

معارف اہلِ مَدینہ

جلد اول

اردو شرح

جامع اہلِ مَدینہ

جلد ثانی

مفتی محمد طارق

استاذ حدیث جامعہ فریدیہ اسلام آباد

مکتبہ شیح الہند

خان پلازہ کوہاٹی بازار نزد جامعہ فرقانیہ راولپنڈی

0333-5375336

مکتبہ اویسیہ

(اردو شرح)

جامعہ نمذیہ جلد ثانی

الاطعمه، الاشربة، البر والصلة، الطب
الفرائض، الوصايا، الولاء والهبة، القدر

جلد اول

مفتی محمد طارق

استاذ حدیث جامعہ فریدیہ اسلام آباد

مکتبہ الشیخ الہند

خان پلازہ کوہاٹی بازار نزد جامعہ فرقانیہ راولپنڈی

0333-5375336

جملہ حقوق بحق ناشر محفوظ ہیں

ضروری اطلاع

- 1- مارچ 2007ء سے مکتبہ شیخ الہند قی
انتظامیہ نے خرید لیا ہے، لہذا نئی انتظامیہ اس سے
پہلے کے معاملات واجبات اور قابل شکایت
امور کی ذمہ دار نہیں۔

- 2- اب مفتی محمد طارق صاحب کی تالیفات

(مثلاً اسلامی عبادات، تیسیر قطبی اور معارف ترمذی)

اسی ادارے **مکتبہ شیخ الہند**
سے شائع ہوں گی، لہذا آئندہ مذکورہ کتب اسی
ادارے سے ہی طلب کی جائیں۔

کارکنان

مکتبہ شیخ الہند

خان پلازہ کوہاٹی بازار نزد جامعہ فرقانیہ راولپنڈی

0333-5375336

نام کتاب : **معارف ترمذی** (جلد اول)

مصنف : مفتی محمد طارق

ناشر : **مکتبہ شیخ الہند**

تاریخ اشاعت : دسمبر 2007ء

قیمت : -/۳۰۰ روپے

ملنے کے پتے

- مکتبہ عثمانیہ اعظم مارکیٹ کیمٹی چوک راولپنڈی
- کتب خانہ رشیدیہ راجہ بازار راولپنڈی
- مکتبہ صفوریہ مصریال روڈ راولپنڈی
- مکتبہ بیت القلم بیسویا اسلام آباد
- مکتبہ فریدیہ ای۔ ۷ اسلام آباد
- فاروقی کتب خانہ اکوڑہ خٹک
- اسلامی کتب خانہ اردو بازار لاہور
- قدیمی کتب خانہ آرام باغ کراچی
- مکتبہ عمر فاروق شاہ فیصل کالونی کراچی
- مکتبہ حقانیہ ملتان

فہرست مضامین معارف ترمذی جلد اول

۳۶ ہذا حدیث حسن غریب کے معنی	۲۳ عرض مؤلف
۳۸ باب ماجاء فی اکل الارنب	۲۵ امام ترمذی رحمہ اللہ
۳۸ مشکل الفاظ کی وضاحت	۲۵ نام ونسب
۳۹ خرگوش حلال ہے	۲۵ تاریخ پیدائش اور سن وفات
۴۰ جمہور کے دلائل	۲۵ تحصیل علم اور شیوخ
۴۱ باب ماجاء فی اکل الضب	۲۶ حافظہ
۴۱ حل لغات	۲۶ رجوع الی اللہ
۴۱ گوہ کا شرعی حکم	۲۷ ابو عیسیٰ کنیت رکھنے کا حکم
۴۲ جمہور کے دلائل	۲۷ جامع ترمذی اور اس کی خصوصیات
۴۳ احناف کے دلائل	۲۸ جامع ترمذی اور موضوع احادیث
۴۴ مردہ گوہ کے ذریعہ حضور ﷺ کے ایک معجزے کا ظہور	۲۹ جامع ترمذی کی شروح
۴۸ باب ماجاء فی اکل الضبع		ابواب الاطعمۃ عن رسول اللہ ﷺ
۴۸ مشکل الفاظ کی وضاحت	۳۱ باب ماجاء علی ماکان یا اکل النبی ﷺ
۴۹ ضبع کی علت و حرمت کا مسئلہ	۳۱ مشکل الفاظ کی تشریح
۴۹ حنفیہ اور مالکیہ کے دلائل	۳۲ حدیث کی تشریح
۵۱ باب ماجاء فی اکل لحوم الخیل	۳۳ موجودہ دور میں میزکری پر کھانے کا مسئلہ
۵۱ مشکل الفاظ کی وضاحت	۳۴ زمین پر بیٹھ کر کھانا سنت ہے
۵۲ گھوڑے کے گوشت کا شرعی حکم	۳۵ کھڑے ہو کر کھانا بدتہذیبی ہے

۲۵	گھی میں چوہا گر کر مر جائے اس کا حکم	۵۲	باب ما جاء في لحوم الحمر الاهلية
۲۶	کیا ناپاک گھی سے فائدہ اٹھایا جاسکتا ہے	۵۳	مشکل الفاظ کی وضاحت
۲۶	ناپاک گھی کو پاک کرنے کا طریقہ	۵۳	متعد اور موقت کے معنی
۲۷	باب ما جاء في النهي عن الأكل	۵۴	متعد حرام ہے
۲۷	بائیں ہاتھ سے کھانے پینے کی ممانعت کا حکم	۵۴	روافض (شیعہ) کے ہاں متعد کا حکم
۲۷	دائیں ہاتھ سے کھانے پینے کا حکم	۵۴	حدیث متعد پر روافض کا غلط استدلال
۲۸	باب ما جاء في لعق الأصابع بعد الأكل	۵۵	حرمت متعد پر قرآنی آیات
۲۸	مشکل الفاظ کے معنی	۵۷	متعد کب حرام ہوا
۲۹	کھانے کے بعد انگلیاں چاٹنا سنت ہے	۵۸	پالتو گدھا حرام ہے
۷۰	انگلیاں چاٹنے کی حکمتیں	۵۸	باب ما جاء في الأكل في آنية الكفار
۷۰	باب ما جاء في اللقمة تسقط	۵۹	مشکل الفاظ کی وضاحت
۷۱	مشکل الفاظ کی وضاحت	۵۹	احادیث کی تشریح
۷۲	دوران طعام گرنے والے لقمہ کو اٹھانے کا حکم	۶۰	کفار کے برتنوں کو استعمال کرنے کا شرعی حکم
۷۳	اجتماع سنت کا عجیب واقعہ	۶۲	لنڈے بازار کے کپڑوں کا حکم
۷۴	نوال کو شیطان کے لئے نہ چھوڑا جائے	۶۲	کتے کے ذریعہ شکار کے حلال ہونے کی شرائط
۷۵	دعوتوں میں کھانے کا ضیاع	۶۲	کتاب معلّم اور سدھایا ہوا ہوگا
۷۶	پلیٹ کی صفائی مغفرت کا ذریعہ ہے	۶۳	تیر سے شکار کرنے کی شرائط
۷۷	باب ما جاء في كراهية الأكل من وسط	۶۳	غلیل سے شکار کا حکم
۷۸	مشکل الفاظ کی تشریح	۶۴	بندوق کے شکار کا جدید حکم
۷۸	کھانے اور پلیٹ کے درمیان سے کھانے کا حکم	۶۴	ذبح یا شکار کے وقت بسم اللہ پڑھنے کا مسئلہ
۸۰	باب ما جاء في كراهية أكل التوم والبصل	۶۵	باب ما جاء في الفارة تموت في السمن
۸۰	مشکل الفاظ کے معنی	۶۵	مشکل الفاظ کی وضاحت

۹۵	باب ما جاء في الحمد على الطعام	۸۰	کچے پیاز اور لہسن کھانے کا حکم
۹۵	مشکل الفاظ کی وضاحت	۸۱	حدیث باب کے بعض الفاظ کا مفہوم
۹۵	کھانے کے بعد اللہ کی حمد و ثناء کی جائے	۸۲	تریا کو، پان، حقد اور سگریٹ کا حکم
۹۶	کھانا کھانے کے بعد کی چند مسنون دعائیں	۸۲	نسوار کھانے کا حکم
۹۶	باب ما جاء في الأكل مع المجدوم	۸۲	باب ما جاء في الرخصة في أكل
۹۷	مشکل کلمات کے معنی اور تشریح	۸۳	مشکل الفاظ کے معنی
۹۷	ثقة بالله اور نوکلا علی اللہ کی ترکیب	۸۳	پکا ہوا لہسن کھانا جائز ہے
۹۷	جذامی کے ساتھ کھانا کھانے کا حکم	۸۶	کھانے کا ایک ادب
۹۸	بیماری کا ایک سے دوسرے کی طرف منتقل ہونے کا مسئلہ	۸۶	بزرگوں اور اولیاء کرام سے تبرک کا جواز
۱۰۱	باب ما جاء ان المؤمن يأكل في معنى واحد	۸۷	حضرت ابو ایوب انصاری رضی اللہ عنہ کا اعزاز
۱۰۲	مشکل الفاظ کے معنی	۸۸	باب ما جاء في تخمير الاناء واطفاء
۱۰۲	مؤمن کا ایک آنت اور کافر کا سات آنتوں میں	۸۹	مشکل الفاظ کے معنی
۱۰۳	حدیث میں مہمان سے کون مراد ہے	۸۹	سوتے وقت برتنوں کو ڈھانپنے، چراغ
۱۰۵	باب ما جاء في طعام الواحد	۹۱	غروب آفتاب کے وقت بچوں کو گھر سے باہر
۱۰۵	کھانے میں ایثار اور قناعت کی ترغیب و تعلیم	۹۲	باب ما جاء في كراهية القوان بين التمرين
۱۰۶	باب ما جاء في أكل الجراد	۹۲	مشکل الفاظ کے معنی
۱۰۷	مڈی کا شرعی حکم	۹۲	اجتہائی کھانے میں دو کھجوریں مل کر کھانے کا حکم
۱۰۸	کیا حضور ﷺ نے مڈی کھائی ہے	۹۳	امام خطابی کی رائے
۱۰۹	لفظ جراد کی تحقیق	۹۳	باب ما جاء في استحباب التمر
۱۰۹	باب ما جاء في أكل لحوم الجلالة	۹۴	مشکل الفاظ کے معنی
۱۱۰	مشکل الفاظ کی تشریح	۹۴	کھجور کی فضیلت اور اس کی ذخیرہ
۱۱۰	جلالہ کے گوشت اور دودھ کا شرعی حکم	۹۴	اندوزی

۱۲۳ مقام نبوت کسی عورت کو نہیں ملا۔	۱۱۱	باب کی دوسری حدیث کی تشریح۔
۱۲۳	کیا نبی و رسول کے علاوہ کسی اور کو بھی وحی آ سکتی ہے	۱۱۲	باب ما جاء فی اکل الدجاج۔
۱۲۵ حضرت عائشہؓ کی فضیلت۔	۱۱۲	مشکل الفاظ کے معنی۔
۱۲۸	باب ما جاء انهشوا اللحم نهشاً۔	۱۱۲	مرغ کا گوشت حلال ہے۔
۱۲۸ مشکل الفاظ کے معنی۔	۱۱۳	وفی الحدیث کلام اکثر سے کیا مراد ہے
۱۲۹ گوشت نوح کرکھا ناست ہے۔	۱۱۴	باب ما جاء فی اکل العجاری۔
۱۲۹	باب ما جاء عن النبی ﷺ من الرخصة۔	۱۱۴	سرخاب کا گوشت حلال ہے۔
۱۲۹ کھانے کے وقت چھری سے گوشت کاٹ سکتے۔	۱۱۴	باب ما جاء فی اکل الشواء۔
۱۳۱ چھری کا نئے اور چمچ سے کھانے کا حکم۔	۱۱۴	مشکل الفاظ کے معنی۔
۱۳۱	باب ما جاء انی اللحم کان احب۔	۱۱۵ بھنا ہوا گوشت کھانا جائز ہے۔
۱۳۲ مشکل الفاظ کے معنی۔	۱۱۵	باب ما جاء فی کراهية الاكل متکناً۔
۱۳۲ حضور نبی کریم ﷺ کو دسی کا گوشت پسند تھا۔	۱۱۵ آپ ﷺ ایک لگا کر نہیں کھاتے تھے۔
۱۳۳	باب ما جاء فی الخل۔	۱۱۶ ”اتکا“ کے معنی اور ایک لگا کر کھانے کا حکم۔
۱۳۴ مشکل الفاظ کے معنی۔	۱۱۷ کھانے کے لئے میٹھے کی مستحب صورتیں۔
۱۳۴ ”ما افقر بیت“ کی ترکیب۔	۱۱۸	باب ما جاء فی حب النبی ﷺ الحلواء۔
۱۳۵ سرکہ کی فضیلت۔	۱۱۸ آپ ﷺ کو میٹھی چیز اور شہد بہت پسند تھا۔
۱۳۷ ام ہانی سے امام شعیب کی ملاقات۔	۱۱۹	باب ما جاء فی اکناف المرقعة۔
۱۳۷ کچھ حضرت ام ہانی کے بارے میں۔	۱۲۰	مشکل الفاظ کے معنی۔
۱۳۸	باب ما جاء فی اکل البطیخ بالرطب۔	۱۲۰ شوربہ زیادہ پکانے کی ترغیب۔
۱۳۸ مشکل الفاظ کے معنی۔	۱۲۱ کسی بھی نیکی کو معمولی نہ سمجھا جائے۔
۱۳۸ خربوزہ اور تازہ پکی ہوئی بھجور ملا کر کھانے کا ذکر۔	۱۲۲	باب ما جاء فی فضل الشريد۔

۱۵۶	یا لک شجرة ما احبک الی..... کی ترکیب	۱۳۹	حدیث میں لفظ ”بھینچ“ سے کیا مراد ہے.....
۱۵۷	کدو کی فضیلت.....	۱۴۰	باب ما جاء فی اکل القشاء بالوطب.....
۱۵۸	دو حدیثوں میں تعارض اور ان میں تطبیق.....	۱۴۰	مکڑی یا کھیرے کو کھجور کے ساتھ کھانے کا ذکر
۱۵۹	باب ما جاء فی اکل الزيت.....	۱۴۰	کئی طرح کے پھل اور کھانوں کا جواز.....
۱۶۰	روغن زیتون کی برکات.....	۱۴۱	باب ما جاء فی شرب ابوال ایمل.....
۱۶۱	باب کی پہلی حدیث میں اضطراب کی بحث.....	۱۴۲	قبیلہ عرینہ کے کچھ لوگوں کی مدینہ آمد.....
۱۶۲	باب ما جاء فی الاکل مع المملوک.....	۱۴۳	بول ما یوکل لحمة کما حکم.....
۱۶۳	مشکل کلمات کے معنی.....	۱۴۴	امام مالکؒ وغیرہ کے دلائل.....
۱۶۳	اپنے غلام اور خادم کو ساتھ کھلانے کا حکم.....	۱۴۵	جمہور کے دلائل.....
۱۶۴	باب ما جاء فی فضل اطعام الطعام.....	۱۴۷	جمہور کی طرف سے حدیث باب کی توجیہات
۱۶۵	مشکل الفاظ کی تشریح.....	۱۴۸	امام مالکؒ کی دوسری دلیل کا جواب.....
۱۶۵	کھانا کھلانے کی فضیلت.....	۱۴۹	حرام چیز سے علاج کا حکم.....
۱۶۵	باب ما جاء فی فضل العشاء.....	۱۴۹	قصاص بالشل کا مسئلہ.....
۱۶۵	مشکل کلمات کے معنی.....	۱۵۱	باب الوضوء قبل الطعام وبعده.....
۱۶۶	رات کے کھانے کی فضیلت.....	۱۵۱	کھانے سے پہلے اور بعد میں ہاتھ دھونا.....
۱۶۶	باب ما جاء فی التسمية علی الطعام.....	۱۵۳	کھانے کے بعد ہاتھ تویہ سے صاف کرنا.....
۱۶۸	مشکل الفاظ کے معنی.....	۱۵۴	باب فی ترک الوضوء قبل الطعام.....
۱۶۸	عمر بن مسلمہ.....	۱۵۴	مشکل الفاظ کے معنی.....
۱۶۹	کھانے کے شروع میں بسم اللہ پڑھنے کا حکم.....	۱۵۴	کھانے سے پہلے وضو کرنا یا ہاتھ منہ.....
۱۷۰	دائیں ہاتھ سے کھانے کا حکم.....	۱۵۵	باب ما جاء فی اکل الذباء.....
۱۷۱	اپنے سامنے سے کھانے کا حکم اور اس میں تفصیل	۱۵۶	مشکل کلمات کی تشریح.....

۱۹۲	مشکلوں میں نبیذ بنانے کا حکم	۱۷۲	احادیث باب سے چند آداب کا ثبوت
۱۹۳	مشکلوں میں نبیذ بنانے کی ممانعت کی وجہ	۱۷۲	باب ما جاء فی کراهیة البیتوتہ
۱۹۳	باب ما جاء فی کراهیة ان ینبذ	۱۷۳	کھانے کے بعد ہاتھ دھوئے بغیر سونا مکروہ ہے
۱۹۵	مشکل الفاظ کے معنی		ابواب الاشریۃ عن رسول اللہ ﷺ
۱۹۶	دباؤ اور ختم میں ابتداء میں نبیذ بنانا ممنوع تھا	۱۷۵	باب ما جاء فی شارب الخمر
۱۹۷	باب ما جاء فی الرخصة ان ینتبذ	۱۷۶	دنیا میں شراب پینے والا آخرت میں شراب
۱۹۷	مشکل الفاظ کے معنی	۱۷۶	"لم یشر بها فی الآخرة" کے دو معنی
۱۹۷	مذکورہ برتنوں میں نبیذ بنانا جائز ہے	۱۷۸	شراب خور کی نماز قبول نہیں
۱۹۸	باب ما جاء فی السقاء	۱۷۹	حرمت شراب سے متعلق آیات
۱۹۹	مشکل الفاظ کے معنی	۱۸۲	شراب کی حرمت کب نازل ہوئی
۱۹۹	حضور اکرم ﷺ کے لئے نبیذ بنانے کا حکم	۱۸۳	اشریہ کی قسمیں، ان کے احکام اور مذاہب ائمہ
۱۹۹	ایک تعارض اور اس کا جواب	۱۸۵	امام ابو حنیفہؒ کے دلائل
۲۰۰	باب ما جاء فی الحبوب التي یتخذ	۱۸۶	جسہور کے دلائل
۲۰۱	مشکل الفاظ کے معنی	۱۸۷	جسہور کے دلائل کا جواب
۲۰۱	انگور کے علاوہ دیگر چیزوں کی شراب پر خمر	۱۸۸	اکمل کا شرعی حکم
۲۰۱	باب ما جاء فی خلیط البسر والتمر	۱۸۸	باب ما جاء کل مسکر حرام
۲۰۲	مشکل الفاظ کے معنی	۱۸۹	ہر نشاء ورجیز حرام ہے
۲۰۲	خلیطین کا مسئلہ	۱۸۹	باب ما اسکر کثیرہ لقلیلہ حرام
۲۰۳	احناف کے دلائل	۱۹۰	مشکل الفاظ کے معنی
۲۰۳	باب ما جاء فی کراهیة الشرب فی	۱۹۰	جس چیز کی کثیر مقدار نشاء ورجیز کی قلیل
۲۰۵	مشکل الفاظ کے معنی	۱۹۲	باب ما جاء فی نبیذ العجوة
۲۰۵	سونے چاندی کے برتن استعمال کرنے کا حکم	۱۹۲	مشکل الفاظ کے معنی

۲۱۸	احادیث میں تعارض اور اس کا حل	۲۰۶	باب ما جاء فی النهی عن الشرب قائماً
۲۱۹	باب ما جاء فی ان الایمن احق بالشرب	۲۰۶	باب ما جاء فی الرخصة فی الشرب
۲۲۰	مشکل الفاظ کے معنی	۲۰۷	کھڑے ہو کر پانی پینے کا مسئلہ
۲۲۰	الایمن فالایمن کے معنی	۲۰۹	آب زمزم پینے کا مسنون طریقہ
۲۲۰	کھانے پینے میں دائیں طرف کے لوگوں	۲۰۹	زمزم پینے کے آداب
۲۲۱	ایک تعارض اور اس کا حل	۲۱۰	باب ما جاء فی التنفس فی الاناء
۲۲۱	دودھ میں پانی ملائے کا حکم	۲۱۰	مشکل الفاظ کے معنی
۲۲۲	باب ما جاء ان ساقی القوم آخرهم شرباً	۲۱۱	پانی پیتے وقت سانس لینے کا مسنون طریقہ
۲۲۲	ساقی کو آخر میں پینا چاہئے	۲۱۱	پانی پینے کے آداب
۲۲۲	باب ما جاء ان الشرب کان احب	۲۱۲	باب ما ذکر فی الشرب بنفسین
۲۲۳	آپ ﷺ کو بیٹھا اور ٹھنڈا مشروب بہت پسند تھا	۲۱۲	پانی پیتے وقت دوسانس لینا بھی جائز ہے
۲۲۳	کان احب الشرب کی ترکیب	۲۱۲	باب ما جاء فی کراهية التفرغ فی الشرب
	ابواب البر والصلة عن رسول الله ﷺ	۲۱۳	مشکل الفاظ کے معنی
۲۲۵	باب ما جاء فی بر الوالدین	۲۱۴	پانی وغیرہ میں پھونک مارنا مکروہ ہے
۲۲۵	مشکل الفاظ کے معنی	۲۱۵	باب ما جاء فی کراهية التنفس فی الاناء
۲۲۵	والدین کے ساتھ حسن سلوک کا حکم	۲۱۵	برتن کے اندر سانس لینا مکروہ ہے
۲۲۶	باب	۲۱۶	ایک تعارض اور اس کا جواب
۲۲۷	اسلام میں کون سے اعمال افضل ہیں	۲۱۶	باب ما جاء فی اختناث الاسقية
۲۲۸	باب الفضل فی رضا الوالدین	۲۱۶	مشکل الفاظ کی تشریح
۲۲۹	مشکل الفاظ کے معنی	۲۱۶	مکھنڈے سے منہ لگا کر پانی پینے کا حکم
۲۲۹	والدین کو خوش رکھنے کی فضیلت	۲۱۷	باب الرخصة فی ذالک
۲۲۹	والدین کی اطاعت کن چیزوں میں ضروری	۲۱۸	مکھنڈ کے منہ سے پانی پینا جائز ہے

۲۳۱	والدین کے مطالبہ پر بیوی کو طلاق دینے کا مسئلہ	۲۳۱	حدیث قدسی کی تعریف
۲۳۲	باب ما جاء فی حقوق الوالدین	۲۳۲	ترکیب نحوی
۲۳۳	مشکل الفاظ کے معنی	۲۳۳	باب ما جاء فی صلة الرحم
۲۳۴	والدین کے ساتھ بدسلوکی کرنا گناہ کبیرہ ہے	۲۳۴	مشکل الفاظ کے معنی
۲۳۵	دوسروں کے والدین کو برا بھلا کہنا دراصل اپنے	۲۳۵	صلہ رحمی کا اصل مفہوم
۲۳۶	اولاد کو عاق کرنے کا شرعی حکم	۲۳۶	قطع رحمی کرنے والا جنت میں داخل نہیں ہوگا
۲۳۷	باب فی اکرام صديق الوالد	۲۳۷	صلہ رحمی سے کیا مراد ہے
۲۳۸	مشکل الفاظ کے معنی	۲۳۸	باب ما جاء فی حب الوالد ولده
۲۳۹	باپ کے دوستوں کے ساتھ حسن سلوک کی فضیلت	۲۳۹	اولاد کی محبت کے اثرات
۲۴۰	باب فی بر الخالة	۲۴۰	باب ما جاء فی رحمة الولد
۲۴۱	مشکل الفاظ کے معنی	۲۴۱	باب ما جاء فی النفقات علی البنات
۲۴۲	خالہ کے ساتھ حسن سلوک کی فضیلت	۲۴۲	مشکل الفاظ کے معنی
۲۴۳	حدیث میں طویل واقعہ کیا ہے	۲۴۳	بچوں سے پیار اور شفقت کرنے کا حکم
۲۴۴	خالہ ماں کا درجہ رکھتی ہے	۲۴۴	باب ما جاء فی النفقات علی البنات
۲۴۵	باب ما جاء فی دعاء الوالدین	۲۴۵	مشکل الفاظ کے معنی
۲۴۶	مشکل الفاظ کے معنی	۲۴۶	بہنوں اور بیٹیوں کے ساتھ حسن سلوک
۲۴۷	والدین کی بددعا ضرور قبول ہوتی ہے	۲۴۷	بہنوں اور بیٹیوں کی وجہ سے ابتلاء سے کیا مراد
۲۴۸	ترکیب نحوی	۲۴۸	ایک تعارض اور اس کا جواب
۲۴۹	باب ما جاء فی حق الوالدین	۲۴۹	باب ما جاء فی رحمة الیتیم
۲۵۰	والدین کے احسانات	۲۵۰	مشکل الفاظ کے معنی
۲۵۱	باب ما جاء فی قطعہ الرحم	۲۵۱	یتیم کو پالنے کی فضیلت
۲۵۲	مشکل الفاظ کے معنی	۲۵۲	باب ما جاء فی رحمة الصبیان
۲۵۳	رشتہ داروں سے قطع تعلق کی وعید	۲۵۳	مشکل الفاظ کے معنی
۲۵۴		۲۵۴	بچوں پر شفقت اور بڑوں کا احترام کرنے کا حکم

۲۷۲	مسلمان کی عزت و آبرو کے دفاع کی فضیلت	۲۵۷	لیس منا کے معنی
۲۷۲	باب ماجاء فی کراهیة الهجرة	۲۵۸	عمرو بن شعيب عن ابيه عن جده کی وضاحت
۲۷۳	مشکل الفاظ کے معنی	۲۵۸	باب ما جاء فی رحمة الناس
۲۷۳	مسلمان بھائی سے تین دن سے زیادہ ترک	۲۵۹	مشکل الفاظ کے معنی
۲۷۳	دینی یا دنیاوی نقصان کے اندیشے سے	۲۵۹	محمود خدا پر رحم اور شفقت کی فضیلت
۲۷۴	ایک اشکال اور اس کا حل	۲۶۱	باب فی النصیحة
۲۷۵	ترک ملاقات کے دو درجے	۲۶۱	مشکل الفاظ کے معنی
۲۷۶	باب ماجاء فی مواساة الاخ	۲۶۲	دین خیر خواہی کا نام ہے
۲۷۷	مشکل الفاظ کے معنی	۲۶۳	حضرت جریر بن عبد اللہ اور ان کا ایک عجیب واقعہ
۲۷۸	غمنواری اور بھائی چارے کا ذکر	۲۶۴	بیعت کی تعریف اور اس کا حکم
۲۷۹	باب ماجاء فی الغیبة	۲۶۵	شیخ کامل کی پہچان
۲۸۰	غیبت کی تعریف اور اس کا حکم	۲۶۵	باب ما جاء فی شفقة المسلم علی المسلم
۲۸۱	غیبت سننا بھی حرام ہے	۲۶۶	مشکل الفاظ کے معنی
۲۸۲	غیبت کرنے والوں کا انجام	۲۶۷	مسلمان پر شفقت کرنے کی فضیلت
۲۸۲	بعض موقعوں پر غیبت کی اجازت ہے	۲۶۸	مسلمان آپس میں ایک مکان کی مانند ہیں
۲۸۳	غیبت کا ازالہ کیسے کیا جائے	۲۶۹	مؤمن ایک آئینہ ہے
۲۸۴	باب ماجاء فی الحسد	۲۶۹	بحسب امرئ کی ترکیب
۲۸۵	بغض کے معنی اور اس کے درجات	۲۶۹	باب ما جاء فی المستر علی المسلمین
۲۸۶	بغض کا علاج	۲۷۰	مشکل الفاظ کے معنی
۲۸۷	حسد ایک مہلک مرض	۲۷۰	خدمت خلق اور دوسروں کے عیوب چھپانے
۲۸۸	حسد کے مراتب اور ان کے احکام	۲۷۲	باب ما جاء فی الذب عن المسلم
۲۸۸	حسد کا علاج	۲۷۲	مشکل الفاظ کے معنی

۳۰۴	باب ماجاء فی اذہب الخادم	۲۸۹	و کو نواعباد اللہ کی ترکیب
۳۰۴	غلام کو ادب سکھانے کا حکم	۲۸۹	لاحسد الا فی الثین کا مطلب
۳۰۵	باب ماجاء فی العفو عن الخادم	۲۹۰	حسد کے جواز کی صورتیں
۳۰۵	خادم کو معاف کرنے کا حکم	۲۹۰	باب ماجاء فی التباغض
۳۰۶	باب ماجاء فی ادب الولد	۲۹۱	مشکل الفاظ کے معنی
۳۰۶	اولاد کی صحیح تعلیم و تربیت کی اہمیت	۲۹۱	شیطان کی شرانگیزی
۳۰۸	ایوب عن ابیہ عن جدہ کی وضاحت	۲۹۲	باب ماجاء فی اصلاح ذات البین
۳۰۸	باب ماجاء فی قبول الہدیۃ	۲۹۳	مشکل الفاظ کے معنی
۳۰۹	ہدیہ قبول کرنا اور اس کا بدلہ دینا سنت ہے	۲۹۳	حدیث میں کذب سے کیا مراد ہے
۳۰۹	باب ماجاء فی الشکر لمن احسن	۲۹۵	تین موقعوں پر جھوٹ کا جواز
۳۱۰	شکر ادا کرنے کا حکم	۲۹۶	باب ماجاء فی الخیانة
۳۱۱	باب ماجاء فی صنائع المعروف	۲۹۷	کسی مسلمان کو ضرر و مشقت پہنچانا ناجائز نہیں
۳۱۱	مشکل الفاظ کے معنی	۲۹۷	باب ماجاء فی حق الجوار
۳۱۱	نکی کے چند کام	۲۹۹	پڑوسیوں کی اقسام اور پڑوس کی حد
۳۱۲	باب ماجاء فی المنحة	۳۰۰	پڑوسی کے ساتھ حسن سلوک اور اس کے حقوق
۳۱۲	مشکل الفاظ کے معنی	۳۰۱	باب ماجاء فی الاحسان إلی الخادم
۳۱۳	منیحة کی فضیلت	۳۰۱	مشکل الفاظ کے معنی
۳۱۳	باب ماجاء فی إماطة الأذى عن الطريق	۳۰۱	خادم میں کے ساتھ حسن سلوک کیا جائے
۳۱۳	راستہ سے تکلیف دہ چیز ہٹانے کی فضیلت	۳۰۲	باب المنہی عن ضرب الخدام و شتمہم
۳۱۴	باب ماجاء فی أن المجالس بالامانة	۳۰۳	مشکل الفاظ کی تشریح
۳۱۴	مجلس کی باتیں امانت ہوتی ہیں	۳۰۳	غلاموں کو مارنے اور برا بھلا کہنے سے ممانعت
۳۱۵	بعض باتوں کو غلط ہر کرنا واجب ہے	۳۰۴	لَّہ اقدر کی ترکیب مخفی

باب ماجاء فی السخاء	۳۱۵	جھوٹ ایک بری خصلت ہے	۳۳۲
مشکل الفاظ کے معنی	۳۱۶	سچائی ایک اچھی عادت ہے	۳۳۲
سفادت کی فضیلت	۳۱۷	باب ماجاء فی الفحش	۳۳۳
باب ماجاء فی البخل	۳۱۸	مشکل الفاظ کے معنی	۳۳۴
مشکل الفاظ کی وضاحت	۳۱۸	فحش گوئی ایک عیب ہے	۳۳۴
نخل ایک بری خصلت	۳۱۹	باب ماجاء فی اللعنة	۳۳۵
ایک اشکال اور اس کے جوابات	۳۲۰	مشکل الفاظ کے معنی	۳۳۶
حصلتان	۳۲۱	لعن طعن سے اجتناب کا حکم	۳۳۶
باب ماجاء فی النفقة علی الأهل	۳۲۱	باب ماجاء فی تعلیم النسب	۳۳۷
اہل و عیال پر خرچ کرنا کی فضیلت	۳۲۲	مشکل الفاظ کے معنی	۳۳۷
باب ماجاء فی المضايفة	۳۲۳	نسب سیکھنے اور یاد رکھنے کا حکم	۳۳۸
مشکل الفاظ کے معنی	۳۲۵	ایک توارض اور اس کے جوابات	۳۳۸
مہمان نوازی کی شرعی حیثیت	۳۲۵	تقدیر کی اقسام	۳۳۹
مہمان نوازی کی مدت	۳۲۷	باب ماجاء فی دعوة الأخ لأخيه	۳۴۰
باب ماجاء فی السعی علی الأرملة	۳۲۸	غائب کی دعا	۳۴۰
مشکل الفاظ کے معنی	۳۲۹	باب ماجاء فی الشتم	۳۴۱
بیوہ اور یتیم کی پرورش اور کفالت کی فضیلت	۳۲۹	مشکل الفاظ کی تشریح	۳۴۲
باب ماجاء فی طلاقہ الوجه	۳۲۹	گالی دینے کا گناہ پہل کرنے والے پر ہے	۳۴۲
مشکل الفاظ کے معنی	۳۳۰	مسلم اموات کو برا بھلا نہ کہا جائے	۳۴۲
خندہ پیشانی سے ملنا بھی نیکی ہے	۳۳۰	سب و شتم فسق ہے	۳۴۳
باب ماجاء فی الصدق والکذب	۳۳۰	کسی کو کافر یا فاسق کہنے کا حکم	۳۴۳
مشکل الفاظ کے معنی	۳۳۱	سباب کو فسق سے اور قتال کو کفر سے کیوں تعبیر کیا	۳۴۴

۳۶۱	لڑائی جھگڑا اور جھوٹ ترک کرنے کی فضیلت	۳۳۵	باب ما جاء فی قول المعروف
۳۶۲	وعدہ پورا کرنے کا حکم	۳۳۵	مشکل الفاظ کے معنی
۳۶۳	باب ما جاء فی المداواة	۳۳۵	تکلی کے چند کام
۳۶۴	خاطر مدارات کا حکم	۳۳۶	باب ما جاء فی فضل المملوک الصالح
۳۶۵	مدارات اور مدائنت میں فرق	۳۳۷	تکلیف تمام کی فضیلت
۳۶۶	غیر مسلموں کے ساتھ مسلمانوں کے تعلقات	۳۳۸	نعم ما لاحدھم ان یطیع اللہ کی ترکیب نحوی
۳۶۷	باب ما جاء فی الافتصاد فی الحب	۳۳۸	باب ما جاء فی معاشرۃ الناس
۳۶۷	محبت و عداوت میں اعتدال ہونا چاہئے	۳۳۹	مشکل الفاظ کے معنی
۳۶۸	باب ما جاء فی الکبر	۳۳۹	لوگوں کے ساتھ رہن بہن کیسے رکھا جائے ..
۳۶۹	مشکل الفاظ کی تشریح	۳۴۰	تقویٰ سے کیا مراد ہے
۳۷۰	تکبر ایک بری خصلت	۳۴۱	باب ما جاء فی ظن السوء
۳۷۱	باب ما جاء فی حسن الخلق	۳۴۱	ظن کی قسمیں اور ان کے احکام
۳۷۳	حسن اخلاق کی فضیلت	۳۴۳	ارادے کے پانچ مراتب
۳۷۴	جنت اور جہنم میں لے جانے کے اسباب	۳۴۴	بدگمانی اکند ب الحدیث کیسے ہے
۳۷۵	باب ما جاء فی الاحسان والعفو	۳۴۵	باب ما جاء فی المزاج
۳۷۶	مشکل الفاظ کے معنی	۳۴۶	مشکل الفاظ کے معنی
۳۷۷	برائی کا بدلہ اچھائی سے	۳۴۶	مزاج کی حقیقت
۳۷۷	ابن الوقت زانو	۳۴۷	حضور ﷺ بھی مزاج فرماتے
۳۷۸	باب ما جاء فی زیارة الإخوان	۳۴۸	آپ کی مزاج بھی حقیقت پر مبنی ہوتی
۳۷۸	مشکل الفاظ کے معنی	۳۴۹	ابن احادیث سے چند امور کا ثبوت ..
۳۷۸	مسلمان سے ملاقات کرنے کی فضیلت ..	۳۶۰	باب ما جاء فی المراء
۳۷۹	باب ما جاء فی الحیاء	۳۶۰	مشکل الفاظ کے معنی

۳۷۹	مشکل الفاظ کے معنی	۳۹۱	مشکل الفاظ کے معنی
۳۷۹	حیا ایک پسندیدہ صفت	۳۹۱	ایمان کامل کی ایک صفت
۳۸۰	باب ما جاء فی الثانی والمجملہ	۳۹۲	باب ما جاء فی کثرة الغضب
۳۸۰	مشکل الفاظ کے معنی	۳۹۲	زیادہ غصہ مذموم ہے
۳۸۱	برہنہ کی تعریف اور جلد بازی کی مذمت	۳۹۳	باب ما جاء فی کظم الغیظ
۳۸۱	جز و نبوت ہونے کا مطلب	۳۹۳	مشکل الفاظ کی تشریح
۳۸۳	اشج عبد القیس	۳۹۴	غصہ ضبط کرنے کی فضیلت
۳۸۳	باب ما جاء فی الرفق	۳۹۵	باب ما جاء فی اجلال الکبیر
۳۸۴	مشکل الفاظ کے معنی	۳۹۵	مشکل الفاظ کے معنی
۳۸۴	نرم مزاجی کی فضیلت	۳۹۶	بڑوں کے ادب و احترام کی فضیلت
۳۸۴	باب ما جاء فی دعوة المظلوم	۳۹۶	باب ما جاء فی المتهاجرین
۳۸۵	مظلوم کی آہ سے بچو	۳۹۶	مشکل الفاظ کی تشریح
۳۸۵	باب ما جاء فی خلق النبی ﷺ	۳۹۶	تعلق قطع کرنے کی مذمت
۳۸۶	مشکل الفاظ کے معنی	۳۹۷	باب ما جاء فی الصبر
۳۸۶	آپ صلی اللہ علیہ وسلم کے حسن اخلاق	۳۹۸	مشکل الفاظ کے معنی
۳۸۸	باب ما جاء فی حسن العهد	۳۹۸	حدیث سے چند امور کا ثبوت
۳۸۸	مشکل الفاظ کی وضاحت	۳۹۹	صبر کے معنی اور اس کی اقسام
۳۸۹	ادب و حرمت کا اس قدر لحاظ	۴۰۰	باب ما جاء فی ذی الوجهین
۳۸۹	باب ما جاء فی معالی الاخلاق	۴۰۰	ذی الوجهین کی مذمت
۳۹۰	مشکل الفاظ کے معنی	۴۰۱	باب ما جاء فی النمام
۳۹۰	بلند اخلاق کی فضیلت	۴۰۲	مخلووری گناہ کبیرہ ہے
۳۹۰	باب ما جاء فی اللعن واللعن	۴۰۲	باب ما جاء فی العی

۴۱۶	مشکل الفاظ کے معنی.....	۴۰۳	مشکل الفاظ کی وضاحت.....
۴۱۶	احسان کے بدلے جزا کا اللہ کہنا.....	۴۰۳	قلت کلام کی فضیلت.....
	ابواب الطب عن رسول اللہ ﷺ	۴۰۳	باب ما جاء ان من البيان سحراً.....
۴۱۸	باب ما جاء في الحمية.....	۴۰۴	بعض بیان جادو کی تاخیر رکھتے ہیں.....
۴۱۹	مشکل الفاظ کے معنی.....	۴۰۶	باب ما جاء في التواضع.....
۴۱۹	بیماری میں مضر اشیاء سے پرہیز کرنے کا حکم.....	۴۰۶	تواضع کی فضیلت.....
۴۲۰	باب ما جاء في الدواء والحث عليه.....	۴۰۷	باب ما جاء في الظلم.....
۴۲۰	مشکل الفاظ کی وضاحت.....	۴۰۷	ظلم گناہ کبیرہ ہے.....
۴۲۱	بیماری میں علاج کرانے کا حکم.....	۴۰۸	باب ما جاء في ترك العيب للنعمة.....
۴۲۲	اسباب کی تین قسمیں.....	۴۰۸	مشکل الفاظ کے معنی.....
۴۲۳	باب ما جاء ما يطعم المريض.....	۴۰۸	آپ ﷺ کسی کھانے کو برا نہیں کہتے تھے.....
۴۲۳	مشکل الفاظ کی تشریح.....	۴۰۹	باب ما جاء في تعظيم المؤمن.....
۴۲۳	مریض کو حساء کھلایا جائے.....	۴۱۰	مشکل الفاظ کی وضاحت.....
۴۲۴	باب ما جاء لا تكثر هوا مرضا کم.....	۴۱۰	اہل ایمان کی تعظیم و تکریم کا حکم.....
۴۲۵	مشکل الفاظ کے معنی.....	۴۱۲	باب ما جاء في التجارب.....
۴۲۵	مریض کو زبردستی کوئی چیز نہیں کھلانی چاہئے.....	۴۱۲	مشکل الفاظ کے معنی.....
۴۲۵	باب ما جاء في الحبة السوداء.....	۴۱۲	تجربہ سب سے بڑی دانائی ہے.....
۴۲۶	مشکل الفاظ کے معنی.....	۴۱۳	باب ما جاء في المتشيع بما لم يعطه.....
۴۲۶	کیا کلونجی ہر بیماری کا علاج ہے.....	۴۱۴	مشکل الفاظ کے معنی.....
۴۲۷	کلونجی کے فوائد.....	۴۱۴	من نحلی بما لم يعطه... کا پس منظر.....
۴۲۷	باب ما جاء في شرب ابوال ابل.....	۴۱۵	حدیث باب سے امرین کا ثبوت.....
۴۲۷	حرام اشیاء سے علاج کرانے کا شرعی حکم.....	۴۱۶	باب ما جاء في النشاء بالمعروف.....

۳۲۵ مہندی سے زخموں کا علاج	۳۲۹ باب من قتل نفسه بسم او غيره
۳۲۶ باب ما جاء في كراهية الرقية	۳۳۱ مشکل الفاظ کے معنی
۳۲۶ باب ما جاء في الرخصة في ذالك	۳۳۱ خودکشی حرام ہے
۳۲۷ مشکل الفاظ کے معنی	۳۳۱ کیا خودکشی کرنے والا ہمیشہ جہنم میں رہے گا
۳۲۷ جھاڑ پھونک کا شرعی حکم	۳۳۲ دواء غبیث سے کیا مراد ہے
۳۲۹ اسباب و ذرائع کا اختیار کرنا توکل کے منافی نہیں	۳۳۲ زہر کا شرعی حکم
۳۵۰ زہر لیے جانور سانپ، بچھو وغیرہ کے ڈسنے کا دم	۳۳۳ باب ما جاء في كراهية التداوى بالمسکر
۳۵۱ زخم اور پھوڑے پھنسی کا دم	۳۳۳ نشا آور چیز سے علاج کرانے کا حکم
۳۵۲ باب ما جاء في الرقية بالمعوذتين	۳۳۳ باب ما جاء في السعوط وغيره
۳۵۲ معوذتین سے جھاڑ پھونک کا ذکر	۳۳۵ مشکل الفاظ کے معنی
۳۵۳ باب ما جاء في الرقية من العين	۳۳۵ سعود وغیرہ سے علاج کرانے کا ذکر
۳۵۳ مشکل الفاظ کے معنی	۳۳۶ آپ ﷺ کے منہ میں دو اونچکانے کا واقعہ
۳۵۵ نظریہ کا علاج قرآن وحدیث سے	۳۳۷ سرمد کے فوائد اور اس کے استعمال کی تاکید
۳۵۶ باب ما جاء ان العين حق والفعل لها	۳۳۷ باب ما جاء في كراهية الكي
۳۵۷ ”حام“ کی تین تفسیریں	۳۳۷ باب ما جاء في الرخصة في ذالك
۳۵۸ نظر کی تاثیر ایک حقیقت ہے	۳۳۸ مشکل الفاظ کی تشریح
۳۶۰ نظر بد دور کرنے کا ایک طریقہ	۳۳۸ داغ لگا کر علاج کرانے کا شرعی حکم
۳۶۱ نظر بد کی وجہ سے ہلاکت کا حکم	۳۴۰ باب ما جاء في الحجامة
۳۶۱ نظر بد لگانے کے عادی کو مجبوس کیا جاسکتا ہے	۳۴۲ مشکل الفاظ کے معنی
۳۶۱ عائن کے لئے خاص ذکر	۳۴۲ کچھ لگانے کی ترغیب اور اس کے مناسب اوقات
۳۶۲ باب ما جاء في اخذ الاجز على التعویذ	۳۴۵ باب ما جاء في التداوى بالحباء
۳۶۳ مشکل الفاظ کے معنی	۳۴۵ مشکل الفاظ کے معنی

۳۸۹	الحصى لورد من النار کے معنی	۳۶۳	تعویذ دم اور جھاڑ پھونک کرنے پر اجرت لینے کا حکم
۳۹۰	بخار کو پانی سے ٹھنڈا کیا جائے	۳۶۳	تعلیم قرآن پر اجرت لینے کا مسئلہ
۳۹۰	کون سے بخار میں پانی کا استعمال مفید ہوتا ہے	۳۶۶	علاقہ بن صہارنہ کی دم کا واقعہ
۳۹۱	بخار میں ٹھنڈا پانی کیسے استعمال کیا جائے	۳۶۷	باب ما جاء فی الرقی والادویۃ
۳۹۲	باب ما جاء فی العیلة	۳۶۸	دم اور علاج کرانا بھی تقدیر کا حصہ ہے
۳۹۳	عیلہ کے معنی	۳۶۸	باب ما جاء فی الکماء والعجوة
۳۹۳	حالت حمل اور رضاعت کے دوران جماع کا حکم	۳۷۰	مشکل الفاظ کے معنی
۳۹۳	حدیث میں فارس و روم کو ذکر کرنے کی وجہ	۳۷۱	عجوة بھجور کی فضیلت
۳۹۳	احادیث حدامہ و اسماء بنت یزید میں تعارض	۳۷۲	”کھنسی“ من کی ایک قسم ہے
۳۹۶	باب ما جاء فی دواء ذات الجنب	۳۷۲	و مانہا شفاء للعبین کا مطلب
۳۹۶	مشکل الفاظ کے معنی	۳۷۵	سانپ کی پھستری زمین کی چچک نہیں
۳۹۷	ذات الجنب کا علاج	۳۷۶	کھنسی اور کلونجی کو استعمال کرنے کا ایک طریقہ
۳۹۸	ذات الجنب کی قسمیں	۳۷۷	باب ما جاء فی اجرة الکاهن
۳۹۸	قطہ بحرئی اور عود ہندی سے کیا مراد ہے	۳۷۷	کاہن کی اجرت کا شرعی حکم
۳۹۹	عود ہندی کے فوائد	۳۷۸	کہانت کی قسمیں
۵۰۰	باب	۳۷۹	مہر البغی کا حکم
۵۰۰	ورد وورد کرنے کی دعا	۳۷۹	کتے کی خرید و فروخت کا حکم
۵۰۱	باب ما جاء فی السنۃ	۳۸۱	حدیث باب کی توجیہ
۵۰۱	مشکل الفاظ کے معنی	۳۸۲	کن مقاصد کے لئے کتاب پالا جاسکتا ہے
۵۰۲	سنہ ایک دست آور پودا	۳۸۳	باب ما جاء فی کراہیۃ التصلیق
۵۰۲	سنہ کے فوائد	۳۸۳	مشکل الفاظ کے معنی
۵۰۳	باب ما جاء فی العسل	۳۸۳	تعویذ کا شرعی حکم
۵۰۴	مشکل الفاظ کی وضاحت	۳۸۶	عام عملیات کا حکم
۵۰۴	کیا شہد میں ہر بیماری کی شفا ہے	۳۸۷	باب ما جاء فی تبرید الحصى بالماء
۵۰۵	شہد کے فوائد	۳۸۸	مشکل الفاظ کے معنی

۵۲۱	باب ما جاء في ميراث بنت الابن	۵۰۵	استطلاق بطن کا علاج شہد کے ذریعہ کیسے؟
۵۲۲	پوتی اور بیٹی کی میراث کا مسئلہ	۵۰۷	صدق اللہ و کذب بطن احمک کے معنی
۵۲۳	باب ما جاء في ميراث الإخوة من الأب	۵۰۷	باب
۵۲۳	مشکل الفاظ کے معنی	۵۰۸	عمادت کی دعا
۵۲۳	حقیقی بہن بھائی وارث ہوتے ہیں نہ کہ سوتیلے	۵۰۸	باب
۵۲۳	آیت میں وصیت کو قرض سے پہلے ذکر کرنے کی وجہ	۵۰۹	مشکل الفاظ کی وضاحت
۵۲۵	باب ميراث البنين مع البنات	۵۰۹	بخار کو شفا کرنے کا ایک طریقہ
۵۲۶	حضرت جابرؓ کے واقعہ میں کوئی آیت نازل ہوئی	۵۰۹	باب العداوی بالرماد
۵۲۷	باب ميراث الاخوات	۵۱۰	مشکل الفاظ کے معنی
۵۲۸	مشکل الفاظ کی تشریح	۵۱۰	زخم کا علاج راکھ کے ذریعے
۵۲۸	کلام کی تفسیر	۵۱۱	باب
۵۲۹	حدیث باب سے چند امور کا ثبوت	۵۱۱	نیاری پرسی کا ایک ادب
۵۳۰	باب ما جاء في ميراث العصبه		ابواب الفرائض عن رسول اللہ ﷺ
۵۳۰	مشکل الفاظ کے معنی	۵۱۳	علم فرائض کی تعریف
۵۳۰	وارثوں کی اقسام	۵۱۳	باب ما جاء في من ترك مالا فليورثه
۵۳۱	باب ما جاء في ميراث الجد	۵۱۳	میت کا ترکہ وارثوں کے لئے ہے
۵۳۲	میراث میں داوے کا حصہ	۵۱۴	ناوارث میت کا قرضہ بیت المال سے
۵۳۳	باب ما جاء في ميراث الجدة	۵۱۵	باب ما جاء في تعليم الفرائض
۵۳۵	جدہ کی میراث	۵۱۵	مشکل الفاظ کے معنی
۵۳۶	باب ما جاء في ميراث الجدة مع ابنها	۵۱۵	علم فرائض اور اس کے سیکھے اور سکھانے کی فضیلت
۵۳۶	کیا داوی اپنے بیٹے کی موجودگی میں پوتے کی وارث ہوگی	۵۱۷	باب ما جاء في ميراث البنات
۵۳۷	باب ما جاء في ميراث النحال	۵۱۸	احکام میراث کا نزول
۵۳۸	ذوی الارحام کے وارث ہونے کا مسئلہ	۵۲۰	میراث میں بیٹی کے حصے

۵۵۳	ولاء کی وراثت کا مسئلہ	۵۳۰	شافعیہ اور مالکیہ کے دلائل
۵۵۳	عورت تین آدمیوں کی میراث پاتی ہے	۵۳۱	باب ما جاء فی الذی یموت ولیس له وارث
	ابواب الوصایا عن رسول اللہ ﷺ	۵۳۲	آزاد کردہ غلام کی میراث کا حکم
۵۵۶	باب ما جاء فی الوصیة بالثلث	۵۳۲	کیا انبیاء علیہم السلام وارث ہوتے ہیں
۵۵۸	مشکل الفاظ کے معنی	۵۳۳	باب
۵۵۹	وصیت کا جو از ایک تہائی مال تک	۵۳۳	کیا آزاد غلام اپنے آقا کا وارث ہو سکتا ہے
۵۶۳	وارثوں کو نقصان پہنچانا جائز نہیں	۵۳۴	باب ما جاء فی ابطال المیراث بین
۵۶۳	وصیت میں ضرر پہنچانے کے معنی	۵۳۵	مسلمان اور کافر کے درمیان میراث کا مسئلہ
۵۶۳	احادیث باب سے چند امور کا ثبوت	۵۳۵	مرتد کی میراث کا مسئلہ
۵۶۳	باب ما جاء فی الحث علی الوصیة	۵۳۶	باب ما جاء فی ابطال میراث القاتل
۵۶۵	وصیت کا حکم	۵۳۶	قاتل وارث نہیں ہوتا
۵۶۶	باب ما جاء ان النبی ﷺ لم یوص	۵۳۶	باب ما جاء فی میراث المرأة من ذیة زوجها
۵۶۷	آپ ﷺ نے مال و قاتل کی وصیت نہیں کی	۵۳۷	مقتول شوہر کی بیوی دیت میں بھی وارث ہوگی
۵۶۸	کتاب اللہ پر عمل کرنے کی وصیت و تاکید	۵۳۷	عائد میں کون سے لوگ داخل ہیں
۵۶۸	باب ما جاء لا وصیة لموارث	۵۳۸	باب ما جاء ان المیراث للورثة والعقل
۵۷۰	وارث کے لئے وصیت جائز نہیں	۵۳۹	میراث اور دیت کا حکم
۵۷۱	باب ما جاء یبدأ بالذین قبل الوصیة	۵۵۰	باب ما جاء فی الرجل یسلم علی ید الرجل
۵۷۲	قرض کو وصیت سے پہلے ادا کیا جائے	۵۵۱	مشکل الفاظ کے معنی
۵۷۲	باب ما جاء فی الرجل یتصدق او یعتق	۵۵۱	حضرت تمیم داریؓ
۵۷۳	موت کے وقت صدقہ کرنے کا حکم	۵۵۲	عقد موالات کا حکم
۵۷۳	حدیث باب سے چند امور کا ثبوت	۵۵۳	ولد الزنا کا حکم
۵۷۳	باب	۵۵۳	باب من یورث الولاء

۵۹۴ قضاء و قدر کے معنی	۵۷۵ حضرت بربرہؓ کی آزادی کا واقعہ
۵۹۴ تقدیر پر ایمان لانے کا حکم	۵۷۵ بدل کتابت کی ادائیگی میں ولہ کی شرط لگانے
۵۹۵ تقدیر کی اقسام	۵۷۷ مکاتب کی بیچ کا مسئلہ
۵۹۵ باب ماجاء من التشديد في الخوض في		ابواب الولاء والہبة
۵۹۵ مشکل الفاظ کے معنی	۵۷۹ باب ماجاء ان الولاء لمن اعتق
۵۹۶ تقدیر کے بارے میں بحث و مباحثہ سے	۵۷۹ ولہ کا حکم
۵۹۷ حدیث باب سے چند امور کا ثبوت	۵۷۹ باب النهی عن بيع الولاء وهبته
۵۹۷ باب	۵۸۰ حق ولہ کو بیچنے اور ہبہ کرنے کا حکم
۵۹۸ آدم و موسیٰ کے درمیان یہ مناظرہ کہاں ہوا؟	۵۸۰ باب ماجاء في من تولى غير مؤالیه
۶۰۰ باب ماجاء في الشقاء والسعادة	۵۸۱ مشکل الفاظ کے معنی
۶۰۱ مشکل الفاظ کے معنی	۵۸۲ اپنے نسب کو غلط منسوب کرنے پر وعید
۶۰۲ سعادت و شقاوت کا معیار	۵۸۳ باب ماجاء في الرجل ينسفی من ولده
۶۰۳ باب ماجاء ان الاعمال بالخواتیم	۵۸۵ تعریض و کنایہ سے بچنے کے نسب کی نفی کرنے
۶۰۳ مشکل الفاظ کے معنی	۵۸۶ باب ما جاء في الغافة
۶۰۳ حسن خاتمہ کی فکر کی جائے	۵۸۷ مشکل الفاظ کے معنی
۶۰۶ ایک اشکال اور اس کا جواب	۵۸۷ قیاس شناس کے قول سے ثبوت نسب کا حکم
۶۰۷ باب ما جاء كل مولود يولد على الفطرة	۵۸۹ باب ماجاء في حث النبی ﷺ علی الہلبیة
۶۰۷ مشکل الفاظ کے معنی	۵۹۰ ایک دوسرے کو ہدیہ دینے کی ترغیب کا ذکر
۶۰۷ فطرت سے کیا مراد ہے	۵۹۰ باب ماجاء في كراهية الرجوع في الہبة
۶۰۹ اطفال شرکین کا حکم	۵۹۱ ہبہ میں رجوع کرنے کا حکم
۶۱۰ باب ما جاء لا یرد القدر الا الدعاء	۵۹۳ سات مواقع میں رجوع فی الہبہ جائز نہیں
۶۱۰ کیا تقدیر دعا سے بدل سکتی ہے		ابواب القدر

۶۲۰	باب ما جاء لا لرد الرقى والدواء من.....	۶۱۱	باب ما جاء ان القلوب بين اصبعي الرحمن
۶۲۰	باب ما جاء في القدرية.....	۶۱۲	مشکل الفاظ کے معنی.....
۶۲۱	مرجنہ اور قدریہ.....	۶۱۲	دین پر ثابت قدری کی دعا.....
۶۲۱	باب.....	۶۱۲	صفات تشابہ کا حکم.....
۶۲۲	مشکل الفاظ کی وضاحت.....	۶۱۳	باب ما جاء ان الله كتب كتاباً لاهل الجنة
۶۲۳	مصائب پر صبر کیا جائے.....	۶۱۵	مشکل الفاظ کے معنی.....
۶۲۳	باب ما جاء في الرضاء بالقضاء.....	۶۱۵	ما هذان الكتابان کے معنی.....
۶۲۳	رضا بالقضاء کا حکم.....	۶۱۶	باب ما جاء لا عدوى ولا هامة ولا صفر
۶۲۳	باب.....	۶۱۷	مشکل الفاظ کے معنی.....
۶۲۷	مشکل الفاظ کے معنی.....	۶۱۷	عدوی کے بارے میں جاہلانہ تصور.....
۶۲۷	مکرمین تقدیر کے بارے میں عذاب کی وعید.....	۶۱۸	ہامہ کے معنی.....
۶۲۹	سب سے پہلے کس چیز کو پیدا کیا گیا.....	۶۱۸	صفر کے بارے میں فاسد نظریات.....
۶۳۰	کتابت تقدیر کے معنی.....	۶۱۸	باب ما جاء ان الايمان بالقدر خيره وشره
۶۳۱	تقدیر کے بارے میں قریش کا مباحثہ.....	۶۱۹	تقدیر پر ایمان لانا ضروری ہے.....
۶۳۲	مراجع و مصادر.....	۶۲۰	باب ما جاء ان النفس تموت حيث
		۶۲۰	موت کا مقام طے شدہ ہے.....

عرض مؤلف

اسلامی علوم میں حدیث کو بنیادی حیثیت حاصل ہے، حدیث کے بغیر نہ تو قرآن کو سمجھا جاسکتا ہے اور نہ ہی اس پر عمل ممکن ہے، اس میں زندگی کے تمام شعبوں سے متعلق اسوۂ حسنہ موجود ہے، نبی کریم ﷺ کی حیات طیبہ کا ہر گوشہ ہمارے لئے مشعل راہ ہے، آپ کی انفرادی زندگی کیسے ہوتی، اجتماعی رہن سہن کا انداز کیا ہوتا، اقرباء اور رشتہ داروں کے ساتھ آپ کا طرز معاشرت، دوستوں اور مہمانوں کے ساتھ آپ کا حسن عمل، ضلالت و گمراہی کے اندھیروں میں ڈمگاتی ہوئی دکھی انسانیت کو راہ راست پر لانے کے لئے آپ کی شب و روز کی کاوشیں، دین کی سر بلندی کے لئے آپ کا سر بکف ہونا..... یہ سیرت نبوی کے وہ تابناک اور درخشاں باب ہیں، جن کی اتباع بلاشبہ دنیا و آخرت دونوں کی فلاح کی ضامن ہے۔

سیرت کا ایک پہلو وہ ہے جس میں نبی کریم ﷺ نے کھانے پینے کے طریقے، آداب، صحت و مرض کے بارے میں ارشادات، وصیت و مرض اور تقدیر کے مسئلے میں ہدایات..... بیان کی گئی ہیں، چنانچہ امام ترمذی رحمہ اللہ نے جامع ترمذی جلد ثانی میں جو احادیث ذکر فرمائی ہیں ان میں سیرت نبوی کے اسی گوشے کو اجاگر کیا گیا ہے، یہ کتاب جو اس وقت آپ کے ہاتھوں میں ہے، اس میں انہی احادیث کی شرح کی گئی ہے، تاکہ سیرت کے اس حصے سے بھی استفادہ کیا جاسکے

معارف ترمذی جلد اول میں ابواب الاطعمہ، الاشریہ، البر والصلۃ، الفرائض، الوصایا، الولاء والہجرۃ اور ابواب التقدر کی شرح ذکر کی گئی ہے، اس کی تالیف و ترتیب میں درج ذیل امور کا اہتمام کیا گیا ہے تاکہ حدیث کو بہتر سے بہتر انداز سے سمجھا جاسکے:

(۱)..... ہر حدیث پر اعراب اور اس کا یا محاورہ اردو ترجمہ۔

(۲)..... مشکل الفاظ کے معنی۔

(۳)..... عنوان لگا کر احادیث کی تشریح۔

(۳)..... فقہی مسائل کا ذکر دلائل کے ساتھ۔

(۵)..... تشریح عام فہم انداز سے۔

(۶)..... طویل مباحث کے ذکر سے اجتناب۔

(۷) ہر مسئلہ کا مستند حوالہ۔

اپنی وسعت کے بقدر ہر ممکن کوشش کی گئی ہے کہ اس شرح کی ترتیب میں کسی بھی قسم کی غلطی سے بچا جاسکے، اس کے باوجود اگر کسی محترم قاری کے سامنے اس کی کوئی غلطی سامنے آجائے تو ازراہ کرم اس سے مطلع فرمادیں تاکہ آئندہ اس کی اصلاح کی جاسکے۔

دعا ہے کہ اللہ تعالیٰ محض اپنے فضل و کرم سے اس حقیر سی محنت کو شرف قبولیت عطا فرمائے اور اس شرح کی تکمیل کی بھی توفیق عطا فرمائے، اسے میرے لئے، میرے والدین اور اساتذہ کرام کے لئے صدق جاریہ، غفور و درگزر اور مغفرت کا باعث بنائے، اور ساری زندگی دین کی مخلصانہ خدمت کے لئے قبول فرمائے، آمین یا رب العالمین۔

محمد طارق

استاذ الحدیث و مفتی جامعہ فریدیہ E-7 اسلام آباد

مدیر جامعہ عمرہ المینات

F-10/3 اسلام آباد

۱۹/ صفر ۱۴۳۸ھ ، ۹ مارچ ۲۰۱۷ء

0333-5375336

امام ترمذی رحمہ اللہ

نام و نسب

امام ترمذی کا پورا نام محمد بن عیسیٰ بن سورہ بن موسیٰ ہے، کنیت ابو عیسیٰ اور وطن کی نسبت ”بوخی“ اور ”ترمذی“ ہے۔

تاریخ پیدائش اور سن وفات

مشہور یہ ہے کہ امام ترمذی کی ولادت ۲۰۹ھ میں ”بوخی“ نامی قصبہ میں ہوئی، لیکن چونکہ ”بوخی“ ترمذ کے مضافات میں واقع ہے اس لئے ترمذی کی نسبت زیادہ مشہور ہو گئی۔

تبرمذ (تا اور میم کی زیر کے ساتھ، اس کے تلفظ میں اور اقوال بھی ہیں یہ قول مشہور ہے) خراسان کا ایک قدیم شہر ہے جو دریائے جیحون کے ساحل پر آباد ہے، اس شہر سے بڑے بڑے علماء اور محدثین پیدا ہوئے اس لئے اس کو ”مدینۃ الرجال“ کہا جاتا تھا۔

آپ کی وفات بلا تفاق ۲۷۹ھ میں ہوئی۔

تحصیل علم اور شیوخ

امام ترمذی نے پہلے اپنے وطن میں رہ کر علم حاصل کیا، پھر اس کے لئے حجاز، مصر، شام، کوفہ، بصرہ، خراسان اور بغداد وغیرہ کے سفر بھی کئے، اور اپنے وقت کے بڑے بڑے جہال علم سے فیض حاصل کیا، جن میں امام بخاریؒ، امام مسلمؒ، امام ابو داؤد سجستانیؒ، احمد بن منبجؒ..... جیسے جلیل القدر محدثین شامل ہیں۔

امام ترمذی کو ہر استاد بڑی قدر کی نگاہ سے دیکھتا، اور امام بخاری کو تو آپ سے بہت ہی تعلق تھا، ایک موقع پر امام بخاریؒ نے امام ترمذیؒ سے فرمایا: ما انتفعت بک اکثر مما انتفعت بی حضرت مولانا انور شاہ کشمیری رحمہ اللہ نے اس کے معنی یہ بیان کئے ہیں کہ اگر شاگرد دین اور دنیٰ استعداد ہو تو استاد اسے پڑھانے میں زیادہ محنت کرتا ہے، جس سے خود استاد کو بہت فائدہ ہوتا ہے، اس کے مطالعہ میں وسعت اور

دقت پیدا ہوتی ہے۔

امام ترمذیؒ کو یہ شرف بھی حاصل ہے کہ وہ بعض احادیث میں اپنے استاذ امام بخاریؒ کے بھی استاذ ہیں، چند حدیثیں خود امام بخاریؒ نے ان سے سنی ہیں، ایک حدیث یہ ہے کہ حضور اکرم ﷺ نے حضرت علی رضی اللہ عنہ سے فرمایا: لا یحل لاحد ان یجنب فی هذا المسجد غیر ی وغیرک (منائب علیؑ، ترمذی)

اسی طرح کتاب التفسیر میں سورہ حشر کی تفسیر کے تحت ایک حدیث ہے، ان دونوں مقامات پر امام ترمذیؒ نے تصریح کی ہے کہ یہ حدیثیں امام بخاریؒ نے مجھ سے سنی ہیں۔

حافظہ

امام ترمذیؒ کا حافظہ بہت تیز تھا، جو بات سن لیتے تو وہ ان کے ذہن میں نقش ہو جاتی تھی، اس بارے میں آپ کے کئی واقعات مشہور ہیں۔

کتب رجال میں ان کا ایک واقعہ یہ لکھا ہے کہ امام ترمذیؒ کو ایک محدث کے حدیث کے دو صحیفے پہنچے، ساتھ ہی شیخ نے انہیں روایت کرنے کی اجازت بھی دیدی، پھر ایک سفر میں امام ترمذیؒ کی اسی شیخ سے ملاقات ہو گئی تو آپ نے ان سے یہ گزارش کی کہ یہ حدیثیں میں آپ سے براہ راست سن کر ان صحیفوں کے ساتھ موازنہ کرنا چاہتا ہوں، شیخ نے رضامندی ظاہر کر دی، لیکن اتفاق سے شیخ کے پاس وہ صحیفے اس وقت پاس نہیں تھے بلکہ گھر رہ گئے تھے، سادہ کاغذ اپنے سامنے رکھ کر شیخ سے حدیثیں سننا شروع کر دیں، شیخ نے انہیں یوں دیکھا تو ناراض سے ہو گئے، امام ترمذیؒ نے اپنا پورا واقعہ سنایا اور کہا کہ یہ تمام حدیثیں مجھے یاد ہو گئی ہیں، اسی وقت وہ تمام سنادیں، شیخ نے سمجھا کہ ممکن ہے کہ یہ احادیث انہیں پہلے سے یاد ہوں، امام ترمذیؒ نے فرمایا کہ آپ مجھے ان کے علاوہ کچھ اور احادیث سنائیں، چنانچہ شیخ نے مزید چالیس حدیثیں سنائیں، امام ترمذیؒ نے یہ بھی فوراً ساری کی ساری سنادیں، تب شیخ کو ان کے حافظے پر اعتماد آیا۔

رجوع الی اللہ

امام ترمذیؒ نہایت زاہدانہ زندگی گزارتے تھے، زہد و تقویٰ میں مشہور تھے، خوفِ خدا کی وجہ سے اکثر

گریہ وزاری میں رہتے تھے، یوں ان کی بیٹائی بھی جاتی رہی۔

ابو عیسیٰ کنیت رکھنے کا حکم

امام ترمذیؒ کی کنیت ”ابو عیسیٰ“ ہے، اور وہ اسی کنیت سے اپنے اقوال جامع ترمذی میں ذکر کرتے ہیں۔

اس پر یہ شبہ ہوتا ہے کہ مصنف ابن ابی شیبہ کی روایت میں ہے کہ نبی کریم ﷺ نے ”ابو عیسیٰ“ کنیت رکھنے سے منع فرمایا، جس کی وجہ آپ نے یہ بیان فرمائی، کہ حضرت عیسیٰ کا کوئی باپ نہیں تھا، اور اس کنیت سے فساد عقیدہ کا اندیشہ ہے، اب سوال یہ ہے کہ پھر امام ترمذی نے یہ کنیت کیوں اختیار کی، جب حدیث میں اس پر ممانعت آئی ہے۔

اس کے دو جواب دیئے گئے ہیں:

(۱) ابتدائے اسلام کے وقت یہ کنیت رکھنا ممنوع تھا، بعد میں جب یہ عقیدہ رائج ہو گیا کہ حضرت عیسیٰ بغیر باپ کے پیدا ہوئے تھے تو پھر یہ ممانعت ختم ہو گئی۔

(۲) بعض کے نزدیک ممانعت سے حرمت مراد نہیں بلکہ خلاف اولیٰ مراد ہے کہ یہ کنیت رکھنا بہتر نہیں۔

جامع ترمذی اور اس کی خصوصیات

”جامع ترمذی“ حدیث کی ان کتابوں میں سے ہے جن کو پوری امت نے قبول کیا ہے، حافظ طوس

الدین ذہبی نے لکھا ہے کہ امام ترمذی نے جامع ترمذی تالیف کرنے کے بعد اسے خراسان، حجاز، مصر اور شام کے علماء کے سامنے پیش کیا، جب ان تمام علماء نے اسے پسند کیا، تب اس کی عمومی اشاعت فرمائی، اس کتاب کی بعض ایسی خصوصیات ہیں، جو اسے دوسری کتب حدیث سے ممتاز کرتی ہیں، جن کی تفصیل درج ذیل ہے:

(۱)..... یہ کتاب بیک وقت ”جامع“ بھی ہے اور ”سنن“ بھی، جامع اس لحاظ سے ہے کہ اس میں آٹھ قسم کے مضامین یعنی سیر، آداب، تفسیر، عقائد، فتن، احکام، اشراف اور مناقب بیان کئے گئے ہیں اور چونکہ فقہی

احکام کی ترتیب پر اسے مرتب کیا گیا ہے اس لئے اسے ”سنن“ بھی کہا جاتا ہے۔

(۲)..... اس کتاب میں احادیث کا تکرار نہیں۔

(۳)..... تمام فقہاء کے مذاہب اور ان کے بنیادی استدلالات کو ذکر کیا ہے، اور ہر ایک کے لئے الگ باب قائم کیا ہے۔

(۴)..... امام ترمذی ہر حدیث کی حیثیت کو واضح فرماتے ہیں کہ یہ حدیث صحیح ہے، حسن یا غریب ہے، اور اگر اس میں کوئی علت اور اضطراب ہو تو اسے بھی تفصیل سے ذکر کرتے ہیں۔

(۵)..... ہر باب میں امام ترمذی ایک یا دو تین احادیث ذکر کرتے ہیں اور اس مضمون کی باقی احادیث کی طرف ”وفی الباب عن فلان و فلان“ کہہ کر اشارہ کر دیتے ہیں۔

(۶)..... اگر حدیث طویل ہو تو امام ترمذی عموماً اس میں سے صرف وہ حصہ ذکر کرتے ہیں جو اس باب سے متعلق ہو، بعض دفعہ آخر میں فرماتے ہیں ”وفیہ قصۃ طویلۃ، وفیہ کلام اکثر من ہذا“

(۷)..... امام ترمذی کا معمول ہے کہ وہ مشہور راویوں کا تعارف بھی کراتے ہیں بالخصوص جو راوی نام سے مشہور ہیں ان کی کنیت اور جو کنیت سے مشہور ہیں ان کا نام بیان فرماتے ہیں تاکہ اشتباہ باقی نہ رہے۔

(۸)..... جامع ترمذی کی ترتیب بہت آسان ہے اور اس سے حدیث کا تلاش کرنا مشکل نہیں۔

(۹)..... اس کتاب کی ایک خصوصیت یہ بھی ہے کہ اس کی تمام احادیث کسی نہ کسی فقیہ کے ہاں معمول بہ ہیں۔

(۱۰)..... بعض حضرات نے صحیح بخاری اور صحیح مسلم کے بعد جامع ترمذی کو سب سے اعلیٰ قرار دیا ہے۔

جامع ترمذی اور موضوع احادیث

شارحین حدیث کے نزدیک اس میں کلام ہے کہ جامع ترمذی میں کوئی حدیث موضوع بھی ہے یا نہیں؟ علامہ ابن الجوزی نے ”موضوعات کبریٰ“ میں ترمذی کی بعض احادیث کو موضوع قرار دیا ہے، لیکن چونکہ ابن جوزی اس معاملہ میں ضرورت سے زیادہ متشدد ہیں، اس لئے تحقیقی بات یہ ہے کہ جامع ترمذی کی کوئی حدیث موضوع نہیں ہے۔

جامع ترمذی کی شروح

جامع ترمذی پر علماء کرام اور محدثین نے بہت کام کیا ہے، بہت سی شروح اور حواشی لکھے گئے ہیں، ذیل میں چند مشہور شروح کا تذکرہ کیا جاتا ہے:

(۱)..... عارضة الاحوذی بشرح جامع الترمذی، یہ قاضی ابوبکر بن عربی کی تصنیف ہے، جو مالکیہ کے جلیل القدر محدث ہیں، یہ شرح متقدمین کے طریقہ پر مختصر ہے، لیکن بہت سے علمی فوائد پر مشتمل ہے، مصنفین کے لئے ماخذ کی حیثیت رکھتی ہے، حافظ ابن حجر بھی اس کا بکثرت حوالہ دیتے ہیں۔

(۲)..... شرح الحافظ ابن حجر، یہ شرح تایاب ہے۔

(۳)..... شرح البلقینی جس کا نام ”العروف الشاذلی علی جامع الترمذی“ ہے یہ علامہ عمر بن رسلان بلقینی شافعی کی تصنیف ہے، جو حافظ ابن حجر کے استاذ ہیں۔

(۴)..... شرح الحافظ ابن رجب البغدادی الحنبلی۔

(۵)..... قوت المغتذی، یہ علامہ جلال الدین سیوطی کی نہایت مختصر شرح ہے، اور ہندو پاک میں ترمذی کے حاشیہ پر درج ہے۔

(۶)..... شرح السنہی یہ علامہ ابوطیب سندھی کی تصنیف ہے، اور مصر سے شائع ہو چکی ہے۔

(۷)..... شرح العلامة سراج الدین السرهندی، یہ شرح بھی مصر سے چھپ چکی ہے۔

(۸)..... تحفة الاحوذی، یہ قاضی عبدالرحمن مبارک پوری کی تصنیف ہے، جو اہل حدیث کے بلند پایہ عالم ہیں، اس شرح میں انہوں نے حنفیہ پر خوب تردید کی ہے، اور بسا اوقات تو حد سے بھی آگے بڑھ جاتے ہیں، اگر اس شرح میں سے حنفیہ کے خلاف تعصب کو نکال دیا جائے تو کتاب کو حل کرنے کے اعتبار سے بہت اچھی شرح ہے۔

(۹)..... الکوکب الدردی علی جامع الترمذی، یہ حضرت مولانا رشید احمد صاحب گنگوہیؒ کی تقریر ترمذی ہے، جسے ان کے شاگرد حضرت مولانا محمد یحییٰ صاحب کاندھلوی نے ضبط کیا ہے، اور ان کے صاحبزادے شیخ الحدیث مولانا محمد زکریا صاحبؒ نے اس پر مفید حواشی لکھے ہیں، یہ ترمذی کی انتہائی بہترین اور

مختصر شرح ہے، بڑی تحقیقی اور طویل مباحث کا خلاصہ ہے۔

(۱۰) الورد الشہدی، یہ حضرت شیخ الہند مولانا محمود الحسن صاحب کی تقریر ترمذی ہے جو بہت مختصر ہے۔

(۱۱) اللباب فی شرح قول الترمذی و فی الباب، یہ حافظ ابن حجر کی تالیف ہے اور اس میں انہوں نے ان احادیث کی تخریج کی ہے جن کی طرف امام ترمذی و فی الباب کبکرا اشارہ فرماتے ہیں۔

(۱۲) العرف الشہدی تقریر جامع الترمذی، یہ علامہ انور شاہ کشمیریؒ کی تقریر ترمذی ہے، جسے مولانا چراغ محمد صاحب نے درس میں ضبط کیا ہے اگرچہ یہ خاص جامع تقریر ہے، لیکن اس میں ضبط کی غلطیاں رہ گئی ہیں، کیوں کہ حضرت شاہ صاحب اس پر نظر نہ فرما سکے، اسی لئے اس میں حضرت شاہ کے علوم کا احاطہ نہیں ہو سکا۔

(۱۳) معارف السنن، حضرت مولانا محمد یوسف بنوری صاحب کی تالیف ہے، یہ عربی میں سب سے زیادہ مفصل اور جامع شرح ہے، چھ جلدوں میں صرف کتاب الحج تک پہنچ سکی ہے، تکمیل سے قبل ہی حضرت مؤلف اس دنیا سے رحلت فرما گئے۔ (درس ترمذی پیغیر ۱/۱۳۲)

(۱۴) انتہاب المسنن فی شرح السنن جوصل ترمذی کے نام سے مشہور ہے، یہ حضرت مولانا رئیس الدین صاحب کی اردو تالیف ہے جو مظاہر العلوم سہارنپور میں استاذ الحدیث ہیں، یہ جدید شرح ہے جو ابھی تک نامکمل ہے، کراچی سے دو جلدوں میں شائع ہو چکی ہے۔

(۱۵) مجمع البحرین عن الاستاذین، مفتی نظام الدین شامزئی صاحبؒ اور مولانا محمد زبیب صاحبؒ استاذان جامعہ اسلامیہ بنوری ٹاؤن کراچی، یہ اردو میں نہایت مختصر اور اچھی شرح ہے۔

بِسْمِ اللَّهِ الرَّحْمَنِ الرَّحِيمِ

أَبْوَابُ الْأَطْعِمَةِ عَنْ رَسُولِ اللَّهِ ﷺ

یہ باب ان آئیہات کے بارے میں ہیں جو رسول اللہ ﷺ سے کھانوں کے سلسلے میں منقول ہیں۔

بَابُ مَا جَاءَ عَلَى مَا كَانَ يَأْكُلُ النَّبِيُّ ﷺ

یہ باب اس بیان میں ہے کہ نبی کریم ﷺ کس چیز پر کھانا تناول فرماتے تھے۔

عَنْ أَنَسٍ رَضِيَ اللَّهُ عَنْهُ قَالَ: مَا أَكَلَ النَّبِيُّ ﷺ عَلَى خُوانٍ وَلَا سُكْرُجَةٍ وَلَا خُبْزٍ لَهُ مُرْفِقٌ. فَقُلْتُ لِفَتَاةٍ: لَعَلِّي مَا كَانُوا يَأْكُلُونَ؟ قَالَ: عَلَى هَذِهِ السُّفْرِ.

حضرت انس رضی اللہ عنہ سے روایت ہے فرماتے ہیں کہ: رسول اللہ ﷺ نے چوکی یا میز پر کھانا نہیں کھایا، اور نہ چھوٹی طشتری یا رکابی میں کھایا، اور نہ آپ کیلئے چپاتی (میدے کی روٹی) پکائی گئی، میں (انس) نے حضرت قتادہ سے پوچھا آخر (حضور ﷺ) اور صحابہ کرام (کس چیز پر کھانا تناول فرماتے تھے؟ تو انہوں نے فرمایا: انہی دسترخوانوں پر۔

مشکل الفاظ کی تشریح:- ”خُوان“: (خام پریش اور زیر کے ساتھ)، اس سے مراد وہ چوکی اور میز ہے جو کھانے کیلئے استعمال ہوا کرتے تھے، لغات میں اس کا ترجمہ عموماً مطلق دسترخوان کیا جاتا ہے، اسکی جمع ہے: أَخْوَافُهُ، خُوفٌ، وَأَخْوَافُهُنَّ. ”سُكْرُجَةٌ“: (سین، کاف، اور رائ پریش اور جیم پر زیر کے ساتھ) یہ فارسی زبان کا لفظ ہے، اسکے معنی ہیں: طشتری، چھوٹی رکابی، چٹنی وغیرہ کی طشتری، اسکی جمع ہے: سُكْرُجَاتُج۔ خُبْزٌ: روٹی پکائی گئی۔ مُرْفِقٌ: پتلی اور بڑی چپاتی یعنی میدے کی روٹی: جمع: مُرْفِقَاتُ۔ سُفْرٌ: (سین پریش اور قاء پر زیر کے ساتھ) یہ جمع ہے اسکا واحد سفرہ ہے، اور سفرہ دراصل اس کھانے کو کہتے ہیں جو مسافر اپنے ساتھ کسی چڑے

میں لپیٹ کر لے جاتا تھا پھر اسکا استعمال مطلق دسترخوان یا چمڑے کے دسترخوان پر ہونے لگا۔ تحفۃ الاحوذی، ابواب الاطعمه، باب هذا، ۳۹۹/۵۔

علامہ یعنی فرماتے ہیں کہ ”خوان“ تانبے کا ایک بڑا طباق ہوتا تھا، اس کے نیچے تپائی کی طرح پائے ہوتے تھے، اسے کم از کم دو بندے اٹھاتے تھے، اسپر مشکبر اور عیش و عشرت والے کھانا رکھ کر کھایا کرتے تھے۔ عمدۃ القاری، کتاب الاطعمه، باب الخبز المرقق ۳۵/۲۱۔

حدیث کی تشریح

اگر حدیث میں نبی کریم ﷺ کے کھانے کی اور کھانے کے وقت جس کیفیت پر آپ بیٹھتے تھے، اسکا ذکر ہے، پہلی چیز یہ بیان فرمائی کہ آپ نے کبھی ”خسوان“ پر کھانا تناول نہیں فرمایا، خوان کے معنی دسترخوان کے ہیں، لیکن حدیث میں خوان سے مراد وہ چوکی یا میز ہے جسپر کھانا رکھ کر کھایا جاتا ہے، تاکہ کھانے کے وقت جھکنا نہ پڑے، اس طرح بیٹھ کر عموماً وہ لوگ کھانا کھاتے ہیں جو مالدار، پیش پسند، مشکبر اور غیر اسلامی تہذیب کے خورگروں، اسی لئے نبی کریم ﷺ نے کبھی بھی اس طریقے سے کھانا تناول نہیں فرمایا۔

اور سکرچہ سے وہ چھوٹی پیالی یا طشتری مراد ہے، جس میں چٹنی، اچار اور مرہ وغیرہ ڈالکر دسترخوان پر رکھا جاتا ہے، اور کھانے کے ساتھ انہیں اسلئے استعمال کیا جاتا ہے تاکہ کھانا زیادہ کھایا جاسکے، اور جو کھایا جائے تو وہ آسانی سے ہضم ہو جائے، چنانچہ اس حدیث میں یہی بیان کیا گیا ہے کہ آپ ﷺ کے دسترخوان پر اس طرح کی کوئی رکابی یا طشتری نہیں ہوتی تھی، حضور اکرم ﷺ چونکہ عموماً اجتماعی حالت میں کھانا تناول فرمایا کرتے تھے، اس لئے چھوٹے برتنوں کی ضرورت نہیں پڑتی تھی، بڑے برتن میں سب ایک ساتھ کھاتے تھے، دوسری وجہ یہ بھی ہے کہ چھوٹی طشتریاں اور چھوٹے پیالے عموماً اچار وغیرہ کیلئے استعمال کیے جاتے ہیں، اور آپ ﷺ کے زمانے میں اول تو عسرت اور تنگی زیادہ تھی، اور ثانیاً وہاں خوراک کی کثرت کا اہتمام نہیں تھا اور اچار، چٹنی وغیرہ کا بندوبست وہ لوگ کرتے ہیں جو زیادہ کھانے کے شوقین اور عادی ہوتے ہیں تاکہ وہ کھانا جلدی سے ہضم ہو جائے۔ فتح الباری، کتاب الاطعمه، باب الخبز المرقق ۶۶۵/۹۔

”اور نہ آپ کیلئے چپاتی پکائی گئی“ اسکا مطلب یہ ہے کہ آپ کیلئے نہ تو کبھی خاص طور پر چپاتی پکائی گئی

اور نہ آپ نے کبھی کھائی ہے، خواہ آپ کیلئے پکائی گئی ہو یا دوسروں کیلئے بنائی گئی ہو، بلکہ صحیح بخاری میں حضرت انس سے روایت ہے، فرماتے ہیں کہ میرے علم کے مطابق آپ ﷺ نے پوری زندگی میں کبھی چپاتی دیکھی بھی نہیں۔

”وہ کس چیز پر کھاتے تھے“ اس سے سائل کا مقصد صحابہ کرام کے بارے میں معلوم کرنا تھا، کیونکہ وہ حضرات حضور ﷺ کی سنتوں پر صحیح طریقے سے عمل پیرا تھے، اسلئے صحابہ کرام کے بارے میں سوال درحقیقت نبی کریم ﷺ کے بارے میں سوال کرنا تھا، اور یہ بھی درست ہے کہ یوں کہا جائے کہ ”یا سکلون“ کی ضمیر نبی کریم ﷺ اور صحابہ دونوں کی طرف راجع ہو۔ مرقاة کتاب الاطعمة ۱۱:۸

اس حدیث سے یہ معلوم ہوتا ہے کہ نبی کریم ﷺ کے کھانے میں نہایت سادگی اور بندگی کی شان ہوتی تھی، آپ نے نہ کبھی میز یا چوکی پر کھانا کھایا، نہ چھوٹی طشتری اور پیالیوں میں تناول فرمایا، نہ آپ کیلئے چپاتی، مرغن کھانے اور پر تکلف ڈشیں تیار کی گئیں، آپ نہایت عاجزی کے ساتھ زمین پر دسترخوان بچھا کر کھانا کھاتے تھے، یہی کھانیکا مستون طریقہ ہے۔

موجودہ دور میں میز کرسی پر کھانے کا مسئلہ

سنت طریقہ یہ ہے کہ دسترخوان بچھا کر اس پر کھانا کھایا جائے، میز کرسی پر کھانا سنت کے خلاف ہے، کھانے کا یہ طریقہ یہود و نصاریٰ اور انگریزوں کا ایجاد کردہ ہے، جسے اختیار کرنا مسلمان کیلئے ہرگز مناسب نہیں ہے، لہذا اگر کوئی شخص کافروں کے ساتھ مشابہت کے ارادے سے یا تکبر و غرور کی وجہ سے میز کرسی پر کھانا کھاتا ہے تو یہ ناجائز ہے اور قطعاً ممنوع ہے، اور اگر اس طرح کی نیت بالکل نہ بھی ہو تب بھی سنت پر عمل کرنے کی ہر ممکن کوشش کرنی چاہیے لیکن اگر کہیں میز کرسی پر بیٹھ کر کھانے کی ضرورت پیش آجائے تو یہ جائز ہے، کوئی گناہ نہیں، اس معاملے میں زیادہ سختی کرنا ٹھیک نہیں، جیسا کہ بعض لوگ میز کرسی پر بیٹھ کر کھانے کو حرام اور ناجائز ہی سمجھتے ہیں، اور اس پر بہت زیادہ نکیر کرتے ہیں، یہ عمل بھی درست نہیں، لیکن اس کی عادت بنانا جیسا کہ موجودہ دور میں اکثر لوگ گھروں میں میز کرسی کو کھانے کیلئے استعمال کرتے ہیں، یہ طریقہ بہتر نہیں ہے، سنت کے خلاف ہے، البتہ اس بات کا اہتمام کیا جائے کہ کرسی پر بیٹھ کر کھاتے وقت پیچھے ٹیک لگا کر نہ کھایا جائے، بلکہ آگے کی طرف جھک کر کھایا

جائے، اسلئے کہ حضور اقدس ﷺ نے ٹیک لگا کر کھانے کو متکبرین کا طریقہ قرار دیا ہے۔

اسی طرح چار پائی پر بیٹھ کر کھانا بھی جائز ہے بلکہ کرسی پر کھانے کے مقابلے میں چار پائی پر کھانا زیادہ بہتر ہے، کیونکہ اس میں کھانے والے اور کھانے کی سطح برابر ہوتی ہے، جبکہ کرسی میں کھانا اوپر ہوتا ہے، اور کھانے والا نیچے ہوتا ہے، تاہم افضل یہی ہے کہ زمین پر بیٹھ کر کھایا جائے۔ جدید فقہی مسائل ۱/ ۱۷۹

زمین پر بیٹھ کر کھانا سنت ہے

حضور اقدس ﷺ دو وجہ سے زمین پر بیٹھ کر کھاتے تھے، ایک تو اس وجہ سے کہ اس زمانے میں زندگی سادہ تھی، میز کرسی کا رواج ہی نہیں تھا، اسلئے نیچے بیٹھا کرتے تھے، دوسری وجہ یہ ہے کہ نیچے بیٹھ کر کھانے میں تواضع زیادہ ہے، اور کھانے کا ادب و احترام بھی اس میں زیادہ ہے، یہی وجہ ہے کہ کرسی پر بیٹھ کر کھانے میں دل کی کیفیت اور ہوتی ہے اور زمین پر بیٹھ کر کھانے میں دل کی کیفیت اور ہوتی ہے، دونوں میں زمین و آسمان کا فرق ہے، چنانچہ زمین پر بیٹھ کر کھانے کی صورت میں تواضع، عاجزی اور مسکنت پیدا ہوتی ہے، اور میز کرسی پر بیٹھ کر کھانے کی صورت میں یہ باتیں پیدا نہیں ہوتیں، اسلئے حتی الامکان اس بات کی کوشش کرنی چاہیے کہ آدمی زمین پر بیٹھ کر کھائے۔

لیکن اگر کسی جگہ پر اس بات کا اندیشہ ہو کہ اگر زمین پر بیٹھ کر کھانا کھایا گیا تو لوگ اس سنت کا مذاق اڑائیں گے، تو پھر ایسی جگہ پر زمین پر کھانے کا اصرار نہ کیا جائے، ایسی صورت میں میز کرسی پر ہی کھانا کھالیا جائے، حضرت مولانا مفتی محمد شفیع صاحب رحمہ اللہ فرماتے ہیں کہ ایک دن میں اور میرے کچھ دوست دیوبند سے دہلی گئے، جب دہلی پہونچے تو وہاں کھانا کھانے کی ضرورت پیش آئی، چونکہ کوئی اور جگہ کھانے کی نہیں تھی، اسلئے ایک ہوٹل میں کھانے کیلئے چلے گئے، اس ہوٹل میں بھی میز کرسی پر بیٹھ کر کھانے کا انتظام تھا، اسلئے میرے دوستوں نے کہا کہ ہم تو کرسی پر بیٹھ کر نہیں کھائیں گے، اسلئے کہ زمین پر بیٹھ کر کھانا سنت ہے، چنانچہ انہوں نے یہ چاہا کہ زمین پر اپنا رد مال بچھا کر کھانا کھایا جائے، میں نے انہیں منع کیا کہ ایسا نہ کریں، بلکہ میز کرسی پر بیٹھ کر ہی کھانا کھالیں، انہوں نے کہا کہ ہم میز کرسی پر کیوں کھائیں؟ جب زمین پر بیٹھ کر کھانا سنت کے زیادہ قریب ہے، تو پھر زمین پر بیٹھ کر کھانے سے کیوں ڈریں اور کیوں شرمائیں، حضرت مفتی صاحب نے

فرمایا کہ شرمانے اور ڈرنے کی بات نہیں، بات دراصل یہ ہے کہ جب تم لوگ یہاں اس طرح زمین پر اپنا رد مال بچھا کر بیٹھو گے، تو لوگوں کے سامنے اس سنت کا تم مذاق بناؤ گے اور لوگ اس سنت کی توہین کے مرتکب ہو گئے، اور سنت کی توہین کا ارتکاب کرنا صرف گناہ ہی نہیں، بلکہ بعض اوقات انسان کو کفر تک پہنچا دیتا ہے، اللہ تعالیٰ محفوظ رکھے۔

ایک مرتبہ حضرت تھانوی صاحب قدس اللہ سرہ کو میز کرسی پر بیٹھ کر کھانا کھانے کی ضرورت پیش آ گئی، تو حضرت نے اس وقت فرمایا کہ ویسے تو میز کرسی پر بیٹھ کر کھانا ناجائز تو نہیں ہے، لیکن اس میں تھوڑا سا مشابہت کا شبہ ہے کہ چونکہ یہ انگریزوں کا چلایا ہوا طریقہ ہے، اس طرح کھانے میں ان کے ساتھ مشابہت نہ ہو جائے، اسلئے حضرت جب کرسی پر بیٹھے تو پاؤں اٹھا کر بیٹھے، پاؤں لٹکائے نہیں، اور پھر فرمایا کہ انگریزوں کے ساتھ جو مشابہت پیدا ہو جائے کا شبہ تھا، وہ اس طرح بیٹھنے سے ختم ہو گیا، اس لئے کہ وہ پاؤں لٹکا کر کھاتے ہیں، اور میں نے پاؤں اوپر کر لیے ہیں۔

حسن الفتاویٰ (۱۲: ۸)، اصلاحی خطبات (۱۸۶: ۵-۱۹۰) الکوکب الدری (۳: ۳)

کھڑے ہو کر کھانا بد تہذیبی ہے

عصر حاضر میں جب کہیں کوئی تقریب اور پروگرام ہوتا ہے تو فیشن اور رسم و رواج کی وجہ سے کھڑے ہو کر کھانا کھایا جاتا ہے، ٹیبل پر مختلف کھانے اور ڈشیں تیار کر کے رکھ دی جاتی ہیں، لوگ خوب چھینا چھٹی کر کے آتے ہیں، پلیٹیں پکڑ کر اپنی پسند کا کھانا ڈالکر کھڑے ہو کر کھاتے ہیں، اسے ”بے سٹم“ کہا جاتا ہے، اور اب تو یہ طریقہ بہت عام ہوتا جا رہا ہے۔

یہ طریقہ سراسر غیر اسلامی ہے، کیونکہ کھڑے ہو کر کھانا سنت کے خلاف ہے، اور جب کوئی خلاف سنت عمل اجتماعی طور پر کیا جائے تو اسکی برائی اور قباحت مزید بڑھ جاتی ہے، درحقیقت یہ مغربی لوگوں کا ایجاد کردہ طریقہ ہے، جسے مسلم معاشرہ اندھا دھند اختیار کرتا چلا جا رہا ہے، حالانکہ نبی کریم ﷺ سے کسی حدیث میں بھی کھڑے ہو کر کھانا کھانا ثابت نہیں ہے، بلکہ کھڑے ہو کر کھانے پینے سے بڑی سختی سے منع فرمایا ہے، حقیقت یہ ہے کہ کھڑے ہو کر کھانا غیر اخلاقی عمل کے ساتھ ساتھ بڑی بد تہذیبی بھی ہے، اسلئے مسلمانوں کو اسکی

پیر دی نہیں کرنی چاہیے، اور اگر کہیں کھڑے ہو کر کھانیکا انتظار ہو جائے تو آپ ہرگز کھڑے ہو کر نہ کھائیں، بلکہ پلیٹ میں کھانا ڈالکر زمین پر بیٹھ کر کھالیں، اگر زمین پر بیٹھنا کسی وجہ سے ممکن نہ ہو یا مشکل ہو، تو پھر کرسی پر بیٹھ کر کھانا کھالیں، کھڑے ہو کر کھانے سے ہر ممکن اجتناب کریں، کیونکہ اس سے نبی کریم ﷺ نے منع فرمایا ہے۔
جدید فقہی مسائل (۱: ۱۸۰) اصلاحی خطبات (۵: ۱۹۷)

هذا حديث حسن غريب کے معنی

امام ترمذی بکثرت حسن اور غریب کو جمع کرتے ہیں، جمہور کے نزدیک حسن اور غریب کی جو تعریفیں مشہور ہیں، ان کی رو سے اس میں کوئی اشکال نہیں، اس لئے کہ جمہور کے نزدیک دونوں میں کوئی تضاد نہیں، کیونکہ حدیث کے حسن ہونیکا تعلق راوی کے حفظ اور عدالت سے ہے، اور غریب کا تعلق راوی کے مفرد ہونے سے، اس لحاظ سے حسن اور غریب دونوں جمع ہو سکتے ہیں۔

لیکن امام ترمذی کے قول میں اشکال اس لئے پیدا ہو گیا کہ انہوں نے حدیث حسن کی جو تعریف کتاب العلل میں ذکر کی ہے، وہ جمہور کی تعریف سے مختلف ہے، امام ترمذی نے حسن کی یہ تعریف کی ہے: ”ہر وہ حدیث جسکی سند میں کوئی اہم بالکذب راوی نہ ہو، نہ وہ شاذ ہو اور وہ حدیث متعدد طرق سے منقول ہو، تو وہ حدیث حسن ہے“

اس سے معلوم ہوا کہ امام ترمذی کے نزدیک حدیث حسن ہونے کیلئے تعدد طرق ضروری ہے، دوسری طرف غریب کی تعریف انہوں نے اس طرح کی ہے: کسل حدیث یروی ولا یروی الا من وجہ واحد (ہر وہ حدیث جو ایک ہی طریق سے منقول ہو وہ غریب ہے) اسکا تقاضا یہ ہے کہ امام ترمذی کے نزدیک حسن اور غریب میں منافات ہے، اس لئے یہ اشکال پیدا ہوا کہ امام ترمذی ہذا حدیث حسن غریب کیوں کہتے ہیں؟ اس کے متعدد جوابات دیے گئے ہیں:

(۱)..... بعض علماء نے یہ جواب دیا کہ بعض مرتبہ پوری سند میں تفرّد کسی ایک راوی کا ہوتا ہے، جسے ”مدار اسناد“ کہتے ہیں، مدار اسناد چونکہ ایک ہی راوی ہے اس لئے اس حدیث کو غریب کہہ دیا گیا، اور مدار اسناد سے پہلے چونکہ وہ متعدد طرق سے مروی ہے اس لئے اسے حسن کہہ دیا گیا، لیکن یہ جواب ضعیف ہے، اس لئے کہ اس طرح

تو ہر غریب حدیث حسن ہو سکتی ہے، کیونکہ کہیں نہ کہیں پہنچ کر تو طرق متعدد ہو ہی جاتے ہیں۔

(۲)۔ حافظ ابن حجر رحمہ اللہ نے یہ جواب دیا ہے کہ امام ترمذی نے کتاب العلل میں حسن کی جو تعریف کی ہے وہ صرف اسی حدیث حسن کی تعریف ہے جس کے ساتھ غریب کا لفظ نہ ہو، اور جہاں امام ترمذی حسن غریب کہتے ہیں وہاں جمہور کی اصطلاح کا حسن مراد لیتے ہیں، نہ کہ اپنی اصطلاح کا، اور جمہور کی اصطلاح میں حسن، غریب کے ساتھ جمع ہو سکتا ہے۔

(۳)۔ حافظ ابن صلاح نے اپنے مقدمہ میں ایک تیسرا جواب دیا ہے، اور وہ یہ کہ امام ترمذی نے کتاب العلل میں حسن لغیرہ کی تعریف کی ہے، اور جس جگہ وہ حسن کے ساتھ غریب کو جمع کرتے ہیں وہاں حسن سے حسن لذا مراد ہوتا ہے۔

(۴)۔ سب سے بہتر جواب حضرت انور شاہ کشمیری رحمہ اللہ نے دیا، وہ فرماتے ہیں کہ اگر امام ترمذی کی کتاب العلل والی عبارت کو غور سے پڑھا جائے تو اس اعتراض کا جواب خود بخود نکل آتا ہے، اسکا حاصل یہ ہے کہ حدیث کے غریب ہونے کی تین صورتیں ہیں:

(۱)۔ ایک صورت یہ ہے کہ اسکا مدار واقعہ ایک ہی راوی پر ہو، اور اس کے سوا کسی اور نے اسے روایت نہ کیا ہو، یہ قسم امام ترمذی کی اصطلاح کے مطابق حسن کے ساتھ جمع نہیں ہو سکتی۔

(۲)۔ دوسری صورت یہ ہے کہ حدیث مجموعی طور پر تو بہت سے راویوں سے اور متعدد طرق سے منقول ہو لیکن ان میں سے کسی طریق میں متن کے اندر کوئی ایسی زیادتی پائی جا رہی ہو جو دوسرے کسی طریق میں نہ ہو، ایسی صورت میں اصل حدیث تو غریب نہیں ہوتی، لیکن جس طریق میں زیادتی پائی جا رہی ہے اس کو زیادتی کہہ دیتے ہیں۔

(۳)۔ تیسری صورت یہ ہے کہ اصل حدیث متعدد طرق سے منقول ہو، لیکن کسی ایک طریق میں سند کے اندر کوئی زیادتی پائی جا رہی ہو تو وہ طریق غریب ہوتا ہے، اور اسناد کی تبدیلی کی وجہ سے اس حدیث کو غریب کہہ دیتے ہیں۔

اس تشریح سے یہ بات واضح ہو جاتی ہے کہ امام ترمذی جہاں حسن کو غریب کے ساتھ جمع کرتے

ہیں، وہاں غریب سے آخری دو صورتیں مراد ہوتی ہیں، یعنی اصل حدیث متعدد طرق سے مروی ہونے کی بناء پر حسن ہوتی ہے، لیکن سند یا متن میں کوئی تفرّد آ جاتا ہے، جسکی بناء پر امام ترمذی اس کو ساتھ ساتھ غریب بھی کہہ دیتے ہیں، درس ترمذی، کتاب الطہارہ (۱۸۱:۱)

بَابُ مَا جَاءَ فِي أَكْلِ الْأَرْثِ

یہ باب اس حدیث کے بارے میں ہے جس میں خرگوش کے کھانیکا ذکر ہے
عَنْ هِشَامِ بْنِ زَيْدٍ قَالَ سَمِعْتُ أَنَسًا يَقُولُ: انْفَجَحْنَا أَرَبًا بِمَرِّ الظَّهْرَانِ فَسَعَى أَصْحَابُ
رَسُولِ اللَّهِ ﷺ خَلْفَهَا، فَأَذَرْنَاهَا فَأَخْلَعْنَاهَا، فَأَتَيْتُ بِهَا أَبَا طَلْحَةَ فَلَبَّحَهَا بِمَرْوَةِ
فَبَعَثَ مَعِيَ بِفَخْلِيهَا أَوْ بِوَرِيكَيْهَا إِلَى النَّبِيِّ ﷺ فَأَكَلَهُ، فَقُلْتُ أَكَلَهُ؟ قَالَ: قِيلَ:
هشام بن زید سے روایت ہے فرماتے ہیں کہ میں نے حضرت انس کو یہ فرماتے ہوئے سنا
کہ ایک دن ہم نے مَرِّ الظَّهْرَان کے مقام پر (شکار کیلئے) ایک خرگوش کا پیچھا کیا، رسول اللہ
ﷺ کے صحابہ کرام اس کے پیچھے دوڑے، میں نے اسے پالیا اور پکڑ لیا، پھر میں اسے ابو طلحہ کے
پاس لایا، انہوں نے اسے پتھر سے ذبح کیا، پھر مجھے اُکلی ران یا ران کا بالائی حصہ (سرین) دیکر
حضور ﷺ کی خدمت میں بھیجا، تو آپ نے اسے کھایا، میں (ہشام) نے کہا: کیا آپ ﷺ نے
اسے کھایا تھا؟ فرمایا (حضرت انس نے): آپ ﷺ نے اسے قبول فرمایا تھا۔

مشکل الفاظ کی وضاحت :- اَنْفَجَ الْأَرْبُ: خرگوش کو اسکی پناہ گاہ سے بدکار باہر نکالنا، بچھا کرنا، یہ لفظ باب افعال سے ہے۔ مَرُّ الظُّهُرَانِ: یہ مکہ مکرمہ کے شمالی جانب تقریباً سولہ میل کے فاصلے پر ایک نخلستانی علاقہ ہے، جہاں تھوڑی بہت آبادی بھی ہے، وہاں سے مکہ مکرمہ میں سبزیاں لائی جاتی ہیں، مکہ کے لوگ سیر و تفریح کیلئے وہاں جاتے ہیں، آجکل اس جگہ کو ”وادی فاطمہ“ کہا جاتا ہے۔ حیات الحيوان (۱۰۸:۱) اور عوام اسے ”بطن مرو“ بھی کہتے ہیں۔ فتح الباری ۸۲۵/۹۔ لیکن یہ ذہن میں رہے کہ یہ نسبت حضرت فاطمہ رضی اللہ عنہا کی طرف نہیں ہے، بلکہ ترکی عہد کی فاطمہ ثانی ایک مالدار عورت کی طرف منسوب ہے۔ اَذْرَكَ الشَّيْءُ: پالینا۔ بَعَثَ بِهِ: بھیجنا، روانہ کرنا۔ مَرْوَة (میم پر زبر اور راء کے سکون کے ساتھ) سفید پتھر جس کو

وہاردار چھری کی طرح بنالیا جاتا ہے۔ وِرک: ران کا بالائی حصہ، کولہا، سرین۔

خرگوش حلال ہے

اس حدیث سے یہ ثابت ہوتا ہے کہ خرگوش ایک حلال جانور ہے، یہی جمہور صحابہ کرام اور آئمہ کا موقف ہے، سوائے تین حضرات کے کہ انہوں نے اسے مکروہ قرار دیا ہے، چنانچہ صحابہ میں سے حضرت عبداللہ بن عمرو بن العاص رضی اللہ عنہ، تابعین میں سے حضرت عکرمہ، اور فقہاء میں سے ابن ابی لیلیٰ ہیں۔

ان حضرات کی دلیل حضرت خزیمہ بن جزء کی روایت ہے، وہ فرماتے ہیں کہ: میں نے رسول اللہ ﷺ سے عرض کیا: اے اللہ کے رسول! خرگوش کے بارے میں آپ کیا فرماتے ہیں؟ آپ ﷺ نے فرمایا: میں اسے نہ تو کھاتا ہوں اور نہ ہی اسے حرام قرار دیتا ہوں، میں (خزیمہ) نے عرض کیا: میں اس چیز دن کو کھاؤں گا جسکو آپ حرام قرار نہیں دیں گے، اور اے اللہ کے رسول! آپ کیوں نہیں کھاتے؟ آپ نے فرمایا: مجھے یہ بتایا گیا ہے کہ اسے خون یعنی حیض آتا ہے۔ فتح الباری، کتاب الذبائح والصيد، باب الأرنب، ۹/۸۲۵

اس حدیث کی سند گویا ضعیف ہے لیکن اسکی تائید اس روایت سے ہوتی ہے جو ابوداؤد میں اس مفہوم کی منقول ہے، مذکورہ احادیث میں ان حضرات کے نزدیک کراہت کا دار و مدار ”انہا تحیض“ ہے کہ خرگوش کو حیض آتا ہے، لیکن ان کا یہ کہنا درست نہیں ہے، کیونکہ حضور اکرم ﷺ نے ”انہا تحیض“ سے صرف اسکی اس عجیب حالت کا ذکر فرمایا ہے، اس سے اسکی حرمت یا کراہت کو بیان کرنا مقصود نہیں ہے، کیوں کہ اس طرح کا خون تو مزید نفاقت اور طہارت کا ذریعہ ہوتا ہے، شرعاً یہ حرمت یا کراہت کی علت نہیں ہے، اسلئے اس مفہوم کی احادیث سے حرمت یا کراہت ثابت نہیں ہوتی۔

اور اگر یہ حدیث صحیح بھی ہوں، سند وغیرہ کے اعتبار سے ان پر کوئی کلام نہ ہو، تب بھی ان سے زیادہ سے زیادہ طبعی کراہت ثابت ہوتی ہے، کہ آپ ﷺ کی طبیعت مبارکہ نے خرگوش کا گوشت اسکی اس مخصوص حالت کی وجہ سے نہیں کھایا، ان سے شرعی کراہت یعنی مکروہ تحریمی یا مکروہ تنزیہی ثابت نہیں ہوتی، جیسا کہ حدیث باب اور اس مفہوم کی دوسری احادیث سے خرگوش کا حلال ہونا بغیر کسی کراہت کے ثابت ہے۔

تکملة فتح الملہم، کتاب الصيد والذبائح، باب اباحة الارنب، ۳/۵۳

جمہور کے دلائل:

(۱)..... حدیث باب جمہور کی دلیل ہے کہ خرگوش کا گوشت حلال ہے، کیونکہ اس میں ہے کہ آپ نے اسے قبول فرمایا، اگر یہ حرام یا مکروہ ہوتا تو آپ ﷺ اسے ہرگز قبول نہ فرماتے، لہذا آپ کا قبول فرمانا اس کے حلال ہونے کی واضح دلیل ہے۔

(۲) امام بخاری نے باب اللحمہ میں اس روایت میں مزید یہ بھی روایت کیا ہے: قلت: واكله؟ قال: واكمل منه وقبله، آپ ﷺ نے اسے کھایا اور قبول فرمایا۔

(۳) سنن نسائی میں حضرت ابو ہریرہ رضی اللہ عنہ سے روایت ہے کہ آپ ﷺ نے صحابہ کرام کو خرگوش کھانے کا حکم دیا۔

(۴)..... سنن دارقطنی میں حضرت عائشہ رضی اللہ عنہا سے روایت ہے، وہ فرماتی ہیں کہ آپ ﷺ کو ایک خرگوش ہدیہ میں دیا گیا، اس وقت میں سو رہی تھی، آپ نے میرے لئے اس کی سرین رکھ دی، پھر جب میں بیدار ہوئی تو آپ نے مجھے وہ کھائی۔

(۵)..... حضرت عمار بن یاسر رضی اللہ عنہ سے روایت ہے کہ ایک شخص آپ ﷺ کے پاس خرگوش لایا، تو آپ نے اسے کھانے کا حکم دیدیا، اس شخص نے عرض کیا کہ میں نے اس کا خون دیکھا ہے تو آپ نے فرمایا: اس سے کوئی فرق نہیں پڑتا، لہذا اسے کھاؤ، عرض کیا: میں روزے سے ہوں، آپ نے پوچھا: کونسا روزہ؟ اس نے کہا کہ میں ہر ماہ تین روزے رکھتا ہوں، آپ نے فرمایا: کہ تم انہیں ایام بیض کے روزے کیوں نہیں بنا لیتے (یعنی ہرمینے میں ۱۳، ۱۴ اور ۱۵ تاریخ کے روزے رکھ لیا کریں، یہ سنت ہیں، ان دنوں میں نفلی روزہ رکھنے سے سنت کا ثواب بھی حاصل ہو جائیگا)۔

یہ حدیث بالکل واضح ہے کہ خرگوش کا گوشت حلال ہے، اسے کھانے میں کوئی حرمت یا کراہت نہیں ہے، صرف شیعہ حضرات کے نزدیک خرگوش حرام ہے، باقی سب کے نزدیک حلال ہے۔

تحفۃ الاحوذی ابواب الاطعمة، باب ما جاء فی اکل الارنب، (۴۰۰:۵) تکملة فتح الملہم کتاب الصيد والذبائح، باب اباحۃ الارنب (۵۳۶:۳) بذل المجہود، کتاب الاطعمة، باب فی اکل الارنب (۱۱۶:۱۶)

بَاب مَا جَاءَ فِي أَكْلِ الضَّبِّ

یہ باب گوہ کے کھانے کے بارے میں ہے

عَنِ ابْنِ عُمَرَ رَضِيَ اللَّهُ عَنْهُ أَنَّ النَّبِيَّ ﷺ سُئِلَ عَنْ أَكْلِ الضَّبِّ ، فَقَالَ : لَا أَكُلُهُ وَلَا أُخَوِّمُهُ

حضرت عبد اللہ بن عمر رضی اللہ عنہما سے روایت ہے کہ نبی کریم ﷺ سے گوہ کے کھانے کے بارے میں سوال کیا گیا؟ تو آپ نے فرمایا: میں اسے نہ تو کھاتا ہوں اور نہ اسے حرام قرار دیتا ہوں۔

عَنِ ابْنِ عَبَّاسٍ أَنَّهُ قَالَ : أَكَلَ الضَّبُّ عَلَى مَائِدَةِ رَسُولِ اللَّهِ ﷺ وَإِنَّمَا تَرَكَهُ رَسُولُ اللَّهِ ﷺ تَقْدَرًا

اور حضرت عبد اللہ بن عباس رضی اللہ عنہما سے منقول ہے، وہ فرماتے ہیں کہ رسول اللہ ﷺ کے دسترخوان پر گوہ کھائی گئی، اور رسول اللہ ﷺ نے نفرت طبعی کی وجہ سے اسے کھانا چھوڑ دیا۔

حل لغات :- ضب: (ضاد پرزبر اور باء کی تشدید کے ساتھ) اسکی جمع ہے ضباب: گوہ، یہ ایک چالاک جنگل جانور ہے، عموماً پتھر پیلی زمین میں مل بنا کر رہتا ہے، کہتے ہیں کہ گوہ پانی نہیں پیتی، اور اسکی عمر سات سو سال یا اس سے بھی زیادہ ہوتی ہے، ہر چالیس دن کے بعد اسے ایک قطرہ پیشاب کا آتا ہے، اسکے دانت ایک قطعہ کی شکل میں ہوتے ہیں، جو کبھی نہیں گرتے، گوہ زمین میں گڑھا کھود کر اٹھ بے دیتی ہے، جو تقریباً ستر ہوتے ہیں اور چالیس دن کے بعد اسکے بچے نکل آتے ہیں، گوہ ایذا رسانی میں ضرب اللشل ہے، کیونکہ یہ اپنے بچوں کو کھا جاتی ہے، اور صرف وہی بچے باقی بچتے ہیں، جو اس کے پاس سے بھاگ جاتے ہیں، حیات الحیوان (۲: ۳۵۸)۔ مائدة: دسترخوان ج موائد۔ تغذ: بگھن کرنا، ناپسند کرنا، طبعی طور پر نفرت کرنا۔

گوہ کا شرعی حکم

گوہ کا گوشت کھانا حلال ہے یا حرام؟ اس بارے میں اہل علم کے درمیان اختلاف ہے، اور اس اختلاف کی وجہ احادیث کا تعارض ہے، بعض احادیث سے گوہ کا حلال ہونا معلوم ہوتا ہے، اور بعض سے اسکا

مکر وہ ہونا ثابت ہوتا ہے۔

جمہور فقہاء کرام یعنی حضرت امام مالک، امام شافعی اور امام احمد کے نزدیک گوہ کا گوشت حلال ہے، فقہاء احناف یعنی حضرت امام ابو حنیفہ، امام ابو یوسف اور امام محمد کے نزدیک گوہ کھانا مکروہ تحریمی ہے۔

جمہور کے دلائل

جمہور ان تمام روایات سے استدلال کرتے ہیں جن میں صراحت یا اشارۃً گوہ کھانے کا ذکر ہے، چند احادیث کا ترجمہ درج ذیل ہے:

(۱)..... حضرت عبداللہ بن عمر رضی اللہ عنہما کی حدیث باب، جس میں نبی کریم ﷺ سے گوہ کے بارے میں سوال کیا گیا؟ آپ نے فرمایا: میں اسے نہ کھاتا ہوں اور نہ اسے حرام قرار دیتا ہوں۔

اس حدیث سے یہ معلوم ہوتا ہے کہ گوہ کھانا جائز ہے، کیونکہ اگر یہ حرام ہوتی تو حضور اکرم ﷺ ضرور منع فرما دیتے۔

(۲)..... حضرت عمر فاروق رضی اللہ عنہ فرماتے ہیں: حضور اکرم ﷺ نے گوہ کو حرام قرار نہیں دیا، اسکی وجہ سے اللہ تعالیٰ بہت سی مخلوق کو فائدہ پہنچاتا ہے، اور یہ عام چرواہوں کا کھانا ہے، اور اگر میرے پاس گوہ ہوتی تو میں اسے کھائیتا۔

(۳)..... حضرت خالد بن ولید رضی اللہ عنہ سے روایت ہے کہ وہ حضور اکرم ﷺ کے ساتھ حضرت میمونہ کے گھر داخل ہوئے، جو آپ ﷺ کی زوجہ مطہرہ ہیں، اتنے میں ایک بھنی ہوئی گوہ لائی گئی، تو آپ ﷺ نے اسے کھانے کیلئے اپنا ہاتھ آگے بڑھایا، تو وہاں موجود عورتوں نے آپس میں کہا کہ آپ ﷺ کو بتا دو کہ یہ گوہ ہے، کیونکہ آپ تو اسے کھانے کا ارادہ فرما رہے ہیں، چنانچہ ان خواتین نے آپکو بتا دیا کہ یہ بھنا ہوا گوشت گوہ کا ہے، یہ سنا آپ نے اس گوہ کی طرف سے اپنا ہاتھ کھینچ لیا، حضرت خالد نے (یہ دیکھا تو) پوچھا: اے اللہ کے رسول! کیا گوہ حرام ہے؟ آپ نے فرمایا: حرام تو نہیں ہے، لیکن چونکہ یہ مکہ مکرمہ اور اسکے قرب و جوار میں نہیں پائی جاتی، اس لئے میں اس سے اپنے اندر (طبعی) کراہت محسوس کرتا ہوں، حضرت خالد فرماتے ہیں کہ (یہ سنا) میں نے اس گوہ کو اپنی طرف کھینچ لیا، اور کھانے لگا، اور نبی کریم ﷺ مجھے دیکھتے رہے۔ موطا امام

محمد، باب اکل الفس (ص: ۲۸۵)

احناف کے دلائل

- (۱)..... عبدالرحمن بن شبل سے روایت ہے کہ بنی کریم ﷺ نے گوہ کھانے سے منع فرمایا ہے۔
- (۲)..... حضرت عائشہ رضی اللہ عنہا سے روایت ہے کہ آپ ﷺ کو ایک گوہ ہدیہ میں دی گئی پھر جب آپ گھر تشریف لائے تو حضرت عائشہ نے آپ سے گوہ کھانے کے بارے میں پوچھا؟ آپ ﷺ نے انہیں گوہ کھانے سے منع فرمادیا، اسنے میں (دروازے پر) ایک سالک آگئی تو حضرت عائشہ نے یہ چاہا کہ وہ گوہ اسے دے دی جائے، تو حضور اکرم ﷺ نے حضرت عائشہ سے فرمایا کہ کیا اس سالک کو وہ چیز (گوہ) کھلانا چاہتی ہو جسے تم خود نہیں کھا رہی۔

امام محمد رحمہ اللہ فرماتے ہیں کہ اس روایت سے معلوم ہوا کہ آپ ﷺ نے گوہ کھانے کو اپنے لئے اور دوسروں کیلئے پسند نہیں فرمایا۔

- (۳)..... حضرت ثابت بن زید انصاری رضی اللہ عنہ سے روایت ہے کہ ہم رسول اللہ ﷺ کے ساتھ ایک سفر میں تھے، پھر ہم ایک جگہ اترے (جہاں بہت زیادہ گوہ تھیں) چنانچہ لوگوں نے بہت سی گوہ پکڑیں، میں نے بھی ایک گوہ پکڑی اور اسے بھون کر رسول اللہ ﷺ کی خدمت میں لایا، آپ نے ایک لکڑی اور اس سے اپنی انگلیاں شمار کرنے لگے (یہ عموماً اس وقت کیا جاتا ہے جب انسان کسی مسئلے میں خوب غور و فکر کر رہا ہو) پھر آپ نے فرمایا: بنی اسرائیل کی ایک امت کی شکلیں مختلف جانوروں میں مسخ ہو گئی تھیں، اور مجھے یہ نہیں معلوم کہ وہ جانور کون سے تھے (یہ بھی ہو سکتا ہے کہ گوہ بھی انہی جانوروں میں سے ہو، اور حکم یہ ہے کہ انسانوں کی صورتیں جس جانور کی شکل میں مسخ ہوتی ہیں، تو وہ جانور حرام ہو جاتا ہے، اور نہ ہی اسکی نسل چلتی ہے) میں (حضرت ثابتؓ) نے عرض کیا: اے اللہ کے رسول! بہت سے لوگ گوہ کھا چکے ہیں (تو ان کا کیا ہوگا) راوی نے کہا: پھر آپ ﷺ نے نہ تو اسے کھانیکا حکم دیا اور نہ ہی اسکے کھانے سے منع فرمایا۔ سنن نسائی (۲: ۱۹۷) کتاب الصيد والذب، باب الفس۔

یہ دو طرح کی احادیث ہیں، جمہور ان روایات کو اختیار کرتے ہیں جن میں گوہ کے کھانیکا ذکر

ہے، اور حنفیہ ممانعت کی احادیث کو ترجیح دیتے ہیں۔

جمہور کی طرف سے حافظ ابن حجر رحمہ اللہ فرماتے ہیں کہ نبی کی احادیث اسلام کے ابتدائی زمانے سے متعلق ہیں، بعد میں اجازت کی احادیث نے اس حکم کو منسوخ کر دیا، اسلئے جمہور کے نزدیک گوہ کھانا حلال ہے۔ احناف کی طرف سے علامہ یعنی رحمہ اللہ نے ”بنایہ“ میں یہ لکھا کہ معاملہ اسکے برعکس ہے یعنی ابتداء اسلام میں گوہ کھانے کی اجازت تھی، پھر جب اسکے کھانے سے حضور ﷺ نے منع فرما دیا تو ممانعت اور نبی کی احادیث نے اس حکم کو منسوخ کر دیا۔

استاذ محترم حضرت مولانا مفتی محمد تقی عثمانی صاحب دامت برکاتہم تھلکہ میں فرماتے ہیں کہ نسخ کا حکم لگانا ذرا مشکل ہے، کیونکہ کسی فریق کے پاس نسخ پر کوئی دلیل نہیں ہے، کہ کوئی احادیث نسخ ہیں اور کوئی منسوخ، لیکن چونکہ احادیث سے یہ بات ثابت ہے کہ آپ ﷺ طبعی طور پر گوہ پسند نہیں فرماتے تھے، اسی وجہ سے آپ نے کبھی کھائی بھی نہیں، تو اس سے کم از کم یہ حکم ضرور ثابت ہوتا ہے کہ گوہ کھانا مکروہ ہے، اور احناف کے نزدیک نبی کی احادیث اسی کراہت پر محمول ہیں۔

بالفاظ دیگر اسے یوں کہا جاسکتا ہے کہ جب حلت اور حرمت کی احادیث میں تعارض ہو جائے تو ترجیح احتیاطاً حرمت کو ہوتی ہے، اس اعتبار سے بھی نبی کی احادیث رائج ہونگی، اسلئے احناف کے نزدیک گوہ کھانا مکروہ ہوگا، پھر یہ کراہت کس درجے کی ہے، آیا کراہت تنزیہی ہے یا تحریمی، احناف کے اس میں دونوں ہی قول ہیں، تاہم رائج یہی ہے کہ گوہ کھانا مکروہ تحریمی ہے۔

مکملۃ فتح المسلمین (۵۲۷:۳) اللکوکب الدرری (۹:۳) تحفۃ لا حوزی (۲۰۲:۵) موطا امام محمد (ص: ۲۸۴) حدیث (۳۳۱:۳) اعلاء السنن (۱۶۰:۱۶۲) بذل الجود (۱۲۰:۱۶)

مردہ گوہ کے ذریعہ حضور ﷺ کے ایک معجزے کا ظہور

حضرت عمر فاروق رضی اللہ عنہ سے روایت ہے کہ نبی کریم ﷺ اپنے صحابہ کی ایک محفل میں تشریف فرما تھے، کہ قبیلہ بنو سلیم کا ایک اعرابی آیا، یہ شخص گوہ کا شکار کر کے اسے اپنی آستین میں رکھ کر گھر لے جا رہا تھا تا کہ اسے بھون کر کھالے، جب اس نے صحابہ کی جماعت کو دیکھا تو پوچھا کہ یہ ہجوم کس کے پاس جمع ہے، لوگوں

نے بتایا کہ یہ اجتماع اس شخص کے آس پاس ہے جو نبوت کا دعویٰ کر رہے، چنانچہ پھر وہ حضور ﷺ کے قریب آگیا، اور لوگوں کو مشقت میں ڈال دیا، کہنے لگا: قسم ہے لات و عزی کی: (اے محمد) نہیں جتنا عورتوں نے ایسا کوئی انسان جو آپ کے مقابلے میں میرے نزدیک زیادہ مبغوض اور قابل نفرت ہو، اور اگر مجھے اس بات کا اندیشہ نہ ہوتا کہ اہل عرب مجھے جلد باز کہیں گے تو میں تجھے قتل کر کے سب لوگوں کو خوش کر دیتا، یہ یہودہ گوئی منکر حضرت عمر فاروق رضی اللہ عنہ نے حضور اکرم ﷺ سے اجازت چاہی کہ حضور مجھے اجازت دے دیجئے تا کہ میں اسے قتل کر دوں، نبی کریم ﷺ نے ارشاد فرمایا: نہیں! اے عمر: کیا تمہیں معلوم نہیں کہ برذر شخص ہی نبوت کا مستحق ہوتا ہے۔

پھر وہ اعرابی نبی کریم ﷺ کے سامنے آیا اور کہا کہ لات اور عزی کی قسم: میں آپ پر اس وقت تک ایمان نہیں لاؤں گا جب تک کہ یہ گوہ تم پر ایمان نہ لے آئے، یہ کہہ کر اس نے وہ گوہ اپنی آستین سے نکال کر حضور ﷺ کے سامنے چھوڑ دی، اور کہا کہ اگر یہ گوہ تم پر ایمان لے آئے تو میں بھی تم پر ایمان لے آؤں گا۔ نبی کریم ﷺ نے اسے آواز دی: یا حبیب! اے گوہ! آپ کی آواز سن کر نہایت ہی واضح اور فصیح زبان میں اس نے جواب دیا، جس کو سب لوگ بھی سن رہے تھے، (اس گوہ نے یہ جواب دیا): لَيْتِكَ وَ سَعْدُكَ يَازَيْنَ مَنْ وَافَى الْقِيَامَةَ (میں حاضر ہوں، آپ خوب خوشحال اور خوش نصیب ہوں، اے قیامت میں آنے والے تمام لوگوں کی زینت) پھر آپ ﷺ نے اس سے فرمایا: مَنْ تَعْبُدُ يَا حَبِيبُ؟ (اے گوہ! تم کس کی عبادت کرتی ہو؟) گوہ نے جواب دیا:

”أَلْبَدَى فِي السَّمَاءِ عَرْشُهُ، وَفِي الْأَرْضِ سُلْطَانُهُ، وَفِي الْبَحْرِ مَسِيلُهُ، وَفِي الْحَبَّةِ زَحْمَتُهُ، وَفِي النَّارِ عَذَابُهُ“

”میں اس ذات کی بندگی کرتی ہوں، جس کا عرش آسمانوں میں ہے، جسکی سلطنت زمینوں میں ہے، جس کے بنائے ہوئے راستے سمندر میں ہیں، جسکی رحمت جنت میں ہے اور جس کا عذاب جہنم میں ہے“

آپ ﷺ نے فرمایا: مَنْ أَنَا يَا حَبِيبُ؟ میں کون ہوں اے گوہ؟

گوہ نے جواب دیا:

اَنْتَ رَسُوْلُ رَبِّ الْعَالَمِيْنَ، وَخَاتَمُ النَّبِيِّيْنَ، وَقَدْ اَفْلَحَ مَنْ
صَدَّقَكَ، وَقَدْ خَابَ مَنْ كَذَّبَكَ.

”آپ پروردگارِ عالم کے رسول اللہ خاتم الانبیاء ہیں، جس نے آپ کی تصدیق کی وہ
کامیاب رہا، اور جس نے آپ کو جھٹلایا وہ ناکام ہوا“

اس اعرابی نے کہا: اپنی آنکھوں سے مجھڑے کا مشاہدہ کرنے کے بعد اب میں کسی اور چیز کی پیروی
نہیں کروں گا، چنانچہ گوہ کا جواب سُنکر اس نے اسلام قبول کر لیا، اور کہا: اللہ کی قسم: میں جس وقت آپ کی خدمت
میں حاضر ہوا تھا، تو میرے نزدیک روئے زمین پر کوئی بھی آپ سے زیادہ مغفوض نہیں تھا، اور اب آپ میرے
نزدیک میری جان اور میری اولاد سے بھی زیادہ محبوب ہیں، اور حقیقت یہ ہے کہ میرے جسم کا رواں رواں
ظاہرِ باطن سے آپ کا دلدادہ ہو چکا ہے، میں اس بات کی گواہی دیتا ہوں کہ اللہ کے سوا کوئی عبادت کے لائق
نہیں، اور یہ کہ آپ اللہ کے رسول برحق ہیں۔

حضور ﷺ نے فرمایا: تمام تعریفیں اس اللہ کیلئے ہیں جس نے تجھے اس دین کی ہدایت دی، جو دین
کہ غالب ہے، مغلوب نہیں ہوتا، اللہ تعالیٰ اس دین کو نماز کے بغیر قبول نہیں فرماتے، اور نماز کو قرآن کے بغیر
قبول نہیں فرماتے، اس اعرابی نے کہا کہ پھر مجھے قرآن سکھا دیجئے، حضور ﷺ نے اسکو سورہ فاتحہ اور سورہ
اخلاص سکھا دی، اعرابی نے کہا: اے اللہ کے رسول! اور بھی سکھا دیجئے، کیونکہ مختصر سے مختصر اور طویل سے طویل
کلاموں میں بھی میں نے اس سے بہتر کوئی کلام نہیں سنا، حضور ﷺ نے فرمایا کہ یہ پروردگارِ عالم کا کلام ہے
کوئی شعر نہیں ہے، لہذا جب تو سورہ اخلاص ایک مرتبہ پڑھ لے گا تو گویا تو نے ایک تہائی قرآن پڑھ لیا، اور
جب تو اسے دو مرتبہ پڑھ لے گا تو گویا تو نے دو تہائی قرآن پڑھ لیا، اور اگر تین مرتبہ اسے پڑھ لیا تو گویا پورا
قرآن مجید پڑھ لیا۔

اعرابی نے کہا: ہمارا معبود کس قدر اچھا ہے کہ تھوڑا سا عمل قبول کر کے اسکا ڈھیروں ڈھیر ثواب دیتا
ہے، پھر حضور اکرم ﷺ نے اس سے پوچھا کہ تمہارے پاس مال و دولت ہے؟ اس نے بتایا کہ پورے قبیلہ بنو

سلیم میں مجھ سے زیادہ شگدست کوئی نہیں ہے، نبی کریم ﷺ نے صحابہ کرام کو حکم دیا کہ اس کی مالی امداد کریں، چنانچہ حضرات صحابہ نے اسے مال دیا اور مال دینے میں خوب فراخ دلی کا مظاہرہ کیا۔

حضرت عبدالرحمن بن عوف رضی اللہ عنہ نے کہا کہ میں اسے اللہ کی رضا کی خاطر دس ماہ کی گاہین اونٹنی دیتا ہوں جو اس قدر تیز رفتار ہے کہ آگے والے کو پالیتی ہے اور پیچھے والا بھی کوئی اسکو نہیں پکڑ سکتا، یہ وہی اونٹنی ہے جو غزوہ تبوک کیلئے بھیجی تھی، اس پر نبی کریم ﷺ نے ارشاد فرمایا کہ تم نے جو کچھ دیا ہے اسے بیان کر دیا ہے، اور اسکے عوض اللہ تعالیٰ جو تم کو عطا فرمائے گا میں اسکو بیان کروں؟ حضرت عبدالرحمن بن عوف نے عرض کیا! حضور بیان فرما دیجئے، آپ ﷺ نے فرمایا: تم کو اسکے بدلے میں ایک ایسی اونٹنی ملے گی جو شاندار اور کشادہ بڑے موتی کی طرح ہوگی جس کے پاؤں بیز زمر کے اور گردن (یا آنکھیں) زرد زبرجد کی ہوگی، اس پر ایک کجاوہ ہوگا، جس پر باریک اور موٹا ریشم ہوگا، یہ اونٹنی تمہیں ہل صراط پر سے آنکھوں کو خیرہ کر دینے والی بجلی کی مانند لیکر گذر جائیگی، اس دن جو بھی تجھے دیکھے گا وہ رشک کریگا (کہ کاش یہ فضیلت مجھے بھی حاصل ہوتی)، حضرت عبدالرحمن بن عوف رضی اللہ عنہ نے عرض کیا (اے اللہ کے رسول) میں راضی ہوں۔

پھر وہ اعرابی حضور ﷺ کے پاس سے اٹھ کر باہر نکلے تو ان کی ملاقات قبیلہ بنو سلیم کے ان ہزار گھوڑ سوار اعرابیوں سے ہوئی، جن کے پاس ایک ہزار گھوڑ اور ایک ہزار نیزے تھے، اس مومن اعرابی نے ان سے دریافت کیا کہ کہاں جا رہے ہو؟ انہوں نے جواب دیا کہ ہم اس شخص (جھوٹے نبی) کو قتل کرنے جا رہے ہیں، جس نے ہمارے معبودوں کو غلط قرار دیا، مومن اعرابی نے کہا کہ تم ایسا (یعنی قتل) نہ کرو، میں گواہی دیتا ہوں کہ اللہ کے علاوہ کوئی معبود نہیں اور یہ کہ محمد اللہ کے رسول ہیں، تو ان لوگوں نے کہا کہ اچھا تم بھی صابی ہو گئے (یعنی اپنے آباء و اجداد کے دین کو چھوڑ کر دوسرا دین اختیار کر لیا) تو پھر انہوں نے اپنا پورا قصہ ان لوگوں کو سنایا، قصہ سکر سب لوگوں نے کلمہ طیبہ پڑھا اور مشرف باسلام ہو گئے۔

اس حیرت انگیز واقعہ کا علم جب حضور ﷺ کو ہوا تو آپ نے ان سب کا چادر سے استقبال کیا پھر وہ اپنی سواریوں سے اتر آئے، اور ان کی زبان پر یہ کلمہ جاری تھا: لا الہ الا اللہ محمد رسول اللہ، عرض کیا اے اللہ کے رسول! ہمارے لئے کیا حکم ہے؟ حضور اکرم ﷺ نے ان کو حکم دیا کہ آپ لوگ حضرت خالد بن

ولید کے جھنڈے کے نیچے جمع ہو جاؤ، آپ کے زمانہ مبارک میں قبیلہ بن سلیم کے ان ہزار لوگوں کے علاوہ اتنی بڑی تعداد میں ایک ساتھ پھر کبھی نہ عرب میں لوگ ایمان لائے اور نہ عجم میں، (یہ فضیلت اسی قبیلے کے ان ہزار لوگوں کو حاصل ہوئی ہے)۔ کنز العمال ۱۲: ۳۵۵، مجمع الزوائد ۸: ۲۹۴

بَابُ مَا جَاءَ فِي أَكْلِ الصَّبْعِ

یہ باب کفتار کھانے کے (کلم کے) بارے میں ہے

عَنِ ابْنِ أَبِي عُمَارٍ ، قَالَ : قُلْتُ لِعَبَّادٍ : الصَّبْعُ أَصْنَدُ هِيَ ؟ قَالَ : نَعَمْ ، قُلْتُ أَكَلْتُهَا ؟ قَالَ نَعَمْ ، قُلْتُ : أَقَالَهُ رَسُولُ اللَّهِ ﷺ ؟ قَالَ : نَعَمْ .

حضرت ابن ابی عمار سے روایت ہے، فرماتے ہیں: میں نے حضرت جابر سے دریافت کیا کہ کیا کفتار شکار ہے؟ انہوں نے فرمایا: جی ہاں، میں (ابن ابی عمار) نے پوچھا کہ میں اسکو کھاؤں؟ انہوں نے فرمایا: جی ہاں، میں نے کہا: کیا حضور ﷺ نے یوں فرمایا ہے؟ انہوں نے فرمایا: جی ہاں۔

عَنْ حُزَيْمَةَ بْنِ جَرْزٍ قَالَ : سَأَلْتُ رَسُولَ اللَّهِ ﷺ عَنْ أَكْلِ الصَّبْعِ قَالَ : أَوْيَا أَكُلِ الصَّبْعِ أَحَدٌ ؟ وَسَأَلْتُهُ عَنْ أَكْلِ الذَّنْبِ فَقَالَ : وَيَا أَكُلِ الذَّنْبِ أَحَدٌ فِيهِ خَيْرٌ .

حضرت خزیمہ بن جرہ سے روایت ہے کہ میں نے رسول اللہ ﷺ سے کفتار کھانے کے بارے میں پوچھا؟ (اسکو کھا سکتا ہوں یا نہیں) حضور ﷺ نے فرمایا: کفتار بھی کوئی کھاتا ہے؟ اور میں نے آپ سے بھیڑیے کے کھانے کے بارے میں پوچھا؟ حضور ﷺ نے فرمایا: بھیڑیے کو بھی کوئی کھاتا ہے جس میں تھوڑی سی خیر اور بھلائی ہو۔

مشکل الفاظ کی وضاحت :- صبع: (خداد پر زبر اور باء پر پیش کے ساتھ) ایک درندہ ہے، جسے فارسی میں ”کفتار“ اور اردو میں ”ہنڈار“ یا ”بجوا“ کہتے ہیں، اسکی جمع صباب ہے۔ صید: شکار۔ الذنب: (ذال کے نیچے زبر اور ہمزے کے سکون کے ساتھ) بھیڑیا جمع ذناب۔

ضیع کی حلت و حرمت کا مسئلہ

کفتار حلال ہے یا حرام، اس کے بارے میں فقہاء کے درمیان اختلاف ہے، شافعیہ اور حنابلہ کے نزدیک حلال ہے، جبکہ حنفیہ اور مالکیہ کے نزدیک یہ حرام ہے، شافعیہ اور حنابلہ اس باب کی پہلی حدیث سے استدلال کرتے ہیں، جس میں حضرت جابر رضی اللہ عنہ فرماتے ہیں کہ نبی کریم ﷺ نے کفتار کھانگی اجازت دی ہے، لہذا کفتار حلال ہے۔

حضرت امام شافعی رحمہ اللہ فرماتے ہیں کہ ہمیشہ سے لوگ اسے کھاتے رہے ہیں، اور اسکی خرید و فروخت صفا مروہ کے قریب بغیر کسی روک ٹوک کے ہوتی رہی اور اہل عرب اسے اچھا سمجھتے ہیں اور پسند کرتے ہیں، اس سے یہی ثابت ہوتا ہے کہ کفتار حلال ہے اور اسکا کھانا جائز ہے، الکوکب الدرری ۱۰۳۔

حنفیہ اور مالکیہ کے دلائل

(۱)..... حضرت علی کریم اللہ وجہہ سے روایت ہے کہ نبی کریم ﷺ نے گوہ، کفتار، کتے، بچھنے لگانے کی کمائی، اور پیشہ ورزانیہ عورت کی کمائی کھانے سے منع فرمایا۔ کنز العمال ۲۲:۲۰

(۲)..... حضرت ابو ثعلبہ رضی اللہ عنہ سے روایت ہے کہ نبی کریم ﷺ نے ہر ”ذی ناس من السباع“ یعنی درندوں میں جو جانور کچل والا ہو (یعنی جو دانت سے اپنا شکار پکڑتا ہو جیسے شیر اور بھیڑ یا وغیرہ) اسکو کھانے سے منع فرمایا ہے۔ صحیح بخاری ۸۳:۲

اس مقہوم کی جتنی احادیث منقول ہیں، ان سب سے حنفیہ اور مالکیہ استدلال کرتے ہیں، کیونکہ ضیع بھی ان درندوں میں سے ہے جو دانت سے اپنا شکار پکڑتے ہیں، تو حطرح دوسرے درندے حرام ہیں، اسی طرح کفتار بھی حرام ہے۔

(۳)..... اس باب کی دوسری حدیث جو حضرت خزیمہ بن جزہ سے منقول ہے، جس میں آپ ﷺ نے ارشاد فرمایا: ”أو يَأْكُلُ الضَّيْعُ أَحَدٌ؟“ کیا کفتار کو بھی کوئی کھاتا ہے، اسی طرح بھیڑیے کے بارے میں آپ نے فرمایا، اس سے معلوم ہوا کہ جو بھی بھیڑیے کی طرح ایک درندہ ہے لہذا بھیڑیے کی طرح اسکا کھانا بھی جائز

نہیں ہے۔

یہ حدیث اگرچہ سند کے اعتبار سے ضعیف ہے، کیونکہ اس میں اسماعیل بن مسلم نے عبدالکریم بن ابی الخارق سے روایت کیا ہے، اور یہ دونوں راوی ضعیف ہیں، ان پر بعض محدثین نے کلام کیا ہے، بلکہ حافظ ابن عبد البر نے لکھا ہے کہ عبدالکریم بن ابی الخارق کے ضعف پر محدثین کا اجماع ہے، لیکن چونکہ ”تحریم کلی ذی ناب من السباع“ والی احادیث اسکی تائید کر رہی ہیں، اور یہ احادیث صحیح ہیں، اسلئے حضرت خزیمہ بن جزء کی روایت سے استدلال کرنا درست ہے، اسلئے ضعیف کھانا جائز نہیں ہے۔

اس باب کی پہلی حدیث جس سے شافعیہ اور حنابلہ استدلال کرتے ہیں، اس کے بارے میں حنفیہ اور مالکیہ یہ کہتے ہیں، کہ اس میں نبی کریم ﷺ نے صرف یہ ذکر فرمایا کہ ”کفتار ایک شکاری جانور ہے“ اس کے کھانے کا حکم آپ نے نہیں دیا، بلکہ کھانے کے جواز کا فتویٰ حضرت جابر رضی اللہ عنہ نے اپنے اجتہاد سے دیا ہے، انہوں نے لفظ ”صيد“ سے یہ سمجھا کہ یہ حلال ہے اور اسے کھایا جاسکتا ہے، جیسا کہ ہرن ایک شکاری جانور ہے، اور اسکا کھانا بھی جائز ہے۔

اسکی تائید اس روایت سے بھی ہوتی ہے جو حضرت جابر رضی اللہ عنہ سے ہی سنن ابوداؤد میں منقول ہے، اس میں ”اکمل“ (کھانے) کا ذکر نہیں ہے، فرماتے ہیں کہ میں نے نبی کریم ﷺ سے ”کفتار“ کے بارے میں پوچھا تو آپ نے فرمایا: ”هُوَ صَيْدٌ، وَيُجْعَلُ فِيهِ كَبْشٌ إِذَا صَادَ الْمُصْغَرُ“ وہ ایک شکار ہے، اگر کوئی شخص حالت احرام میں اسکا شکار کر لے تو اسپر ایک دم لازم ہو جائیگا۔

لہذا شافعیہ اور حنابلہ کا باب کی پہلی حدیث سے استدلال نام نہیں ہے ناقص ہے، اسلئے کہ کسی جانور کے محض شکاری ہونے سے اسکا حلال ہونا ثابت نہیں ہوتا، شکار تو ان جانوروں کا بھی ہو سکتا ہے جنکا گوشت نہیں کھایا جاسکتا۔

اور اگر حضرت جابر رضی اللہ عنہ کی حدیث صحیح بھی ہو، اس میں کوئی کلام نہ ہو، تب بھی یہ حدیث منفرد ہے، اور اسکے مقابلے میں ”کلی ذی ناب من السباع“ کی حرمت کی احادیث مشہور ہیں اور متعدد بھی ہیں، بلکہ امام طحاوی نے انہیں متواتر قرار دیا ہے، اسلئے حدیث جابر کے مقابلے میں حرمت والی احادیث رائج ہونگی۔

بعض حنفیہ اس حدیث کی یہ تاویل کرتے ہیں کہ صبح کے حلال ہونے کا حکم ابتداء میں تھا، بعد میں جب قرآن مجید کی آیت ”وَمَحْرَمٌ عَلَيْهِمُ الْخَبَائِثُ“ نازل ہوئی تو پھر اجازت منسوخ ہو گئی، لہذا جن احادیث میں صبح کے کھانے کا ذکر ہے وہ اس زمانے سے متعلق ہیں جس میں ابھی تک اسکی حرمت کا حکم نازل نہیں ہوا تھا۔

یا یوں کہیے کہ حضرت جابر رضی اللہ عنہ کی حدیث میں حلت کا ذکر ہے، اور حضرت خزیمہ بن جزاء، حضرت علی، اور حضرت ابو ثعلبہ رضی اللہ عنہم کی احادیث میں حرمت کا ذکر ہے، حلت و حرمت میں جب تعارض ہو جائے تو ترجیح چونکہ حرمت کو ہوتی ہے، اس لئے نبی والی احادیث رائج ہو گئی۔ تھنہ الا حوزی ۵: ۴۰۶، اعلاء السنن ۱: ۱۲۳، درس ترمذی ۳: ۱۱۴، بذل الجھود ۱۶: ۱۲۸، فتح القدیر ۸: ۳۱۸

نیز امام شافعی رحمہ اللہ کا یہ استدلال کہ اہل عرب صفا مودہ کے قریب اسکی خرید و فروخت کرتے ہیں اور اس کو اچھا سمجھتے ہیں، یہ اس لئے درست نہیں کہ یہ ان لوگوں کا اپنا اجتہاد ہے، جو دوسروں پر حجت نہیں، اور دوسری بات یہ ہے کہ کسی چیز کی محض خرید و فروخت سے اس کے کھانے کا جواز ثابت نہیں ہوتا، لہذا اہل عرب کا بکوئی تعریف کرنا بھی اس کے حلال ہونے کی دلیل نہیں بن سکتا کیوں کہ وہ تو شیر، چیتے اور ہاتھی وغیرہ کی بھی تعریف کرتے ہیں، حالانکہ ان کا کھانا جائز نہیں ہے۔

بَابُ مَا جَاءَ فِي أَكْلِ لَحُومِ الْخَيْلِ

یہ باب اس حدیث کے بارے میں ہے جس میں گھوڑوں کا گوشت کھانے کا ذکر ہے
عَنْ جَابِرٍ رَضِيَ اللَّهُ عَنْهُ قَالَ : أَطْعَمَنَا رَسُولُ اللَّهِ ﷺ لَحُومَ الْخَيْلِ وَنَهَانَا عَنْ لَحُومِ الْحُمُرِ .
حضرت جابر رضی اللہ عنہ سے روایت ہے کہ ہمیں رسول اللہ ﷺ نے گھوڑوں کا گوشت کھلایا اور ہمیں گدھوں کے گوشت سے منع فرمایا ہے۔

مشکل الفاظ کی وضاحت :- اَطْعَمَنَا : ہم کو کھلایا، باب افعال۔ نَهَانَا : ہمیں منع کیا، صیغہ واحد مذکر غائب فعل ماضی معروف از باب فتح يفتح۔ لَحُومٌ : لحم کی جمع ہے، گوشت۔ الْحُمُرُ : حمار کی جمع ہے، گدھا۔

گھوڑے کے گوشت کا حکم

گھوڑے کا گوشت کھانے کے بارے میں فقہاء کرام کے درمیان اختلاف ہے، شافعی، حنابلہ، حنفیہ میں سے امام محمد اور امام ابو یوسف رحمہم اللہ کے نزدیک گھوڑے کا گوشت بغیر کسی کراہت کے حلال ہے ان حضرات کا استدلال حدیث باب سے ہے، جس میں آپ ﷺ نے صحابہ کرام کو گھوڑوں کا گوشت کھلایا۔ امام مالک اور امام ابو حنیفہ کے پہلے قول کے مطابق گھوڑے کا گوشت مکروہ تحریمی ہے، احناف کے ہاں اس پر عموماً دو دلیل پیش کی جاتی ہیں:

(۱) ... سنن ابوداؤد میں حضرت خالد بن ولید رضی اللہ عنہ کی روایت ہے، ہم میں دو فرماتے ہیں کہ نبی کریم ﷺ نے گھوڑے، خیر اور گدھے کا گوشت کھانے سے منع فرمایا ہے۔

(۲) ... صاحب ہدایہ فرماتے ہیں کہ اللہ تعالیٰ نے انسانوں کو بطور احسان جتانے کے فرمایا: ”وَالْخَيْلُ وَالْبِغَالُ وَالْحَمِيرُ لَكُمْ كَيْوَها وَزِينَةٌ“ اس آیت میں اللہ تعالیٰ نے گھوڑے، خیر اور گدھوں کے صرف دو منافع ذکر فرمائے ہیں، ایک سواری اور دوسرا زینت، اگر ان کا کھانا حلال ہوتا تو ضرور اللہ تعالیٰ اسے بھی ذکر فرمادیتے کہ گھوڑا حلال ہے، اور جب ذکر نہیں فرمایا تو یہ اس بات کی واضح دلیل ہے کہ گھوڑا حلال نہیں ہے۔

امام ابو حنیفہ رحمہ اللہ کا یہ موقف ابتداء کا ہے، بعد میں امام صاحب نے اس قول سے رجوع فرمایا ہے، چنانچہ ”الدر المختار“ میں علامہ ہسکفی نے اس بات کی تصریح کی ہے کہ امام صاحب نے اپنی وفات سے تین دن قبل حرمت کے اس قوت سے رجوع کر لیا ہے، اب حنفیہ کے ہاں فتویٰ اس پر ہے کہ گھوڑے کا گوشت صرف مکروہ تنزیہی ہے، اور یہ کراہت اسکے نجس ہونے کی وجہ سے نہیں ہے، بلکہ اسکے اعزاز و اکرام کی وجہ سے ہے، کیونکہ وہ جہاد کا ایک اہم آلہ شمار ہوتا ہے۔ تكملة فتح المسالم كتاب الصيد والذبائح، باب إباحة أكل لحم الخيل (۵۲۳:۳) الدر المختار (۳۰۵:۶، ۳۲۰) المغنی لابن قدامة (۵۹۱:۸)

بَابُ مَا جَاءَ فِي لَحُومِ الْحُمُرِ الْأَهْلِيَّةِ

یہ باب پالتو گدھوں کے گوشت کے (حکم) کے بارے میں ہے

عَنْ عَلِيٍّ رَضِيَ اللَّهُ عَنْهُ قَالَ : نَهَى رَسُولُ اللَّهِ ﷺ عَنْ مَتَاعَةِ الْبَنَاءِ زَمَنَ حَبِيزٍ

وَعَنْ لُحُومِ الْخُمْرِ الْأَهْلِيَّةِ .

حضرت علی رضی اللہ عنہ سے روایت ہے کہ رسول اللہ ﷺ نے خیر کے (فتح کے) موقع پر عورتوں کے ساتھ متعہ کرنے اور پالتو گدھوں کے گوشت کھانے سے منع فرمایا ہے۔

عَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ ﷺ حَرَّمَ يَوْمَ خَيْبَرَ كُلَّ ذِي نَابٍ مِنَ السَّبَاعِ وَالْمُجْتَمِعَةِ وَالْجَمَارِ الْإِنْسِيِّ .

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے خیر کے (فتح کے) موقع پر درندوں میں سے ہر کھلی والے جانور کو اور اس جانور یا پرندے کو جسے گھونٹ کر مارا گیا ہو، اور پالتو گدھے کو حرام قرار دیا۔

مشکل الفاظ کی وضاحت :- متعہ: (میم پر پیش اور تا کے سکون کے ساتھ) فائدہ اٹھانا، اور "متعہ النساء" کے ایک خاص معنی ہیں، جسکی تفصیل آگے تشریح میں آ رہی ہے۔ السباع: سبچ کی جمع ہے درندہ۔ ذی ناب: کھلی والا جانور، اس سے وہ تمام جانور مراد ہیں جن کے تند و تیز شکاری دانت ہوتے ہیں، اور انہی دانتوں سے وہ چیر پھاڑ کرتے ہیں اور شکار کرتے ہیں جیسے شیر، بھیریا، چیتا اور بلی وغیرہ۔ المجتمعة: (میم پر پیش، جیم پر زبر اور تا پر تشدید اور زبر) وہ جانور جسے گھونٹ کر مار دیا جائے، یا وہ جسے زمین میں گاڑ کر یا کسی چیز سے باندھ کر نشانہ بنا کر تیر یا گولی ماری جائے، اور ذبح کے بغیر ہی وہ مر جائے کہا جاتا ہے: جثمتہ: اتنا گھونٹنا کہ دم نکل جائے، گھونٹ کر مار دینا، کسی شی کو نشانہ بنا کر تیز وغیرہ مارنا۔

متعہ اور موقت کے معنی

نکاح کی دو قسمیں ہیں:

(۱) نکاح متعہ: اس سے مراد یہ ہے کہ کوئی شخص کسی عورت سے کہے: أَتَمَعْتُ بِكَ، كَذَامْتُهُ، بِكَذَا مِنَ الْمَالِ (میں آپ سے اتنی مدت کیلئے اتنے مال کے عوض تمتع کرتا ہوں) اور پھر وہ اسے قبول کر لے، اس میں نہ لفظ نکاح استعمال ہوتا ہے، اور نہ دو گواہوں کی موجودگی ضروری ہوتی ہے۔

(۲) نکاح موقت: کوئی شخص کسی عورت سے کہے: أَتَزَوَّجُ بِكَ، كَذَامْتُهُ، بِكَذَا مِنَ الْمَالِ (میں

آپ سے اتنے عرصہ کیلئے اتنے مال کے عوض نکاح کرتا ہوں) اس میں لفظ تزوج (نکاح) استعمال ہوتا ہے اور دو گواہ بھی ہوتے ہیں، اور مدت کی تحدید اس میں بھی ہوتی ہے۔

متعہ حرام ہے

متعہ کی حرمت پر پوری امت کا اتفاق ہے، سوائے روافض (شیعہ) کے کہ وہ اس کو حلال سمجھتے ہیں، البتہ حضرت عبداللہ بن عباس رضی اللہ عنہ سے اسکا جواز منقول ہے، اور وہ بھی انتہائی مجبوری اور اضطراری حالت میں اس کے جواز کے قائل تھے، پھر جب حضرت علی رضی اللہ عنہ نے انہیں سمجھایا اور حرمت متعہ کی احادیث سنائیں تو پھر اس قول سے بھی رجوع فرمالیا تھا، چنانچہ امام ترمذی رحمہ اللہ نے باب ما جاء فی نکاح المحصن کے تحت اسکی تصریح فرمائی ہے، گویا پھر پوری امت کا اسکی حرمت پر اجماع ہو گیا، صرف شیعہ اسکی حلت اور جواز کے قائل ہیں۔

روافض (شیعہ) کے ہاں متعہ کا مقام

شیعہ کے نزدیک متعہ ایک عظیم عبادت ہے، ان کا عقیدہ یہ ہے کہ اگر کوئی آدمی ایک مرتبہ متعہ کرنا ہے تو اسکا درجہ حضرت حسین رضی اللہ عنہ کے برابر ہو جاتا ہے، اور اگر یہ سعادت اسکو دوسری بار بھی حاصل ہو جائے تو وہ حضرت حسن کے مرتبہ کے مساوی ہو جاتا ہے، اور جو تین مرتبہ متعہ کر لے تو اسکا درجہ حضرت علی کے برابر ہو جاتا ہے، اور جو چار مرتبہ کر لے اسکا درجہ (نعوذ باللہ) حضور اکرم ﷺ کے برابر ہو جاتا ہے۔

اور کہتے ہیں کہ متعہ کرنے والا جب متعہ کے بعد غسل کرتا ہے تو دوران غسل کرنے والے قطرات میں ہر ہر قطرہ سے فرشتہ پیدا ہوتا ہے، اور وہ اس متعہ کرنے والے کے لئے مغفرت اور درجات کی بلندی کی دعا کرتا رہتا ہے، متعہ کی یہ فضیلت خود ان کی کتابوں میں درج ہے۔

حلیۃ متعہ پر روافض کا غلط استدلال

روافض متعہ کے حلال ہونے پر قرآن مجید کی سورۃ النساء کی اس آیت (نمبر ۲۴) سے استدلال کرتے ہیں: فما استمتعتم به منهن فاتوا هن اجورهن فريضة، ولا جناح عليكم فيما تراضيتن

به من بعد الفريضة، ان الله كان عليهما حكيما۔ (ترجمہ: اسلئے جن عورتوں سے تم فائدہ اٹھاؤ، انہیں ان کا مقرر کیا ہوا مہر دیدو، اور مہر مقرر ہو جانے کے بعد تم آپس کی رضا مندی سے جو ملے کر لو، اس میں تم پر کوئی گناہ نہیں، بے شک اللہ تعالیٰ علم والا حکمت والا ہے)

”استمتاع“ کے لفظ سے شیعہ حضرات نکاح متہ کا اور ”اجورہن“ سے اجرت کا اثبات کرتے ہیں، نیز حضرت ابی بن کعب اور حضرت عبداللہ بن عباس کی قرأت میں ”إلى أجل مسمى“ (ایک مبین مدت تک) کا اضافہ بھی ہے، ان کی قرأت یوں ہے: فما استمتعتم به منهن إلى أجل مسمى، گویا اس میں اجل (مدت)، متہ اور اجرت تینوں چیزوں کا ذکر ہے، اسی کا نام ”متہ“ ہے، لہذا متہ کا ثبوت قرآن مجید میں موجود ہے۔

لیکن روافض کا بیان کردہ مفہوم درست نہیں ہے، اس کا صحیح مفہوم یہ ہے کہ جب تم ان حلال عورتوں میں سے کسی کے ساتھ نکاح کر لو اور اسکے بعد استمتاع یعنی نکاح کے بعد صحبت و مباشرت اور ازدواجی تعلقات قائم کر لو تو پھر اس کا پورا مہر ادا کرو، فما استمتعتم سے کسی نئی چیز کا حکم نہیں دیا جا رہا بلکہ یہ سابقہ کلام سے متعلق ہے، اور اسی کا متہ ہے، لہذا اہل تشیع کا یہ کہنا کہ اس سے نکاح متہ کا اثبات ہے، درست نہیں ہے۔

اور ”منهن“ کی ضمیر منکوحہ عورتوں کی طرف لوٹ رہی ہے، اور ”اجورہن“ سے مہر مراد ہے، کیونکہ ”اجر“ کا لفظ قرآن مجید کی دوسری آیت میں مہر کیلئے استعمال ہوا ہے، جیسے ”فانکحواھن یا ذن اھلھن وانوھن اجمورھن“ اس میں بالاتفاق اجر سے مہر مراد ہے، اسلئے زیر بحث آیت میں بھی اجر سے مہر ہی مراد ہے۔

اور حضرت عبداللہ بن عباس اور حضرت ابی بن کعب رضی اللہ عنہما کی قرأت سے شیعہ کا استدلال اسلئے درست نہیں ہے کہ وہ قرأت شاذہ ہے، جس سے استدلال نہیں کیا جاسکتا۔

حرمت متہ پر قرآنی آیات

حدیث کے علاوہ قرآن مجید کی بھی کئی آیات سے متہ کی حرمت ثابت ہوتی ہے، جن میں سے چند آیات کی تفصیل درج ذیل ہے:

(۱)..... سورہ معارج میں فرمایا: والذین هم لفرو وجھہم حافظون، إلا علی

أزواجهم أو ما ملكت أيمانهم فأنهم غير ملومين، فمن ابتغى وراء ذلك فَبَرِئْتَكَ هُمُ الْعَادُونَ۔ آیت نمبر ۲۹، ۳۰، ۳۱۔

ترجمہ: ”اور جو لوگ اپنی شرمگاہوں کی (حرام سے) حفاظت کرتے ہیں، ہاں ان کی بیویوں اور لونڈیوں کے بارے میں، چنگے وہ مالک ہیں، انہیں کوئی ملامت نہیں، اب جو کوئی اسکے علاوہ (راہ) ڈھونڈے گا تو ایسے لوگ حد سے گزر جانے والے ہونگے“

ان آیات میں صرف دو قسم کی عورتوں سے ”مخصوص تعلقات“ قائم کرنے کی اجازت دی گئی ہے ایک بیویاں اور دوسری لونڈیاں، انکے علاوہ کسی اور عورت سے ”جنسی تعلقات“ قائم کرنا حرام قرار دیا گیا ہے اور جس عورت سے متعہ کیا جاتا ہے وہ چونکہ ان دو قسموں میں سے کسی میں داخل نہیں ہے، اسلئے متعہ کرنے والے لوگ فَمِنْ ابْتِغَى وَرَاءَ ذَلِكَ فَارْتَبِكْ هُمُ الْعَادُونَ میں داخل ہیں، اس آیت سے متعہ کی حرمت بالکل صاف طور پر ثابت ہو رہی ہے۔

(۲).....سورۃ النساء میں فرمایا: فَاِنْ خِفْتُمْ اَلَا تَعْدِلُوْا فَوَاحِدَةٌ اَوْ مَمْلُوكَةٌ اِيْمَانُكُمْ آیت نمبر ۳۔

ترجمہ: لیکن اگر تمہیں برابری نہ کر سکنے کا خوف ہو تو ایک ہی (بیوی) کافی ہے یا تمہاری ملکیت کی لونڈی (کہ اس سے تعلقات قائم کرلو)

اس آیت میں بھی اجازت یا تو نکاح کی ہے یا اپنی لونڈی کے ساتھ تعلقات قائم کرنے کی، اور متعہ نہ نکاح ہے اور نہ ہی اس میں باندی کی کوئی صورت پائی جاتی ہے، نیز اس سے پہلے آیت میں یہ حکم بیان کیا گیا ہے کہ ایک مسلمان زیادہ سے زیادہ بیک وقت چار عورتوں سے شادی کر سکتا ہے، چار سے زیادہ نہیں، جبکہ متعہ روافض کے ہاں بیک وقت دس عورتوں سے بھی کیا جاسکتا ہے، بلکہ ان کی کتابوں میں ہے کہ ہزار عورتوں سے بھی متعہ کیا جاسکتا ہے۔

(۳).....سورۃ النور میں فرمایا: وَلَيْسَ تَعْفَفُ الذِّبْنَ لَا يَجِدُونَ نِكَاحًا حَتَّىٰ

يُغْنِيَهُمُ اللّٰهُ مِنْ فَضْلِهِ، آیت ۳۳۔

ترجمہ: اور ان لوگوں کو پاکدامن رہنا چاہیے جو اپنا نکاح کرنے کی طاقت نہیں رکھتے، یہاں تک کہ اللہ تعالیٰ انہیں محض اپنے فضل سے مالدار بنادے (تب نکاح کر لیں)

اس آیت میں ہے کہ جب کوئی شخص فقر و فاقہ کی وجہ سے شادی نہ کر سکتا ہو، تو اسے اپنے نفس پر قابو رکھنا چاہیے، پھر جب اسکی مالی حالت صحیح ہو جائے تو پھر نکاح کر لے، دیکھیے اگر اسلام میں متعہ جائز ہوتا تو اس طرح کے بندے کو متعہ کی اجازت دی جاتی، اور اسے صبر کی تلقین نہ کی جاتی، اسلئے قرآن مجید کا یہ انداز صاف صاف بتا رہا ہے کہ متعہ جائز نہیں ہے، حرام ہے۔

متعہ کب حرام ہوا

اس میں تو سب کا اتفاق ہے کہ متعہ منسوخ ہو چکا ہے، البتہ اس میں روایات مختلف ہیں کہ کب اور کس موقع پر یہ منسوخ ہوا، حضرت علی رضی اللہ عنہ کی حدیث باب سے یہ معلوم ہوتا ہے کہ متعہ غزوہ خیبر کے موقع پر حرام ہوا، بعض سے غزوہ حنین اور اوطاس کے موقع پر، بعض سے غزوہ تبوک کے موقع پر اور بعض روایات سے یہ معلوم ہوتا ہے کہ فتح مکہ کے موقع پر حرام ہوا۔

اسکی تفصیل میں محدثین فرماتے ہیں کہ تبوک والی روایت ضعیف ہے، اس میں کسی راوی سے وہم ہوا ہے، اس لئے اسکا اعتبار نہیں ہے۔

اور جن روایات میں غزوہ حنین اور اوطاس کا ذکر ہے، ان میں کسی راوی سے غلط فہمی ہو گئی ہے، کیونکہ فتح مکہ کے موقع پر متعہ کی اجازت دی گئی تھی، پھر اسے حرام کر دیا گیا تھا، لیکن چونکہ فتح مکہ غزوہ حنین و اوطاس ایک ہی سفر میں پیش آئے تھے، اس لئے کسی نے اسکی نسبت فتح مکہ کی طرف کر دی اور کسی نے غزوہ حنین اور اوطاس کا ذکر کر دیا۔

اب دو قسم کی روایات رہ جاتی ہیں جن میں بعض سے غزوہ خیبر میں اسکی حرمت کا اعلان معلوم ہوتا ہے، اور بعض سے فتح مکہ کے موقع پر متعہ کی حرمت معلوم ہوتی ہے۔

اس کے بارے میں امام شافعی اور ان کے بعض اصحاب کی رائے یہ ہے کہ متعہ کی حرمت سب سے

پہلے غزوہ خیبر کے موقع پر ہوئی، اس کے بعد فتح مکہ کے موقع پر صرف تین دن کیلئے اس کی رخصت دی گئی تھی، اور پھر تین دن کے بعد ہمیشہ کیلئے اسکو حرام کر دیا گیا، امام نووی نے اسکو رائج اور پسندیدہ قرار دیا ہے، اس تفصیل کے اعتبار سے روایات میں تعارض ختم ہو جاتا ہے۔

درس ترمذی (۴۰۱:۳) کشف الباری، کتاب المغازی (ص: ۴۳۳) تکملة فتح المسلم (۵۱۷:۳) معارف القرآن (۳۶۶:۳) روح المعانی (الجزء الخامس: ص: ۵) ط: انداویہ لبنان، صحیح مسلم (۴۵۲:۱)

پالتو گدھا حرام ہے

حدیث باب سے یہ معلوم ہوتا ہے کہ پالتو گدھا حرام ہے، اسکا گوشت کھانا ناجائز اور حرام ہے، ایستہ جنگلی گدھا جسے گور خر کہا جاتا ہے، وہ حلال ہے، اسکا گوشت کھایا جاسکتا ہے۔

بَابُ مَا جَاءَ فِي الْأَكْلِ فِي آيَةِ الْكُفَّارِ

یہ باب کفار کے برتنوں میں کھانے کے حکم کے بارے میں ہے

عَنْ أَبِي ثَعْلَبَةَ قَالَ: سَمِعْتُ رَسُولَ اللَّهِ ﷺ عَنْ قُدُورِ الْمَجُوسِ قَالَ: أَنْفَقُوا غَسْلًا وَاطْبَحُوا فِيهَا. وَنَهَى عَنْ كُلِّ شَيْءٍ ذِي نَابٍ.

حضرت ابو ثعلبہ سے روایت ہے فرماتے ہیں کہ رسول اللہ ﷺ سے آتش پرستوں کی باتوں کی باتوں (کے استعمال) کے بارے میں پوچھا گیا؟ آپ نے فرمایا: انہیں دھو کر صاف کرو، پھر ان میں پکاؤ، اور آپ نے ہر کچلی والے درندے (کو کھانے) سے منع فرمایا۔

عَنْ أَبِي ثَعْلَبَةَ الْخُثَمِيِّ أَنَّهُ قَالَ: يَا رَسُولَ اللَّهِ إِنَّا بَارِضٌ أَهْلُ الْكِتَابِ فَتَطْبِخُ فِي قُدُورِهِمْ وَنَشْرَبُ فِي آيَتِهِمْ؟ فَقَالَ رَسُولُ اللَّهِ ﷺ: إِنْ لَمْ تَجِدُوا غَيْرَهَا فَارْحَضُوا بِالنَّمَاءِ ثُمَّ قَالَ يَا رَسُولَ اللَّهِ: إِنَّا بَارِضٌ صَيِّدٌ فَكَيْفَ نَصْنَعُ؟ قَالَ إِذَا أَرْسَلْتَ كَلْبَكَ الْمَكْلَبَ وَذَكَرْتَ اسْمَ اللَّهِ فَقَتَلَ فَكُلْ، وَإِنْ كَانَ غَيْرَ مَكْلَبٍ فَلَذِيحِي فَكُلْ، وَإِذَا رَمَيْتَ بِسَهْمِكَ وَذَكَرْتَ اسْمَ اللَّهِ فَقَتَلَ فَكُلْ.

حضرت ابو ثعلبہ خثمی رضی اللہ عنہ سے روایت ہے کہ انہوں نے عرض کیا: اے اللہ کے

رسول: بیشک ہم اہل کتاب کی زمین میں رہتے ہیں، ان کی ہانڈیوں میں ہم پکاتے ہیں اور ان کے برتنوں میں ہی پیتے ہیں (کیا یہ ہمارے لئے جائز ہے) رسول اللہ ﷺ نے فرمایا: اگر تم اور کوئی برتن نہ پاؤ تو انہیں پانی سے دھولو (پھر انہیں استعمال کرو) پھر عرض کیا: اے اللہ کے رسول: بیشک ہم شکار کی زمین میں رہتے ہیں (یعنی وہاں شکاری جانور بہت زیادہ ہوتے ہیں) تو کیسے (شکار) کیا کریں؟ آپ ﷺ نے فرمایا: جب تم سدھایا ہوا کتا (شکار کیلئے) چھوڑ دو، اور (چھوڑتے وقت اسپر) بسم اللہ پڑھ لو، پھر اس نے شکار کو مار دیا، تو اسکو کھا لو، اور اگر کتا تعلیم یافتہ نہ ہو (اور شکار کر لے) اور اسے ذبح کیا گیا ہو تو اس کو کھا لو، اور جب تم حیر چلاؤ اور اسپر بسم اللہ پڑھ لو، اور اس سے شکار مر گیا تو اسکو کھا لو۔

مشکل الفاظ کی وضاحت :- قَدْوَر: قَذَر کی جمع ہے: ہانڈی، دیکھی، دیگ۔ مَجْمُوس: وہ لوگ جو خدا کے علاوہ آگ کی پرستش کرتے ہیں، یہ کافر ہیں، انہیہ: یہ انشاء کی جمع ہے، اور پھر آیت کی جمع "اور انہی" ہے: برتن۔ اِرْحَصْہَا: رَحَصْ وَحَصْاً: دھونا، تم ان کو دھولو۔ الْمَكْلَب: یہ اسم مفعول کا صیغہ ہے، کلب تکلیباً: کتے کو سدھانا، سکھانا، شکاری بنانا، پھر یہ لفظ ہر شکاری جانور بازو وغیرہ کے سکھانے اور شکار پر چھوڑنے کے معنی میں استعمال ہونے لگا ہے۔ الْکَلْب الْمَكْلَب: سدھایا ہوا کتا۔ فَذْکَی: ذکائی تذکیۃ: ذبح کرنا۔

احادیث کی تشریح

امام ترمذی رحمہ اللہ نے اس باب کے تحت دو حدیثیں ذکر کی ہیں، دونوں کے راوی حضرت ابو ثعلبہ خثنی رضی اللہ عنہ ہیں، حضرت ثعلبہ کے نام میں مختلف اقوال ہیں، جرثوم، جرہم، ناشب، غرقوق، ناشر، لاش اور لاشن، ان کے والد کے نام میں بھی اختلاف ہے: عمرو، ناشب، جلم، حمیر۔

یہ صحابی چونکہ اہل کتاب کے ساتھ رہتے تھے، اس لئے نبی کریم ﷺ سے انہوں نے ان کے برتنوں کے استعمال کے بارے میں سوال کیا، کہ ہم انہیں استعمال کر سکتے ہیں، یا نہیں، آپ ﷺ نے فرمایا: اگر تمہارے پاس اور کوئی برتن نہ ہو تو انہیں دھو کر استعمال کر سکتے ہو، دھوئے بغیر انہیں استعمال نہ کیا جائے، اور

پھر دوسرا سوال یہ کیا کہ ہم جس زمین میں آباد ہیں، وہاں شکار بہت دستیاب ہوتا ہے، اور بسا اوقات ہمارے پاس انہیں ذبح کرنے کی کوئی چیز بھی نہیں ہوتی تو ایسے موقع پر ہم کیا کریں، آپ ﷺ نے فرمایا: اگر تم ایسے کتے کے ذریعہ شکار کر رہے ہو کہ جسے سدھایا گیا ہو، تو جب تم اسے شکار کیلئے بھیجو تو اسپر بسم اللہ پڑھ لو، ایسے میں اگر وہ حلال جانور شکار کر کے لائے، تو وہ تمہارے لئے حلال ہوگا، اسے پھر چھری وغیرہ سے ذبح کر نیکی ضرورت نہیں، لیکن اگر وہ عام کتا ہو، سدھایا ہوا نہ ہو، تو پھر وہ جو جانور پکڑے تو اسکا ذبح کرنا ضروری ہوگا، ذبح کے بغیر وہ حلال نہیں ہوگا، اور آپ ﷺ نے فرمایا: اور اگر تم شکاری جانور کی طرف تیر چلاؤ تو اسپر بسم اللہ پڑھ لو، پھر وہ جانور اس سے مر گیا تو وہ ذبح کے بغیر ہی حلال ہوگا اور اسکا کھانا بالکل درست ہوگا۔

صحابی کے قول: انا بارض اهل الكتاب سے ملک شام کی سر زمین مراد ہے، عرب کے کئی قبائل ملک شام میں رہ کر نصرانی بن گئے تھے، ان میں سے ایک قبیلہ حضرت ابوثعلبہ کا بھی تھا۔ فتح الباری، کتاب الصيد والذبائح، باب ۵۶: ۹

”نہی عن کل سبع ذی ناب“ آپ ﷺ نے ہر اس جانور کو کھانے سے منع فرمایا جو پکلی والا ہے، جیسے شیر، چیتا اور لومڑی وغیرہ۔

”ناب“ اسکی جمع انیاب ہے ان خاص دانتوں کو کہا جاتا ہے جو سامنے کے چار دانتوں سے پیچھے ہوں، ان دانتوں کی کتے کے دانتوں کی طرح نوک ہوتی ہے، اسلئے امام ابوحنیفہ رحمہ اللہ یہ فرماتے ہیں کہ وہ جانور جو درندہ صفت ہو، اور پکلی سے چیر پھاڑ کر کھاتا ہو وہ حرام ہے جیسے لومڑ، کتا، چیتا اور ہاتھی وغیرہ، البتہ امام شافعی رحمہ اللہ یہ فرماتے ہیں کہ ”سبع“ اس جانور کو کہا جاتا ہے جو صرف انسان پر حملہ آور ہوتا ہو، اسلئے اس حکم سے وہ گوہ، لومڑ اور بچو کو مستثنیٰ قرار دیتے ہیں کہ ان کا کھانا جائز ہے۔ تحفۃ الاحوذی ۴۱۹/۵۔

کفار کے برتنوں کو استعمال کر نیک شرعی حکم

مشرکین اور کفار کے برتنوں کے استعمال کا حکم یہ ہے کہ اگر ان میں نجاست کے ہونے کا یقین ہو، تو ایسی صورت میں دھوئے بغیر ان کا استعمال جائز نہیں، بلکہ حرام ہے، ہاں اگر دھو لئے گئے تو پھر ان کا استعمال جائز ہے، اور اگر ان میں نجاست نہیں ہے تو پھر دھوئے بغیر ان کا استعمال مکروہ ہے، حرام نہیں، اور دھونے کے

بعد ان کا استعمال بغیر کسی کراہت کے جائز ہے، چاہے اور برتن ہوں یا نہ ہوں، چنانچہ امام محمد رحمہ اللہ نے اسکی تصریح فرمائی ہے۔

حدیث باب کے الفاظ ”ان لم تجد غیرھا فار حضوھا بالماء“ سے بظاہر یہ معلوم ہوتا ہے کہ اگر دوسرے برتن میسر ہوں تو اہل کتاب کے برتن استعمال نہیں کرنے چاہیں، جبکہ فقہاء نے اسکی اجازت دی ہے، بظاہر حدیث کے الفاظ اور فقہاء کے قول کے درمیان تعارض ہے: اس تعارض کے حل کیلئے دو جواب دیئے گئے ہیں:

(۱)..... حضرت ابو ثعلبہ رضی اللہ عنہ کا مذکورہ سوال ان برتنوں کے متعلق تھا، جن میں نجاست ہوتی تھی، چنانچہ ابو داؤد کی روایت میں تصریح ہے، وہ صحابی فرماتے ہیں: ”ہم اہل کتاب کے ساتھ رہتے ہیں، وہ اپنی ہانڈیوں میں خنزیر پکاتے ہیں اور اپنے برتنوں میں شراب پیتے ہیں“ چونکہ خنزیر اور شراب دونوں ناپاک ہیں، اسلئے ایسے برتنوں کا استعمال دھوئے بغیر ناجائز اور حرام ہے، اور اگر دوسرے برتن موجود ہوں، تو ان کا استعمال دھونے کے باوجود مکروہ ہے، اور فقہاء کا قول ان برتنوں سے متعلق ہے جو ناپاک نہ ہوں۔

(۲)..... حافظ ابن حجر رحمہ اللہ یہ فرماتے ہیں کہ دوسرے برتنوں کی موجودگی کے وقت مشرکین کے برتنوں کو استعمال کرنا کوئی ناجائز اور حرام نہیں ہے، صرف مکروہ تنزیہی اور خلاف اولیٰ ہے، کیونکہ اگر وہ برتن واقعہ ناپاک ہوں تو دھونے کے بعد وہ پاک ہو جاتے ہیں، اور جب غالب گمان ہو کہ ان برتنوں میں کوئی نجاست نہیں ہے تو پھر دھوئے بغیر بھی ان کا استعمال درست ہے، لہذا فقہاء کے قول اور حدیث کے مفہوم میں کوئی تعارض نہیں ہے، اس جواب کو محدثین نے صحیح قرار دیا ہے۔

اسکی تائید ابو داؤد کی اس روایت سے بھی ہوتی ہے جو حضرت جابر رضی اللہ عنہ سے منقول ہے، وہ فرماتے ہیں کہ: ”ہم رسول اللہ ﷺ کے ساتھ جہاد کیلئے جاتے تھے، اور جب ہمیں مشرکین کے برتن اور ان کی مشکیں حاصل ہو جاتیں تو ہم انہیں استعمال کرتے تھے، اور آپ ﷺ ہمیں اس سے منع نہیں فرماتے تھے“

تکملة فتح المصلح کتاب الصيد والذبائح، مسألة الاكل في انية المشركين ۳: ۳۹۶ فتح الباری ۵: ۵۶۹ كشف الباری کتاب الصيد والذبائح ۲۲۸ فتاویٰ عالمگیری ۵: ۳۷۷ سنن ابو داؤد ۵: ۵۳۶ کنسب

الأطعمة باب فی استعمال ائمة أهل الكتاب۔

لنڈے بازار کے کپڑوں کا حکم

لنڈے بازار میں عموماً استعمال شدہ کپڑے فروخت ہوتے ہیں، جو بیرون ملک سے آتے ہیں، اس طرح کے کپڑوں کا حکم یہ ہے کہ اگر ان پر واضح طور پر نجاست لگی ہوئی ہو، یا ان کی ناپاکی کا غالب گمان ہو تو پھر انہیں دھونا ضروری ہوگا، لیکن اگر بظاہر صاف ستھرے ہوں اور ناپاکی کا ان پر کوئی اثر نہ ہو تو ایسی صورت میں دھونا اگرچہ ضروری نہیں ہے، تاہم احتیاط یہی ہے کہ انہیں دھو کر استعمال کیا جائے، تاکہ کسی طرح کا کوئی شک اور وہم باقی نہ رہے۔

کتے کے ذریعہ شکار کے حلال ہونے کی شرائط

وہ کتا یا باز جسے شکار کی تعلیم دی گئی ہو، وہ اگر کوئی جانور شکار کر کے لائے تو کیا وہ حلال ہوگا یا حرام، اس کے لئے مندرجہ ذیل پانچ شرائط ہیں:

(۱)..... کتا یا باز سکھایا اور سدھایا ہوا ہو۔

(۲)..... آدمی نے اپنے ارادے سے شکاری کتے یا باز کو شکار پکڑنے کیلئے چھوڑا ہو، یہ نہ ہو کہ وہ خود بخود شکار کے پیچھے دوڑ کر اسے پکڑ لیں۔

(۳)..... شکاری جانور شکار سے خود نہ کھائے، بلکہ اسے پکڑ کر آدمی کے پاس لے آئے۔

(۴)..... شکاری کتے یا باز کو جب شکار پر بھیجا جائے تو بسم اللہ پڑھ کر انہیں چھوڑا جائے۔

(۵)..... شکاری جانور اس شکار کو زخمی بھی کر دے، یہ شرط صرف امام ابو حنیفہ رحمہ اللہ کے نزدیک ہے۔

یہ ذہن میں رہے کہ یہ حکم صرف ان وحشی جانوروں سے متعلق ہے، جو انسان کے قبضہ میں نہ ہوں، لیکن اگر کوئی وحشی جانور انسان کے قابو میں آجائے تو پھر وہ ذبح کے بغیر حلال نہیں ہوگا۔ معارف القرآن ۳: ۳۰

کتا کب مُعَلَّم اور سدھایا ہوا ہوگا

حنفیہ نے کتے کے سدھانے اور سکھلانے کی علامت یہ قرار دی ہے کہ جب اسے تین بار شکار کیلئے

چھوڑا جائے اور تینوں بار وہ شکار پکڑ کر مالک کے پاس لائے اور خود اس سے نہ کھائے، تو ایسا کتاب تعلیم یافتہ اور سدھایا ہوا شمار ہوگا۔

امام ابو حنیفہ رحمہ اللہ سے ایک روایت یہ بھی منقول ہے کہ اس میں اس طرح کی کوئی تحدید نہیں ہے بلکہ یہ معاملہ مجلیٰ بہ کی رائے پر موقوف ہے، جب شکاری کو اس بات کا غالب گمان ہو جائے کہ اب کتاب شکار کرنے کا طریقہ اور اسکے تمام آداب سیکھ گیا ہے تو اس وقت یہ فیصلہ کر دیا جائیگا کہ یہ کتاب تعلیم یافتہ ہو چکا ہے۔ اور باز کیلئے یہ اصول مقرر کیا ہے کہ جب اسے واپس بلایا جائے تو فوراً واپس آجائے اگرچہ وہ شکار کے پیچھے جا رہا ہو۔

جب شکاری جانور مذکورہ شرائط اور آداب کے مطابق کسی جانور کا شکار کرے تو پھر وہ شکار حلال ہوگا، لیکن اگر شکاری جانور ان مذکورہ چیزوں کا لحاظ نہ کرے، اسکے بغیر ہی شکار کر لے تو پھر اس شکار کو ذبح کرنا ضروری ہوگا، بغیر ذبح کے وہ اس صورت میں حلال نہیں ہوگا۔

تمکلت فی الشکار کتاب الصيد الذبائح، وجہ مشروعیۃ الصيد ۳: ۲۸۳

تیر سے شکار کرنے کی شرائط

تیر سے شکار کرنا بالاتفاق جائز ہے، البتہ اس شکار کے حلال ہونے کیلئے تین شرطیں ہیں:

- (۱)..... تیر بھینکنے وقت بسم اللہ پڑھی گئی ہو، قصد اسے ترک نہ کیا گیا ہو۔
- (۲)..... اس بات کا یقین یا ظن غالب ہو کہ شکار تیر لگنے سے ہی مرا ہے، کسی اور چیز سے اسکی موت واقع نہیں ہوئی، اگر شک ہو جائے کہ اسکی موت کسی اور چیز سے واقع ہوئی ہے تو اس شکار کا استعمال درست نہیں ہے۔
- (۳)..... تیر بھینکنے کے بعد شکار کے غائب ہونے کی صورت میں اسکی تلاش مسلسل جاری رکھی گئی ہو۔

رد المحتار ۶: ۲۶۸

غلیل سے شکار کا حکم

غلیل سے اگر شکار کیا جائے تو اسے ذبح کرنا ضروری ہے، ذبح کے بغیر اسکا استعمال جائز نہیں ہے۔

بندوق کے شکار کا جدید حکم

آجکل جدید بندوق کے ذریعہ جو جانور یا پرندہ شکار کیا جاتا ہے، وہ حلال ہے یا حرام، اس میں شریعت کا حکم کیا ہے:

اس میں تفصیل یہ ہے کہ گولیاں دو طرح کی ہیں: ایک وہ جو دھاری دار اور نوک دار نہ ہو جیسے پستول کی گولی یا گول چھرہ والا کارتوس، اس سے شکار کئے ہوئے جانور کو بعض علماء حلال کہتے ہیں، لیکن جمہور فقہاء احناف کا قول یہ ہے کہ اس سے شکار کیا ہوا جانور حلال نہیں، لہذا ایسے شکار کو اگر شرعی طریقے کے مطابق ذبح نہ کیا جائے، اور شکاری کے اس تک پہنچنے سے پہلے ہی وہ مر جائے تو اسے کھانا درست نہیں ہے۔

دوسری قسم کی گولی وہ ہے جو دھاری دار اور نوک دار ہو جیسے بعض صورتوں میں کلاشنکوف، جی تھری اور تھری ٹاٹ تھری وغیرہ کی گولی یا نوک دار چھرہ والا کارتوس ہوتا ہے، اس میں چونکہ شکار کے زخم کھولنے اور اسے چھید کر پار ہونے کی صلاحیت مکمل طور پر موجود ہوتی ہے، اسلئے ایسی گولی اور کارتوس کا آلات جارحہ یعنی زخمی کرنے والے اوزار میں شمار ہوگا، اس لئے اس کا حکم بھی تیرہی کا ہوگا، اور اس سے کیا ہوا شکار بالائتفاق حلال ہوگا یعنی اگر بسم اللہ پڑھ کر گولی چلائی جائے، اور شکاری کے پہنچنے سے پہلے وہ شکار اسکے زخم کی وجہ سے مر جائے تو وہ شکار حلال ہوگا، اور اس کا کھانا درست ہوگا۔

اس میں ضابطہ یہ ہے کہ جو چیز خود زخمی کرنے والی نہ ہو بلکہ وہ زور اور پریشر سے شکار کو زخمی کر کے مار دے تو وہ حلال نہیں ہے، بندوق کی عام گولی اور غلیل کا پتھر بھی چونکہ خود زخمی کرنے والا نہیں ہوتا، اسلئے اس کا شکار اگر ذبح سے پہلے مر جائے تو وہ حرام ہے، لہذا اس کا استعمال جائز نہیں۔

کشف الباری، کتاب الذبائح ص: ۲۳۱ تكملة فتح المصلح ۳: ۴۸۹

ذبح یا شکار کے وقت بسم اللہ پڑھنے کا مسئلہ

جانور کو ذبح کرتے وقت یا شکار کیلئے شکاری جانور کو چھوڑتے وقت یا شکار کی طرف مخصوص بندوق کی گولی چلاتے وقت ”بسم اللہ، اللہ اکبر“ پڑھنا ضروری ہے، جان بوجھ کر بسم اللہ نہ پڑھنے سے وہ ذبیحہ اور شکار

حلال نہیں ہوگا، ہاں اگر بھولے سے رہ جائے تو کوئی حرج نہیں، ایسی صورت وہ ذبیحہ اور شکار حلال ہوگا۔

ردالمحتار ۲: ۲۹۹ فتاویٰ ہندیہ ۵: ۲۷۵

بَابُ مَا جَاءَ فِي الْفَارَةِ تَمُوتُ فِي السَّمَنِ

یہ باب اس بیان میں ہے کہ چوہا گھی میں گر کر مر جائے۔

عَنْ مِمْوْنَةَ رَضِيَ اللَّهُ عَنْهَا أَنَّ فَارَةً وَقَعَتْ فِي سَمَنِ فَنَأَتْ ، فَسَبَلَ عَنْهَا النَّبِيُّ ﷺ فَقَالَ : الْقَوْهَا وَمَا حَوْلَهَا فَكُلُوهُ .

حضرت میمونہ رضی اللہ عنہا سے روایت ہے، وہ فرماتی ہیں کہ ایک چوہا گھی میں گر کر مر گیا، تو رسول اللہ ﷺ سے اسکے بارے میں پوچھا گیا تو آپ ﷺ نے فرمایا: چوہے اور اسکے ارد گرد کے گھی کو ذلہ و پھربانی کو کھاؤ۔

مشکل الفاظ کے معنی :- فارة: چوہا، جعفران۔ سمن: گھی۔ القو: پھینک دو، ذلہ و، گرا دو۔

گھی میں چوہا گر کر مر جائے اس کا حکم

اگر چوہا گھی میں گر جائے تو اگر وہ جما ہوا نہیں ہے، مانع یعنی پکھلا ہوا ہے تو پھر وہ گھی اکثر علماء کے نزدیک ناپاک ہو جاتا ہے، اسکا کھانا درست نہیں، اور اگر جما ہوا ہے تو چوہے کو نکالنے کے بعد اسکے ارد گرد گھی کو نکال دیا جائے تو باقی ماندہ کو استعمال کیا جاسکتا ہے، حدیث باب میں صرف ”جھے ہوئے گھی“ کا حکم بیان کیا گیا ہے۔ چنانچہ ابن العربی رحمہ اللہ نے ”وما حولہا“ سے استدلال کرتے ہوئے فرمایا کہ اس سے ”سمن جامد“ یعنی جما ہوا گھی مراد ہے، کیونکہ ”ماحول“ سمن جامد ہی میں متعین کیا جاسکتا ہے، پکھلے ہوئے گھی میں ماحول کی تعین نہیں کی جاسکتی اور پکھلے ہوئے گھی کا حکم حضرت ابو ہریرہ رضی اللہ عنہ کی روایت میں ہے جو سنن ابی داؤد میں منقول ہے، اس میں آپ ﷺ نے فرمایا: ”وإن كان دساعاً فلا حقر به“ اگر وہ گھی جس میں چوہا گر کر مر جائے، پکھلا ہوا ہو، تو اس کے قریب بھی نہ جاؤ، یعنی اس کا کھانا جائز نہیں۔

بذل المجہود ۱۶: ۱۶۳

کیا ناپاک گھی سے فائدہ اٹھایا جاسکتا ہے

پچھلے ہوئے گھی میں اگر چوہا گر جائے تو وہ جمہور علماء کے نزدیک ناپاک ہو جاتا ہے، لیکن اس میں اختلاف ہے کہ اس گھی سے اور کوئی فائدہ حاصل کیا جاسکتا ہے یا نہیں:

(۱)..... امام احمد کے نزدیک ایسے گھی سے مطلقاً کسی قسم کا فائدہ حاصل کرنا درست نہیں ہے، کیونکہ حضرت ابو ہریرہ کی روایت میں صراحت ہے ”وان كان مانعاً فلا تقربوه“

لیکن جمہور یہ کہتے ہیں کہ اس جملے میں اسے کھانے کی ممانعت کا ذکر ہے، کھانے کے علاوہ دوسرے فائدے اس سے حاصل کیے جاسکتے ہیں۔

(۲)..... امام مالک اور امام شافعی کے نزدیک صابن وغیرہ میں تو اس سے فائدہ اٹھایا جاسکتا ہے، لیکن اسے بیچنا درست نہیں ہے۔

(۳)..... احناف کے نزدیک کھانے کے علاوہ اس قسم کے گھی سے ہر طرح کا فائدہ حاصل کیا جاسکتا ہے، کیونکہ بعض روایات میں یہ الفاظ بھی آئے ہیں: وان كان السمن مانعاً انتفعوا به ولا تأكلوه (اگر گھی پکھلا ہوا ہو، تو اس سے فائدہ ضرور اٹھاؤ لیکن اسے کھاؤ نہیں) اس سے معلوم ہوا کہ اس طرح کے گھی سے کھانے کے علاوہ ہر قسم کا فائدہ حاصل کرنا درست ہے، چنانچہ اس گھی یا تیل سے چراغ چلانا اور کشتی وغیرہ کو تیل دینا جائز ہے۔ عمدۃ القاری کتاب الذبائح والصيد، باب اذا وقعت الفأرة في السمن (۱۳۸:۲۱) تحفۃ الاحوذی ۵/۴۲۱۔

ناپاک گھی کو پاک کر نیک طریقہ

فقہاء کرام نے پچھلے ہوئے ناپاک گھی کو پاک کر نیک طریقہ یہ لکھا ہے کہ اس گھی کے برابر پانی ڈالا جائے اور پھر اسے آگ پر ابالا جائے، یہاں تک کہ پانی خشک ہو کر، صرف گھی باقی رہ جائے، تین بار اسی طرح کیا جائے تو وہ ناپاک گھی پاک ہو جائیگا، مثلاً پانچ کلو گھی کے ڈبے میں چوہا گر کر مر جائے تو پانچ کلو پانی اس گھی کے ساتھ شامل کر کے آگ پر ابالا جائے تاکہ وہ پانی خشک ہو جائے تین مرتبہ ایسا کرنے سے وہ گھی پاک ہو جائیگا اور پھر اسکا استعمال درست ہوگا۔ فتاویٰ ہندیہ، الباب السابع، ۴۲۱۔

بَابُ مَا جَاءَ فِي النَّهْيِ عَنِ الْأَكْلِ وَالشَّرْبِ بِالشَّمَالِ

یہ باب بائیں ہاتھ سے کھانے پینے کی ممانعت کے بارے میں ہے

عَنْ عَبْدِ اللَّهِ بْنِ عُمَرَ أَنَّ النَّبِيَّ ﷺ قَالَ: لَا يَأْكُلُ أَحَدُكُمْ بِشِمَالِهِ وَلَا يَشْرَبُ بِشِمَالِهِ فَإِنَّ الشَّيْطَانَ يَأْكُلُ بِشِمَالِهِ وَيَشْرَبُ بِشِمَالِهِ.

عبد اللہ بن عمر رضی اللہ عنہما سے روایت ہے کہ رسول اللہ ﷺ نے فرمایا: تم میں سے کوئی بھی نہ تو بائیں ہاتھ سے کھانا کھائے اور نہ پانی پیے، کیونکہ شیطان بھی اپنے بائیں ہاتھ سے کھاتا اور بائیں ہاتھ سے پیتا ہے۔

بائیں ہاتھ سے کھانے پینے کی ممانعت کا حکم

نبی کریم ﷺ نے مذکورہ حدیث میں بائیں ہاتھ سے کھانے اور پینے سے منع فرمایا ہے، کیونکہ اس میں شیطان کے ساتھ مشابہت لازم آتی ہے، وہ بھی بائیں ہاتھ سے کھاتا اور پیتا ہے، آجکل بہت سے مسلمان بھی مغربی طرز زندگی کو اختیار کرتے ہوئے بائیں ہاتھ سے کھاتے اور پیتے ہیں، یہ ایک فیشن بننا چلا جا رہا ہے یہ طریقہ خلاف سنت اور غیر اسلامی ہے، جسے چھوڑنا ضروری ہے، ہر محترم کام کو دائیں ہاتھ سے سرانجام دینا چاہیے، یہی سنت طریقیہ ہے۔

دائیں ہاتھ سے کھانے پینے کا حکم

سنت یہ ہے کہ کھانے، پینے اور ہر محترم کام میں دائیں ہاتھ کو استعمال کیا جائے، اور کھانے پینے میں آپ ﷺ نے خاص طور پر اسکی تاکید فرمائی ہے، اور صیغہ امر کے ساتھ دائیں ہاتھ سے کھانے پینے کا حکم دیا ہے، چنانچہ حضرت عمر بن ابی سلمہ رضی اللہ عنہ فرماتے ہیں: میں بچپن میں حضور ﷺ کی پرورش میں تھا، اور میرا ہاتھ (کھانے کے وقت) پیالے کے چاروں طرف پھر رہا تھا، تو آپ ﷺ نے مجھے فرمایا: ”اے لڑکے! کھانے کے آغاز میں بسم اللہ پڑھو، دائیں ہاتھ سے کھاؤ اور اپنے آگے سے کھایا کرو“

اور آپ ﷺ نے دیگر بہت سی احادیث میں بڑی سختی کے ساتھ بائیں ہاتھ سے کھانے پینے سے منع

فرمایا ہے، امام مسلم رحمہ اللہ نے اپنی صحیح مسلم میں حضرت سلمہ بن اکوع رضی اللہ عنہ کی حدیث نقل فرمائی ہے، وہ فرماتے ہیں: ”کہ آپ ﷺ نے ایک آدمی کو دیکھا کہ وہ بائیں ہاتھ سے کھا رہا ہے، تو آپ نے اسے فرمایا کہ: کُلْ بيمينك دائیں ہاتھ سے کھاؤ، وہ محض تکبر کی وجہ سے کہنے لگا: میں ایسا نہیں کر سکتا، آپ ﷺ نے فرمایا: تو کبھی بھی ایسا نہیں کر سکے گا، چنانچہ وہ شخص اس کے بعد ساری زندگی اپنا دایاں ہاتھ منہ کی طرف نہ اٹھاسکا“

کتاب الاطعمة، باب اداب الطعام والشراب ۱۷۲:۲

اسی طرح کی احادیث کی وجہ سے بعض حضرات کا کہنا یہ ہے کہ دائیں ہاتھ سے کھانا واجب ہے، لیکن جمہور علماء کے نزدیک دائیں ہاتھ سے کھانا کھانا مستحب ہے، واجب نہیں، اور جن روایات میں بائیں ہاتھ سے کھانے پر وعیدیں آئی ہیں وہ جمہور کے نزدیک زجر و تنبیہ اور دائیں ہاتھ سے کھانے پینے کی مزید تاکید پر محمول ہیں، ان سے وجوب کا حکم ثابت کرنا درست نہیں۔

دائیں ہاتھ سے کھانا اس وقت مستحب ہے جب کوئی عذر نہ ہو، لیکن اگر کوئی عذر ہو، دایاں ہاتھ زخمی ہے، یا شل ہے..... تو پھر بغیر کسی کراہت کے بائیں ہاتھ سے کھانا کھایا جاسکتا ہے۔ فتح الباری کتاب الاطعمة باب التسمية على الطعام ۹: ۱۵۳

بَابُ مَا جَاءَ فِي نَعْقِ الْأَصَابِعِ بَعْدَ الْأَكْلِ

یہ باب کھانے کے بعد انگلیاں چاٹنے کے حکم کے بارے میں ہے

عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: إِذَا أَكَلْتُمْ فَلْيَلْعَقُوا أَصَابِعَهُمْ فَإِنَّهُ لَا يَدْخُلُ فِي أَيْتِهِنَّ الْبَرَكَةُ.

حضرت ابو ہریرہ رضی اللہ عنہ سے روایت ہے فرماتے ہیں کہ رسول اللہ ﷺ نے فرمایا: جب تم میں سے کوئی شخص کھانا کھائے تو اسے اپنی انگلیاں چاٹ لینی چاہئیں، کیونکہ وہ نہیں جانتا کہ برکت ان (انگلیوں) میں سے کس (انگلی کے ساتھ لگے ہوئے کھانے کے ذرے) میں ہے۔

مشکل الفاظ کے معنی: لعلق: چاٹنا، لیسلق: چاہیے کہ وہ چاٹ لے۔ اصابع: اصبع کی جمع ہے: انگلی۔ آیتہ: کونسا، کونسے، کس میں۔

کھانے کے بعد انگلیاں چاٹنا سنت ہے

حدیث باب سے یہ ثابت ہوتا ہے کہ جب انسان کھانا کھالے تو اسکے بعد انگلیاں چاٹ لیا کرے، تاکہ کھانے کے تمام اجزاء اور ذرات پیٹ کے اندر چلے جائیں، اور نبی کریم ﷺ نے اسکی وجہ یہ بیان فرمائی کہ یہ معلوم نہیں کہ کھانے کے کس جز اور کونسے ذرے میں برکت ہے، اس لئے کسی چھوٹے سے ذرے کو بھی معمولی اور حقیر سمجھ کر ضائع نہ کیا جائے، بلکہ اسے کھالیا جائے، ممکن ہے کہ اسکی وجہ سے اسے برکت حاصل ہو جائے۔

یہ سنت رسول ہے، جو بلاشبہ ہر مسلمان کیلئے باعث اجر و خیر ہے، اسی جذبے سے سرشار ہو کر اس پر عمل پیرا ہوتا چاہیے، کسی بھی موقع پر نبی کریم ﷺ کی کسی بھی سنت کو حقیر اور ہلکا نہ سمجھا جائے، بلکہ مسلمان کو تو زندگی کے تمام گوشوں میں بڑے فخر کے ساتھ سنتوں کی پیروی کرنی چاہیے، لیکن آج بہت سے نام نہاد مسلمان مغربی تہذیب سے متاثر ہو کر کھانے کے بعد انگلیاں چاٹنے کو خلاف تہذیب اور معیوب کام شمار کرتے ہیں، یہ انتہائی گندی ذہنیت اور گمراہ کن فکر ہے، جو کبھی کفر تک بھی پہنچا سکتی ہے، اس لئے اس طرح کی فکر سے تہ دل سے توبہ کرنی چاہیے، اور نبی کریم ﷺ کی سنتوں پر اہتمام سے عمل کرنا چاہیے۔

کھانے میں نبی کریم ﷺ عموماً تین انگلیاں استعمال فرماتے تھے، انگوٹھا، شہادت کی انگلی اور درمیان کی بڑی انگلی، اور جب کھانے سے فارغ ہو جاتے تو سب سے پہلے درمیان کی بڑی انگلی، پھر شہادت کی انگلی اور آخر میں انگوٹھے کو چاٹتے تھے، اس سے یہ بات معلوم ہوئی کہ تین انگلیوں سے کھانا مستحب ہے اگرچہ پانچ انگلیوں سے بھی کھانا جائز ہے۔

قاضی عیاض رحمہ اللہ نے فرمایا کہ کھانے میں تین سے زیادہ انگلیاں استعمال کرنے میں ایک گونہ حرص و ہوس کا شائبہ پایا جاتا ہے، کیونکہ ضرورت تو تین انگلیوں سے بھی پوری ہو جاتی ہے، ہاں اگر کہیں اس قسم کا کھانا ہو کہ تین انگلیوں سے لقمہ صحیح نہ بنتا ہو، تب چوتھی اور پانچویں انگلی کو بھی بغیر کسی کراہت کے استعمال کیا جاسکتا ہے۔ تاملہ فی الخاتم کتاب الاطعمۃ باب استحباب لعق الاصابع (۲۲:۳)

انگلیاں چاٹنے کی حکمتیں

کھانے کے بعد انگلیاں چاٹنے کی تین مصنفیتیں اور حکمتیں بیان کی گئی ہیں:

(۱)..... انگلیاں چاٹنے کے بعد رومال وغیرہ سے ہاتھ پونچھے جائیں تو زیادہ آلودگی اور داغ دھبے نہیں ہونگے۔

(۲)..... تاکہ کھانے کے تمام اجزاء اور ذرات پیٹ کے اندر پہنچ جائیں، اور برکت حاصل ہو جائے، کیونکہ یہ تو اللہ تعالیٰ کے علاوہ کسی کو بھی معلوم نہیں کہ کھانے کے کون سے ذرے میں برکت ہے، اسلئے کھانے کے بعد انگلیوں کو ضرور چاٹ لیا جائے۔

(۳)..... انگلیاں چاٹنے کا حکم اسلئے دیا گیا ہے تاکہ طعام اور غذا کی تھوڑی سی مقدار کو بھی معمولی، ہلکا اور حقیر نہ سمجھا جائے بلکہ اسکی بھی قدر کی جائے البتہ انگلیاں دوسروں کو چٹانے میں اس بات کا اہتمام رہے کہ جس کو انگلیاں چٹائی جا رہی ہیں وہ کراہت اور گھن محسوس نہ کرتا ہو جیسے بیوی، خادم اور بچہ وغیرہ۔

کشف الباری کتاب الاطعمۃ ص: ۱۵۸

بَابُ مَا جَاءَ فِي اللَّقْمَةِ تَسْقُطُ

یہ باب اس لقمہ کے حکم کے بارے میں ہے جو دوران طعام گر جائے

عَنْ جَابِرٍ أَنَّ النَّبِيَّ ﷺ قَالَ: إِذَا أَكَلَ أَحَدُكُمْ طَعَامًا فَسَقَطَتْ لَقْمَتُهُ فَلْيُمِطْ مَا رَأَى مِنْهَا ثُمَّ لِيَطْعَمَهَا وَلَا يَدْعُهَا لِلشَّيْطَانِ.

حضرت جابر رضی اللہ عنہ سے روایت ہے کہ رسول اللہ ﷺ نے فرمایا: جب تم میں سے کوئی کھانا کھا رہا ہو اور اس سے لقمہ گر جائے تو اسے چاہے کہ وہ اس چیز (مٹی وغیرہ) کو دور کر دے، جس نے اسے لقمہ (کھانے کے) بارے میں شک میں ڈالا ہے پھر صاف کرنے کے بعد (وہ لقمہ کھالے اور شیطان کیلئے اسے نہ چھوڑے۔

عَنْ أَنَسٍ أَنَّ النَّبِيَّ ﷺ كَانَ إِذَا أَكَلَ طَعَامًا لَعِقَ أَصَابِعَهُ الثَّلَاثَ وَقَالَ: إِذَا وَقَعَتْ لَقْمَةٌ أُخَذْتُكُمْ فَلْيُمِطْ عَنْهَا الْأَذَى وَلْيَاْكُلْهَا وَلَا يَدْعُهَا

لِلشَّيْطَانِ، وَأَمَرْنَا أَنْ نَسْلُثَ الصُّخْفَةَ وَقَالَ: إِنَّكُمْ لَا تَذَرُونَ فِي أُنْثَى طَعَامِكُمْ الْبَرَكَهَ.

حضرت انس رضی اللہ عنہ سے روایت ہے کہ نبی کریم ﷺ جب کھانا تناول فرما لیتے تو اپنی تینوں انگلیاں چاٹتے، نیز آپ ﷺ نے فرمایا: جب تم میں سے کسی کا لقمہ گر پڑے تو اسے چاہیے کہ وہ اس سے تکلیف دہ چیز دور کر دے اور اسے کھالے، اور شیطان کیلئے اسے نہ چھوڑے، اور آپ ﷺ نے ہمیں حکم دیا کہ ہم پلیٹ کو انگلیوں سے صاف کریں، اور فرمایا: بیشک تم نہیں جانتے کہ تمہارے کھانے کے کونسے (حصے میں) برکت ہے۔

حَدَّثَنَا الْمُعَلَّى بْنُ رَاشِدٍ أَبُو الْيَمَانِ قَالَ حَدَّثَنِي جَدِّي أُمُّ عَاصِمٍ، وَكَانَتْ أُمُّ وَلَدٍ لِسَنَانِ بْنِ سَلَمَةَ قَالَتْ: دَخَلَ عَلَيْنَا بُيُوتَةُ الْخَيْرِ وَنَحْنُ نَأْكُلُ فِي قِصْعَةٍ فَحَدَّثَنَا أَنَّ رَسُولَ اللَّهِ ﷺ قَالَ: مَنْ أَكَلَ فِي قِصْعَةٍ ثُمَّ لَجِسَهَا اسْتَغْفَرَتْ لَهُ الْقِصْعَةُ.

معلى بن راشد ابوالیمان فرماتے ہیں کہ مجھے میری دادی ام عاصم نے حدیث بیان کی، اور وہ سنان بن سلمہ کی ام ولد ہیں، فرماتی ہیں کہ حضرت میثم الخیر ہمارے پاس تشریف لائے، (اس وقت) ہم سب ایک پیالے میں کھانا کھا رہے تھے، تو انہوں نے ہم سے حدیث بیان کی کہ رسول اللہ ﷺ نے فرمایا: جو شخص کسی پیالے میں کھائے اور پھر اسے چاٹ لے، تو وہ پیالہ اس کیلئے مغفرت کی دعا کرتا ہے۔

مشکل الفاظ کی وضاحت: - تسقط: لقمہ گر جائے، فلیمط اسے چاہیے کہ وہ دور کرے، ہٹا دے، زائل کرے، صاف کرے۔ رایہ: زاب دیا: شک میں ڈالنا، حدیث میں شک اور تردد میں مبتلا ہونے سے وہ شکے اور مٹی وغیرہ مراد ہے جو اس لقمہ کے ساتھ لگ جائے۔ لا بدعھا: اسے نہ چھوڑے۔ وذغ يدع: چھوڑنا الاذی: تکلیف دہ چیز، خس و خاشاک۔ نسلت: ہم پیالے یا پلیٹ کو انگلیوں سے صاف کریں، سلت سلتا: القصة او الصخرة: پیالے یا پلیٹ کو انگلیوں سے صاف کرنا۔ الصخفة: (صاد پر زبر اور جاء کے

سکون کے ساتھ (پلیٹ، رکابی، ج، صحن، قُصْعَة: بادیہ، بڑا پیالہ، ج، قُصْع، قُصَاع، قُصَاعَات۔

امام کسائی فرماتے ہیں کہ سب سے بڑے پیالے کو عربی میں ”جُفْسَنَة“ کہتے ہیں، پھر اس سے قریب ”قُصْعَة“ ہے، جس سے تقریباً دس بندے سیراب ہو کر کھا سکتے ہیں، پھر ”صَحْفَة“ ہے، یہ وہ پیالہ ہے جس سے پانچ افراد سیراب ہو کر کھا سکتے ہیں، پھر ”مِیْنِکَلَة“ ہے، جس سے دو تین آدمی سیراب ہو کر کھا سکتے ہیں، پھر ”صَحِیْفَة“ ہے، جس سے صرف ایک بندہ سیراب ہو کر کھا سکتا ہے۔ بحسب: برتن کو انگلی یا زبان سے چاٹنا، باب سمع۔ البرکۃ: چیز کا زیادہ ہونا، خیر کا ثبوت، اس چیز سے فائدہ اٹھانا، یہاں حدیث میں اس سے مراد یہ ہے کہ اس سنت پر عمل کرنے سے اسے اصل قوت غذائی حاصل ہوگی، برے انجام سے حفاظت اور اللہ تعالیٰ کی عبادت پر اسے ہمت اور توفیق حاصل ہوگی۔

دورانِ طعام کرنے والے لقمہ کو اٹھانے کا حکم

نبی کریم ﷺ کی سنت ہے کہ دورانِ طعام اگر کبھی کوئی لقمہ گر جائے تو اسے اٹھا کر صاف کر لیا جائے اس کے ساتھ نکاح، خس و خاشاک یا مٹی وغیرہ لگی ہو تو لقمہ کو ان تمام چیزوں سے صاف کر کے کھا لیا جائے، بہت سے لوگ ایسے ہیں کہ ان کا اگر لقمہ گر جائے تو اسے چھوڑ دیتے ہیں، اٹھاتے نہیں، بلکہ کوڑے کی بالٹی میں ڈال دیتے ہیں، اور اسے اٹھا کر دوبارہ کھانے کو نہایت گھٹیا حرکت اور بودا کام شمار کیا جاتا ہے، یہ سب دین سے دوری اور مغربی تہذیب و تمدن کی اندھا دھند تقلید کی وجہ سے ہے، جو مسلم معاشرہ کو دیمک کی طرح چاٹتی چلی جا رہی ہے۔

امام نووی رحمہ اللہ فرماتے ہیں کہ گرے ہوئے لقمہ کو اچھی طرح صاف کرنے کے بعد کھا لینا مستحب اور سنت عمل ہے، یہ اس وقت ہے کہ جب وہ کسی ناپاک جگہ پر نہ گرا ہو، کیونکہ لقمہ اگر ناپاک جگہ پر گر جائے تو وہ ناپاک ہو جاتا ہے، پھر اسے دھونا ضروری ہو جاتا ہے، دھونے کے بعد اگر وہ کھانے کے قابل ہے اور طبیعت کھانے پر آمادہ بھی ہے تو اسے کھا لیا جائے ورنہ کسی جانور کو کھلا دیا جائے، اسے ضائع کرنا بہر حال درست نہیں ہے۔ شرح مسلم للنووی ۱: ۲۵۷

اتباع سنت کا عجیب واقعہ

یہ حقیقت ہے کہ حضرات صحابہ کرام رضی اللہ عنہم نبی کریم ﷺ کی ایک ایک سنت پر بڑے اہتمام سے عمل کرتے تھے، دنیا کی کوئی طاقت انہیں سنت رسول پر عمل پیرا ہونے سے نہیں روک سکتی تھی، لیکن اتباع سنت کا عجیب واقعہ جسے پڑھکر انسان دنگ رہ جاتا ہے:

حضرت حذیفہ بن یمان رضی اللہ عنہ جو فاتح ایران ہیں، جب ایران میں کسریٰ پر حملہ کیا گیا تو کسریٰ نے مذاکرات کیلئے حضرت حذیفہ رضی اللہ عنہ کو اپنے دربار میں بلایا، آپ وہاں تشریف لے گئے، تو واضح کے طور پر سب سے پہلے ان کیلئے کھانا لایا گیا، دسترخوان بچھ گیا، چمپر کسریٰ، اسکے وزراء، حضرت حذیفہ بن یمان اور حضرت ربیع بن خلف رضی اللہ عنہما نے بیٹھ کر کھانا شروع کر دیا، اتفاقاً دوران طعام حضرت حذیفہ رضی اللہ عنہ سے ایک لقمہ گر گیا، فوراً آپ کو نبی کریم ﷺ کی یہ حدیث یاد آگئی کہ جب تم سے اس موقع پر لقمہ گر جائے تو اسے صاف کر کے کھا لیا جائے، چنانچہ آپ نے وہ نوالہ اٹھانے کیلئے جیسے ہی ہاتھ نیچے بڑھایا تو آپ کے برابر بیٹھے ہوئے ایک شخص نے کہنی مار کر اشارہ کیا کہ یہ کیا کر رہے ہو، یہ تو دنیا کی سپر طاقت کسریٰ کا دربار ہے، اگر تم اس دربار میں زمین پر گرا ہو نوالہ اٹھا کر کھاؤ گے تو ان لوگوں کے ذہنوں میں تمہاری کوئی وقعت نہیں رہے گی، اور یہ سمجھیں گے کہ یہ بڑے نذیدہ قسم کے لوگ ہیں، اسلئے یہ نوالہ اٹھا کر کھانے کا موقع نہیں ہے، آج اسے چھوڑ ہی دو۔ اس کے جواب میں حضرت حذیفہ بن یمان رضی اللہ عنہ نے بڑا حکیمانہ جملہ ارشاد فرمایا کہ:

”أَتَرَكُ سُنَّةَ رَسُولِ اللَّهِ صَلَّى اللَّهُ عَلَيْهِ وَسَلَّمَ لِهَوَاهِ الْخَمَقِ“

کیا ان بیوقوفوں کی وجہ سے میں رسول اللہ ﷺ کی سنت چھوڑ دوں؟

چاہے یہ لوگ اچھا سمجھیں یا برا، عزت کریں یا ذلت کا معاملہ کریں، یا مذاق اڑائیں، لیکن میں سرکارِ دو عالم ﷺ کی سنت نہیں چھوڑ سکتا، یہی وہ جذبہ تھا جس کی وجہ سے انہوں نے دنیا کے اس بڑے دربار میں بھی نبی کریم ﷺ کی سنت پر عمل کر لیا، اللہ تعالیٰ تمام مسلمانوں کو اتباع سنت کا ایسا ہی جذبہ عطا فرمائے۔ اصلاحی

نوالہ کو شیطان کیلئے نہ چھوڑا جائے

نبی کریم ﷺ نے ارشاد فرمایا: **لَا يَدْعُهَا لِلشَّيْطَانِ**، اس گھرے ہوئے لقمہ کو شیطان کیلئے نہ

چھوڑے۔

اس میں ”الشَّيْطَان“ پر جو ”لام“ ہے، یا تو یہ شی کی علت اور وجہ بیان کر رہا ہے، اسے اصطلاح نحو میں ”لام تعلیل“ کہا جاتا ہے، اور یا یہ لام تملیک اور نفع اٹھانے کے معنی میں ہے، جسے گرامر میں ”لام تملیک اور لام انتفاع“ کہا جاتا ہے، محدثین نے ”لام“ کے مذکورہ دونوں معنی کو سامنے رکھ کر حدیث کے اس جملے کے دو مطلب بیان کئے ہیں، اور وہ دونوں ہی درست ہیں، ان میں کوئی تعارض اور تضاد نہیں ہے:

(۱)..... جمہور علماء یہ کہتے ہیں کہ اس طرح کی تمام احادیث جن میں شیطان کے کھانے کا ذکر ہے، ان سے ظاہری معنی یعنی ”معنی حقیقی“ مراد ہیں، کہ شیطان اگرچہ غیر محسوس جسم کا حامل ہے، تاہم وہ کھانا کھاتا ہے کس طرح کھاتا ہے اور اسکی کیا کیفیت ہے، یہ اللہ تعالیٰ کے علاوہ کسی کو معلوم نہیں، حدیث کے اس جملے سے اسکے ظاہری معنی کے علاوہ دوسرے معنی یعنی ”معنی مجازی“ مراد لینے کی ضرورت نہیں ہے، کیونکہ معنی حقیقی مراد لیا جاسکتا ہے، اس میں شرعاً اور عرفاً کسی بھی لحاظ سے کوئی قباحت اور ممانعت نہیں ہے۔

یہ مفہوم اس بناء پر ہے کہ ”الشَّيْطَان“ کا لام، ”لام تملیک و انتفاع“ قرار دیا جائے، اب حدیث کے اس جملے کا حاصل یہ ہوگا کہ گھرے ہوئے لقمہ کو اٹھا لیا جائے، اسے شیطان کیلئے نہ چھوڑا جائے، کیونکہ اگر اسے یوں ہی چھوڑ دیا گیا تو شیطان اسکا مالک بن جائیگا اور اسے کھا کر وہ لطف اندوز اور نفع اٹھائے گا، چونکہ شیطان ہر ناجائز اور خلاف سنت کام سے فائدہ اٹھاتا ہے، اسلئے گھرے ہوئے لقمہ کو بجائے اس کے کہ شیطان کیلئے چھوڑا جائے، اسے صاف کر کے کھا لینا چاہیے تاکہ شیطان اس سے استفادہ نہ کر سکے

شرح مسلم للنووی ۱۷۲:۲

(۲)..... جب نوالہ گر جائے تو شیطان کے گمراہ کرنے کی وجہ سے اسے اٹھا کر کھانا ترک نہ کرے، یہ لقمہ اللہ تعالیٰ کی ایک عظیم نعمت ہے، جس کا ادب و احترام اور قدر کرنا نہایت ضروری ہے، اسے حقیر اور معمولی سمجھ کر نہ

اٹھانا اور ضائع کر دینا تکبر لوگوں کا طریقہ ہے، اور تکبر ایک شیطانی عمل ہے، کیونکہ تکبر کا سبب شیطان ہوتا ہے تو حدیث کے اس جملے سے دراصل یہ تعلیم دی جا رہی ہے کہ جب لقمہ گر جائے تو اسے کھا لینا چاہیے، یوں ہی اسے ضائع کرنا خلاف سنت، تکبر اور شیطانی عمل ہے، جس سے احترازی کرنا چاہیے۔

یہ مفہوم اس اعتبار سے ہے کہ ”الشیطان“ کا لام، ”لام تعلیل“ مانا جائے، جس کے معنی یہ ہوں گے کہ شیطان کے گمراہ کرنے اور پھسلانے کی وجہ سے اس نوالہ کو ضائع نہ کرے، کیونکہ ایسا کرنا اس کیلئے ہرگز مناسب نہیں ہے۔ مرقاة المفاتیح ۸: ۱۰۰ تکملة فتح المصلح، کتاب الاطعمة ۲۶/۳، شرح الطیسی ۱۳۹: ۸

دعوتوں میں کھانے کا ضیاع

حضرت انس رضی اللہ عنہ فرماتے ہیں کہ نبی کریم ﷺ نے ہمیں حکم دیا کہ کھانے کے بعد اس پلیٹ یا پیالے کو انگلیوں سے صاف کر لو، کیونکہ یہ معلوم نہیں کہ کھانے کے کس جزء میں برکت ہے، یہ بھی ہو سکتا ہے کہ برکت اس جزء میں ہو جسے وہ کھا چکا ہے، یا اس حصے میں ہو جو اسکی انگلیوں کے ساتھ لگا ہوا ہے، اور یہ بھی ممکن ہے کہ پلیٹ میں بچے ہوئے کسی ذرے میں برکت ہو، اسلئے حصول برکت کی خاطر کھانے کے بعد انگلیوں کو پلیٹ اور پیالے کو صاف کر لینا چاہیے، نبی کریم ﷺ کے اس حکم سے کھانے کا ایک ادب معلوم ہوتا ہے، وہ یہ کہ جب انسان کھانا یا کوئی بھی چیز کھانا چاہے، الگ الگ برتنوں میں کھا رہے ہوں یا سب مل کر ایک ہی برتن میں، تو اس چیز کا اہتمام ضروری ہے کہ پلیٹ اور برتن میں اپنی ضرورت کے بقدر اتنی ہی چیز ڈالے، جتنی آسانی سے کھا سکتا ہے، تاکہ پلیٹ کو صاف کیا جاسکے، اور اس سنت پر عمل ہو جائے۔

اور اگر دسترخوان پر مختلف کھانے اور ڈشیں ہوں تو ہر کھانے کو جھوٹا نہ کرے، بلکہ وہی چیز اپنی پلیٹ میں بقدر ضرورت ڈالے، جسے وہ کھانا چاہتا ہے، ہمارے معاشرے میں بڑی تقریبات اور دعوتوں میں بہت سا کھانا صرف اس وجہ سے ضائع ہو جاتا ہے کہ وہ پلیٹوں میں بچ گیا ہوتا ہے، اور دوسرے لوگ بچے ہوئے کھانے کو تناول کرنا مکروہ اور اپنی عار محسوس کرتے ہیں، اور یہ ایک بہودہ رسم بن چکی ہے کہ پلیٹ میں تھوڑا سا کھانا ضرور بچایا جاتا ہے، خواہ کہیں دعوت ہو یا کسی کے ہاں آدمی مہمان ہو، اور یہ اسلئے کیا جاتا ہے تاکہ لوگ یہ نہ کہیں کہ یہ تو بہت بھوکا اور لالچی قسم کا آدمی ہے، نتیجہ یہ ہے کہ کھانے کی ایک کثیر مقدار کوڑے میں پھینک دی جاتی ہے

یہ سراسر فضول خرچی اور اسراف ہے، اور اللہ تعالیٰ کی نعمتوں کو ضائع کرنا ہے، اسلئے یہ ناجائز اور حرام ہے، لہذا ہر مسلمان کو پلیٹ میں صرف اسی قدر کھانے کی چیز ڈالنی چاہیے جسکو وہ آسانی سے ختم کر سکے، تاکہ پلیٹ صاف کرنے کی سنت پر عمل کر کے وہ تمام خیر و برکات حاصل کی جاسکیں جو نبی کریم ﷺ نے بیان فرمائی ہیں۔

پلیٹ کی صفائی مغفرت کا ذریعہ ہے

کھانے کی پلیٹ صاف کرنے پر بہت سی فضیلتیں منقول ہیں چند احادیث درج ذیل ہیں:

(۱)..... اس باب کی تیسری حدیث جس میں حضرت مہشہ رضی اللہ عنہا فرماتے ہیں کہ نبی کریم ﷺ نے ارشاد فرمایا: جو شخص کھانے کے بعد اس پلیٹ اور پیالے کو چاٹ لے جس میں وہ کھا رہا تھا، تو وہ پیالہ اپنے صاف کرنے والے کیلئے مغفرت کی دعا کرتا ہے۔

(۲)..... طبرانی نے حضرت عریاض بن ساریہ رضی اللہ عنہ سے یہ نقل کیا ہے کہ نبی کریم ﷺ نے فرمایا: جو شخص پلیٹ اور اپنی انگلیاں کھانے کے بعد چاٹ لے، اللہ اس کو دنیا اور آخرت میں سیراب کرے۔ عمدۃ القاری ۳۱: ۷۷

(۳)..... حضرت مہشہ رضی اللہ عنہ سے روایت ہے کہ رسول اللہ ﷺ نے فرمایا: جو شخص پیالے (یا پٹتری وغیرہ) میں کھائے، اور پھر اسے (اپنی انگلیوں سے) چاٹ لے، تو وہ پیالہ اس شخص سے کہتا ہے کہ جسطرح تو نے شیطان (کے کھالینے یا اس کے خوش ہونے) سے مجھے نجات دی ہے، اسی طرح اللہ تعالیٰ تجھے جہنم کی آگ سے نجات دے۔ مرقاة ۸: ۶۸

پلیٹ اور پیالہ اس آدمی کیلئے استغفار کرتے ہیں..... اس سے کیا مراد ہے، وہ مغفرت اور دوزخ سے خلاصی کی دعا کیسے کرتے ہیں، جبکہ بلاہران میں کوئی شعور اور احساس نہیں ہے، اسلئے اسکی تشریح میں شارحین حدیث کے دو نقطہ نظر ہیں:

(۱)..... علامہ یعنی رحمہ اللہ فرماتے ہیں کہ ممکن ہے کہ اللہ تعالیٰ انہیں تمیز اور قوت گویائی عطا فرمادیتے ہوں، جس سے وہ اپنی زبان سے اس بندے کے حق میں استغفار کرتے ہوں، جو انہیں کھانے کے بعد صاف کر لیتا ہے، جیسا کہ اوپر حدیث نمبر تین میں پلیٹ اور پیالے کی دعا کا ذکر ہے، لہذا استغفرت له القصعة اور اس

مفہوم کی جتنی روایات ہیں، ان سب کا یہی حقیقی اور ظاہری معنی مراد ہے کہ وہ اپنی زبان سے استغفار کرتے ہیں، جیسا کہ قرآن مجید میں اشیاء کی تسبیح کا ذکر ہے: *و ان من شئ الا یسبح بحمده ولكن لا تفقهون تسبیحهم* ”ایسی کوئی چیز نہیں جو اسے پاکیزگی اور تعریف کے ساتھ یاد نہ کرتی ہو، ہاں یہ سمجھ ہے کہ تم اسکی تسبیح سمجھ نہیں سکتے“ اس سے معلوم ہوا کہ جمادات و نباتات کے اندر بھی ایک مخصوص قسم کا شعور موجود ہے جسے گوہم نہ سمجھ سکیں، مگر وہ اس شعور کی بنا پر اللہ کی تسبیح و ثناء کرتے ہیں، اسی شعور کی وجہ سے ہی پلیٹ اور پیالہ بھی اپنے صاف کرنے والے کیلئے اپنی زبان سے استغفار اور دعا کرتے ہیں چونکہ مذکورہ احادیث میں ان کے حقیقی اور ظاہری معنی مراد لئے جاسکتے ہیں، اس لئے ان میں مجازی معنی مراد لینے کی ضرورت نہیں ہے۔ اَللّٰهُمَّ صَلِّ عَلَى الْكَلْبِ الدِّرِي ۳: ۱۳۰ عمدة القاری ۲: ۷۷

(۲)..... بعض علماء یہ فرماتے ہیں کہ اس طرح کی احادیث سے ظاہری اور حقیقی معنی مراد نہیں ہے، بلکہ ان سے ”مجازی معنی“ مراد ہے، اور وہ یہ کہ پلیٹ اور پیالے کو چائنا تو اضع، انکساری اور عاجزی کی وجہ سے ہوتا ہے، گویا عملیہ تکبر و غرور سے براءت کا اظہار ہے، اور یہی چیز گناہوں سے مغفرت اور بخشش کا ذریعہ ہے۔ لیکن چونکہ اس معانی اور درگزر کا ذریعہ ظاہری طور پر وہ پلیٹ اور پیالہ بنے ہیں، جنہیں انگلیوں سے چائنا گیا ہے، اس لئے سبب کی حیثیت سے استغفار اور دعا کی نسبت اس پلیٹ اور پیالے کی طرف کر دینی ہے۔ ر شرح الطیسی ۸: ۱۶۱، مرقاۃ المفاتیح ۸: ۳۹

بَابُ مَا جَاءَ فِي كَرَاهِيَةِ الْأَكْلِ مِنْ وَسْطِ الطَّعَامِ

یہ باب اس بیان میں ہے کہ کھانے (یعنی پلیٹ اور پیالے) کے درمیان سے کھانا مکروہ ہے

عَنِ ابْنِ عَبَّاسٍ عَنِ النَّبِيِّ ﷺ قَالَ: إِنَّ الْبَرَكَةَ تَنْزِلُ وَسْطَ الطَّعَامِ فَكُلُوا مِنْ خَافَتَيْهِ وَلَا تَأْكُلُوا مِنْ وَسْطِهِ.

حضرت عبد اللہ بن عباس رضی اللہ عنہما سے روایت ہے نبی کریم ﷺ نے فرمایا: بلاشبہ برکت کھانے کے درمیان والے حصے میں اترتی ہے، اسلئے کھانے (یعنی برتن) کے کناروں سے کھاؤ، اور اسکے درمیان میں سے نہ کھاؤ۔

مشکل الفاظ کی تشریح:- وسط: (واؤ اور سین پر زبر کے ساتھ) کسی چیز کا مرکز، وسطی حصہ، دو کناروں کے اندر کا حصہ، خواہ بالکل بیچ نہ ہو،..... ح: اوّسط: کنارہ، طرف، جانب، اسکا تثنیہ حائنین اور جمع حافات ہے۔

کھانے اور پلیٹ۔ درمیان سے کھانے کا حکم

حدیث باب سے یہ بات معلوم ہوئی کہ جب انسان کھانا کھائے تو پلیٹ اور کھانے کے درمیان سے نہ کھائے، بلکہ اپنے سامنے کے کنارے سے کھائے، کیونکہ کھانے اور پلیٹ کے وسطی حصے میں اللہ تعالیٰ کی طرف سے برکت کا نزول ہوتا ہے، جسے حاصل کرنے کیلئے ضروری ہے کہ اس حصے کو آخر تک باقی رکھا جائے، تاکہ ہر کنارے پر برکت نازل ہوتی رہے، اور وسطی حصے کو بالکل آخر میں تناول کیا جائے، اسے ابتداء میں ہی کھا لینا آدمی کے حریص اور غیر مہذب ہونے کی علامت ہے اور چونکہ یہ طریقہ سنت کے خلاف ہے، اسلئے اسے اختیار کرنا مناسب نہیں ہے بلکہ مکروہ ہے۔ شرح الطبری ۱۵۸:۸

اسی مفہوم کی روایت سنن ابی داؤد میں حضرت عبداللہ بن بسر رضی اللہ عنہ سے بھی منقول ہے، وہ فرماتے ہیں کہ حضور اکرم ﷺ کا ”غسواء“ نامی ایک بڑا پیالہ تھا، جسے چار آدمی اٹھاتے تھے، دو پہر کے وقت جب عید الفصحی کی نماز سے فارغ ہو گئے تو اس پیالے میں شریذ بنا کر لائی گئی، بہت سے صحابہ کرام اسے کھانے کیلئے آس پاس بیٹھ گئے، آپ ﷺ بھی گھٹنوں کے بل عاجزانہ انداز سے تشریف فرما ہو گئے، آپ کی نشست دیکھ کر ایک بدو نے کہا کہ یہ کیسی نشست ہے، حضور اکرم ﷺ نے فرمایا: اللہ تعالیٰ نے مجھے مہربان اور عاجز بندہ بنایا ہے، جبار اور سرکش نہیں بنایا، (اسلئے میں عاجزانہ انداز سے بیٹھا ہوں) پھر رسول اللہ ﷺ نے فرمایا: اس پیالے کے اطراف سے کھاؤ، اور اسکی چوٹی یعنی وسطی حصہ کو چھوڑ دو، کیونکہ اس میں برکت نازل ہوتی ہے“ بدل المجہود ۱۰۱:۲۶

اس حدیث سے اس بات کی مزید تاکید ہوتی ہے کہ کھانے، پلیٹ اور پیالے کے وسطی حصے کو آخر میں کھایا جائے، تاکہ اس میں برکت اتنی رہے۔

حدیث باب میں ”حافئہ“ کا لفظ گوشنیہ ہے، لیکن اس سے خاص طور پر حشیہ ہی مراد نہیں ہے کیونکہ دوسری بعض احادیث میں جمع اور مفرد کے لفظ بھی منقول ہیں، چنانچہ مشکاة (۳۶۶:۲) میں حضرت عبداللہ بن عباس رضی اللہ عنہما سے روایت ہے، وہ فرماتے ہیں کہ نبی کریم ﷺ کے پاس شریہ کا ایک پیالہ لایا گیا، تو آپ نے فرمایا: ”كُلُوا مِنْ جَوَانِبِهَا، وَلَا تَأْكُلُوا مِنْ وَسْطِهَا، فَإِنَّ الْبَرَكَهَ تَنْزِلُ فِي وَسْطِهَا“ ”پیالے کے اطراف سے کھاؤ، بیچ سے نہ کھاؤ، کیونکہ اس کے بیچ میں برکت نازل ہوتی ہے“ اس حدیث میں ”جوانب“ جمع کا لفظ ہے۔

اور سنن ابن ماجہ (۲۳۵: ص) میں مفرد کا لفظ منقول ہے چنانچہ حضرت عبداللہ بن عباس رضی اللہ عنہ سے روایت ہے کہ، آپ ﷺ نے فرمایا: ”إِذَا وَضَعَ الطَّعَامَ فَخُذُوا مِنْ حَافَتِهِ، وَذَرُوا أَوْسَطَهُ، فَإِنَّ الْبَرَكَهَ تَنْزِلُ فِي وَسْطِهِ“ ”جب کھانا لگایا جائے تو اس کے کنارے سے کھاؤ، اور وسطی حصہ کو چھوڑ دو، کیونکہ اس میں برکت اترتی ہے“

اس حدیث میں ”حافئہ“ کا لفظ مفرد ہے، لہذا لفظ ”حافئہ“ یا ”جانب“ خواہ مفرد ہو یا حشیہ اور جمع، ان کے ذریعہ یہ تعلیم دی جا رہی ہے کہ نزول برکت کے لئے ہر شخص اپنے سامنے کے کنارے سے کھائے، براہ راست وسطی اور مرکزی حصے سے نہ کھائے، ہاں جب سب کنارے ختم ہو جائیں تو اس وقت وسطی حصے کو کھایا جائے تو اس میں کوئی کراہت اور قباحت نہیں ہے، یہ اس وقت ہے جب ایک سے زیادہ لوگ ایک ہی پلیٹ وغیرہ میں اکٹھے کھا رہے ہوں، لیکن جب کوئی انسان علیحدہ پلیٹ اور پیالے وغیرہ میں کھا رہا ہو تو وہ اپنے سامنے کے کنارے سے ہی کھائے، وسطی حصے یا دوسرے کناروں سے نہ کھائے، وہ اپنے کنارے سے جیسے جیسے کھاتا جائیگا تو درمیان سے مزید کھانا اس کے سامنے کی طرف آجائیگا، اس طرح وہ اپنے آگے سے کھانے کی سنت پر بھی عمل کر سکے گا اور وسطی حصے میں برکت بھی نازل ہوتی رہے گی۔

امام غزالی رحمہ اللہ اسی حدیث کی روشنی میں فرماتے ہیں کہ روٹی کے نوالے کو بھی پہلے کنارے کنارے سے لیا جائے اور جب روٹی تھوڑی رہ جائے تو پھر اسے توڑ کر کھالے، اور ایسا اس لئے کرے تاکہ روٹی ختم ہونے تک اس کے درمیان ہی حصے میں برکت نازل ہوتی رہے۔ تحفۃ الاحوذی ۵: ۲۲۷

بَابُ مَا جَاءَ فِي كَرَاهِيَةِ أَكْلِ الثُّومِ وَالْبَصْلِ

یہ باب اس بیان میں ہے کہ لہسن اور پیاز کھانا ناپسندیدہ ہے

عَنْ جَابِرٍ قَالَ: قَالَ رَسُولُ اللَّهِ ﷺ مَنْ أَكَلَ مِنْ هَذِهِ قَالَ أَوَّلَ مَرَّةٍ، الثُّومُ
ثُمَّ قَالَ الثُّومُ وَالْبَصْلُ وَالْكُرَّاثُ، فَلَا يَقْرَبُنَا فِي مَسَاجِدِنَا.

حضرت جابر رضی اللہ عنہ سے روایت ہے کہ رسول اللہ ﷺ نے فرمایا: جس نے اسے
کھایا، راوی نے پہلی مرتبہ صرف لہسن کہا، اور پھر لہسن پیاز اور گندنا کہا، تو وہ ہماری مسجدوں میں
ہمارے قریب نہ آئے۔

مشکل الفاظ کے معنی :- الثُّوم: لہسن۔ البَصْل: پیاز۔ الْكُرَّاثُ: گندنا، ایک تیزبودالی سبزی جسکی بعض
قسمیں پیاز اور لہسن کے مشابہ ہوتی ہیں۔ لَا يَقْرَبُنَا: وہ ہمارے قریب نہ آئے، قَرِيبٌ قُرْبًا وَقُرْبَانًا: کسی
چیز سے قریب اور نزدیک ہونا۔

کچے پیاز اور لہسن کھانے کا حکم

پیاز، لہسن اور بعض دوسری سبزیاں جیسے گندنا وغیرہ جب وہ کچی ہوں تو ان کے کھانے سے منہ میں
بدبوی پیدا ہو جاتی ہے، اس لئے یہ چیزیں کھا کر مسجد میں آنا درست نہیں ہے کیونکہ ان کی بدبوی سے فرشتوں اور
دیگر نمازیوں کو سخت تکلیف پہنچتی ہے، یہ حکم صرف مساجد کی حد تک نہیں ہے بلکہ اس میں ہر وہ جگہ داخل ہے
جہاں فرشتوں اور انسانوں کو یا صرف انسانوں کو اذیت ہوتی ہو، لہذا عید گاہ، جنازہ گاہ، دینی محفلیں، درس و
تدریس کے حلقے، وعظ و نصیحت کے اجتماع، بازار، مارکیٹ، اور تمام دینی اور دنیاوی تقریبات میں کچے پیاز
اور لہسن وغیرہ کھا کر جانا مناسب نہیں ہے، یہ دوسروں کی اذیت کا ذریعہ ہیں، البتہ اگر ان کی بدبو کسی طریقے
سے ختم کر دی جائے تو پھر ان کا استعمال بغیر کسی کراہت کے درست ہے۔

مذکورہ سبزیوں کا استعمال مکروہ ہے، حرام نہیں ہے یہی وجہ ہے کہ امام ترمذی رحمہ اللہ نے اگلے باب
میں بعض ان روایات کو ذکر کیا ہے جن سے عام لوگوں کے حق میں ان سبزیوں کے استعمال کی اجازت معلوم

ہوتی ہے، لیکن یہ اجازت اس شرط کے ساتھ ہے کہ جب انہیں کھانے سے دوسروں کو تکلیف نہ ہو۔

نبی کریم ﷺ نے محض بدبو کی وجہ سے ان سبزیوں کو ناپسندیدہ قرار دیا ہے لیکن چونکہ ان میں طبعی لحاظ سے دوسرے فوائد اور منافع بھی ہیں، اسلئے انہیں پکا کر یا کسی دوسرے طریقے سے ان کی بدبو دور کر دی جائے تو پھر ان کا کھانا بہر حال فائدے سے خالی نہیں ہے۔

ان سبزیوں کا استعمال حضور اکرم ﷺ نہیں کرتے تھے، کیونکہ آپ کی اکثر ملاقات حضرت جبریل علیہ السلام کے ساتھ ہوتی تھی، اور فرشتے بدبو سے انتہائی نفرت کرتے ہیں، اور خود نبی کریم ﷺ بھی بدبو سے انتہائی نفرت فرماتے تھے، تاہم ان چیزوں کا استعمال آپ کیلئے کس درجے کا تھا، اس میں اہل علم کے مختلف اقوال ہیں، بعض کے نزدیک آپ ﷺ کیلئے ان کا استعمال حرام تھا، اور بعض کے نزدیک مکروہ تھا، امام لوطی فرماتے ہیں کہ صحیح یہ ہے کہ آپ کے لئے ان کا استعمال مکروہ تشریبی تھا۔

بذل المجہود ۱۶: ۱۵۱، فتح الباری ۹: ۳۱۸

حدیث باب میں ہے کہ جو آدمی لہسن یا پیاز یا گندنا کھالے تو وہ ہمارے پاس ہماری مسجدوں میں نہ آئے، اس میں ”مساجدنا“ سے مطلقاً تمام مساجد مراد ہیں، مسجد نبوی کی تخصیص نہیں ہے، چنانچہ بعض روایات میں ”فَلَا يَقْرَبَنَّ الْمَسَاجِدَ“ (وہ ہرگز مساجد کے قریب نہ آئے) کے الفاظ بھی آئے ہیں، اس میں لا یقربن اور المساجد کے ساتھ ”نا“ ضمیر نہیں ہے، جس سے بعض لوگوں کو تخصیص کا شبہ ہوا ہے، اس لئے یہ حکم تمام مساجد کو شامل ہے، اور ممانعت کا حکم صرف پیاز ... کے ساتھ خاص نہیں بلکہ اس حکم میں وہ تمام چیزیں داخل ہیں، جن کے کھانے سے منہ میں بدبو پیدا ہو جاتی ہے مثلاً دوا وغیرہ۔

بذل المجہود کتاب الأطعمة، باب فی الثوم ۱۶: ۱۵۰/۱۵۳

حدیث باب کے بعض الفاظ کا مفہوم

حافظ ابن حجر عسقلانی رحمہ اللہ فرماتے ہیں کہ ”قال اول مرة: الثوم، ثم قال، یہ ابن جریج کا قول ہے، اور ”ھو“ ضمیر دونوں ”قال“ میں ابن جریج کے استاد حضرت عطاء کثیر راجع ہے، معنی یہ ہیں کہ ابن جریج کہتے ہیں کہ حضرت عطاء نے پہلی بار صرف ”الثوم“ کا لفظ ذکر کیا، پھر دوسری باریتوں چیزوں کا ذکر کیا۔

اور مَنْ أَكَلَ مِنْ هَذِهِ "میں" "ہذہ" سے جب ثوم، بصل اور کراث تیوں کی طرف اشارہ ہو تو پھر "ہذہ" کا مؤنث لانا نحوی قواعد کی رو سے درست ہوگا، لیکن اگر اس کا اشارہ صرف "الثوم" کی طرف ہو جیسا کہ حضرت عطاء نے پہلی بار صرف "الثوم" ذکر کیا ہے تو پھر نحوی اعتبار سے یہ اشکال پیدا ہوتا ہے کہ ہذہ اسم اشارہ مؤنث ہے لہذا اس کا مشار الیہ مؤنث ہونا چاہیے، جبکہ اس کا مشار الیہ بظاہر یہاں پر "الثوم" ہے جو مذکر ہے؟ اس کا جواب یہ ہے کہ "ہذہ" کا مشار الیہ الفاظ میں موجود نہیں ہے، بلکہ حذف ہے اور وہ لفظ "الشجرة" یا "البقلة" (سبزی) ہے، اور "الثوم" اس مشار الیہ کا بیان ہے، غرض مشار الیہ نہیں ہے، اس تفصیل کی رو سے نحوی اشکال ختم ہو جاتا ہے۔ فتح الباری، کتاب الاذان، باب ما جاء فی الثوم البخی والبصل ۲/۳۳۳۔

تمباکو، پان، حقہ اور سگریٹ کا حکم

حقہ، سگریٹ اور تمباکو استعمال کرنا جائز ہے، لیکن چونکہ ان چیزوں کی وجہ سے منہ میں بدبو پیدا ہو جاتی ہے، اسلئے اس بدبو کو دور کرنا ضروری ہے، خصوصاً تلاوت قرآن، نماز کے وقت اور مسجد میں جانے کیلئے وہ بدبو دور کرنا انتہائی ضروری ہے، تاکہ انسانوں اور فرشتوں کو اس سے اذیت نہ پہنچے، البتہ پان میں چونکہ بدبو نہیں ہوتی، اسلئے اس کا استعمال درست ہے، یہ حقیقت ہے کہ مذکورہ چیزیں صحت کیلئے نقصان دہ ہوتی ہیں، اور جوان کا عادی ہو جاتا ہے تو وہ ان کے استعمال میں بڑھتا ہی چلا جاتا ہے، اور پھر مال بھی اس میں بہت خرچ کیا جاتا ہے، اسلئے ان کا استعمال بحر حال پسندیدہ اور مناسب نہیں ہے۔

نسوار کھانے کا حکم

نسوار کھانا شرعاً جائز ہے، البتہ منہ سے اس کی بدبو صاف کر لینا چاہیے، خصوصاً تلاوت قرآن مجید، نماز کے وقت اور مسجد میں جانے کیلئے منہ سے بدبو دور کرنا ضروری ہے۔ آپ کے مسائل اور ان کا حل ۱۸۲: ۷

بَابُ مَا جَاءَ فِي الرُّخْصَةِ فِي أَكْلِ الثُّومِ مَطْبُوعاً

یہ باب اس بیان میں ہے کہ پکا ہوا لہسن کھانا جائز ہے۔

عَنْ سَمَاقِ بْنِ حَرْبٍ سَمِعَ جَابِرَ بْنَ سَمُرَةَ يَقُولُ: نَزَلَ رَسُولُ اللَّهِ ﷺ

عَلَى أَبِي أَيُّوبَ، وَكَانَ إِذَا أَكَلَ طَعَامًا بَعَثَ إِلَيْهِ بِفَضْلِهِ، فَبَعَثَ إِلَيْهِ يَوْمًا
بِطَعَامٍ وَلَمْ يَأْكُلْ مِنْهُ النَّبِيُّ ﷺ، فَلَمَّا أَتَى أَبُو أَيُّوبَ النَّبِيَّ ﷺ فَذَكَرَ
ذَلِكَ لَهُ، فَقَالَ النَّبِيُّ ﷺ: فِيهِ الثُّومُ، فَقَالَ يَا رَسُولَ اللَّهِ أَحْرَامٌ هُوَ؟ قَالَ: لَا
وَلَكِنِّي أَكْرَهُهُ مِنْ أَجْلِ رِيحِهِ.

ساک بن حرب سے روایت ہے کہ انہوں نے حضرت جابر بن سمرہ کو یہ فرماتے ہوئے سنا کہ
رسول اللہ ﷺ حضرت ابویوب انصاری کے ہاں مہماں ٹھہرے (اور حضرت ابویوب انصاری
رضی اللہ عنہ آپ کیلئے کھانا بھیجتے تھے) اور جب آپ کھانا تناول فرما لیتے تو اپنا بچا ہوا کھانا
حضرت ابویوب (کے گھر) واپس بھیج دیتے، ایک دن نبی کریم ﷺ نے پورا کھانا واپس بھیج
دیا اور اس میں سے خود تناول نہیں فرمایا، جب ابویوب انصاری رضی اللہ عنہ حضور اکرم ﷺ
کے پاس آئے تو انہوں نے آپ ﷺ سے اس کا ذکر (دریافت) کیا تو نبی کریم ﷺ نے
فرمایا کہ اس کھانے میں لہسن تھا (اس لئے میں نے کچھ بھی نہیں کھایا) پھر انہوں نے دریافت
کیا: یا رسول اللہ! کیا یہ حرام ہے؟ تو آپ ﷺ نے فرمایا: حرام نہیں، لیکن اسکی بدبو کی وجہ سے
میں اسے ناپسند کرتا ہوں۔

عَنْ عَلِيٍّ أَنَّهُ قَالَ: نُهِيَ عَنْ أَكْلِ الثُّومِ إِلَّا مَطْبُوعًا.

حضرت علی رضی اللہ عنہ سے روایت ہے کہ انہوں نے فرمایا: (کچا) لہسن کھانے سے منع کیا گیا
ہے، مگر یہ کہ وہ پکا ہوا ہو (تو پھر کوئی حرج نہیں)۔

عَنْ عَلِيٍّ أَنَّهُ كَرِهَ أَكْلَ الثُّومِ إِلَّا مَطْبُوعًا.

شریک بن حبیل حضرت علی رضی اللہ عنہ سے روایت کرتے ہیں کہ آپ رضی اللہ عنہ کچے
لہسن کے کھانے کو ناپسند کرتے تھے۔

عَنْ أُمِّ أَيُّوبَ أَخْبَرَتْهُ أَنَّ النَّبِيَّ ﷺ نَزَلَ عَلَيْهِمْ، فَسَكَّرُوا لَهُ طَعَامًا، فِيهِ مِنْ
بَعْضِ هَذِهِ الثُّبُولِ، فَكَرِهَ أَكْلَهُ، فَقَالَ لِأَصْحَابِهِ: كُلُّوهُ فَإِنِّي لَسْتُ كَأَحَدِكُمْ
إِنِّي أَخَافُ أَنْ أُزِذِيَ صَاحِبِي.

حضرت ام ایوب (ابوہ حضرت ابو ایوب انصاری) نے ابو یزید کو خبر دی (بتلایا) کہ نبی کریم ﷺ (ہجرت کے وقت جب مدینہ منورہ تشریف لائے تو) ان کے ہاں (مکان پر) اترے پھر انہوں نے آپ ﷺ کیلئے پر تکلف کھانا تیار کیا جس میں ان سبزیوں (گندہ وغیرہ) میں سے کچھ چیزیں (پکی ہوئی) تھیں، اسلئے آپ ﷺ نے اس کھانے کو پسند نہیں فرمایا، اور اپنے ساتھیوں سے فرمایا: تم کھاؤ، کیونکہ میں تمہاری طرح نہیں ہوں، بیشک میں اس بات سے ڈرتا ہوں کہ اپنے دوست (فرشتے) کو تکلیف پہنچاؤں (اس وجہ سے میں یہ کھانا نہیں کھا رہا)

عَنْ أَبِي الْعَالِيَةِ قَالَ: الثُّومُ مِنْ طَيِّبَاتِ الرِّزْقِ.

ابو العالیہ رضی اللہ عنہ سے روایت ہے، فرماتے ہیں کہ: لہسن پاکیزہ رزق (یا پاکیزہ کھانوں) میں سے ہے (یعنی وہ طلال ہے)

مشکل الفاظ کے معنی: - فصل: بقیہ، کھانے کا بقیہ حصہ، فَضُولُ: مطبوخاً: آگ پر پکائی ہوئی چیز۔ نزل علیہم: نزل کے بعد جب ”علی“ آئے تو اس کے معنی: کسی کا مہمان بننے کے ہوتے ہیں۔ تکلفوا: انہوں نے اس کام میں تکلیف اور مشقت اٹھائی، پر تکلف کام کرنا۔ بقول: بغل کی جمع ہے، سبزی، ترکاری۔ اوذی: (واحد منکلم کا صیغہ ہے) میں اذیت پہنچاؤں۔ طیبات الرزق: پاکیزہ اور خوشگوار کھانے، عمدہ رزق۔

پکا ہوا لہسن کھانا جائز ہے

پیاز، لہسن، گندہ، مولیٰ اور ہر وہ سبزی جس کے کھانے سے منہ میں بدبو پیدا ہو جاتی ہے، انہیں جب پکا لیا جائے تو ان کا استعمال بغیر کسی کراہت کے درست ہے، لیکن اگر کسی سبزی کی بدبو پکانے کے باوجود ختم نہ ہو تو ایسی صورت میں اس کا استعمال مکروہ ہوگا۔

امام ترمذی رحمہ اللہ نے اس بات کے تحت پانچ احادیث ذکر کی ہیں، جن سے یہ ثابت ہو رہا ہے کہ لہسن، پیاز، مولیٰ..... اور اس طرح کی سبزیوں کا استعمال حرام نہیں ہے، جائز ہے اس شرط کے ساتھ کہ ان کی بدبو پکانے سے یا اور کسی طریقے سے دور کر دی جائے۔

چنانچہ امام ترمذی رحمہ اللہ نے پہلی حدیث یہ ذکر کی ہے کہ نبی کریم ﷺ جب ہجرت کر کے مدینہ منورہ تشریف لائے تو مہمان نوازی کا شرف حضرت ابویوب انصاری رضی اللہ عنہ کو حاصل ہوا، کھانا تیار کر کے آپ ﷺ کو دیا جاتا، اس میں سے آپ اپنی منشا کے مطابق تناول فرما لیتے اور باقی ماندہ حضرت ابویوب انصاری کے گھر بھیج دیتے تھے، ایک دن کھانا آیا، آپ ﷺ نے اس میں سے کچھ بھی تناول نہیں فرمایا، جوں کا توں واپس بھیجوا دیا، حضرت ابویوب انصاری رضی اللہ عنہ کو یہ چلا تو حضور ﷺ کے پاس آئے، معاملہ دریافت کیا تو آپ نے فرمایا کہ اس میں لہسن تھا، اسلئے میں نے نہیں کھایا، پھر انہوں نے سوال کیا یا رسول اللہ کیا لہسن حرام ہے؟ آپ ﷺ نے فرمایا کہ حرام نہیں ہے، لیکن میں اسے اسکی بدبو کی وجہ سے ناپسند کرتا ہوں۔

آپ ﷺ نے بدبو کی وجہ سے اسے پسند نہیں فرمایا، یہ کھانے میں عیب نکالنا نہیں ہے، کیونکہ آپ ﷺ کھانے میں عیب نہیں نکالتے تھے، پسند آتا تو کھا لیتے ورنہ چھوڑ دیتے، اور مذکورہ ہزریوں میں چونکہ بدبو تھی، اسلئے آپ نے انہیں پسند نہیں فرمایا، یہ حدیث اس چیز میں بالکل صریح اور واضح ہے کہ لہسن کا استعمال حرام نہیں ہے بلکہ جائز ہے۔

امام ترمذی رحمہ اللہ نے حضرت علی رضی اللہ عنہ سے تین روایتیں یہاں ذکر فرمائی ہیں، ان میں صرف پہلی حدیث، حدیث مرفوع ہے، جس میں انہوں نے فرمایا: نُهَيَّ عَنْ أَكْلِ الثُّومِ إِلَّا مَطْبُوعًا۔ پھر وقد روى هذا عن علي..... قوله، سے امام ترمذی یہ بتانا چاہتے ہیں کہ یہی روایت انہی الفاظ کے ساتھ ”حضرت علی رضی اللہ عنہ سے اپنے قول کے طور پر بھی منقول ہے، گویا یہ حدیث، موقوف بھی ہے۔

اور تیسری حدیث: ”انه كره اكل الثوم إلا مطبوعاً“ حدیث موقوف ہے۔

چوتھی حدیث میں حضرت ابویوب انصاری رضی اللہ عنہ کی اہلیہ محترمہ نے بتایا کہ جب نبی کریم ﷺ ہجرت کے بعد ان کے ہاں مہمان ہوئے تو انہوں نے آپ ﷺ کیلئے پر تکلف کھانا تیار کیا، جس میں کچھ ہزریاں بھی پکی تھیں، جب اسے آپ کے قریب کیا گیا تو آپ نے اسے پسند نہیں کیا، اور صحابہ سے فرمایا کہ تم کھاؤ، کیونکہ میں تمہاری طرح نہیں ہوں، میرے پاس میرے دوست یعنی حضرت جبرئیل علیہ السلام کسی بھی

وقت وحی لیکر آسکتے ہیں، میں نہیں چاہتا کہ وہ آنکس اور میں ان کو تکلیف پہنچاؤں، کیونکہ ان ہزنیوں کی بدبو سے فرشتے انتہائی نفرت کرتے ہیں، اسلئے میں یہ نہیں کھارہا۔

پانچویں حدیث: حضرت ابو العالیہ فرماتے ہیں کہ بسن پاکیزہ کھانا ہے، یعنی وہ حلال ہے، حرام نہیں ہاں کھانے کے بعد اسکی بدبو ضرور دور کی جائے۔ تحفۃ الاحوذی ۵/۳۴۔

کھانے کا ایک ادب

حضرت ابو ایوب انصاری رضی اللہ عنہ کے گھر سے نبی کریم ﷺ کیلئے کھانا لایا جاتا، اس سے بقدر ضرورت آپ کھا لیتے، اور باقی ماندہ اگر زیادہ ہوتا تو اسے واپس بھیج دیتے، اس سے کھانے کا ایک ادب یہ ثابت ہوتا ہے کہ مہمان کیلئے جب گھر سے کھانا لایا جائے تو اس میں سے اگر کچھ بچا ہو تو اسے واپس کر دیا جائے، تاکہ گھر والوں کو یہ معلوم ہو جائے کہ مہمان نے خوب سیر ہو کر کھانا کھا لیا ہے، اور بسا اوقات میزبان گھر کا سارا کھانا مہمان کی طرف بھیج دیتے ہیں، پھر جو بچ جائے اسے گھر کے افراد کھاتے ہیں، اگر ایسی صورت ہو تو مہمان کو ضرور کھانا بچانا چاہیے تاکہ گھر کے افراد بھی کھا سکیں، لیکن اگر یہ اندیشہ ہو کہ باقی ماندہ کھانا ضائع کر دیا جائیگا، اسے گھر کا کوئی فرد نہیں کھا بیگا جیسا کہ اس وقت یہی عرف چل رہا ہے کہ مہمان کا باقی ماندہ کھانا پھینک دیا جاتا ہے، اسے کھانا کوئی بھی پسند نہیں کرتا تو پھر بہتر یہ ہے کہ سارا کھانا کھا لیا جائے، اور برتن میں کچھ بھی نہ چھوڑا جائے، اور برتنوں کو خوب صاف کر لیا جائے تاکہ پلیٹ چاٹنے اور صاف کرنے کی سنت پر عمل ہو سکے۔ مکملۃ فتح المسلمین کتاب الاطعمۃ باب اباحتہ اکل الشومۃ ۶۲:۴

بزرگوں اور اولیاء کرام سے تبرک کا جواز

اس حدیث سے یہ بھی ثابت ہوتا ہے کہ انبیاء کرام، بزرگوں اور اولیاء اللہ سے تبرک کے طور پر کوئی چیز لینا جائز ہے، چنانچہ حضرت ابو ایوب انصاری رضی اللہ عنہ حضور اکرم ﷺ کا باقی ماندہ کھانا تبرکاً کھاتے تھے، لہذا اگر کوئی شخص صحیح سنت کا پیروکار ہو، ولی اللہ ہو تو اس سے تبرک کے طور پر کوئی چیز لینا یا اسکا بچا ہوا کھانا تناول کرنا اور پانی وغیرہ پینا شرعاً جائز ہے۔ شرح مسلم للنووی ۱۸۳:۲، مکملۃ فتح المسلمین ۶۳:۴

حضرت ابو ایوب انصاری رضی اللہ عنہ کا اعزاز

حضور اکرم ﷺ جب مدینہ منورہ تشریف لائے تو ہر صحابی کی یہ کوشش تھی کہ آپ ﷺ میرے ہاں قیام فرمائیں، جیسے جیسے آپ کی اونٹنی آگے چلتی تو ہر ایک آپ کو اپنے ہاں مہمانی کی درخواست کرتا، حضور اکرم ﷺ فرماتے: **خَلُّوا مَسِيلَهَا فَإِنَّهَا مَأْمُورَةٌ** ”اونٹنی کو راستہ دو، کیونکہ اسے اللہ کی طرف سے حکم ہو چکا ہے، یہ وہیں جا کر بیٹھے گی جہاں کا اسے حکم دیا گیا ہے، چنانچہ وہ اونٹنی برابر چلتی رہی، پھر مسجد نبوی کے قریب باب جبرئیل کے پاس بیٹھ گئی، اور مہمان نوازی کا شرف حضرت ابو ایوب انصاری رضی اللہ عنہ کو حاصل ہوا، وہ حضور اکرم ﷺ کے آرام و راحت کا بہت زیادہ خیال رکھتے تھے، زاد المعاد ۲: ۴۵۱ ط: بیروت

آپ نے حضور اکرم ﷺ کے قیام کیلئے پہلے اپنے مکان کی ٹخلی منزل خالی کرائی، اور اپنے لئے اوپر کی منزل رکھی، لیکن آپ کے دل و دماغ پر ہر وقت یہ فکر سوار تھی کہ یہ بے ادبی ہے کہ میں اوپر رہوں اور حضور ﷺ کی رہائش نیچے ہو، ایک رات انہیں یوں محسوس ہوا کہ چلتے وقت ہمارے قدم حضور اکرم ﷺ کے سر مبارک کے اوپر ہیں، تو ایک طرف بیٹھ گئے اور ادب کی وجہ سے پوری رات یوں ہی گزاردی، نیز ایک دفعہ حضرت ابو ایوب انصاری رضی اللہ عنہ کے کسی بچے سے پانی گر گیا، وہ اس قدر زیادہ تھا کہ انہیں اندیشہ ہوا کہ کہیں یہ پانی ٹپک کر ٹخلی منزل میں حضور اکرم ﷺ پر نہ گر جائے، تو اپنے عمامے سے اسے خشک کیا، اور ایک روایت میں ہے کہ اپنے لحاف سے اسے فوراً خشک کیا، تا کہ اس کے قطرے نیچے ٹپک نہ جائیں، یہ صحابہ کرام رضی اللہ عنہم کا کمال ادب تھا، جسکی وجہ سے اللہ تعالیٰ نے انہیں سر بلند یاں عطا فرمائیں۔

اسی کشمکش میں حضرت ابو ایوب انصاری رضی اللہ عنہ نے ہمت کر کے حضور اکرم ﷺ سے درخواست کی کہ یا رسول اللہ میں اس چھت پر رہوں جسکے نیچے آپ کا قیام ہو، یہ میں برداشت نہیں کر سکتا، اسلئے میں چاہتا ہوں کہ آپ اوپر کی منزل پر رہائش اختیار کر لیں، آپ ﷺ نے فرمایا کہ میرے لئے اور میرے پاس آنے والوں کیلئے ٹخلی منزل میں زیادہ آسانی ہے، تاہم ان کے مخلصانہ اصرار کی وجہ سے آپ ﷺ نے ان کی درخواست قبول فرمائی، اور پھر آپ کی رہائش اوپر کی منزل پر منتقل کر دی گئی۔

اس سے معلوم ہوا کہ میزبان کو چاہیے کہ جس قدر ہو سکے مہمان کے آرام و راحت کا خیال

رکھے، یہاں جب حضور اکرم ﷺ نے دیکھا کہ حضرت ابویوب انصاری رضی اللہ عنہ کی دل کی دنیا عشق نبی سے لبریز ہے، اور عشق و محبت کا دلولہ قلب و جگر میں اس قدر جا گزریں ہو چکا ہے کہ اوپر کی منزل میں ان کیلئے رہنا انتہائی مشکل اور باعث مشقت ہوگا، اس لئے آپ ﷺ نے اپنی راحت کے مقابلے میں حضرت ابویوب انصاری رضی اللہ عنہ کے آرام و راحت کو ترجیح دی، اور اپنی رہائش اوپر منتقل کرادی، البتہ میزبان کیلئے بھی یہ مناسب نہیں ہے کہ وہ مہمان پر بلا وجہ اس قدر بوجھ ڈالے جسے برداشت کرنا اسکے بس میں نہ ہو، اور اسے مشقت کا سامنا کرنا پڑ جائے۔ تکلمہ فتح الکلمہ ۶۴:۴

بَابُ مَا جَاءَ فِي تَخْمِيرِ الْإِنَاءِ وَإِطْفَاءِ السَّرَاجِ وَالنَّارِ عِنْدَ الْمَنَامِ

یہ باب سوتے وقت برتن ڈھانپنے، چراغ اور آگ بجھانے کی احادیث کے بارے میں ہے

عَنْ جَابِرٍ قَالَ: قَالَ النَّبِيُّ ﷺ: اغْلِقُوا الْبَابَ وَأَوْكُوا السَّقَاءَ وَانْكَبُوا الْإِنَاءَ أَوْ خَمِّرُوا الْإِنَاءَ، وَأَطْفِئُوا الْمِضْبَاحَ، فَإِنَّ الشَّيْطَانَ لَا يَفْتَحُ غُلْقًا، وَلَا يَحُلُّ وَكَاءً، وَلَا يَكْشِفُ آيَةً، فَإِنَّ الْفَوَاسِقَ تَضُرُّ عَلَى النَّاسِ بَيْتَهُمْ.

حضرت جابر رضی اللہ عنہ سے روایت ہے فرماتے ہیں کہ نبی کریم ﷺ نے فرمایا: دروازہ بند رکھا کرو، مشکیزہ ڈوری سے باندھ لو، برتن کو اوندھا کر دو یا (فرمایا کہ) برتن کو ڈھانپ دو، اور چراغ بجھا دیا کرو (کہ کہیں وہ رات کے وقت گھر میں آگ لگنے کا سبب نہ بن جائے)، کیونکہ شیطان بند دروازے کو نہیں کھول سکتا، اور نہ (مشکیزے وغیرہ کی) باندھی ہوئی رسی کو کھول سکتا ہے، اور نہ برتن کا ڈھکن کھول سکتا ہے، (اور چراغ اسلئے بجھا دیا کرو) کیونکہ چھوٹا فاسق یعنی چوہا لوگوں کے گھروں کو جلا دیتا ہے۔

عَنْ سَالِمٍ عَنْ أَبِيهِ قَالَ: قَالَ رَسُولُ اللَّهِ ﷺ: لَا تَسْرُكُوا النَّارَ فِي بُيُوتِكُمْ حِينَ تَنَامُونَ.

حضرت سالم اپنے والد حضرت عبداللہ بن عمر رضی اللہ عنہم سے روایت کرتے ہوئے فرماتے

ہیں کہ رسول اللہ ﷺ نے فرمایا کہ سوتے وقت تم اپنے گھروں میں آگ مت چھوڑو۔

مشکل الفاظ کے معنی :- تخمیر: ڈھانکنا، ڈھانپنا، خصر و اتم: ڈھانکو۔ اطفاء: بجھانا، بند کرنا، اطفئوا: تم بجھاؤ۔ الثمام: سوتے وقت۔ اغلغوا: تم دروازہ بند کرو، لاک کرو۔ اوکرو السقاء: مشکیزے کو ڈوری سے باندھ دو۔ السقاء: پانی کی مشک، دودھ کا مشکیزہ، پانی وغیرہ رکھنے کا برتن ج اسقینہ۔ اکفوا الإناء: برتن کو اوندھا کر دو، پلٹ دو، الٹا کرو، غلغلا: بند کی ہوئی چیز۔ الوعاء: ڈوری یا رسی وغیرہ جس سے تھیل وغیرہ کا منہ باندھا جائے۔ لا یحل: وہ نہیں کھول سکتا۔ لا یکشف: وہ نہیں کھول سکتا، پردہ نہیں ہٹا سکتا۔ الفویسقة: چوہا۔ تضرع: وہ آگ جلاتا ہے، ساگاتا ہے۔

سوتے وقت برتنوں کو ڈھانپنے، چراغ اور آگ بجھانے کا حکم

اس باب میں امام ترمذی رحمہ اللہ نے چند ایسی احادیث ذکر کی ہیں، جن میں آپ ﷺ نے سوتے وقت رہن سہن کے کچھ آداب اور طریقے بیان فرمائے ہیں، ان کی تفصیل یہ ہے:

(۱) ... دروازہ بند کر لیا کرو۔ امام مسلم رحمہ اللہ نے اس کے ساتھ ”وَأَذْكُرُوا اسْمَ اللَّهِ“ (اللہ کا نام لیا کرو) بھی نقل کیا ہے، جسکے معنی یہ ہیں کہ دروازہ بند کرتے وقت اللہ کا نام یعنی بسم اللہ پڑھ لیا کرو، اس طرح کرنے سے شیطان گھر میں داخل نہیں ہو سکے گا، کیونکہ شیطان کو یہ قدرت اور اجازت نہیں ہے کہ اس گھر کا دروازہ کھولے یا کسی اور طریقے سے اس میں داخل ہو جس کا دروازہ بسم اللہ پڑھ کر بند کیا گیا ہو۔

حدیث میں لفظ ”باب“ سے اس طرف اشارہ ہے کہ بسم اللہ کی برکت سے شیطان جب دروازے کی طرف سے گھر میں داخل نہیں ہو سکتا جو کہ گھر میں داخل ہونے کا ایک آسان ذریعہ ہے، تو گھر کی دوسری اطراف سے بدرجہ اولیٰ وہ داخل نہیں ہو سکے گا، اس بات کی تائید حضرت ابواسامہ رضی اللہ عنہ کی اس روایت سے ہوتی ہے جو مسند احمد میں منقول ہے کہ آپ ﷺ نے فرمایا: اپنے دروازوں کو بند کیا کرو، برتنوں کو الٹا کر کے رکھا کرو، مشکیزوں کا ڈبہ ڈوری سے باندھ دیا کرو، کیونکہ شیطان کو دیوار پھلانگ کر گھر میں آنے کی اجازت نہیں ہے۔ تحفۃ الاحوذی ۳۳۲/۵۔

(۲)..... مشکیزہ ڈوری سے باندھ لو۔

(۳)..... برتن کو اوندھا کر دیا فرمایا کہ برتن کو ڈھانپ دو۔ ان دونوں کے ساتھ بھی امام مسلم رحمہ اللہ نے ”وَاذْكُرُوا اسْمَ اللّٰهِ“ ذکر کیا ہے کہ بسم اللہ پڑھ کر یہ کام کیے جائیں، پھر شیطان ان میں اپنا تصرف نہیں کر سکے گا۔

امام نووی رحمہ اللہ فرماتے ہیں کہ احادیث کی روشنی میں علماء کرام نے مشکیزے کو باندھنے اور برتن کو ڈھانپنے کے چار قاعدے ذکر کیے ہیں۔

(۱)..... وہ مشکیزہ اور برتن شیطان سے محفوظ رہتے ہیں، کیونکہ شیطان نہ برتن کے ڈھکن کو ہٹا سکتا ہے اور نہ بند مشکیزے کو کھول سکتا ہے۔

(۲)..... اسی طرح یہ اس دواء سے بھی محفوظ رہتے ہیں جو سال کی کسی رات میں نازل ہوتی ہے، صحیح مسلم میں حضرت جابر سے روایت ہے کہ آپ ﷺ نے فرمایا: ”برتن کو ڈھانپا کرو اور مشکیزے کا دھاندہ بند کیا کرو، کیونکہ سال میں ایک ایسی رات آتی ہے جس میں ایک دواء اترتی ہے جو ہر اس برتن میں نازل ہوتی ہے جو ڈھکا ہوا نہ ہو اور ہر اس مشکیزے میں داخل ہو جاتی ہے جس کا منہ رسی سے بند نہ ہو۔“

(۳)..... وہ برتن اور مشکیزہ، نجاست، گندگی اور خُس و خاشاک سے حفاظت میں رہتے ہیں۔

(۴)..... حشرات الارض اور کیڑے مکوڑوں سے محفوظ رہتے ہیں، کیونکہ بسا اوقات کھلے برتن یا مشکیزے میں کوئی موذی کیڑا چلا جاتا ہے جو رات کے وقت اس برتن کو استعمال کرتے وقت یا بے فکری سے اس برتن یا مشکیزے سے پانی پیتے وقت وہ کیڑا نقصان پہنچا سکتا ہے، لیکن اگر برتن کو ڈھانپ کر رکھا جائے اور مشکیزے کا منہ بند کر دیا جائے تو پھر ان چیزوں سے وہ محفوظ رہتے ہیں، صحیح مسلم ۱۷۰: ۱، ۱۷۱: ۱

(۴)..... حدیث میں آپ ﷺ نے جو تھا حکم یہ دیا کہ: چراغ بجھا دیا کرو اور اسکی وجہ یہ بیان فرمائی کہ فـانـ الفـوسـقـہ..... کیونکہ چوہا، رات کے وقت اس چراغ کو آگے چھپے کر کے پورے گھر کے جلانے کا سبب بن جاتا ہے، حضرت عبد اللہ بن عباس رضی اللہ عنہما سے روایت ہے کہ ایک چوہے نے لالین کی بتی کھینچی شروع کی، اسے لاتے لاتے حضور ﷺ کی اس چادر پر ڈال دیا۔ پھر آپ تشریف فرما تھے، اس سے وہ چادر ایک درہم کی

بقدر جل گئی، اسے دیکھ کر آپ ﷺ نے فرمایا: ”جب تم سونے لگو تو اپنے چراغ بجھا دیا کرو، کیونکہ شیطان چاہے جیسے جانوروں کو اسی طرح گمراہ کرتا ہے، یوں وہ چراغ تمہیں یا تمہارے ساز و سامان کے جلانے کا ذریعہ بن جاتے ہیں“ اسلئے سوتے وقت چراغ، نیوب لائٹ وغیرہ کو بجھا دینا چاہیے۔ سنن ابی داؤد ۱۳:۲۵۷

لیکن اگر نیوب لائٹ کارات کے وقت جلانا ضروری ہو، اور اسکے جلانے میں کوئی خطرہ بھی نہ ہو تو پھر اسے جلانے میں کوئی حرج نہیں، ایسے ہی وہ چراغ جسکارات کے وقت جلانا ناگزیر ہو، اور اسے ایسی جگہ پر طریقے سے رکھا جائے کہ چوہے وغیرہ کی شرارت سے وہ محفوظ ہو، اسکا جلانا جائز ہے، اور یہ اس حدیث کے خلاف نہیں، کیونکہ اس میں ممانعت کی وجہ نہیں پائی جارہی، اسلئے اس میں کوئی قباحت نہیں۔ تکلمۃ خالصہ ص ۶۵۸/۳۔ عمدۃ القاری ۱۹۸:۲۱

حدیث باب میں فان الفویسقة..... اطفئوا المصباح کی دلیل اور علت ہے، اور فان الشیطان لا یفتح غلقا ولا یحل وکساء ولا یکشف انیۃ اس سے پہلے تین احکام یعنی اغلقوا..... کی دلیل ہے، اسپر شبہ یہ ہوتا ہے کہ اطفئوا المصباح اور اسکی دلیل فان الفویسقة میں فاصله لازم آ رہا ہے، جو مناسب نہیں ہے۔

اسکا جواب یہ دیا گیا ہے کہ بعض روایات میں فان الفویسقة میں ”انی“ پر فاء کے بجائے ”واو“ ہے، اب مطلب یہ ہوگا کہ نبی کریم ﷺ نے چار احکام بیان فرمائے، پھر بالترتیب پہلے تین حکموں کی فان الشیطان سے ولا یکشف انیۃ تک علت اور دلیل بیان فرمائی اور پھر فان الفویسقة سے اطفئوا المصباح کی وجہ بیان فرمائی ہے، یہ جواب اس بناء پر ہے کہ ”واو“ والی روایت ثابت ہو، اور اگر واو والی روایت ثابت نہ بھی ہو تب بھی مذکورہ جواب درست ہوگا کیونکہ ملا علی قاری رحمہ اللہ فرماتے ہیں کہ عربی زبان میں ”فاء“ کا استعمال ”واو“ کے معنی میں ہوتا رہتا ہے، مرقاة المفاتیح ۸:۷۷

غروب آفتاب کے وقت بچوں کو گھر سے باہر نہ نکالا جائے

صحیح مسلم کی روایت میں استقدر اضافہ ہے کہ آپ ﷺ نے فرمایا: جب رات کی تاریکی آجائے اور شام ہو جائے (یعنی غروب آفتاب ہو جائے) تو اپنے بچوں کو (باہر نکلنے سے) روکو، اس لئے کہ اس وقت

شیاطین کھیل رہے ہوتے ہیں، پھر جب رات کا ایک حصہ گزر جائے تو ان کو چھوڑ سکتے ہو۔

علامہ ابن الجوزی فرماتے ہیں کہ چونکہ بچے عموماً نجاست اور گندگی سے آلودہ رہتے ہیں، اور اس گندے پن کو جنات اور شیاطین پسند کرتے ہیں، اب اگر غروب آفتاب کے وقت بچے گھر سے باہر ہوں تو جنات اور شیاطین بچوں کو نقصان پہنچا سکتے ہیں، اس خطرے کے پیش نظر آپ ﷺ نے منع فرمایا ہے۔ تكملة فتح الملکوم کتاب الاشربة، باب الامر بتغطية الإناء ۳: ۲۵۹

بَابُ مَا جَاءَ فِي كَرَاهِيَةِ الْقُرْآنِ بَيْنَ التَّمْرِتَيْنِ

یہ باب دو کھجوروں کو ملا کر کھانے کی کراہت کے بارے میں ہے

عَنِ ابْنِ عُثْمَرَ قَالَ: نَهَى رَسُولُ اللَّهِ صَلَّى اللَّهُ عَلَيْهِ وَسَلَّمَ اللَّهُ أَنْ يَقْرُونَ بَيْنَ التَّمْرِتَيْنِ حَتَّى يَسْتَأْذِنَ صَاحِبُهُ.

عبداللہ بن عمر رضی اللہ عنہما سے روایت ہے، فرماتے ہیں کہ رسول اللہ ﷺ نے (اکٹھا کھانا کھاتے وقت) دو کھجوروں کو ملا کر کھانے سے منع کیا ہے، یہاں تک کہ اپنے (ساتھ کھانے والے) ساتھی سے اجازت لے۔ (جب اجازت دیدے تو پھر دو یا اس سے زیادہ کھجوریں ایک ساتھ کھانے میں کوئی حرج نہیں ہے)

مشکل الفاظ کے معنی :- القرآن : ملانا۔ یقرؤن : وہ ملاتا ہے۔ يستأذن : وہ اجازت حاصل کر لے۔

اجتماعی کھانے میں دو کھجوریں ملا کر کھانے کا حکم

حدیث باب میں کھانے کا ایک اوپ بیان کیا گیا ہے کہ جب اجتماعی کھانا کھایا جائے تو ہر ساتھی کو دوسرے کا لحاظ کرنا چاہیے، جلدی جلدی کھانا اور زیادہ سے زیادہ چیزیں کھانے کی کوشش کرنا مناسب اور مروت کے خلاف ہے، کھجوریں ہوں یا اور کوئی چیز اس طریقے سے اسے تناول کیا جائے کہ آداب سنت کے مطابق ہوں، دو دو یا تین تین اکٹھی کھجوریں کھانا شرعاً ناپسندیدہ ہے، اور عرف و رواج میں بھی اس چیز کو اچھا نہیں سمجھا جاتا، بلکہ ایسا آدمی کھاؤ اور حریص شمار کیا جاتا ہے۔

لیکن اگر کھجوریں کئی آدمیوں کے درمیان مشترک ہوں اور آپ ساتھ دسترخوان پر کھا رہے ہوں تو کسی کیلئے دوسروں کی اجازت کے بغیر دو..... کھجوریں ایک ساتھ کھانا جائز نہیں ہے، ہاں اگر صراحت کے ساتھ یا کسی اور طریقے سے دوسرے ساتھیوں کی طرف سے اجازت ہو جائے تو پھر ایک سے زیادہ کھجوریں ایک ساتھ کھانے میں کوئی حرج نہیں، البتہ اگر مشترک کھجوریں نہ ہوں، ذاتی ہوں تو انہیں اپنی مرضی کے مطابق دو دو اور تین تین کھجوریں ملا کر بھی کھا سکتے ہیں، کیونکہ اس میں کسی کی حق تلفی نہیں ہے۔

امام خطابی کی رائے

امام سیوطی اور علامہ خطابی کی رائے یہ ہے کہ دو کھجوریں ملا کر کھانے کی ممانعت کا تعلق اس وقت سے تھا جبکہ مسلمان فقر و افلاس اور تنگدستی سے دوچار تھے، پھر جب حالات میں بہتری اور خوشحالی آگئی تو یہ ممانعت منسوخ ہوگئی، چنانچہ مسند بزار میں حضرت بریدہ رضی اللہ عنہ سے روایت ہے کہ آپ ﷺ نے فرمایا: میں نے تمہیں دو کھجوریں ملا کر کھانے سے منع کیا تھا، اسلئے کہ وہ زمانہ معاشی تنگدستی اور مال کی کمی کا زمانہ تھا، اب جب اللہ تعالیٰ نے وسعت عطا فرمادی ہے، اسلئے اب اس میں کوئی حرج نہیں۔

لیکن اس روایت سے استدلال تام نہیں ہے، کیونکہ اسکی سند میں یزید بن یزید ایک راوی ہے، جسے یحییٰ بن معین اور دارقطنی نے ضعیف قرار دیا ہے، یہی وجہ ہے کہ امام نووی رحمہ اللہ فرماتے ہیں کہ خطابی وغیرہ کی بات درست نہیں ہے، کیونکہ اعتبار الفاظ کا ہوتا ہے، نہ کہ خاص سبب کا اور یہاں تو سبب ثابت بھی نہیں ہے اور حدیث کے الفاظ چونکہ عام ہیں، ان میں کسی زمانے کی کوئی قید نہیں ہے، اسلئے ممانعت کا حکم منسوخ نہیں ہے، بلکہ اس میں تفصیل ہے جسکی وضاحت اوپر گزر چکی ہے۔

تمکملہ فتح الملہم ۵۰:۳، مرقاة المفاتیح ۲۶:۸، شرح نووی ۱۸۱:۲، تحفۃ الاحوذی ۳۵:۵

بَابُ مَا جَاءَ فِي إِسْتِحْبَابِ التَّمْرِ

یہ باب اس حدیث کے بارے میں ہے جس میں کھجور کے پسندیدہ ہونے کا ذکر ہے

عَنْ عَائِشَةَ عَنِ النَّبِيِّ ﷺ قَالَ: بَيْتٌ لَا تَمْرَ فِيهِ جَبَاعٌ أَهْلُهُ.

حضرت عائشہ رضی اللہ عنہا حضور اکرم ﷺ سے روایت کرتی ہیں کہ آپ نے فرمایا: جس گھر

میں کھجور نہ ہو اس گھر کے رہنے والے بھوکے ہیں۔

مشکل الفاظ کے معنی :- استحباب التمر: کھجور کا پسندیدہ خوراک ہونا۔ جیاع: جانچ کی جمع ہے بھوکے۔

کھجور کی فضیلت اور اسکی ذخیرہ اندوزی

قاضی ابوبکر بن عربی فرماتے ہیں کہ ”اہلہ“ سے اہل مدینہ اور وہ لوگ مراد ہیں جنکی خوراک کھجور ہو کہ اگر ان کے گھر میں تھوڑی بھی کھجور ہو تو وہ بھوکے نہیں ہونگے، اور اگر بالکل کھجور نہ ہو تو وہ بھوک کا شکار ہو سکتے ہیں، کیونکہ عموماً ان کے گھروں میں دوسری غذائی اشیاء نہیں ہوتیں، اب اگر وہاں کھجور بھی نہ ہو تو لا محالہ وہ بھوک سے ضرور دوچار ہونگے۔

یہ حکم صرف کھجور کے ساتھ ہی خاص نہیں بلکہ ہر علاقے کی جو بھی خوراک اور غذا ہو اس کا بھی یہی حکم ہے کہ اگر ان کے گھر میں وہ خوراک موجود ہوگی تو وہ بھوک سے دوچار نہیں ہونگے، ورنہ ہو سکتے ہیں۔ بذل المجہود ۱۶: ۱۵، تحفۃ الاحوذی ۵: ۲۳۶

لہام نووی رحمہ اللہ فرماتے ہیں کہ اس حدیث سے دو باتیں معلوم ہوتی ہیں:

(۱)..... کھجور کی فضیلت و شرف۔ (۲)..... اور یہ کہ کھجور کی ذخیرہ اندوزی شرعاً جائز ہے، حدیث میں گویا اسکی ترغیب دی جا رہی ہے کہ کچھ نہ کچھ کھجور گھر میں ضرور موجود رہنی چاہیے۔ شرح مسلم للنووی ۱۸۱: ۲

علامہ طبری فرماتے ہیں کہ ممکن ہے کہ اس حدیث سے ان لوگوں کو قناعت کی ترغیب دی جا رہی ہو، جہاں کھجور کی پیداوار کثرت سے ہو، اور حدیث کے معنی یہ ہیں کہ وہ گھر جس میں کھجور ہو اور وہ اسے قناعت اور کفایت شعاری سے استعمال کریں تو کبھی وہ بھوکے نہیں ہونگے، اور وہ لوگ غذائی پریشانی میں مبتلا ہونگے جنکے پاس کھجور نہ ہو، اسکی تائید اس روایت سے ہوتی ہے جس میں حضرت عائشہ رضی اللہ عنہا فرماتی ہیں کہ بسا اوقات ہم پر مہینہ یوں گذر جاتا تھا کہ ہم اس میں آگ نہیں جلاتے تھے، اور اس عرصے میں ہماری غذا کا دار و مدار صرف کھجور اور پانی پر ہوتا تھا لایہ کہ کہیں سے تھوڑا سا گوشت آجاتا (تو ہم آگ جلا کر اسے پکاتے تھے)۔ شرح الطبری ۸: ۱۳۸، مرقاة المفاتیح ۸: ۲۶۰

بَابُ فِي الْحَمْدِ عَلَى الطَّعَامِ إِذَا فَرَّغَ مِنْهُ

یہ باب اس بارے میں ہے کہ کھانے سے فراغت کے بعد اللہ تعالیٰ کی حمد و ثناء کی جائے
عَنْ أَنَسِ بْنِ مَالِكٍ أَنَّ النَّبِيَّ ﷺ قَالَ: إِنَّ اللَّهَ لَيَرْضَى عَنِ الْعَبْدِ أَنْ يَأْكُلَ
الْأَكْلَةَ أَوْ يَشْرِبَ الشَّرْبَةَ فَيَحْمَدَهُ عَلَيْهَا.

حضرت انس رضی اللہ عنہ سے روایت ہے کہ نبی کریم ﷺ نے فرمایا: بے شک اللہ تعالیٰ بندے
کی اس بات سے راضی اور خوش ہوتا ہے کہ (جب) وہ ایک لقمہ کھائے (یا جب) وہ سیر ہو کر
کھالے (یا ایک گھونٹ پانی پیے) پھر اس پر اللہ تعالیٰ کی حمد و ثناء کرے۔

مشکل الفاظ کی وضاحت:۔ الأكلة: (ہمزے کے پیش اور کاف کے سکون کے ساتھ) اس کا معنی ہے
لقمہ اور ہمزے کی زیر کے ساتھ اس کا معنی ہے: ایک دفعہ سیراب ہو کر کھانا، اس حدیث میں فتح کے ساتھ
پڑھنا زیادہ بہتر ہے تاکہ الشربة کے ساتھ اعراب کے اعتبار سے موافق ہو جائے، کیونکہ الشربة صرف فتح
کے ساتھ اس معنی میں استعمال ہے، پیش کے ساتھ اس کا استعمال اس معنی میں نہیں ہے۔ الشربة: (شین پر زیر
اور را کے سکون کے ساتھ) ایک گھونٹ، ایک دفعہ پیا جانے والا پانی، ایک دفعہ کا پینا۔ مختار الصحاح
ص: ۲۰۰، ۲۲۲ مرقاۃ المفاتیح ۸: ۲۵

کھانے کے بعد اللہ کی حمد و ثناء کی جائے

کھانے کے بعد اللہ کا شکر ادا کرنا مستحب اور مسنون عمل ہے، یہ درحقیقت اس چیز کی یاد دہانی ہے کہ
ایک انسان جب کھانا کھا چکے تو یہ سوچے کہ اللہ تعالیٰ نے میرے لئے اس طعام کا انتظام کس عجیب و غریب
طریقے سے کیا ہے، اس گندم، چاول اور سبزیوں..... کی فصل نہ جانے کس علاقے میں ہوئی، اسے کس
نے کاشت کیا، کس نے اسے کاٹا، صاف کیا، اور مارکیٹ میں کن کن ہاتھوں نے اسے پہنچایا پھر کہاں کہاں کا
سفر کر کے میرے گھر میں پہنچی، اسے کس طریقے سے پکا یا گیا، ایک لقمہ جو منہ کی طرف اٹھایا جاتا ہے تو بظاہر تو
وہ ایک چھوٹا سا لقمہ ہے لیکن اس کو تیار کرنے میں نہ جانے کتنے انسانوں نے اس پر محنت و مشقت اٹھائی، یوں وہ

کئی ہاتھوں سے ہو کر اس انسان کی غذائی تسکین کا ذریعہ بنایا، یہ سب کچھ اللہ جل شانہ کی قدرت کے کرشمے ہیں، اس لئے نبی کریم ﷺ نے خاص طور پر کھانے کے بعد اللہ کا شکر ادا کرنے کا حکم دیا ہے۔

کھانا کھانے کے بعد کی چند مسنون دعائیں

احادیث میں کھانے کے بعد مختلف دعائیں منقول ہیں، یہاں ان میں سے چند دعاؤں کو ترجمہ کے ساتھ ذکر کیا جاتا ہے: جب دسترخوان اٹھنے لگے تو یہ دعا پڑھے:

(۱) اَلْحَمْدُ لِلّٰہِ حَمْدًا کَثِیْرًا طَیْبًا مُّبَارَکًا فِیْہِ، غَیْرَ مَکْفِیٍّ وَلَا مُؤَدِّعٍ وَلَا مُسْتَغْنٰی عَنْہُ رَبَّنَا۔
تمام تعریف اللہ تعالیٰ کیلئے ہے، ایسی تعریف جو بہت ہو، پاکیزہ ہو اور بابرکت ہو جو کفایت نہیں کی جائیگی (یعنی شکر کا حق ہم ادا نہیں کر سکتے) اور نہ اس حمد (یا طعام) کو چھوڑا جاسکتا ہے، اور نہ اس سے استغناء اور بے نیازی اختیار کی جاسکتی ہے، اے ہمارے رب۔ الصبح للبخاری ۲: ۸۲۰

(۲) اَلْحَمْدُ لِلّٰہِ الَّذِیْ اَطْعَمَنَا وَسَقَانَا وَجَعَلَنَا مُسْلِمِیْنَ۔

تمام حمد و ثناء اس اللہ کیلئے ہے جس نے ہمیں کھلایا اور پلایا اور ہمیں مسلمان بنایا۔

(۳) اَلْحَمْدُ لِلّٰہِ الَّذِیْ اَطْعَمَنِیْ ہٰذَا وَزَوَّدَنِیْہِ مِنْ غَیْرِ حَوْلٍ مِّنِّیْ وَلَا قُوَّةٍ۔

تمام تعریفیں اللہ کیلئے ہیں جس نے مجھے یہ کھانا کھلایا اور مجھے یہ کھانا میری قوت اور کوشش کے بغیر عطا فرمایا۔

اس دعا کو کھانے کے بعد پڑھا جائے تو اس کے پچھلے تمام چھوٹے گناہ معاف ہو جاتے ہیں اور اگر کھانے کے بعد صرف ”الحمد لله“ پڑھ لیا جائے تو اس سے بھی دعا کی سنت ادا ہو جاتی ہے۔

ابواب الدعوات، جامع الترمذی (۱۸۴: ۲)، تحفۃ الاحوذی (۵: ۴۳۷)

بَابُ مَا جَاءَ فِی الْاَكْلِ مَعَ الْمَجْدُوْمِ

یہ باب جذامی کے ساتھ کھانا کھانے کے بارے میں ہے

عَنْ جَابِرٍ أَنَّ رَسُوْلَ اللّٰہِ ﷺ اَخَذَ بَیْدَ مَجْدُوْمٍ، فَادْخَلَهُ مَعَهُ فِی الْقَضْعَةِ، ثُمَّ

قَالَ: کُلْ بِسْمِ اللّٰہِ ثِقَةً بِاللّٰہِ وَتَوَكَّلًا عَلَیْہِ۔

حضرت جابرؓ سے روایت ہے کہ رسول اللہ ﷺ نے جذامی کا ہاتھ پکڑا، اور اسے اپنے ساتھ

پالے میں داخل کیا، اور پھر فرمایا: اللہ کا نام لے کر (میرے ساتھ) کھاؤ، میرا اللہ پر خوب بھروسہ ہے اور میں اسی کی ذات پر کامل توکل کرتا ہوں۔

مشکل کلمات کے معنی اور تشریح: **فَجَذِئْهُمُ**: اس شخص کو کھاجاتا ہے جو جذام کی بیماری میں مبتلا ہو، اور **جذام**: کوڑھ کی بیماری ہے جس میں جسم کے اعضاء گل سر کر الگ الگ ہونے لگتے ہیں۔ اس حالت میں مجذوم سے مراد حضرت معقیب بن ابی فاطمہ دوسی رضی اللہ عنہ ہیں۔ فسادِ خلع معہ: حضور ﷺ نے اس کے ہاتھ کو اپنے ساتھ پلیٹ میں داخل کیا، اس میں اوخلہ کی ”ہ“، ”نمیر“ ”یسد“ کی طرف لوٹ رہی ہے، عربی گرامر کے اعتبار سے ”ہا“، ”نمیر“ ”مؤنٹ“ ہونی چاہیے تھی کیونکہ ”یسد“ عربی زبان میں مؤنٹ سائی ہے، چنانچہ سنن ابن ماجہ کی روایت میں فسادِ خلع معہ ہے، جو عربی قانون کے اعتبار سے درست عبارت ہے، اسلئے ترمذی کی روایت میں ”ہ“، ”نمیر“ ”عضو“ کی طرف لوٹ رہی ہے جس سے مراد ہاتھ ہے، اس تاویل کے اعتبار سے ترمذی کی عبارت بھی عربی گرامر کے مطابق ہو جاتی ہے۔

ثقة بالله وتوكل عليه کی ترکیب

اس میں ثقہ اور توکلا دونوں مصدر ہیں اور مفعول مطلق ہیں، اصل عبارت یوں ہے: **كُلُّ بِسْمِ اللَّهِ مَعِيَ، اَنْتِ ثِقَةٌ بِاللَّهِ وَ اَنْتِ تَوَكَّلُ تَوَكَّلًا عَلَيْهِ** (اللہ کا نام لیکر میرے ساتھ کھاؤ، میرا اللہ پر خوب بھروسہ اور اس پر کامل توکل ہے) یہ دونوں جملے (انتی اور انتو کل) ”معنی“ کی ”ی“، ”نمیر“ سے حال ہیں، اور دوسرا جملہ پہلے جملے کی مزید تاکید ہے، اور بعض حضرات کے نزدیک **اَنْتِ ثِقَةٌ بِاللَّهِ وَ اَنْتِ تَوَكَّلُ تَوَكَّلًا عَلَيْهِ** مستقل جملہ ہے، شرح الطبری ۸: ۲۲۰، مرقاۃ ۸: ۲۵۱، تحفۃ الاحوذی ۵: ۳۳۸

جذامی کے ساتھ کھانا کھانے کا حکم

حدیث باب سے یہ ثابت ہوتا ہے کہ جذامی کے ساتھ کھانا کھانا جائز ہے، حضرت معقیب بن ابی فاطمہ دوسی رضی اللہ عنہ چونکہ مرضِ جذام میں مبتلا تھے، اسلئے وہ اس خطرے سے حضور اکرم ﷺ کیساتھ کھانا نہیں چاہتے تھے کہ کہیں میری وجہ سے حضور اکرم ﷺ کو بھی یہ مرض نہ لگ جائے کیونکہ یہ بیماری ایک سے

دوسرے کو اللہ کے حکم سے عموماً لگد جاتی ہے، لیکن آپ ﷺ نے بیان جواز کیلئے اس صحابی کے ساتھ کھانا تناول فرمایا، اور وہ بھی اس طرح کہ اس صحابی کا ہاتھ پکڑ کر پلیٹ میں داخل کیا، اور اس سے فرمایا کہ اللہ کا نام لیکر کھاؤ، میرے بارے میں کوئی خطرہ محسوس نہ کرو، میرا اللہ پر اعتماد اور بھروسہ ہے، کچھ، کچھ اور بیماریاں اللہ کی مشیت اور ارادے سے آتی ہیں، اس میں کسی مریض کا کوئی دخل نہیں ہے، ہاں اگر ظاہری سبب کی حد تک اس سے پرہیز کیا جائے تو یہ جائز ہے کیونکہ یہ اس حدیث کے منافی نہیں ہے۔

بیماری کا ایک سے دوسرے کی طرف منتقل ہونے کا مسئلہ

بیماری ایک سے دوسرے کی طرف منتقل ہوتی ہے یا نہیں، اس بارے میں دونوں طرح کی احادیث منقول ہیں، بعض احادیث سے یہ معلوم ہوتا ہے کہ فلاں بیماری متعدی ہے، لہذا اس مریض سے دور رہنا چاہیے، اور بعض دوسری احادیث سے معلوم ہوتا ہے کہ بیماری ایک سے دوسرے کی طرف منتقل نہیں ہوتی، یہ بظاہر احادیث میں تعارض سا ہے، جسے دور کرنے کیلئے علماء کرام نے مختلف جوابات دیئے ہیں، لیکن پہلے دونوں طرح کی احادیث لکھی جاتی ہیں، وہ احادیث جن سے یہ معلوم ہوتا ہے کہ بیماری دوسرے کی طرف منتقل ہو جاتی ہے، ان کی تفصیل:

(۱)..... حضرت جابر فرماتے ہیں کہ قبیلہ ثقیف کے وفد میں ایک جذامی آدمی تھا (جو بیعت کیلئے آرہا تھا) آپ ﷺ نے جذامی کی طرف پیغام بھیجا کہ: اِذْ جُعْ فَقَدْ بَايَعَنَا كَ (یہ بیعت آپ نے مصافحہ کے بغیر کی تھی، اور اسے اپنے قریب نہیں آنے دیا) سنن ابن ماجہ ۲۵۳

(۲)..... حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: يَفِرُّ مِنَ الْمَجْدُومِ كَمَا يَفِرُّ مِنَ الْأَسَدِ، جذامی سے یوں بھاگو جیسے تم شیر سے بھاگتے ہو۔ صحیح بخاری ۸۵۰۲

(۳)..... حضرت عبداللہ بن عباس رضی اللہ عنہما سے روایت ہے کہ آپ ﷺ نے فرمایا: لَا تَدْنُمُوا النَّظَرَ إِلَى الْمَجْدُومِ، جزامی لوگوں پر نظر نہ ٹھہراؤ، سنن ابن ماجہ ۲۵۳

(۴)..... آپ ﷺ نے فرمایا: تَكَلِّمِ الْمَجْدُومَ، وَبَيْنَكَ وَبَيْنَهُ قَيْدٌ رُمْحٍ أَوْ رُمْحَيْنِ.

جذامی سے یوں بات کرو کہ اس کے اور تمہارے درمیان ایک نیزے یا دو نیزے کے بقدر فاصلہ ہو۔ زاد

الحداد: ۳: ۸۳۵

(۵) ... طاعون کے بارے میں نبی کریم ﷺ نے فرمایا: إِذَا سَمِعْتُمْ بِهِ بَازِئًا فَلَا تَقْدُمُوا عَلَيْهِ۔ صحیح مسلم ۲: ۲۲۸

جب تم یہ سن لو کہ فلاں علاقے میں طاعون کی وبا پھیل چکی ہے تو تم اس کا رخ نہ کرو۔

(۶) ... حضرت ابو ہریرہ رضی اللہ عنہ سے روایت ہے کہ آپ ﷺ نے فرمایا: لَا يُؤْرَدُ مُسْمِرٌ عَلَىٰ مُصْبِحٍ۔ صحیح مسلم ۲: ۲۳۰

بیمار اونٹ کا مالک اپنے اونٹ کو صبح اونٹ والے کے پاس نہ لائے (کہیں اس اختلاط سے صبح اونٹ بھی بیمار نہ ہو جائے)۔

مذکورہ تمام روایات سے یہ بات ثابت ہوتی ہے کہ بعض بیماریاں ایک سے دوسرے کو لگ سکتی ہیں، اسلئے نبی کریم ﷺ نے احتیاطی تدابیر اختیار کرنے کا حکم دیا اور ان مریضوں سے دور رہنے کا حکم دیا جو ان بیماریوں میں مبتلا ہوں، گویا ان احادیث میں مذکورہ بعض بیماریوں کو ظاہری سبب کی حد تک تسلیم کیا گیا ہے کہ ان مریضوں کے ساتھ زیادہ اٹھنے بیٹھنے اور میل جول سے یہ بیماریاں دوسروں کو بھی لگ سکتی ہیں جب ہی تو ان سے محتاط رہنے کا حکم دیا گیا ہے۔

دوسری قسم کی وہ احادیث جن سے یہ معلوم ہوتا ہے کہ بیماری ایک سے دوسرے کو نہیں لگتی، ان کی تفصیل:

(۱) ... حدیث باب جس میں حضور اکرم ﷺ نے جذامی کے ساتھ کھانا کھایا اور اس سے فرمایا: كُلْ بِسْمِ اللَّهِ تَقَىٰ بِاللَّهِ وَتَوَكَّلْ عَلَيْهِ۔

(۲) ... حضرت ابو ہریرہ رضی اللہ عنہ سے روایت ہے کہ آپ ﷺ نے فرمایا: لَا عَذْوَى وَلَا طَبِئْرَةَ۔ بخاری ۲: ۸۵۰ بیماری کا ایک سے دوسرے کو لگنا اور بد شکونی ان کی کوئی حقیقت نہیں ہے۔

ان روایات سے معلوم ہوتا ہے کہ کوئی بیماری ایک سے دوسرے کی طرف منتقل نہیں ہوتی۔

احادیث کے اس ظاہری تعارض کو ختم کرنے کیلئے مختلف جوابات دیے گئے ہیں، سب سے بہتر

جواب یہ ہے کہ جن احادیث میں ایک سے دوسرے کی طرف بیماری منتقل نہ ہونے کا ذکر ہے، اس سے درحقیقت سبب حقیقی کی نفی کرنا مقصود ہے کہ ایک مرض ذاتی طور پر یہ تاثیر نہیں رکھتی کہ وہ خود بخود دوسرے کو لگ جائے، ہاں بسا اوقات مریض کے ساتھ ملاقات کے بعد اللہ تعالیٰ کے حکم سے وہ بیماری دوسرے کو بھی لگ جاتی ہے، وہ اس مریض کے ساتھ بیٹھنے کی وجہ سے نہیں لگی بلکہ اللہ ہی کے حکم اور مشیت و ارادے سے لگی ہے لیکن چونکہ بعض کمزور ایمان والے لوگ یہ سمجھتے ہیں کہ اس مریض سے ہی اسکو بیماری لگی ہے، عقیدے کے اس فساد سے بچانے کیلئے آپ ﷺ نے طاعون اور جذام جیسی بیماریوں کے مریضوں سے دور رہنے اور احتیاط کرنے کا حکم دیا ہے، اور فرمایا کہ جذامی سے یوں بھاگو جیسے شیر سے تم بھاگتے ہو،..... اس فاسد عقیدے کی وجہ سے ”عدوی“ کی نفی کی گئی ہے، ورنہ ظاہری سبب کے درجے میں اسے ماننا درست ہے، ممنوع نہیں ہے، یہی جمہور علماء کا موقف ہے۔

حافظ ابن حجر رحمہ اللہ یہ فرماتے ہیں کہ ”لاعدوی“ کے معنی یہ ہیں کہ کوئی بھی مرض اپنے اصل کے اعتبار سے ایک سے دوسرے کی طرف منتقل نہیں ہوتی، اور اس جملے سے دراصل جاہلیت کے ایک غلط عقیدے کی تردید کرنا مقصود ہے، ان کا عقیدہ یہ تھا کہ بیماریاں اپنی ذات میں یہ تاثیر رکھتی ہیں کہ وہ ایک سے دوسرے کی طرف منتقل ہو جاتی ہیں، اس میں اللہ تعالیٰ کے کسی فعل کا عمل دخل نہیں ہے، اس عقیدے کی تردید کیلئے نبی کریم ﷺ نے جذامی کو اپنے ساتھ بٹھا کر ایک ہی پلیٹ میں اس کے ساتھ کھانا تناول فرمایا تا کہ ان کے سامنے یہ حقیقت واضح ہو جائے کہ کسی مرض میں یہ تاثیر نہیں ہے کہ وہ اللہ کے حکم کے بغیر خود ہی کسی دوسرے کو لگ جائے، وہ اللہ ہی بیمار کرتا ہے اور وہی شفا دیتا ہے۔

لیکن اگر طبی طور پر یا تجربے سے یہ ثابت ہو جائے کہ فلاں فلاں بیماریاں ایک جسم سے دوسرے جسم کی طرف منتقل ہو جاتی ہیں، مثلاً طاعون، جذام، چچک، نزلہ..... تو یہ ”لاعدوی“ والی حدیث کے منافی نہیں ہے، کیونکہ حدیث میں اس بیماری کے مؤثر حقیقی ہونے کی نفی ہے، کہ ایک بیماری ذاتی طور پر دوسرے کو نہیں لگ سکتی، اسلئے کہ تاثیر حقیقی کا عقیدہ شرک اور کفر ہے، اور یہ عقیدہ کہ بعض بیماریوں کے جراثیم منتقل ہو کر بسا اوقات مرض کا سبب بن جاتے ہیں، لیکن یہ سب کچھ اللہ تعالیٰ کی مشیت، ارادے اور تقدیر سے ہوتا ہے، وہ

چاہے تو جزائیم منتقل ہی نہ کرے یا منتقل کرے لیکن وہ بیماری کا سبب نہ بنیں، یہ نظریہ درست ہے، اور اسلامی تعلیمات کے موافق ہے، اور یہ توکل کے خلاف بھی نہیں ہے جب تک کہ انسان کا یہ عقیدہ ہو کہ صحت و مرض صرف اللہ کے اختیار میں ہے، وہی مؤثر حقیقی ہے، کسی بیماری میں ذاتی تاثیر نہیں ہے، اور حدیث باب میں اس چیز پر تنبیہ کرنا مقصود ہے کہ مرض جذام کو کہ متعدی امراض میں سے ہے، لیکن اسکا آگے کسی اور کی طرف منتقل ہونا اللہ تعالیٰ کی مشیت و ارادے اور اسکے حکم پر موقوف ہوتا ہے، اس مرض میں ذاتی کوئی تاثیر نہیں کہ وہ خود ہی دوسرے کو لگ جائے جیسا کہ زمانہ جاہلیت میں لوگوں کا یہ عقیدہ تھا۔ تکملة فتح الملہم کتاب الطب، مسئلہ تعدیہ الامراض ۳: ۳۷۰، زاد المعاد فصل فی حدیث اللہ ﷺ فی التحرر من الادواء ۳: ۸۳۳۔

بَابُ مَا جَاءَ أَنَّ الْمُؤْمِنَ يَأْكُلُ فِي مَعَى وَاحِدٍ.

یہ باب اس بیان میں ہے کہ مومن ایک آنت میں کھاتا ہے

عَنِ ابْنِ عُمَرَ عَنِ النَّبِيِّ ﷺ قَالَ: الْكَافِرُ يَأْكُلُ فِي سَبْعَةِ أَمْعَاءٍ وَالْمُؤْمِنُ يَأْكُلُ فِي مَعَى وَاحِدٍ.

حضرت عبداللہ بن عمر رضی اللہ عنہما سے روایت ہے کہ آپ ﷺ نے فرمایا: کافرسات آنتوں میں کھاتا ہے اور مومن ایک آنت میں کھاتا ہے۔

عَنْ أَبِي هُرَيْرَةَ: أَنَّ رَسُولَ اللَّهِ ﷺ ضَافَهُ ضَيْفٌ كَافِرٌ فَأَمَرَ لَهُ رَسُولُ اللَّهِ ﷺ بِشَاةٍ فَحُلِيتْ فَشَرِبَ ثُمَّ أُخْرِىَ فَحُلِيتْ فَشَرِبَهُ، ثُمَّ أُخْرِىَ فَشَرِبَهُ حَتَّى شَرِبَ جِلَابَ سَبْعِ شِيَاهٍ، ثُمَّ أَصْبَحَ مِنَ الْقَدِّ فَأَسْلَمَ فَأَمَرَ لَهُ رَسُولُ اللَّهِ ﷺ بِشَاةٍ فَحُلِيتْ فَشَرِبَ جِلَابَهَا، ثُمَّ أَمَرَ لَهُ بِأُخْرِىَ فَلَمْ يَسْتَبِمِهَا، فَقَالَ رَسُولُ اللَّهِ ﷺ: الْمُؤْمِنُ يَشْرَبُ فِي مَعَى وَاحِدٍ، وَالْكَافِرُ يَشْرَبُ فِي سَبْعَةِ أَمْعَاءٍ.

حضرت ابو ہریرہ رضی اللہ عنہ سے روایت ہے کہ (ایک دن) رسول اللہ ﷺ کے پاس ایک مہمان آیا جو کافر تھا، رسول اللہ ﷺ نے اس کیلئے ایک بکری دوہنے کا حکم دیا، بکری

دوہی گئی، اور اس کا فرنے اس دودھ کو پی لیا، پھر آپ ﷺ کے حکم سے دوسری بکری دوہی گئی، وہ اس دودھ کو بھی پی گیا، پھر آپ ﷺ کے حکم سے تیسری بکری دوہی گئی، وہ کا فر اس دودھ کو بھی پی گیا، یہاں تک کہ وہ سات بکریوں کا دودھ پی گیا، پھر جب صبح ہوئی تو وہ مسلمان ہو گیا، رسول اللہ ﷺ نے اس وقت بھی اس کیلئے ایک بکری دوہنے کا حکم دیا، بکری دوہی گئی، اور اس نے اسکا دودھ بھی پی لیا، پھر آپ ﷺ نے دوسری بکری دوہنے کا حکم دیا (بکری دوہی گئی) لیکن (اب) وہ اسکا پورا دودھ نہ پی سکا، تب حضور اکرم ﷺ نے فرمایا: مومن ایک آنت میں پیتا ہے، اور کافر سات آنتوں میں۔

مشکل الفاظ کے معنی: آنت معنی: اعضاء۔ اضافہ: اس کے ہاں مہمان آیا۔ حُلْبَتْ: وہ بکری دوہی گئی یعنی اس کا دودھ تھنوں سے نکالا گیا۔ ثم آخری: اصل عبارت یوں ہے: ثم حُلْبَتْ شاةً آخری، پھر دوسری بکری دوہی گئی۔ حَلَاب: دودھ، دودھ نکالنے کا برتن حُلْبُ، حدیث میں حَلَاب سے دودھ کے معنی مراد ہیں۔ فلم يستتمها: وہ اس دوسری بکری کا دودھ پورا نہ پی سکا۔

مومن کا ایک آنت اور کافر کاسات آنتوں میں کھانے کا مطلب

”مومن ایک آنت میں کھاتا ہے اور کافر سات آنتوں میں کھاتا ہے“ اس ارشاد کے معنی اور مفہوم کے بارے میں محدثین سے مختلف اقوال منقول ہیں، جن کی تفصیل یہ ہے:

(۱)۔ اس حدیث سے حقیقتاً آنتیں اور کھانا مراد نہیں، بلکہ دنیا اور اسکی لذتوں کی قلت و کثرت مراد ہے، اور مطلب یہ ہے کہ مومن دنیوی لذتوں اور اسکی خواہشات کا زیادہ شوقین نہیں ہوتا جبکہ کافر دنیوی لذتوں کا خوگر اور دلدادہ ہوتا ہے، گویا اس حدیث میں دنیا کو ”اکل“ اور اسکے اسباب کو ”امعاء“ سے تعبیر کیا ہے۔

(۲)۔ مومن رزق حلال کھاتا ہے جو حرام کے مقابلے میں کم ہوتا ہے اور کافر حرام کھاتا ہے، جس کے ذرائع بہت زیادہ ہوتے ہیں، تو حدیث میں حلال کی قلت کو ”معنی واحد“ سے اور حرام کی کثرت کو ”سبعة امعاء“ سے تعبیر کیا گیا ہے۔

(۳)۔ اس جملے سے کسی قانون اور حکم کلی کو بیان کرنا مقصود نہیں ہے بلکہ اس سے مراد یہ ہے کہ مومن کم اور

کافر زیادہ کھاتا ہے، اور درحقیقت آپ ﷺ نے یہ جملہ اس خاص شخص کے بارے میں ذکر فرمایا ہے جس کا ذکر اس باب کی دوسری حدیث میں ہے، کہ جب وہ شخص کافر تھا تو سات بکریوں کا دودھ پی گیا، اور جب اسلام قبول کر لیا تو ایک بکری کا دودھ بھی اس کی سیرابی کیلئے کافی ہو گیا، اس مطلب کے اعتبار سے ”المؤمن“ اور ”الکافر“ سے ایک مخصوص اور متعین شخص مراد ہے، جسے علم نحو میں یوں تعبیر کرتے ہیں کہ ان کلمات کا الف لام عہد خارجی ہے۔

(۳)..... اس حدیث میں ایک عمومی اور غالب حالت کا ذکر ہے، اور ”سبعۃ“ کے لفظ سے کوئی مخصوص تعداد مراد نہیں جیسا کہ اللہ کا ارشاد ہے: **وَالْبَحْرِ مِمْدَه مِنْ بَعْدِهِ سَبْعَةُ أَبْحُرٍ** بلکہ اس سے کثرت و فراوانی کو مبالغہ کے ساتھ بیان کیا جا رہا ہے، مطلب یہ ہے کہ مؤمن کی شان اور عمومی کیفیت یہ ہوتی ہے کہ وہ کھانے پینے میں زیادہ دلچسپی نہیں لیتا، اسکی فکر و نظر کا محور اللہ تعالیٰ کی عبادت اور آخرت کی تیاری ہوتی ہے، کم کھاتا ہے، زیادہ کھانا اور مستقل اسکی فکر میں لگے رہتا مؤمن کا نہیں، کافر کا شیوہ ہوتا ہے، اور مؤمن کا کھانا کافر کے کھانے کے مقابلے میں عموماً ایک اور سات کی نسبت سے ہے، کافر کی حالت اکثر یہی ہوتی ہے کہ وہ زیادہ اور مؤمن اسکے مقابلے میں کم کھاتا ہے صحابہ کرام بھی پیٹ بھر کر کھانے کو انتہائی برا سمجھتے تھے، ایک دفعہ حضرت عبداللہ بن عمر رضی اللہ عنہما نے ایک مسکین کو اپنے ساتھ کھانا کھلایا، اس نے خوب سیر ہو کر جب کھایا تو ابن عمر رضی اللہ عنہما نے فرمایا: یہ بندہ میرے ہاں بالکل نہ آیا کرے، کیونکہ خوب سیر ہو کر کھانا کافروں کا طریقہ ہے، لہذا جو مسلمان بغیر کسی حاجت اور ضرورت کے کفار کے ساتھ مشابہت اختیار کرے تو اسکے ساتھ نشست و برخاست مکروہ ہے، اس حدیث میں اسی عمومی حالت کا ذکر ہے، ورنہ ایسا بھی ہو سکتا ہے کہ کچھ ایماندار بھی طبعی طور پر یا کسی مرض وغیرہ کی وجہ سے زیادہ کھاتے ہوں، اور بعض کافر عادتاً یا کسی اور عارض کی وجہ سے کم کھاتے ہوں، یہ اس حدیث کے منافی نہیں۔

(۵)..... اس حدیث میں مؤمن کے کھانے میں برکت اور کافر کے کھانے میں بے برکتی کو بیان کرنا مقصود ہے، کہ مؤمن کھانے پینے کے وقت اللہ کا نام لیکر کھاتا ہے، جسکی برکت سے شیطان اسکے ساتھ کھانے میں شریک نہیں ہوتا، لہذا اقلیل کھانا بھی اس کیلئے کافی ہو جاتا ہے، اسی کو حدیث میں ”معی واحد“ سے تعبیر

کیا ہے، جبکہ کافر اللہ کا نام لیے بغیر ہی کھاتا ہے، تو شیطان کی شرکت کی وجہ سے کم کھانا اس کیلئے کافی نہیں ہوتا، اس وجہ سے وہ زیادہ کھاتا ہے، حدیث میں اسے ”سبعة امعاء“ سے بیان کیا ہے۔

(۶) علامہ قرطبی رحمہ اللہ نے فرمایا: کھانے کی خواہشات اور چاہتیں سات ہیں: طبیعی خواہش، نفسانی خواہش، نظر کی خواہش، منہ کی خواہش، کان کی خواہش، ناک کی خواہش اور بھوک کا تقاضا، یہ آخری بھوک کی خواہش انسانی زندگی کیلئے ضرورت ہے، مومن اسی ایک خواہش کے تحت کھاتا ہے جبکہ کافر باقی خواہشات کو بھی پیش نظر رکھتا ہے، حدیث میں ”معنی واحد“ اور ”سبعة امعاء“ سے یہی خواہشات اور چاہتیں مراد ہیں۔

اکثر محدثین کرام نے مذکورہ اقوال میں سے جو تھے قول کو رائج اور پسندیدہ قرار دیا ہے۔ تاملہ فتح المصلح ۸۰:۴، تحفۃ الاخوان ۵:۴۳۰، شرح الطبری ۸:۱۳۳

حدیث میں مہمان سے کون مراد ہے

حدیث میں اس مہمان سے کون مراد ہے؟ بعض محدثین کی پرانے یہ ہے کہ اس سے مراد ابو غزوٰان ہیں، کیونکہ طبرانی میں عبد اللہ بن عمر رضی اللہ عنہما سے روایت ہے، کہ نبی کریم ﷺ کے پاس سات آدمی آئے، صحابہ نے ان میں سے چھ کو ضیافت کیلئے لے لیا، اور ساتویں کو آپ ﷺ نے اپنے لئے رکھ لیا، پھر اس سے فرمایا: تمہارا کیا نام ہے؟ اس نے بتایا: ابو غزوٰان، اس کیلئے سات بکریوں کا دودھ دو ہا گیا، وہ سارا پی گیا، آپ ﷺ نے اس سے فرمایا: اے ابو غزوٰان کیا آپ اسلام قبول کرنا پسند کرتے ہیں؟ ابو غزوٰان نے کہا: جی ہاں چنانچہ اس نے اسلام قبول کر لیا، پھر آپ ﷺ نے اس کے سینے پر ہاتھ پھیرا، جب صبح ہوئی تو اسکے لئے ایک بکری کا دودھ دو ہا گیا، لیکن اسے بھی وہ ختم نہ کر سکا، اس پر حضور اکرم ﷺ نے فرمایا: اے ابو غزوٰان کیا بات ہے (کہ آپ نے ایک بکری کا دودھ بھی پورا نہیں پیا) اس نے جواب میں عرض کیا: قسم ہے اس ذات کی جس نے آپ کو نبی بنا کر بھیجا ہے: میں میرا بھوکا ہوں، تب آپ ﷺ نے فرمایا کہ کل گزشتہ آپ کی سات آنتیں تھیں (کیونکہ آپ کافر تھے) اور آج آپ کی (اسلام قبول کرنے کی وجہ سے) صرف ایک ہی آنت ہے۔“

مصنف ابن ابی شیبہ وغیرہ میں تقریباً اسی طرح کا واقعہ جھجاہ غفاری کے بارے میں بھی آتا ہے..... ممکن ہے کہ یہ دونوں واقعے ایک ہی شخص کے بارے میں ہوں کہ اصل نام تو اسکا جھجاہ غفاری ہو

اور اسکی کنیت ابو غزو ان ہو، تکلمہ ص ۸۳:۴

امام نووی فرماتے ہیں کہ بعض حضرات کے نزدیک اس مہمان سے تمامہ بن امیال اور بعض کے
دیک نضرہ بن ابی نضرہ غفاری مراد ہیں۔ شرح مسلم للنووی ۱۸۷:۲

بَابُ مَا جَاءَ فِي طَعَامِ الْوَاحِدِ يَكْفِي الْإِثْنَيْنِ

یہ باب اس بیان میں ہے کہ ایک آدمی کا کھانا دو کیلئے کافی ہو جاتا ہے

عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: طَعَامُ الْإِثْنَيْنِ كَافِي الثَّلَاثَةِ،
وَطَعَامُ الثَّلَاثَةِ كَافِي الْأَرْبَعَةِ.

حضرت ابو ہریرہ رضی اللہ عنہ کہتے ہیں کہ رسول اللہ ﷺ نے فرمایا: دو آدمیوں کا کھانا تین کیلئے
اور تین آدمیوں کا کھانا چار کیلئے کافی ہوتا ہے۔

وَرَوَى الْجَابِرُ وَابْنُ عُمَرَ عَنِ النَّبِيِّ ﷺ: طَعَامُ الْوَاحِدِ يَكْفِي الْإِثْنَيْنِ،
وَطَعَامُ الْإِثْنَيْنِ يَكْفِي الْأَرْبَعَةَ وَطَعَامُ الْأَرْبَعَةِ يَكْفِي السَّامِيَةَ.

حضرت جابر و ابن عمر رضی اللہ عنہما نبی کریم ﷺ سے نقل کرتے ہیں کہ آپ نے فرمایا: ایک آدمی
کا کھانا دو کیلئے کافی ہوتا ہے، اور دو کا کھانا چار کیلئے، اور چار کا کھانا آٹھ کیلئے کافی ہوتا ہے۔

کھانے میں ایثار اور قناعت کی ترغیب و تعلیم

ان احادیث میں یہ تعلیم دی جا رہی ہے کہ آدمی کے پاس کھانے کی کوئی بھی چیز ہو، اس سے صرف
اپنا پیٹ ہی نہ بھرا جائے بلکہ اس میں غرباء اور مساکین کے حق کا بھی ضرور خیال رکھا جائے، کیونکہ طعام قلیل
کثیر آدمیوں کی بھوک کی شدت کو ختم کر دیتا ہے، حدیث کا مطلب یہ ہے کہ جو کھانا دو آدمیوں کو سیر کر دیتا ہے
وہ تین آدمیوں کیلئے بطور قناعت کافی ہو جاتا ہے، کہ تینوں کی بھوک ختم کر دیتا ہے، اور ان کی بنیادی غذائی
ضرورت پوری ہو جاتی ہے، یہ مطلب نہیں ہے کہ جو کھانا دو آدمیوں کو سیر کر سکتا ہے، وہ تین آدمیوں کو بھی سیر کر
سکتا ہے۔ اس باب کی پہلی حدیث میں یہ فرمایا کہ ایک کا کھانا دو کو اور دو کا تین آدمیوں کو کافی ہو جاتا ہے، گویا
ایک کے ساتھ ایک کے اضافے کا ہی ذکر ہے، جبکہ باب کی دوسری حدیث میں دو گھنے کے حساب سے فرمایا

گیا ہے کہ ایک کا کھانا دو کو، دو کا کھانا چار کو اور چار آدمیوں کا کھانا آٹھ کیلئے کافی ہو جاتا ہے۔

اس سے مقصود تجدید نہیں ہے بلکہ اس طرف اشارہ کرنا مقصود ہے کہ حالات اور افراد کے اعتبار سے جذبہ ایثار و قناعت میں اضافہ بھی ہو سکتا ہے کہ جس جذبے سے دو آدمیوں کا کھانا تین کیلئے کافی ہو جاتا ہے، اسی جذبے کو بڑھا کر ایسا بھی ہو سکتا ہے کہ بعض حالات میں دو کا کھانا چار کیلئے اور چار کا آٹھ کیلئے کافی ہو جائے، کیونکہ دسترخوان پر جس قدر اجتماعیت کی فضا میں اضافہ ہوتا ہے، اسی قدر کھانے میں بھی برکت اور زیادہ نازل ہوتی ہے۔

یہی وجہ ہے کہ زمانہ قحط میں حضرت عمر فاروق رضی اللہ عنہ نے فرمایا کہ میرا ارادہ ہے کہ میں ہر گھر والوں کے پاس ان کی تعداد کی بقدر غلہ بھیج دوں، تاکہ یہ لوگ بھی اہل خانہ کی طرح کھانا کھا سکیں، کیونکہ اگر آدمی آدھا پیٹ بھی کھالے تو اس سے ہلاک نہیں ہوتا بلکہ اس سے اسکی غذائی ضرورت پوری ہو جاتی ہے جب یہ بات ہے تو پھر معاشرے کے تنگ دست اور لاچار لوگوں کا ہر طریقے سے تعاون کرنا چاہیے، کیونکہ اس طرح کی احادیث کا اصل مقصد ایثار، سخاوت اور قناعت کی ترغیب دینا ہے کہ اللہ تعالیٰ نے جو کچھ تمہیں دیا ہے، اس میں دوسرے لوگوں کو بھی شریک کر لیا کرو۔ مرقاة المفاتیح ۱۵:۸

بَابُ مَا جَاءَ فِي أَكْلِ الْجَرَادِ

یہ باب مڈی کھانے کے حکم کے بارے میں ہے

عَنْ أَبِي يَعْفُورَ الْعُبَيْدِيِّ عَنْ عَبْدِ اللَّهِ بْنِ أَبِي أَوْفَى أَنَّهُ سَمِعَ عَنِ الْجَرَادِ

فَقَالَ: غَزَوْتُ مَعَ رَسُولِ اللَّهِ ﷺ سِتَّ غَزَوَاتٍ نَأْكُلُ الْجَرَادَ.

ابو یعفر عبیدی عبد اللہ بن ابی اوفی سے روایت کرتے ہیں کہ ان سے (یعنی ابن ابی اوفی سے) مڈی کے (حکم کے) بارے میں پوچھا گیا (کہ وہ حلال ہے یا حرام) تو انہوں نے فرمایا کہ: میں نے رسول اللہ ﷺ کے ساتھ چھ جہاد کئے ہیں، ہم (ان غزوات میں) مڈی کھاتے تھے۔

عَنِ ابْنِ أَبِي أَوْفَى قَالَ: غَزَوْنَا مَعَ رَسُولِ اللَّهِ ﷺ سِتَّ غَزَوَاتٍ نَأْكُلُ

الْجَرَادُ.

عبداللہ بن ابی اوفی فرماتے ہیں کہ ہم نے رسول اللہ ﷺ کے ساتھ سات جہاد کئے، ہم ٹڈی کھاتے تھے، (غزوات چھ ہیں یا سات، اس میں شعبہ راوی کو شک ہے)
وَرَوَى شُعْبَةُ هَذَا الْحَدِيثَ عَنْ أَبِي يَغْفُورَ عَنِ ابْنِ أَبِي أَوْفَى قَالَ: غَزَوْنَا
مَعَ رَسُولِ اللَّهِ ﷺ غَزَوَاتٍ، نَأْكُلُ الْجَرَادَ.

اور شعبہ نے اس حدیث کو ابو یغفور سے روایت کیا ہے، اور انہوں نے ابن ابی اوفی سے فرماتے ہیں کہ ہم نے رسول اللہ ﷺ کے ساتھ کئی جہاد کئے، ہم ٹڈی کھاتے تھے۔

ٹڈی کا شرعی حکم

جمہور علماء کا مذہب یہ ہے کہ ٹڈی علی الاطلاق حلال ہے، خواہ طبعی موت مری ہو یا کسی حادثے اور سبب کی وجہ سے، البتہ امام مالک رحمہ اللہ کا مشہور قول یہ ہے کہ اگر ٹڈی طبعی موت مری ہو، تب تو حرام ہے، لیکن اگر کسی حادثے اور سبب کی وجہ سے مری ہو مثلاً اسے زندہ آگ میں ڈال دیا گیا یا اسے بھون دیا یا اسکا کچھ حصہ کاٹ دیا گیا یا اسے ابال دیا جائے تو پھر حلال ہوگی، بذیل الجھوود ۱۶: ۱۳۸
جمہور کا استدلال بہت سی روایات سے ہے، ان کی تفصیل:

(۱)..... عبداللہ بن عمر رضی اللہ عنہما سے روایت ہے کہ رسول اللہ ﷺ نے فرمایا: ہمارے لئے دو مردار (یعنی مچھلی اور ٹڈی) اور دو خون (یعنی جگر اور تلی) حلال کر دیے گئے۔ سنن ابن ماجہ ص: ۲۳۸
اس روایت میں بغیر کسی قید کے آپ ﷺ نے ٹڈی کو حلال قرار دیا ہے، یہ حدیث جمہور کی ایک واضح اور صریح دلیل ہے۔

(۲)..... حضرت انس بن مالک رضی اللہ عنہ سے روایت ہے کہ ازواج مطہرات نبی کریم ﷺ کی خدمت میں پلیٹوں میں رکھ کر ٹڈیاں پیش کرتی تھیں۔ سنن ابن ماجہ ص: ۲۳۲

(۳)..... حضرت عمر فاروق رضی اللہ عنہ سے ٹڈی کے بارے پوچھا گیا تو انہوں نے فرمایا: میں یہ پسند کرتا ہوں کہ میرے پاس ٹڈیوں کا ایک ٹوکرا ہو، اور میں اس میں سے کھاؤں۔ موطا امام محمد ص: ۲۸۷

امام نووی رحمہ اللہ نے ٹڈی کے حلال ہونے پر اجماع نقل کیا ہے، البتہ ابن العربی نے شرح ترمذی میں حجاز کی ٹڈیوں اور اندلس کی ٹڈیوں کے درمیان فرق کیا ہے، اور کہا ہے کہ اندلس کی ٹڈیاں سراپا ضرر ہیں، ان میں زہریلے جراثیم ہیں، لہذا اگر کسی علاقے کی ٹڈیوں کے بارے میں تحقیق سے یہ ثابت ہو جائے کہ وہ صحت کیلئے نقصان دہ ہیں، تو پھر ان کا استعمال درست نہیں ہوگا۔ فتح الباری کتاب الذبائح والصيد، باب اکل الجراد ۹: ۷۷۵، شرح مسلم للنووی ۵۲: ۱۵۲ کتاب الصيد والذبائح باب راحة الجراد تکملة فتح المصمم ۳/ ۵۳۵۔ عارضة الاخوذی لابن العربي، کتاب الأطعمة باب اكل الجراد ۸/ ۱۶

کیا حضور ﷺ نے ٹڈی کھائی ہے

بخاری کی روایت سے معلوم ہوتا ہے کہ آپ ﷺ نے ٹڈی کھائی ہے، کیونکہ اس حدیث میں انہوں نے یہ اضافہ ذکر کیا ہے..... کنا ناکل معه الجراد، (ہم آپ کے ساتھ ٹڈی کھاتے تھے)، جبکہ صحیح مسلم اور سنن ترمذی میں لفظ ”معه“ نہیں ہے، اس ”معیت“ سے کیا مراد ہے؟ اس میں دو احتمال ہیں:

(۱)..... صرف غزوہ اور جہاد میں معیت اور شرکت مراد ہے، کھانے میں نہیں، اور معنی یہ ہو سکے کہ صحابہ کرام نے حضور ﷺ کی موجودگی میں ٹڈی کھائی، لیکن آپ نے ان پر کوئی تکیر نہیں فرمائی۔

یہ احتمال حدیث کے ظاہری لفظ سے ثابت نہیں ہوتا اسلئے اسے مراد لینا بہت بعید ہے، نیز یہ احتمال مراد لینے کا کوئی خاص فائدہ بھی نہیں ہے، کیونکہ جہاد میں معیت اور شرکت کا مفہوم حدیث کے بالکل ابتدائی الفاظ: غزونا مع النبی ﷺ..... سے ثابت ہو رہا ہے، پھر اسی معنی کو کنا ناکل معه الجراد میں دوبارہ مراد لینے کا کوئی جواز نہیں ہے۔

(۲)..... یا اس سے کھانے میں شرکت مراد ہے کہ آپ ﷺ اور صحابہ کرام نے جہاد میں ضرورت کی وجہ سے ٹڈی تناول فرمائی ہے، یہ معنی اس جملے سے صراحت سے ثابت ہو رہے ہیں، اس احتمال کی تائید ابو نعیم کی روایت سے ہوتی ہے، جس میں ”وباکل معنا“ (آپ ﷺ ہمارے ساتھ ٹڈی کھاتے تھے) کے الفاظ ہیں۔ فتح الباری ۹: ۷۷۵

چونکہ یہ احتمال حدیث کے الفاظ سے ثابت ہو رہا ہے، اسلئے یہی رائج ہے، ہاں یہ درست ہے کہ

آپ ﷺ ٹنڈی کھانا نہ تو پسند کرتے تھے اور نہ ہی اسے کھانا آپ کا عام معمول تھا، اسی چیز کا اظہار آپ نے یوں فرمایا: لَا أَكَلُهُ وَلَا أَحْرَمُهُ اور آپ اس وجہ سے بھی اسے کھانا پسند نہیں کرتے تھے کہ یہ اللہ تعالیٰ کے لشکر ہیں، بعض علاقوں میں اللہ تعالیٰ کی طرف سے عذاب بن کر اترتی ہیں، لیکن اس سے یہ ہرگز ثابت نہیں ہوتا کہ آپ نے کبھی بھی ٹنڈی نہیں کھائی، بلکہ اس میں صرف آپ کی طبعی کراہت کا ذکر ہے کہ میں اسے کھانا پسند نہیں کرتا اور حرام بھی قرار نہیں دیتا، لہذا ایسا ہو سکتا ہے کہ عام حالات میں تو آپ نے ٹنڈی کبھی نہ کھائی ہو لیکن کسی سفر جہاد میں آپ ﷺ نے صحابہ کے ساتھ ٹنڈی کھائی ہو، کیونکہ سفر اور غزوہ میں آدمی کو عموماً اپنی پسند کی چیز دستیاب نہیں ہوتی، چنانچہ سفر جہاد کا واقعہ صحابی نے کھانا ناکل معہ الجراد سے بیان کیا، اگر حضور ﷺ نے صحابہ کے ساتھ ٹنڈی نہ کھائی ہوتی تو صحابی رسول ابن ابی اوفی رضی اللہ عنہما کھانے میں معیت کا یہ جملہ نقل نہ کرتے، یا یوں بیان کرتے کہ ہم نے ٹنڈی کھائی اور آپ ﷺ نے ٹنڈی نہیں کھائی، یہ بات اسلئے ہے کہ صحابہ کرام خلاف واقعہ کبھی کوئی چیز بیان نہیں کرتے، کیونکہ عدالت صحابہ امت کا اجماعی مسئلہ ہے۔

لفظ جراد کی تحقیق

جراد: جرادة کی جمع ہے: ٹنڈی کو کہتے ہیں، یہ جسرؤ سے مشتق ہے، اسکے معنی ہیں: خالی کرنا اور صفایا کرنا، اور ٹنڈی کو بھی جراد اسلئے کہتے ہیں کہ وہ جہاں اترتی ہے، اس جگہ کا صفایا کر دیتی ہے۔

بَابُ مَا جَاءَ فِي أَكْلِ لَحْمِ الْجَلَالَةِ وَالْبَانِيَا

یہ باب جلالہ کا گوشت کھانے اور اسکا دودھ پینے کے حکم کے بارے میں ہے
عَنِ ابْنِ عُمَرَ قَالَ: نَهَى رَسُولُ اللَّهِ ﷺ عَنْ أَكْلِ لَحْمِ الْجَلَالَةِ وَالْبَانِيَا.
ابن عمر رضی اللہ عنہما سے روایت ہے، فرماتے ہیں کہ نبی کریم ﷺ نے جلالہ کا گوشت کھانے اور اسکا دودھ پینے سے منع فرمایا ہے۔

عَنِ ابْنِ عَبَّاسٍ أَنَّ النَّبِيَّ ﷺ: نَهَى عَنِ الْمُجْتَمَةِ وَعَنْ لَبَنِ الْجَلَالَةِ وَعَنِ الشُّوْبِ مِنَ الْسَّقَاءِ.

ابن عباس رضی اللہ عنہما سے روایت ہے کہ نبی کریم ﷺ نے اس جانور سے جسکو باندھ کر تیر مارا جائے اور جلالہ یعنی میتھی گوہر وغیرہ نجاست کھانے والے جانور کے دودھ پینے اور مشک سے منہ لگا کر پانی پینے سے منع فرمایا ہے۔

مشکل الفاظ کی تشریح:۔ الْجَلَالۃ: یہ جَلَد سے مشتق ہے، اس کے معنی ہیں: میتھی اور لید، اور جلالہ اس جانور کو کہتے ہیں جو زیادہ تر میتھی، لید، نجاست اور گندگی کھاتا ہو خواہ وہ مرغ اور بطخ ہو، بکری، گائے یا اونٹ ہو۔ البانہا: یہ لہن کی جمع ہے: دودھ، حدیث میں قبح کا لفظ بطور مبالغہ کے ذکر کیا گیا ہے۔ المبحمۃ: وہ جانور جسے گھونٹ کر مارا یا جائے یا وہ جسے زمین میں گاڑ کر یا کسی چیز سے باندھ کر نشانہ بنا کر تیر یا گولی ماری جائے، اور بغیر ذبح کے ہی وہ مر جائے۔ فی السقاء: اسی فہم السقاء مشک کا منہ۔

جلالہ کے گوشت اور دودھ کا شرعی حکم

”جلالہ“ درحقیقت اسی جانور کو کہا جاتا ہے جس کا گوشت شرعاً حلال ہو، لیکن اسے نجاست اور گندگی کھانے کی عادت ہو جاتی ہے، اب سوال یہ ہے کہ اسکے گوشت اور دودھ کا شرعی حکم کیا ہے، وہ حلال ہے یا حرام؟ اس کا حکم یہ ہے کہ اگر وہ جانور کبھی کبھار نجاست اور گندگی کھاتا ہو، اکثر اسکی غذا پاکیزہ اور صاف ستھری ہو تو وہ جلالہ کے حکم میں نہیں ہوگا، جیسے مرغ، اس کے گوشت کا استعمال دوسرے حلال جانوروں کی طرح درست ہے، اس میں کوئی قباحت اور کراہت نہیں ہے، لیکن اگر اس جانور کی غذا کا دار و مدار ہی غلاظت اور گندگی ہو، اور وہ بھی اس قدر کہ اسکے گوشت، دودھ اور پسینے تک میں بھی بدبو آنے لگے تو پھر اس کا گوشت اور دودھ استعمال کرنا درست نہیں ہے، مکرہ ہے۔

ایسے میں اس جانور کو نجاست اور گندگی کے بدبو دار اثرات سے پاک کرنے کیلئے چند دن بند کر کے رکھا جائے، اس دوران اسے پاک چارہ اور صاف ستھرا پانی دیا جائے، جب یہ اثرات ختم ہو جائیں تو اسکے کھانے میں کوئی کراہت نہیں ہے، اسے اچھی طرح دھو کر استعمال کرنا درست ہے۔

نکتہ دن تک اسے بند رکھا جائے؟ اس میں بعض فقہاء کی رائے یہ ہے کہ کوئی مدت مخصوص اور متعین

نہیں ہے، اس وقت تک اسے بند رکھا جائے جب تک کہ متعلقہ شخص کو اس بات کا اطمینان ہو جائے کہ اب اسکے گوشت وغیرہ میں بدبو کے اثرات ختم ہو گئے ہیں، جبکہ بعض فقہاء نے کچھ آثار کی روشنی میں مختلف جانوروں کے اعتبار سے ایام کی تعیین کی ہے کہ اگر وہ جانور لگائے یا اونٹ ہو تو اسے چالیس یوم تک، بکری ہو تو سات یا دس دن اور آزاد مرغی ہو تو تین یوم تک بند کر کے رکھا جائے، ان میں سے کسی بھی قول پر عمل کیا جاسکتا ہے، البتہ دوسرے قول میں نسبتاً آسانی ہے۔

موجودہ دور میں اگر اس جانور کے بدبودار جراثیم ختم کرنے کیلئے کوئی نیا میڈیکل طریقہ اختیار کیا جائے، گولیاں کھلائی جائیں، انجکشن لگائے جائیں..... جن سے معدہ کی صفائی جلد ہی ہو جائے تو یہ جائز ہے، اس طرح کرنے سے جب اسکے گندے اور بدبودار جراثیم ختم ہو جائیں تو پھر اسکے گوشت میں کوئی کراہت باقی نہیں رہے گی۔
مرقاۃ ۷: ۲۰، تحفۃ الاحوذی ۵: ۳۳۵

باب کی دوسری حدیث کی تشریح

اس حدیث میں آپ ﷺ نے تین چیزوں سے منع فرمایا ہے:

(۱)..... مجسمہ سے یعنی اس بات سے کہ جانور کو کسی چیز سے باندھ کر تیر کے ذریعہ مارا جائے، اور پھر اسی میں وہ مر جائے، اور اسے ذبح نہ کیا جائے ایسا جانور حرام ہوتا ہے اس سے درحقیقت زمانہ جاہلیت کے ایک طریقے پر رد کرنا مقصود ہے، ان کا طریقہ یہ تھا کہ تیر اندازی کے وقت کسی حیوان کو ہدف مقرر کرتے، جب وہ تیر نشانے پر لگتا تو وہ جانور چیخا، پھڑپھڑاتا تو ان کو یقین ہو جاتا کہ تیر واقعی اپنے نشانے پر لگ گیا ہے، اسی ہدف کو مجسمہ کہا جاتا ہے، اسلام نے اسے حرام قرار دیا ہے، کیونکہ اس میں حیوان کو سخت اذیت پہنچتی ہے۔

(۲)..... حیوان جلالہ کا دودھ پینے سے منع فرمایا، اس بدبو کی وجہ سے جو اسکے دودھ میں بھی سرایت کر چکی ہوتی ہے، البتہ جب یہ اثرات ختم ہو جائیں تو پھر دودھ کے استعمال میں کوئی حرج نہیں۔

(۳)..... مشک کو منہ لگا کر اسکے دہانے سے پانی پینے سے منع فرمایا، اس طرح پینے سے پانی بھی ضائع ہو سکتا ہے، مشک کے دہانے پہ بدبو پیدا ہو جاتی ہے، اور ایسا بھی ہو سکتا ہے کہ اسکے اندر کوئی موزی جانور ہو، جو اسکے دہانے سے براہ راست پانی پینے سے اسے ضرر پہنچا دے..... اس وجہ سے آپ ﷺ نے اس سے منع

فرمایا ہے۔ فتح الباری ۹: ۸۰۳، تحفۃ الاحوذی ۱۱/۵

بَابُ مَا جَاءَ فِي أَكْلِ الدَّجَاجِ

یہ باب مرغی کا گوشت کھانے کے بارے میں ہے

عَنْ زَهْدِمْ الْبَحْرِيِّ قَالَ: دَخَلْتُ عَلَى أَبِي مُوسَى وَهُوَ يَأْكُلُ دَجَاجَةً فَقَالَ: أَذْنُ فَكُلْ فَإِنِّي رَأَيْتُ رَسُولَ اللَّهِ ﷺ يَأْكُلُهُ.

زہدیم البحری سے روایت ہے، فرماتے ہیں کہ میں حضرت ابو موسیٰ اشعری کے پاس گیا، وہ اس وقت مرغی کا گوشت کھا رہے تھے، انہوں نے فرمایا: قریب ہو جاؤ اور کھاؤ، کیونکہ میں نے رسول اللہ ﷺ کو مرغی کھاتے ہوئے دیکھا ہے۔

عَنْ أَبِي مُوسَى قَالَ: رَأَيْتُ رَسُولَ اللَّهِ ﷺ يَأْكُلُ لَحْمَ دَجَاجٍ. وَفِي الْحَدِيثِ كَلَامٌ أَكْثَرُ مِنْ هَذَا.

حضرت ابو موسیٰ اشعری رضی اللہ عنہ فرماتے ہیں کہ میں نے رسول اللہ ﷺ کو مرغ کا گوشت کھاتے ہوئے دیکھا ہے۔ اور حدیث میں اس سے زیادہ کلام ہے (یعنی طویل قصہ ہے)

مشکل الفاظ کے معنی :- دَجَاج: یہ لفظ جمع ہے، اس کا مفرد: دَجَاجَةٌ ہے، مذکر و مؤنث دونوں طرح استعمال ہوتا ہے، دال پر زیر، زبر اور پیش تینوں اعراب درست ہیں مگر زیر پڑھنا فصیح ہے، ”دَجَاجَةٌ“ میں جو ”تاء“ ہے یہ تائید کیلئے نہیں ہے بلکہ وحدت اور مفرد کیلئے ہے، یہی وجہ ہے کہ حدیث باب کے لفظ ”یا کُلُّہ“ میں ”ہ“ ضمیر دجاجة کی طرف لوٹ رہی ہے۔ اذن: روایت نو سے صیغہ امر ہے: قریب ہو جاؤ

مرغ کا گوشت حلال ہے

مذکورہ احادیث سے یہ ثابت ہو رہا ہے کہ مرغ خواہ گھریلو ہو یا قاری، حلال ہے، اس میں کسی کا کوئی اختلاف نہیں ہے، البتہ اگر کوئی مرغ کثرت کے ساتھ گندگی کھانے کا عادی ہو تو وہ جلالہ کے حکم میں ہے، جس کا حکم گذشتہ باب میں گذر چکا ہے۔

وفی الحدیث کلام اکثر سے کیا مراد ہے

اس سے مراد حضرت ابو موسیٰ اشعری رضی اللہ عنہ کا وہ طویل واقعہ ہے جسے امام بخاری رحمہ اللہ نے تفصیل سے ذکر کیا ہے، وہ یہ ہے:

”زبد بن مضر بن جریم فرماتے ہیں کہ ہم حضرت ابو موسیٰ کے پاس بیٹھے تھے، چونکہ ہمارے درمیان اور جرم کے اس قبیلہ کے درمیان بھائی چارہ تھا، اسلئے کھانا لایا گیا، جس میں مرغی کا گوشت تھا، (سب لوگ کھانے کیلئے کھانے کے قریب آ گئے، لیکن) لوگوں میں ایک سرخ رنگ کا آدمی بیٹھا تھا، وہ کھانے کے قریب نہیں آیا، ابو موسیٰ نے ان سے کہا کہ قریب آ جاؤ، کیونکہ میں نے نبی کریم ﷺ کو مرغی کا گوشت کھاتے دیکھا ہے، اس آدمی نے کہا کہ ”میں نے مرغی کو ایسی چیز کھاتے دیکھا ہے جس سے مجھے گھن آتی ہے، تو میں نے قسم کھائی کہ میں (آئندہ) مرغی نہیں کھاؤں گا۔“

ابو موسیٰ نے فرمایا کہ: نزدیک آئیں، آپ کو بتا دوں کہ میں قبیلہ اشعر کے چند لوگوں کے ہمراہ رسول اللہ ﷺ کی خدمت میں آیا، اور اس وقت پہنچا کہ آپ غصے کی حالت میں تھے اور صدق کے جانور تقسیم فرما رہے تھے، ہم نے آپ سے سواری کیلئے جانور مانگا تو آپ نے قسم کھا کر فرمایا کہ ہمیں سواری نہیں دیں گے، اور فرمایا کہ میرے پاس تمہیں سواری دینے کیلئے کوئی جانور نہیں ہے۔

اسکے بعد حضور اکرم ﷺ کے پاس غنیمت کے اونٹ آئے تو آپ نے فرمایا: اشعری کہاں ہیں؟ اشعری کہاں ہیں؟ پھر ہمیں اونچی کوہان والے پانچ سفید اونٹ دیئے، کچھ دیر ہم ٹھہرے تو میں نے اپنے ساتھیوں سے کہا کہ شاید رسول اللہ ﷺ اپنی قسم بھول گئے ہیں، اگر ہم نے حضور ﷺ کو ان کی قسم سے غافل رکھا تو بخدا ہم کبھی فلاح نہیں پائیں گے، چنانچہ ہم حضور ﷺ کی خدمت میں لوٹ آئے، اور عرض کیا یا رسول اللہ! ہم نے آپ سے سواری مانگی تو آپ نے قسم کھاتے ہوئے فرمایا تھا کہ آپ ہمیں سواری نہیں دیں گے، (اور پھر آپ نے ہمیں دیدی) ہمیں اندیشہ ہوا کہ شاید آپ اپنی قسم بھول گئے ہیں، آپ ﷺ نے فرمایا: تمہیں اللہ نے سواری دی ہے، اور میں تو بخدا جب بھی کسی بات پر قسم کھاتا ہوں اور پھر بھلائی اسکے غیر میں دیکھوں، تو وہی کام کرتا ہوں، جس میں بھلائی ہوتی ہے، اور کفارہ دیکر قسم توڑتا ہوں، صحیح بخاری کتاب الذبائح والمصيد باب لحم الد جاج ۲: ۸۲۹

بَابُ مَا جَاءَ فِي أَكْلِ الْخُبَارَى

یہ باب سرخاب کھانے کے حکم کے بارے میں ہے

عَنْ اِبْرَاهِيْمَ بْنِ عَمْرٍو بْنِ سَفِيْنَةَ عَنْ اَبِيهِ عَنْ جَدِّهِ قَالَ: اُكَلْتُ مَعَ رَسُوْلِ اللّٰهِ ﷺ لَحْمَ خُبَارَى.

ابراہیم اپنے باپ عمر بن سفینہ سے، اور یہ ابراہیم کے دادا سفینہ سے روایت کرتے ہیں کہ حضرت سفینہ فرماتے ہیں کہ میں نے رسول اللہ ﷺ کے ساتھ سرخاب کا گوشت کھایا ہے۔

سرخاب کا گوشت حلال ہے

”جباری“ سرخاب کو کہتے ہیں، یہ ایک جنگلی پرندہ ہے، اس کا رنگ نیالا، گردن بڑی، چونچ قدرے طویل اور پاؤں لمبے ہوتے ہیں، اسکی اڑان بہت تیز ہوتی ہے اور اسکا گوشت انتہائی لذیذ ہوتا ہے۔ حدیث باب سے معلوم ہوا کہ سرخاب کا گوشت حلال ہے۔

بَابُ مَا جَاءَ فِي أَكْلِ الشَّوَاءِ

یہ باب بھنے ہوئے گوشت کھانے کے حکم کے بارے میں ہے

قَالَ ابْنُ جُرَيْجٍ أَخْبَرَنِي مُحَمَّدُ بْنُ يُوْسُفَ أَنَّ عَطَاءَ بْنَ يَسَارٍ أَخْبَرَهُ أَنَّ اُمَّ سَلَمَةَ أَخْبَرَتْهُ: اَنَّهَا قَرَّبَتْ إِلَى رَسُوْلِ اللّٰهِ ﷺ جَنْبًا مَشْوِيًّا فَأَكَلَ مِنْهُ ثُمَّ قَامَ إِلَى الصَّلَاةِ وَمَاتُورًا.

ابن جریج کہتے ہیں کہ مجھے محمد بن یوسف نے خبر دی کہ انہیں عطاء بن یسار نے خبر دی کہ ام سلمہ نے انہیں بتایا کہ انہوں نے (یعنی میں نے) بھنا ہوا پہلو نبی کریم ﷺ کی خدمت میں پیش کیا، آپ نے اس میں سے کھایا، پھر نماز کیلئے اٹھے اور وضو نہیں کیا۔

مشکل الفاظ کے معنی:۔ قرأت: ام سلمہ نے قریب کیا، پیش کیا۔ جنب: پہلو، جانب، جہت، کنارہ۔

مشوياً: بھنا ہوا، روست کیا ہوا۔

بھنا ہوا گوشت کھانا جائز ہے

حدیث باب سے یہ بات ثابت ہوتی ہے کہ روست کیا ہوا گوشت خواہ بکری کا ہو یا کسی بھی حلال جانور اور پرندے کا، اسکا کھانا جائز ہے، نیز اس حدیث سے یہ بھی معلوم ہوا کہ جب کوئی شخص وضو کے بعد آگ پر پکی ہوئی کوئی چیز کھالے تو اس سے اسکا وضو نہیں ٹوٹتا، کیونکہ آپ ﷺ نے بھنا ہوا گوشت کھانے کے بعد وضو نہیں کیا، اور آپ نماز کیلئے تشریف لے گئے، یہی جمہور علماء کا موقف ہے البتہ کھانے کے بعد کلی کر لینی چاہیے، یہ سنت ہے۔

بَابُ مَا جَاءَ فِي كَرَاهِيَةِ الْأَكْلِ مُتَكِنًا

یہ باب تکلیف لگا کر کھانے کی کراہت کے بارے میں ہے

عَنْ أَبِي جُحَيْفَةَ قَالَ: قَالَ رَسُولُ اللَّهِ ﷺ: أَمَّا أَنَا فَلَا أَكُلُ مُتَكِنًا.

ابو جحیفہ رضی اللہ عنہ سے روایت ہے، کہتے ہیں کہ نبی کریم ﷺ نے فرمایا: میں تو ٹیک لگا کر کھانا نہیں کھاتا۔

آپ ﷺ ٹیک لگا کر نہیں کھاتے تھے

حدیث باب سے معلوم ہوتا ہے کہ آپ ﷺ تکلیف لگا کر کھانا تناول نہیں فرماتے تھے، اس حدیث کا سبب دراصل اعرابی کا وہ واقعہ ہے جو سنن ابن ماجہ میں عبد اللہ بن بسر رضی اللہ عنہ سے منقول ہے، کہ آپ ﷺ کو ایک بکری ہدیہ دی گئی، اسے کھانے کیلئے آپ دوڑا تو بیٹھے تو ایک اعرابی نے عرض کیا: یہ کیسی (عاجزانہ) نشست ہے؟ آپ ﷺ نے فرمایا: اللہ تعالیٰ نے مجھے مہربان بندہ بنایا ہے، اس نے مجھے مغرور و تکبر اور سرکش آدمی نہیں بنایا، (اس لئے میں اس طرح بیٹھا ہوں) سنن ابن ماجہ: ۲۳۵۔

ابن بطال فرماتے ہیں کہ آپ ﷺ نے یہ نشست تو وضع اور عاجزی کی وجہ سے اختیار فرمائی تھی۔

اور ابن بطال ہی نے امام زہری سے روایت نقل کی ہے کہ آپ ﷺ کے پاس جبریل امین کے ساتھ ایک ایسا فرشتہ آیا جو اس سے پہلے کبھی نہیں آیا تھا، آکر کہنے لگا: اللہ تعالیٰ نے آپ کو اس بات کا اختیار دیا ہے کہ آپ

عبد (بندہ) ہو کر نبی ہوں یا فرستہ ہو کر، آپ ﷺ نے حضرت جبریل کی طرف مشورہ کی غرض سے دیکھا، انہوں نے اشارہ کیا کہ آپ تواضع اختیار کریں، پھر آپ ﷺ نے اس فرشتے سے فرمایا کہ: میں عبد ہو کر نبی بننا پسند کرتا ہوں، راوی کہتے ہیں کہ اس کے بعد آپ ﷺ نے تکیہ لگا کر کھانا نہیں کھایا۔

عبداللہ بن عمرو بن العاص رضی اللہ عنہ سے روایت ہے کہ آپ ﷺ کو ٹیک لگا کر کھانا کھاتے ہوئے کبھی نہیں دیکھا گیا، لیکن ان کا یہ قول اس کے اپنے علم کی حد تک ہے، ورنہ مصنف ابن ابی شیبہ میں مجاہد کا اثر ہے کہ آپ ﷺ نے ایک دفعہ تکیہ لگا کر کھانا کھایا اور پھر اسے یہ کہہ کر چھوڑ دیا: اللھم انی عبدک ورسولک اے اللہ! میں آپکا بندہ اور رسول ہوں۔

بعض روایات میں ہے کہ حضرت جبریل علیہ السلام نے حضور اکرم ﷺ کو ٹیک لگا کر کھانا کھاتے دیکھا تو آپ ﷺ کو منع کر دیا، اس کے بعد پھر کبھی آپ نے ٹیک لگا کر کھانا تناول نہیں فرمایا۔

فتح الباری، کتاب الاطعمۃ، باب لا کل متکلاً: ۶۷۵/۹۔

”اتکاء“ کے معنی اور ٹیک لگا کر کھانے کا حکم

”اتکاء“ کے کیا معنی ہیں، اس کے معنی اور کیفیت کے بارے میں شارحین حدیث کی مختلف آراء ہیں، جنکی تفصیل یہ ہے:

(۱)..... مشہور یہ ہے کہ کھانے کے وقت کسی بھی چیز سے ٹیک لگائی جائے تو یہ ”اتکاء“ ہے، خواہ وہ تکیہ، دیوار اور کرسی ہو یا اس کے علاوہ اور کوئی چیز۔

(۲)..... ایک جانب پہلو کی طرف جھک کر کھانا کھانا۔

(۳)..... بائیں ہاتھ پر ٹیک لگا کر کھانا کھانا۔

(۴)..... بغیر کسی عذر کے چار زانو ہو کر یعنی آلتی پالتی مار کر بیٹھنا۔

(۵)..... علامہ خطابی فرماتے ہیں کہ ”اتکاء“ سے مراد یہ ہے کہ جس گدے یا نرم بستر پر بیٹھا ہے، اس پر ٹیک لگا کر سیدھا اور پھیل کر بیٹھنا تاکہ زیادہ کھایا جاسکے، اسکی کیفیت خواہ کوئی بھی ہو۔

ان تمام صورتوں کو اہل علم نے ناپسندیدہ قرار دیا ہے، کیونکہ تکیہ لگا کر کھانا عموماً مغرور و تکبر اور غافل

لوگوں کا طریقہ ہوتا ہے، اور ان لوگوں کا جو زیادہ کھانے کے خوگر ہوں، اور کراہت اس وجہ سے بھی ہے کہ ٹیک لگا کر کھانا کھانے سے پیٹ بڑھ جاتا ہے، اور نظام ہضم بھی خراب اور کمزور ہو جاتا ہے۔

لیکن چونکہ صحابہ اور تابعین کی ایک جماعت سے تکیہ لگا کر کھانیکا مطلقاً جواز منقول ہے، چنانچہ ”مصنف ابن ابی شیبہ“ نے حضرت ابن عباس، خالد بن ولید، عبیدہ سلمانی، محمد بن سیرین، عطاء بن یسار اور امام زہری سے مطلقاً جواز نقل کیا ہے، اس لئے اگر کوئی عذر اور مجبوری ہو کہ ٹیک لگائے بغیر کھانا مشکل ہو، تو ایسی صورت میں ٹیک لگا کر کھانے میں کوئی حرج نہیں، بغیر کسی کراہت کے درست ہے، اور اگر تکیہ لگا کر کھانے کا فساد فخر وغرور ہو تو یہ ناجائز اور حرام ہے اور اگر ٹیک لگا کر کھانا آرام و راحت اور کثرت طعام کی غرض سے ہو تو شرعیہ خلاف اولیٰ اور ناپسندیدہ ہے۔

امام ترمذی رحمہ اللہ نے ”باب ما جاء فی کراهیة الاکل متکناً“ کا عنوان قائم کر کے اس طرف اشارہ کر دیا کہ ٹیک لگا کر کھانا بہر حال خلاف اولیٰ اور ناپسندیدہ ہے، جس سے احتراز کرنا ہی بہتر ہے۔ بعض حضرات نے حدیث باب کے الفاظ ”اما انا فلا اکل متکناً“ سے اس بات پر استدلال کیا ہے کہ ٹیک لگا کر کھانے کی ممانعت کا حکم صرف آپ ﷺ کے ساتھ خاص ہے، چنانچہ شوافع میں سے ابو العباس بن القاسم کی رائے یہ ہے کہ یہ حکم آپ ﷺ کی خصوصیات میں سے ہے۔

لیکن ظاہر یہ ہے کہ اسکو بغیر کسی دلیل کے آپ کی خصوصیت قرار نہیں دیا جاسکتا، بلکہ ٹیک لگا کر کھانا کھانے کی ممانعت کا حکم سب کیلئے ہے، اس حکم کے عام ہونے پر علامہ یعنی نے طبرانی کے حوالے سے حضرت ابوالدرداء کی روایت نقل کی ہے کہ حضور اکرم ﷺ نے فرمایا: لَا تَأْكُلْ مُتَكِنًا ٹیک لگا کر نہ کھاؤ، آپ کا یہ ارشاد ایک عام حکم بیان کر رہا ہے، جو سب کو شامل ہے، اسلئے تمام لوگوں کیلئے ٹیک لگا کر کھانا ممنوع ہے، البتہ عذر اور ضرورت کی صورتیں ممانعت کے حکم سے بہر حال مستثنیٰ ہیں۔

عمدة القاری ۴/۳۲۱، فتح الباری ۹/۶۷، مرقاة المفاتیح، کتاب الاطعمة ۱۱/۸، رقم الحدیث: ۳۱۶۸۔

کھانے کیلئے بیٹھنے کی مستحب صورتیں

کھانے کے وقت بیٹھنے کے مستحب اور منہون طریقے یہ ہیں:

(۱)..... مستنون یہ ہے کہ کھانا کھاتے وقت کھانے کی طرف قدرے جھک کر عاجزانہ انداز سے مکمل توجہ کے ساتھ بیٹھ جائے۔ بذل المجہود، کتاب الاطعمة، باب فی الاکل مشکنا: ۹۹/۱۶۔

(۲)..... دوزانو ہو کر بیٹھنا یعنی گھٹنے کے بل بیٹھنا جس طرح تشہد میں بیٹھا جاتا ہے۔ عمدۃ القاری، کتاب الاطعمة، باب الاکل مشکنا: ۳۳/۲۱، رقم المحدث: ۲۵۔

(۳)..... "اقعاء" کی طرح بیٹھنا یعنی پنڈلی اور ران ملا کر دونوں زانو کھڑے کر لینا اور کولہوں (سرین) پر بیٹھ جانا۔

حضرت انس کی ایک روایت میں حضور اکرم ﷺ سے کھانے کے وقت بیٹھنے کی یہ کیفیت منقول ہے۔ تاملۃ فی فہم، کتاب الاطعمة، باب استحباب تواضع الاکل وصفۃ تعودہ: ۴۷/۳۰،

(۴)..... دونوں پاؤں پر اس طرح بیٹھنے کہ سرین زمین پر نہ لگے، اسے اکڑوں بیٹھنا کہا جاتا ہے۔

(۵)..... دایاں گھٹنا کھڑا کر لے اور بائیں گھٹنے پر بیٹھ جائے۔ اشعۃ اللمعات فارسی، کتاب الاطعمة، الفصل الاول: ۳۸/۳۰۔

بیٹھنے کے مذکورہ طریقوں میں کھانے کا ادب و احترام اور عجز و انکساری کا اظہار ہے، اور ان میں کھانا بھی کم کھایا جاتا ہے، جو صحت کیلئے فائدہ مند ہے، اسلئے کھانے کیلئے ان نشستوں میں سے کوئی نشست اختیار کرنی چاہیے، نیک لگا کر کھانے سے ہر ممکن احتراز کرنا چاہیے۔

بَابُ مَا جَاءَ فِي حُبِّ النَّبِيِّ ﷺ وَالْحُلُوءِ وَالْعَسَلِ

یہ باب اس بیان میں ہے کہ آپ ﷺ منشی چیز اور شہد کو پسند فرماتے تھے۔

عَنْ عَائِشَةَ قَالَتْ: كَانَ النَّبِيُّ ﷺ يُحِبُّ الْحُلُوءَ وَالْعَسَلَ.

حضرت عائشہ سے روایت ہے، فرماتی ہیں کہ نبی کریم ﷺ منشی چیز اور شہد کو پسند فرماتے تھے۔

آپ ﷺ کو منشی چیز اور شہد بہت پسند تھا

"حلواء" مد کے ساتھ اور مد کے بغیر دونوں طرح یہ لفظ پڑھا جاسکتا ہے، اس سے مراد ہر وہ چیز ہے جو

میٹھی ہو، اس سے سوچی کا بنا ہوا حلو امرائیں ہے جو ہمارے معاشرے میں معروف ہے۔

”حلواء“ کے بعد ”عسل“ کا ذکر کیا، جبکہ شہد بھی مٹھاس کی وجہ سے ”حلواء“ میں داخل ہے، اس طرف اشارہ کرنے کیلئے کہ شہد کو دوسری تمام شیریں اشیاء پر فوقیت اور برتری حاصل ہے، کیونکہ احادیث میں اسکی بہت فضیلت بیان کی گئی ہے۔

امام خطابی فرماتے ہیں کہ آپ ﷺ کا میٹھی چیز کو پسند کرنا طبعی خواہش کی وجہ سے نہیں تھا کہ آپ اکثر و بیشتر میٹھی چیز کھانا پسند فرماتے ہوں بلکہ ”یحب الحلواء“ کا مطلب یہ ہے کہ جب حضور اکرم ﷺ کے سامنے دس ترخوان پر میٹھی چیز آجاتی تو آپ ﷺ اسے بھی بڑے شوق و رغبت سے یوں تناول فرماتے کہ معلوم ہوتا کہ یہ بھی آپکو بہت پسند ہے۔

اس سے معلوم ہوا کہ مختلف قسم کے عمدہ، لذیذ اور شیریں کھانے بنانا اور انہیں کھانا جائز ہے، اور شرعاً یہ زہد و تقویٰ اور پرہیزگاری کے منافی نہیں ہے۔

علامہ ابو منصور ثعالبی نے ”فقه المغنہ“ میں لکھا ہے کہ حضور اکرم ﷺ جس حلوے کو پسند کرتے تھے، وہ کھجور کو دودھ میں گوندھ کر بنایا جاتا تھا۔ عمدۃ القاری، کتاب الاطعمۃ، باب الحلواء والعسل ۶۱/۲۱۔ تكملة فتح المسلم، کتاب الطلاق، باب وجوب الکفارة علی من حرم امرأته ولم یؤت الطلاق، ۱۶۴/۱، رقم الحدیث: ۳۶۵۸۔ امام ترمذی رحمہ اللہ نے یہ حدیث اختصار کے ساتھ ذکر کی ہے، اسکی تفصیل صحیح مسلم میں موجود ہے جس میں وہ واقعہ ہے کہ جسکی وجہ سے آپ ﷺ نے اپنے لئے شہد کا استعمال حرام کر دیا تھا، پھر جس پر اللہ تعالیٰ نے سورہ تحریم نازل فرمائی۔ صحیح مسلم، کتاب الطلاق، باب وجوب الکفارة علی من حرم امرأته ۴۷۹/۱۔

بَابُ مَا جَاءَ فِي إِكْثَارِ الْمَرْقَةِ

یہ باب سالن میں شور بہ زیادہ کرنے کے بارے میں ہے

عن علقمة بن عابد اللہ المزنی عن ابیہ قال: قال رسول اللہ ﷺ: إِذَا اشْتَرَى أَحَدُكُمْ لَحْمًا فَلْيَكْثِرْ مَرْقَةً فَإِنَّهُ يَجِدُ لَحْمًا أَضَابَ مَرْقَةً وَهُوَ أَحَدُ اللَّحْمَيْنِ.

ماق بن عبد اللہ مزنی اپنے والد سے روایت کرتے ہیں کہ رسول اللہ ﷺ نے فرمایا: جب

تم میں سے کوئی گوشت خریدے (اور پھر پکائے) تو اسے اسکا شور بہ زیادہ رکھنا چاہیے، اب اگر کسی کو گوشت (کی بوٹی) نہ ملے تو اسکا شور بہ لے لیا (یعنی کھالیکا) اور شور بہ (بھی) دو گوشتوں میں ایک گوشت ہے۔

عَنْ أَبِي ذَرٍّ قَالَ: قَالَ رَسُولُ اللَّهِ ﷺ: لَا يَحْقِرُونَ أَحَدَكُمْ شَيْئًا مِنَ الْمَعْرُوفِ، وَإِنْ لَمْ يَجِدْ فَلْيَلْقَ أَخَاهُ بِوَجْهِ طَلِيقٍ، وَإِذَا اشْتَرَيْتَ لَحْمًا أَوْ طَبَخْتَ قِدْرًا فَأَكْثِرْ مَرَقَتَهُ وَاعْرِفْ لِجَارِكَ مِنْهُ.

ابو ذر غفاری سے روایت ہے کہ رسول اللہ ﷺ نے فرمایا: تم میں سے کوئی نیکی کے کسی کام کو (یا نیکی کے کسی حصے اور جزء کو) ہرگز حقیر نہ سمجھے اور اگر اور کچھ (نیکی کا کام) نہ پائے تو اتنا کرے کہ اپنے بھائی سے خندہ پیشانی سے ملاقات کرے، اور جب تم گوشت خریدو یا ہانڈی پکاؤ تو اسکا شور بہ زیادہ (پکایا) کرو، اور اس میں سے اپنے پڑوسی کو بھی چلو بھر دیدو۔

مشکل کلمات کے معنی: - اِكْثَرُ: زیادہ کرنا۔ المَرَقَةُ: (مَم اور راء پر زبر کے ساتھ) شوربا۔ لَا يَحْقِرُونَ: ہرگز حقیر اور کمتر نہ سمجھے۔ المَعْرُوفُ: بھلائی، احسان، حسن سلوک، عطیہ، نیکی، سوجہ طلیق: خندہ پیشانی، خندہ مسکراتا چہرہ، کھلا ہوا شاش چہرہ۔ فِلَقُو: (قاف کے نیچے ذی اور دال کے سکون کے ساتھ) ہانڈی، دیکھی جِ قِدْرٍ۔ اعْرِفْ: تم چلو بھر نکال لو یعنی اس کے بقدر چمچ یا اور کسی چیز سے سالن نکال کر اپنے پڑوسی کو دیدو۔

شور بہ زیادہ پکانے کی ترغیب

باب کی پہلی حدیث میں آپ ﷺ نے معاشرت سے متعلق ایک ترغیبی حکم دیا کہ جب تم گوشت خرید کر پکاؤ تو اس میں شور بہ زیادہ کرو تا کہ گھر کے جس فرد کو گوشت نہ مل سکے تو اسے شور بہ ضرور مل جائے، اور شور بہ بھی ایک طرح کا گوشت ہی ہے کہ اسکی تاثیر اور چکنائی سب شور بہ میں منتقل ہو جاتی ہے، گویا طاقت اور غذائیت کے اعتبار سے شور بہ گوشت کے قائم مقام ہے۔

باب کی دوسری روایت میں ہے: "وَإِذَا اشْتَرَيْتَ لَحْمًا أَوْ طَبَخْتَ قِدْرًا" اس میں "او" کے

کیا معنی ہیں، شارحین حدیث کی دورائیں ہیں:

- (۱)..... بظاہر یہ ”او“ شک کے معنی میں ہے کہ راوی کو شک ہے کہ آپ ﷺ نے پہلا جملہ ارشاد فرمایا یا دوسرا۔
 - (۲)..... یہ بھی ہو سکتا ہے کہ یہ ”تنويع“ کیلئے ہو، یعنی یہ الگ قسم اور نئی بات بیان کرنے کیلئے ہو، اس صورت میں دو جملے الگ الگ معنی کیلئے ہونگے، پہلے جملے کا مطلب یہ ہوگا کہ جب تم گوشت خریدو (یعنی پکاؤ) تو اسکا شور بہ زیادہ کر لیا کرو، اور دوسرے جملے میں گوشت کے علاوہ دوسری ہانڈیوں کا ذکر ہے کہ جب بھڑی وغیرہ بنائیں تو اسکا شور بہ زیادہ کر لیا کرو۔ تحفۃ الاحوذی، ابواب الاطعمۃ، باب ماجاء فی لاشاء المرقۃ ۴۵۷/۵
- شور بہ زیادہ کرنے کی اسلئے ترغیب دی جا رہی ہے تاکہ اپنے پڑوسیوں کو اس میں سے کچھ دیا جاسکے، حدیث کے آخری جملے ”واغرف لبارک منہ“ میں اسی کو بیان کیا گیا ہے، اس جملے کا اصل فشا یہ ہے کہ ایک مسلمان کو اپنے پڑوسیوں کا خیال رکھنا چاہیے، حدیث میں گو کہ خاص طور پر سالن اور شور بے کا ذکر ہے لیکن یہ حکم صرف شور بے تک ہی محدود نہیں ہے، بلکہ اس سے ہر وہ چیز مراد ہے جسے پڑوسی لینا پسند کرتے ہوں، اور جس چیز کا دینا عرف کے لحاظ سے مناسب ہو، اسے برائے سمجھا جاتا ہو۔

کسی بھی نیکی کو معمولی نہ سمجھا جائے

آپ ﷺ نے فرمایا کہ نیکی کے کسی بھی کام کو معمولی اور کمتر نہ سمجھا جائے، اور کمتر سمجھ کر اسے چھوڑ نہ دیا جائے، کیونکہ ہو سکتا ہے کہ اللہ تعالیٰ کے ہاں وہی عمل قبول ہو جائے اور بخشش کا ذریعہ بن جائے، اور اگر اور کچھ نہ ہو سکے تو اپنے مسلمان بھائی سے خندہ پیشانی سے مسکرا کر ملاقات کر لو، اس سے اسکا دل خوش ہو جائیگا اور مسلمان کا دل خوش کرنا بہت بڑی نیکی ہے۔ اور کسی گناہ کو معمولی، حقیر اور چھوٹا سمجھ کر کیا نہ جائے، کیونکہ گناہ خواہ کتنا ہی بظاہر چھوٹا نظر آئے، وہ بہر حال اللہ تعالیٰ کی ناراضگی کا سبب ہوتا ہے، افسوس کہ ہمارے معاشرے میں کتنی ہی نیکیوں کو معمولی سمجھ کر چھوڑ دیا جاتا ہے، اور بڑے سے بڑے گناہ کو چھوٹا سمجھ کر بڑی ڈھنائی اور دلیری سے کیا جاتا ہے، یہ طرز عمل اسلامی تعلیمات کے خلاف ہے، اسلئے کسی بھی نیکی کو معمولی سمجھ کر چھوڑ نہ جائے اور کسی بھی گناہ کو چھوٹا خیال کر کے کیا نہ جائے۔

بَابُ مَا جَاءَ فِي فَضْلِ الثَّرِيدِ

یہ باب ثرید کی فضیلت کے بیان میں ہے

عَنْ أَبِي مُوسَى عَنِ النَّبِيِّ ﷺ قَالَ: كَمُلَ مِنَ الرِّجَالِ كَثِيرٌ وَلَمْ يَكْمُلْ مِنَ النِّسَاءِ إِلَّا مَرْيَمُ بِنْتُ عِمْرَانَ وَآسِيَةُ امْرَأَةِ فِرْعَوْنَ، وَفُضِّلَ عَائِشَةُ عَلَى النِّسَاءِ كَفَضْلِ الثَّرِيدِ عَلَى سَائِرِ الطَّعَامِ.

حضرت ابو موسیٰ اشعری، نبی کریم ﷺ سے روایت کرتے ہیں کہ آپ ﷺ نے فرمایا۔ مردوں میں بہت سارے لوگ کامل ہوئے ہیں، مگر عورتوں میں صرف مریم بنت عمران اور فرعون کی بیوی آسیہ کامل ہوئی ہیں، اور عائشہ کی فضیلت سب خواتین پر ایسی ہے جیسا ثرید کی فضیلت دوسرے تمام کھانوں پر۔

مقام نبوت کسی عورت کو نہیں ملا

اس حدیث کی روشنی میں بعض حضرات اس بات پر استدلال کرتے ہیں کہ عورتیں نبی بن سکتی ہیں، ان کے نزدیک حضرت مریم اور آسیہ نبی تھیں، ابن حزم کی رائے یہ ہے کہ دنیا کی چھ خواتین کو نبوت کا شرف حاصل ہوا، حضرت حوا، سارہ، ہاجرہ، ام موسیٰ، آسیہ اور حضرت مریم علیہن السلام۔ علامہ قرطبی کے نزدیک حضرت مریم نبی تھیں۔

لیکن جمہور کے نزدیک رائج یہ ہے کہ عورتوں میں سے کسی کو بھی نبوت کا مقام نہیں ملا، یہ اعزاز صرف مردوں کو حاصل رہا ہے، اسکی دلیل سورہ یوسف کی وہ آیت ہے، جس میں اللہ تعالیٰ نے بڑے واضح الفاظ میں فرمایا:

”وَمَا أَرْسَلْنَا مِنْ قَبْلِكَ إِلَّا رِجَالًا نُوْحِي إِلَيْهِمْ مِنْ أَهْلِ الْقُرَى“

”آپ سے پہلے ہم نے بہت سی والوں میں جتنے رسول بھیجے ہیں، سب مرد ہی تھے، جنکی

طرف ہم وحی نازل فرماتے گئے“ سورہ یوسف آیت ۱۰۹

یہ آیت اس بات پر نص ہے کہ تمام نبی مرد ہی ہوئے ہیں، کوئی عورت نبی نہیں تھی۔

حدیث باب کے بارے میں جمہور کا کہنا یہ ہے کہ اس سے حضرت مریم اور حضرت آسیہ کا صدیقہ، مومنہ اور ولیہ ہونا ثابت ہوتا ہے، نبوت ثابت نہیں ہوتی، کیونکہ ”کَمَلٌ“ سے ”کَمَالٌ نبوت“ مراد نہیں ہے، بلکہ ”کَمَالٌ نیکی اور تقویٰ“ مراد ہے کہ یہ خواتین فضائل و مناقب، نیکی اور تقویٰ کے اعتبار سے بہت باکمال اور نہایت اونچے مقام پر فائز تھیں۔ تکملة فتح الملہم، کتاب فضائل الصلیۃ، باب فضیلتہ خدہ ص ۵، ۱۴۰، فتح الباری کتاب احادیث الانبیاء باب قول اللہ تعالیٰ ضرب اللہ مثلاً..... ۵۵۲، ۵۸۲، معارف القرآن ۲۰۸/۳ تفسیر عثمانی، سورہ مائدہ آیت نمبر ۷۷

کیا نبی و رسول کے علاوہ کسی اور کو بھی وحی آ سکتی ہے

جو حضرات خواتین کی نبوت کے قائل ہیں، ان کا بنیادی استدلال اس بات سے ہے کہ مذکورہ خواتین میں سے بعض سے فرشتوں نے آکر براہ راست گفتگو کی، اور حضرت ام موسیٰ کو خود اللہ تعالیٰ نے وحی کی، یہ گفتگو اور وحی نبوت کی دلیل ہے۔

لیکن جمہور علماء کے نزدیک یہ دلیل اس درجہ مضبوط نہیں جو قرآن کی نص صریح کا مقابلہ کر سکے، قرآن نے صراحت کی ہے کہ ہم نے جتنے رسول بھی بھیجے، وہ صرف مرد ہی تھے، ان میں کوئی بھی عورت نہیں تھی۔

اسکی مزید تفصیل یہ ہے کہ وحی دو طرح کی ہوتی ہے:

(۱).... وحی اصطلاحی: یہ وہ وحی ہے جو لوگوں کی رشد و ہدایت اور امر و نہی کی تعلیم دینے کیلئے نازل ہوتی ہے، اس کے ذریعہ مخلوق کی اصلاح کیلئے کسی کو منتخب کرنا اور دعوت و تبلیغ کیلئے کسی کو مامور کرنا ہوتا ہے، اس نبی کے ذمے لازم ہوتا ہے کہ اس وحی پر خود بھی ایمان لائے اور دوسروں کو بھی اپنی نبوت اور وحی کے ماننے کا پابند بنائے، جو اسکو نہ مانے اسے کافر قرار دے، اس طرح کی وحی بالاتفاق مردوں کے ساتھ خاص ہے، کسی عورت پر یہ وحی نازل نہیں ہوئی، اس وحی کا نزول نبی کریم ﷺ پر ختم ہو گیا، آپ خاتم الانبیاء ہیں، آپ کے بعد کسی پر اس قسم کی وحی نہیں آ سکتی، اس وحی کو ”نبوت مع الرسالہ“ ”وحی تشریحی“ اور ”وحی نبوت“ کہا جاتا ہے۔

(۲)..... وَحَىٰ لَغَوَىٰ: لفظ ”وحی“ کے لغوی معنی ایسے خفیہ کلام کے ہیں، جو صرف مخاطب کو معلوم ہو، دوسرا کوئی اسپر مطلع نہ ہو،

اس لغوی معنی کے اعتبار سے وحی نہ تو انبیاء کے ساتھ مخصوص ہے اور نہ ہی مردوں کے ساتھ خاص ہے، اس کا کوئی وقت بھی متعین نہیں، کسی بھی وقت ہو سکتی ہے یہ وحی ایک عام بندے کو بھی ہو سکتی ہے، بلکہ جہاں نور تک اس میں شامل ہو سکتے ہیں جیسے شہد کی مکھی کے بارے میں وحی کا ذکر ہے، یہ وحی خواہ الہامی شکل میں ہو، یا خواب کی صورت میں یا فرشتوں سے گفتگو کے ذریعہ، یہ سب وحی لغوی کی صورتیں ہیں، چنانچہ حضرت مریم، حضرت سارہ، اور حضرت ام موسیٰ وغیرہ پر اسی لغوی معنی کے اعتبار سے وحی نازل ہوئی تھی، اس سے ان کا نبی ہونا لازم نہیں آتا، کیونکہ اس وحی کا مقصد صرف کسی کو آنے والے واقع کی اطلاع یا کسی کو بشارت دینا ہوتا ہے، یا اس شخص کی ذات سے متعلق کوئی مخصوص حکم یا نبی نازل کرنا مقصود ہوتا ہے۔

البتہ اس طرح کی لغوی وحی عموماً الہامی شکل میں ہوتی ہے، کہ اللہ تعالیٰ کسی کے دل میں ایک مضمون ڈال دیں، اور اسے اسپر مطمئن کر دیں کہ یہ اللہ کی طرف سے ہے، جیسے عموماً اولیاء اللہ کو اس قسم کے الہام ہوتے رہتے ہیں، بلکہ ابوحیان اور بعض دوسرے علماء نے کہا ہے کہ اس طرح کی وحی بعض اوقات کسی فرشتے کے واسطے سے بھی ہو سکتے ہیں، جیسے حضرت موسیٰ علیہ السلام کے واقع میں تصریح ہے کہ حضرت جبرئیل علیہ السلام نے انسانی شکل میں آکر انہیں سمجھایا، مگر اس وحی کا تعلق صرف اس شخص کی ذات تک محدود ہوتا ہے، جیسے الہام ہوتا ہے، اصلاح خلق اور دعوت و تبلیغ سے اس کا کوئی تعلق نہیں ہوتا۔ تفسیر مظہری، سورہ طہ، آیت نمبر ۳۸، معارف القرآن، سورہ طہ، آیت نمبر ۲۸، ۲۹، ۸۲۔

حضور اکرم ﷺ نے اس طرح کی وحی کو ”تحدیث“ فرمایا ہے، صحیح بخاری میں حضرت ابوہریرہ رضی اللہ عنہ سے روایت ہے کہ آپ ﷺ نے فرمایا: تم سے پہلے گزشتہ امتوں میں کچھ ”محدث“ لوگ گذرے ہیں، میری امت میں اگر کوئی محدث ہو سکتا ہے تو وہ عمر ہوگا۔

دوسرے طریق میں حضرت ابوہریرہ رضی اللہ عنہ سے یوں منقول ہے کہ نبی کریم ﷺ نے فرمایا: تم سے پہلے بنی اسرائیل میں کچھ ایسے لوگ گذرے ہیں کہ ان سے (اللہ تعالیٰ کی طرف سے فرشتوں کے ذریعہ) کلام کیا

جاتا تھا، جبکہ وہ انبیاء نہیں تھے، میری امت میں اگر ایسا آدمی کوئی ہوا تو وہ عمر ہوگا، اسی وجہ سے حضور اکرم ﷺ نے فرمایا کہ اگر میرے بعد کوئی نبی ہوتا تو عمر بن خطاب ہوتا۔

محدث سے وہ لوگ مراد ہیں جن کے دل میں اللہ تعالیٰ کی طرف سے درست بات ڈالی جاتی ہے، اور بعض نے کہا کہ اس سے نبی اور رسول کے علاوہ وہ لوگ مراد ہیں جن سے فرشتے گفتگو کرتے ہیں۔ فتح الباری، کتاب فضائل اصحاب النبی ﷺ، باب مناقب عمر ۶۲/۷

اس حدیث میں تصریح آگئی کہ وحی لغوی غیر نبی کی طرف بھی ہو سکتی ہے، اور ہر زمانے میں اس کا وقوع ہوتا رہا، لہذا وحی کے اس معنی کے اعتبار سے کسی کو اصطلاحاً نبی نہیں کہا جاسکتا، اسی وجہ سے جمہور اہلسنت فرماتے ہیں کہ وحی نبوت کا سلسلہ صرف مردوں کے ساتھ خاص رہا ہے، کسی عورت کو یہ شرف حاصل نہیں ہوا۔

حضرت عائشہ کی فضیلت

حدیث کے دوسرے جزء میں حضرت عائشہ رضی اللہ عنہا کی فضیلت بیان کی گئی ہے، آپ ﷺ نے فرمایا کہ حضرت عائشہ کو دوسری خواتین پر یوں فضیلت حاصل ہے، جیسے ثرید کو تمام کھانوں پر، کہ ثرید کا کھانا آسان ہے اور زود ہضم بھی ہے۔

”فضل عائشہ علی النساء“ میں نساء سے یا تو نساء، الدنیا مراد ہے کہ پوری دنیا کی خواتین پر افضل ہیں، یا اس سے نساء اهل الجنة مراد ہے کہ اہل جنت کی عورتوں پر فضیلت رکھتی ہیں، یا اس سے نساء زمانہا مراد ہے کہ حضرت عائشہ اپنے زمانے کی خواتین پر فائق ہیں، یا اس سے نساء هذه الامة مراد ہے کہ اس امت کی عورتوں سے افضل ہیں۔

حدیث باب اور دیگر بعض روایات سے حضرت عائشہ کا افضل ہونا معلوم ہوتا ہے، لیکن حضرت عائشہ اور حضرت خدیجہ میں افضل کون ہے، اس میں اختلاف ہے، کیونکہ بعض روایات سے حضرت خدیجہ کا افضل ہونا معلوم ہے، چنانچہ صحیح مسلم میں حضرت علی رضی اللہ عنہ سے روایت ہے کہ حضور اکرم ﷺ نے فرمایا: خیر نساء ہا مریم بنت عمران، وخیر نساہا خدیجہ بنت خویلد، عورتوں میں سب سے بہتر حضرت مریم ہیں، اور عورتوں میں سب سے بہتر حضرت خدیجہ ہیں،

اور حضرت عبداللہ بن عباس رضی اللہ عنہما سے روایت ہے کہ آپ ﷺ نے فرمایا: افضل نساء اهل الجنة خديجة، وفاطمة و مريم و اسية۔

اور ابن عبدالبر نے دوسرے طریق سے حضرت عبداللہ بن عباس سے ان الفاظ سے روایت نقل کی ہے: سيدة نساء العالمين مريم، ثم فاطمة، ثم خديجة، ثم اسية، تمام جہانوں کی عورتوں کی سردار حضرت مریم ہیں پھر حضرت فاطمہ پھر حضرت خدیجہ پھر حضرت آسیہ ہیں، ان روایات سے حضرت خدیجہ کا افضل ہونا معلوم ہو رہا ہے۔

اسمیں کوئی شک نہیں کہ مذکورہ خواتین ان چند عورتوں میں سے ہیں، جنہیں اللہ تعالیٰ نے دیگر عورتوں پر فضیلت اور بزرگی عطا فرمائی، لیکن قبل غور بات یہ ہے کہ مذکورہ پانچ خواتین حضرت عائشہ، حضرت مریم، حضرت فاطمہ، حضرت خدیجہ اور حضرت آسیہ میں سے کس کو زیادہ فضیلت حاصل ہے، کیونکہ ان تمام کے بارے میں مختلف روایات میں کچھ نہ کچھ خاص فضیلت بیان کی گئی ہے؟

اس بارے میں دو نقطہ نظر ہیں:

(۱)..... مذکورہ خواتین میں سے ہر ایک کا شرف و فضل ان کے اپنے زمانے کے اعتبار سے ہے، پوری دنیا کی عورتوں کے اعتبار سے نہیں ہے،

لیکن یہ نقطہ نظر ان روایات پر صادق نہیں آتا، جن میں خیر نساء اهل الجنة کہا گیا ہے کہ اہل جنت کی عورتوں سے بہتر ہیں، کیونکہ یہ فضیلت عام ہے، اس میں کسی خاص زمانے کا کوئی تعلق نہیں ہے۔

(۲)..... سب سے بہتر وجہ یہ ہے کہ مذکورہ خواتین میں سے ہر ایک کسی خاص شرف و فضل کے اعتبار سے دیگر تمام عورتوں سے ممتاز ہے: چنانچہ حضرت عائشہ رضی اللہ عنہا کا خصوصی شرف علمی کمال اور دینی بصیرت ہے، جو علمی کمال ان کو حاصل تھا وہ نہ حضرت فاطمہ رضی اللہ عنہا کو حاصل تھا اور نہ حضرت خدیجہ رضی اللہ عنہا کو حاصل ہوا، بیسیوں روایات ان سے منقول ہیں، بڑے بڑے صحابہ کرام مشکل اور پیچیدہ مسائل میں ان کی طرف رجوع کرتے، آپ کو محبوبیت کا مقام حاصل تھا، کئی بار ایسا ہوا کہ حضور اکرم ﷺ پر اس وقت وحی نازل ہوتی جب آپ حضرت عائشہ کے بستر پر تشریف فرما تھے.....

حضرت خدیجہ رضی اللہ عنہا اس اعتبار سے دیگر تمام عورتوں پر فائق ہیں کہ وہ حضور اکرم ﷺ کی پہلی بیوی اور آپ پر سب سے پہلے ایمان لانے والوں میں سے ہیں، مشکل اور انتہائی دشوار حالات میں آپ کو حوصلہ اور سہارا دیا، جان و مال اور ہر ممکن طریقے سے آپ کا تعاون اور دفاع کیا اور آپ کو خوش رکھنے کی کوشش کی.....

حضرت فاطمہ رضی اللہ عنہا حضور اکرم ﷺ کی بیٹی ہیں، جنتی عورتوں کی سردار ہیں، اگرچہ بعض روایات میں حضرت مریم اور دیگر عورتوں کا بھی ذکر ہے کہ وہ بھی جنتی عورتوں کی سردار ہوں گی، لیکن زیادہ تر روایات میں صرف حضرت فاطمہ کا ہی ذکر ہے، آپ کی صاحبزادیوں میں سب سے افضل ہیں، ایک حدیث میں نبی کریم ﷺ نے فرمایا: فاطمہ میرا جگر گوشہ ہے، جس نے اسے ناراض کیا، اس نے گویا مجھے ناراض کیا..... یہ ایسی خصوصیات ہیں جو کسی اور خاتون کو حاصل نہیں ہیں۔

حضرت مریم علیہا السلام کا یہ خاص اعزاز ہے کہ ان کے کلمے طہن سے اللہ تعالیٰ نے خلاف عادت کسی انسان کے چھوٹے بغیر حضرت عیسیٰ علیہ السلام جیسا جلیل القدر پیغمبر پیدا کیا، انہیں مسجد کی خدمت کیلئے قبول کیا، ان کے کمرے میں غیر موسمی پھل ان کی کرامت کی وجہ سے موجود ہوتے، سردی کے پھل گرمی کے موسم میں اور گرمی کے پھل سردی کے موسم میں..... صحیح حدیث میں ہے کہ جو بچہ بھی پیدا ہوتا ہے تو شیطان اسکو مس (چھوتا) کرتا ہے، جس سے وہ چیختا ہے، لیکن اللہ تعالیٰ نے شیطان کے مس سے حضرت مریم علیہا السلام اور ان کے بیٹے حضرت عیسیٰ علیہ السلام کو محفوظ رکھا.....

حضرت آسیہ (فرعون کی بیوی) کا یہ شرف ہے کہ انہوں نے فرعون جیسے ظالم شخص کی بیوی ہونے کے باوجود حق کا راستہ اختیار کیا، اور پھر اس پر ثابت قدم رہیں، ناز و نعمت اور خوشحال زندگی کے مقابلے میں حق کی خاطر طرح طرح کی مشقتیں برداشت کیں یہاں تک کہ بڑے اطمینان کے ساتھ شہداء کے زمرے میں داخل ہو گئیں، حضرت آسیہ نے حضرت موسیٰ علیہ السلام کے بارے میں فرعون کو رائے دی کہ یہ بچہ جو صندوق سے نکلا ہے، اسے ہلاک نہ کریں، بلکہ اپنے پاس رکھ کر اسکی پرورش کرتے ہیں، اور کہا کہ ”قرۃ عین لی ولک“ کہ یہ میری اور آپ کی آنکھوں کی ٹھنڈک ہوگا، فرعون نے کہا: ”لک، لا، لی“ یہ آنکھوں کی ٹھنڈک تیرے لئے ہوگا، میرے لئے نہیں“ یہ بات حضرت آسیہ کی فہم و فراست کی دلیل ہے۔ تفسیر عثمانی، سورہ ال عمران، آیت

۳۵..... سورہ قصص آیت نمبر ۹، فتح الباری، کتاب احادیث الانبیاء، باب قول اللہ تعالیٰ، وضرب اللہ مثلاً اللہین امسوا امرأۃ فرعون... سورہ التحریم، ۵۵۲/۶، ۵۵۳، و کتاب فضائل اصحاب النبی ﷺ، باب مناقب قحطمہ رضی اللہ عنہا ۱۳۱/۱۳۲، باب مناقب عائشہ، ۱۳۲/۷-۱۳۳/۷، تکملۃ فتح الملہم، کتاب فضائل الصحابہ، باب فضائل خدمۃ نبیہ ۱۳۵/۱۳۶، ۱۳۶/۱۔

بَابُ مَا جَاءَ اَنْهَشُوا اللَّحْمَ نَهْشًا

یہ باب اس بیان میں ہے کہ تم گوشت دانتوں سے نوج نوج کر کھایا کرو

عَنْ عَبْدِ اللَّهِ بْنِ الْحَارِثِ قَالَ: ذُو جُنَى أَبِي قَدَعَا أَنَسًا، فِيهِمْ صَفْوَانُ بْنُ أُمَيَّةَ، فَقَالَ إِنَّ رَسُولَ اللَّهِ ﷺ قَالَ: اَنْهَشُوا اللَّحْمَ نَهْشًا اَنْهَشُوا اللَّحْمَ نَهْشًا فَإِنَّهُ أَهْنَأُ وَأَمْرَأُ.

عبد اللہ بن حارث کہتے ہیں کہ میرے باپ نے میری شادی کے موقع پر بہت سے لوگوں کو کھانے پر بلایا، ان میں صفوان بن امیہ بھی شامل تھے، انہوں نے بتایا کہ رسول اللہ ﷺ نے فرمایا کہ: گوشت دانتوں سے نوج نوج کر کھایا کرو، کیونکہ اس طرح کھانے سے یہ زیادہ مزے دار اور زیادہ خوشگوار ہو جاتا ہے (روایت میں خواہ انھسو کا لفظ ہوا

انھشو کا، معنی ایک ہی ہیں)

مشکل الفاظ کے معنی :- نہش: (شین کے ساتھ) اور نہس: (سین کے ساتھ) امام اصمعی کے نزدیک دونوں کا معنی اور مغنوم ایک ہی ہے: گوشت دانتوں سے نوج نوج کر کھانا۔ بعض نے دونوں کے معنی میں یہ فرق کیا ہے کہ نہس (سین کے ساتھ) کے معنی ہیں: دانتوں کے کناروں سے نوچنا، اور نہش (شین کے ساتھ) کے معنی ہیں: ڈانھوں سے نوچنا یا سارے دانتوں سے پکڑ کر کسی شی کو نوچنا۔ اھنأ: زیادہ مزے دار اور پسندیدہ۔ امرأ: زیادہ خوشگوار چسکا کھانا آسان ہو، طبیعت پر بوجھل نہ ہو اور جلدی، خشم بھی ہو جاتا ہو۔

گوشت نوج کر کھانا سنت ہے

اس حدیث میں آپ ﷺ نے کھانیکا ایک ادب بیان فرمایا کہ جب انسان گوشت کھائے تو اس کی ہڈی وغیرہ کو دانتوں سے نوج نوج کر کھائے، اس طرح کھانے سے اس کا مزہ دو بالا اور ذائقہ انتہائی خوشگوار ہو جاتا ہے، یہی سنت طریقت ہے، چھری سے کاٹ کاٹ کر کھانا یا ہاتھوں سے توڑ توڑ کر تناول کرنا حضور ﷺ کی عام سنت نہیں بلکہ غمی لوگوں کا طریقہ ہے جو وہ غر و غرور کی وجہ سے ایسا کیا کرتے ہیں، اسلئے گوشت کو نوج کر کھانے کی سنت پر ہی عمل کرنا چاہیے تاکہ تکبر کرنے والوں کے ساتھ مشابہت لازم نہ آئے تاہم اگر ضرورت کی وجہ سے ایسے موقع پر چھری استعمال کر لی جائے تو یہ بھی شرعاً جائز ہے، جیسا کہ امام ترمذی رحمہ اللہ نے اگلے باب میں اسی رخصت کا ذکر کیا ہے۔

بَابُ مَا جَاءَ عَنِ النَّبِيِّ ﷺ مِنَ الرُّخْصَةِ فِي قَطْعِ اللَّحْمِ بِالسَّكِينِ

یہ باب نبی کریم ﷺ سے چھری سے گوشت کاٹ کر کھانکی اجازت کے بارے میں ہے
عَنْ جَعْفَرِ بْنِ عَمْرٍو بْنِ أُمَيَّةَ الضَّمَرِيِّ عَنْ أَبِيهِ أَنَّهُ رَأَى النَّبِيَّ ﷺ اخْتَرَّ مِنْ كَيْفِ شَاةٍ فَأَكَلَ مِنْهَا ثُمَّ مَضَى إِلَى الصَّلَاةِ وَلَمْ يَتَوَضَّأْ
حضرت جعفر بن عمرو اپنے والد عمرو بن امیر ضمیری سے روایت کرتے ہیں کہ انہوں نے نبی کریم ﷺ کو دیکھا کہ آپ نے بکری کے شانے سے چھری کے ساتھ گوشت کاٹا اور اسے تناول فرمایا، پھر آپ ﷺ نماز کیلئے تشریف لے گئے اور وضو نہیں کیا۔

کھانے کے وقت چھری سے گوشت کاٹ سکتے ہیں

حدیث باب سے دو باتیں معلوم ہوئیں:

- (۱) ایک یہ کہ کھانے کے وقت اگر گوشت سخت معلوم ہو، اسے کسی وجہ سے نوج کر نہ کھایا جاسکتا ہو تو ضرورت کی وجہ سے اسے چھری سے کاٹنا یا ہاتھ سے توڑنا جائز ہے، جیسا کہ نبی کریم ﷺ نے بکری کے بازو سے چھری کے ذریعے گوشت کا ایک ٹکڑا کاٹا اور اسے تناول فرمایا۔

سنن ابی داؤد میں حضرت عائشہ سے روایت ہے کہ آپ ﷺ نے فرمایا: ”گوشت چھری سے کاٹ کاٹ کر نہ کھایا کرو، یہ عجمی لوگوں کا طریقہ ہے، اسے دانتوں سے نوج کر کھایا کرو، کیونکہ اس طرح کھانا زیادہ لذیذ اور زیادہ خوشگوار ہوتا ہے۔“ ہذل الجھود، کتاب الاطعمة، باب فی لا کل من اعلی الصفحہ: ۱۰۲/۱۶۔

اس حدیث میں گوشت کو چھری کے ساتھ کھانے کو عجمیوں کا طریقہ بتایا گیا ہے، یوں تو عرب کے لوگ اپنے علاوہ دنیا کے سارے لوگوں کو عجمی (گوٹکا) کہا کرتے تھے، لیکن اس حدیث میں عجمیوں سے خاص طور پر اہل فارس (ایران) مراد ہیں، وہ لوگ تکبر و غرور کی وجہ سے گوشت کو چھری سے کاٹ کر کھاتے تھے، اور دانتوں سے نوج کر کھانے کو خلاف تہذیب اور برا سمجھتے تھے، آپ ﷺ نے ان کے ساتھ مشابہت سے بچنے کی خاطر ایسے موقع پر چھری استعمال کرنے سے منع فرمایا۔

یہاں بظاہر حدیث باب اور سنن ابی داؤد کی مذکورہ روایت میں تعارض ہو رہا ہے، حدیث باب سے یہ معلوم ہوتا ہے کہ کھانے کے وقت چھری سے گوشت کاٹا جاسکتا ہے، کیونکہ آپ ﷺ نے کاٹا ہے جبکہ ابوداؤد کی روایت میں آپ ﷺ نے پوری وضاحت کے ساتھ منع فرمایا ہے۔

دونوں طرح کی روایات کو سامنے رکھ کر علماء کرام نے ان میں یوں تطبیق دی ہے کہ اگر گوشت نرم اور گلا ہوا ہو تو اسکو چھری کے بجائے دانتوں سے نوج کر ہی کھانا چاہیے، اور اگر گوشت پکائے کے باوجود سخت ہو، دانتوں سے نوج کر اسے کھانا ممکن نہ ہو تو پھر چھری کا استعمال بغیر کسی کراہت کے درست ہے، تاہم اسے روزانہ کی عادت اور عام معمول نہیں بنانا چاہیے۔

یہ ذہن میں رہے کہ سنن ابی داؤد کی روایت میں ممانعت کا حکم نہیں تخریجی پر محمول ہے، لہذا چھری کا استعمال ایسے موقع پر گوکہ حرام نہیں، جائز ہے، لیکن چونکہ ان کا استعمال یہود و نصاریٰ، دنیا دار اور مغربی دنیا کا شعار بن چکا ہے، اسلئے مشابہت سے بچنے کیلئے ہر ممکن احتراز ضروری ہے، ”احتز“ کے معنی ہیں: چھری سے کاٹنا۔ شرح الطیبی: ۱۵۹/۸۔ مرقاة المفاتیح، کتاب الاطعمة، الفصل الثانی: ۳۶/۸۔ تحفۃ الاحوذی، ابواب الاطعمة، باب ما جاء انہشوا اللحم نهشاً، ۳۶/۵۔

(۲)..... دوسری بات یہ معلوم ہوئی کہ وضو کے بعد اگر آگ پر پکی ہوئی کوئی چیز کھالی جائے تو اس سے

طہارت میں کوئی فرق نہیں پڑتا، جیسا کہ نبی کریم ﷺ بکری کا بازو کھانے کے بعد وضو کے بغیر نماز کیلئے تشریف لے گئے۔

جن روایات میں ایسے موقع پر وضو کا ذکر آیا ہے، اس سے یا تو لغوی وضو یعنی کلی کرنا مراد ہے یا آگ پر پکی ہوئی چیز کھانے کے بعد وضو کا حکم ابتداء میں تھا، بعد میں منسوخ ہو گیا۔ مرقاة المفاتیح کتاب الطہارۃ ۳۳۲۔

چھری کانٹے اور چیچ سے کھانیا کا حکم

چھری کانٹے اور چیچ سے کھانا سنت نہیں البتہ جائز ہے، لیکن چونکہ اس طرح کھانے میں کفار و فجار کے ساتھ مشابہت لازم آتی ہے، اس لحاظ سے ان کا استعمال مکروہ بھی ہے، آپ ﷺ ہاتھ سے کھانا تناول فرمایا کرتے تھے، اور آخر میں انگلیاں چاٹ لیتے تھے، البتہ اگر کوئی کھانا اس قسم کا ہو کہ اسے چیچ کے بغیر نہ کھایا جاسکتا ہو، تو پھر چیچ کا استعمال بغیر کسی کراہت کے درست ہے، لیکن چونکہ چھری کانٹے میں اس قسم کی کوئی ضرورت نہیں ہوتی، ان کے استعمال کے بغیر بھی کھانا کھایا جاسکتا ہے، اور حدیث میں بھی چھری کے ذریعے گوشت کانٹے کا تو ذکر ہے، چھری سے کھانے کا نہیں، اسلئے چھری کانٹے کا استعمال بہر حال پسندیدہ نہیں، البتہ ضرورت شدیدہ کے موقع پر انہیں استعمال کیا جاسکتا ہے۔ جدید فقہی مسائل، خوراک و پوشاک ۱۸۰/۱۔ کھانے پینے کی حلال اور حرام چیزیں (ص: ۸۸)

بَابُ مَا جَاءَ أَيُّ اللَّحْمِ كَانَ أَحَبَّ إِلَى رَسُولِ اللَّهِ ﷺ

یہ باب اس بیان میں ہے کہ آپ ﷺ کو کونسا گوشت پسند تھا

عَنْ أَبِي هُرَيْرَةَ قَالَ: أَتَى النَّبِيَّ ﷺ بِلَحْمٍ فَنَضَعُ إِلَيْهِ الذَّرَاعَ، وَكَانَ يُعْجِبُهُ، فَهَمَسَ مِنْهَا.

حضرت ابو ہریرہ رضی اللہ عنہ سے روایت ہے، کہتے ہیں کہ نبی کریم ﷺ کی خدمت میں گوشت پیش کیا گیا، تو آپ کو دیتی کا گوشت دیا گیا، کیونکہ آپ ﷺ اسے پسند کرتے تھے، پھر آپ نے اسے دانتوں سے نوچ کر کھایا۔

عَنْ عَائِشَةَ قَالَتْ: مَا كَانَ الذَّرَاعُ أَحَبَّ اللَّحْمِ إِلَى رَسُولِ اللَّهِ ﷺ، وَلَكِنْ كَانَ لَا يَجِدُ اللَّحْمَ إِلَّا غَبِيًّا، فَكَانَ يُعَجِّلُ إِلَيْهِ لِأَنَّهُ أَعْجَلُهَا نَضْجًا.

حضرت عائشہ رضی اللہ عنہا فرماتی ہیں کہ نبی کریم ﷺ کو دتی کا گوشت پسند نہیں تھا بلکہ بات یہ تھی کہ گوشت کبھی کبھار ملا کرتا تھا، چنانچہ وہ گوشت جلدی سے پکا کر آپ کی خدمت میں پیش کر دیا جاتا تھا، کیونکہ دتی کا گوشت (اپنی لطافت و نزاکت کی وجہ سے) بہت جلد پک جاتا ہے۔

مشکل الفاظ کے معنی:۔ الذراع: (ذال کے نیچے زیر) ہر جانور کا ہاتھ، گائے اور بکری کا ذراع پنڈلی سے اوپر کا حصہ ہوتا ہے، اونٹ کا اور دوسرے کھروالے جانوروں کا ذراع پنڈلی کے پتلے حصے کے اوپر سے شروع ہو جاتا ہے۔ یعجبہ: آپ ﷺ دتی کے گوشت کو پسند فرماتے۔ غبیًّا: (غین کے نیچے زیر اور باکی تشدید کے ساتھ) کبھی کبھار۔ یعجل الیہ: یہ تعجل سے ہے، کہا جاتا ہے عجل اللحم: گوشت جلدی میں پکاتا، اور ”الیہ“ کی ضمیر آپ ﷺ کی طرف لوٹ رہی ہے، ترجمہ یہ ہوگا: دتی کا گوشت جلدی سے پکا کر آپ کی خدمت میں پیش کیا جاتا۔ تحفۃ الاحوذی، ابواب الاطعمۃ، باب ۵، ۴۶۵۔ اعجلها نضجاً: تمام گوشتوں سے دتی کا گوشت جلدی پک جاتا ہے۔ نضجاً (نون پرزبر اور پیش دونوں طرح پڑھ سکتے ہیں) کے معنی ہیں: پکنا، تیار ہو جانا۔

حضور کریم ﷺ کو دتی کا گوشت پسند تھا

اسکی کئی وجہیں ہو سکتی ہیں:

- (۱)..... جلدی پک جاتا ہے۔
- (۲)..... زیادہ لذیذ اور خوشگوار ہوتا ہے۔
- (۳)..... معدہ پر بوجھ نہیں ہوتا بلکہ جلدی ہضم ہو جاتا ہے۔
- (۴)..... دتی کا گوشت نجاست کی جگہوں مثلاً آنت وغیرہ سے دور ہوتا ہے۔ شرح الطحی، کتاب

الاطعمۃ، الفصل الثانی ۱۵۹/۸۔

باب کی دوسری روایت میں حضرت عائشہ رضی اللہ عنہا اس وہم کو دور کر رہی ہیں کہ آپ کا دستی کے گوشت کو پسند فرمانا اس وجہ سے نہیں تھا کہ آپ ﷺ دنیا کی لذتوں میں رغبت رکھتے تھے، اور آپ کا دل ہر وقت گویا اسی طرف متوجہ رہتا، کیونکہ یہ تو نبی کی شان کے مناسب نہیں، بلکہ واقعہ یہ ہے کہ گوشت کبھی کبھار آتا تھا، جسکی وجہ سے اسے کھانے کا طبیعت میں شوق پیدا ہوتا تھا، پسندیدہ ہونے کی وجہ صرف یہ نہیں کہ وہ لذیذ ہوتا بلکہ دستی کا گوشت اس وجہ سے بھی پسند تھا کہ وہ جلدی پک جاتا ہے، جسے کھا کر آدمی جلدی سے فارغ ہو کر ذکر و فکر اور اللہ تعالیٰ کی عبادت میں مشغول ہو جاتا ہے۔ اللکوب الدری، ابواب الاطعمۃ، باب ما جاء ای اللحم کان احب الی رسول اللہ ﷺ: ۲۲۳۔

سنن ابن ماجہ میں ہے کہ آپ ﷺ نے فرمایا کہ: پیٹھ کا گوشت بہترین گوشت ہے۔“

سنن ابن ماجہ، ابواب الاطعمۃ، باب اطاب اللحم: ص ۳۷۔

یہ حدیث دستی گوشت والی حدیث کے معارض نہیں ہے، کیونکہ دونوں کی پسندیدہ ہوگی و جنہیں مختلف ہیں، چنانچہ پیٹھ کا گوشت طاقتور، صاف ستھرا، اور چکنا ہوتا ہے..... اور دستی گوشت کی پسندیدہ ہونے کی وجہیں اوپر گزر چکی ہیں، لہذا ایسا ہو سکتا ہے کہ دو چیزیں مختلف وجوہات کی بناء پر پسندیدہ اور عمدہ ہوں، اس میں کوئی منافات نہیں ہے۔ شمائل ترمذی مع خصائل نبوی، باب ما جاء فی صفۃ اوام رسول اللہ ﷺ، شیخ الحدیث محمد زکریا صاحب ص: ۱۶۸، ط: مکتبہ رحمانیہ لاہور۔

بَابُ مَا جَاءَ فِي الْخَلِّ

یہ باب سرکہ کے (فضائل کے) بارے میں ہے

عَنْ جَابِرٍ عَنِ النَّبِيِّ ﷺ قَالَ: نِعْمَ الْإِدَامُ الْخَلُّ.

حضرت جابر رضی اللہ عنہ سے روایت ہے کہ نبی کریم ﷺ نے فرمایا: سرکہ بہترین سالن ہے۔

عَنْ جَابِرٍ عَنِ النَّبِيِّ ﷺ قَالَ: نِعْمَ الْإِدَامُ الْخَلُّ.

دوسری روایت کا بھی یہی معنی ہے، صرف سند کا فرق ہے۔

عَنْ عَائِشَةَ أَنَّ رَسُولَ اللَّهِ ﷺ قَالَ: نِعْمَ الْإِذَامُ الْخُلُّ.

حضرت عائشہ رضی اللہ عنہا سے روایت ہے کہ آپ ﷺ نے فرمایا: سرکہ بہترین سالن ہے۔
عَنْ سُلَيْمَانَ بْنِ بِلَالٍ بِهَذَا الْإِسْنَادِ نَحْوَهُ إِلَّا أَنَّهُ قَالَ: نِعْمَ الْإِذَامُ أَوْ
الْأَذَمُ الْخُلُّ.

حضرت سلیمان بن بلال نے اسی سند کے ساتھ روایت کیا ہے کہ حضرت عائشہ فرماتی ہیں
کہ نبی کریم ﷺ نے فرمایا: سرکہ بہترین سالن ہے، لیکن اس میں راوی کو ”ادام“ یا
”ادم“ کے لفظ میں شک ہے، البتہ ترجمہ دونوں کا ایک ہی ہے۔

عَنْ أُمِّ هَانِئِ بْنِ أَبِي طَالِبٍ قَالَتْ: دَخَلَ عَلَيَّ رَسُولُ اللَّهِ ﷺ فَقَالَ: هَلْ
عِنْدَكَ كُفْمٌ شَيْءٌ؟ فَقُلْتُ: لَا، إِلَّا كَسْرُ يَابَسَةٍ وَخُلٌّ، فَقَالَ النَّبِيُّ ﷺ: قَرَيْبِهِ، فَمَا
أَقْفَرُ بَيْتٍ مِنْ أَدَمٍ فِيهِ خُلٌّ.

حضرت ام ہانی بنت ابی طالب سے روایت ہے، آپ فرماتی ہیں کہ نبی کریم ﷺ
میرے ہاں تشریف لائے، اور پوچھا کہ: کیا کھانے پینے کی کوئی چیز ہے؟ میں نے عرض
کیا: اور تو کچھ نہیں، مگر سوکھی روٹی کے چند ٹکڑے اور سرکہ ہے، آپ ﷺ نے فرمایا: اسے
میرے قریب کیجئے، کیونکہ جس گھر میں سرکہ ہو وہ سالن سے خالی نہیں ہے۔

مشکل الفاظ کے معنی: - إِذَامُ: (ہمزے کے نیچے زیر) سالن، ہر وہ چیز جس کے ساتھ روٹی کھائی
جائے، اسکی جمع: أَدَمُ ہے، اور کسھی ”أَدَمُ“ کا لفظ مفرد بھی استعمال ہوتا ہے۔ فتح الباری، کتاب الأطعمة، باب
الادم ۹/۶۹۴۔ كَسْرُ: یہ كَسْرُہ کی جمع ہے، روٹی کے ٹکڑے۔ يَابَسَةٌ: خشک۔ قَرَيْبِهِ: اسے یعنی خشک روٹی
اور سرکہ کو میرے پاس لائیے، قریب کیجئے۔ مَا أَقْفَرُ: خالی نہیں۔

ما اقفر بیت..... کی ترکیب

”ما اقفر بیت، من ادم، فيه خل“ ”ما“ نافیہ، ”اقفر“ فعل، ”بیت“ موصوف، ”من“

ادم“ جار مجرور متعلق ہے ماقصر کے، اور ”فیہ“ خبر مقدم، ”خل“ مبتدا مؤخر، جملہ اسمیہ ہو کر ”بیت“ کی صفت، موصوف صفت ملکر ”اقصر“ کا فاعل، فعل اپنے فاعل وغیرہ سے ملکر جملہ فعلیہ ہوا۔ اس ترکیب پر یہ اشکال ہوتا ہے کہ موصوف یعنی ”بیت“ اور صفت یعنی فیہ خل کے درمیان اجنبی یعنی ”من ادم“ کا فاصل ہے، جو نحوی قواعد کے اعتبار سے درست نہیں ہے؟

اسکے تین جواب دیے گئے ہیں:

(۱)..... بعض نے یہ کہا کہ ”بیت“ موصوف ہے، من البیت محذوف ہے جو ”بیت“ کی صفت ہے، پھر یہ موصوف صفت ملکر ذوالحال ہوا، اور ”فیہ خل“ اس سے حال ہے، اور ذوالحال حال کے درمیان فاصل جائز ہے۔

(۲)..... شرح المفاتیح میں ہے کہ موصوف صفت کے درمیان فاصل جائز ہے۔

(۳)..... حافظ ابن حجر رحمہ اللہ فرماتے ہیں کہ موصوف صفت کی ترکیب درست ہے، اور ”من ادم“ گو کہ بظاہر موصوف صفت کے درمیان فاصل ہے، لیکن یہ مکمل طریقے سے اجنبی فاصل اسلئے نہیں ہے کہ ”اقصر“ ان تمام پر عمل کر رہا ہے، اس لحاظ سے ان میں قرب پایا جاتا ہے۔ مرقاة المفاتیح، کتاب الاطعمة، الفصل الثانی: ۵۳۸۔ شرح الطیسی، کتاب الاطعمة، الفصل الثانی: ۱۶۲۸۔

سرکہ کی فضیلت

مذکورہ احادیث سے چار چیزیں ثابت ہوتی ہیں:

(۱)..... سرکہ کی فضیلت:- حضور اکرم ﷺ نے سرکہ کو بہترین سالن قرار دیا ہے، اور فرمایا کہ: اے اللہ سرکہ میں برکت ذالذہب ہے، یہ سرکہ مجھ سے پہلے انبیاء کا بھی سالن رہا ہے۔ سنن ابن ماجہ، ابواب الاطعمة، باب الاغذية بالخل ۳۳۸۔

حضرت ام ہانی رضی اللہ عنہا فرماتی ہیں کہ فتح مکہ کے دن نبی کریم ﷺ میرے گھر تشریف لائے، اور فرمایا کہ کھانیکا کچھ ہے؟ میں نے عرض کیا: اور تو کچھ نہیں، لیکن خشک روٹی کے ٹکڑے اور سرکہ ہے، آپ نے فرمایا: بھی لے آؤ، چنانچہ روٹی کے خشک ٹکڑے سرکہ کے ساتھ بھگو کر تناول فرمائے، اور فرمایا کہ جس گھر میں سرکہ ہو، وہ سالن سے خالی نہیں، کیونکہ سرکہ ایک بہترین سالن ہے۔

سوال یہ پیدا ہوتا ہے کہ حضرت ام ہانی نے اس انداز سے کیوں جواب دیا، انہیں اس موقع پر یوں جواب دینا چاہیے تھا، بَلَسَى، عِنْدِي خُبْرٌ وَخَلٌّ، (ہاں کیوں نہیں: میرے پاس روٹی اور سرکہ ہے) اس انداز سے جواب نہ دینے کی کیا وجہ ہے؟

محمد ثین نے اسکا جواب یہ دیا کہ ام ہانی نے آپ ﷺ کی عظمتِ شان کی وجہ سے یہ جواب دینا مناسب نہ سمجھا، انہیں یہ اچھا نہ لگا کہ اسقدر محترم اور معزز مہمان کی خدمت میں روٹی کے خشک ٹکڑے اور سرکہ پیش کیا جائے، لیکن چونکہ آپ سمجھ گئے کہ محض ادب کی وجہ سے حضرت ام ہانی اس انداز سے جواب نہیں دے رہیں، اور ان چیزوں کو گویا معمولی سمجھ رہی ہیں، اسلئے آپ نے انہیں فرمایا: انہیں میرے قریب کریں، چنانچہ آپ نے وہ ٹکڑے سرکہ کے ساتھ تناول فرمائے، اور فرمایا کہ جس گھر میں سرکہ ہو وہ سالن سے خالی نہیں۔

اس سے اندازہ لگائیے کہ حضور اکرم ﷺ کی کس قدر سادہ زندگی تھی، آپ کی نگاہ میں کھانا پینا صرف مجبوری اور اضطرار کا درجہ رکھتا تھا، ضرورت کے وقت جو چیز جیسے میسر آتی، اسے تناول فرمالیا، کیونکہ کھانا زندگی کا مقصد نہیں تھا، ایک ضرورت کے درجے میں تھا، زندگی کا مقصد دین کی نشر و اشاعت اور لوگوں کو اللہ کے احکام سے روشناس کرانا تھا، اسلئے آپ روکھی سوکھی پر گزارہ کر کے اپنے مشن میں مشغول رہا کرتے تھے، یہ آپ کی عجز و انکساری اور تواضع کا عظیم شاہکار ہے۔

(۲)..... سرکہ ہوا کھانے کی اور کوئی چیز، اسے معمولی اور حقارت کی نظر سے نہ دیکھا جائے۔

(۳)..... ضرورت کے وقت بے تکلف دوست یا رشتہ دار سے کھانے کی چیز طلب کی جاسکتی ہے، یہ گناہ نہیں، جائز ہے۔ مرقاة المفاتیح، کتاب الأطعمة، الفصل الثانی: ۵۳، ۵۴، ۵۵۔

(۴)..... امام خطابی فرماتے ہیں کہ سرکہ سے متعلق مذکورہ احادیث سے درحقیقت امت کو دنیا سے بے رغبتی اور قناعت کی ترغیب دی جا رہی ہے، کہ جب حالات اور وسائل میں گنجائش نہ ہو، تو اس دوران کھانے کی جو چیز بھی میسر آجائے تو اس پر صبر اور قناعت اختیار کرنی چاہیے، اپنے نفس کو لذتِ لذت اور عمدہ کھانوں کا عادی نہیں بنانا چاہیے، کیونکہ ہر وقت لذتِ لذت اور عمدہ کھانوں کے درپے رہنا بسا اوقات دینی زندگی کو تباہ و برباد اور بدن کو طرح طرح کی بیماریوں سے دوچار کر دیتا ہے، اسلئے ہر موقع پر اور خاص طور پر کھانے پینے میں میانہ روی اور اعتدال

کا دامن نہیں چھوڑنا چاہیے، اسی میں عافیت اور سکون ہے، اور یہی اسلامی تعلیمات کا تقاضا ہے، الکوکب الدری، أبواب الأئمة، باب ماجاء فی النحل، ۳، ۲۲، ۲۳۔

ام ہانی سے امام شعی کی ملاقات

امام ترمذی نے فرمایا: ”وام ہانی ماتت بعد علی بن ابی طالب بزمان“

”حضرت ام ہانی کی وفات حضرت علی کی وفات کے ایک عرصہ بعد ہوئی“

اس سے امام ترمذی یہ بتانا چاہیے ہیں کہ یہ روایت مرسل اور منقطع نہیں ہے، بلکہ متصل ہے، کیونکہ امام شعی کی ملاقات اگرچہ حضرت علی سے نہیں ہوئی، لیکن ام ہانی سے ہوئی ہے، حضرت ام ہانی حضرت علی کی وفات کے بعد ایک عرصہ تک زندہ رہیں، ہو سکتا ہے کہ اس دوران امام شعی کی ملاقات حضرت ام ہانی سے ہوئی ہو، لہذا یہ کہنا کہ امام شعی کی ملاقات جب حضرت علی سے نہیں ہوئی تو حضرت ام ہانی سے کیسے ہو سکتی ہے، درست نہیں ہے۔ الکوکب الدری، أبواب الأئمة، باب ماجاء فی النحل، ۳، ۲۳۔

کچھ حضرت امام ہانی کے بارے میں

حضرت ”ام ہانی“ ابو طالب کی بیٹی، حضرت علی کی بہن اور نبی کریم ﷺ کی چچا زاد بہن ہیں، ان کا نام: فاختہ یا فاطمہ یا حند ہے، ان میں پہلا نام زیادہ مشہور ہے، حضور اکرم ﷺ نے نبوت سے پہلے زمانہ جاہلیت میں انہیں پیغام نکاح دیا تھا، اتفاقاً انہی دنوں میں حمیرہ بن وہب نے بھی پیغام نکاح دیدیا، ابو طالب نے ان کا نکاح حمیرہ سے کر دیا، اس پر آپ ﷺ اپنے چچا سے ناراض سے ہو گئے، اس ناگواری کو دیکھ کر ابو طالب نے نبی کریم ﷺ سے کہا: اے بھتیجے ان لوگوں نے ہمیں رشتہ دے رکھا ہے، ہم انکے احسان کا بدلہ اتارنا چاہتے ہیں، اسلئے میں نے انہیں رشتہ دیا، پھر جب ام ہانی نے اسلام قبول کر لیا اور حمیرہ نے نہیں کیا تو ان کے درمیان جدائی ہو گئی۔

حضور اکرم ﷺ نے ام ہانی کو دوبارہ پیغام نکاح دیا، تو ام ہانی نے کہا کہ: خدا کی قسم میں تو زمانہ جاہلیت میں بھی آپ کو پسند کرتی تھی، اور اب تو میں مسلمان ہو چکی ہوں، اب آپ کو کیسے پسند نہیں کروں گی، لیکن بات یہ ہے کہ میری اولاد ہے، اور میں اس چیز کو نا پسند کرتی ہوں کہ وہ آپ کو تکلیف پہنچائیں، آپ ﷺ نے

فرمایا: ”قریشی عورتیں بہترین عورتیں ہیں، جو اونٹ پر سوار ہوتی ہیں، اور اپنے بچوں پر شفقت کرتی ہیں اور اپنے شوہر کے مال کی حفاظت کرتی ہیں۔ فتح الباری، کتاب احادیث الانبیاء، ۶/۵۸۳۔

ام ہانی رضی اللہ عنہا نے نبی کریم ﷺ سے بہت سی احادیث روایت کی ہیں، ان سے انکے بیٹے جعدہ، مکی..... حضرت علی اور حضرت عبداللہ بن عباس رضی اللہ عنہم نے روایات حاصل کی ہیں، اور پھر انہیں روایت کیا، یہ روایات صحاح ستہ اور حدیث کی دوسری کتابوں میں موجود ہیں۔ الإصابۃ فی تمییز الصحابۃ، حرف الھاء، القسم الاول، ۸/۳۸۵۔

بَابُ مَا جَاءَ فِي أَكْلِ الْبُطِيخِ بِالرُّطْبِ

یہ باب خر بوزہ کو تازہ کھجور سے ملا کر کھانے کے بارے میں ہے

عَنْ عَائِشَةَ أَنَّ النَّبِيَّ ﷺ كَانَ يَأْكُلُ الْبُطِيخَ بِالرُّطْبِ .

حضرت عائشہ رضی اللہ عنہا سے روایت ہے کہ نبی کریم ﷺ خر بوزہ یا تر بوز کو تازہ کھجور کے ساتھ تناول فرماتے تھے۔

مشکل الفاظ کے معنی :- البطيخ: (باء کے نیچے زیر) تر بوز، خر بوزہ۔ رطب: پکی ہوئی تازہ کھجور، درخت پر لگی ہوئی پختہ کھجوریں۔ رج أَرطاب۔

خر بوزہ اور تازہ پکی ہوئی کھجور ملا کر کھانیکا ذکر

حضرت عائشہ رضی اللہ عنہا فرماتی ہیں کہ حضور اکرم ﷺ خر بوزہ کو تازہ پکی ہوئی کھجور کے ساتھ کھایا کرتے تھے، اس طرح ملا کر کھانا اعتدال پیدا کرنے کیلئے ہوتا تھا، کیونکہ کھجور کا ذائقہ گرم ہے اور خر بوزہ کا اثر نسبتاً ٹھنڈا ہے، ان میں سے ہر ایک دوسرے کے اثر کو ختم کر دیتا ہے، جس سے طبیعت میں اعتدال اور مزاج میں یکسانیت پیدا ہوتی ہے، طبی لحاظ سے گرم دوسرہ چیز کو ملا کر کھانا صحت کیلئے بہت مفید ہوتا ہے۔

حضرت انس رضی اللہ عنہ فرماتے ہیں کہ آپ اسے یوں کھاتے کہ دائیں ہاتھ میں تازہ کھجور ہوتی اور بائیں ہاتھ میں خر بوزہ، پھر انہیں ملا کر تناول فرماتے، پہلے ایک کھجور منہ میں رکھ لیتے، پھر دائیں ہاتھ سے

خربوزہ کا ایک ٹکڑا کھاتے۔ فتح الباری، کتاب الاطعمۃ، باب جمع اللوین، بمرۃ ۱۵۹۔ اور یہ آپ کا محبوب پھل تھا، ملا کر کھانے کی یہ صورت بھی ہو سکتی ہے کہ ایک ساتھ منہ میں رکھ کر کھالیا جائے۔

اشعۃ المعانی، کتاب الاطعمۃ، الفصل الاول، ۳۹۲۔

حدیث میں لفظ ”بطیخ“ سے کیا مراد ہے

حدیث میں لفظ ”بطیخ“ سے کیا مراد ہے، خربوزہ یا تربوز، اس بارے میں تین قول قابل ذکر ہیں:

(۱)..... حافظ ابن حجر، مولانا رشید احمد گنگوہی اور دیگر علماء کی رائے یہ ہے کہ حدیث میں بطیخ سے خربوزہ مراد ہے، ایک تو اس وجہ سے کہ نسائی میں حضرت انس سے روایت ہے، وہ فرماتے ہیں: زایست رسول اللہ صلی اللہ علیہ وسلم یجتمع بین الرطب والخبز، (میں نے رسول اللہ ﷺ کو تازہ پختہ کھجور اور خربوزہ جمع کر کے کھاتے ہوئے دیکھا) دوسرا اس وجہ سے کہ سرزمین عرب اور حجاز میں تربوز کی بنسبت خربوزہ بکثرت پایا جاتا تھا۔ فتح الباری، کتاب الاطعمۃ، باب جمع اللوین، بمرۃ ۱۵۹، ۱۶۰۔

(۲)..... ملا علی قاری کے نزدیک اس سے مراد ”تربوز“ ہے، جو اندر سے سرخ اور باہر سے سبز ہوتا ہے، یہ چونکہ ٹھنڈا ہوتا ہے، اسلئے کھجور کی حرارت کو ختم کر کے اعتدال پیدا کر دیتا ہے۔ مرقاة المفاتیح کتاب الاطعمۃ، الفصل الاول، ۲۳۸۔

(۳)..... شیخ الحدیث مولانا محمد زکریا صاحب رحمہ اللہ فرماتے ہیں کہ میرے نزدیک تربوز کو کھجور کے ساتھ ملا کر کھانے کا واقعہ مستقل ہے، اور اسکی مصلحت دونوں کے مزاج میں اعتدال پیدا کرنا ہے کہ تربوز ٹھنڈا ہوتا ہے، اور خربوزہ کو کھجور کے ساتھ ملا کر کھانا کھاؤ اور مستقل ہے، اور اسکی مصلحت خربوزہ کا پھیکا ہونا ہے، اسکے پھیکا پن کو ختم کرنے کیلئے کھجور ساتھ ملائی جاتی ہے، یہی وجہ ہے کہ بسا اوقات خربوزہ کے پھیکا ہونے کی وجہ سے اس میں چینی ڈالی جاتی ہے، اسلئے دونوں حدیثوں کو ایک ہی واقعے اور ایک ہی مصلحت پر محمول کرنے کی ضرورت نہیں ہے۔ خصائل نبوی شرح شمائل ترمذی، باب ما جاء فی صفۃ فاکھ رسول اللہ ﷺ (ص ۱۹۰)

سنت کی نیت سے کبھی تربوز کو تازہ کھجور کے ساتھ اور کبھی خربوزہ کو کھجور کے ساتھ کھالیا جائے تو یہ بہتر ہے، کیونکہ لغوی معنی کے لحاظ سے لفظ بطیخ تربوز اور خربوزہ دونوں کو شامل ہے، اس طرح دونوں طرح کی

حدیثوں پر عمل ہو جائیگا۔

بَابُ مَا جَاءَ فِي أَكْلِ الْقَنَاءِ بِالرُّطْبِ

یہ باب کھیرے یا گلزی کو کھجور کے ساتھ ملا کر کھانے کے بارے میں ہے

عَنْ عَبْدِ اللَّهِ بْنِ جَعْفَرٍ قَالَ: كَانَ النَّبِيُّ ﷺ يَأْكُلُ الْقَنَاءَ بِالرُّطْبِ.

عبداللہ بن جعفر سے روایت ہے، فرماتے ہیں کہ نبی کریم ﷺ کھیرے یا گلزی کو کھجور کے ساتھ ملا کر کھاتے تھے۔

گلزی یا کھیرے کو کھجور کے ساتھ کھانیکا ذکر

”قناء“ (قاف کے نیچے زیر) کے معنی کھیرے اور گلزی کے ہیں، آپ ﷺ گلزی یا کھجور کو تازہ پختہ کھجور کے ساتھ تناول فرماتے تھے، اس طرح کا کھانا صحت کیلئے انتہائی مفید ہوتا ہے طبیعت میں اعتدال پیدا کرتا ہے اور کمزور جسم کو موٹا کر دیتا ہے۔ چنانچہ سنن ابن ماجہ میں حضرت عائشہ کی روایت ہے، وہ فرماتی ہیں کہ میری ماں نے چاہا کہ مجھے ایسی چیز کھلائیں جس سے میں موٹی ہو جاؤں تاکہ میری رخصتی حضور اکرم ﷺ کے ہاں کر دیں، چنانچہ اس مقصد کیلئے میں نے گلزی کو پختہ کھجور کے ساتھ کھلایا تو میں موٹی ہو گئی، اور بالکل صحیح صحت مند ہو گئی۔

اسکے کھانے کی کیفیت یہ ہوتی کہ حضور اکرم ﷺ دائیں ہاتھ سے گلزی پکڑتے اور بائیں ہاتھ میں تازہ کھجور ہوتی، پہلے دائیں ہاتھ سے گلزی کھاتے پھر بائیں ہاتھ سے کھجور دائیں ہاتھ میں لے لیتے اور اس سے پکڑ کر کھاتے، لہذا یہ کہنا کہ آپ ﷺ نے بائیں ہاتھ سے کھجور کھائی ہے، درست نہیں ہے۔

فتح الباری، کتاب الاطعمة، باب جمع اللوین بمزة ۹۰، ۱۵۹، ۱۶۰۔ عمدۃ القاری، ۲۱/۶۶۔

کئی طرح کے پھل اور کھانوں کا جواز

امام نووی رحمہ اللہ فرماتے ہیں کہ اس حدیث سے معلوم ہوا کہ ایک وقت میں دو یا اس سے زیادہ پھل یا کھانے کھانا مختلف قسم کی ڈشیں تیار کرنا، اور کھانے پینے میں وسعت و فراخی اختیار کرنا جائز ہے، اس

میں سب علماء کا اتفاق ہے، البتہ جن حضرات نے منع کیا ہے اس سے ان کا مقصد یہ نہیں کہ شرعاً اس طرح کئے کھانے کھانا ممنوع ہیں بلکہ اس سے یا تو وہ صورت مراد ہے کہ جب مختلف قسم کے کھانوں اور دوشوں کا روزانہ معمول بنایا جائے، اور عمدہ اور لذیذ کھانوں کی غرض دینی مصلحت نہ ہو بلکہ محض پیش و عشرت اور نام و نمود و مقصود ہو، اور یا انہوں نے بطور علاج کے منع کیا تاکہ نفس کو مشقت اور مجاہدے کا عادی بنایا جاسکے، جیسا کہ بزرگان دین کا یہ معمول رہا ہے۔ شرح مسلم للنووی، کتاب الطعمۃ، باب اکل القضاء بالمرطب ۲/۱۸۰۔ تلمیح فتح المصلح ۳/۶۲۔

علامہ قرطبی رحمہ اللہ فرماتے ہیں کہ اس حدیث سے یہ بھی معلوم ہوا کہ کھانے کی اشیاء کی تاثیر اور ان کی خاصیت کے اعتبار سے انہیں استعمال کرنا جائز ہے، بشرط کہ حدیث میں نکزی اور کجیور کی تاثیر کو سامنے رکھ کر کھانے کا ذکر آیا ہے، لہذا طبی اصول کے مطابق اشیاء کی تاثیر کو سامنے رکھ کر انہیں استعمال کرنا درست ہے۔ تحفۃ الاحوذی، ۵/۳۶۹۔

بَابُ مَا جَاءَ فِي شُرْبِ أَبْوَالِ الْإِبِلِ

یہ باب اونٹوں کے پیشاب کے پینے کے بیان میں ہے

عَنْ أَنَسٍ: أَنَّ نَاسًا مِنْ غُرَيْسَةَ قَدِمُوا الْمَدِينَةَ فَاجْتَوَوْهَا، فَبَعَثَهُمْ رَسُولُ

اللَّهِ ﷺ فِي إِبِلِ الصَّدَقَةِ وَقَالَ اشْرَبُوا مِنَ الْبَنَانِ وَأَبْوَالِهَا.

حضرت انس فرماتے ہیں کہ قبیلہ غریسہ کے کچھ لوگ مدینہ منورہ آئے، لیکن ان لوگوں نے

مدینہ طیبہ کی آب و ہوا کو اپنی صحت کیلئے موافق نہ پایا، (اور بیمار پڑ گئے اس لئے مدینہ میں

رہنا انہوں نے پسند نہ کیا) تو رسول اللہ ﷺ نے ان کو (مدینہ سے ذرا باہر) صدقہ کے

اونٹوں میں بھیج دیا، اور فرمایا کہ ان کے دودھ اور پیشاب پیو۔

مشکل الفاظ کے معنی:۔ ابوال: بول کی جمع ہے، پیشاب۔ عسرسنہ: عرب کے ایک قبیلہ کا نام ہے۔ اجتووا: انہوں نے مدینہ کا قیام اس نہ آنے کی وجہ سے پسند نہ کیا۔ البنان: لبن کی جمع ہے: دودھ۔

قبیلہ عربینہ کے کچھ لوگوں کی مدینہ آمد

قبیلہ عربینہ مکہ مکرمہ کے قریب عرفات کے راستے پر آباد تھا، ان کے کچھ لوگوں نے اسلام قبول کرنے کیلئے مدینہ منورہ کا سفر شروع کیا، آٹھ افراد کا یہ قافلہ تھا، ان میں سے چار کا تعلق قبیلہ عربینہ سے اور تین کا تعلق قبیلہ عکل سے تھا، اور ایک آدمی کسی اور قبیلے کا ان کے ساتھ شامل ہو گیا تھا۔

سفر کی دشواری گزار گھائیوں کو عبور کر کے جب یہ لوگ مدینہ منورہ پہنچے تو شدید بھوک اور تھکاوٹ کے آثار ان پر نمایاں تھے، آپ ﷺ کے پاس جا کر منافقانہ انداز سے اسلام قبول کیا، اتفاقاً مدینہ کی آب و ہوا انہیں راس نہ آئی، جسم بیمار، رنگ زرد اور پیٹ بڑے بڑے ہو گئے، آپ کو اس صورتحال سے جب آگاہ کیا گیا تو ان سے آپ نے فرمایا کہ مدینہ سے باہر میرے اور صدقہ کے اونٹ ہیں، تم لوگ وہاں چلے جاؤ، ان کا پیشاب اور دودھ پیو تو ٹھیک ہو جاؤ گے، ان کی آسانی کیلئے آپ نے اپنا چرواہا بھی ان کے ساتھ بھیج دیا، یہ لوگ وہاں رہے، اونٹوں کا دودھ اور پیشاب پیا تو بالکل صحیح ہو گئے۔

صحت مند ہونے کے بعد بجائے اسکے کہ وہ اسلام اور حضور اکرم ﷺ کے اور گردیدہ ہوتے، ان کی نیت خراب ہو گئی، حرص و ہوس کا ناسور ان پر غالب آ گیا، ان لوگوں نے حضور اکرم ﷺ کے ”یسار“ نامی چرواہے کو مسئلہ کر کے قتل کر دیا، اور ایک روایت کے مطابق دیگر بعض چرواہوں کو بھی یوں قتل کیا کہ ان کی آنکھیں نکالیں، کان اور ہاتھ بھی کاٹ ڈالے، اور مرتد ہو گئے، اور پھر اونٹوں کو بھگا کر لے گئے۔

یہ اونٹ کافی تعداد میں تھے، ان میں چند رو دودھ والی اونٹیاں حضور اکرم ﷺ کی ذاتی تھیں جو آپ کو مال غنیمت سے حاصل ہوئی تھیں، ان میں سے ایک اونٹنی بھی انہوں نے مار ڈالی، حضور اکرم ﷺ اور آپ کے اہل و عیال ان اونٹیوں کا دودھ رات کے وقت پیا کرتے تھے، ان کی اس حرکت کی وجہ سے رات کے وقت آل محمد کو دودھ میسر نہ ہو سکا تو آپ ﷺ نے ان ڈاکوؤں کیلئے ان الفاظ سے بددعا کی:

اَللّٰهُمَّ غَطِّشْ مَنْ غَطَّشَ اِلٰی مُحَمَّدٍ

اے اللہ! تو اسے پیاسا کر جس نے ال محمد کو پیاسا کیا ہے،

یہ چرواہا جس کو انہوں نے قتل کر دیا تھا کیا صرف اسی کو قتل کیا تھا یا اسکے ساتھ اور چرواہوں کو بھی مارا گیا تھا؟

صحیح بخاری کی تمام روایات اس پر متفق ہیں کہ جس چرواہے کو انہوں نے مار دیا تھا وہ حضور اکرم ﷺ کا چرواہا تھا، اور اسے مفرد لفظ سے ہی ذکر کیا گیا ہے، البتہ صحیح مسلم کی ایک روایت میں حضرت انس سے جمع کا لفظ بھی منقول ہے، وہ فرماتے ہیں: ثُمَّ مَا لَوْ اَعْلَى الرُّعَاةِ فَقَتَلُوهُمْ پھر وہ چرواہوں کی طرف متوجہ ہوئے اور ان کو قتل کر دیا۔

حافظ ابن حجر رحمہ اللہ نے اس بارے میں دو احتمال ذکر کئے ہیں:

(۱)..... ممکن ہے کہ حضور اکرم ﷺ کے چرواہے کے ساتھ صدقہ کے اونٹوں کے بعض چرواہوں کو بھی انہوں نے قتل کرویا ہو، اسے جب بیان کیا گیا تو بعض راویوں نے صرف حضور اکرم ﷺ کے چرواہے کے قتل کے ذکر پر اکتفاء کر دیا، اور بعض نے لفظ جمع کے ساتھ ذکر کر دیا۔

(۲)..... یہ بھی ہو سکتا ہے کہ بعض راویوں نے روایت بالمعنی کی ہو، یعنی اس واقعہ کا مفہوم اپنے الفاظ میں بیان کیا ہو، جس میں مجاز لفظ جمع استعمال کر دیا ہو، جبکہ منقول صرف حضور ﷺ کے چرواہے تھے، حافظ ابن حجر رحمہ اللہ نے اس احتمال کو راجح قرار دیا ہے، کیونکہ اکثر روایات میں صرف حضرت یسار کے قتل کا ذکر ہے جو حضور اکرم ﷺ کے آزد کردہ غلام اور آپ کے چرواہے تھے۔

ایک چرواہا جو انکے ظلم سے بچ گیا تھا اس نے آکر حضور اکرم ﷺ کو سارا قصہ بتایا، آپ ﷺ نے ان کے تعاقب میں چند افراد روانہ کیے، وہ انہیں پکڑ کر لے آئے، ان لوگوں نے کئی سارے جرم کیے تھے، مثلاً کر کے قتل کیا، ڈاکہ ڈالا، چوری کی اور مرتد ہو گئے تھے، ان سنگین جرائم کی وجہ سے حضور اکرم ﷺ نے ان کے بارے میں سخت فیصلہ فرمایا کہ انہیں بھی اس انداز سے قتل کیا جائے جس طرح انہوں نے کیا ہے کہ ان کے ہاتھ پاؤں کاٹے جائیں اور آنکھیں بھی گرم سلائی سے پھوڑ ڈالیں، اور سخت دھوپ میں مدینہ کی پتھر ملی زمین پر پھینک دیا جائے، چنانچہ اسی فیصلے کی روشنی میں انہیں سزا دی گئی، حضرت انس فرماتے ہیں کہ یہ لوگ دھوپ میں مدینہ کی پتھر ملی زمین پر تڑپ رہے تھے اور میں یہ منظر دیکھ رہا تھا کہ وہ زمین کو دانتوں سے کاٹ رہے تھے، یہاں تک وہ اسی حالت میں مر گئے۔

اور بخاری کی روایت میں ہے کہ وہ پانی طلب کرتے تھے لیکن انہیں پانی نہیں دیا گیا، اسی کشمکش

میں ان کو موت آگئی،

علامہ یعنی فرماتے ہیں کہ انہیں اس جرم کی وجہ سے پانی نہیں دیا گیا کہ وہ مرتد ہو گئے تھے جسکی وجہ سے وہ قابل احترام نہ رہے، بعض نے یہ وجہ بیان کی ہے کہ انہوں نے جب آل محمد کو پیسا کیا تھا، تو حضور اکرم ﷺ نے ان کیلئے بد دعا کی تھی، اس وجہ سے انہیں بھی پیسا کیا گیا، اور یہ بھی ہو سکتا ہے کہ یہ اس ناشکری کی سزا ہو جو انہوں نے اونٹوں کا دودھ پی کر کی تھی، یہ تمام اسباب جمع ہو سکتے ہیں، لیکن یہ ذہن میں رہے کہ پانی نہ دینے کا واقعہ انہی کے ساتھ خاص تھا، ورنہ حکم یہ ہے کہ کوئی مجرم خواہ وہ کتنی ہی شدید سزا کا مستحق ہو، اگر وہ پانی طلب کرے تو اسے پانی دیا جائیگا۔ فتح الباری، کتاب الوضوء، باب ابوال اہل والد و اب ۳۳۲، ۳۵۱۔ عمدۃ القاری، کتاب الوضوء، باب ابوال اہل والد و اب ۳۳۲، ۱۵۶۔

وقال: اشربوا من اللبنها و ابوالها، اس جملے سے تین فقہی مسئلے متعلق ہیں، پہلا مسئلہ یہ ہے کہ جن جانوروں کا گوشت کھایا جاتا ہے، ان کا پیشاب پاک ہے یا ناپاک، اور دوسرا مسئلہ یہ ہے کہ کسی حرام چیز کو دواء کے طور پر استعمال کرنا جائز ہے یا نہیں تیسرا مسئلہ ضمنی حد اور قصاص کا ہے، ان کی تفصیل درج ذیل ہے:

بول ما یو کل لحمہ کا حکم

جن جانوروں کا گوشت کھایا جاتا ہے ان کا پیشاب پاک ہے یا نہیں، اس میں فقہاء کے درمیان اختلاف ہے، امام مالک، امام احمد، امام محمد اور امام زفر کے نزدیک ان کا پیشاب پاک ہے، جبکہ امام ابو حنیفہ، امام شافعی اور جمہور کے نزدیک ما یو کل لحمہ کا پیشاب اور ان کی لید وغیرہ ناپاک ہے، البتہ امام ابو حنیفہ کے نزدیک بول، یوکل لحمہ نجاست خفیفہ ہے، کیونکہ اختلاف فقہاء کی وجہ سے ان کے نزدیک احکام میں آسانی اور تخفیف ہو جاتی ہے۔ فتح الباری، کتاب الوضوء، باب ابوال اہل والد و اب (۳۳۶/۱)۔ درس ترمذی، ابواب الطہارۃ، باب بول ما یوکل لحمہ ۲۸۹/۱

امام مالک وغیرہ کے دلائل

(۱)..... حدیث باب کا مذکورہ جملہ ہے جس میں آپ ﷺ نے انہیں اونٹوں کا پیشاب پینے کا حکم دیا، اگر یہ

پیشاب ناپاک ہوتا تو آپ اسکے پینے کا حکم نہ دیتے، حدیث سے براہ راست اونٹ کے پیشاب کا پاک ہونا معلوم ہوتا ہے، اور دوسرے حلال جانوروں کے پیشاب کی طہارت اسی پر قیاس کے ذریعہ ثابت کی ہے۔

(۲)..... دوسرا استدلال اس حدیث سے ہے جس میں آپ ﷺ نے فرمایا: صَلُّوا لِحَيْ مَرَابِضِ الْغَنَمِ بکریوں کی باز میں نماز پڑھ لیا کرو، اور یہ ظاہر بات ہے کہ بکریوں کے باز میں جگہ جگہ میٹگنیاں اور ان کا پیشاب ہوتا ہے، اسکے باوجود آپ نے وہاں نماز پڑھنے کی اجازت دی ہے، اس سے معلوم ہوا کہ ان کا پیشاب پاک ہے، کیونکہ اگر ان کا پیشاب ناپاک ہوتا تو آپ بکریوں کے باز میں نماز پڑھنے کی ہرگز اجازت نہ دیتے۔

اسی پر قیاس کرتے ہوئے یہ حضرات حلال جانوروں کے پیشاب کے علاوہ لید، گوبر اور میٹگنیوں کی طہارت پر استدلال کرتے ہیں۔

جمہور کے دلائل

(۱)..... حضرت ابوہریرہ کی حدیث ہے: اَسْتَفْزِ هُوَ اَمِنْ التَّبْوَلِ فَإِنَّ عَامَّةَ عَذَابِ الْقَبْرِ مِنْهُ، پیشاب سے بچکر رہا کرو کیونکہ عذاب قبر عموماً پیشاب سے نہ بچنے کی وجہ سے ہوتا ہے۔

اس حدیث میں لفظ ”تبول“ عام ہے خواہ وہ انسان کا ہو یا حلال اور حرام جانوروں کا، ان تمام قسم کے ابوال سے بچنے کا حکم دیا گیا ہے، اس سے معلوم ہوا کہ پیشاب علی الاطلاق ناپاک ہے۔ تحفۃ الاحوذی، أبواب الطهارة، باب ما جاء فی بول ما یؤکل لحمہ (۲۰۶، ۲۰۳:۱)

(۲)..... حضرت ابن عمر کی حدیث ہے: نَهَى رَسُولُ اللَّهِ ﷺ عَنْ اَكْلِ لَحْمِ الْجَلَالَةِ وَالْأَنبِثَةِ۔ رسول اللہ ﷺ نے ”جلالہ“ کا گوشت اور ان کا دودھ پینے سے منع کیا ہے۔

”جلالہ“ اس جانور کو کہا جاتا ہے جو لید، گوبر وغیرہ کھاتا ہو، مسلسل نجاست کھانے کی وجہ سے اسکے اثرات اسکے گوشت اور دودھ تک پہنچ جاتے ہیں، اسی وجہ سے آپ نے اسکے گوشت اور دودھ پینے سے منع کیا ہے، اس سے ”دلالتہ النص“ کے طور پر حلال جانوروں کے پیشاب، لید، اور گوبر وغیرہ کی نجاست معلوم ہوتی ہے۔

(۳)..... سنن ابی داؤد میں حضرت ابوسعید خدری کی روایت ہے کہ آپ ﷺ نے فرمایا:

”إِذَا جَاءَ أَحَدُكُمْ الْمَسْجِدَ فَلْيَنْظُرْ فَإِنْ رَأَى فِي نَعْلَيْهِ قَذْرًا أَوْ أَذَى فَلْيَمْسَحْهُ، وَلْيُصَلِّ فِيهَا.

”جب تم میں سے کوئی مسجد آئے تو اسے خوب غور سے دیکھ لینا چاہیے، اگر اپنے جوتوں میں کوئی خس و خاشاک یا گندگی دیکھے تو پہلے اسے صاف کرے اور پھر اس کے ساتھ نماز پڑھے“

اس حدیث میں لفظ ”قذو“ اور ”اذی“ عام ہیں جو ہر طرح کی گندگی کو شامل ہیں خواہ وہ انسان کا پیشاب یا بخاند ہو یا کسی حلال جانور کا پیشاب وغیرہ ہو، اس سے معلوم ہوا کہ پیشاب علی الاطلاق ناپاک ہے۔ معارف السنن، ابواب الطہارۃ، باب بول مایوکل لحجہ ۲۷۵، سنن ابی داؤد، کتاب الصلاۃ، باب الصلاۃ فی الفعل ۱۰۲۱۔

(۴)..... جمہور کا استدلال حضرت سعد بن معاذ کی وفات کے واقعہ سے ہے، جس میں ہے کہ دفن کے بعد قبر نے انہیں زور سے بھیجا اور دبایا، اور ایک روایت میں یہ بھی ہے کہ آپ ﷺ نے یہ خبر دینے کے بعد فرمایا کہ ان پر قبر کی تنگی اس وجہ سے ہوئی کہ وہ پیشاب سے احتراز نہیں کرتے تھے۔ درس ترمذی، ابواب الطہارۃ، باب بول مایوکل لحجہ ۲۹۰، مشکوٰۃ (۲۶۱)، بحوالہ مسند احمد

نور الانوار میں اس واقعہ کی مزید تفصیل یوں ہے: ”حضور اکرم ﷺ جب ایک نیک صحابی کے دفن سے فارغ ہو گئے جو عذاب قبر میں مبتلا ہو گئے تھے، تو اسکی بیوی سے آپ ﷺ نے اس صحابی کے اعمال کے بارے میں پوچھا، انکی اہلیہ نے بتایا کہ وہ بھیڑ بکریوں کو چرایا کرتے تھے لیکن انکے پیشاب سے پرہیز نہیں کرتے تھے، اس وقت حضور اکرم ﷺ نے فرمایا: ”استنزهوا من البول فان عامة عذاب القبر منه“

حضرت مولانا نور شاہ کشمیری رحمہ اللہ نور الانوار کی اس تفصیل کے بارے میں فرماتے ہیں کہ حدیث کی کتابوں میں مجھے یہ تفصیل نہیں ملی تاہم اگر یہ واقعہ ایسا ہی ہو تو یہ جمہور کے موقف کی واضح دلیل ہے۔ معارف السنن، ابواب الطہارۃ، باب بول مایوکل لحجہ ۲۷۸۔

(۵)..... مولانا محمد ادریس رحمہ اللہ فرماتے ہیں کہ میرے نزدیک حلال جانوروں کے پیشاب، گو براور لید کی

نجاست سورہ نحل کی اس آیت نمبر ۶۶ سے ثابت ہوتی ہے:

”وَان لَّكُمْ فِي الْاَنْعَامِ لَعِبْرَةٌ نَّسْفِيْكُمْ مَا فِيْ بَطْنِهِنَّ مِنْ بَيْنِ فَرْثٍ وَ دَمٍ لَبَنًا خَالِصًا سَائِغًا لِلشَّارِبِيْنَ“

(اور تمہارے لئے تو چوپاؤں میں بھی بڑی عبرت ہے، کہ ہم تمہیں ان کے پیٹ میں جو گوبر اور خون ہے، اسکے درمیان میں سے صاف اور گلے میں آسانی سے اترنے والا دودھ پلاتے ہیں)

اس آیت میں اللہ تعالیٰ بطور احسان کے یہ فرما رہے ہیں کہ ہم نے دو ناپاک چیزوں کے درمیان سے ایک پاک اور صاف چیز کو نکالا، اس سے معلوم ہوا کہ حلال جانوروں کا پیشاب اور گوبر وغیرہ نجس ہیں، کیوں کہ چوپائے جو کچھ کھاتے ہیں وہ معدے میں جاتا ہے، اسی خوراک سے دودھ، خون، گوبر اور پیشاب بنتا ہے، خون رگوں میں اور دودھ تھنوں میں، اسی طرح گوبر اور پیشاب اپنی اپنی جگہ منتقل ہو جاتے ہیں، اور دودھ میں نہ خون کی رنگت شامل ہوتی ہے، نہ گوبر اور پیشاب کی بدبو، بلکہ سفید اور شفاف دودھ باہر آتا ہے، جو نہایت آسانی کے ساتھ خلق کے نیچے اتر جاتا ہے۔ التعلیق الصیح علی مشکاة المصابیح، کتاب الطہارۃ، باب تطہیر النجاسات، الفصل الثالث: ۲۴۳ ط: مکتبہ عثمانیہ لاہور۔

جمہور کی طرف سے حدیث باب کی توجیہات

جمہور کے نزدیک حدیث باب کی مختلف توجیہات کی گئی ہیں، ان میں سے چند اہم درج ذیل ہیں:

- (۱)..... اہل عرب کو پیشاب پینے کا حکم علاج کے طور پر محض ضرورت کی وجہ سے تھا، کیونکہ ان کی بیماری کیلئے کوئی حلال دوا مفید نہیں تھی، لہذا ضرورت شدیدہ کے بغیر پیشاب پینے کا جواز اور اسکی طہارت اس حدیث سے ثابت نہیں ہوتی، کیونکہ بہت سی چیزیں ایسی ہیں کہ عام حالات میں وہ حرام ہیں لیکن ضرورت کے موقع پر انکے استعمال کی شریعت نے اجازت دی ہے، چنانچہ ریشم کا استعمال دنیا میں مردوں کیلئے حرام ہے، لیکن اسکے باوجود جنگ میں، یا خارش کی وجہ سے یا شدید سردی میں جبکہ اور کوئی کپڑا نہ ہو، مردوں کو بھی ریشم استعمال کرنے کی اجازت ہے، لہذا جس چیز کے استعمال کی اجازت ضرورت کی حد تک ہو اس سے کوئی عمومی حکم

ثابت نہیں کیا جاسکتا۔ عمدۃ القاری، کتاب الوضوء، باب ابوال اناہل والدواب..... ۱۵۳/۳۔ معارف السنن، ابواب الطہارۃ، حکم ابوال مایکل لحدہ ۲۷۳۔

(۲)..... حضور اکرم ﷺ کو وحی کے ذریعہ یہ بتا دیا گیا تھا کہ ان لوگوں کے اس مرض کی شفاء یقینی طور پر اونٹوں کے پیشاب پینے سے ہوگی، اور اس سے ان کی بیماری ختم ہو جائیگی، اور حکم یہ ہے کہ جب کسی حرام چیز سے شفا کا حصول یقینی ہو تو اسکا استعمال جائز ہو جاتا ہے، اس طرح یہ ایک اضطراری صورت بن جاتی ہے، جس میں مردار اور حرام چیز کا کھانا پینا بھی جائز ہوتا ہے، لہذا اس سے طلال جانوروں کی طہارت پر استدلال کرنا درست نہیں۔ عمدۃ القاری، ۱۵۵/۳۔

(۳)..... اہل عربینہ کا یہ واقعہ نسخ سے پہلے زمانہ کا ہے، بعد میں اس حکم کو ان تمام احادیث نے منسوخ کر دیا جن سے پیشاب کی نجاست ثابت ہوتی ہے۔

(۴)..... بعض یہ فرماتے ہیں کہ حضور اکرم ﷺ نے اس حدیث میں صرف انہیں دودھ پینے کا حکم دیا تھا، پیشاب پینے کا حکم نہیں دیا اسکو اسطلاح میں ”تضمین“ کہا جاتا ہے، عبارت میں قرب کی وجہ سے لفظ ”ابوالہا“ کا عطف ”البانہا“ پر کر دیا گیا ہے، ورنہ یہاں ایک فعل محذوف ہے اور وہ، ”اضمذوا“ ہے، جس کے معنی ہیں: زخم پر لپ کرنا، دوامنا، یا ”استنشقوا“ ہے جس کے معنی ہیں تاک میں چڑھانا، لہذا حدیث کے جملے کے معنی یہ ہو گئے: ان کے دودھ پو اور انکے پیشاب لپ کرو، یا تاک میں چڑھاؤ، گویا پیشاب کا حکم خارجی استعمال سے متعلق ہے، اسکی تائید سنن نسائی کی اس روایت سے ہوتی ہے جس میں صرف ”لیشربوا من البانہا“ (چاہیے کہ وہ اونٹنیوں کا دودھ پیں) کے الفاظ ہیں، اس میں ”ابوالہا“ کا لفظ نہیں ہے۔ معارف السنن، ابواب الطہارۃ، حکم ابوال مایکل لحدہ ۲۷۳۔

امام مالکؒ کی دوسری دلیل کے جواب

امام مالک رحمہ اللہ نے دوسرا استدلال ”مرا بضع الغنم“ والی روایت سے کیا ہے، جمہور نے اسکی دو توجیہات کی ہیں:

(۱)..... حضرت امام شافعی رحمہ اللہ نے ”کتاب الام“ میں اسکی وجہ یہ بیان کی ہے، کہ مدینہ منورہ کی سرزمین

عام طور پر منکر بیزہ اور چھوٹے چھوٹے نوکیلے پتھروں پر مشتمل تھی، اسپر آدمی نماز تک نہیں پڑھ سکتا تھا، البتہ مرايض غنم یعنی بکریوں کے باڑ کی جگہیں اہتمام کے ساتھ برابر اور ہموار کی جاتی تھیں، اور انہیں صاف ستھرا بھی رکھا جاتا تھا، اسلئے آپ ﷺ نے جائے نماز بچھا کر وہاں نماز پڑھنے کی اجازت دی ہے، اور خود بھی وہاں نماز پڑھی ہے۔ اور اونٹوں کے باڑ کی جگہ پر نماز پڑھنے سے منع کیا ہے۔ عرف اللہ علی جامع الترمذی، ابواب الطهارة، باب ماجاء فی الصلاة فی مرايض الغنم ۸۴۱۔

(۲)..... امن حزم فرماتے ہیں کہ مرايض غنم میں نماز پڑھنے والی حدیث منسوخ ہے، یہ حکم اس زمانے سے متعلق تھا جب مسجدیں نہیں بنی تھیں، پھر جب مسجدیں بن گئیں تو پھر یہ حکم باقی نہیں رہا، اسکی تائید بخاری کی ایک روایت سے ہوتی ہے۔ جس میں حضرت انس رضی اللہ عنہ فرماتے ہیں کہ حضور اکرم ﷺ مرايض غنم میں نماز پڑھا کرتے تھے قَبْلَ أَنْ يُبْنَى الْمَسْجِدُ، مسجد کی تعمیر سے پہلے۔

حافظ ابن حجر رحمہ اللہ فرماتے ہیں کہ بکریوں کے باڑ میں نماز پڑھنے کی اجازت اور اونٹوں کے باڑ میں نماز پڑھنے کی ممانعت کا حکم نہ تو کسی چیز کی طہارت سے متعلق ہے اور نہ نجاست سے بلکہ اس فرق سے یہ بتانا مقصود ہے کہ بکریاں جنتی جانوروں میں سے ہیں اسلئے انکے باڑ میں نماز پڑھی جاسکتی ہے، اور اونٹ شیاطین اور جنات سے پیدا کئے گئے ہیں، اسلئے انکے باڑ میں نماز پڑھنے سے منع کیا گیا ہے۔

فتح الباری، کتاب الوضوء، باب ابوال ایل والدواب، ۳۵۱/۱۔ عمدة القاری، ۳/۱۵۷۔

حرام چیز سے علاج کا حکم

اس حدیث کے تحت تداوی بالحرام کا مسئلہ بھی ذکر کیا جاتا ہے، لیکن چونکہ یہ مسئلہ کتاب الطب سے متعلق ہے، اسلئے ہم ان شاء اللہ ابواب الطب، باب ماجاء فی شرب ابوال ایل میں اس مسئلہ کو تفصیل سے ذکر کریں گے۔

قصاص بالمثل کا مسئلہ

بعض حضرات کے نزدیک اہل عربینہ کے ہاتھ پاؤں کاٹنا اور ان کی آنکھوں کو گرم سلاخوں سے داغنا

یعنی مثلہ کرنا بطور قصاص کے تھا، اسلئے کہ انہوں نے بھی چرواہوں کے ساتھ یہی سلوک کیا تھا۔

اس سے استدلال کر کے شوافع اور حنابلہ وغیرہ فرماتے ہیں کہ قاتل سے قصاص بالمثل لیا جائیگا، یعنی قاتل نے جس طریقے سے قتل کیا ہے، اسے بھی قصاصاً اسی طرح قتل کیا جائیگا، کیونکہ قصاص میں مساوات اور برابری ضروری ہوتی ہے، لیکن شرط یہ ہے کہ قاتل نے کسی ”فعل مشروع“ کے ذریعہ قتل کیا ہو، مثلاً اس نے کسی کا ہاتھ قصداً کاٹ دیا، جس سے وہ شخص مر گیا، شوافع کے نزدیک اس صورت میں پہلے اس کا ہاتھ قصاصاً کاٹنا جائیگا، اسی سے اگر وہ مر جاتا ہے تو ٹھیک ورنہ اسکی گردن کاٹ دی جائیگی، لیکن اگر قاتل نے کسی ”فعل غیر مشروع“، یعنی کسی ناجائز عمل کے ذریعہ کسی کو قتل کیا ہو، مثلاً کسی مرد سے لواطت کر کے اسے مار دیا، یا کسی عورت سے زنا کر کے اسے قتل کر دیا، یا کسی کو جلا کر مار دیا، یا کسی کو شراب پلا کر قتل کر دیا، ان تمام صورتوں میں شوافع کے نزدیک صرف قصاص لیا جائیگا، قصاص بالمثل نہیں ہوگا یعنی قاتل کو قصاصاً اسی طرح نہیں قتل کیا جائیگا جس طرح قاتل نے مقتول کو قتل کیا ہے۔

جبکہ احناف کا نقطہ نظر یہ ہے کہ قصاص صرف تلوار سے لیا جاسکتا ہے، قصاص بالمثل سے نہیں، اسکی دلیل سنن ابن ماجہ کی صریح حدیث ہے: لَا قَوْدَ إِلَّا بِالسَّيْفِ، سنن ابن ماجہ، ابواب الدیات، باب لا قود الا بالسيف (ص: ۱۹۱)۔ کہ قصاص صرف تلوار سے مشروع ہے، تلوار کے بغیر قصاص نہیں ہے، اور اگر ایک شخص دوسرے کو زخمی کر دے تو یہ دیکھا جائیگا کہ اس کا قصاص لیا جاسکتا ہے یا نہیں، اگر قصاص ممکن ہو تو قصاص ہوگا ورنہ دیت یا ارش یعنی زخم کا تاوان لازم ہوگا۔ حدیث، کتاب الجنایات، باب ما یوجب القصاص وما لا یوجبہ، ۴/۵۶۳، ۵۷۵۔ معارف السنن، ابواب الطہارۃ، باب ما جاء فی بول ما یؤکل لحمہ ۸/۲۷۸ و ۲۷۹۔

سوال یہ ہے کہ اہل عربین کا مثلہ کیا گیا اور گرم سلاخوں سے ان کی آنکھیں نکالی گئیں، حالانکہ شریعت میں مثلہ سے منع کیا گیا ہے، اگر یہ چیز حد اور قصاص کے طور پر نہیں تھی تو پھر ایسا کیوں کیا گیا؟

حنفیہ یہ کہتے ہیں کہ نبی کریم ﷺ نے ان کے ساتھ یہ مخصوص برتاؤ سیاست اور انتظامی لحاظ سے کیا تھا، حد اور قصاص کے طور پر نہیں کیا تھا، اور اگر یہ تسلیم کیا جائے کہ ان کا مثلہ اور گرم سلاخوں سے داغنا حد کے طور پر تھا تو بھی یہ منسوخ ہو چکا ہے، چنانچہ امام ترمذی رحمہ اللہ نے ابن سیرین سے نقل کیا ہے، وہ فرماتے ہیں

کہ اہل عربینہ کا یہ واقعہ حدود کے احکام نازل ہونے سے پہلے کا ہے، اس کے بعد حدود کے احکام اور مثلاً کی حرمت نازل ہوئی، اور حضور اکرم ﷺ نے آگ سے جلا کر مارنے، اور سورہ مائدہ کی آیت بخاریہ کی وجہ سے مثلاً کرنے سے منع فرمادیا۔

صحیح بخاری، کتاب الجہاد، باب لا یعیذب بعداب اللہ ۴۲۳، فتح الباری، کتاب الوضوء، باب ابوال اہل الہائل والدواب..... ۴۵۰ و ۴۴۹۔ معارف السنن، ابواب الطہارۃ، باب بول ما یؤکل لحمہ ۲۷۸ و ۲۷۹۔ سورہ مائدہ آیت نمبر ۳۳، ۳۴۔

بَابُ الْوُضُوءِ قَبْلَ الطَّعَامِ وَبَعْدَهُ

یہ باب کھانے سے پہلے اور کھانے کے بعد وضو یعنی ہاتھ دھونے اور کلی کرنے کے بیان میں ہے۔

عَنْ سَلْمَانَ قَالَ: قَرَأْتُ فِي التَّوْرَةِ أَنَّ بَرَكَهَ الطَّعَامِ الْوُضُوءُ بَعْدَهُ، فَقَدْ كُنْتُ ذَلِكَ لِلنَّبِيِّ ﷺ وَأُخْبِرْتُهُ بِمَا قَرَأْتُ فِي التَّوْرَةِ، فَقَالَ رَسُولُ اللَّهِ ﷺ: بَرَكَهَ الطَّعَامِ الْوُضُوءُ قَبْلَهُ، وَالْوُضُوءُ بَعْدَهُ.

حضرت سلمان فارسی رضی اللہ عنہ سے روایت ہے، فرماتے ہیں کہ میں نے (اسلام قبول کرنے سے پہلے) تورات میں پڑھا ہے کہ وہ کھانا بابرکت ہوتا ہے جس کے بعد وضو کیا جائے، پھر (اسلام قبول کرنے کے بعد) میں نے (ایک دن) حضور اکرم ﷺ کے سامنے اسکا ذکر کیا، اور جو کچھ میں نے تورات میں پڑھا تھا وہ آپکو بتایا، اس پر آپ ﷺ نے فرمایا کہ جس کھانے سے پہلے اور بعد دونوں میں وضو ہو، وہ کھانا بابرکت ہوتا ہے۔

کھانے سے پہلے اور بعد میں ہاتھ دھونا اور کلی کرنا باعث برکت ہے

حضرت سلمان فارسی رضی اللہ عنہ نے اسلام قبول کرنے کے بعد حضور اکرم ﷺ کے سامنے ایک دن عرض کیا کہ میں نے اسلام قبول کرنے سے پہلے تورات میں پڑھا تھا کہ کھانے میں برکت کا ذریعہ اس کے

بعد ہاتھ منہ دھونا ہے، حضور اکرم ﷺ نے فرمایا کہ کھانے سے پہلے اور بعد دونوں میں وضو کرنا کھانے میں برکت کا ذریعہ ہے۔

ملا علی قاری فرماتے ہیں کہ آپ ﷺ کے جواب میں دو احتمال ہیں:

- (۱)..... یہ بھی ہو سکتا ہے کہ آپ کا جواب تورات میں تحریف کی طرف اشارہ ہو کہ اصل حکم تورات میں بھی یہی تھا کہ کھانے سے پہلے اور بعد دونوں موقع پر وضو کرنا چاہیے، لیکن بعد میں لوگوں نے اس میں اپنی طرف سے کمی بیشی اور تحریف کر ڈالی اور اس میں صرف کھانے کے بعد ہاتھ دھونے اور کلی کرنے کو برقرار رکھا۔
- (۲)..... اور یہ بھی ممکن ہے کہ حضور اکرم ﷺ نے تورات کے حکم کو برقرار رکھ کر اس میں کھانے سے پہلے ہاتھ دھونے کا اضافہ کیا ہو، کھانے کے احترام اور تعظیم کی وجہ سے، گویا آپ کے اس جواب سے سابقہ حکم کی تکمیل کی طرف اشارہ ہے۔

اس حدیث میں ”وضو“ سے وہ وضو مراد نہیں جو نماز سے پہلے کیا جاتا ہے، بلکہ اس سے صرف ہاتھ دھونا اور کلی کرنا مراد ہے، جسے اصطلاح میں ”لغوی وضو“ کہا جاتا ہے۔

بعض حضرات نے کھانے سے پہلے ہاتھ دھونے اور کلی کرنے کی یہ حکمت بیان کی ہے کہ اسکے بعد کھانا زیادہ خوشگوار اور پر لطف ہوتا ہے، کیونکہ ہاتھوں میں کام وغیرہ کی وجہ سے کچھ نہ کچھ گرد و غبار اور میل پکیل ضرور جمع ہو جاتی ہے، اور منہ میں بھی معدہ خالی ہونے کی وجہ سے تعفن اور بد بو سی پیدا ہو جاتی ہے، جو کلی کرنے سے زائل ہو جاتی ہے، اس لئے کھانے سے پہلے ہاتھ دھونا اور کلی کرنا بہر حال باصطفا نفاذ ہے۔

اور کھانے کے بعد اسلئے ہاتھ دھونے چاہیں کہ عموماً ہاتھوں میں کچھ چکنائی رہ جاتی ہے، جس سے بسا اوقات بد بو پیدا ہو جاتی ہے، اور بعض دفعہ اس پر کیڑے..... آ جاتے ہیں، جو ایذا و ساری کا سبب بنتے ہیں۔

امام ابو داؤد نے سند صحیح کے ساتھ حضرت ابو ہریرہؓ سے روایت نقل کی ہے: مَنْ نَامَ وَفِي يَدَيْهِ غَمَرٌ وَلَمْ يَغْسِلْهُ فَأَصَابَهُ شَيْءٌ فَلَا يَلْوُ مِنْ إِلَّا نَفْسَهُ.

جو شخص رات کو اس حالت میں سو جائے کہ اسکے ہاتھ میں کھانے کی چکنائی اور بو ہو، اور پھر اس کی وجہ سے اسے کوئی تکلیف پہنچ جائے، (مثلاً کسی کیڑے نے کاٹ دیا) تو وہ بس اپنے ہی کو ملامت

کرے (اور اسے اپنی ہی غفلت اور غلطی کا نتیجہ سمجھے) سنن ابی داؤد، کتاب الاطعمة، باب فی غسل الیدین
الطعام ۵۳۸/۲۔

برکۃ الطعام الوضوء قبلہ والوضوء بعده : کھانے سے پہلے ہاتھ دھونے اور کھانے کے
سے کھانے میں برکت کے یہ معنی ہیں کہ اس کھانے میں اللہ تعالیٰ کی طرف سے اضافہ اور زیادتی ہو جاتی
ہے، کہ تھوڑا کھانا بہت سے لوگوں کیلئے کافی ہو جاتا ہے یا اس سے آدمی جلدی سیراب ہو جاتا ہے، اور کھانے
کے بعد ہاتھ دھونے سے برکت حاصل ہونے سے یہ مراد ہے کہ اسکے فوائد اور ثمرات بڑھ جاتے ہیں کہ اس
سے طبیعت میں سکون اور اطمینان حاصل ہوتا ہے اور عبادات، اخلاق حسنہ اور نیک اعمال میں تقویت کا ذریعہ
بنتا ہے۔

لذا کورت ذلک..... واخبرته.....

ان دو جملوں سے یا تو ایک ہی مفہوم مراد ہے، اسی صورت میں ان کے درمیان عطف تفسیری
ہوگا، اور یا ان دونوں کا مفہوم الگ الگ ہوگا لہذا اس تشریح کی رو سے ذکر کرتے ہوئے: سائلٹ، اور
”واخبرته“ میں ”واؤ“ حالیہ ہے، اور یہ جملہ حالیہ ہوگا، معنی یہ ہو گئے: میں نے حضور اکرم ﷺ سے پوچھا کہ
کیا کھانے کے بعد ہاتھ دھونا اور کھانے میں برکت کا ذریعہ ہے اس حال میں کہ میں نے آپ کو بتایا کہ
میں نے (اسلام سے پہلے) تورات میں ایسا ہی پڑھا تھا (کیا یہ صحیح ہے؟) تو پھر آپ نے فرمایا..... مرقاة
المفاتیح، کتاب الاطعمة، الفصل الثانی، شرح الطحطاوی، ۱۵۷/۸۔

کھانے کے بعد ہاتھ تولیہ سے صاف کرنا

سنت طریقہ یہ ہے کہ کھانے سے پہلے ہاتھ دھوئے جائیں اور انہیں تولیہ یا رومال وغیرہ سے پونچھا
نہ جائے اور کھانے سے فارغ ہونے کے بعد پہلے انگلیوں کو چاٹا جائے، اور پھر انہیں دھو کر تولیہ وغیرہ سے
صاف کر لیا جائے، صحیح بخاری میں حضرت عبداللہ بن عباس سے روایت ہے کہ نبی کریم ﷺ نے فرمایا کہ جب
تم میں سے کوئی کھانا کھائے تو اپنے ہاتھ (تولیہ وغیرہ سے) صاف نہ کرے، یہاں تک انہیں چاٹ لے (پھر

انہیں صاف کر لے۔ فتح الباری، کتاب الأطعمة، باب لعق الاصابع ومصها قبل ان تمسح بالمندیل ۷۲۰۹۔

بَابُ فِي تَرْكِ الْوُضُوءِ قَبْلَ الطَّعَامِ

یہ باب کھانے سے پہلے ترک وضو کے بارے میں ہے

عَنِ ابْنِ عَبَّاسٍ أَنَّ رَسُولَ اللَّهِ ﷺ خَرَجَ مِنَ الْخَلَاءِ فَقَرَّبَ إِلَيْهِ طَعَامًا، فَقَالُوا: أَلَا نَأْتِيكَ بِوُضُوءٍ؟ قَالَ: إِنَّمَا أُبْرِثُ بِالْوُضُوءِ إِذَا قُمْتُ إِلَى الصَّلَاةِ.

عبداللہ بن عباس سے روایت ہے کہ (ایک دن) رسول اللہ ﷺ بیت الخلاء سے نکلے تو آپ کو کھانا پیش کیا گیا، تو بعض صحابہ نے عرض کیا کہ کیا ہم آپ کے لئے وضو کا پانی نہ لائیں؟ آپ ﷺ نے فرمایا: مجھے تو وضو کرنے کا حکم (وجوبی طور پر) اس وقت دیا گیا ہے جبکہ میں نماز (پڑھنے) کیلئے کھڑے ہوں یا ارادہ کروں۔

قَالَ يَحْيَى بْنُ سَعِيدٍ: كَانَ سُفْيَانُ الثَّوْرِيُّ يَكُونُ غَسَلَ الْيَدَ قَبْلَ الطَّعَامِ وَكَانَ يَكُونُ أَنْ يُوضَعَ الرَّغِيفُ تَحْتَ الْقَضْعَةِ.

یحییٰ بن سعید کہتے ہیں: سفیان ثوری کھانے سے پہلے ہاتھ دھونے کو ناپسند سمجھتے تھے، اور آپ سالن کے برتن کو روٹی کے اوپر رکھنے کو بھی مکروہ سمجھتے تھے۔

مشکل کلمات کے معنی :- الوضوء: ”واؤ“ کے فتح کے ساتھ، وضو کا پانی۔ الوضوء: ”واؤ“ کے پیش کے ساتھ، اس سے مراد وہ وضو ہے جو نماز سے پہلے کیا جاتا ہے۔ جسے اصطلاح میں ”شرعی وضو“ کہا جاتا ہے۔ الوغیف: روٹی۔ القصد: بڑا پیالہ، یہاں سالن کا برتن مراد ہے۔

کھانے سے پہلے وضو کرنا یا ہاتھ منہ (دھونا) ضروری نہیں

حضور اکرم ﷺ ایک دفعہ قضاء حاجت سے فارغ ہو کر باہر تشریف لائے تو آپ کو کھانا دیا گیا، بعض

صحابہ نے عرض کیا کہ آپ کیلئے وضو کا پانی ہم لائیں؟ ان کے سوال کے انداز سے آپ سمجھ گئے کہ ان کی نظر میں کھانے سے پہلے شرعی وضو کرنا گویا ضروری ہے چنانچہ ایک روایت میں منقول ہے کہ وہ اسے ضروری سمجھتے تھے، ان کے اس اعتقاد کو ختم کرنے کیلئے آپ ﷺ نے بڑی تاکیدی الفاظ کے ساتھ انہیں جواب دیا کہ شرعی وضو تو اس وقت لازم ہوتا ہے جب انسان نماز پڑھنے کا ارادہ کرے، حدیث میں نماز کے ذکر پر اکتفاء فرمایا ہے کیونکہ اس کا وقوع زیادہ ہے، ورنہ دیگر کئی موقعوں پر بھی شرعی وضو کرنا واجب ہوتا ہے، مثلاً طواف بیت اللہ، سجدہ تلاوت.....

اس جواب سے کھانے سے پہلے وضو کے وجوب کی نفی مقصود ہے، ورنہ اگر کوئی شخص کھانے سے پہلے ثواب کی خاطر پورا وضو کر لے یا صرف ہاتھ منہ دھو لے تو یہ اس حدیث کے منافی نہیں، بلکہ یہ بہتر اور مستحب ہے جیسا کہ پچھلے باب میں گذر چکا ہے۔

حدیث میں وضو سے مراد نماز والا وضو ہے، جسے شرعی وضو کہا جاتا ہے۔ مرقاة المصابیح، ۴۳۸، ۴۳۹۔ اور یہ بھی ممکن ہے کہ صحابہ کے سوال کا مقصد وضو شرعی نہ ہو بلکہ اس سے صرف ہاتھ دھونا اور کلی کرنا مراد ہو، اور چونکہ کھانے سے پہلے ہاتھوں کا دھونا سنن اور آداب میں سے ہے، فرض یا واجب نہیں ہے، اسلئے آپ ﷺ نے بیان جواز کے پیش نظر اسکو ترک کیا، اس صورت میں حدیث کا حاصل یہ ہوگا کہ کھانے سے پہلے کا وضو جب تک تم مجھ سے سوال کر رہے ہو یہ شرعاً ضروری نہیں ہے، لہذا اگر میں اسے ترک کر دوں تو کوئی حرج نہیں البتہ وہ وضو لازم اور ضروری ہوتا ہے جب انسان نماز پڑھنے کا یا ایسا کام کرے کہ ارادہ کرے جو وضو کے بغیر درست نہیں ہوتا۔ الکوکب الدری، ابواب الاطعمة، باب فی ترک الوضوء قبل الطعام ۲۵۸/۳۔

سفیان ثوری کھانے سے پہلے ہاتھ دھونے کو ناپسند کرتے تھے، امام ابو داؤد نے ان کی اس بات کو ضعیف قرار دیا ہے۔ سنن ابی داؤد، کتاب الاطعمة، باب غسل الید قبل الطعام، ۵۲۸/۲۔

بَابُ مَا جَاءَ فِي أَكْلِ الدُّبَاءِ

یہ باب کدو کھانے کے بارے میں ہے

عَنْ أَبِي طَالُوتٍ قَالَ: دَخَلْتُ عَلَى أَنَسِ بْنِ مَالِكٍ وَهُوَ يَأْكُلُ الْفَرْعَ وَهُوَ

يَقُولُ: يَا لَكَ شَجَرَةٌ مَا أَحْبَبَكَ إِلَيَّ لِحَبِّ رَسُولِ اللَّهِ ﷺ يَا لَكَ

ابوظالوت فرماتے ہیں کہ میں حضرت انس کے پاس داخل ہوا تو وہ کدو کھا رہے تھے، اور (کدو سے مخاطب ہو کر) فرما رہے تھے کہ اے وہ بھری تم مجھے کتنی محبوب ہو، کیونکہ رسول اللہ ﷺ تجھ سے محبت کرتے تھے۔

عَنْ أَنَسِ بْنِ مَالِكٍ قَالَ: رَأَيْتُ رَسُولَ اللَّهِ ﷺ يَتَّبِعُ فِي الصُّخْفَةِ، يَغْنِي الثُّبَاءُ، فَلَا أَرَاهُ أُحْبَهُ.

انس بن مالک فرماتے ہیں کہ میں نے رسول اللہ ﷺ کو دیکھا کہ آپ پلیٹ میں کدو تلاش کر رہے تھے، تو میں (بھی اس دن سے) کدو کو پسند کرتا ہوں۔

مشکل کلمات کی تشریح:- الثُّبَاءُ: (وال پر ضمہ اور باء پر تشدید کے ساتھ) کدو، لوکی، خواہ گول ہو یا لمبا، یہ جمع ہے اسکا واحد ثُبَاءٌ ہے۔ مختار الصحاح، باب البدال، مادة: دبی، ص: ۱۹۸۔ الْقُرْع: کدو، لوکی، اسکا واحد قُرْعٌ ہے۔ شجرة: درخت، یہاں بھری مراد ہے۔ مَا أَحْبَبَكَ: یہ تعجب کا صیغہ ہے: کس چیز نے تجھے محبوب بنایا، تو کتنی محبوب ہے۔ يَتَّبِعُ: وہ تلاش کر رہے تھے۔ الصُّخْفَةُ: وہ پلیٹ جس میں پانچ آدمی سیراب ہو کر کھا سکیں۔

يَا لَكَ شَجَرَةٌ مَا أَحْبَبَكَ إِلَيَّ..... کی ترکیب نحوی

”يَا لَكَ شَجَرَةٌ مَا أَحْبَبَكَ إِلَيَّ لِحَبِّ رَسُولِ اللَّهِ ﷺ يَا لَكَ“

”یا“ حرف نداء بمعنی ادعو، ادعو فعل، ”اے“ ضمیر فاعل، ”لک“ لام جار، ”ک“ ضمیر مبین، ”شجرة“ تمیز، تمیز ملکر لام کا مجرور، جار مجرور متعلق ادعو فعل کے، جملہ ہو کر ندا ہوا۔

”ما مبتداء، احبک، ”احب فعل، هو ضمیر فاعل، ”ک“ ضمیر مفعول بہ، ”الی“ جار مجرور متعلق

اول ہوا احب فعل کے، ”لحب رسول اللہ.....“ لام جار، حب مصدر مضاف ”رسول“ مضاف الیہ

ومضاف، لفظ ”اللہ“ مضاف الیہ، رسول مضاف اپنے مضاف الیہ سے مل کر مضاف الیہ فاعل ہوا ”حب“

مصدر کیلئے، ”ایاک“ مصدر کیلئے مفعول بہ ہے، ”حب“ مصدر اپنے مضاف الیہ فاعل اور مفعول بہ سے ملکر مجرور ہو لایا جارہے جار مجرور متعلق ثانی ہوا، احب فعل کے، جملہ ہو کر خبر ہوئی ”ما“ مبتدائی، جملہ اسمیہ ہو کر جواب نداء، نداء اپنے منادی سے ملکر جملہ نداء ثانیہ انشائیہ ہوا۔ ”صلی اللہ علیہ وسلم“ یہ جملہ معترضہ ہے، ”صلی“ فعل ہے، لفظ ”اللہ“ فاعل، ”علیہ“ جار مجرور فعل سے متعلق، جملہ ہو کر معطوف علیہ، ”وسلم“ فعل فاعل ملکر جملہ ہو کر معطوف، جملہ معطوفہ معترضہ ہوا۔ تحفۃ الاحوزی، ابواب الاطعمہ، باب ما جاء فی اکل الدباء ۳۷۵/۴۔

کدو کی فضیلت

باب کی مذکورہ دونوں احادیث سے کدو کی فضیلت ثابت ہوتی ہے، کیونکہ حضور اکرم ﷺ کو یہ زیادہ پسند تھا، آپ اسے بڑے شوق اور رغبت سے تناول فرمایا کرتے تھے، اور فرماتے تھے کہ اسکی تیل نے میرے بھائی حضرت یونس پر اس وقت سایہ کیا تھا جب انہیں مچھلی نے سمندر کے کنارے پر تھا تھی ہوئی دھوپ میں چھوڑ دیا تھا، چونکہ یہ سبزی نبی کریم ﷺ کو پسند تھی، اسلئے صحابہ کرام بھی اسے بہت پسند کرتے تھے، حضرت انس کدو کو خطاب کر کے کہا کرتے کہ اے بھئی تھو سے مجھے بہت محبت ہے، کیونکہ میرے نبی ﷺ تجھے پسند فرماتے تھے، اسکا سالن جب آپکے سامنے آتا تو اس میں سے کدو تلاش کر کے بڑی چاہت سے آپ کھاتے تھے، اسلئے اہل اسلام کو بھی اس سبزی کے ساتھ محبت رکھنی چاہیے، یہی کمال ایمان کا تقاضا ہے۔

آپ ﷺ اسے کس وجہ سے پسند فرماتے تھے، حضرت مولانا رشید احمد گنگوہی رحمہ اللہ فرماتے ہیں کہ آپ اسے اس وجہ سے پسند فرماتے تھے کہ اسکی تاثیر طبعاً شہدی ہے، جبکہ عرب کی آب و ہوا اور اہل عرب کے مزاج عموماً گرم ہوتے ہیں، اسکے کھانے سے طبیعت میں اعتدال پیدا ہو جاتا ہے، یا اس وجہ سے آپ کو پسند تھا کہ یہ جلدی پک جاتا ہے اور اسکا کھانا بھی آسان ہے، اسکا ذائقہ مزیدار اور پر لطف ہوتا ہے، اور اعضاء کو توانائی فراہم کرتا ہے۔ الکوکب الدرہ، ابواب الاطعمہ، باب ما جاء فی اکل الدباء ۳۷۳/۲۔

باب کی دوسری حدیث میں حضرت انس فرماتے ہیں کہ ایک دفعہ میں نے رسول اللہ ﷺ کو دیکھا کہ آپ پلیٹ میں سے کدو تلاش کر کے تناول فرما رہے تھے، آپکی اس رغبت کو دیکھ کر مجھے بھی کدو سے محبت ہو گئی۔

علامہ نووی فرماتے ہیں کہ رسول اللہ ﷺ کے کدو تلاش کرنے کی دو صورتیں ہو سکتی ہیں:

(۱)..... ایک صورت یہ ہے کہ آپ ﷺ پلیٹ کی اپنی جانب سے کدو تلاش کرتے تھے، دوسروں کے سامنے سے نہیں، کیونکہ آپ نے فرمایا: کُلْ مِمَّا يَلِيكَ کہ اپنے سامنے سے کھاؤ۔

(۲)..... دوسری صورت یہ ہے کہ آپ ﷺ پلیٹ کے تمام کونوں سے کدو تلاش کرتے تھے، اسکی تائید ان روایات سے ہوتی ہے جن میں حوالی القصصہ یا جواب کے الفاظ منقول ہیں، شرح نووی علی صحیح مسلم، کتاب الاطعمۃ باب جواز اكل المرق واستحباب البقطين ۱۸۰۲۔

دو حدیثوں میں تعارض اور ان میں تطبیق

پلیٹ سے کدو تلاش کرنے کے اگر دوسرے معنی مراد لئے جائیں تو دو حدیثوں میں تعارض سا ہو جاتا ہے، وہ اس طرح کہ ”کُلْ مِمَّا يَلِيكَ“ (اپنے قریب سے کھاؤ) والی روایت کا تقاضا یہ ہے کہ آدمی کو اپنے سامنے سے کھانا چاہیے، ادھر ادھر سے نہیں، اور باب کی دوسری روایت میں ہے کہ آپ پلیٹ سے کدو تلاش کر رہے تھے، اس سے یہ معلوم ہوتا ہے کہ آدمی اپنے سامنے کے علاوہ دوسری اطراف سے بھی کھا سکتا ہے۔ محدثین نے اس تعارض کے ازالے کیلئے دو طرح کی تطبیق ذکر کی ہے:

(۱)..... امام بخاری رحمہ اللہ فرماتے ہیں کہ پلیٹ میں ہاتھ گھمانے کی ممانعت اس وقت ہے جب ساتھ کھانے والوں کو آدمی کا ادھر ادھر ہاتھ گھمانا ناگوار ہو اور اسے وہ اچھا نہ سمجھتے ہوں، ایسی صورت میں آدمی کو اپنے سامنے سے ہی کھانا چاہیے، ادھر ادھر ہاتھ نہیں گھمانا چاہیے۔

حضور اکرم ﷺ کے ساتھ کھانے والے حضرات صحابہ کرام چونکہ آپ ﷺ کے ہاتھ گھمانے کو ناگوار نہیں سمجھتے تھے بلکہ وہ تو اسکو اپنے لئے بجا طور پر برکت اور سعادت کا ذریعہ سمجھتے تھے، یہ تو ان کی نظر میں انتہائی معمولی بات تھی، حضور اکرم ﷺ کے ساتھ انکے عشق و محبت کا یہ عالم تھا کہ آپ کے تھوک اور ناک کی ریشت سے وہ برکت حاصل کرتے کہ انہیں اپنے چہروں پر مل لیتے، بعض نے اپنے عشق کو یوں تسکین دی کہ سرکارِ دو عالم ﷺ کا پیشاب پی گئے، اور بعضوں کی محبت اس انتہاء کو پہنچ گئی کہ انہوں نے نبی کریم ﷺ کا خون تک پی لیا..... جن لوگوں کے آپ ﷺ کے ساتھ عشق و محبت کے یہ کرشمے ہوں وہ آپ ﷺ کے پلیٹ میں

ہاتھ ادھر ادھر گھمانے کو کیسے نامواری سمجھ سکتے ہیں۔ فتح الباری، کتاب الاطعمة، باب من تتبع حوالی القصعة مع صاحبه اذا لم يعرف منه كراهية ۶۵۵/۹، شرح نووی علی صحیح مسلم، کتاب الاطعمة، باب جواز اكل الرق واستحاب اللطین، ۱۸۰/۲

۲۔ بعض حضرات فرماتے ہیں کہ اس تعارض کا جواب نبی کریم ﷺ نے ایک اور حدیث میں بیان فرمایا دیا ہے جسے امام ترمذی رحمہ اللہ نے چار ابواب کے بعد باب ماجاء فی التسمیۃ علی الطعام میں عکراش بن ذؤیب سے روایت کیا ہے، جس میں ہے کہ حضرت عکراش حضور اکرم ﷺ کے ساتھ کھانا کھا رہے تھے، اور پلیٹ میں ہاتھ ادھر ادھر گھما رہے تھے، تو آپ ﷺ نے ان کا ہاتھ پکڑ کر فرمایا کہ: اے عکراش! ایک جگہ سے کھاؤ، کیوں کہ یہ ایک ہی قسم کا کھانا ہے اسی دوران ایک بڑی ٹرے لائی گئی جس میں مختلف قسم کی کھجوریں تھیں، تو حضرت عکراش سابقہ ہدایت کے مطابق صرف اپنے سامنے سے کھانے لگے، جبکہ حضور اکرم ﷺ اس ٹرے میں ہاتھ گھما کر کھانا تناول فرما رہے تھے یہ منظر دیکھ کر حضور اکرم ﷺ نے فرمایا: اے عکراش! اب تم جس طرف سے چاہو کھا سکتے ہو صرف اپنے سامنے سے ہی کھا یا ضروری نہیں ہے، کیوں کہ یہ کھجوریں مختلف قسم کی ہیں، ایسے میں ہاتھ ادھر ادھر سے گھما کر کھانے میں کوئی حرج نہیں۔

اس سے معلوم ہوا کہ پیالے یا پلیٹ میں ہاتھ گھمانے کی ممانعت اس وقت ہے جب ایک قسم کا کھانا ہو، لیکن اگر کھانے مختلف قسم کے ہوں تو پھر ہاتھ ادھر ادھر گھمانے میں کوئی حرج نہیں، اس باب کی دوسری روایت گو یہاں مختصر ہے، مگر اس سے یہی دوسری صورت مراد ہے کہ پیالے میں شوربہ، کدو اور گوشت تین مختلف چیزیں تھیں، آپ گوشت چھوڑ کر اپنی پسند کے مطابق لوکی تلاش کر کے تناول فرماتے رہے۔ فتح الباری، کتاب الاطعمة، باب من تتبع حوالی القصعة ۶۵۵/۹۔

بَابُ مَا جَاءَ فِي أَكْلِ الزَّيْتِ

یہ باب روغن زیتون کھانے کے بارے میں ہے

عَنْ زَيْدِ بْنِ أَسْلَمَ عَنْ أَبِيهِ أَنَّ عُمَرَ بْنَ الْخَطَّابِ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: كُلُوا الزَّيْتِ وَادَّهِنُوا بِهِ فَإِنَّهُ مِنْ شَجَرَةِ مَبَارَكَةٍ.

زید بن اسلم اپنے باپ سے روایت کرتے ہیں کہ حضرت عمر بن خطاب کہتے ہیں کہ رسول اللہ ﷺ نے فرمایا کہ زیتون کا تیل (روٹی کے ساتھ سالن کے طور پر) کھاؤ (بھی) اور (بدن پر) اسکی مالش (بھی) کرو، کیونکہ زیتون کا تیل ایک بابرکت درخت (یعنی زیتون) سے حاصل ہوتا ہے۔

عَنْ أَبِي أُسَيْدٍ قَالَ: قَالَ النَّبِيُّ ﷺ: كُلُّوْا مِنَ الزَّيْتِ وَادَّهِنُوا بِهِ فَإِنَّهُ خَيْرٌ مِّمَّا دَسَخَتْ.

ابو اسید کہتے ہیں کہ نبی کریم ﷺ نے فرمایا کہ زیتون کا تیل (روٹی کے ساتھ سالن کے طور پر) لھایا کرو اور اسکے تیل سے بدن پر مالش کیا کرو کیونکہ (جس درخت سے تیل حاصل ہوتا ہے) وہ ایک مبارک درخت ہے۔

مشکل الفاظ کے معنی: الزیت: زیتون کا تیل، دیگر تیلوں پر بھی یہ لفظ بولا جاتا ہے لیکن اضافت کے ساتھ عموماً جیسے زیت الغار: بٹی کا تیل۔ اذھنوا بہ: زیتون کے تیل سے بدن پر مالش کرو۔ مرقاة المفاتیح، کتاب الاطعمۃ، الفصل الثانی ۵۱۸۔

روغن زیتون کی برکات

اللہ تعالیٰ نے قرآن مجید میں کئی مقامات پر زیتون کا ذکر کیا، سورہ نور میں اللہ تعالیٰ نے فرمایا: خُجْرَةٌ مِّنْ زَيْتُونَةٍ، اس سے بھی زیتون اور اسکے درخت کا مبارک اور نافع و مفید ہونا ثابت ہوتا ہے۔

باب کی مذکورہ احادیث میں زیتون کے تیل کی برکات کا ذکر ہے، آپ ﷺ نے اسے کھانے اور بدن پر مالش کے طور پر استعمال کرنے کی ترغیب دی ہے، کیونکہ یہ مبارک درخت یعنی زیتون سے حاصل ہوتا ہے، اس تیل میں اللہ تعالیٰ نے بہت سے فوائد اور خصوصیات رکھی ہیں، اس کو چراغوں میں روشنی کیلئے بھی استعمال کیا جاتا ہے، اور اسکی روشنی نہایت نفیس اور صاف شفاف ہوتی ہے، اسکو روٹی کے ساتھ سالن کی جگہ بھی استعمال کیا جاتا ہے، زیتون کا پھل بھی کھایا جاتا ہے، اور روغن زیتون ایسا تیل ہے جس کے نکالنے کیلئے کسی مشین وغیرہ کی ضرورت نہیں ہوتی بلکہ ہر شخص اسکے پھل سے بڑی آسانی سے خود ہی تیل نکال سکتا ہے۔

ملا علی قاری فرماتے ہیں کہ زیتون کے درخت کو "مبارک" اس وجہ سے کہا ہے کہ اسکی اکثر پیداوار ملک شام میں ہوتی ہے، جس میں اللہ تعالیٰ نے اہل دنیا کیلئے بڑی برکتیں رکھی ہیں، یہ علاقہ قدرتی نہروں اور پہلوں کی کثرت اور انبیاء کی قرارگاہ اور مدفن ہونے کے لحاظ سے ممتاز ہے، اسلئے اسے بابرکت قرار دیا گیا ہے، درخت زیتون کے بابرکت ہونے کی وجہ سے اسکے پھل اور تیل کو بھی مبارک بنا دیا گیا ہے، یہ تیل کئی بیماریوں کیلئے مفید ہوتا ہے، طبرانی نے عقبہ بن عامر سے روایت نقل کی ہے کہ نبی کریم ﷺ نے فرمایا کہ تم اس مبارک درخت یعنی اسکے تیل کو لازم پکڑو، اسکے ذریعہ علاج کرو کیونکہ یہ بوا سیر کو (بھی) صحیح کر دیتا ہے۔

ابو نعیم نے حضرت ابو ہریرہ رضی اللہ عنہ سے روایت کیا ہے کہ حضور اکرم ﷺ نے فرمایا کہ روغن زیتون کھاؤ بھی اور اسکی مالش بھی کیا کرو، کیونکہ اس میں ستر بیماریوں کی شفا ہے، ان میں سے ایک جذام کی بیماری ہے۔ مرقاة المفاتیح، کتاب الاطعمة، الفصل الثانی، ۵۳۸، ۵۳۹۔

هَذَا حَدِيثٌ لَا نَعْرِفُهُ إِلَّا مِنْ حَدِيثِ عَبْدِ الرَّزَّاقِ عَنْ مَعْمَرٍ وَكَانَ عَبْدُ الرَّزَّاقِ يَضْطَرِبُ فِي رَوَايَةِ هَذَا الْحَدِيثِ ، فَرُبَّمَا ذَكَرَ فِيهِ عَنْ عُمَرَ ، عَنِ النَّبِيِّ ﷺ ، وَرُبَّمَا رَوَاهُ عَلَى الشَّكِّ فَقَالَ أَحْسِبُهُ عَنْ عُمَرَ عَنِ النَّبِيِّ ﷺ ، وَرُبَّمَا قَالَ عَنْ زَيْدِ بْنِ أَسْلَمَ عَنْ أَبِيهِ عَنِ النَّبِيِّ ﷺ مُرْسَلًا .

اس حدیث کو ہم عبد الرزاق سے جانتے ہیں جسے وہ معمر سے روایت کرتے ہیں، لیکن عبد الرزاق اس حدیث کی روایت میں مضطرب ہیں، کبھی حضرت عمر کے واسطے سے آپ ﷺ کا ارشاد نقل کرتے ہیں، اور کبھی اسے شک کے ساتھ ذکر کرتے ہیں، یوں کہتے ہیں کہ میں گمان کرتا ہوں کہ حضرت عمر نے حضور ﷺ سے روایت کی ہے اور بسا اوقات کہتے ہیں کہ یہ روایت زید بن اسلم سے ہے، جیسے وہ مرسلہ (یعنی واسطہ کے بغیر) آپ ﷺ سے روایت کرتے ہیں، یعنی اس روایت میں حضرت عمر کا ذکر نہیں کرتے۔

باب کی پہلی حدیث میں اضطراب کی بحث

امام ترمذی رحمہ اللہ فرماتے ہیں کہ اس حدیث میں اضطراب فی السند ہے، کیونکہ عبد الرزاق اس روایت کو کبھی مرفوعاً ذکر کرتے ہیں اور کبھی مرسلہ روایت کرتے ہیں۔ اور کبھی شک اور گمان کے ساتھ کہ میرا

گمان ہے کہ حضرت عمرؓ نے حضور ﷺ سے اس روایت کو نقل کیا ہے۔

”علم اصول حدیث“ کی اصطلاح میں اسے ”اضطراب فی السند“ (سند میں اضطراب) کہا جاتا ہے، یہ عموماً حافظہ کی کمزوری کی وجہ سے ہوتا ہے، اسکی وجہ سے حدیث ناقابل استدلال ہو جاتی ہے، لیکن اگر اضطراب کی وجہ اور علت ختم ہو جائے تو پھر وہ حدیث قابل استدلال ہو جاتی ہے۔

تیسرے مصطلح الحدیث، بحث: المضطرب، ص: ۱۱۱۔

مذہبی امام ترمذی کا یہ کلام نقل کر کے فرماتے ہیں کہ حاکم نے اس روایت کو نقل کر کے فرمایا ہے کہ یہ روایت امام بخاری اور امام مسلم کی شرائط کے مطابق صحیح ہے، جس سے معلوم ہوا کہ اس روایت سے استدلال کیا جاسکتا ہے۔ تحفۃ الاحوذی، ابواب الاطعمه، باب ما جاء فی اکل الزیت ۵۷۵/۴۔

بَابُ مَا جَاءَ فِي الْأَكْلِ مَعَ الْمَمْلُوكِ

یہ باب غلام (اور خادم) کے ساتھ کھانے کے بارے میں ہے

عَنْ أَبِي هُرَيْرَةَ يُخْبِرُهُمْ بِذَلِكَ عَنِ النَّبِيِّ ﷺ قَالَ: إِذَا كَفَى أَحَدُكُمْ خَادِمَهُ طَعَامَهُ، حَرَّةً وَذَخَانَةً، فَلْيَأْخُذْ بِيَدِهِ فَلْيُقْعِدْهُ مَعَهُ، فَإِنِ ابْنَى فَلْيَأْخُذْ لُقْمَةً فَلْيُطْعِمَهُ بِهَا.

حضرت ابو ہریرہؓ حضور اکرم ﷺ سے روایت کر کے اپنے شاگردوں کو بیان کرتے ہیں کہ آپ ﷺ نے فرمایا کہ جب تم میں سے کسی کو اسکا خادم اسکا کھانا تیار کرنے کیلئے کافی ہو جائے، اسکو تیار کرتے وقت اسکی گرمی اور دھواں برداشت کر کے تو اسے چاہیے کہ خادم کا ہاتھ پکڑ لے اور اسے اپنے ساتھ کھانے کیلئے بٹھا دے، اور اگر وہ انکار کرے تو لقمہ لیکر اسے کھلا دے۔

مشکل کلمات کے معنی :- مملوک: غلام، خادم، ملازم، ممالیک۔ کفی: فلانا الامر: کسی معاملے میں کسی کی نیابت کرنا، یعنی اسکا کام خود انجام دینا، اور اسے بے نیاز کر دینا۔ حرۃ: کھانے تیار کرتے وقت کی گرمی۔ دخانہ: اسکا دھواں، یہ دونوں لفظ ”طعامہ“ سے بدل ہیں اس وجہ سے منصوب ہیں، اور ”طعامہ“ ”کفی“ کا مفعول ثانی ہے، اسلئے وہ منصوب ہے، فلیقعدہ: چاہیے کہ اسے اپنے ساتھ

بٹھائے۔ فلیطعمہ: چاہیے کہ اسے کھلائے۔

اپنے غلام اور خادم کو ساتھ کھلانے کا حکم

اس حدیث میں نبی کریم ﷺ نے معاشرت سے متعلق ایک حکم دیا ہے کہ جب کسی کا خادم اس کا کھانا تیار کرے، تو مالک کو چاہیے کہ اسے بھی اپنے ساتھ بٹھا کر کھانے میں شریک کرے، کیونکہ اس نے کھانا پکاتے وقت انکی گرمی، دھواں اور ہر قسم کی مشقت اور تھکاوٹ برداشت کی ہے، تو یہ مناسب نہیں کہ انسان اسے نظر انداز کر دے، اسلئے خادم کو اپنے ساتھ کھانے میں شریک کرنا چاہیے، لیکن اگر اسے ساتھ کھانا کسی مصلحت کے خلاف ہو یا کھانا ہی کم ہے تو کم از کم اسے ایک دو لقمے دیے جائیں تاکہ اسکی کچھ نہ کچھ تو دلجوئی ہو جائے۔ امام نووی فرماتے ہیں کہ اس حدیث میں اخلاقِ حسنہ کی ترغیب ہے اور اس خادم کے ساتھ کھانے میں برابری اور مواساتہ کا حکم ہے جس نے اسے تیار کرنے اور اٹھا کر لانے کی مشقت برداشت کی ہے۔ شرح مسلم للنووی، کتاب الایمان، باب صحۃ الممالک ۵۲۲۔

یہ حدیث ان لوگوں کیلئے درسِ عبرت ہے جو اپنے ملازمین کے ساتھ انتہائی برا سلوک کرتے ہیں، ہر وقت ڈانٹ ڈپٹ اور سختی کا برتاؤ کرتے ہیں، ان کے کھانے پینے اور ضروریات کا انہیں دھیان نہیں ہوتا، بلکہ بعض حضرات تو ان کے ساتھ کھانا کھانے کو اپنی چٹک اور توہین سمجھتے ہیں، جیسے بعض لوگ سفر میں ڈرائیور سے صرف ڈرائیونگ کا کام لیتے ہیں، اس کے قیامِ طعام کی انہیں کوئی فکر نہیں ہوتی، یہ سب غیر اسلامی طریقے ہیں، سنت یہ ہے کہ اپنے ملازمین کیلئے وہی کچھ پسند کیا جائے جو اپنے لئے انسان پسند کرتا ہے، اسلئے بے رحمی کا انداز کسی بھی لحاظ سے صحیح نہیں ہے۔

”فان ابی“ یہ فعل ہے، اس کا فاعل کیا ہے؟

حافظ ابن حجر رحمہ اللہ فرماتے ہیں کہ ”ابی“ کی ضمیر کے مرجع میں دو احتمال ہیں:

- (۱)..... یا تو اس ضمیر کا مرجع مالک ہے، معنی یہ ہو گئے کہ اگر مالک خادم کو اپنے ساتھ کھانا نہ چاہے، ناگواری محسوس کرے تو کم از کم اسے کھانے کے ایک دو لقمے دیدے، اسکی تائید حضرت جابر کی اس روایت سے ہوتی ہے جسے امام احمد بن حنبل نے اپنی مسند میں ذکر کیا ہے، فرماتے ہیں:

”ہمیں حکم دیا گیا تھا کہ ہم اپنے خادموں کو کھانے پر بلائیں اور اگر ہم میں سے کوئی ان

کے ساتھ کھانا پسند نہ کرے تو پھر اسے ایک دو لقمے ہاتھ میں ہی دیدے“

(۲)..... یا اس ضمیر سے مراد خادم ہے کہ اگر خادم مالک کے ساتھ بیٹھ کر کھانے کیلئے تیار نہ ہو تو بھی اسے اپنے ساتھ بٹھائیں اور کم از کم ایک دو لقمے ہی کھلا دیں۔ فتح الباری، کتاب الأطعمة، باب الأكل مع الخادم، ۷۶۹۔

مسلم شریف کی روایت میں ہے: فَإِنْ كَانَ الطَّعَامُ مَشْفُوعًا قَلِيلًا فَلْيَضَعْ فِي يَدِهِ مِنْهُ أَكْثَلَهُ أَوْ أَكْثَلَيْنِ، یعنی خادم کو ساتھ بٹھا کر کھلایا جائے لیکن اگر کھانا کم اور کھانے والے زیادہ ہوں تو پھر خادم کے ہاتھ میں ایک دو لقمے ہی دیدے جائیں۔ صحیح مسلم، کتاب الايمان، باب صحبة المماليك ۵۲۲۔

حافظ ابن حجر رحمہ اللہ فرماتے ہیں کہ اس روایت کا تقاضا یہ ہے کہ کھانا جب زیادہ ہو تو پھر خادم کو ساتھ بٹھا کر ضرور کھلایا جائے، اور اگر اسے ساتھ بٹھانا ناگوار ہو یا وہ مالک کے ساتھ بیٹھنا نہیں چاہتا تو پھر اسے ایک دو لقمے نہیں بلکہ دو افرقہ دار میں کھانا دیدیا جائے تاکہ سیراب ہو کر کھا سکے۔ فتح الباری ۷۶۹۔

بَابُ مَا جَاءَ فِي فَضْلِ إِطْعَامِ الطَّعَامِ

یہ باب کھانا کھلانے کی فضیلت کے بارے میں ہے

عَنْ أَبِي هُرَيْرَةَ عَنِ النَّبِيِّ ﷺ قَالَ: أَفْشُوا السَّلَامَ وَأَطْعِمُوا الطَّعَامَ، وَاضْرِبُوا النِّهَامَ تَوَرُّتُوا الْجَنَانَ.

حضرت ابو ہریرہؓ حضور اکرم ﷺ سے روایت کرتے ہیں کہ آپ نے فرمایا: سلام کو پھیلاؤ، کھانا کھاؤ اور (کافروں کی) کھوپڑیاں (یعنی انکے سر) مار دو، تو تمہیں جنت کا وارث بنادیا جائیگا۔

عَنْ عَبْدِ اللَّهِ بْنِ عَمْرٍو قَالَ: قَالَ رَسُولُ اللَّهِ ﷺ: اغْبُدُوا الرُّحَمَاءَ، وَأَطْعِمُوا الطَّعَامَ، وَأَفْشُوا السَّلَامَ تَدْخُلُوا الْجَنَّةَ بِسَلَامٍ.

عبداللہ بن عمرو سے روایت ہے کہ نبی کریم ﷺ نے فرمایا کہ رحمن کی عبادت کرو، لوگوں

کو کھانا کھلاؤ، اور سلام پھیلادو تو جنت میں تم سلامتی کے ساتھ داخل ہو جاؤ گے۔

مشکل الفاظ کی تشریح:۔ افسوا السلام: سلام پھیلادو، عام کرو۔ انہام: یہ ہمارا جمع ہے، کھوپڑی، سر، یہاں کفار کی کھوپڑیاں مراد ہیں۔ تَوَرَّعُوا: یہ جمع مذکر حاضر مضارع مجہول کا صیغہ ہے، اور جواب امر ہونے کی وجہ سے حالت جزم میں ہے، اسی وجہ سے انکا نون اعرابی حذف ہو گیا ہے، تمہیں وارث بنادیا جائیگا۔ الجنان: یہ الجنة کی جمع ہے: جنت، آخرت کی نعمتوں کا گھر، مومنین کا ٹھکانا۔

کھانا کھلانے کی فضیلت

مذکورہ احادیث میں چند ایسی چیزیں ذکر کی گئی ہیں جنہیں کرنے سے آدمی جنت میں داخل ہو جاتا ہے جبکہ دیگر فرائض و واجبات کو وہ پابندی کے ساتھ بجالائے، سلام کو پھیلانا، غرباء کو کھانا کھلانا، میدان جہاد میں کافروں کو مارنا، اور رخصت کی عبادت کرنا، یہ وہ چند امور ہیں جنکی ادائیگی سے آدمی جنت کا وارث بن سکتا ہے اور امن و سکون کے ساتھ بغیر کسی خوف کے جنت میں داخل ہو سکتا ہے۔

بَابُ مَا جَاءَ فِي فَضْلِ الْعِشَاءِ

یہ باب رات کے کھانے کی فضیلت کے بارے میں ہے

عَنْ أَنَسِ بْنِ مَالِكٍ قَالَ: قَالَ رَسُولُ اللَّهِ ﷺ: تَعَشَّوْا وَلَوْ بِكَفٍّ مِنْ خَشَفٍ، فَإِنَّ تَرَكَ الْعِشَاءَ مَهْرَمَةً.

انس بن مالک کہتے ہیں کہ نبی کریم ﷺ نے فرمایا کہ رات کا کھانا کھایا کرو، اگرچہ خراب اور ردی کھجور کی ایک مٹھی ہی کیوں نہ ہو (اسی کو کھالیا کرو)، اسلئے کہ رات کا کھانا چھوڑنا بڑھاپا (طاری کرتا) ہے۔

مشکل کلمات کے معنی:۔ العشاء: (یعنی پرزبر کے ساتھ) رات کا کھانا، ڈنر۔ تَعَشَّوْا تم رات کا کھانا کھاؤ۔ خَشَفٍ: (حاء اور شین پرزبر کے ساتھ) خراب کھجوریں جو پکنے سے پہلے سوکھ جاتی ہیں، ان میں نہ سٹھکی ہوتی ہے، اور نہ گودا، نہ جھلی، نہ مٹھاس۔ مَهْرَمَةً: (میم پرزبر اور ہاء کے سکون کے ساتھ) بڑھاپے کی

آخری منزل کو پہنچنا، کمزور اور بوڑھا ہونا۔

رات کے کھانسی فضیلت

اس حدیث میں نبی کریم ﷺ نے یہ حکم دیا کہ رات کا کھانا اہتمام سے کھانا چاہیے، کیونکہ رات کے کھانے کو صحت کے صحیح رہنے میں بڑا اثر ہوتا ہے، اور کھانے کی کوئی بھی چیز کھائی جاسکتی ہے، بہت عمدہ اور اعلیٰ قسم کا کھانا کھانا ضروری نہیں، ولو بكف من حشف سے اس طرف اشارہ فرما دیا کہ بہت معمولی سی چیز کھانے سے بھی یہ سنت ادا ہو جائیگی، رات کا کھانا ترک کرنا آدمی کو بوڑھا پے تک پہنچا دیتا ہے۔

بَابُ مَا جَاءَ فِي التَّسْمِيَةِ عَلَى الطَّعَامِ

یہ باب کھانا کھانے پر بسم اللہ پڑھنے کے بارے میں ہے

عَنْ عُمَرَ بْنِ أَبِي سَلَمَةَ أَنَّهُ دَخَلَ عَلَى رَسُولِ اللَّهِ ﷺ وَعِنْدَهُ طَعَامٌ، قَالَ: أَذُنُ يَا بُنَيَّ، فَسَمَّيْتُ اللَّهَ وَكُلُّ بَيْعِنِكَ وَكُلُّ مِمَّا يَلِيكَ.

عمر بن سلمہ سے روایت ہے کہ وہ حضور اکرم ﷺ کے پاس آئے، اس وقت آپ کے سامنے کھانا لگا ہوا تھا، آپ ﷺ نے فرمایا: اے میرے چھوٹے بیٹے! قریب ہو جاؤ، اللہ کا نام لو، اور اپنے دائیں ہاتھ سے کھاؤ، اور اپنے قریب سے کھاؤ۔

عَنْ أَبِيهِ عِمْرَانَ بْنِ ذُوَيْبٍ قَالَ: بَعَثَنِي نَوْفَلُ بْنُ عُيَيْبٍ بِصَدَقَاتٍ أَمْوَالِهِمْ إِلَى رَسُولِ اللَّهِ ﷺ، فَقَدِمْتُ عَلَيْهِ الْمَدِينَةَ فَوَجَدْتُهُ جَالِسًا بَيْنَ الْمُهَاجِرِينَ وَالْأَنْصَارِ، قَالَ: ثُمَّ أَخَذَ بِيَدِي فَأَنْطَلَقَ بِي إِلَى بَيْتِ أُمِّ سَلَمَةَ فَقَالَ: هَلْ مِنْ طَعَامٍ؟ فَأَتَيْنَا بِحَفْنَةٍ كَثِيرَةٍ الْفَرِيدِ وَالزُّوْرِ فَأَقْبَلْنَا نَأْكُلُ مِنْهَا، فَخَبَطْتُ بِيَدِي فِي نَوَاحِيهَا وَأَكَلَ رَسُولُ اللَّهِ ﷺ مِنْ بَيْنِ يَدَيْهِ، فَقَبَضَ بِيَدِهِ الْيُسْرَى عَلَى يَدِي الْيُمْنَى ثُمَّ قَالَ: يَا عِمْرَانُ! كُلْ مِنْ مَوْضِعٍ وَاحِدٍ فَإِنَّهُ طَعَامٌ وَاحِدٌ، ثُمَّ أَتَيْنَا بِطَبَقٍ فِيهِ أَلْوَانُ الثَّمَرِ أَوْ

الرُّطْبِ، شَكَ عُبَيْدُ اللَّهِ، فَجَعَلْتُ أَكُلُ مِنْ بَيْنِ يَدَيْ وَجَاحَتْ يَدُ رَسُولِ اللَّهِ ﷺ فِي الطَّبَقِ، قَالَ يَا عِكْرَاشُ: كُلْ مِنْ حَيْثُ شِئْتَ لِإِنَّهُ غَيْرُ لَوْنٍ وَاحِدٍ، ثُمَّ أَتَيْنَا بِمَاءٍ فَغَسَلَ رَسُولُ اللَّهِ ﷺ يَدَيْهِ وَمَسَحَ بِتَلَلِ كَفَّيْهِ وَجْهَهُ وَذِرَاعَيْهِ وَرَأْسَهُ، وَقَالَ: يَا عِكْرَاشُ: هَذَا الْوُضُوءُ بِمَا غَيْرَ النَّارِ.

عکراش بن ذؤیب سے روایت ہے، فرماتے ہیں کہ مجھے بومرہ نے اپنے اموال کی زکوٰۃ و صدقات دے کر آپ ﷺ کی خدمت میں روانہ کیا، جب میں مدینہ منورہ پہنچا تو میں نے رسول اللہ ﷺ کو مہاجرین اور انصار کے درمیان تشریف فرما پایا، راوی کہتے ہیں: پھر آپ ﷺ نے میرا ہاتھ پکڑا اور اپنے ساتھ مجھے حضرت ام سلمہ کے گھر لے گئے، آپ نے فرمایا (یعنی پوچھا) کیا کھانے کی کوئی چیز ہے؟ پھر ہمارے پاس کھانے کا بڑا پیالہ لایا گیا جس میں زیادہ شہید اور گوشت کے ٹکڑے تھے، ہم اس میں سے کھانے لگے، میں نے ہاتھ کو پیالے کے اطراف میں مارنا شروع کر دیا، جبکہ رسول اکرم ﷺ اپنے سامنے سے کھا رہے تھے، حضور اکرم ﷺ نے میرے دائیں ہاتھ کو اپنے بائیں ہاتھ سے پکڑا اور فرمایا: اے عکراش! ایک جگہ سے کھاؤ، اسلئے کہ یہ ایک قسم کا کھانا ہے، پھر ہمارے پاس ایک ٹرے (طشتری) لائی گئی، جس میں مختلف قسم کی پکی یا کچی کھجوریں تھیں، راوی عبید اللہ کو شک ہے (کہ تم کا لفظ فرمایا یا رطب کا) میں اپنے سامنے سے کھا رہا تھا، اور رسول اکرم ﷺ کے ہاتھ تھا (طشتری کے) چاروں طرف (گھوم رہے تھے، آپ ﷺ نے فرمایا کہ اے عکراش! اب تم جہاں سے چاہو، کھا سکتے ہو کیونکہ یہ مختلف قسم کے کھانے ہیں، پھر ہمارے پاس پانی لایا گیا، اس سے رسول اللہ ﷺ نے اپنے دونوں ہاتھ دھوئے، اور اپنی دونوں تھیلیوں کی تری کو اپنے چہرے، کہنیوں اور سر پر پھیر لیا، اور فرمایا اے عکراش! یہ وضو اس کھانے کی وجہ سے ہے جو آگ پر پکایا گیا ہے۔

عَنْ غَائِشَةَ قَالَتْ: قَالَ رَسُولُ اللَّهِ ﷺ: إِذَا أَكَلْتَ أَكُلْ مِنْ طَعَامِنَا فَلْيَقُلْ بِسْمِ اللَّهِ، فَإِنْ نَسِيَ فِي أَوَّلِهِ فَلْيَقُلْ: بِسْمِ اللَّهِ فِي أَوَّلِهِ وَآخِرِهِ.

حضرت عائشہ سے روایت ہے کہ آپ ﷺ نے فرمایا جب تم میں سے کوئی کھانا کھائے تو اسے

چاہیے کہ بسم اللہ پڑھے، اور اگر کھانے کے شروع میں بسم اللہ پڑھنا بھولی جائے تو پھر بسم اللہ فی اولہ و آخرہ (شروع اللہ کے نام سے کھانے کے شروع اور آخر میں) پڑھے۔

وَبِهَذَا الْإِسْنَادِ عَنْ عَائِشَةَ ۖ قَالَتْ : كَانَ رَسُولُ اللَّهِ ﷺ يَأْكُلُ طَعَامًا فِي سِتَّةٍ مِنْ أَصْحَابِهِ فَيَجَاءُ أَغْرَابِيَّ فَأَكَلُهُ بِلَقْمَتَيْنِ فَقَالَ رَسُولُ اللَّهِ ﷺ : أَمَا إِنَّهُ لَوْ سَمِعَى لَكَفَأْتُكُمْ .

اور اسی سند کے ساتھ حضرت عائشہؓ سے منقول ہے، فرماتی ہیں کہ رسول اللہ ﷺ اپنے کچھ صحابہ کے ساتھ کھانا کھا رہے تھے، اتنے میں ایک بدو آیا، اس نے دو لقموں میں ہی وہ (سارا کھانا) کھالیا، اس پر آپ ﷺ نے فرمایا: اگر یہ بسم اللہ پڑھ کر کھانا کھاتا تو یہ کھانا سب کے لئے کافی ہو جاتا۔

مشکل الفاظ کے معنی :- اذن یا بنی : اے میرے چھوٹے بیٹے، قریب ہو جاؤ۔ منعالیک : جو آپ کے قریب ہو۔ جفنة : بڑا پیالہ، ڈونگا، ج جفان۔ الشريد : روٹی کو چور کر شور بے میں بھگو کر بنایا ہوا ایک قسم کا کھانا۔ ألوذرة : (واؤ پر زبر اور ذال کے سکون کے ساتھ) ألوذرة کی جمع ہے، ہڈی کے بغیر گوشت کی بوٹی۔ أَقْبَلْنَا : ہم (کھانے پر) لگ گئے، متوجہ ہو گئے۔ خبطت : میں ہاتھ مارنے لگا، بھیرنے لگا۔ طبق : پلیٹ، طشتری، تھال ج اطباق، طباق۔

عمر بن ابی سلمہ

ابو سلمہ کا نام عبد اللہ ہے، عمر، انکے بیٹے ہیں، ابو سلمہ کی جب وفات ہوئی تو انکی الجلیہ "ام سلمہ" کی شادی حضور اکرم ﷺ کے ساتھ ہو گئی، یوں وہ ازواج مطہرات میں شامل ہو گئیں، اور "عمر" حضور اکرم ﷺ کی پرورش میں آ گئے، ابن عبد البر نے ذکر کیا ہے کہ عمر کی ولادت ہجرت کے دوسرے سال حبشہ میں ہوئی۔

اور جب آپ ﷺ کا دنیا سے انتقال ہوا تو حضرت عمر کی عمر نو سال تھی، پھر عبد الملک بن مروان کے عہد میں ۸۳ سال کی عمر میں ان کی وفات ہوئی، حضور اکرم ﷺ سے بہت سی روایات کو یاد کیا، اور پھر ان سے بہت سے راویوں نے احادیث روایت کی ہیں۔ عمدۃ القاری، کتاب الأطعمة، باب التسمیۃ علی الطعام ولا کل بالیمن

لیکن حافظ ابن حجر رحمہ اللہ فرماتے ہیں کہ صحیح قول کے مطابق ان کی ولادت ہجرت سے دو سال پہلے ہوئی ہے، واللہ اعلم۔ فتح الباری، کتاب الاطعمۃ، باب التسمیۃ علی الطعام ۹/۶۵۱

کھانے کے شروع میں بسم اللہ پڑھنے کا حکم

بعض حضرات کے نزدیک کھانے کی ابتداء میں ”بسم اللہ“ پڑھنا واجب ہے، ان کا استدلال حدیث باب سے ہے، جس میں صیغہ امر ہے جو وجوب کیلئے ہوتا ہے۔

جمہور علماء کے نزدیک کھانے کی ابتداء میں بسم اللہ پڑھنا مستحب ہے، اور حدیث میں صیغہ امر وجوب کیلئے نہیں، بلکہ استحباب کیلئے ہے۔

”بسم اللہ“ کے بارے میں اس باب کی تیسری حدیث زیادہ واضح اور صریح ہے، اس میں آپ ﷺ نے فرمایا کہ جب تم میں سے کوئی کھانا کھائے تو ابتداء میں بسم اللہ پڑھے اور اگر ابتداء میں پڑھنا بھول جائے تو کھانے کے درمیان یا آخر میں جب یاد آ جائے تو یہ کلمات ”بسم اللہ فی اولہ و آخرہ“ کہہ لے۔

صرف ”بسم اللہ“ کے الفاظ کہہ دینا بھی کافی ہے، لیکن اگر پوری بسم اللہ پڑھی جائے تو زیادہ بہتر ہے، اسی طرح بلند آواز سے پڑھنا مستحب ہے تاکہ دوسروں کو بھی یاد آ جائے۔

جب بسم اللہ پڑھ کر کھانا شروع کیا جائے تو اس میں شیطان شریک نہیں ہوتا، اس کھانے میں برکت ہو جاتی ہے، ایسی صورت میں تھوڑا کھانا بھی بہت سے لوگوں کیلئے کافی ہو جاتا ہے، اور اگر بسم اللہ پڑھے بغیر کھانا شروع کیا جائے تو شیطان بھی اس میں شریک ہو جاتا ہے، اور اس کھانے میں برکت نازل نہیں ہوتی، چنانچہ امام ترمذی رحمہ اللہ نے اسی باب میں حضرت عائشہ سے نقل کیا ہے، وہ فرماتی ہیں کہ نبی کریم ﷺ چھ صحابہ کے ساتھ کھانا تناول فرما رہے تھے، اس دوران ایک بد بسم اللہ پڑھے بغیر کھانے میں شریک ہو گیا اور دو لقموں میں ہی اسے کھا لیا، یہ دیکھ کر آپ ﷺ نے فرمایا کہ اگر یہ بسم اللہ پڑھ کر کھانا شروع کرتے تو یہ کھانا تم سب کیلئے کافی ہو جاتا، اور ختم نہ ہوتا۔ اللکوب الدری ۳/۲۷

یہ ایک خاص واقعہ ہے، کہ جس میں بسم اللہ کے بغیر اتنی بے برکتی ہو گئی کہ دو لقموں میں ہی وہ کثیر طعام ختم ہو گیا، اس لئے یہ ضروری نہیں کہ آج بھی ایسا ہی ہو جائے، مقصود اس روایت سے یہ ہے کہ بسم اللہ

کے بغیر کھانے میں بے برکتی پیدا ہو جاتی ہے، اس لئے کھانے کے شروع میں بسم اللہ کا اہتمام کرنا چاہئے۔
 جمہور علماء کے نزدیک یہ بھی مسئلہ ہے کہ اگر ایک دسترخوان پر کئی آدمی بیٹھیں، تو سب لوگ الگ الگ بسم اللہ پڑھیں، چنانچہ اس کی تائید اس باب کی آخری روایت سے بھی ہوتی ہے کہ جس میں وہ دیہاتی بعد میں کھانے میں بسم اللہ پڑھے بغیر شریک ہو گیا تھا پھر بھی اس کھانے میں بے برکتی پیدا ہو گئی حالانکہ دوسرے ساتھیوں نے بسم اللہ پڑھ کر کھانا شروع کیا تھا، جبکہ بعض علماء کے نزدیک جن میں حضرت امام شافعی بھی شامل ہیں، محض ایک آدمی کا بسم اللہ پڑھ لینا سب کیلئے کافی ہو جائیگا۔
 پانی، دوا، اور مشروبات وغیرہ پینے کے وقت بسم اللہ پڑھنے کا بھی حکم ہے جو کھانے کے شروع میں بسم اللہ کہنے کا ہے۔

دائیں ہاتھ سے کھانے کا حکم

حضرت امام شافعی رحمہ اللہ فرماتے ہیں کہ دائیں ہاتھ سے کھانا واجب ہے، حافظ ابن حجر رحمہ اللہ فرماتے ہیں کہ اس قول کی تائید ان روایات سے ہوتی ہے جن میں بائیں ہاتھ سے کھانے پر وعیدیں آئی ہیں۔
 صحیح مسلم میں حضرت سلمہ بن اکوع کی حدیث ہے کہ آپ ﷺ نے ایک آدمی کو دیکھا جو بائیں ہاتھ سے کھا رہا تھا، آپ نے اسے فرمایا: اپنے دائیں ہاتھ سے کھاؤ، اس نے کہا کہ میں (دائیں ہاتھ سے کھانے کی) طاقت نہیں رکھتا، وہ محض تکبر کی وجہ سے دائیں ہاتھ سے نہیں کھا رہا تھا، آپ ﷺ نے اسے بددعا دی کہ تجھے کبھی طاقت نہ ہو، اسکا اثر تھا کہ ساری زندگی وہ شخص اپنا دایاں ہاتھ منہ کی طرف نہ اٹھا سکا۔
 مسند احمد میں حضرت عائشہ رضی اللہ عنہا سے منقول ہے کہ آپ ﷺ نے فرمایا کہ جو شخص بائیں ہاتھ سے کھائے تو شیطان بھی اسکے ساتھ کھاتا ہے۔

اسی طرح طبرانی نے یہ روایت نقل کی ہے کہ حضور اکرم ﷺ نے ایک دن سیدہ اسمیہ کو بائیں ہاتھ سے کھانا کھاتے دیکھا تو اسکے لئے بددعا فرمائی، جسکا نتیجہ یہ ہوا کہ وہ بعد میں طاعون میں مبتلا ہو کر مر گئیں۔
 لیکن جمہور علماء کے نزدیک دائیں ہاتھ سے کھانا کھانے کا حکم وجوب کے طور پر نہیں ہے، بلکہ یہ حکم احتیاط کے طور پر ہے، حضرات شافعیہ کا مشہور مسلک بھی یہی ہے چنانچہ امام غزالی اور امام نووی رحمہما اللہ نے

اسی کو اختیار کیا ہے۔

وعید کی مذکورہ روایات کو جمہور زبردستی اور مصالح شریعت پر محمول کرتے ہیں۔

یہ ذہن میں رہے کہ دائیں ہاتھ سے کھانے کا یہ انتخاب اس وقت ہے جب کوئی عذر نہ ہو، لیکن اگر کسی عذر کی وجہ سے دائیں ہاتھ سے کھانا ممکن نہ ہو مثلاً دائیں ہاتھ میں زخم وغیرہ ہو، تو ایسی صورت میں بائیں ہاتھ سے کھایا جاسکتا ہے، اور اس میں کوئی کراہت بھی نہیں۔

اپنے سامنے سے کھانیکا حکم اور اس میں تفصیل

حدیث باب میں تیسرا حکم نبی کریم ﷺ نے یہ دیا کہ اپنے آگے سے کھایا جائے، پلیٹ میں ہاتھ ادھر ادھر نہ گھمایا جائے۔

جمہور علماء کے نزدیک یہ حکم مستحب ہے، لیکن یہ اس صورت میں ہے جب کھانا ایک قسم کا ہو، اور اگر کھانے مختلف انواع و اقسام کے ہوں تو پھر بغیر کسی کراہت کے ہاتھ ادھر ادھر بڑھایا جاسکتا ہے، اس میں کوئی حرج نہیں، یہ حکم اس باب کی دوسری روایت سے صراحت کے ساتھ ثابت ہوتا ہے، جس میں حضور اکرم ﷺ نے حضرت عکراش سے فرمایا جب وہ پلیٹ میں ہاتھ ادھر ادھر گھما رہے تھے، کہ تم اپنے سامنے سے کھاؤ، کیونکہ یہ ایک قسم کا کھانا ہے، پھر جب طشتری اور رے لائی گئی جس میں پختہ اور نیم پختہ کھجوریں تھیں، تو حضرت عکراش اپنے سامنے سے ہی کھانے لگے، تو آپ ﷺ نے حضرت عکراش سے فرمایا کہ تم اس پلیٹ اور تھال میں جہاں سے چاہو کھا سکتے ہو، کیونکہ یہ مختلف قسم کی کھجوریں ہیں۔ اس سے معلوم ہوا کہ جب کھانے مختلف قسم کے ہوں تو پھر پلیٹ میں ہاتھ ادھر ادھر بھی گھمایا جاسکتا ہے۔

وَقَالَ: يَا عِكْرَاشُ هَذَا الْوَضُوءُ مِمَّا عَيَّرَتِ النَّارُ

اس وضو سے نماز والا وضو مراد نہیں ہے، بلکہ اس سے ہاتھ دھونا اور کلی کرنا مراد ہے، اور یہ کھانے کے بعد مستحب اور مسنون ہے، عمدۃ القاری، ۲۱/۲۸، فتح الباری، ۹/۲۵۱، ۲۵۳، مرقاة المفاتیح، ابواب الأطعمة، الفصل الاول ۸/۵۸، شرح مسلم للنووی، کتاب الاشریة، باب آداب الطعام والشراب ۲/۱۷۱، ۱۷۲۔

احادیث باب سے چند آداب کا ثبوت

باب کی احادیث اور اس سلسلے میں ذکر کردہ دوسری روایات سے درج ذیل چند آداب ثابت ہوتے ہیں:

(۱)..... کھانے کی ابتداء میں بسم اللہ پڑھنا۔

(۲)..... دائیں ہاتھ سے کھانا۔

(۳)..... اور اپنے سامنے سے کھانا، جبکہ کھانا ایک ہی قسم کا ہو، اور جب مختلف قسم کے کھانے اور چیزیں ہوں تو

پھر اپنے سامنے سے ہی کھانا ضروری نہیں، اور ادرہ بھی ہاتھ گھمایا جاسکتا ہے۔

(۴)..... بسم اللہ پڑھکر کھانا شروع کیا جائے تو اس میں برکت ہو جاتی ہے۔

(۵)..... ان کاموں سے اجتناب ضروری ہے جو شیطان اور کافروں کے مشابہ ہوں۔

(۶)..... جو شخص شرعی حکم کے خلاف کرے، اس کیلئے بدو کا جواز۔

(۷)..... دورانِ طعام نیکی کا حکم دینا اور برائی سے روکنا جائز ہے۔

(۸)..... کھانے پینے کے آداب کی تعلیم مستحب ہے۔ فتح الباری، ۹/۶۵۳

بَابُ مَا جَاءَ فِي كَرَاهِيَةِ الْبَيْتُوتَةِ وَفِي يَدِهِ رِيحُ عَمْرِ

یہ باب رات گزارنے یعنی سونے کی کراہت کے بارے میں ہے جبکہ ہاتھ پر پچکناہٹ ہو۔

عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: إِنَّ الشَّيْطَانَ حَسَّاسٌ لِّحَاسٍ،
فَاخْذَرُوهُ عَلَى أَنْفُسِكُمْ، مَنْ بَاتَ وَلَفِي يَدِهِ رِيحُ عَمْرِ فَأَصَابَهُ شَيْءٌ
فَلَا يَلُومَنَّ إِلَّا نَفْسَهُ.

حضرت ابو ہریرہؓ سے روایت ہے، کہتے ہیں کہ نبی کریم ﷺ نے فرمایا کہ بیشک شیطان
بڑا باشعور اور (گوشت یا چربی لگے ہوئے ہاتھ کو) خوب چائے والا ہے، لہذا اس سے
اپنے آپ کو بچا کر رکھو، جو شخص اس حال میں رات گزارے کہ اسکے ہاتھ میں
پچکنائی (اور کھانے کی بو) ہو (کہ کھانے کے بعد اس نے اسکو دھویا نہ ہو) اور پھر اسے

کوئی ضرر پہنچ جائے، (مثلاً کوئی کیڑا وغیرہ اسے کاٹ لے) تو وہ اپنے آپ کو ہی ملامت کرے، (کیونکہ اس تکلیف کا سبب خود اسکی غلطی اور غفلت ہے)

عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: مَنْ بَاتَ وَفِي يَدِهِ رِيحٌ غَمْرٍ فَأَصَابَهُ شَيْءٌ فَلَا يَلُومَنَّ إِلَّا نَفْسَهُ.

حضرت ابو ہریرہ سے روایت ہے کہ نبی کریم ﷺ نے فرمایا کہ جو شخص اس حال میں رات گزارے کہ اسکے ہاتھ میں چکنائی لگی ہوئی ہو، (اور اس نے دھویا نہ ہو) اور پھر اسکی وجہ سے اسے کوئی تکلیف پہنچ جائے، تو وہ بس اپنے ہی کو ملامت کرے۔

مشکل کلمات کے معنی :- البسوقۃ: رات گزارنا، سونا۔ غَمْرٌ: (غین اور مم پر زبر کے ساتھ) چکناہٹ، چربی اور گوشت وغیرہ کی بو۔ خُشَّاس: بہت جلدی محسوس کرنے والا، باشعور۔ لُحَّاس: زبان یا انگلی سے خوب چاٹنے والا۔ احذروہ: تم اپنے آپ کو شیطان سے بچا کر رکھو۔ فأصابہ شئی: پھر اسے کوئی تکلیف دہ چیز پہنچ جائے یعنی نیند میں اسے کوئی کیڑا کاٹ لے اور اسے ضرر پہنچ جائے۔

کھانے کے بعد ہاتھ دھوئے بغیر سونا مکروہ ہے

کھانے کے بعد ہاتھ دھونا مستحب ہے، تاکہ ہاتھوں پر لگی ہوئی چکنائی اور کھانے کی بوزائل ہو جائے، اور جب سونے کا ارادہ ہو تو پھر اور اہتمام کے ساتھ ہاتھوں کو صابن وغیرہ سے دھو کر صاف کر لینا چاہیے، کیونکہ اگر ہاتھوں پر چکنائی باقی رہے تو یہ اندیشہ ہے کہ کوئی کیڑا اور موذی جانور یا کوئی جن انسان کو تکلیف پہنچائے، اگر ایسا ہو جائے تو یہ اسکی اپنی غفلت اور کوتاہی کا نتیجہ ہوگا، ایسے میں وہ اپنے آپ کو ہی ملامت کرے۔

اور بعض حضرات یہ کہتے ہیں کہ جو شخص ہاتھ دھوئے بغیر سو جائے تو وہ برص کی بیماری میں مبتلا ہو سکتا ہے، طبیرانی نے ”اوسط“ میں حضرت ابوسعید خدری سے روایت کیا ہے کہ نبی کریم ﷺ نے فرمایا کہ جو شخص اس حال میں رات گزارے کہ اسکے ہاتھ میں چکنائی لگی ہوئی ہو، اور پھر اسے برص کی بیماری لگ جائے تو وہ اپنے

کو ہی ملامت کرے۔

ان الشیطان حساس لحاس اس سے مراد یہ ہے کہ شیطان کی حس بہت تیز ہے، اسے فوراً پتہ چل جاتا ہے کہ اسکے ہاتھ پر چکنائی ہے، پھر اسے وہ چاٹتا ہے، لہذا اس سے اپنے آپ کو بچا کر رکھو، اور ”فاصابہ شئی“ میں ”شئی“ سے مراد ہر وہ چیز ہے جو نقصان دہ ہو، خواہ وہ موز کی جانور اور حشرات الارض ہوں یا جنات اور شیطان، ان تمام سے بچنے کا طریقہ یہ ہے کہ ہاتھ دھوئے بغیر نہ سویا جائے۔

تحفة الاحوذی، ابواب الأطعمة، باب ما جاء فی کراهیة البیتوتة وفی یدہ غمر، ۴۸۵/۵۔

بحوالہ ۲۰ شعبان ۱۳۲۵ھ، اکتوبر ۲۰۰۵ء، میں یہ پورا ہوا۔

ابواب الأشربة عن رسول الله صلى الله عليه وسلم
رسول اللہ ﷺ سے مشروبات یعنی پینے کی چیزوں کے (آداب و احکام کے بارے میں)
یہ ابواب ہیں۔

بَابُ مَا جَاءَ فِي شَارِبِ الْخَمْرِ

یہ باب شراب خورد کے (حکم اور وعید کے) بارے میں ہے۔

عَنْ ابْنِ عُمَرَ قَالَ: قَالَ رَسُولُ اللَّهِ ﷺ: كُلُّ مُسْكِرٍ خَمْرٌ وَكُلُّ مُسْكِرٍ
خَوَامٌ، وَمَنْ شَرِبَ الْخَمْرَ فِي الدُّنْيَا قَمَاتٌ وَهُوَ يُنَمِّئُهَا لَمْ يَشْرَبْهَا فِي الْآخِرَةِ.
عبد اللہ بن عمرؓ سے روایت ہے کہ رسول اللہ ﷺ نے فرمایا کہ ہر نشہ آور چیز شراب (کے
حکم) میں ہے، اور ہر نشہ آور چیز حرام ہے، اور جس نے دنیا میں شراب پی اور پھر اسی
عادت میں (توبہ کے بغیر) مر گیا تو آخرت میں شراب پینے سے محروم رہے گا۔

قَالَ عَبْدُ اللَّهِ بْنُ عُمَرَ: قَالَ رَسُولُ اللَّهِ ﷺ: مَنْ شَرِبَ الْخَمْرَ لَمْ يَقْبَلْ لَهُ
صَلَاةٌ أَرْبَعِينَ صَبَاحًا، فَإِنْ تَابَ تَابَ اللَّهُ عَلَيْهِ، فَإِنْ عَادَ لَمْ يَقْبَلِ اللَّهُ لَهُ صَلَاةً
أَرْبَعِينَ صَبَاحًا، فَإِنْ تَابَ تَابَ اللَّهُ عَلَيْهِ، فَإِنْ عَادَ لَمْ يَقْبَلِ اللَّهُ لَهُ صَلَاةً
أَرْبَعِينَ صَبَاحًا، فَإِنْ تَابَ تَابَ اللَّهُ عَلَيْهِ، فَإِنْ عَادَ الرَّابِعَةَ لَمْ يَقْبَلِ اللَّهُ لَهُ
صَلَاةً أَرْبَعِينَ صَبَاحًا، فَإِنْ تَابَ لَمْ يُعَبِّ اللَّهُ عَلَيْهِ وَسَقَاهُ مِنْ نَهْرِ الْخَبَالِ، قِيلَ
يَا أَبَا عَبْدِ الرَّحْمَنِ وَمَا نَهْرُ الْخَبَالِ؟ قَالَ: نَهْرٌ مِنْ صَدِيدِ أَهْلِ النَّارِ.

عبد اللہ بن عمرؓ کہتے ہیں کہ رسول اللہ ﷺ نے فرمایا، جس نے شراب پی تو اس کی چالیس
دن کی نمازیں قبول نہ ہوں گی، ہاں اگر وہ توبہ کر لے تو اللہ تعالیٰ اس کی توبہ قبول فرمائے گا
پھر اگر وہ دوبارہ شراب پینے لگے تو اللہ تعالیٰ اس کی چالیس دنوں کی نماز قبول نہیں کرے
گا، پھر اگر وہ توبہ کر لے تو اللہ تعالیٰ اس کی توبہ قبول فرمائے گا، پھر اگر وہ چوتھی مرتبہ شراب

پینے لگے تو اللہ تعالیٰ اس کی چالیس دن کی نمازیں قبول نہیں کرے گا، اب اگر وہ توبہ بھی کر لے تو اللہ تعالیٰ اس کی توبہ قبول نہیں کرے گا، اور اس کو ”نہر خیال“ سے پلائے گا، کسی نے پوچھا اے ابو عبد الرحمن ”نہر خیال“ کیا چیز ہے؟ انہوں نے بتایا کہ یہ اہل جہنم کی پیپ کا دریا ہے۔

مشکل الفاظ کی تشریح :- الاشریہ : شراب کی جمع ہے : پینے کی چیز، شربت، مشروب، شراب۔ مسکو : نشہ آور چیز۔ خمر : (خاء پر پیش اور میم کے سکون کے ساتھ) انگورو وغیرہ کا نشہ آور رس ج خمور۔ یلعنہا : (یاء پر پیش، وال ساکن اور میم کے نیچے زیر) وہ شراب کا عادی ہے۔ اربعین صباحاً : چالیس دن ۔ نہر الخیال : اہل جہنم کی پیپ کا دریا۔

دنیا میں شراب پینے والا آخرت میں شراب سے محروم رہے گا

دنیا میں اللہ تعالیٰ نے شراب پینے سے بڑی سختی کے ساتھ منع فرمایا ہے، یہ تمام برائیوں کی جڑ ہے، یہی وجہ ہے کہ اسے ام الفواحش کہا گیا ہے، قرآن مجید اور احادیث میں کئی مقامات پر شراب خوری سے روکا گیا ہے، اور جو شخص شراب پینے کا خوگر ہو جائے اور توبہ بھی نہ کرے تو اس کے بارے میں سخت وعیدیں بیان کی گئی ہیں۔

امام ترمذی رحمہ اللہ نے اس باب میں چند احادیث شراب خوری کی وعید سے متعلق ذکر کی ہیں۔

پہلی حدیث میں نبی کریم ﷺ نے ارشاد فرمایا کہ جو بھی چیز نشہ آور ہو وہ شراب کے حکم میں ہے، لہذا وہ حرام ہے، اور فرمایا کہ جو شخص دنیا میں شراب کا عادی ہو، اور توبہ کے بغیر مر جائے تو وہ آخرت میں شراب نہیں پی سکے گا۔

لَمْ يَشْرَبْهَا فِي الْآخِرَةِ : اس جملے کے دو مطلب ہیں۔

(۱)۔ اس سے مراد یہ ہے کہ جو شخص شراب پینے کا عادی ہو، اگر توبہ کے بغیر ہی مر جائے تو وہ اگرچہ معافی کے بعد جنت میں داخل ہو جائے، اسے جنت میں شراب نہیں ملے گی۔

یہ درست ہے کہ جنت میں ہر خواہش پوری ہوگی، کیوں کہ اہل جنت کے بارے میں اللہ تعالیٰ نے فرمایا: **وَفِيهَا مَا نَشْتَهِيهِ الْاَنفُسُ**۔ لیکن یہ شخص یا تو اپنی اس خواہش کو بھول جائے گا، یا اس سے جنت میں شراب پینے کی خواہش سلب کر دی جائے گی، گویا دنیا میں شراب خوری کے جرم میں جنت میں شراب پینے کی نعمت سے محروم رہے گا۔ شرح مسلم للنووی، کتاب الاشریہ، باب عقوبۃ من شرب الخمر ۱۶۸/۲۔

اس کی تائید حضرت ابوسعید خدریؓ کی حدیث مرفوعہ سے ہوتی ہے کہ آپ ﷺ نے فرمایا: **”مَنْ لَيْسَ الْحَرِيْرُ فِي الدُّنْيَا لَمْ يَلْبَسْهُ فِي الْآخِرَةِ، وَانْ دَخَلَ الْجَنَّةَ لَبَسَهُ اَهْلُ الْجَنَّةِ وَلَمْ يَلْبَسْهُ هُوَ“**

”جس نے دنیا میں ریشم پہنا تو وہ آخرت میں نہیں پہن سکے گا، اور اگر وہ جنت میں داخل ہو جائے تو اور زنتی لوگ تو ریشم پہنیں گے، لیکن یہ شخص نہیں پہن سکے گا“

اسی مفہوم میں حضرت عبداللہ بن عمرؓ کی حدیث مرفوعہ ہے کہ نبی کریم ﷺ نے فرمایا:

”مَنْ مَاتَ مِنْ اُمَّتِي وَهُوَ يَشْرَبُ الْخَمْرَ حَرَّمَ اللهُ عَلَيْهِ شُرْبَهَا فِي الْجَنَّةِ“

(میری امت میں سے جو کوئی اس حال میں مرے کہ وہ شراب پیتا ہو) اور اس نے توبہ

بھی نہ کی ہو) تو اللہ تعالیٰ اس پر جنت میں شراب کو حرام کر دے گا)

فتح الباری کتاب الاشریہ، باب قول اللہ تعالیٰ انما الخمر والمیسر ۴۰، ۳۹/۱۰۔

(۲) علامہ خطابی اور بغوی نے ”شرح السنۃ“ میں اس کا مطلب یہ بیان کیا ہے کہ وہ شخص جنت میں داخل نہیں ہوگا، کیوں کہ شراب اہل جنت کا مشروب ہے، جو اس سے محروم کر دیا جائے وہ جنت میں داخل نہیں ہوگا۔

فتح الباری کتاب الاشریہ، باب قول اللہ تعالیٰ انما الخمر والمیسر ۴۰، ۳۹/۱۰۔

اس دوسرے مطلب پر اشکال ہوتا ہے کہ شراب خوری ایک گناہ کبیرہ ہے، اور گناہ کبیرہ کا ارتکاب کرنے والا بہر حال جنت میں یا تو ابتداءً داخل ہوگا، اگر اللہ تعالیٰ درگزر فرمادیں، یا اپنے گناہ کی سزا بھگتنے کے بعد، تو پھر اس شراب کی وجہ سے جنت میں داخل نہ ہونے کا حکم کیوں لگایا گیا؟

اس کے تین جواب دیئے گئے ہیں:

(۱)..... جنت میں عدم دخول کا حکم اس شخص کے متعلق ہے جو شراب کو طلال سمجھ کر پیتا ہو، اور شراب کو طلال سمجھنے والا چونکہ کافر ہے، اس لئے ایسا شخص جنت میں داخل نہیں ہوگا۔

(۲)..... یا اس سے مراد یہ ہے کہ ایسا شخص ابتداءً جنت میں داخل نہیں ہوگا، وہ اس گناہ کی سزا کاٹے گا، سزا بھگتنے کے بعد پھر جنت میں جائے گا، حدیث میں سزا بھگتنے کی مدت کو جنت میں داخل نہ ہونے سے ذکر کیا گیا ہے۔ بذل المجہود، کتاب الاشریۃ، باب ما جاء فی السکر ۱۶/۱۴، تکملہ فتح الملہم ۳/۲۴۰

(۳)..... حدیث کا یہ جملہ صرف ڈرانے دھمکانے اور زجر و وعید کے لئے ہے، تاکہ مسلمان شراب خوری سے محفوظ رہیں، اس سے یہ مراد نہیں کہ وہ جنت میں داخل نہیں ہوگا۔ مرقاة المفاتیح، کتاب الحدود، باب بیان الخمر و وعید شار بھا ۲۳۰۔ مکتبہ حقانیہ پشاور۔

شراب خور کی نماز قبول نہیں

جو شخص شراب پیچے اور پھر اس سے توبہ نہ کرے تو اللہ تعالیٰ اس کی چالیس دن تک نماز قبول نہیں فرماتے یعنی اسے ثواب نہیں ملتا گو اس کی فرض نماز ادا ہو جائیگی، توبہ کے بعد اگر دوبارہ اس گناہ کا ارتکاب کر لے تو پھر اس کی چالیس دن تک نماز قبول نہیں ہوگی، اسی طرح توبہ توڑتے توڑتے اگر چوتھی بار بھی اس کا ارتکاب کر لے تو نہ صرف یہ کہ اس کی نماز چالیس دن تک قبول نہیں ہوگی بلکہ اب کی بار اس کی توبہ بھی قبول نہیں ہوگی اور آخرت میں دوزخیوں کی پیپ کی نہر سے اسے پلایا جائے گا۔

”توبہ کا قبول نہ ہونا“ یہ زجر اور وعید کے طور پر ہے، تاکہ اس گناہ کی قباحیت اس کے سامنے مزید واضح ہو جائے، ورنہ توبہ کا قبول ہونا دیگر احادیث میں منقول ہے، نبی کریم ﷺ نے فرمایا کہ ”جس نے گناہ کے بعد استغفار کر لیا، اس نے گناہ میں اصرار نہیں کیا اگرچہ وہ دن میں ستر بار بھی ایسا کرے“

علامہ طبری فرماتے ہیں کہ اس سے مراد یہ ہے کہ جو شخص بار بار شراب پیتا ہے، تو اسے حقیقی توبہ کی توفیق نہیں ہوتی، گناہ کے اسی اصرار پر وہ مر جاتا ہے، اور توبہ سے محروم رہتا ہے، اور پھر آخرت میں سزا کے طور پر اللہ تعالیٰ اسے اہل جہنم کی پیپ پلا میں گے۔

حدیث میں خاص طور پر شراب خور کی نماز کا ذکر کیا کہ وہ قبول نہیں ہوگی، اس سے اس طرف اشارہ کرنا مقصود ہے کہ جب نماز جیسی عبادت قبول نہیں ہوتی جو تمام بدنی عبادتوں سے افضل اور ممتاز ہے تو دوسری عبادتیں بطریق اولیٰ قبول نہیں ہوگی۔

”چالیس دن“ کی تخصیص اس لئے کی گئی ہے کہ یہ مدت انسان کے مزاج اور چال چلن کی تبدیلی میں اثر انداز ہوتی ہے، اور انسان کے نظام تخلیق میں انقلاب بھی ہر چالیس دن کے بعد ہوتا ہے، یہ ایام اگر آدمی نیک کام میں گزارے یا کوئی نیک عمل چالیس دن تک پابندی کے ساتھ کرے تو اس کی طبیعت ہر نیکی کے کام سے مانوس اور برائی سے بیزار ہو جاتی ہے اور نیکی کرنے کا اس میں جذبہ پیدا ہو جاتا ہے، اسی طرح برے کام کا معاملہ ہے کہ اتنا عرصہ اگر اسے اہتمام سے کیا جائے تو انسان گمراہی پر پختہ ہو جاتا ہے، قرآن مجید میں حضرت موسیٰ کے قصے میں بھی اربعین لیلۃ کا ذکر ہے، یہ آیت اور وہ تمام احادیث جن میں چالیس یوم کی تخصیص کے ساتھ کوئی حکم بیان کیا گیا ہے اہل تصوف اور تبلیغی جماعت والوں کا مأخذ ہیں ان کی بنیاد پر وہ اصلاح و تربیت کے لئے مجاہدے کراتے ہیں، الکوکب الدرۃ ابواب الاشریہ باب ماجاء فی شراب الخمر ۳۱/۳۔

اور حدیث میں چالیس دن کی تخصیص ممکن ہے اس وجہ سے ہو کہ شراب خور کے باطن میں شراب کا اثر مختلف نوعیتوں سے اتنی ہی مدت تک رہتا ہے۔ مرقاة المفاتیح، کتاب الخمر و باب بیان الخمر ۲۳۳۔ اربعین صباحاً۔ اس سے بظاہر نماز صبح مراد ہے کیونکہ یہ تمام نمازوں سے افضل ہے اور یہ بھی ممکن ہے کہ ”مباحاً“ سے یوم مراد ہو یعنی چالیس دن تحفۃ الاحوذی ۵/۸۹۔ اکثر شارحین حدیث نے یہی معنی مراد لئے ہیں۔ الکوکب الدرۃ ۳۱/۳۔

حرمت شراب سے متعلق آیات

شراب کی حرمت سے متعلق قرآن مجید کی چار آیات بتدریج نازل ہوئی ہیں، جس کی تفصیل کچھ یوں ہے کہ حضور اکرم ﷺ جب ہجرت کر کے مدینہ منورہ تشریف لائے تو حضرت فاروق اعظم، معاذ بن جبل اور چند انصاری صحابہ آپ کی خدمت میں حاضر ہوئے اور شراب اور جوئے کی خرابیاں اور مفاسد ذکر کئے کہ

ان سے عقل میں بھی فتور آتا ہے اور مال بھی ضائع ہوتا ہے اس کے بارے میں آپ کا کیا ارشاد ہے؟ اس کے جواب میں سورۃ بقرہ کی آیت نمبر ۲۱۹ نازل ہوئی:

يَسْأَلُونَكَ عَنِ الْخَمْرِ وَالْمَيْسِرِ، قُلْ فِيهِمَا إِثْمٌ كَبِيرٌ وَمَنَافِعُ لِلنَّاسِ، وَإِثْمُهُمَا أَكْبَرُ مِن نَّفْعِهِمَا

”لوگ آپ سے شراب اور جوئے کا مسئلہ پوچھتے ہیں، آپ فرما دیجئے ان دونوں میں بہت بڑا گناہ ہے، اور لوگوں کے ان میں (دنیاوی) فائدے بھی ہیں، لیکن ان کا گناہ ان کے نفع سے بہت زیادہ ہے“

یہ پہلی آیت ہے جس میں شراب چھوڑنے کا صرف مشورہ دیا گیا ہے، اسے حرام قرار نہیں دیا گیا، یہ گویا حرمت شراب کی تمہید اور اس کا ابتدائی اقدام تھا، اس آیت کے نزول کے بعد بعض صحابہ کرام نے اس مشورے کو قبول کرتے ہوئے فوراً شراب چھوڑ دی، جبکہ بعض صحابہ مفسد سے کنارہ کش ہو کر اس کا استعمال کرتے رہے، یہاں تک کہ ایک واقعہ پیش آیا کہ حضرت عبدالرحمن بن عوف رضی اللہ عنہ نے صحابہ کرام میں سے اپنے چند دوستوں کی دعوت کی، کھانے کے بعد حسب دستور شراب پی گئی، اسی حال میں نماز مغرب کا وقت ہو گیا، سب نے حضرت علی رضی اللہ عنہ کو امامت کیلئے آگے بڑھایا، انہوں نے نشہ کی حالت میں جو تلاوت شروع کی تو سورہ قل یا یحیا الکا فرون کو غلط پڑھا، اس موقع پر سورہ نساء کی آیت نمبر ۴۳ نازل ہوئی:

يَا أَيُّهَا الَّذِينَ آمَنُوا لَا تَقْرَبُوا الصَّلَاةَ وَأَنتُمْ سُكَارَىٰ.

اے ایمان والو! تم نشہ کی حالت میں نماز کے قریب بھی نہ جاؤ۔ جامع الترمذی، ابواب

التفسیر، تفسیر سورہ النساء ۱۳۲/۲

یہ حرمت شراب سے متعلق دوسری آیت ہے جس میں صرف نماز کے اوقات میں شراب کو قطعی طور پر حرام کر دیا گیا، باقی اوقات میں اسکی اجازت رہی پھر ایک واقعہ پیش آیا جس میں حضرت عثمان بن مالک نے چند صحابہ کرام کی دعوت کی، جن میں سعد بن ابی وقاص بھی تھے، کھانے کے بعد شراب پی گئی، اسی میں حضرت سعد نے ایک قصیدہ پڑھا جس میں انصار مدینہ کی ہجو اور اپنی قوم کی مدح و ثناء کی، اس پر ایک انصاری نوجوان کو

غصہ آگیا، اور اونٹ کے جڑے کی ہڈی حضرت سعد کے سر پر دے ماری، جس سے ان کو شدید زخم آگیا، حضرت سعد رسول کریم ﷺ کی خدمت میں حاضر ہوئے اور اس انصاری نوجوان کی شکایت کی، اس وقت آپ ﷺ نے دعاء فرمائی: اَللّٰهُمَّ بِنِّسْ لَنَا فِی الْخَمْرِ بِنَانًا شَافِیًا ”یا اللہ شراب کے بارے میں کوئی واضح بیان اور قانون عطا فرمادے“

اس پر شراب کے متعلق سورہ مائدہ کی تیسری آیت نازل ہوئی، جن میں شراب کو مطلقاً حرام قرار دیا گیا ہے۔

يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رَجَسٌ مِنْ عَمَلِ الشَّيْطَانِ فَاجْتَنِبُوهُ لَعَلَّكُمْ تَفْلَحُونَ، إِنَّمَا يَرِيدُ الشَّيْطَانُ أَنْ يُوقِعَ بَيْنَكُمْ الْعَدَاوَةَ وَالْبَغْضَاءَ فِي الْخَمْرِ وَالْمَيْسِرِ وَيَصُدَّكُمْ عَنْ ذِكْرِ اللَّهِ وَعَنِ الصَّلَاةِ فَهَلْ أَنْتُمْ مُنْتَهُونَ.

اے ایمان والو! بات یہی ہے کہ شراب اور جوا اور بت اور جوئے کے تیر، یہ سب گندی باتیں، شیطانی کام ہیں، ان سے بالکل الگ رہو تا کہ تم فلاح پا جاؤ، شیطان تو یہ چاہتا ہے کہ شراب اور جوئے کے ذریعے سے تمہارے آپس میں عداوت اور بغض واقع کر دے اور اللہ تعالیٰ کی یاد سے اور نماز سے تم کو باز رکھے، سو کیا اب باز آؤ گے (یعنی اب بھی باز آ جاؤ)

یہ شراب کے بارے میں تیسرا حکم ہے جس میں واضح انداز سے شراب کو حرام قرار دیا گیا، جبکہ پہلے اور دوسرے حکم میں صاف طور پر ممانعت نہیں فرمائی گئی معارف القرآن، سورۃ بقرہ، ۵۲/۱-۵۲۳/۱ سورہ مائدہ کی ان دو آیات میں حرمت شراب کے سات دلائل ہیں:

(۱)..... شراب کو ”رجس“ کہا ہے یعنی گندی، اور شریعت میں رجس سے اجتناب ضروری ہے۔

(۲)..... ”مَنْ عَمِلَ الشَّيْطَانُ“ جو عمل شیطانی ہو وہ حرام ہوتا ہے۔

(۳)..... لَنْظَرُ فَاجْتَنِبُوهُ صیغہ امر ہے، اور امر و وجوب کیلئے آتا ہے نیز جس چیز سے اللہ تعالیٰ اجتناب کا حکم دیں

تو وہ حرام ہوتی ہے۔

(۴)..... لعلکم تفلحون، اس میں فلاح موقوف ہے شراب وغیرہ سے اجتناب کے ساتھ، اور جس چیز کے اجتناب کے ساتھ فلاح وابستہ ہو، اسے کرنا حرام ہوتا ہے۔

(۵)..... انما يريد الشيطان..... في الخمر والميسر، جو چیز مسلمانوں میں بغض اور عداوت کا ذریعہ ہو وہ حرام ہوتی ہے۔

(۶)..... وبصدقكم عن ذكر الله وعن الصلاة وہ چیز جو اللہ تعالیٰ کی یاد سے اور نماز سے روکے، وہ حرام ہے۔

(۷)..... فهل انتم منتھون اس میں سوالیہ انداز سے حکم دیا گیا ہے کہ اس کام سے باز آ جاؤ، کیونکہ یہ حرام ہے۔
 ملا علی قاری فرماتے ہیں کہ میرے نزدیک ایک اور دلیل بھی اس آیت میں موجود ہے جس سے شراب کی حرمت مستفاد ہوتی ہے، اور وہ یہ کہ شراب کو اس آیت میں بتوں کے ساتھ ذکر کیا ہے، جس سے معلوم ہوا کہ بت پرستی کی طرح شراب بھی حرام ہے جیسا کہ ایک حدیث میں یوں منقول ہے: شراب الخمر کعبہ الوثن شراب خوربت پرست کی طرح ہے۔ مرقاة المفاتیح، کتاب الحدود، باب بیان الخمر و عید شار بھا، ۲۳۷۔

مذکورہ صریح دلائل کے باوجود بعض "دانثور" مغربی تہذیب سے متاثر ہو کر یہ کہتے ہیں کہ اللہ نے شراب کو کہاں حرام قرار دیا ہے، ان کے نزدیک یہ دلائل کافی نہیں ہیں، ان کی یہ فکر محض تعصب، جہالت اور مغربی تہذیب کی اندھی تقلید کا نتیجہ ہے، جس کا شرعاً کوئی اعتبار نہیں ہے۔

حاصل یہ ہے کہ قرآن مجید میں حرمت شراب سے متعلق چار آیات نازل ہوئی ہیں ایک سورہ بقرہ میں جس میں شراب سے پیدا ہونے والے مفاسد اور گناہوں کا ذکر ہے، لیکن اس میں صراحتاً اسے حرام نہیں کیا گیا۔
 دوسری آیت سورہ نساء والی ہے جس میں صرف اوقات نماز میں شراب سے منع کیا گیا، باقی اوقات میں اجازت رہی، تیسری اور چوتھی آیات سورہ مائدہ میں ہیں، جن میں صاف طور پر شراب کو حرام کیا گیا ہے۔

شراب کی حرمت کب نازل ہوئی

شراب کی حرمت کے متعلق سورہ مائدہ کی آیت کب نازل ہوئی، اس میں اختلاف ہے، حافظ ابن

حجر رحمہ اللہ کی رائے یہ ہے کہ سن آٹھ ہجری میں مکہ فتح ہونے سے پہلے یہ حکم نازل ہوا، جبکہ حافظ شرف الدین دمیاطی رحمہ اللہ کے نزدیک یہ آیت صلح حدیبیہ کے سال نازل ہوئی، یعنی سن چھ ہجری میں، ابن اسحاق کے نزدیک غزوہ بنی نضیر کے سال یہ حکم نازل ہوا، یہ غزوہ راجح قول کے مطابق سن چار ہجری میں واقع ہوا ہے۔ فتح الباری، کتاب الاشریہ، باب قول اللہ تعالیٰ: انما الخمر والمیسر..... ۳۸/۱۰۔

ان اقوال میں کونسا قول راجح ہے، علامہ قسطلانی نے سن چھ ہجری کو ترجیح دی ہے، لیکن مشہور روایت سن چار ہجری کی ہے۔ تاریخ الخلفاء فی احوال انفس نفیس، للشیخ حسین بن محمد المالکی ۲/۲۶۷، بیروت

اشریہ کی قسمیں، ان کے احکام اور مذاہب ائمہ

اس میں تو تمام فقہاء کا اتفاق ہے کہ شراب حرام ہے، لیکن اسکے تفصیلی احکام میں کچھ اختلاف ہے، جسکی تفصیل یہ ہے:

(۱)..... ائمہ ثلاثہ امام مالک، شافعی، احمد اور حنفیہ میں سے امام محمد رحمہ اللہ کے نزدیک تمام نشہ آور مشروبات شراب ہی ہیں، ان کا قلیل اور کثیر استعمال مطلقاً حرام ہے، ان کے پینے والے پر حد جاری ہوگی، شراب کی طرح ہر نشہ آور مشروب ناپاک ہے، اور اسکی خرید و فروخت بھی جائز نہیں۔

(۲)..... امام ابو حنیفہ اور امام ابو یوسف رحمہما اللہ کے نزدیک اس میں تفصیل ہے، وہ فرماتے ہیں کہ اشریہ کی تین قسمیں ہیں:

قسم اول: خمر یعنی شراب: یہ انگور کا کچا شیرہ ہوتا ہے، جب زیادہ رکھنے یا ابالنے کی وجہ سے اس میں شدت آجائے، وہ اٹلنے لگے اور جھاگ پھینکنے لگے، البتہ امام ابو یوسف اور امام محمد جھاگ پیدا ہونے کی شرط نہیں لگاتے۔

اسکا حکم یہ ہے کہ اسکا قلیل و کثیر استعمال مطلقاً حرام ہے، پینے والے پر حد جاری کی جائیگی، اگرچہ اس نے ایک قطرہ پیا ہو، یہ نجس الحین ہے، اسکی خرید و فروخت بھی جائز نہیں اور اسکو حلال سمجھنے والا کافر ہے۔ قسم دوم: اس میں تین قسم کے اشریہ ہیں:

(الف) طلاء: یہ انگور کا شیرہ ہے جب اسے اتنا پکا یا جائے کہ دو تہائی سے کم ختم ہو جائے۔

(ب) نقيع التمر: کھجور کا کچا شیرہ اسے ”سکر“ بھی کہا جاتا ہے۔ (سین اور کاف پر زبر کے ساتھ)

(ج) نقيع الزبيب: اس پانی کو کہتے ہیں جس میں کشمش ڈال دی جائے اور زیادہ دیر رہنے کی وجہ سے اس میں شدت اور ابال پیدا ہو جائے۔

ان تینوں قسموں کا حکم یہ ہے کہ یہ بھی شراب کے حکم میں ہیں، بخش ہیں، اور ان کا قلیل و کثیر استعمال حرام ہے، البتہ ان کے پینے والے پر امام ابو حنیفہ اور امام ابو یوسف کے نزدیک نشہ آور مقدار پینے کے بعد حد جاری کی جائیگی، اسکے بغیر نہیں، کیونکہ ان اشربہ کا ”خمر“ یعنی شراب ہونا قطعی نہیں، محض ظنی ہے، اور حد چونکہ شبہ کی وجہ سے ساقط ہو جاتی ہے، اسلئے جب تک نشہ آور مقدار نہ پیے اس وقت تک حد جاری نہیں ہوگی، ان اشربہ کو حلال سمجھنے والا کافر نہیں ہوگا، جبکہ شراب کو حلال سمجھنے والا کافر ہے۔

امام ابو حنیفہ رحمہ اللہ کے نزدیک ان تینوں مشروبات کی خرید و فروخت جائز ہے جبکہ صاحبین یعنی امام ابو یوسف اور امام محمد کے نزدیک جائز نہیں۔

قسم سوم: مذکورہ چار قسموں یعنی خمر، طلاء، نقيع التمر اور نقيع الزبيب کے علاوہ باقی نشہ آور مشروبات مثلاً کھجور کی بنیذ یا کشمش کی بنیذ جسے تھوڑا پکا لیا گیا ہو یا انگور کا شیرہ جسے استقدر پکا یا جائے کہ اسکے دو حصے خشک ہو جائیں اور ایک حصہ باقی رہ جائے، اسی طرح شہد، انجیر، گندم اور جو وغیرہ کی بنیذ ہے۔

امام ابو حنیفہ اور امام ابو یوسف رحمہما اللہ کے نزدیک ان کی قلیل مقدار کا استعمال جو نشہ آور نہ ہو، جائز ہے، مکملہ فتح الملہم، کتاب الاشریہ، باب تحریم الخمر ۳۶۰۰، ۶۰۱۔ بشرطیکہ ان سے عبادات کیلئے طاقت حاصل کرنا مقصود ہو، عیش و عشرت اور جنسی طاقت کی غرض سے نہ ہو، جبکہ جمہور کے نزدیک یہ جائز نہیں ہے۔ بذل المجود، کتاب الاشریہ، باب ما جاء فی السكر ۱۶، ۱۷، ۱۸۔

حاصل کلام یہ ہے کہ امام صاحب اور جمہور کے درمیان دو چیزوں میں اختلاف ہے ایک اشربہ ثلاثہ یعنی طلاء، نقيع التمر اور نقيع الزبيب میں کہ امام صاحب کے نزدیک یہ خمر تو ہیں لیکن ان کا خمر (یعنی شراب) ہونا ظنی ہے قطعی نہیں، لہذا ان کے پینے والے پر حد جاری نہیں کی جائیگی، جبکہ جمہور کے نزدیک ان کا خمر ہونا ظنی نہیں، لہذا ان کے نزدیک پینے والے پر حد جاری کی جائیگی۔

دوسرا اختلاف شراب کی مذکورہ چار قسموں کے علاوہ دیگر نشہ آور مشروبات کی اس قلیل مقدار کے بارے میں ہے جو نشہ آور نہ ہو مثلاً نبیذ وغیرہ، امام صاحب کے نزدیک ان کی غیر نشہ آور قلیل مقدار کا استعمال جائز ہے، اور جمہور کے نزدیک جائز نہیں، نیز امام کے نزدیک یہ مشروبات نجس بھی نہیں ہیں۔
المبسوط للمرنسی ۱۴۲۳۔

ذیل میں امام صاحب اور جمہور ائمہ کے چند دلائل ذکر کیے جاتے ہیں:

امام ابو حنیفہ کے دلائل

(۱)..... امام ابو حنیفہ رحمہ اللہ کا استدلال لغت سے ہے کہ لغت میں خمر کا اطلاق انگور کے شیرے پر ہوتا ہے، باقی پھلوں کے شیرے پر ”خمر“ کا اطلاق لغت میں نہیں ہوتا۔ اسان العرب، ۳۳۹/۵۔

اسکی تائید مصنف عبدالرزاق کی روایت سے ہوتی ہے جس میں نبی کریم ﷺ نے فرمایا: الخمر من العنب..... مصنف عبدالرزاق ۲۳۴۹، رقم الحدیث ۱۷۵۴، اس میں تصریح ہے کہ شراب انگور کی ہوتی ہے، یہ روایت اگرچہ حضرت سعد بن مسیب نے مرسل نقل کی ہے لیکن اس پر اجماع ہے کہ ان کی مرسل روایات مقبول ہوتی ہیں۔ تكملة فتح الملک، کتاب الاشربة، باب تحریم الخمر ۲۰۱۳۔

(۲)..... حضرت عبداللہ بن عمر رضی اللہ عنہما کا اثر ہے: أَمَّا الْخَمْرُ فَخَوَامٌ لَا مَسِيلَ إِلَيْهَا وَأَمَّا مَا سِوَاهَا مِنَ الْأَشْرِبَةِ فَكُلُّ مُسْكِرٍ خَوَامٌ، شراب حرام ہے اسے کسی صورت میں نہیں پیا جاسکتا، اور شراب کے علاوہ دیگر مشروبات میں جو نشہ آور ہو وہ حرام ہے۔ مصنف عبدالرزاق، ۲۲۲/۹۔

اس میں شراب اور دیگر مشروبات کے درمیان حکم کے اعتبار سے تفریق کی گئی ہے، اس سے معلوم ہوا کہ تمام نشہ آور مشروبات کو خمر نہیں کہا جاتا۔

(۳)..... حضرت عبداللہ بن عباس کا اثر ہے: خَوَامُ مَسِّ الْخَمْرِ لِعَيْنِهَا، وَالشُّكْرُ مِنْ كُلِّ شَرَابٍ كَوَاصِلًا حَرَامٌ قَرَّارٌ دِيَاغِيًا، اور دیگر مشروبات میں وہ حرام ہے جو نشہ آور ہو۔ شرح معانی الآثار، کتاب الاشربة، باب الخمر المخرمة ما ص ۲۵۶۔

(۴)..... حضرت فاروق اعظم سے منقول ہے کہ انہوں نے اس نبیذ سے تھوڑا سا پکھا جو نشہ آور تھی، اگر قلیل

مقدار حرام ہوتی تو وہ کبھی نہ دیکھتے۔ تاملہ فتح الملہم، کتاب الاشریۃ باب تحریم الخمر ۳۰۳/۶۰۳۔

(۵)۔۔۔ حضرت ابو موسیٰ اشعری اور حضرت معاذ بن جبل یمن جا رہے تھے، حضور اکرم ﷺ سے پوچھا کہ وہاں گندم اور جو کی شراب بنائی جاتی ہے، اسکا کیا حکم ہے؟ آپ نے فرمایا: اَشْرَبَا وَلَا تُسْكِرَا، وہ تم پی سکتے ہو لیکن انہیں نشہ آور نہ بنانا (کیونکہ ان میں جو نشہ آور ہو جائے، وہ جائز نہیں)۔

امام طحاوی فرماتے ہیں کہ اس حدیث میں شراب کی وہ مقدار جو نشہ آور ہو، اور وہ مقدار جو نشہ آور نہ ہو، دونوں کے حکم میں فرق کیا گیا ہے، اس سے معلوم ہوا کہ شراب کے علاوہ دیگر شرابوں کی غیر نشہ آور مقدار کا استعمال درست ہے۔ شرح معانی الآثار، کتاب الاشریۃ، باب ما یحرم من النبیذ ۳۶۰/۲۔

(۶)۔۔۔ حضرت عبد اللہ بن خثیر کی روایت ہے کہ رسول اللہ ﷺ نے اشریہ یعنی مشروبات پینے سے منع فرمایا، آپ سے عرض کیا گیا کہ ان میں بعض کا پینا تو ضروری ہوتا ہے؟ اس پر آپ ﷺ نے فرمایا کہ تم انہیں اس وقت تک پی سکتے ہو جب تک کہ یہ تمہاری عقلوں کو بیوقوف نہ بنا دیں (یعنی نشہ آور نہ ہوں) اور تمہارے اموال کو ختم نہ کر دیں۔ مصنف عبدالرزاق ۳۳۳/۹۔

ان روایات سے ایک بات تو یہ معلوم ہوئی کہ ”شراب“ صرف انگور کی ہوتی ہے، اور دوسری یہ کہ شراب کی مذکورہ چار قسموں کے علاوہ باقی مشروبات کی غیر نشہ آور مقدار کا استعمال جائز ہے۔

جمہور کے دلائل

امام ترمذی رحمہ اللہ نے باب ما جاء فی شارب الخمر، باب ما جاء کل مسکر حرام، باب ما اسکر کثیرہ فقلیلہ حرام، باب ما جاء فی الحبوب التي يتخذ منها الخمر، ان چار ابواب کے تحت جتنی روایات ذکر فرمائی ہیں، وہ تمام جمہور کے دلائل ہیں، ان احادیث کی تفصیل:

(۱)۔۔۔ باب ما جاء فی شارب الخمر میں حضرت عبد اللہ بن عمر رضی اللہ عنہما کی روایت ہے کہ رسول اللہ ﷺ نے فرمایا: کل مسکر خمر و کل مسکر حرام۔۔۔۔۔

(۲)۔۔۔ باب ما جاء کل مسکر حرام میں حضرت عائشہ رضی اللہ عنہا سے روایت ہے کہ:

”نبی کریم ﷺ سے شہد کی شراب کے بارے میں پوچھا گیا؟ آپ ﷺ نے فرمایا: ہر وہ

شراب جو نشہ آور ہو وہ حرام ہے“

(۳)..... باب ما اسکر کثیرہ فقلیلہ حرام میں حضرت جابر بن عبد اللہ سے روایت ہے، آپ ﷺ نے فرمایا: جس چیز کی کثیر مقدار نشہ آور ہو، اسکی قلیل مقدار بھی حرام ہوتی ہے۔

نیز اس باب کی دوسری روایت جمہور کی دلیل ہے، حضرت عائشہ رضی اللہ عنہا سے روایت ہے کہ نبی کریم ﷺ نے فرمایا: ہر نشہ آور چیز حرام ہے، جس چیز کا ایک فرق (یہ ایک مدنی پیمانہ ہے، جس میں تین صاع آجاتے ہیں) نشہ آور ہو، تو اسکا چلو بھر بھی حرام ہے۔

(۴)..... باب ما جاء فی الحبوب..... میں نعمان بن بشیر کی روایت ہے، کہ نبی کریم ﷺ نے فرمایا: بلاشبہ گندم کی شراب ہوتی ہے، جو کی شراب ہوتی ہے، بھجور کی شراب ہوتی ہے، کشمش (انگور) کی شراب ہوتی ہے، اور شہد کی شراب ہوتی ہے۔

اسی طرح اس مفہوم کی روایات حدیث کی دوسری کتابوں میں بھی موجود ہیں، چنانچہ امام بخاری رحمہ اللہ نے کتاب الاشربة باب الخمر من العنب، باب نزل تحريم الخمر، باب الخمر من العسل، باب ما جاء ما خامر العقل..... ان چار ابواب کے تحت جتنی روایات ذکر فرمائی ہیں، وہ تمام جمہور کے دلائل ہیں، ان احادیث کی روشنی میں جمہور کہتے ہیں کہ ”خمر“ صرف انگور کے شیرے کا نام نہیں، بلکہ طلاؤ، تقیع الزبيب..... وغیرہ بھی ”خمر“ ہیں، ایسے ہی نشہ آور بنیز کا قلیل استعمال بھی ناجائز ہے۔

جمہور کے دلائل کا جواب

احناف کہتے ہیں کہ خمر کا اطلاق ہیئت اور لفظ انگور کے شیرے پر ہوتا ہے، اور باقی مشروبات پر اسکا اطلاق مجازاً ہوتا ہے، جیسا کہ اسکی تفصیل گذر چکی ہے

اور ”ما اسکر کثیرہ فقلیلہ حرام“ اور اس جیسی روایات سے یہ ثابت نہیں ہوتا کہ شراب کے علاوہ دیگر نشہ آور مشروبات بھی تمام امور میں ”خمر“ ہی ہیں، البتہ ان سے زیادہ سے زیادہ یہ بات ثابت ہوتی

ہے کہ باقی نشہ آور مشروبات شراب کے حکم میں ہیں، لہذا شراب کی طرح ان کا قلیل و کثیر استعمال حرام ہے، تاہم تمام امور میں ان کا ”شراب“ کے حکم میں ہونا ان احادیث سے ثابت نہیں ہوتا۔

یہی وجہ ہے کہ بہت سے حنفی حضرات نے حرمت کے حق میں جمہور کے مذہب کے مطابق فتویٰ دیا ہے کہ ان مشروبات کا قلیل و کثیر استعمال مطلقاً حرام ہے، اور ان کی بیخ اور حد کے حق میں امام صاحب کے قول پر فتویٰ دیا ہے کہ ان کی خرید و فروخت اگر کسی جائز مقصد کیلئے ہو تو بغیر کسی کراہت کے جائز ہے اور ان کے استعمال سے حد بھی واجب نہیں ہوگی۔

الکحل کا شرعی حکم

عصر حاضر میں الکحل کا استعمال بہت عام ہو چکا ہے، بہت سی دواؤں، عطروں، رنگوں اور کیمیکلز وغیرہ میں اسے استعمال کیا جاتا ہے، اگر واقعی یہ انگور یا کھجور سے بنائی گئی ہو تو پھر یہ حرام ہے، نجس ہے، اور اس کا استعمال بھی جائز نہیں، لیکن اگر انگور اور کھجور کے علاوہ کسی اور چیز سے تیار کی گئی ہو جیسا کہ اس زمانے میں بکثرت ایسا ہی ہے، تو پھر اسے علاج اور جائز مقاصد کیلئے اتنی مقدار میں استعمال کرنا جائز ہے، جس مقدار سے نشہ پیدا نہ ہوتا ہو، اور یہ نجس نہیں، پاک ہے، دوا وغیرہ میں آجکل جو الکحل استعمال کی جاتی ہے، وہ عموماً انگور یا کھجور سے نہیں بنائی جاتی، بلکہ دوسری اشیاء مثلاً چمڑا، گندھک، شہد، چھلکے، جو، گندم اور پٹرول وغیرہ سے حاصل کی جاتی ہے، چونکہ الکحل کو جائز مقاصد کیلئے بھی استعمال کیا جاتا ہے، اور اس کا عام اختلا بھی ہے، اسلئے امام ابو حنیفہ رحمہ اللہ کے نزدیک جائز اغراض و مقاصد کیلئے اس کا استعمال اور خرید و فروخت جائز ہے۔ تکملۃ فتح الملہم، کتاب الاشریۃ، اختلاف الفقہاء فی احکام الاشریۃ، حکم الکول المسکرۃ: ۳۷۷، ۶۰۸۔

بَابُ مَا جَاءَ كُلُّ مُسْكِرٍ حَرَامٌ

یہ باب اس بیان میں ہے کہ ہر نشہ آور چیز حرام ہے

عَنْ عَائِشَةَ أَنَّ النَّبِيَّ ﷺ سُئِلَ عَنِ الْبَيْعِ، فَقَالَ: كُلُّ شَرَابٍ أَسْكِرَ فَهُوَ حَرَامٌ.

حضرت عائشہ رضی اللہ عنہا سے روایت ہے کہ نبی کریم ﷺ سے ”بیع“ کے بارے میں

پوچھا گیا (کہ وہ حلال ہے یا حرام) تو آپ ﷺ نے فرمایا: ہر پینے والی چیز جو نشہ آور ہو، وہ حرام ہے۔

عَنِ ابْنِ عُمَرَ قَالَ: سَمِعْتُ النَّبِيَّ ﷺ يَقُولُ: كُلُّ مُسْكِرٍ حَرَامٌ.
ابن عمر رضی اللہ عنہما سے روایت ہے، فرماتے ہیں کہ میں نے نبی کریم ﷺ کو یہ فرماتے ہوئے سنا کہ ہر نشہ آور چیز حرام ہے۔

ہر نشہ آور چیز حرام ہے

حضور اکرم ﷺ سے ”شراب صبح“ کے حکم کے بارے میں پوچھا گیا کہ وہ حلال ہے یا حرام؟ آپ ﷺ نے ایک اصولی حکم بیان فرمایا کہ ہر وہ شراب جو نشہ آور ہو وہ حرام ہے، صبح (یا) کے زیر اور تاء کے سکون کے ساتھ) اس شراب کو کہا جاتا ہے جو شہد سے بنائی جاتی ہے، اس کا رواج زیادہ تر ملک یمن میں ہوتا ہے۔ یہ روایات جمہور کے دلائل ہیں، جن سے وہ یہ ثابت کرتے ہیں کہ جو بھی نشہ آور چیز ہو، وہ شراب ہے، لہذا اس کا قلیل و کثیر استعمال حرام ہے، جبکہ حنفیہ یہ کہتے ہیں کہ ان احادیث میں ہر نشہ آور چیز کا حکم بیان کیا گیا ہے، کہ وہ حرام ہے، ان میں ان کا خمر یعنی شراب ہونا بیان کرنا مقصود نہیں ہے، لہذا ہر وہ چیز جو نشہ آور ہو، خواہ وہ شراب ہو یا الخون اور جس وغیرہ شرعاً ان کا استعمال حرام ہے اور شراب کے علاوہ دیگر مشروبات کی وہ قلیل مقدار جو نشہ آور نہ ہو، اس کا استعمال جائز ہے، وہ کل مسکر حرام میں داخل نہیں ہے، عمدۃ القاری، کتاب الاشریہ، باب الخمر من العسل وهو الخمر ۲۱/۱۶۹۔

بَابُ مَا أَسْكَرَ كَثِيرُهُ فَقَلِيلُهُ حَرَامٌ

یہ باب اس بیان میں ہے کہ جس چیز کی زیادہ مقدار نشہ آور ہو، اس کا قلیل بھی حرام ہے
عَنْ جَابِرِ بْنِ عَبْدِ اللَّهِ أَنَّ رَسُولَ اللَّهِ ﷺ قَالَ: مَا أَسْكَرَ كَثِيرُهُ فَقَلِيلُهُ حَرَامٌ.
جابر بن عبد اللہ سے روایت ہے کہ رسول اللہ ﷺ نے فرمایا کہ جس چیز کی زیادہ مقدار نشہ آور ہو، اسکی قلیل مقدار بھی حرام ہے۔

عَنْ عَائِشَةَ قَالَتْ: قَالَ رَسُولُ اللَّهِ ﷺ: كُلُّ مُسْكِرٍ حَرَامٌ، مَا أَسْكَرَ الْفَرْقُ مِنْهُ فَمِلَّءُ الْكَفِّ مِنْهُ حَرَامٌ. قَالَ أَحَدُهُمَا فِي حَدِيثِهِ: الْحُسُوءُ مِنْهُ حَرَامٌ. حضرت عائشہ سے روایت ہے کہ رسول اللہ ﷺ نے فرمایا: ہر نشہ آور چیز حرام ہے، جس چیز کا ایک فرق نشہ آور ہو تو اس کا چلو بھر بھی حرام ہوتا ہے۔

محمد بن بشار اور عبد اللہ بن معاویہ ان دو راویوں میں سے ایک نے اپنی حدیث میں کہا: الحسوة منه حرام، اس کا ایک گھونٹ بھی حرام ہے۔

مشکل الفاظ کے معنی :- الفسوق: (راپر زبر اور سکون کے ساتھ البتہ زبر زیادہ مشہور ہے) یہ ایک مدنی بیان ہے جس میں سولہ رطل آجاتے ہیں، اور ایک رطل تقریباً آدھ سیر کا ہوتا ہے۔ مل الکف: چلو بھر۔ الحسوة: (حاء پر پیش اور سین کے سکون کے ساتھ) گھونٹ، منہ بھر پینے کی چیز، ح: حماً

جس چیز کی کثیر مقدار نشہ آور ہو اس کی قلیل مقدار کا استعمال بھی حرام ہے

مذکورہ باب کی تمام روایات سے جمہور اس بات پر استدلال کرتے ہیں کہ شراب اور دیگر تمام نشہ آور مشروبات کا استعمال حرام ہے، خواہ ان کی مقدار نشہ آور ہو یا نہ ہو، وہ کثیر ہوں یا قلیل کیونکہ نبی کریم ﷺ نے فرمایا کہ جس چیز کی زیادہ مقدار نشہ آور ہو تو اس کی قلیل مقدار کو استعمال کرنا بھی حرام ہے۔

اور باب کی دوسری روایت میں فرمایا کہ ہر نشہ آور چیز حرام ہے، اور جس چیز کا ”فرق“ نشہ آور ہو تو اس کا چلو بھی حرام ہوتا ہے، اس میں ”فرق“ سے کثرت اور ”مل الکف“ سے قلت کی طرف اشارہ ہے کہ جس چیز کی کثیر مقدار نشہ آور ہو تو اس کی تھوڑی مقدار کو بھی استعمال کرنا جائز نہیں ہے۔

اس روایت میں تو ”مل الکف منہ حرام“ کے الفاظ ہیں، جبکہ محمد بن بشار یا عبد اللہ بن معاویہ کے طریق میں اسکے بجائے الحسوة منہ حرام کے کلمات ہیں، یہ صرف الفاظ کا فرق ہے، ورنہ مفہوم دونوں کا ایک ہی ہے۔

حنفیہ یہ کہتے ہیں کہ اگر نشہ آور چیز شراب ہو تو اس کا قلیل و کثیر علی الاطلاق حرام ہے، کیونکہ یہ نجس العین

ہے اور شراب کے علاوہ دیگر مشروبات کی غیر نشہ آور قلیل مقدار کی حرمت اس بنیاد پر ہے کہ قلیل مقدار کا استعمال کثیر کو استعمال کرنے کا سبب بنتا ہے، یا اسکی حرمت کا حکم اس وقت ہے جب اسے لہو و لعب اور ناجائز مقصد کیلئے استعمال کیا جائے، لیکن اگر اس غیر نشہ آور قلیل مقدار کو اس لئے پیا جائے تاکہ اس سے عبادات میں طاقت حاصل ہو تو امام ابو حنیفہ اور امام ابو یوسف رحمہما اللہ کے نزدیک یہ جائز ہے، جبکہ امام محمد، امام شافعی، اور امام مالک رحمہم اللہ کے نزدیک اس کا استعمال بھی ناجائز اور حرام ہے۔

حنفیہ کا استدلال حضرت عبداللہ بن عمر کی حدیث اور صحابہ کرام کے آثار سے ہے، حضرت عبداللہ بن عمر رضی اللہ عنہما کی روایت طحاوی میں ہے کہ نبی کریم ﷺ کے پاس نبیذ لائی گئی، آپ نے اسے سونگھا، اسکا شدید اور گاڑا ہونا آپکو ناگوار ہوا، اسکی شدت کو ختم کرنے کیلئے آپ نے پانی منگوا کر اس میں ملایا اور پھر اسے پی لیا۔

حضرت عمر فاروق رضی اللہ عنہ سخت قسم کی نبیذ پیا کرتے تھے اور فرماتے کہ ہم اونٹ نحر (ذبح) کرتے ہیں (اسلئے اس طرح کا نبیذ ہمیں استعمال کرنا پڑتا ہے تاکہ یہ کام آسانی سے ہو سکے)

حضرت علی رضی اللہ عنہ نے کچھ لوگوں کی دعوت کی، اس میں انہیں نبیذ پلائی گئی، لیکن بعض لوگوں نے اسے اس انداز سے پیا کہ انہیں اس سے نشہ ہو گیا، اس پر حضرت علی رضی اللہ عنہ نے انہیں حد لگائی، ان لوگوں نے کہا کہ آپ ہی نے تو پلائی ہے پھر اس پر حد بھی لگا رہے ہیں، حضرت علی نے فرمایا کہ میں اسے نشہ کی وجہ سے حد لگا رہا ہوں۔

ان تمام روایات اور آثار سے یہ بات ثابت ہوتی ہے کہ شراب کے علاوہ دیگر شرابوں کی غیر نشہ آور مقدار کا استعمال اگر عبادات میں طاقت کی نیت سے ہو تو جائز ہے، کیونکہ اگر یہ چیز حرام ہوتی تو بڑے بڑے جلیل القدر صحابہ کرام اسے استعمال نہ کرتے اور نہ پیچے ورنہ تو صحابہ کرام کو فاسق قرار دینا لازم آتا ہے، جو کسی طرح درست نہیں، اسکا استعمال جائز تھا جب ہی صحابہ کرام رضی اللہ عنہ نے اسے استعمال کیا ہے۔ بذل الجہود، کتاب الاشریہ، باب ما جاء فی السكر، ۱۶/۱، ۱۷/۱، ۱۸/۱۔ الکوکب الدری، ۳۳/۳۔

حنفیہ کی طرف سے جمہور کے دلائل کا جواب کتاب الاشریہ کے پہلے باب میں گزر چکا ہے۔

بَابُ مَا جَاءَ فِي نَبِيذِ الْجَرِّ

یہ باب مشکوں میں نبیذ بنانے کے (حکم کے) بارے میں ہے

عَنْ طَاوُسٍ أَنَّ رَجُلًا أَتَى ابْنَ عُمَرَ فَقَالَ: نَهَى رَسُولُ اللَّهِ ﷺ عَنْ نَبِيذِ الْجَرِّ؟ فَقَالَ: طَاوُسُ: وَاللَّهِ إِنِّي سَمِعْتُهُ مِنْهُ.

طاؤس سے روایت ہے کہ ایک شخص ابن عمر کے پاس آیا اور عرض کیا کہ کیا رسول اللہ ﷺ نے مشکوں میں نبیذ بنانے سے منع کیا ہے؟ تو حضرت عبداللہ بن عمر نے فرمایا: ہاں (منع فرمایا ہے) (سلیمان بھی کہتے ہیں کہ) طاؤس فرماتے ہیں کہ: خدا کی قسم میں نے حضرت عبداللہ بن عمر ہی سے سنا ہے۔

مشکل الفاظ کے معنی: - نبیذ: انگور یا کھجور کو چند دن یا کچھ وقت کیلئے پانی میں رکھا جائے جس سے اس پانی میں مٹھاس یا کٹھاس پیدا ہو جائے خواہ وہ نشہ آور ہو یا نہ ہو، تو اس کو نبیذ کہا جاتا ہے، الجبر: (جیم پرز پر اور "را" پر تشدید کے ساتھ پڑھا جائے) یہ بڑے کی جمع ہے: ہر وہ چیز جو مٹی سے بنائی جائے جیسے مٹکے وغیرہ۔ حدیث میں "جر" سے ایسے مٹکے اور مٹی کے برتن مراد ہیں جن پر روغن یا تارکول لگا کر ان کے مسام بند کر لیے جائیں تاکہ انگور یا کھجور کے اثرات جلد ہی اس نبیذ میں ظاہر ہو جائیں۔

مشکوں میں نبیذ بنانے کا حکم

حدیث باب میں حضرت عبداللہ بن عمر فرماتے ہیں کہ نبی کریم ﷺ نے مشکوں میں نبیذ بنانے سے منع فرمایا ہے، اور سلیمان بھی کہتے ہیں کہ طاؤس فرماتے ہیں کہ میں نے یہ حدیث واقعی حضرت عبداللہ بن عمر سے سنی ہے، گویا یہ حدیث مرفوع ہے، اس میں کوئی انقطاع نہیں ہے۔

اس حدیث کی روشنی میں حضرت امام احمد اور امام مالک فرماتے ہیں کہ مشکوں میں اور عتیم اور دباء وغیرہ میں نبیذ بنانے کی ممانعت کا حکم اب بھی باقی ہے، یہ منسوخ نہیں چنانچہ حضرت عبداللہ بن عمر اور عبداللہ بن عباس رضی اللہ عنہم کا بھی یہی موقف تھا کہ ان برتنوں میں نبیذ بنانا ممنوع ہے۔ فتح الباری، کتاب

الاشریہ، باب ترخیص النبی ﷺ فی الاوعیۃ ۷۲۱۰۔ کیونکہ انہوں نے حضور اکرم ﷺ کی وفات کے بعد یہ حرمت بیان کی ہے اور نسخ کا ذکر نہیں کیا۔

لیکن جمہور یہ کہتے ہیں کہ منکول اور حلقم وغیرہ میں نبیذ بنانے کی ممانعت کا حکم ابتداء میں تھا، بعد میں منسوخ ہو گیا، امام ترمذی رحمہ اللہ نے دو بابوں کے بعد ایک مستقل باب قائم کیا ہے جس میں وہ احادیث ذکر کی ہیں جن میں ان برتنوں میں نبیذ بنانے کی اجازت دی گئی ہے، یہ احادیث مالکیہ وغیرہ کے خلاف حجت ہیں کیونکہ ان سے ان کے موقف کی تردید ہوتی ہے۔

حضرت عبداللہ بن عمر اور عبداللہ بن عباس رضی اللہ عنہم نے ممکن ہے کہ حکم منسوخ کو بطور حکایت کے بیان کیا ہو، اور یہ بھی ہو سکتا ہے کہ ان حضرات کو حکم کے منسوخ ہونے کا علم ہی نہ ہو سکا ہو، اسلئے حدیث باب سے استدلال کرنا درست نہیں ہے۔

تکملۃ فتح اللہ، کتاب الاشریہ، باب النصی عن الانتخاب فی المزفت ۶۲۹/۳۔

منکولوں میں نبیذ بنانے کی ممانعت کی وجوہ

شارحین حدیث نے اسکی پانچ وجہیں لکھی ہیں:

(۱)۔۔۔ زمانہ جاہلیت میں شراب بنانے کیلئے جو برتن استعمال ہوتے تھے، ان پر روغن اور تار کول لگا کر ان کے مسام بند کر لیے جاتے تھے، تاکہ بیرونی اثرات ان کے اندر اثر انداز نہ ہو سکیں، اسکا نتیجہ یہ تھا کہ ان میں جب نبیذ بنائی جاتی تو نہایت جلد ہی اس میں شدت آ جاتی، لیکن چونکہ وہ برتن ہر طرف سے بند ہوتا، نبیذ کے نشہ آور ہو جانے کا اندازہ لگانے میں غلطی کا امکان زیادہ تھا، ایسا نہ ہو کہ بے خبری کی وجہ سے نشہ آور نبیذ پی لی جائے، جو کہ حرام ہے اور اگر اسکے نشہ آور ہونے کا علم ہو جائے تو اسے گرانا پڑے گا، جس سے مال کو ضائع کرنا لازم آئے گا، اسلئے منکولوں اور حلقم وغیرہ میں نبیذ بنانے سے منع کیا گیا تاکہ نہ تو دینی اعتبار سے نقصان ہو اور نہ ہی مال کا ضیاع ہو، البتہ مشکیزے میں نبیذ بنانے کی اجازت برقرار رہی کیونکہ اس میں اگر نبیذ نشہ آور ہو جاتی تو چمڑا پھول جاتا، جس سے اسکی حرمت کا علم ہو جاتا، اسلئے اسے جائز قرار دیا گیا۔ بذل الجھود، کتاب الاشریہ، باب

(۲)..... علامہ نووی فرماتے ہیں کہ شراب کی حرمت کے ساتھ ان برتنوں کا استعمال بھی ممنوع قرار دیا گیا تا کہ دلوں میں شراب کی حرمت راسخ ہو جائے، پھر جب اسکی حرمت مشہور ہوگئی، طویل زمانہ گزر گیا، اور ان کے دل و جان میں اسکی حرمت بیٹھ گئی تو پھر یہ ممانعت ختم کر دی گئی، اور ہر قسم کے برتن میں نبیذ بنانا جائز قرار دیا گیا اس شرط کے ساتھ کہ اسے نشہ آور بنا کر نہ پیا جائے۔ شرح مسلم للنووی، کتاب الاشریہ، باب النھی عن الاعتیاذ عن الحرث ۱۶۴۲۔

(۳)..... بعض نے اسکی وجہ یہ بیان کی ہے کہ حتم دباء وغیرہ زمانہ جاہلیت سے شراب بنانے کیلئے استعمال ہوتے تھے، شراب کی حرمت کے بعد ان برتنوں کو استعمال کرنے سے بھی منع کر دیا گیا تا کہ شراب خوروں کے ساتھ مشابہت نہ ہو۔

(۴)..... ممانعت کی وجہ یہ بھی ہو سکتی ہے کہ ان برتنوں میں کچھ نہ کچھ شراب کا اثر تھا، کیونکہ ان میں شراب بنائی جاتی تھی، پھر ایک عرصے کے بعد جب یہ اثر ختم ہو گیا تو نبی کریم ﷺ نے ان کے استعمال کی اجازت دیدی۔

(۵)..... شریعت میں جب کسی چیز کو حرام قرار دیا جائے تو ابتدا میں اس میں خوب مبالغہ اور سختی سے کام لیا جاتا ہے تاکہ لوگ اس کام سے باز آجائیں، پھر جب لوگ اسے چھوڑ دیں اور مقصود حاصل ہو جائے تو سختی ختم ہو جاتی ہے، ایسے ہی شراب کی حرمت کا معاملہ ہے کہ حرمت شراب کے ساتھ ان برتنوں کو بھی استعمال کرنے سے منع کر دیا گیا تا کہ شراب کی حرمت وقاحت ہر لحاظ سے ان کے ذہنوں میں بیٹھ جائے، اسکے بعد ان برتنوں کے استعمال کی پھر اجازت دیدی گئی۔ مرقاة المفاتیح، کتاب الایمان، الفصل الاول ۱۷۳۱۔

بَابُ مَا جَاءَ فِي كَرَاهِيَةِ أَنْ يُنْبَذَ فِي الدُّبَاءِ وَالنَّقِيرِ وَالْحَتَمِ

یہ باب اس بیان میں ہے کہ دباء، نقیر اور حتم میں نبیذ بنانا مکروہ ہے۔

عَنْ عُسَيْرِ بْنِ مَرْثَدَةَ قَالَ سَمِعْتُ زَادَانَ يَقُولُ: سَأَلْتُ ابْنَ عُمَرَ عَنْ مَا نَهَى عَنْهُ رَسُولُ اللَّهِ ﷺ مِنَ الْأَوْعِيَةِ وَأَخْبَرَنَا بِلَغَيْتُكُمْ وَفُسْرَةَ لَنَا بِلَغَيْنَا. قَالَ: نَهَى رَسُولُ اللَّهِ ﷺ عَنِ الْحَتَمَةِ وَهِيَ الْجَرَّةُ، وَنَهَى عَنِ الدُّبَاءِ وَهِيَ الْقَرْعَةُ، وَنَهَى عَنِ النَّقِيرِ وَهِيَ أَصْلُ النَّخْلِ يُنْقَرُ نَقْرًا أَوْ يُنْسَجَ

نَسَجًا، وَنَهَى عَنِ الْمُرْقَبِ وَهُوَ الْمُقَيَّرُ، وَأَمَرَ أَنْ يُنْبَذَ فِي الْأَسْفَلِ.

عمر بن مرہ سے روایت ہے، کہتے ہیں کہ میں نے زاذان سے سنا، وہ فرماتے ہیں کہ میں نے ابن عمر سے ان برتنوں کے بارے میں پوچھا، جن کے استعمال سے رسول اللہ ﷺ نے منع فرمایا ہے، اور میں نے ان سے (عرض کیا کہ پہلے) ہمیں ان کی تفصیل اپنی زبان میں بتائیں اور پھر ان کی تشریح و تفسیر ہماری زبان میں فرما دیجیے، ابن عمر نے فرمایا کہ رسول اللہ ﷺ نے حنتمہ سے منع فرمایا ہے اور وہ مکا ہے، اور دباء سے منع فرمایا ہے، اور وہ کدو کا برتن ہے، اور قہر سے منع فرمایا ہے اور وہ کھجور کی جڑ ہے جسے اندر سے کھوکھلا کر دیا گیا ہو یا (یوں فرمایا کہ) اسکا چھلکا اتار کر صاف کر دیا گیا ہو، اور مزفت سے منع فرمایا ہے اور یہ وہ برتن ہے جسپر روغن قیر ملا گیا ہو، اور رسول اللہ ﷺ نے مشکیزوں میں نبید بنانے کا حکم دیا ہے۔

مشکل الفاظ کے معنی :- الدُّبَاءُ: کدو کو خشک کر کے اور گودہ نکال کر جو برتن بنایا جاتا ہے اسے دباء کہتے ہیں، یہ برتن چونکہ قدرتی طور پر موسمی اثرات سے محفوظ ہوتا ہے اور اسکے مسام کم ہوتے ہیں، اسلئے اس مشروب میں جلد ہی نشہ پیدا ہو جاتا ہے۔ حَنْتَمَةٌ: اسکے معنی میں شارحین حدیث کے مختلف اقوال ہیں، جنگلی تفصیل یہ ہے:

- (۱)..... رنگ دار گھڑایا مکا، یہ اکثر سبز رنگ کا ہوتا تھا، اسلئے اسکا ترجمہ عموماً ”الجرة الخضراء“ سے کیا جاتا ہے، یعنی سبز مکا یا سبز رنگ کا روغن کھڑا، یہ معنی رائج ہیں، کیونکہ صحیح مسلم کی ایک روایت میں اسکی تصریح ہے۔
- (۲)..... عبد اللہ بن عمرو، سعید بن جبیر اور ابو سلمہ کہتے ہیں کہ حنتم سے ہر قسم کے گھڑے مراد ہیں۔
- (۳)..... حضرت انس بن مالک وغیرہ سے منقول ہے کہ حنتم ”خاص قسم کے سرخ گھڑے ہیں جو مصر سے لائے جاتے تھے اور ان پر تار کول ملا جاتا تھا۔

(۴)..... عائشہ رضی اللہ عنہا سے منقول ہے کہ حنتم وہ سرخ رنگ کے گھڑے ہیں جن میں مصر سے شراب لائی جاتی تھی اور جنگلی گردنیں ایک جانب ہوتی تھیں۔

(۵) ... عطاء کہتے ہیں کہ حنتم ایسے گھڑے ہیں جو مٹی، بالی اور خون سے بنائے جاتے تھے۔

ان تمام اقوال میں پہلا قول راجح ہے اسی کو اکثر محدثین نے اختیار کیا ہے۔ تحفۃ الاحوذی ۳۹۶/۵۔

لَقِیر: ”نقر“ سے ماخوذ ہے، جس کے معنی کھودنے اور کریدنے کے ہیں اور ”نقیر“ مفعول کے معنی میں ہے یعنی کھدی ہوئی چیز، اہل عرب درخت کھجور وغیرہ کی جڑ کو اندر سے کرید کر اسے برتن بنا لیتے تھے، جسے شراب بنانے کیلئے استعمال کیا جاتا تھا۔ الْمَرْقُوت: وہ برتن جس پر روغن زفت یا روغن قیر ملا گیا ہو، زفت یا قیر ایک تار کو لٹکا لائیل ہوا کرتا تھا جسے جہازوں اور کشتیوں پر ملا جاتا تھا، تاکہ پانی اندر داخل نہ ہو، زمانہ جاہلیت میں شراب کے برتنوں پر بھی اسے ملتے تھے، تاکہ شراب جلدی نشہ آور ہو جائے۔

بعض روایتوں میں ”مُقَیَّر“ کا لفظ ہے، مُقَیَّر ہو یا مَرْقُوت دونوں کا مفہوم ایک ہی ہے۔ شیخ نسحا: صحیح یہ ہے کہ یہ لفظ سین اور حاء کے ساتھ ہے: کسی چیز کو اندر سے کرید کر صاف کرنا، جبکہ ترمذی اور مسلم کے بعض نسخوں میں ”جیم“ کے ساتھ تنج منقول ہے، اس کے معنی کپڑا بننے کے ہیں، حدیث کے معنی یہ ہو گئے کہ کھجور کی جڑ کو بار بار چھیل کر برتن کی صورت بنا لینا، چونکہ اس کے پھیلنے اور بنانے میں کپڑا بننے کی طرح بار بار اوپر نیچے حرکت ہوتی ہے، اس مناسبت سے اس کو نج سے تعبیر کیا گیا ہے۔ لیکن علامہ نووی فرماتے ہیں کہ جیم کے ساتھ اسکا استعمال یہاں درست نہیں۔ اللکوب الدری ۳۴۳/۳ الاسقیۃ: بقاء کی جمع ہے: مشکیزہ۔

اخبرناہ بلغتکم وفسرہ لنا بلغتنا

زاذان ابن عمر سے کہتے ہیں کہ روایت تو آپ انہی عربی الفاظ کے ساتھ بیان کریں، جو نبی کریم ﷺ نے ارشاد فرمائے ہیں، کیونکہ وہ بابرکت ہیں البتہ ان کی تشریح ہماری لوکل زبان میں کر دیجیے تاکہ ہم ان کا مفہوم اچھی طرح سمجھ سکیں۔

دبا اور حنتم وغیرہ میں ابتداء میں نبید بنانا ممنوع تھا

اس حدیث میں نبی کریم ﷺ نے دبا، حنتم اور نقیر وغیرہ برتنوں کے استعمال سے منع فرمایا کہ ان میں نبید نہیں بنا سکتے، البتہ مشکیزوں میں نبید بنانے کی اجازت دی ہے، اسکی مزید تفصیل گذشتہ باب میں تحریر کی جا چکی ہے، اسے دیکھ لیا جائے۔

بَابُ مَا جَاءَ فِي الرُّخْصَةِ أَنْ يُنْبَذَ فِي الظَّرُوفِ

یہ باب اس بیان میں ہے کہ مذکورہ برتنوں میں نبیذ بنانے کی اجازت ہے

عَنْ سُلَيْمَانَ بْنِ بُرَيْدَةَ عَنْ أَبِيهِ قَالَ: قَالَ رَسُولُ اللَّهِ ﷺ: إِنِّي كُنْتُ نَهَيْتُكُمْ عَنِ الظَّرُوفِ. وَإِنْ ظَرُفًا لَا يُجِلُّ شَيْنًا وَلَا يُخَوِّمُهُ، وَكُلُّ مُسْكِرٍ حَرَامٌ.

سلیمان بن بریدہ اپنے باپ سے روایت کرتے ہیں کہ رسول اللہ ﷺ نے فرمایا: بیشک میں نے تمہیں (مذکورہ) برتنوں کے استعمال سے منع کیا تھا، لیکن کوئی برتن نہ تو کسی چیز کو حلال کر سکتا ہے اور نہ حرام کر سکتا ہے (اسلئے اب تم یہ برتن استعمال کر سکتے ہو البتہ) ہر نشہ آور چیز حرام ہے۔

عَنْ جَابِرِ بْنِ عَبْدِ اللَّهِ قَالَ: نَهَى رَسُولُ اللَّهِ ﷺ عَنِ الظَّرُوفِ، فَشَكَّتُ إِلَيْهِ الْأَنْصَارُ، فَقَالُوا: لَيْسَ لَنَا وَغَاءُ، قَالَ: فَلَا إِذَا.

جابر بن عبد اللہ سے روایت ہے فرماتے ہیں کہ رسول اللہ ﷺ نے ان برتنوں کے استعمال سے منع فرمایا تو انصار نے آپ کی خدمت میں شکایت کی کہ ہمارے پاس تو ان کے علاوہ اور کوئی برتن ہی نہیں، تب آپ ﷺ نے فرمایا کہ پھر (ان کا استعمال) ممنوع نہیں۔

مشکل الفاظ کے معنی: - ظُرُوف: ظرف کی جمع ہے: برتن۔ لَا يُجِلُّ شَيْنًا: حلال نہیں کر سکتا۔ لَا يَحَرِّمُ: حرام نہیں کر سکتا۔ شَكَّتُ: شکایت کی انصار نے۔ فَلَا إِذَا: یہ شرط و جزاء ہے، اصل عبارت یوں ہے: اِذَا كَانَ لَا بَدَ لَكُمْ مِنْهَا فَلَا نَهَى عَنْهَا جِبَ ان برتنوں کے سوا کوئی چارہ نہ ہو تو پھر یہ ممانعت نہیں۔

مذکورہ برتنوں میں نبیذ بنانا جائز ہے

حرم شراب کے ساتھ ان برتنوں کا استعمال بھی ممنوع قرار دیا گیا تھا، جن میں عموماً شراب پینائی جاتی تھی، امام ترمذی رحمہ اللہ نے گذشتہ دو بابوں میں اسی ممانعت پر مشتمل احادیث ذکر کی ہیں، جسکی تفصیلی

بحث پہلے گزر چکی ہے، بعد میں یہ ممانعت منسوخ ہوگئی تھی، چنانچہ اس باب میں امام ترمذی رحمہ اللہ نے وہ احادیث ذکر کر لی ہیں جن میں ان برتنوں کے استعمال کی اجازت دی گئی ہے۔

پہلی حدیث میں نبی کریم ﷺ نے فرمایا کہ میں نے ان برتنوں کے استعمال سے تمہیں منع کیا تھا لیکن چونکہ برتن نہ تو کسی چیز کو حلال کر سکتے ہیں اور نہ حرام کر سکتے ہیں، اسلئے اب میں ممانعت منسوخ کرتا ہوں، اور ان کے استعمال کی اجازت دیتا ہوں، البتہ وہ مشروب جس میں نشہ پیدا ہو جائے، اسے پینا حرام ہے، اس حدیث سے معلوم ہوا کہ یہ ممانعت ان برتنوں کی وجہ سے نہیں تھی بلکہ حرمت شراب کی وجہ سے تھی جب یہ حرمت لوگوں کے دلوں میں راسخ ہوگئی تو پھر یہ نبی منسوخ ہوگئی۔

باب کی دوسری حدیث میں ہے کہ حضور اکرم ﷺ نے ان برتنوں (دبا، عظم وغیرہ) سے منع فرمایا، اس پر حضرات انصار نے کہا کہ ان برتنوں کے سوا تو کوئی چارہ نہیں، تب آپ نے فرمایا کہ پھر اس صورت میں ممانعت نہیں ہے، انہیں استعمال کر سکتے ہو۔

علامہ یعنی رحمہ اللہ فرماتے ہیں کہ ممانعت کا حکم ان برتنوں کی ضرورت نہ ہونے کی صورت پر تھا پھر جب لوگوں کی ضرورت ظاہر ہوئی تو حضور اکرم ﷺ نے ان کے استعمال کو برقرار رکھا، اور یہ بھی ہو سکتا ہے کہ ممانعت کا حکم وحی جدید سے منسوخ ہو گیا ہو، اور یہ بھی ممکن ہے کہ اس مسئلہ میں حکم کو برقرار رکھنا اور منسوخ کرنا حضور اکرم ﷺ کی رائے پر چھوڑ دیا گیا ہو۔ عمدۃ القاری، کتاب الاشریہ، باب رخصۃ النبی ﷺ فی الاوعیۃ ۲۱/۸۷۔ حافظ ابن حجر رحمہ اللہ فرماتے ہیں کہ ان احتمالات کے باوجود اس حدیث سے یہ استدلال کرنا کہ حضور اکرم ﷺ صرف اپنے اجتہاد سے ہی فیصلے فرماتے تھے، درست نہیں ہے۔ فتح الباری، کتاب الاشریہ، باب رخصۃ النبی ﷺ فی الاوعیۃ ۲۱/۸۷۔

بَابُ مَا جَاءَ فِي السَّقَاءِ

یہ باب مشک میں (غذیہ بنانے کے بارے میں) ہے

عَنْ عَائِشَةَ قَالَتْ: كُنَّا نَبْدُ لِرَسُولِ اللَّهِ ﷺ فِي سَقَاءِ يَوْمَكَ أَغْلَافَهُ
عَزْلَاهُ نَبْدُهُ عُذْرَةٌ وَيَشْرَبُهُ عِشَاءً، وَنَبْدُهُ عِشَاءً وَيَشْرَبُهُ عُذْرَةٌ.

حضرت عائشہ رضی اللہ عنہا سے روایت ہے، آپ فرماتی ہیں کہ ہم رسول اللہ ﷺ کیلئے مشک میں نیند بنایا کرتے تھے، جس کے اوپر کامنہ باندھ دیا جاتا تھا، اور اسکے نیچے ایک چھوٹا سامنہ تھا (اس سے نکال کر نیند پی جاتی تھی) ہم آپ ﷺ کیلئے صبح کے وقت کھجور بھگوتے تھے تو آپ ﷺ اسے شام کو پیتے تھے اور شام کو کھجور بھگوتے تھے تو صبح پیتے تھے۔

مشکل الفاظ کے معنی :- مِسْقَاء: مشک، مشکیزہ، ج اسقیقہ۔ یو سکا: مشک یا ٹھنڈی وغیرہ کو ڈوری سے باندھ دیا جائے۔ امام نووی فرماتے ہیں کہ لفظ ”یو سکی“ الف مقصورہ کے ساتھ ہے، کیونکہ اسکے حرف اصلی ”و سکی“ ہیں، لہذا یہ متصل ہے، مہوز نہیں، اسلئے اسے ہمزہ کے ساتھ لکھنا اور پڑھنا درست نہیں۔ شرح مسلم للنووی، کتاب الأشربة، باب إباحة البید ۱۶۸/۲۔ أغلاہ: ”و“، ”ہمیر“ ”مسقأ“ کی طرف لوٹ رہی ہے، اس مشک کا اوپر والا دہانہ۔ عزلاء: (عین کے فتح، زاء کے سکون اور الف ممدودہ کے ساتھ) مشکیزہ یا برتن کے اس نچلے سوراخ کو کہا جاتا ہے جس سے پانی نکال کر پیا جاتا ہو۔ نیند: کھجور پانی میں بھگو کر نیند بناتے تھے۔ غُدْوَة: (نہین کے پیش کے ساتھ) طلوع فجر اور طلوع آفتاب کے درمیان کا وقت، ج غُدَا، وَغُلُوْا۔ عشاء: (عین کے کسرے، شین کے فتح اور مد کے ساتھ) زوال شمس سے غروب آفتاب تک۔

حضور اکرم ﷺ کیلئے نیند بنانیکا ذکر

اس حدیث میں حضور اکرم ﷺ کیلئے نیند بنانے کا ذکر ہے کہ آپ کیلئے مشکیزہ میں نیند بنائی جاتی تھی، جس کے دودھانے تھے، ایک اوپر اور ایک نیچے، اوپر کامنہ ڈوری وغیرہ سے بند کر دیا جاتا تھا، اور نیچے کے دھانے سے نیند نکال کر پی جاتی تھی، اس سے معلوم ہوا کہ مشکیزے میں نیند بنانا جائز ہے۔

ایک تعارض اور اسکا جواب

حضرت عائشہ رضی اللہ عنہا کی اس روایت سے معلوم ہوتا ہے کہ آپ کیلئے اگر صبح کے وقت نیند بنائی جاتی تو آپ اسے شام کے وقت پی لیتے، اور شام کو بنائی جاتی تو صبح پی لیتے، اس سے زیادہ وقت کیلئے اس نیند کو نہ رکھا جاتا جبکہ صحیح مسلم میں حضرت عبد اللہ بن عباس رضی اللہ عنہما سے روایت ہے کہ ”آپ کیلئے نیند بنائی

جاتی تو آپ اسے اس دن، دوسرے دن اور تیسرے دن کی شام تک پیتے تھے، پھر بھی اگر کچھ نبیذ بچ جاتی تو خادم کو پلا دیتے یا اسے گرا دیتے۔“

ان دونوں احادیث میں بظاہر تعارض ہے، شارحین حدیث نے اس کے تین جواب دیئے ہیں:

(۱)..... حدیث عائشہ میں گو کہ ایک ہی دن پینے کا ذکر ہے، لیکن اس سے زیادہ دنوں کی چونکہ اس میں نفی نہیں ہے اسلئے دونوں احادیث میں تعارض نہیں۔

(۲)..... دونوں احادیث دو مختلف اوقات کے اعتبار سے ہیں، حدیث عائشہ موسم گرما سے متعلق ہے، اس میں عموماً ایسی چیز ایک دن کے بعد خراب ہو جاتی ہے، کیونکہ اس زمانے میں اس طرح کی چیز کو زیادہ مدت کیلئے رکھنے کا موجودہ دور کی طرح کوئی بندوبست نہیں تھا اور ابن عباس کی حدیث موسم سرما سے متعلق ہے، سردی میں ایسی چیز تین دن تک خراب نہیں ہوتی، اس لحاظ سے ان میں کوئی تعارض نہیں رہتا۔ تلمیذ فتح الملہم، کتاب الاشریة، باب ارجاء النبیذ ۶۳۵/۳۔

(۳)..... بعض نے کہا کہ حدیث عائشہ میں تھوڑی نبیذ کا ذکر ہے، جو ایک ہی دن میں ختم ہو جاتی ہے، اور حدیث ابن عباس نبیذ کثیر پر محمول ہے، جو تین دن تک پی جا سکے۔ شرح مسلم للنووی، کتاب الاشریة، باب ارجاء النبیذ ۱۶۸/۲۔

بَابُ مَا جَاءَ فِي الْحُبُوبِ الَّتِي يُتَخَذُ مِنْهَا الْخَمْرُ

یہ باب ان دانوں (یعنی اشیاء واجناس) کے بارے میں ہے جن سے شراب بنائی جاتی ہے۔

عَنِ الثَّعْمَانِ بْنِ بَشِيرٍ قَالَ: قَالَ رَسُولُ اللَّهِ ﷺ: إِنَّ مِنَ الْحِنْطَةِ خَمْراً، وَمِنَ الشَّعِيرِ خَمْراً، وَمِنَ التَّمْرِ خَمْراً، وَمِنَ الزَّيْتِيبِ خَمْراً، وَمِنَ الْعَسَلِ خَمْراً.

نعمان بن بشیر سے روایت ہے، کہ رسول اللہ ﷺ نے فرمایا بیشک گندم کی شراب ہوتی ہے، جو کی شراب ہوتی ہے، کھجور کی شراب ہوتی ہے، کشمش کی شراب ہوتی ہے، اور شہد کی شراب بنتی ہے۔

عَنْ عُمَرَ بْنِ الْخَطَّابِ: إِنَّ مِنَ الْخَنِظَةِ خَمْرًا

عمر بن خطاب سے روایت ہے، فرماتے ہیں کہ بیٹلگ گندم کی شراب بنتی ہے۔

عَنْ أَبِي هُرَيْرَةَ يَقُولُ: قَالَ رَسُولُ اللَّهِ ﷺ: الْخَمْرُ مِنَ هَاتَيْنِ الشَّجَرَتَيْنِ: النَّخْلَةِ وَالْعِنَبَةِ.

ابو کثیر کہتے ہیں کہ میں نے حضرت ابو ہریرہ کو یہ کہتے ہوئے سنا ہے کہ رسول اللہ ﷺ نے فرمایا: شراب ان دو درختوں یعنی کھجور اور انگور سے (بنتی) ہے۔

مشکل الفاظ کے معنی: - الخبوب: خب کی جمع ہے، دانہ، بیج، یہاں وہ چیزیں مراد ہیں جن سے شراب بنائی جاتی ہے۔ يتخذ: (مجهول کا صیغہ ہے) بنائی جاتی ہے۔ الخنطة: گندم۔ الشعير: جو۔ التمر: کھجور۔ زبيب: کشمش۔ العسل: شہد۔ النخلة: کھجور کا درخت ج نخل و نخيل۔ العنب: انگور کی بیل۔

انگور کے علاوہ دیگر چیزوں کی شراب پر ”خمر“ کا اطلاق مجازاً ہے

حدیث باب سے جمہور یہ استدلال کرتے ہیں کہ ان تمام چیزوں کی شراب پر خمر کا اطلاق حقیقہ ہوتا ہے، لہذا اس پر شراب کے احکام ہی جاری ہونگے، جبکہ حنفیہ یہ کہتے ہیں کہ خمر کا اطلاق شرعاً اور لغہ صرف انگور کی شراب پر ہی ہوتا ہے، اور دیگر چیزوں کی شراب پر ”خمر“ کا لفظ مجازاً استعمال کیا گیا ہے، یہ مشروبات، ”خمر“ کے حکم میں ہیں،..... مزید تفصیل کیلئے کتاب الاشریہ کی ابتدائی مباحث دیکھ لی جائیں۔

بَابُ مَا جَاءَ فِي خَلِيطِ الْبُسْرِ وَالتَّمْرِ

یہ باب نیم پختہ اور خشک کھجور ملا کر نیبہ بنانے کے حکم کے بارے میں ہے

عَنْ جَابِرِ بْنِ عَبْدِ اللَّهِ أَنَّ رَسُولَ اللَّهِ ﷺ نَهَى أَنْ يُتَبَدَّ الْبُسْرُ وَالرُّطْبُ جَمِيعًا.

جابر بن عبد اللہ سے روایت ہے کہ رسول اللہ ﷺ نے نیم پختہ اور تازہ کھجور ملا کر نیبہ بنانے سے منع کیا ہے۔

عَنْ أَبِي سَعِيدٍ: أَنَّ النَّبِيَّ ﷺ نَهَى عَنِ الْبُسْرِ وَالتَّمْرِ أَنْ يُخْلَطَ

بَيْنَهُمَا، وَنَهَى عَنِ الرِّبِيبِ وَالتَّمْرِ أَنْ يُخْلَطَ بَيْنَهُمَا، وَنَهَى عَنِ الْجِرَارِ أَنْ يُتَبَذَّ فِيهَا.

ابوسعید خدری سے روایت ہے کہ رسول اللہ ﷺ نے نیم پختہ اور خشک کھجور ملا کر نبیذ بنانے سے منع کیا ہے، اور کشش اور خشک کھجور کو ملا کر نبیذ بنانے سے منع کیا ہے، اور منکوں میں نبیذ بنانے سے منع کیا ہے۔

مشکل الفاظ کے معنی :- خلیط : مختلف چیزوں کو ملانا۔ البسور : (باء پر پیش اور سین کے سکون کے ساتھ) : نیم پختہ کھجور، گدھر کھجور۔ النمر : خشک کھجور، چھو ہارا، کھجور سڑک : پکی ہوئی تازہ کھجور۔ زبیب : خشک انگوڑ یعنی کشش، منقی، جوار : جرّہ کی جمع ہے : منکے۔

خلیطین کا مسئلہ

حضور اکرم ﷺ نے نیم پختہ اور خشک کھجور، کشش رمنقی اور کھجور کو ملا کر نبیذ بنانے سے منع فرمایا تھا، کیونکہ اس طرح دونوں کو ملانے سے جلد نشہ پیدا ہو جاتا ہے، ممانعت کا یہ حکم اب بھی باقی ہے یا منسوخ ہو چکا ہے، اس میں فقہاء کرام کا اختلاف ہے، جسکی تفصیل یہ ہے :

(۱)..... امام مالک، امام شافعی اور امام احمد بن حنبل وغیرہ کے نزدیک دو مخلوط چیزوں کی نبیذ علی الاطلاق حرام ہے، خواہ اس میں نشہ کی کیفیت ہو یا نہ ہو، ان کا استدلال احادیث باب سے ہے، جن میں مخلوط نبیذ بنانے سے منع کیا گیا ہے۔

(۲)..... جمہور علماء یہ فرماتے ہیں کہ دو مخلوط چیزوں کی نبیذ بنانے کے متعلق جو ”نہی“ احادیث میں منقول ہے، اس سے ”مکروہ تنزیہ“ مراد ہے، لہذا اس طرح کی نبیذ جب تک نشہ آور نہ ہو، اسکا کراہت کے ساتھ استعمال جائز ہے، حرام نہیں، امام نووی رحمہ اللہ نے امام شافعی کا مسلک بھی یہی قرار دیا ہے۔

(۳)..... احناف کے نزدیک دو مخلوط چیزوں کی نبیذ میں کوئی حرج نہیں، بلا کراہت جائز ہے، بشرطیکہ نشہ آور نہ ہو۔ عمدۃ القاری، کتاب الاشریۃ، باب من رای ان لا یخلط البسر ۲/۱۸۳، فتح الباری، کتاب الاشریۃ، باب

من رای ان لا یخلط البسر ۸۵۱۰۔

امام نووی رحمہ اللہ نے امام ابو حنیفہ رحمہ اللہ پر اس مسئلہ میں تنقید کی ہے اور لکھا ہے کہ:
”یہ تو صاحب شریعت رحمۃ اللہ علیہ سے ”منابذہ“ یعنی اختلاف کرنا ہے، کیونکہ اس بارے میں
ممانعت کی صحیح اور صریح احادیث موجود ہیں، اور اگر احادیث نہیں کی وجہ سے حرام نہیں تو
کم از کم اسے مکروہ ضرور قرار دینا چاہیے“ شرح مسلم للنووی، کتاب الاثریۃ، باب کراہۃ
الانثاء والتمر والتریب مخلوطین ۱۶۴/۲

لیکن علامہ یعنی رحمہ اللہ نے امام نووی کی تردید فرمائی ہے، اور کہا ہے کہ:
”یہ تو امام اعظم کے بارے میں ایک بھیانک جرأت ہے، کیونکہ امام صاحب نے اپنی
طرف سے یہ بات نہیں کہی ہے بلکہ احادیث کو بنیاد بنا کر یہ مسلک اختیار کیا ہے“ عمدۃ
القاری، کتاب الاثریۃ، باب من رای ان لا یخلط البسر ۱۸۳/۲۔

احناف کے دلائل

امام ابو حنیفہ رحمہ اللہ نے اس مسلک کیلئے درج ذیل احادیث سے استدلال کیا ہے:

(۱)..... صفیہ بنت عطیہ کہتی ہیں کہ میں قبیلہ عبدالقیس کی کچھ عورتوں کے ساتھ حضرت عائشہ کی خدمت میں
حاضر ہوئی، اور ان سے ہم نے کھجور اور کشمش یا منقی کی مخلوط نبذ کے متعلق پوچھا تو انہوں نے فرمایا کہ میں ایک
منقی کھجور اور ایک منقی کشمش لیتی پھر اس کو ایک برتن میں ڈال دیتی، اور انہیں پانی میں ڈال کر ہاتھ سے ملتی اور گھلا
دیتی، اور پھر نبی کریم صلی اللہ علیہ وسلم کو پلا دیتی۔

(۲)..... سنن ابی داؤد میں حضرت عائشہ رضی اللہ عنہا سے روایت ہے کہ رسول اللہ صلی اللہ علیہ وسلم کیلئے کشمش کی نبذ
بنائی جاتی تو اس میں کھجور ڈالی جاتی، اور کھجور کی نبذ بنائی جاتی تو اس میں کشمش ڈالی جاتی، دونوں روایات کیلئے
دیکھیے: سنن ابی داؤد، کتاب الاثریۃ، باب فی الخلطین ۵۲۱/۲۔

(۳)..... امام محمد رحمہ اللہ نے ”کتاب الامار“ میں حضرت عبداللہ بن عمر سے بھی خلطین کا استعمال نقل کیا ہے۔

(۴)..... کتاب الامار میں ہے کہ ابن زیاد نے عبداللہ بن عمر کے پاس افطار کیا، تو انہوں نے افطاری کے

وقت انہیں نبیذ پلایا، جس سے ان کو نشہ ہو گیا، صبح کے وقت ابن عمر سے کہنے لگے کہ یہ کیسی نبیذ تھی جس کے پینے کے بعد میرے لئے (نشہ کی وجہ سے) گھر جانا بھی دشوار ہو گیا تھا، تو حضرت عبداللہ بن عمر نے جواب دیا کہ ہم نے اس میں کشمش رنقی اور عجمہ سمجھو رہی ڈالی تھی، اسکے علاوہ تو اس میں اور کوئی چیز نہیں ملائی تھی۔

ان تمام روایات سے یہ بات ثابت ہوتی ہے کہ وہ مخلوط چیزوں کی نبیذ بنانا اور اس کا استعمال جائز ہے بشرطیکہ وہ نشہ آور نہ ہوں۔

احادیث باب کو حنفیہ نے ان روایات سے منسوخ قرار دیا ہے، وہ فرماتے ہیں کہ ابتداء میں اسکی ممانعت تھی لیکن بعد میں اسکی اجازت دیدی گئی تھی، جس طرح کہ شراب کی حرمت کے ساتھ اسکے مخصوص برتنوں کا استعمال بھی ممنوع قرار دیدیا گیا تھا، پھر جب حرمت شراب ذہنوں میں راسخ ہو گئی تو ان برتنوں کا استعمال دوبارہ جائز کر دیا گیا، البتہ عصر حاضر کے بعض محقق حضرات فرماتے ہیں کہ اس مسئلے میں علی الاطلاق جواز کے بجائے مکروہ تنزیہی کا قول اختیار کیا جائے تو جواز اور نہی دونوں طرح کی احادیث کے درمیان ایک بہترین تطبیق ہو جاتی ہے اور دونوں قسم کی احادیث پر عمل ہو جاتا ہے، اور نسخ کی تاویل کی بھی ضرورت باقی نہیں رہتی، جیسا کہ امام نووی کی رائے ہے۔ تكملة فتح المکرم، کتاب الاشریہ، باب کرہۃ ابتداء التمر والا زیب مخلوطین ۳/۶۱۸۔

بَابُ مَا جَاءَ فِي كَرَاهِيَةِ الشُّرْبِ فِي آيَةِ الذَّهَبِ وَالْفِضَّةِ

یہ باب سونے چاندی کے برتنوں میں پینے کی کراہت کے بارے میں ہے

عَنِ الْحَكَمِ قَالَ سَمِعْتُ ابْنَ أَبِي لَيْلَى يُحَدِّثُ أَنَّ حُذَيْفَةَ اسْتَسْقَى فَأَتَاهُ
إِنْسَانٌ بِإِنَاءٍ مِنْ فِضَّةٍ فَرَمَاهُ بِهِ وَقَالَ إِنِّي كُنْتُ قَدْ نَهَيْتُهُ فَأَنَّى أَنْ يَنْتَهِيَ إِنْ
رَسُولَ اللَّهِ ﷺ نَهَى عَنِ الشُّرْبِ فِي آيَةِ الذَّهَبِ وَالْفِضَّةِ وَتَبَسَّيْتُ الْحَوْرِيُّ
وَالدِّيْنَانِجِ. وَقَالَ هِيَ لَهُمْ فِي الدُّنْيَا وَلَكُمْ فِي الْآخِرَةِ.

حکم سے روایت ہے، وہ فرماتے ہیں کہ میں نے ابن ابی لیلیٰ کو یہ بیان کرتے ہوئے سنا ہے کہ حضرت حذیفہ نے پانی طلب کیا، تو کوئی انسان چاندی کے برتن میں ان کے پاس

پانی لایا، تو حضرت حذیفہ نے اسے پھینک دیا اور فرمایا کہ میں نے اسے منع (بھی) کیا تھا لیکن اسکے باوجود یہ اس سے باز نہیں آیا، پھینک رسول اکرم ﷺ نے سونے، چاندی کے برتنوں میں پانی پینے سے، ریشم اور دیباچ پہننے سے منع کیا ہے، اور فرمایا کہ یہ چیزیں کافروں کیلئے دنیا میں ہیں، اور تمہارے لئے آخرت میں ہوں گی۔

مشکل الفاظ کے معنی: - انیۃ: رائے کی جمع ہے۔ برتن: استسقی: پانی طلب کیا۔ فابی ان یتھی: اسکا لفظی ترجمہ ہے: اس نے باز آنے سے انکار کر دیا، مراد یہ ہے کہ وہ باز نہیں آیا۔ الحسویہ: ریشم۔ الدیباچ: ریشمی جیتی کپڑا جس کے تانے بانے دونوں ریشم کے ہوں۔

سونے چاندی کے برتن استعمال کر نیک حکم

اس حدیث سے معلوم ہوا کہ مسلمان مرد و عورت کیلئے سونے چاندی کے برتنوں کا استعمال جائز نہیں ہے، یہی چاروں اماموں کا مسلک ہے، حدیث باب میں ہے کہ حضرت حذیفہ نے پانی طلب کیا، بخاری کی روایت میں عراق کے شہر ”مدائن“ کا بھی ذکر ہے کہ اس میں یہ واقعہ پیش آیا، حضرت حذیفہ نے منع کیا کہ سونے، چاندی کے برتنوں میں پانی نہ دیا جائے، اسکے باوجود اس پر عمل نہیں کیا گیا، چنانچہ بخاری کی روایت میں یہ اضافہ ہے کہ آپ نے اس برتن کو پھینک دیا، اور فرمایا کہ رسول اللہ ﷺ نے مسلمانوں کیلئے سونے چاندی کے برتن اور مردوں کیلئے ریشم کا استعمال حرام قرار دیا ہے۔ اور فرمایا بھی لَہُمْ فِی الدُّنْیَا وَلَکُمْ فِی الْآخِرَةِ۔

اس جملے سے یہ مقصود نہیں کہ سونے چاندی کے برتن، اور ریشم کفار کیلئے دنیا میں جائز قرار دیئے گئے، بلکہ مقصد یہ ہے کہ کفار دنیا میں اپنی چاہت کے مطابق زندگی گزار رہے ہیں، ان کی نظر میں جائز و ناجائز اور حلال و حرام کی کوئی حیثیت نہیں، وہ مسلمانوں کے مقابلے میں ہر لحاظ سے آزادانہ زندگی بسر کرتے ہیں، اور لباس میں بھی مسلمانوں کے خلاف ریشم کا لباس اور عام برتنوں کے مقابلے میں سونے چاندی کے برتن استعمال کرتے ہیں، ان کی اس آزادی اور طرز زندگی کو ”ہی لَہُمْ فِی الدُّنْیَا“ سے بیان کیا ہے، اور مسلمان چونکہ آزاد نہیں، بلکہ اسلامی حدود و ضوابط کا پابند ہے، ہر وہ چیز جس سے انسان آخرت سے غافل ہو جائے اور

جو اللہ تعالیٰ کی تافرمانی کا ذریعہ بنے، اس سے منع کیا ہے، اور اجر بتا دیا کہ اگر تم اس کے مطابق زندگی گزارو گے تو یہ یہ نعمتیں تمہیں آخرت میں حاصل ہوں گی، لہذا اگر دنیا میں سونے چاندی کے برتن اور ریشم کے استعمال سے پرہیز کرو گے تو یہ نعمتیں تمہیں آخرت میں عطا کی جائیں گی اور کافر محروم ہونگے، اسی کو دکنم فی الاخرۃ سے بیان کیا ہے۔ عمدۃ القاری، کتاب الاطعمۃ، باب الاکل فی اثناء مفضض، ۶۰/۲۱، تحفۃ الاحوذی، کتاب الاشریۃ، باب ماجاء فی کرہیۃ الشرب فی امیۃ الذهب والفضۃ ۵۰۹/۵۔

بَابُ مَا جَاءَ فِي النَّهْيِ عَنِ الشُّرْبِ قَائِمًا

یہ باب کھڑے ہو کر (کھانے) پینے کی ممانعت کے بارے میں ہے۔

عَنْ أَنَسٍ أَنَّ النَّبِيَّ ﷺ نَهَى أَنْ يُشْرَبَ الرَّجُلُ قَائِمًا. فَقِيلَ: الْأَكْلُ؟ قَالَ: ذَاكَ أَشَدُّ.

حضرت انس رضی اللہ عنہ سے روایت ہے کہ نبی کریم ﷺ نے کھڑے ہو کر پینے سے منع کیا ہے، تو پوچھا گیا کہ کھانا؟ تو آپ نے فرمایا کہ (کھڑے ہو کر) کھانا تو اس سے کہیں زیادہ سختی سے منع ہے۔

عَنِ الْجَارُودِ بْنِ الْمُعَلَّى أَنَّ النَّبِيَّ ﷺ نَهَى عَنِ الشُّرْبِ قَائِمًا.

جارود بن علاء سے روایت ہے کہ نبی کریم ﷺ نے کھڑے ہو کر پینے سے منع فرمایا ہے۔

عَنِ الْجَارُودِ أَنَّ النَّبِيَّ ﷺ قَالَ: صَالَةُ الْمُسْلِمِ خَرَقُ النَّارِ.

جارود سے روایت ہے کہ نبی کریم ﷺ نے فرمایا کہ مسلمان کی گمشدہ چیز (اپنی ملکیت میں لے لینا گویا) جہنم کی آگ کا شعلہ (لینا) ہے۔

بَابُ مَا جَاءَ فِي الرُّخْصَةِ فِي الشُّرْبِ قَائِمًا

یہ باب ان احادیث پر مشتمل ہے جن میں کھڑے ہو کر پانی پینے کی اجازت کا ذکر ہے۔

عَنِ ابْنِ عُمَرَ قَالَ: كُنَّا نَأْكُلُ عَلَى عَهْدِ رَسُولِ اللَّهِ ﷺ وَنَحْنُ نَمْشِي

وَنَشْرَبُ وَنَخْنُقِيَانِم.

عبداللہ بن عمر کہتے ہیں کہ ہم نبی کریم ﷺ کے زمانے میں چلتے پھرتے کھالیا کرتے تھے اور کھڑے ہو کر پانی پی لیا کرتے تھے۔

عَنِ ابْنِ عَبَّاسٍ: أَنَّ النَّبِيَّ ﷺ شَرِبَ مِنْ زَمْزَمَ وَهُوَ قَائِمٌ.

ابن عباسؓ سے روایت ہے کہ نبی کریم ﷺ نے آب زمزم کھڑے ہو کر پیا۔

عَنْ عُمَرَ بْنِ شُعَيْبٍ عَنْ أَبِيهِ عَنْ جَدِّهِ قَالَ: رَأَيْتُ رَسُولَ اللَّهِ ﷺ يَشْرَبُ قَائِمًا وَقَاعِدًا.

عمر بن شعیب کے دادا عبداللہ بن عمرو بن العاص فرماتے ہیں کہ میں نے نبی کریم ﷺ کو کھڑے ہو کر پانی پیتے ہوئے دیکھا اور بیٹھ کر بھی۔

مشکل الفاظ کے معنی :- ضالۃ: گمشدہ چیز، گمشدہ چوپائے اونٹنی وغیرہ۔ حَوْق: (حاء اور راء پر زبر کے ساتھ) آگ، آگ کی لپٹ شعلہ۔ قِیَام: قائم کی جمع ہے: کھڑے ہونا۔ مَزْمَم: (غیر منصرف ہے): مکہ مکرمہ میں بیت اللہ کے قریب ایک بابرکت کنواں ہے، جسکا شیریں پانی حاجی حضرات پیتے ہیں، اور تبرک کے طور پر اپنے وطن لے جاتے ہیں۔

کھڑے ہو کر پانی پینے کا مسئلہ

کھڑے ہو کر پانی پینے کے بارے میں روایات مختلف ہیں، بعض روایات میں ممانعت منقول ہے، جبکہ دیگر بعض روایات سے اسکا جواز ثابت ہوتا ہے، چنانچہ امام ترمذی رحمہ اللہ نے یہاں دونوں طرح کی روایات ذکر فرمائی ہیں، پہلے باب میں ان روایات کو ذکر فرمایا جن سے کھڑے ہو کر پانی پینے کی ممانعت معلوم ہوتی ہے، اور دوسرے باب میں وہ روایات ذکر فرمائی ہیں جن سے جواز ثابت ہوتا ہے، اسکے علاوہ دوسری کتب حدیث میں بھی دونوں قسم کی روایات موجود ہیں، بظاہر ان روایات میں تعارض ہے، حضرات محدثین نے اس تعارض کے حل کیلئے تین طریقے اختیار کئے ہیں نسخ، ترجیح اور تطبیق، جسکی تفصیل یہ ہے:

(۱)..... بعض حضرات فرماتے ہیں کہ احادیث نبی، جواز کی احادیث سے منسوخ ہو گئی ہیں، یعنی پہلے کھڑے ہو کر پانی پینے کی ممانعت تھی، لیکن بعد میں یہ ممانعت منسوخ ہو گئی۔

(۲) ... ابو بکر اشرف نے احادیث جواز کو احادیث نبی پر ترجیح دی ہے، کیونکہ احادیث جواز، احادیث نبی کے مقابلے میں زیادہ قوی اور مضبوط ہیں۔

(۳) اکثر حضرات نے دونوں قسم کی احادیث میں تطبیق دی ہے، یہ تطبیق دو طرح سے دی گئی ہے:

(الف): امام طحاوی فرماتے ہیں کہ کھڑے ہو کر پانی پینا چونکہ طبعی لحاظ سے صحت کیلئے نقصان دہ ہوتا ہے، اسلئے کھڑے ہو کر پینے سے منع کیا گیا ہے، لہذا کھڑے ہو کر پانی پینے کی ممانعت والی احادیث ضرر طبعی کے اعتبار سے ہیں، اور احادیث جواز شرعی اجازت پر محمول ہیں۔

(ب): الحکمہ اربعہ اور جمہور کے نزدیک احادیث نبی سے نمی تنزیہی مراد ہے، یعنی کھڑے ہو کر پانی پینا مکروہ تنزیہی ہے، تاہم دوسری احادیث کی وجہ سے اسکا جواز بھی ہے، اور کراہت تنزیہی بھی اس وقت ہے جب بیٹھ کر پینا ممکن ہو، لیکن اگر کسی مقام پر بیٹھ کر پینا ناممکن ہو یا انتہائی مشقت ہو تو پھر کھڑے ہو کر پانی پینا مکروہ بھی نہیں ہوگا۔

یہ تمام اختلاف کھڑے ہو کر پانی پینے کے جواز اور عدم جواز کے بارے میں ہے، باقی اس میں کوئی اختلاف نہیں کہ بیٹھ کر پانی پینا افضل ہے، اور حضور اکرم ﷺ کا عام معمول بھی بیٹھ کر ہی پانی پینے کا تھا، اگرچہ امت کی تعلیم و تبلیغ اور بیان جواز کیلئے آپ نے کبھی کبھار کھڑے ہو کر بھی پیا ہے، جیسے آپ نے سوار ہو کر طواف کیا ہے جبکہ پیدل چل کر طواف کرنا افضل ہے۔

اس سے یہ شبہ بھی ختم ہو جاتا ہے کہ جب کھڑے ہو کر پانی پینا مکروہ تنزیہی ہے تو پھر آپ نے کھڑے ہو کر پانی کیسے پیا، کیونکہ آپ ﷺ تو مکروہ تنزیہی کا ارتکاب بھی نہیں فرماتے تھے، اس کا جواب یہی ہے کہ آپ نے ایسا بیان جواز کیلئے کیا ہے، اور جو عمل امت کو سکھانے کیلئے یا جائے وہ مکروہ نہیں ہوتا بلکہ اسے کر کے دکھانا ایک نبی کی شرعی ذمہ داری ہوتی ہے، اسلئے یہ کہنا کہ آپ نے مکروہ تنزیہی والا عمل کیا ہے، درست نہیں ہے، فتح الباری، کتاب الاشریۃ، باب الشرب کا تمام ۱۰/۱۰۱، ۱۰۴، ۱۰۵، ۱۰۶، ۱۰۷، ۱۰۸، ۱۰۹، ۱۱۰، ۱۱۱، ۱۱۲، ۱۱۳، ۱۱۴، ۱۱۵، ۱۱۶، ۱۱۷، ۱۱۸، ۱۱۹، ۱۲۰، ۱۲۱، ۱۲۲، ۱۲۳، ۱۲۴، ۱۲۵، ۱۲۶، ۱۲۷، ۱۲۸، ۱۲۹، ۱۳۰، ۱۳۱، ۱۳۲، ۱۳۳، ۱۳۴، ۱۳۵، ۱۳۶، ۱۳۷، ۱۳۸، ۱۳۹، ۱۴۰، ۱۴۱، ۱۴۲، ۱۴۳، ۱۴۴، ۱۴۵، ۱۴۶، ۱۴۷، ۱۴۸، ۱۴۹، ۱۵۰، ۱۵۱، ۱۵۲، ۱۵۳، ۱۵۴، ۱۵۵، ۱۵۶، ۱۵۷، ۱۵۸، ۱۵۹، ۱۶۰، ۱۶۱، ۱۶۲، ۱۶۳، ۱۶۴، ۱۶۵، ۱۶۶، ۱۶۷، ۱۶۸، ۱۶۹، ۱۷۰، ۱۷۱، ۱۷۲، ۱۷۳، ۱۷۴، ۱۷۵، ۱۷۶، ۱۷۷، ۱۷۸، ۱۷۹، ۱۸۰، ۱۸۱، ۱۸۲، ۱۸۳، ۱۸۴، ۱۸۵، ۱۸۶، ۱۸۷، ۱۸۸، ۱۸۹، ۱۹۰، ۱۹۱، ۱۹۲، ۱۹۳، ۱۹۴، ۱۹۵، ۱۹۶، ۱۹۷، ۱۹۸، ۱۹۹، ۲۰۰، ۲۰۱، ۲۰۲، ۲۰۳، ۲۰۴، ۲۰۵، ۲۰۶، ۲۰۷، ۲۰۸، ۲۰۹، ۲۱۰، ۲۱۱، ۲۱۲، ۲۱۳، ۲۱۴، ۲۱۵، ۲۱۶، ۲۱۷، ۲۱۸، ۲۱۹، ۲۲۰، ۲۲۱، ۲۲۲، ۲۲۳، ۲۲۴، ۲۲۵، ۲۲۶، ۲۲۷، ۲۲۸، ۲۲۹، ۲۳۰، ۲۳۱، ۲۳۲، ۲۳۳، ۲۳۴، ۲۳۵، ۲۳۶، ۲۳۷، ۲۳۸، ۲۳۹، ۲۴۰، ۲۴۱، ۲۴۲، ۲۴۳، ۲۴۴، ۲۴۵، ۲۴۶، ۲۴۷، ۲۴۸، ۲۴۹، ۲۵۰، ۲۵۱، ۲۵۲، ۲۵۳، ۲۵۴، ۲۵۵، ۲۵۶، ۲۵۷، ۲۵۸، ۲۵۹، ۲۶۰، ۲۶۱، ۲۶۲، ۲۶۳، ۲۶۴، ۲۶۵، ۲۶۶، ۲۶۷، ۲۶۸، ۲۶۹، ۲۷۰، ۲۷۱، ۲۷۲، ۲۷۳، ۲۷۴، ۲۷۵، ۲۷۶، ۲۷۷، ۲۷۸، ۲۷۹، ۲۸۰، ۲۸۱، ۲۸۲، ۲۸۳، ۲۸۴، ۲۸۵، ۲۸۶، ۲۸۷، ۲۸۸، ۲۸۹، ۲۹۰، ۲۹۱، ۲۹۲، ۲۹۳، ۲۹۴، ۲۹۵، ۲۹۶، ۲۹۷، ۲۹۸، ۲۹۹، ۳۰۰، ۳۰۱، ۳۰۲، ۳۰۳، ۳۰۴، ۳۰۵، ۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰، ۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹، ۳۴۰، ۳۴۱، ۳۴۲، ۳۴۳، ۳۴۴، ۳۴۵، ۳۴۶، ۳۴۷، ۳۴۸، ۳۴۹، ۳۵۰، ۳۵۱، ۳۵۲، ۳۵۳، ۳۵۴، ۳۵۵، ۳۵۶، ۳۵۷، ۳۵۸، ۳۵۹، ۳۶۰، ۳۶۱، ۳۶۲، ۳۶۳، ۳۶۴، ۳۶۵، ۳۶۶، ۳۶۷، ۳۶۸، ۳۶۹، ۳۷۰، ۳۷۱، ۳۷۲، ۳۷۳، ۳۷۴، ۳۷۵، ۳۷۶، ۳۷۷، ۳۷۸، ۳۷۹، ۳۸۰، ۳۸۱، ۳۸۲، ۳۸۳، ۳۸۴، ۳۸۵، ۳۸۶، ۳۸۷، ۳۸۸، ۳۸۹، ۳۹۰، ۳۹۱، ۳۹۲، ۳۹۳، ۳۹۴، ۳۹۵، ۳۹۶، ۳۹۷، ۳۹۸، ۳۹۹، ۴۰۰، ۴۰۱، ۴۰۲، ۴۰۳، ۴۰۴، ۴۰۵، ۴۰۶، ۴۰۷، ۴۰۸، ۴۰۹، ۴۱۰، ۴۱۱، ۴۱۲، ۴۱۳، ۴۱۴، ۴۱۵، ۴۱۶، ۴۱۷، ۴۱۸، ۴۱۹، ۴۲۰، ۴۲۱، ۴۲۲، ۴۲۳، ۴۲۴، ۴۲۵، ۴۲۶، ۴۲۷، ۴۲۸، ۴۲۹، ۴۳۰، ۴۳۱، ۴۳۲، ۴۳۳، ۴۳۴، ۴۳۵، ۴۳۶، ۴۳۷، ۴۳۸، ۴۳۹، ۴۴۰، ۴۴۱، ۴۴۲، ۴۴۳، ۴۴۴، ۴۴۵، ۴۴۶، ۴۴۷، ۴۴۸، ۴۴۹، ۴۵۰، ۴۵۱، ۴۵۲، ۴۵۳، ۴۵۴، ۴۵۵، ۴۵۶، ۴۵۷، ۴۵۸، ۴۵۹، ۴۶۰، ۴۶۱، ۴۶۲، ۴۶۳، ۴۶۴، ۴۶۵، ۴۶۶، ۴۶۷، ۴۶۸، ۴۶۹، ۴۷۰، ۴۷۱، ۴۷۲، ۴۷۳، ۴۷۴، ۴۷۵، ۴۷۶، ۴۷۷، ۴۷۸، ۴۷۹، ۴۸۰، ۴۸۱، ۴۸۲، ۴۸۳، ۴۸۴، ۴۸۵، ۴۸۶، ۴۸۷، ۴۸۸، ۴۸۹، ۴۹۰، ۴۹۱، ۴۹۲، ۴۹۳، ۴۹۴، ۴۹۵، ۴۹۶، ۴۹۷، ۴۹۸، ۴۹۹، ۵۰۰، ۵۰۱، ۵۰۲، ۵۰۳، ۵۰۴، ۵۰۵، ۵۰۶، ۵۰۷، ۵۰۸، ۵۰۹، ۵۱۰، ۵۱۱، ۵۱۲، ۵۱۳، ۵۱۴، ۵۱۵، ۵۱۶، ۵۱۷، ۵۱۸، ۵۱۹، ۵۲۰، ۵۲۱، ۵۲۲، ۵۲۳، ۵۲۴، ۵۲۵، ۵۲۶، ۵۲۷، ۵۲۸، ۵۲۹، ۵۳۰، ۵۳۱، ۵۳۲، ۵۳۳، ۵۳۴، ۵۳۵، ۵۳۶، ۵۳۷، ۵۳۸، ۵۳۹، ۵۴۰، ۵۴۱، ۵۴۲، ۵۴۳، ۵۴۴، ۵۴۵، ۵۴۶، ۵۴۷، ۵۴۸، ۵۴۹، ۵۵۰، ۵۵۱، ۵۵۲، ۵۵۳، ۵۵۴، ۵۵۵، ۵۵۶، ۵۵۷، ۵۵۸، ۵۵۹، ۵۶۰، ۵۶۱، ۵۶۲، ۵۶۳، ۵۶۴، ۵۶۵، ۵۶۶، ۵۶۷، ۵۶۸، ۵۶۹، ۵۷۰، ۵۷۱، ۵۷۲، ۵۷۳، ۵۷۴، ۵۷۵، ۵۷۶، ۵۷۷، ۵۷۸، ۵۷۹، ۵۸۰، ۵۸۱، ۵۸۲، ۵۸۳، ۵۸۴، ۵۸۵، ۵۸۶، ۵۸۷، ۵۸۸، ۵۸۹، ۵۹۰، ۵۹۱، ۵۹۲، ۵۹۳، ۵۹۴، ۵۹۵، ۵۹۶، ۵۹۷، ۵۹۸، ۵۹۹، ۶۰۰، ۶۰۱، ۶۰۲، ۶۰۳، ۶۰۴، ۶۰۵، ۶۰۶، ۶۰۷، ۶۰۸، ۶۰۹، ۶۱۰، ۶۱۱، ۶۱۲، ۶۱۳، ۶۱۴، ۶۱۵، ۶۱۶، ۶۱۷، ۶۱۸، ۶۱۹، ۶۲۰، ۶۲۱، ۶۲۲، ۶۲۳، ۶۲۴، ۶۲۵، ۶۲۶، ۶۲۷، ۶۲۸، ۶۲۹، ۶۳۰، ۶۳۱، ۶۳۲، ۶۳۳، ۶۳۴، ۶۳۵، ۶۳۶، ۶۳۷، ۶۳۸، ۶۳۹، ۶۴۰، ۶۴۱، ۶۴۲، ۶۴۳، ۶۴۴، ۶۴۵، ۶۴۶، ۶۴۷، ۶۴۸، ۶۴۹، ۶۵۰، ۶۵۱، ۶۵۲، ۶۵۳، ۶۵۴، ۶۵۵، ۶۵۶، ۶۵۷، ۶۵۸، ۶۵۹، ۶۶۰، ۶۶۱، ۶۶۲، ۶۶۳، ۶۶۴، ۶۶۵، ۶۶۶، ۶۶۷، ۶۶۸، ۶۶۹، ۶۷۰، ۶۷۱، ۶۷۲، ۶۷۳، ۶۷۴، ۶۷۵، ۶۷۶، ۶۷۷، ۶۷۸، ۶۷۹، ۶۸۰، ۶۸۱، ۶۸۲، ۶۸۳، ۶۸۴، ۶۸۵، ۶۸۶، ۶۸۷، ۶۸۸، ۶۸۹، ۶۹۰، ۶۹۱، ۶۹۲، ۶۹۳، ۶۹۴، ۶۹۵، ۶۹۶، ۶۹۷، ۶۹۸، ۶۹۹، ۷۰۰، ۷۰۱، ۷۰۲، ۷۰۳، ۷۰۴، ۷۰۵، ۷۰۶، ۷۰۷، ۷۰۸، ۷۰۹، ۷۱۰، ۷۱۱، ۷۱۲، ۷۱۳، ۷۱۴، ۷۱۵، ۷۱۶، ۷۱۷، ۷۱۸، ۷۱۹، ۷۲۰، ۷۲۱، ۷۲۲، ۷۲۳، ۷۲۴، ۷۲۵، ۷۲۶، ۷۲۷، ۷۲۸، ۷۲۹، ۷۳۰، ۷۳۱، ۷۳۲، ۷۳۳، ۷۳۴، ۷۳۵، ۷۳۶، ۷۳۷، ۷۳۸، ۷۳۹، ۷۴۰، ۷۴۱، ۷۴۲، ۷۴۳، ۷۴۴، ۷۴۵، ۷۴۶، ۷۴۷، ۷۴۸، ۷۴۹، ۷۵۰، ۷۵۱، ۷۵۲، ۷۵۳، ۷۵۴، ۷۵۵، ۷۵۶، ۷۵۷، ۷۵۸، ۷۵۹، ۷۶۰، ۷۶۱، ۷۶۲، ۷۶۳، ۷۶۴، ۷۶۵، ۷۶۶، ۷۶۷، ۷۶۸، ۷۶۹، ۷۷۰، ۷۷۱، ۷۷۲، ۷۷۳، ۷۷۴، ۷۷۵، ۷۷۶، ۷۷۷، ۷۷۸، ۷۷۹، ۷۸۰، ۷۸۱، ۷۸۲، ۷۸۳، ۷۸۴، ۷۸۵، ۷۸۶، ۷۸۷، ۷۸۸، ۷۸۹، ۷۹۰، ۷۹۱، ۷۹۲، ۷۹۳، ۷۹۴، ۷۹۵، ۷۹۶، ۷۹۷، ۷۹۸، ۷۹۹، ۸۰۰، ۸۰۱، ۸۰۲، ۸۰۳، ۸۰۴، ۸۰۵، ۸۰۶، ۸۰۷، ۸۰۸، ۸۰۹، ۸۱۰، ۸۱۱، ۸۱۲، ۸۱۳، ۸۱۴، ۸۱۵، ۸۱۶، ۸۱۷، ۸۱۸، ۸۱۹، ۸۲۰، ۸۲۱، ۸۲۲، ۸۲۳، ۸۲۴، ۸۲۵، ۸۲۶، ۸۲۷، ۸۲۸، ۸۲۹، ۸۳۰، ۸۳۱، ۸۳۲، ۸۳۳، ۸۳۴، ۸۳۵، ۸۳۶، ۸۳۷، ۸۳۸، ۸۳۹، ۸۴۰، ۸۴۱، ۸۴۲، ۸۴۳، ۸۴۴، ۸۴۵، ۸۴۶، ۸۴۷، ۸۴۸، ۸۴۹، ۸۵۰، ۸۵۱، ۸۵۲، ۸۵۳، ۸۵۴، ۸۵۵، ۸۵۶، ۸۵۷، ۸۵۸، ۸۵۹، ۸۶۰، ۸۶۱، ۸۶۲، ۸۶۳، ۸۶۴، ۸۶۵، ۸۶۶، ۸۶۷، ۸۶۸، ۸۶۹، ۸۷۰، ۸۷۱، ۸۷۲، ۸۷۳، ۸۷۴، ۸۷۵، ۸۷۶، ۸۷۷، ۸۷۸، ۸۷۹، ۸۸۰، ۸۸۱، ۸۸۲، ۸۸۳، ۸۸۴، ۸۸۵، ۸۸۶، ۸۸۷، ۸۸۸، ۸۸۹، ۸۹۰، ۸۹۱، ۸۹۲، ۸۹۳، ۸۹۴، ۸۹۵، ۸۹۶، ۸۹۷، ۸۹۸، ۸۹۹، ۹۰۰، ۹۰۱، ۹۰۲، ۹۰۳، ۹۰۴، ۹۰۵، ۹۰۶، ۹۰۷، ۹۰۸، ۹۰۹، ۹۱۰، ۹۱۱، ۹۱۲، ۹۱۳، ۹۱۴، ۹۱۵، ۹۱۶، ۹۱۷، ۹۱۸، ۹۱۹، ۹۲۰، ۹۲۱، ۹۲۲، ۹۲۳، ۹۲۴، ۹۲۵، ۹۲۶، ۹۲۷، ۹۲۸، ۹۲۹، ۹۳۰، ۹۳۱، ۹۳۲، ۹۳۳، ۹۳۴، ۹۳۵، ۹۳۶، ۹۳۷، ۹۳۸، ۹۳۹، ۹۴۰، ۹۴۱، ۹۴۲، ۹۴۳، ۹۴۴، ۹۴۵، ۹۴۶، ۹۴۷، ۹۴۸، ۹۴۹، ۹۵۰، ۹۵۱، ۹۵۲، ۹۵۳، ۹۵۴، ۹۵۵، ۹۵۶، ۹۵۷، ۹۵۸، ۹۵۹، ۹۶۰، ۹۶۱، ۹۶۲، ۹۶۳، ۹۶۴، ۹۶۵، ۹۶۶، ۹۶۷، ۹۶۸، ۹۶۹، ۹۷۰، ۹۷۱، ۹۷۲، ۹۷۳، ۹۷۴، ۹۷۵، ۹۷۶، ۹۷۷، ۹۷۸، ۹۷۹، ۹۸۰، ۹۸۱، ۹۸۲، ۹۸۳، ۹۸۴، ۹۸۵، ۹۸۶، ۹۸۷، ۹۸۸، ۹۸۹، ۹۹۰، ۹۹۱، ۹۹۲، ۹۹۳، ۹۹۴، ۹۹۵، ۹۹۶، ۹۹۷، ۹۹۸، ۹۹۹، ۱۰۰۰، ۱۰۰۱، ۱۰۰۲، ۱۰۰۳، ۱۰۰۴، ۱۰۰۵، ۱۰۰۶، ۱۰۰۷، ۱۰۰۸، ۱۰۰۹، ۱۰۱۰، ۱۰۱۱، ۱۰۱۲، ۱۰۱۳، ۱۰۱۴، ۱۰۱۵، ۱۰۱۶، ۱۰۱۷، ۱۰۱۸، ۱۰۱۹، ۱۰۲۰، ۱۰۲۱، ۱۰۲۲، ۱۰۲۳، ۱۰۲۴، ۱۰۲۵، ۱۰۲۶، ۱۰۲۷، ۱۰۲۸، ۱۰۲۹، ۱۰۳۰، ۱۰۳۱، ۱۰۳۲، ۱۰۳۳، ۱۰۳۴، ۱۰۳۵، ۱۰۳۶، ۱۰۳۷، ۱۰۳۸، ۱۰۳۹، ۱۰۴۰، ۱۰۴۱، ۱۰۴۲، ۱۰۴۳، ۱۰۴۴، ۱۰۴۵، ۱۰۴۶، ۱۰۴۷، ۱۰۴۸، ۱۰۴۹، ۱۰۵۰، ۱۰۵۱، ۱۰۵۲، ۱۰۵۳، ۱۰۵۴، ۱۰۵۵، ۱۰۵۶، ۱۰۵۷، ۱۰۵۸، ۱۰۵۹، ۱۰۶۰، ۱۰۶۱، ۱۰۶۲، ۱۰۶۳، ۱۰۶۴، ۱۰۶۵، ۱۰۶۶، ۱۰۶۷، ۱۰۶۸، ۱۰۶۹، ۱۰۷۰، ۱۰۷۱، ۱۰۷۲، ۱۰۷۳، ۱۰۷۴، ۱۰۷۵، ۱۰۷۶، ۱۰۷۷، ۱۰۷۸، ۱۰۷۹، ۱۰۸۰، ۱۰۸۱، ۱۰۸۲، ۱۰۸۳، ۱۰۸۴، ۱۰۸۵، ۱۰۸۶، ۱۰۸۷، ۱۰۸۸، ۱۰۸۹، ۱۰۹۰، ۱۰۹۱، ۱۰۹۲، ۱۰۹۳، ۱۰۹۴، ۱۰۹۵، ۱۰۹۶، ۱۰۹۷، ۱۰۹۸، ۱۰۹۹، ۱۱۰۰، ۱۱۰۱، ۱۱۰۲، ۱۱۰۳، ۱۱۰۴، ۱۱۰۵، ۱۱۰۶، ۱۱۰۷، ۱۱۰۸، ۱۱۰۹، ۱۱۱۰، ۱۱۱۱، ۱۱۱۲، ۱۱۱۳، ۱۱۱۴، ۱۱۱۵، ۱۱۱۶، ۱۱۱۷، ۱۱۱۸، ۱۱۱۹، ۱۱۲۰، ۱۱۲۱، ۱۱۲۲، ۱۱۲۳، ۱۱۲۴، ۱۱۲۵، ۱۱۲۶، ۱۱۲۷، ۱۱۲۸، ۱۱۲۹، ۱۱۳۰، ۱۱۳۱، ۱۱۳۲، ۱۱۳۳، ۱۱۳۴، ۱۱۳۵، ۱۱۳۶، ۱۱۳۷، ۱۱۳۸، ۱۱۳۹، ۱۱۴۰، ۱۱۴۱، ۱۱۴۲، ۱۱۴۳، ۱۱۴۴، ۱۱۴۵، ۱۱۴۶، ۱۱۴۷، ۱۱۴۸، ۱۱۴۹، ۱۱۵۰، ۱۱۵۱، ۱۱۵۲، ۱۱۵۳، ۱۱۵۴، ۱۱۵۵، ۱۱۵۶، ۱۱۵۷، ۱۱۵۸، ۱۱۵۹، ۱۱۶۰، ۱۱۶۱، ۱۱۶۲، ۱۱۶۳، ۱۱۶۴، ۱۱۶۵، ۱۱۶۶، ۱۱۶۷، ۱۱۶۸، ۱۱۶۹، ۱۱۷۰، ۱۱۷۱، ۱۱۷۲، ۱۱۷۳، ۱۱۷۴، ۱۱۷۵، ۱۱۷۶، ۱۱۷۷، ۱۱۷۸، ۱۱۷۹، ۱۱۸۰، ۱۱۸۱، ۱۱۸۲، ۱۱۸۳، ۱۱۸۴، ۱۱۸۵، ۱۱۸۶، ۱۱۸۷، ۱۱۸۸، ۱۱۸۹، ۱۱۹۰، ۱۱۹۱، ۱۱۹۲، ۱۱۹۳، ۱۱۹۴، ۱۱۹۵، ۱۱۹۶، ۱۱۹۷، ۱۱۹۸، ۱۱۹۹، ۱۲۰۰، ۱۲۰۱، ۱۲۰۲، ۱۲۰۳، ۱۲۰۴، ۱۲۰۵، ۱۲۰۶، ۱۲۰۷، ۱۲۰۸، ۱۲۰۹، ۱۲۱۰، ۱۲۱۱، ۱۲۱۲، ۱۲۱۳، ۱۲۱۴، ۱۲۱۵، ۱۲۱۶، ۱۲۱۷، ۱۲۱۸، ۱۲۱۹، ۱۲۲۰، ۱۲۲۱، ۱۲۲۲، ۱۲۲۳، ۱۲۲۴، ۱۲۲۵، ۱۲۲۶، ۱۲۲۷، ۱۲۲۸، ۱۲۲۹، ۱۲۳۰، ۱۲۳۱، ۱۲۳۲، ۱۲۳۳، ۱۲۳۴، ۱۲۳۵، ۱۲۳۶، ۱۲۳۷، ۱۲۳۸، ۱۲۳۹، ۱۲۴۰، ۱۲۴۱، ۱۲۴۲، ۱۲۴۳، ۱۲۴۴، ۱۲۴۵، ۱۲۴۶، ۱۲۴۷، ۱۲۴۸، ۱۲۴۹، ۱۲۵۰، ۱۲۵۱، ۱۲۵۲، ۱۲۵۳، ۱۲۵۴، ۱۲۵۵، ۱۲۵۶، ۱۲۵۷، ۱۲۵۸، ۱۲۵۹، ۱۲۶۰، ۱۲۶۱، ۱۲۶۲، ۱۲۶۳، ۱۲۶۴، ۱۲۶۵، ۱۲۶۶، ۱۲۶۷، ۱۲۶۸، ۱۲۶۹، ۱۲۷۰، ۱۲۷۱، ۱۲۷۲، ۱۲۷۳، ۱۲۷۴، ۱۲۷۵، ۱۲۷۶، ۱۲۷۷، ۱۲۷۸، ۱۲۷۹، ۱۲۸۰، ۱۲۸۱، ۱۲۸۲، ۱۲۸۳، ۱۲۸۴، ۱۲۸۵، ۱۲۸۶، ۱۲۸۷، ۱۲۸۸، ۱۲۸۹، ۱۲۹۰، ۱۲۹۱، ۱۲۹۲، ۱۲۹۳، ۱۲۹۴، ۱۲۹۵، ۱۲۹۶، ۱۲۹۷، ۱۲۹۸، ۱۲۹۹، ۱۳۰۰، ۱۳۰۱، ۱۳۰۲، ۱۳۰۳، ۱۳۰۴، ۱۳۰۵، ۱۳۰۶، ۱۳۰۷، ۱۳۰۸، ۱۳۰۹، ۱۳۱۰، ۱۳۱۱، ۱۳۱۲، ۱۳۱۳، ۱۳۱۴، ۱۳۱۵، ۱۳۱۶، ۱۳۱۷، ۱۳۱۸، ۱۳۱۹، ۱۳۲۰، ۱۳۲۱، ۱۳۲۲، ۱۳۲۳، ۱۳۲۴، ۱۳۲۵، ۱۳۲۶، ۱۳۲۷، ۱۳۲۸، ۱۳۲۹، ۱۳۳۰، ۱۳۳۱، ۱۳۳۲، ۱۳۳۳، ۱۳۳۴، ۱۳۳۵، ۱۳۳۶، ۱۳۳۷، ۱۳۳۸، ۱۳۳۹، ۱۳۴۰، ۱۳۴۱، ۱۳۴۲، ۱۳۴۳، ۱۳۴۴، ۱۳۴۵، ۱۳۴۶، ۱۳۴۷، ۱۳۴۸، ۱۳۴۹، ۱۳۵۰، ۱۳۵۱، ۱۳۵۲، ۱۳۵۳، ۱۳۵۴، ۱۳۵۵، ۱۳۵۶، ۱۳۵۷، ۱۳۵۸، ۱۳۵۹، ۱۳۶۰، ۱۳۶۱، ۱۳۶۲، ۱۳۶۳، ۱۳۶۴، ۱۳۶۵، ۱۳۶۶، ۱۳۶۷، ۱۳۶۸، ۱۳۶۹، ۱۳۷۰، ۱۳۷۱، ۱۳۷۲، ۱۳۷۳، ۱۳۷۴، ۱۳۷۵، ۱۳۷۶، ۱۳۷۷، ۱۳۷۸، ۱۳۷۹، ۱۳۸۰، ۱۳۸۱، ۱۳۸۲، ۱۳۸۳، ۱۳۸۴، ۱۳۸۵، ۱۳۸۶، ۱۳۸۷، ۱۳۸۸، ۱۳۸۹، ۱۳۹۰، ۱۳۹۱، ۱۳۹۲، ۱۳۹۳، ۱۳۹۴، ۱۳۹۵، ۱۳۹۶، ۱۳۹۷، ۱۳۹۸، ۱۳۹۹، ۱۴۰۰، ۱۴۰۱، ۱۴۰۲، ۱۴۰۳، ۱۴۰۴، ۱۴۰۵، ۱۴۰۶، ۱۴۰۷، ۱۴۰۸، ۱۴۰۹، ۱۴۱

الطعمۃ، باب کراعیۃ الشرب قائم ۱۲/۹۔

صحیح مسلم میں حضرت ابوہریرہ رضی اللہ عنہ سے روایت ہے کہ نبی کریم ﷺ نے فرمایا: تم میں سے کوئی کھڑے ہو کر ہرگز پانی نہ پیے، فَمَنْ شَرِبَ مِنْهُ فَلَيْسَ مِنِّي، اور جو بھولے سے کھڑے ہو کر پی لے تو اسے قے کر لینی چاہیے۔

اس حدیث میں قے کرنے کا حکم وجوبی نہیں، بلکہ استحبابی ہے کہ ایسے شخص کیلئے بہتر ہے کہ وہ قے کر لے خواہ اس نے بھولے سے کھڑے ہو کر پیا ہو یا جان بوجھ کر ایسا کیا ہو، اور اگر کوئی شخص ایسے موقع پر قے نہ کرے تو شرعاً اس پر کوئی حرج نہیں ہے۔ شرح مسلم للکووی، کتاب الاشریۃ، باب فی الشرب قائم ۱۲/۲۴۔

آب زمزم پینے کا مسنون طریقہ

آب زمزم کھڑے ہو کر پیا جائے یا بیٹھ کر، اسکے متعلق علماء کے تین قول ہیں:

(۱)..... بعض کے نزدیک عام پانی کی طرح زمزم بھی ٹھکر پینا افضل ہے۔

حضور اکرم ﷺ نے جو کھڑے ہو کر آب زمزم نوش فرمایا، وہ بیان جواز کیلئے تھا یا لوگوں کے جھوم و ازدحام کی وجہ سے تھا یا اس جگہ پر کچھ تھا جسکی وجہ سے بیٹھا نہیں جاسکتا تھا۔ خصائص نبوی شرح شمائل ترمذی باب ما جاء فی صلوۃ شراب رسول اللہ ﷺ: ۱۹۷۔

(۲)..... بعض حضرات نے کھڑے ہو کر پینے اور بیٹھ کر پینے میں اختیار دیا ہے، ان کے نزدیک دونوں طریقے برابر ہیں، کوئی ایک دوسرے سے افضل نہیں۔ رد المختار، کتاب الطہارۃ، مطلب فی مباحث الشرب قائم ۹۵/۱۔

(۳)..... اکثر علماء نے آب زمزم کو کھڑے ہو کر پینا مستحب اور افضل قرار دیا ہے۔ ایضاً و مستدرک حاکم، الشرب من زمزم وادابہ ۴۷۲۔

زمزم پینے کے آداب

(۱)..... قبل درخ ہو کر پیا جائے۔

(۲)۔ تین سانس میں پیا جائے، اور ہر دفعہ کے شروع میں بسم اللہ اور آخر میں الحمد للہ کہا جائے۔

(۳) ...خوب پیٹ بھر کر پیا جائے۔

زمزم پینے سے پہلے جو دعا کی جائے، قبول ہوتی ہے، کئی علماء نے اس موقع پر دعا کی قبولیت کا ذکر کیا ہے۔ سنن ابن ماجہ، کتاب المناسک، باب الشرب من زمزم (ص: ۲۴۱) اسلئے مکمل ادب و احترام کے ساتھ، یہ پانی پینے سے پہلے اپنے لئے دعا کرنے کا اہتمام کرنا چاہیے۔

بَابُ مَا جَاءَ فِي التَّنْفُسِ فِي الْإِنَاءِ

یہ باب برتن میں سانس لینے کے بارے میں ہے

عَنْ أَنَسِ بْنِ مَالِكٍ أَنَّ النَّبِيَّ ﷺ كَانَ يَتَنَفَّسُ فِي الْإِنَاءِ ثَلَاثًا وَيَقُولُ: هُوَ أَضْرَأُ وَأَزْوَى.

انس بن مالک سے روایت ہے کہ نبی کریم ﷺ (پانی پیتے وقت) برتن میں تین سانس لیتے تھے، اور فرماتے کہ (اس طرح پینا) زیادہ خوشگوار اور زیادہ سیرانی کا باعث ہے۔

عَنْ أَنَسِ بْنِ مَالِكٍ أَنَّ النَّبِيَّ ﷺ كَانَ يَتَنَفَّسُ فِي الْإِنَاءِ ثَلَاثًا.

انس بن مالک سے روایت ہے کہ نبی کریم ﷺ (پانی پینے کے وقت) برتن میں تین سانس لیتے تھے۔

عَنِ ابْنِ عَبَّاسٍ قَالَ: قَالَ رَسُولُ اللَّهِ ﷺ: لَا تَشْرَبُوا وَاحِدًا كَشْرَبِ النَّعِيرِ وَلَكِنْ اشْرَبُوا مَنًى وَثَلَاثَ وَسَمُوا إِذَا أَنْتُمْ شَرِبْتُمْ، وَاحْمِلُوا إِذَا أَنْتُمْ رَفَعْتُمْ.

عبداللہ بن عباس سے روایت ہے، کہتے ہیں کہ نبی کریم ﷺ نے فرمایا: تم اونٹ کی طرح ایک سانس میں مت پیو، بلکہ دو سانس یا تین سانس سے پیو، اور جب پینے کا ارادہ کرو تو اللہ کا نام لو، اور جب برتن منہ سے ہٹاؤ (یعنی پی کر فارغ ہو جاؤ) تو اللہ کا شکر ادا کرو۔

مشکل الفاظ کی تشریح:- النفس فی الانساء: برتن میں سانس لینا۔ اُمراً: زیادہ مرغوب، زیادہ

خوشگوار۔ ازوی زیادہ سیراب کرنے والا۔ واحداً: یعنی خُرباً واحداً: ایک ہی دفعہ یعنی ایک سانس میں پینا۔ اِذَا دَفَعْتُمْ: جب تم برتن کو منہ سے ہٹاؤ۔

پانی پیتے وقت سانس لینے کا مسنون طریقہ

سنت یہ ہے کہ پانی پینے کے درمیان تین سانس لیے جائیں، یہ سانس برتن کے اندر نہیں بلکہ برتن سے منہ کو الگ کر کے سانس لئے جائیں، ایک ہی سانس میں یکبارگی پانی پینا گوجاز ہے لیکن بہتر نہیں، اور اس طرح پینے سے طبی لحاظ سے بہت نقصانات بھی ہیں۔

نبی کریم ﷺ عموماً ٹھہر ٹھہر کر تین سانسوں میں پانی پیتے تھے، اور فرماتے کہ اس انداز سے پانی پینا زیادہ پر لطف، خوشگوار، زیادہ سیرابی اور پیاس بجھانے کا باعث ہوتا ہے، جبکہ ایک ہی سانس میں پینے سے یہ فوائد حاصل نہیں ہوتے، حدیث باب میں ایک ہی سانس میں یکبارگی پانی پینے کو اونٹ کے پینے کے ساتھ تشبیہ دی ہے کہ وہ اسی طرح پیتا ہے، آپ نے فرمایا کہ تم دو یا تین سانسوں میں پانی پیا کرو، پینے سے پہلے بسم اللہ اور آخر میں اللہ کی حمد و ثناء کی جائے۔

پانی پینے کے آداب

پانی پینے کے مندرجہ ذیل آداب مختلف احادیث میں منقول ہیں:

- (۱)..... پانی بیٹھ کر پیا جائے۔
- (۲)..... دائیں ہاتھ سے پیا جائے۔
- (۳)..... ابتداء میں بسم اللہ پڑھی جائے۔
- (۴)..... تین سانسوں میں پیا جائے اور ہر سانس کے ساتھ الحمد للہ کہا جائے۔
- (۵)..... گلاس کے اندر سانس نہ لیا جائے بلکہ گلاس کو منہ سے الگ کر کے سانس لیا جائے۔
- (۶)..... اور پینے کے بعد اللہ تعالیٰ کا شکر ادا کیا جائے، اس کیلئے صرف ”الحمد للہ“ کہہ دینا بھی کافی ہے تحفۃ

اور بعض علماء سے یہ دعا بھی منقول ہے:

الْحَمْدُ لِلَّهِ الَّذِي سَقَانِي بِرَحْمَتِهِ مَاءً اَعْدَبًا بَارِدًا قُرَاتًا، وَلَمْ يَجْعَلْهُ بِذُنُوبِي
مِلْحًا اُجَاجًا.

”تمام تعریفیں اس اللہ کیلئے ہیں جس نے مجھے محض اپنی رحمت سے میٹھا، ٹھنڈا اور خوشگوار
پانی پلایا، اور اسے میرے گناہوں کی وجہ سے ٹھکین اور کھاری نہیں بنایا۔“

بَابُ مَا ذُكِرَ فِي الشُّرْبِ بِنَفْسَيْنِ

یہ باب اس حدیث کے بارے میں ہے جس میں دو سانسوں سے پینے کا ذکر ہے
عَنِ ابْنِ عَبَّاسٍ: أَنَّ النَّبِيَّ ﷺ كَانَ إِذَا شَرِبَ يَتَنَفَّسُ مَرَّتَيْنِ.
عبداللہ بن عباسؓ سے روایت ہے کہ نبی کریم ﷺ جب بھی پانی پیتے تو دو مرتبہ سانس
لیتے تھے۔

پانی پیتے وقت دو سانس لینا بھی جائز ہے

پچھلے باب میں امام ترمذی رحمہ اللہ نے نبی کریم ﷺ کا عام معمول ذکر فرمایا کہ آپ پانی پیتے وقت
برتن سے منہ الگ کر کے تین سانس لیتے تھے، یہی مسنون طریقہ ہے، اس باب میں یہ ذکر کیا کہ آپ ﷺ
سے دو سانس میں پانی پینا بھی ثابت ہے، اسلئے یہ عمل گوجائز ہے تاہم اس طرح پینے کا عام معمول نہیں
ہونا چاہیے، حافظ ابن حجرؒ فرماتے ہیں کہ اس روایت میں یہ امکان ہے کہ راوی نے تیسرے سانس کا ذکر نہ کیا
ہو، اس لئے دو سانسوں سے پانی پینے کے بارے میں حدیث باب سے استدلال کرنا نامناسب ہے۔

تحفۃ الاحوذی ۸/۶

بَابُ مَا جَاءَ فِي كَرَاهِيَةِ النَّفْخِ فِي الشُّرَابِ

یہ باب مشروب میں پھونک مارنے کی کراہت کے بارے میں ہے
عَنْ أَبِي سَعِيدٍ الْخُدْرِيِّ أَنَّ النَّبِيَّ ﷺ نَهَى عَنِ النَّفْخِ فِي الشُّرَابِ. فَقَالَ

رَجُلٌ: الْقَدَاةُ أَرَاهَا فِي الْإِنَاءِ فَقَالَ: أَهْرِفُهَا، فَقَالَ: فَإِنِّي لَا أَرَوِي مِنْ نَفْسٍ وَاحِدَةٍ قَالَ: فَأَيْنَ الْقَدَحُ إِذَا عَنِ فَبَكَ.

ابوسعید خدری رضی اللہ عنہ سے روایت ہے کہ نبی کریم ﷺ نے مشروب (یعنی پینے کے برتن) میں پھونک مارنے سے منع کیا ہے تو کسی آدمی نے عرض کیا: اگر میں برتن میں تنکا (وغیرہ) دیکھوں، تب بھی (پھونک نہیں مار سکتا)؟ آپ ﷺ نے فرمایا: اس تنکے کو بہا دو، (اور ممکن ہے کہ پھونک مارنے کی ممانعت سے اس نے یہ بھی سمجھا ہو کہ پانی پینے کے دوران سانس بھی نہیں لینا، بلکہ ایک ہی سانس میں سارا پانی پیتا ہے، اس لئے) اس نے عرض کیا کہ بیشک میں تو ایک سانس میں پینے سے سیراب نہیں ہوتا، آپ نے فرمایا کہ (اس طرح پوچھ کہ پہلے تھوڑا سا پی کر) پیالہ کو اپنے منہ سے ہٹا لو (اور برتن سے باہر سانس لے کر پھر پی لو)۔

عَنْ ابْنِ عَبَّاسٍ: أَنَّ النَّبِيَّ ﷺ نَهَى أَنْ يُتَنَفَّسَ فِي الْإِنَاءِ أَوْ يُنْفَخَ فِيهِ. عبد اللہ بن عباس سے روایت ہے کہ نبی کریم ﷺ نے اس بات سے منع فرمایا ہے کہ (کسی بھی مشروب کو پینے وقت) برتن میں ہی سانس لیا جائے، یا اس میں پھونک ماری جائے۔

مشکل الفاظ کے معنی :- التنفخ: پھونک مارنا۔ القداة: آنکھ یا پانی وغیرہ میں گرنے والا تنکا یا ذرہ۔ "القداة" یہ لفظ ترکیب نحوی کے اعتبار سے مفعول ماضی عالم علی شریطہ التفسیر ہے، اسلئے یہ حالت نصب میں ہے۔ اُهرِفُهَا: اس پانی کو بہا دو سمجھے۔ اس میں "ھا" ضمیر بعض کے نزدیک "قداة" کی طرف لوٹ رہی ہے، اور ملاطی قاری رحمہ اللہ فرماتے ہیں کہ یہ ضمیر "ماء" کی طرف راجع ہے، اور لفظ "ماء" کبھی مؤنث بھی استعمال ہوتا ہے۔ مرقاة المفاتیح ۱۰۴/۸۔ اہن: یہ باب افعال سے صیغہ امر حاضر ہے "اہن" سے، اس کے معنی ہیں: ہٹا لو، الگ کر دو، جدا کر دو۔ عَنْ فَبَكَ: اپنے منہ سے۔ يُتَنَفَّسُ فِي الْإِنَاءِ: برتن میں سانس لیا جائے۔

پانی وغیرہ میں پھونک مارنا مکروہ ہے

نبی کریم ﷺ نے پانی وغیرہ میں پھونک مارنے سے منع فرمایا ہے، ایک آدمی نے پوچھا کہ اگر اس پانی میں کوئی تنکا ہو تو اسے بھی نکالنے کیلئے پھونک نہیں مار سکتے، آپ نے فرمایا، اس تنکے کو نکالنے کیلئے کچھ پانی بہاؤ، اس نے شاید یہ سمجھا کہ جب پھونک نہیں مار سکتے تو پانی پینے کے دوران سانس بھی نہیں لے سکتے، اسلئے وہ کہنے لگا کہ میں تو ایک سانس میں پینے سے سیراب نہیں ہوتا تو آپ ﷺ نے فرمایا کہ کچھ پانی پی کر وہ برتن منہ سے الگ کر لو، اور پھر سانس لیکر دو بارہ پی لو۔

اس حدیث سے مندرجہ ذیل باتیں معلوم ہوئیں:

- (۱)..... پانی پیتے وقت برتن کے اندر نہیں بلکہ برتن سے باہر سانس لینا چاہیے۔
- (۲)..... کبھی پانی پینے کے دوران دوسانسوں پر بھی اکتفاء کیا جاسکتا ہے، چنانچہ نبی کریم ﷺ سے دوسانسوں میں پانی جینا ثابت ہے، تاہم آپ کا عام معمول تین سانسوں میں ہی پانی پینے کا تھا، اور کسی روایت میں یہ منقول نہیں کہ آپ نے صرف ایک ہی سانس میں کبھی پانی پیا ہو، یہی وجہ ہے کہ ایک سانس میں پانی پینے کو مکروہ قرار دیا ہے، کیونکہ آپ ﷺ نے اونٹ کی طرح ایک ہی سانس میں پانی پینے سے منع فرمایا ہے۔
- (۳)..... بعض شارحین حدیث اس حدیث کی رو سے یہ فرماتے ہیں کہ ایک ہی سانس میں پینا اس حدیث سے ثابت ہے، کیونکہ اس میں "مِنْ نَفْسٍ وَاحِدَةٍ" یعنی ایک ہی سانس سے پینے کا ذکر ہے، اور نبی کریم ﷺ نے چونکہ اس شخص کو منع نہیں کیا، اسلئے یہ جائز ہے، اگرچہ یہ طریقہ پسندیدہ نہیں، مرقاة المفاتیح، کتاب الاطعمۃ، باب الاشریۃ، الفصل الثانی ۱۰۳۸۔

باب کی دوسری حدیث میں ہے کہ برتن میں نہ تو سانس لیا جائے اور نہ اس میں پھونک ماری جائے، کیونکہ اس طرح کرنے میں بسا اوقات پانی وغیرہ میں تھوک گرنے، اور منہ کے بدبودار جراثیم اس میں منتقل ہو جاتے ہیں، جس سے دوسرے لوگوں کو گھن محسوس ہوتی ہے، خاص طور پر جب وہ شخص کسی نشہ مثلاً حقہ، نسوار اور سگریٹ وغیرہ کا عادی ہو اور مسواک وغیرہ سے منہ بھی صاف نہ کرتا ہو تو برتن میں سانس لینے اور پھونک مارنے کی صورت میں ضرور یہ اثرات اس چیز میں پہنچ جاتے ہیں، اس لئے ان سے منع کیا گیا

برتن میں پھونک دو وہ سسے ماری جاتی ہے:

(۱)..... یا تو اس چیز کو ٹھنڈا کرنے کیلئے۔

نے دونوں حالتوں میں پھونک مارنے سے منع فرمایا ہے، لہذا اگر وہ چیز گرم ہو تو پھونکوں سے اسے ٹھنڈا نہ کیا جائے بلکہ اسے تھوڑی دیر یوں ہی رکھ دیا جائے تاکہ وہ ٹھنڈی ہو جائے، ایسے ہی پانی وغیرہ میں اگر کوئی تنکا ہو تو اسے نکالنے کیلئے نہ تو پھونکیں ماری جائیں اور نہ ہی انگل استعمال کی جائے کیونکہ اس سے طبیعت میں کراہت محسوس ہوتی ہے بلکہ اسے کسی اور تنکے اور خلال وغیرہ سے باہر نکال لیا جائے، یا اسے نکالنے کیلئے پانی کا کچھ حصہ اسکے ساتھ بہا دیا جائے۔ تحفۃ الاحوذی، ابواب الشریۃ، ۶/۱۰۶ اور قاعة المفاتیح ۱۰۳۸۔

بَابُ مَا جَاءَ فِي كَرَاهِيَةِ التَّنَفُّسِ فِي الْإِنَاءِ

یہ باب برتن میں سانس لینے کی کراہت کے بارے میں ہے

عَنْ عَبْدِ اللَّهِ بْنِ أَبِي قَتَادَةَ عَنْ أَبِيهِ، أَنَّ رَسُولَ اللَّهِ ﷺ قَالَ: إِذَا حُرِبَ أَحَدُكُمْ فَلَا يَنْتَفُسْ فِي الْإِنَاءِ.

عبداللہ بن ابی قتادہ اپنے والد سے روایت کرتے ہیں کہ رسول اللہ ﷺ نے فرمایا کہ: تم میں سے جب کوئی بانی (وغیرہ) پیچھے تو برتن کے اندر سانس نہ لے۔

برتن کے اندر سانس لینا مکروہ ہے

پانی پیتے وقت برتن کے اندر سانس لینا مکروہ ہے، نبی کریم ﷺ نے اس سے منع فرمایا ہے، برتن میں سانس لینا خلاف تہذیب ہے، اور طبع سلیم اس سے نفرت بھی کرتی ہے، کیونکہ اس طرح کرنے سے برتن میں لعاب وغیرہ کے گرنے کا قوی امکان ہوتا ہے، جو دوسروں کیلئے بہر حال باعثِ اذیت ہوتا ہے، اس لئے برتن میں سانس سے احتراز ہی کرنا چاہیے۔ عمدۃ القاری، کتاب الاشریۃ، باب النھی عن التھقیس فی الاطعمۃ ۲۱/۲۰۰

ایک تعارض اور اس کا جواب

حدیث باب بظاہر حضرت انس کی حدیث کے ساتھ متعارض ہے، کیونکہ حدیث باب میں نبی کریم ﷺ نے برتن میں سانس لینے سے منع فرمایا ہے، جبکہ حدیث انس میں ہے کہ **أَنَّ النَّبِيَّ ﷺ كَانَ يَتَنَفَّسُ فِي الْإِنَاءِ ثَلَاثًا** کہ رسول اللہ ﷺ برتن میں تین بار سانس لیتے تھے۔

شراحین حدیث فرماتے ہیں کہ ان دونوں احادیث میں حقیقت کوئی تعارض نہیں ہے، دونوں کا مفہوم الگ الگ ہے، حدیث باب میں ممانعت کا حکم اس وقت ہے جب برتن کے اندر ہی سانس لیا جائے، اور برتن کو منہ سے دور نہ کیا جائے، اور برتن کو منہ سے الگ کر کے جب سانس لیا جائے تو اس میں کوئی کراہت نہیں، چنانچہ نبی کریم ﷺ ایسا ہی کرتے تھے کہ برتن کو منہ سے دور کر کے سانس لیتے تھے، حضرت انس کی حدیث میں اسی کو بیان کیا گیا ہے، اس لئے دونوں قسم کی روایات میں کوئی تعارض نہیں۔ فتح الباری، کتاب الاطربة، باب الشرب بنفسین او ثلاثہ ۱۱۴/۱۰۔

بَابُ مَا جَاءَ فِي اخْتِنَانِ الْأَسْقِيَةِ

یہ باب مشکیزوں سے منہ لگا کر پینے کے (حکم) کے بارے میں ہے۔

عَنْ أَبِي سَعِيدٍ رَوَايَةً أَنَّهُ نَهَى عَنْ اخْتِنَانِ الْأَسْقِيَةِ.

ابو سعید خدری سے روایت ہے کہ رسول اللہ ﷺ نے مشکیزوں سے منہ لگا کر پانی پینے سے منع کیا ہے۔

مشکل الفاظ کی تشریح: - اختنات: خنث سے باب افعال کا مصدر ہے: مشک کے منہ کو اوپر کی طرف موڑ کر اندر سے پانی پینا۔ الْأَسْقِيَةِ: سقاء کی جمع ہے: مشکیزہ۔

مشکیزے سے منہ لگا کر پانی پینے کا حکم

حضور اکرم ﷺ نے مشکیزے وغیرہ کا منہ موڑ کر اس سے براہ راست پانی پینے سے منع فرمایا ہے، محدثین نے اس ممانعت کی مختلف مصلحتیں اور حکمتیں بیان کی ہیں:

(۱)..... بسا اوقات مشکیزے کے اندر کوئی کیڑا اور دوسرے حشرات چلے جاتے ہیں، جو براہ راست منہ لگا کر پینے سے وہ پیٹ میں جاسکتے ہیں، اسلئے منع فرمایا۔

(۲)..... اس طرح پینے میں ضرورت سے زیادہ پانی صرف ہوتا ہے، اور پانی کے ضیاع کا خدشہ ہوتا ہے۔

(۳)..... کپڑوں اور جسم وغیرہ پر پانی گرنے کا قوی امکان ہوتا ہے۔

(۴)..... مشکیزے سے منہ لگا کر پینے سے بسا اوقات پانی پیٹ میں زیادہ مقدار میں چلا جاتا ہے، جو معدے کیلئے نقصان دہ ہو سکتا ہے۔

علامہ نووی رحمہ اللہ فرماتے ہیں کہ یہ ممانعت کراہت تنزیہی کے درجے میں ہے، اس سے حرام مراد نہیں ہے، کیونکہ ایسی روایات موجود ہیں جن سے مشکیزے سے براہ راست منہ لگا کر پانی پینے کا جواز ثابت ہوتا ہے، چنانچہ امام ترمذی رحمہ اللہ نے اگلے باب میں اسی رخصت کا ذکر فرمایا ہے۔ فتح الباری کتاب الاشریۃ، باب الشرب من قم السقاء ۱۱۲/۱۰

بَابُ الرُّخَصَةِ فِي ذَلِكَ

یہ باب مشک کے منہ سے پانی پینے کے جواز کے بارے میں ہے

عَنْ عَبْدِ اللَّهِ بْنِ أَنَسٍ قَالَ: رَأَيْتُ النَّبِيَّ ﷺ قَامَ إِلَى قِرْبَةٍ مُعَلَّقَةٍ فَخَنَّثَهَا ثُمَّ شَرِبَ مِنْ فِيهَا.

عبد اللہ بن انیس کہتے ہیں کہ میں نے رسول اللہ ﷺ کو دیکھا کہ آپ ایک لٹکے ہوئے مشکیزے کے پاس کھڑے ہیں، اتنے میں آپ نے مشک کا منہ اوپر کی طرف موڑا اور پھر اس کے منہ سے پانی پیا۔

عَنْ عَبْدِ الرَّحْمَنِ بْنِ أَبِي عَمْرٍةَ عَنْ جَدِّهِ كَبْشَةَ قَالَتْ: دَخَلَ عَلَيَّ رَسُولُ اللَّهِ ﷺ فَشَرِبَ مِنْ قِرْبَةٍ مُعَلَّقَةٍ فَأَيْمًا فَقُمْتُ إِلَى فِيهَا فَقَطَعْتُهُ.

عبد الرحمن بن ابی عمرۃ اپنی دادی حضرت کبشہ سے روایت کرتے ہیں، وہ کہتی ہیں کہ (ایک دن) رسول اللہ ﷺ میرے ہاں تشریف لائے، تو آپ نے کھڑے کھڑے

لنگی ہوئی مشک کے منہ سے پانی پیا، پھر میں مشک کے منہ کے پاس جا کر کھڑی ہوئی اور اس حصے کو کاٹ لیا (جسپر حضور ﷺ کے ہونٹ مبارک لگے تھے)۔

مشک کے منہ سے پانی پینا جائز ہے

اس باب میں امام ترمذی رحمہ اللہ نے ایسی احادیث ذکر فرمائی ہیں جن سے مشک کے منہ سے براہ راست پانی پینے کا جواز معلوم ہوتا ہے، دونوں روایتوں میں یہ مذکور ہے کہ آپ نے کھڑے کھڑے لنگے ہوئے مشکیزے کے منہ سے پانی پیا، حضرت کبیر فرماتی ہیں کہ میں نے مشک کا وہ حصہ جس پر نبی کریم ﷺ کے ہونٹ مبارک لگے تھے اسے کاٹ لیا، یہ کاٹنا یا تو ادب کی وجہ سے تھا تا کہ اسے کوئی اور استعمال نہ کرے اور اس پر کسی اور کا منہ نہ لگے یا برکت کیلئے اسے رکھا گیا تا کہ اسکے ذریعہ برکت اور شفاء حاصل کی جائے۔ مرقاۃ المفاتیح، کتاب الاطعمۃ، باب الاشریہ، الفصل الثانی ۱۰۵/۸

اس سے معلوم ہوا کہ انبیاء علیہم السلام اور اولیاء کرام کے تبرکات لینا اور انہیں اپنے پاس رکھنا شرعاً جائز ہے بشرطیکہ انہیں تا جائز مقاصد اور اسلام کے خلاف کاموں کیلئے استعمال نہ کیا جائے۔

احادیث میں تعارض اور اسکا حل

اس باب کی احادیث سے یہ معلوم ہوتا ہے کہ مشک کے منہ سے براہ راست پانی پینا جائز ہے، کوئی حرج نہیں، جبکہ اس سے پہلے باب میں ممانعت ذکر کی گئی ہے، دونوں طرح کی روایات میں بظاہر تعارض ہے، اس تعارض کے ازالے کیلئے محدثین نے مختلف جوابات دیئے ہیں، جنکی تفصیل یہ ہے:

(۱)..... جن احادیث میں مشک کے منہ سے پانی پینے سے منع کیا گیا ہے، اس سے وہ بڑی مشک مراد ہے جس کا منہ زیادہ بڑا اور کھلا ہوتا ہے، کیونکہ اس طرح کی مشک سے پانی پینے کی بناء پر وہ تمام مقاصد پیش آتے ہیں جو پہلے ذکر کئے گئے ہیں، اور نبی کریم ﷺ کا عمل چھوٹی مشک سے متعلق ہے جس کا منہ تنگ ہوتا ہے، اور اس میں مذکورہ نقصانات کا خطرہ نہیں ہوتا۔ فتح الباری، کتاب الاشریہ، باب الشرب من لم السقاء ۱۰۱۳/۱۰۔

(۲)..... شارح ترمذی علامہ ابن العربی نے لکھا ہے کہ ممکن ہے کہ رسول اللہ ﷺ نے جنگی ضرورت کی وجہ

سے یا وقت کی تنگی کی وجہ سے یا برتن نہ ہونے کی وجہ سے مثلیزے کے منہ سے پیا ہو گیا ضرورت کی وجہ سے ایسا کیا گیا، اور ممانعت والی احادیث کا تعلق عام حالات سے ہے۔ عارضۃ الاحوذی، کتاب الاشریہ، باب ما جاء فی انھی عن اختناث الاسقیۃ ۸۲۸۔

(۳)..... ممانعت کا تعلق دوام اور عادت سے ہے کہ اس طرح مشک سے منہ لگا کر پینے کی عادت نہیں ڈالنی چاہیے اس میں دیگر خراہیوں کے علاوہ مشک کے منہ میں رفتہ رفتہ بد بو پیدا ہونے لگتی ہے، اور نبی کریم ﷺ کا عمل بیان جواز کیلئے تھا۔ شرح الطحطاوی، کتاب الاطعمۃ باب الاشریہ، الفصل الاول ۱۸۶۸۔

(۴)..... علامہ نووی فرماتے ہیں کہ اس پر سب کا اتفاق ہے کہ یہ ممانعت مکروہ تنزیہی کے درجے میں ہے، حرمت کے درجے میں نہیں، اور آپ کا عمل بیان جواز کیلئے تھا، اور مکروہ تنزیہی اور جواز دونوں میں کوئی تعارض نہیں، یہ جمع ہو سکتے ہیں۔ شرح منہج المسلمین، کتاب الاشریہ، باب آداب الطعام ۳۷۲۔

(۵)..... بعض حضرات فرماتے ہیں کہ رخصت کی احادیث، ممانعت کی احادیث کیلئے ناخ ہیں، گویا ممانعت منسوخ ہو چکی ہے۔ شرح الطحطاوی، ۱۸۶۸۔ مرقاة المفاتیح، ۹۳۸۔

بَابُ مَا جَاءَ فِي أَنَّ الْإِيْمَنِينَ أَحَقُّ بِالشُّرْبِ

یہ باب اس بیان میں ہے کہ دائیں طرف بیٹھے ہوئے لوگ (کھانے) پینے میں زیادہ حقدار ہیں۔

عَنْ أَنَسِ بْنِ مَالِكٍ أَنَّ رَسُولَ اللَّهِ ﷺ أَتَى بِلْتَنٍ قَدْ شَبِبَ بِمَاءٍ وَعَنْ يَمِينِهِ أَغْرَابِيٌّ وَعَنْ يَسَارِهِ أَبُو بَكْرٍ فَشَرِبَ ثُمَّ أُعْطِيَ الْأَعْرَابِيُّ وَقَالَ: الْإِيْمَنُ فَلَا يَمْنُ.

انس بن مالک سے روایت ہے کہ رسول اللہ ﷺ کے پاس ایسا دودھ لایا گیا جس میں پانی ملایا گیا تھا، آپ ﷺ کی دائیں جانب ایک اعرابی اور بائیں جانب حضرت صدیق اکبر رضی اللہ عنہ تھے، آپ ﷺ نے دودھ پیا، پھر اعرابی کو دیا اور فرمایا کہ دائیں طرف بیٹھا ہوا شخص (پانی وغیرہ دینے میں) زیادہ حقدار ہوتا ہے، پھر اسکے ساتھ والا دایاں آدمی

زیادہ مقدار ہوتا ہے۔

مشکل الفاظ کے معنی :- اَیْمَنِین: اَیْمَنِ کی جمع ہے: دائیں طرف بیٹھے ہوئے لوگ۔ اسی بلین: آپ کے پاس دودھ لایا گیا۔ شیب: ملایا گیا، کس اور خلط ملط کیا گیا، شاب یشوب سے ہے۔

الایمن فالایمن کی نحوی ترکیب

اس کی ترکیب نحوی میں دو احتمال ہیں، اسی وجہ سے الایمن فالایمن کو مرفوع بھی پڑھ سکتے ہیں اور منصوب بھی: (۱)..... یہ مبتدا ہونے کی وجہ سے مرفوع ہے، اور اسکی خبر محذوف ہے اور وہ ”أَحَقُّ“ یا ”مُقَدَّمٌ“ ہے اصل عبارت یوں ہے: **الْأَیْمَنِ أَحَقُّ فِی الشُّرْبِ فَالْأَیْمَنِ أَحَقُّ** ہے۔

(۲)..... یا یہ دونوں لفظ فعل محذوف کے مفعول بہ ہونے کی وجہ سے منصوب ہیں یعنی: **أَعْطَى بِأَقْدَمِ الْأَیْمَنِ فَالْأَیْمَنِ** فتح الباری، کتاب الاشریہ، باب شرب اللبن بالماء، ۹۴/۱۰۔

کھانے پینے میں دائیں طرف کے لوگوں سے ابتداء کرنا مستحب ہے

اس حدیث سے یہ درس حاصل ہوتا ہے کہ کھانے پینے میں ان لوگوں سے ابتداء کرنا سنت ہے جو ساقی کے دائیں جانب بیٹھے ہوں، خواہ امیر ہو یا غریب، علم و فضل یا عمر کے اعتبار سے بڑا ہو یا چھوٹا، ہر صورت میں دائیں جہت کا لحاظ رکھنا چاہئے، بشرطیکہ مجمع اس امیر اور ساقی کے ہر طرف یعنی دائیں، بائیں اور سامنے موجود ہو، ایک ہی جانب نہ ہو، کیونکہ اگر مجمع ایک ہی جانب بیٹھا ہو، صرف دائیں جانب یا بائیں جانب یا سامنے تو پھر امیر کو اختیار ہے کہ جس کو چاہے پہلے پلا دے، چنانچہ آپ ﷺ نے دودھ پینے کے بعد دائیں جانب بیٹھے ہوئے ایک اعرابی کو دیا جبکہ دوسری جانب حضرت صدیق اکبر تشریف فرما تھے جو بلاشبہ علم و فضل اور مقام کے اعتبار سے اس اعرابی سے بلند تھے، لیکن اسکے باوجود آپ نے تعلیم و ادب سکھانے کی خاطر دائیں جانب کو ترجیح دی۔

جمہور علماء کے نزدیک دائیں جہت کا لحاظ کرنا مستحب ہے، جبکہ علامہ ابن حزم اسے واجب قرار دیتے ہیں، ان کی رائے کو جمہور نے رو کر دیا ہے، علامہ نووی رحمہ اللہ فرماتے ہیں کہ اس حدیث میں اگرچہ

صرف دودھ کا ذکر ہے کہ دائیں طرف سے پلایا جائے لیکن یہ حکم کھانے پینے کی ہر چیز میں عام ہے، کہ ان تمام موقعوں میں دائیں طرف کے لوگوں سے آغاز کرنا سنت ہے، شرح مسلم للنووی، کتاب الاشریہ، باب استحباب الماء واللبن..... ۱۷۲/۲ و ۱۷۵/۱

ایک تعارض اور اس کا حل

باب کی روایت سے معلوم ہوتا ہے کہ جو شخص دائیں جانب بیٹھا ہو تو اسے دوسرے تمام حضرات پر مقدم کیا جائے، اگرچہ دوسرے اس سے افضل ہوں، مگر حدیث باب بظاہر حضرت عبداللہ بن عباس کی اس حدیث سے متعارض ہے، جسے ابو یعلیٰ نے سید قوی کے ساتھ نقل کیا ہے، اس میں یہ حکم ہے:

”كَانَ رَسُولُ اللَّهِ ﷺ إِذَا سَفَى، قَالَ: ابْتَدُوا بِالْأَكْبَرِ“

”آپ ﷺ جب کسی کو پانی (وغیرہ) پلائے تو (خادم سے) فرماتے کہ ان میں سب سے بڑے سے ابتداء کرو“

اس حدیث سے یہ ثابت ہوتا ہے کہ پانی وغیرہ پلانے میں ”اکبر“ کا لحاظ کرنا چاہیے، نہ کہ دائیں جہت میں بیٹھے لوگوں کا، بظاہر ان دونوں روایات میں تعارض ہے؟

شارحین حدیث نے اس تعارض کا یہ جواب دیا ہے کہ حضرت عبداللہ بن عباس رضی اللہ عنہما کی حدیث سے عمومی حکم مراد نہیں ہے بلکہ یہ حدیث اس حالت سے متعلق ہے جب تمام لوگ ایک طرف بیٹھے ہوں یعنی سامنے کی طرف یا دائیں بائیں جانب، ایسی صورت میں ابتداء بڑے سے ہی کرنی چاہیے، لیکن اگر لوگ دائیں بائیں بیٹھے ہوں تو پھر دائیں طرف بیٹھے لوگوں سے ابتداء کرنا مستحب ہے اگرچہ اس طرف بیٹھا ہوا چھوٹا ہی ہو، حدیث باب اسی صورت پر محمول ہے، عمدۃ القاری، کتاب الاشریہ، باب الایمن فالایمن فی الشرب ۱۹۶/۲۔ فتح الباری ۱۰۷/۱۰۔

دودھ میں پانی ملانے کا حکم

دودھ میں اس غرض سے پانی ملانا تا کہ اسے بڑھا کر فروخت کیا جائے، یہ چونکہ دھوکہ ہے، اسلئے یہ تو

تا جائز اور حرام ہے، لیکن اگر اپنے پینے کیلئے دودھ میں پانی ملایا جائے تو یہ جائز ہے، اس میں کوئی حرج نہیں، حدیث باب میں بھی دودھ میں پانی اسی مقصد کیلئے ملایا گیا تھا، کیونکہ دودھ دہنے کے وقت گرم ہوتا ہے، اور عرب کا علاقہ بھی گرم ہے، اسلئے دودھ کی حرارت کو ختم کرنے کیلئے اس کے ساتھ ٹھنڈا پانی ملایا جاتا تھا تا کہ اس طرح اس میں اعتدال پیدا ہو جائے۔ تحفۃ الاحوذی، ابواب الاشریہ، ۱۴۶۶ھ۔ فتح الباری ۱۰/۹۳۔

بَابُ مَا جَاءَ أَنَّ سَاقِي الْقَوْمِ آخِرُهُمْ شُرْبًا

یہ باب اس بیان میں ہے کہ قوم کو پلانے والا سب سے آخر میں پیے گا

عَنْ أَبِي عَادَةَ عَنِ النَّبِيِّ ﷺ قَالَ: سَاقِي الْقَوْمِ آخِرُهُمْ شُرْبًا.

ابوقادہ سے روایت ہے کہ نبی کریم ﷺ نے فرمایا کہ لوگوں کو پلانے والا سب سے آخر میں پیے گا۔

ساقی کو آخر میں پینا چاہیے

اس حدیث سے یہ ثابت ہوتا ہے کہ جو شخص کسی مجمع وغیرہ کو پانی وغیرہ پلائے تو اسے چاہیے کہ پہلے تمام حاضرین کو پلائے، جذبہ ایثار اور قربانی کا نمونہ پیش کرے، اور خود آخر میں پیے، ایسے ہی جو شخص کسی منصب پر فائز ہو اور کوئی ذمہ داری اس کے سپرد ہو تو اس میں اپنے ذاتی کام اور مصلحت کے بجائے قومی مفاد اور عوامی مصلحت کو پیش نظر رکھے، اور اپنے ماتحتوں اور رعایا کے کام ترچگی بنیادوں پر حل کرے، صرف اپنے مسائل اور معاملات کو حل کرنا، اور دوسروں کو نظر انداز کر کے اپنے احباب اور رشتہ داروں کو ترجیح دینا اسلامی مزاج کے سراسر خلاف ہے۔ تحفۃ الاحوذی، ۱۵۶۶ھ۔

بَابُ مَا جَاءَ أَيُّ الشَّرَابِ كَانَ أَحَبَّ إِلَى رَسُولِ اللَّهِ ﷺ

یہ باب اس بیان میں ہے کہ نبی کریم ﷺ کو کونسا مشروب زیادہ پسند تھا۔

عَنْ عَائِشَةَ قَالَتْ: كَانَ أَحَبَّ الشَّرَابِ إِلَى رَسُولِ اللَّهِ ﷺ الْحَلْوُ الْبَارِدُ.

حضرت عائشہ رضی اللہ عنہا سے روایت ہے، آپ فرماتی ہیں کہ رسول اللہ ﷺ کو پینے کی

چیزوں میں بیٹھا اور ٹھنڈا مشروب بہت پسند تھا۔

عَنْ الزُّهْرِيِّ أَنَّ النَّبِيَّ ﷺ سَبَّلَ: أَيُّ الشَّرَابِ أَطْيَبُ؟ قَالَ: الْحَلْوُ الْبَارِدُ.

امام زہری سے روایت ہے کہ نبی کریم ﷺ سے پوچھا گیا کہ کونسا مشروب زیادہ اچھا ہے؟ تو آپ ﷺ نے فرمایا: ٹھنڈا اور بیٹھا (مشروب زیادہ اچھا ہوتا ہے)

آپ ﷺ کو بیٹھا اور ٹھنڈا مشروب بہت پسند تھا۔

مذکورہ احادیث سے معلوم ہوتا ہے کہ نبی کریم ﷺ کو بیٹھا اور ٹھنڈا مشروب بہت پسند تھا، کیونکہ یہ جسمانی حرارت کو دور کرنے اور صحت کیلئے مفید ہونے کے ساتھ، دل کی گہرائیوں سے اللہ تعالیٰ کی حمد و ثناء اور شکر کرنے کا باعث ہوتا ہے۔

حدیث میں ”الحلو البارد“ (میٹھی اور ٹھنڈی چیز) سے صرف پانی ہی مراد نہیں ہے، بلکہ اس سے عموم مراد ہے کہ آپکو ہر بیٹھا اور ٹھنڈا مشروب بہت پسند تھا خواہ وہ بیٹھا پانی ہو یا دودھ، نمید ہو یا شہد وغیرہ کا شربت، اس وضاحت سے حدیث باب اور ان دو حدیثوں کے درمیان مطابقت اور یکسانیت پیدا ہو جاتی ہے، جن میں سے ایک میں یہ بیان کیا گیا ہے کہ نبی کریم ﷺ کو پینے کی چیزوں میں دودھ سب سے زیادہ پسند تھا، اور دوسری روایت میں یہ بیان کیا گیا ہے کہ آپ ﷺ کو مشروبات میں شہد سب سے زیادہ محبوب تھا۔

”وَالصَّحِيحُ مَا رَوَى الزُّهْرِيُّ عَنِ النَّبِيِّ ﷺ مَرْسُلًا“

اس عبارت سے امام ترمذی رحمہ اللہ یہ بتانا چاہے ہیں کہ امام زہری نے اس روایت کو دو طرح سے نقل کیا ہے ایک مسند یعنی سند کے ساتھ، جس طرح اس روایت میں سند مذکور ہے: عَنْ الزُّهْرِيِّ، عَنْ عُرْوَةَ، عَنْ عَائِشَةَ، اور دوسرا اس روایت کو مرسل یعنی صحابیہ کے ذکر کے بغیر روایت کیا ہے، بلکہ عبارت کے ظاہر سے معلوم ہوتا ہے کہ عروہ کا ذکر بھی نہیں ہے۔

امام ترمذی فرماتے ہیں کہ امام زہری کی وہ روایت جو بذریعہ ارسال ہم تک پہنچی ہے وہ صحیح ہے، گویا امام ترمذی نے مرسل کو ترجیح دی ہے، اور انہوں نے شاکل میں اسکی وجہ یہ بیان کی ہے کہ اس روایت کو اکثر راویوں نے مرسل ہی روایت کیا ہے، اسلئے یہی صحیح ہے، البتہ صرف ابن عیینہ نے اسے مسند ازکر کیا ہے۔

ملا علی قاری رحمہ اللہ فرماتے ہیں کہ امام ترمذی کی اس تحقیق پر بحث ہے:

(۱)..... سفیان بن عیینہ ایک ثقہ راوی اور تابعی ہیں، جب وہ اس حدیث کو عن معمر، عن الزہری، عن عسرة، عن عائشة مرفوعاً روایت کر رہے ہیں تو یقیناً اس روایت کی سند صحیح ہوگی، اور جس طریق میں ثقہ راوی زیادہ ہوں تو وہ سند اور متین دونوں اعتبار سے مقبول ہوتی ہے۔

(۲)..... اس میں کوئی شک نہیں کہ مرسل روایت جمہور کے نزدیک حجت ہے، اور فضائل اعمال میں سب کے نزدیک معتبر ہوتی ہے، لیکن اسکے باوجود ابن ہمام کی تصریح کے مطابق ”مسند روایت“ کے مقابلے میں مرسل کا اعتبار نہیں ہوتا اگرچہ اسے اکثر راویوں نے مرسل ہی ذکر کیا ہو۔

(۳)..... نیز امام احمد بن حنبل نے اپنی مسند میں اور حاکم نے مستدرک میں اس روایت کو مسند حضرت عائشہ کے طریق سے روایت کیا ہے۔ مرقاة المفاتیح، کتاب الاطعمۃ، باب الاثریۃ، الفصل الثانی ۱۰۶/۸۔ ان تمام وجوہ سے طریق مسند ہی رائج معلوم ہوتا ہے۔

کان احب الشراب..... کی ترکیب نحوی

کان فعل ناقص ہے، ”احب الشراب“ اسکا اسم ہے اور مرفوع ہے، اور ”الخلو البارڈ“ اسکی خبر ہے اور حالت نصب میں ہے۔

دوسرا احتمال یہ ہے کہ ”احب الشراب“ منصوب ہو، اور کان کی خبر مقدم ہو، اور ”الخلو البارڈ“ کان کا اسم مؤخر ہو اور مرفوع ہو، اس احتمال کو بہتر قرار دیا گیا ہے۔ تحفۃ الاحوذی، ۱۶/۶۔

قد فرغت من تحریر ابواب الاثریۃ بتاريخ ۳۱ ذیقعدہ ۱۴۲۵ عند العشاء

المطابق ۳ ینائر ۲۰۰۵ م

والحمد لله على ذلك اولاً واخراً وأسأل الله عز وجل أن يوفقني

لتكميل هذه المسيرة الصالحة. آمين.

أَبْوَابُ الْبِرِّ وَالصَّلَةِ عَنْ رَسُولِ اللَّهِ ﷺ

یہ ابواب ایسی احادیث پر مشتمل ہیں جو رسول اللہ ﷺ سے والدین وغیرہ کے ساتھ حسن سلوک اور رشتہ داروں کے ساتھ صلہ رحمی کے بارے میں ہیں۔

بَابُ مَا جَاءَ فِي بِرِّ الْوَالِدَيْنِ

یہ باب والدین کے ساتھ نیکی کے بارے میں ہے

حَدَّثَنَا يَحْيَى بْنُ حَكِيمٍ، حَدَّثَنِي أَبِي عَنْ جَدِّي قَالَ: قُلْتُ: يَا رَسُولَ اللَّهِ، مَنْ أَبْرُ؟ قَالَ: أُمُّكَ، قَالَ: قُلْتُ: ثُمَّ مَنْ؟ قَالَ: أُمُّكَ، قَالَ: قُلْتُ: ثُمَّ مَنْ؟ قَالَ: قُلْتُ: ثُمَّ مَنْ؟ قَالَ: ثُمَّ أَبَاكَ ثُمَّ الْأَقْرَبَ فَلَا قَرَبَ
بہترین حکیم اپنے والد حکیم سے اور وہ میرے (یعنی بہن کے) دادا یعنی معاویہ بن حیدہ رضی اللہ عنہ سے روایت کرتے ہیں، فرماتے ہیں کہ میں نے عرض کیا اے اللہ کے رسول: میں کس کے ساتھ حسن سلوک کروں؟ آپ ﷺ نے فرمایا: اپنی ماں سے حسن سلوک کرو، میں نے عرض کیا پھر کس سے نیکی کروں؟ آپ نے فرمایا: اپنی ماں سے، میں نے عرض کیا پھر کس سے؟ آپ نے فرمایا: اپنی ماں سے، میں نے عرض کیا پھر کس سے نیکی کروں؟ آپ ﷺ نے فرمایا: اپنے باپ سے حسن سلوک کرو، پھر زیادہ قریبی رشتہ داروں سے پھر اسکے بعد دیگر قریبی رشتہ داروں سے درجہ بدرجہ (نیکی اور حسن سلوک کرو)۔

مشکل الفاظ: بِرٌّ: (باء کی زیر کے ساتھ): نیکی، اطاعت، حسن سلوک، اس لفظ سے عموماً وہ نیکی اور بھلائی مراد ہوتی ہے جو والدین کے ساتھ کی جائے۔ صِلَةُ: کسی کے ساتھ بھلائی کرنا، تعلقات کو جوڑنا۔ أَبْرُ: (باء پر زبر اور راء کی تشدید کے ساتھ) واحد متکلم کا صیغہ: میں (کس کے ساتھ) نیکی کروں۔

والدین کے ساتھ حسن سلوک کا حکم

قرآن وحدیث میں بیسیوں مقام پر والدین کے ساتھ نیکی اور حسن سلوک کا حکم دیا گیا ہے، اور جائز

امور میں انکی اطاعت اور فرمانبرداری کو اسلام نے ضروری قرار دیا ہے، ہاں اگر والدین خلاف شرع کسی چیز کا حکم دیں تو پھر ان کی بات ماننا جائز نہیں ہے۔

یوں تو حسن سلوک اور نیکی والد اور والدہ دونوں کے ساتھ کرنی چاہیے لیکن حدیث باب کی روشنی میں جمہور علماء کے نزدیک ماں کا حق والد کے مقابلے میں زیادہ ہے، کیونکہ اس حدیث میں نبی کریم ﷺ نے تین بار ماں کے ساتھ نیکی کرنا حکم دیا ہے اور پھر والد اور دیگر رشتہ داروں کے ساتھ حسن سلوک کا حکم دیا ہے۔ ماں کا حق اسلئے مقدم ہے کہ وہ حمل کی تھکاوٹ، وضع حمل کی تکلیف اور ایک طویل عرصہ بچے کو دودھ پلانے کی مشقت برداشت کرتی ہے، اسی مفہوم کو اللہ تعالیٰ نے اس آیت میں ذکر فرمایا ہے: **حَمَلْنَاهُ** **كُرْهًا** **وَرَضَعْنَاهُ** **كَرْهًا** **وَحَمَلْنَاهُ** **وَفَصَّالَةٌ** **لَّهْنًا** **شَهْرًا** **مَرَقَاتُ** **الْفَأْتِقِ**، کتاب الاداب، باب البر، والصلة ۶۳۸/۸۔ فتح الباری، کتاب الادب، باب من احق الناس بحسن الصحبة ۳۹۳، ۳۹۴/۱۰۔

ان تمام احسانات کا تقاضا یہ ہے کہ اولاد اپنے والدین کے ساتھ اور خاص طور پر اپنی والدہ کے ساتھ حسن سلوک کرے، ان کی خدمت کی سعادت سے سرشار ہو کر دنیا اور آخرت دونوں میں سرخرو ہو، اور ان سے دعائیں لیکر اپنی آخرت کو سنوارے۔

موجودہ دور میں چونکہ مسلم معاشرہ دینی تعلیمات سے بہت دور ہو چکا ہے، ہر طرف مفاد پرستی اور خود غرضی کا راج ہے، اسلئے اولاد کا بھی والدین کے ساتھ برائے نام سا تعلق رہ گیا ہے، ان کی خدمت کے بجائے اپنے دنیوی کاروبار کو ترجیح دی جاتی ہے، یہ رویہ اسلامی رو سے جائز نہیں ہے، ہر ممکن کوشش کی جائے کہ والدین کے ساتھ نرم رویہ رکھا جائے، اگر وہ ظلم بھی کر دیں تو بھی ان کے ساتھ بد اخلاقی اور بد تمیزی سے پرہیز کی جائے، اگر والدین کسی غیر شرعی امر کا ارتکاب کرتے ہوں تو ادب و احترام سے ان کی اصلاح کی کوشش کرنی چاہیے، اسکے باوجود اگر وہ راہ راست پر نہ آئیں تو پھر ان کے ساتھ بحث و مباحثہ کرنا مناسب نہیں ہے، خاموشی اختیار کی جائے اور اللہ تعالیٰ سے ان کیلئے توبہ سے مانگا جائے تاکہ انہیں ہدایت حاصل ہو جائے۔

باب

عَنِ ابْنِ مَسْعُودٍ قَالَ: سَأَلْتُ رَسُولَ اللَّهِ ﷺ، فَقُلْتُ: يَا رَسُولَ اللَّهِ، أَيُّ

الأَعْمَالِ أَفْضَلُ؟ قَالَ: الصَّلَاةُ لِمِيقَاتِهَا، قُلْتُ: ثُمَّ مَاذَا يَا رَسُولَ اللَّهِ؟ قَالَ: بَرُّ
الْوَالِدَيْنِ، قَالَ: قُلْتُ: ثُمَّ مَاذَا يَا رَسُولَ اللَّهِ؟ قَالَ: الْجِهَادُ فِي سَبِيلِ اللَّهِ، ثُمَّ
سَكَتَ عَنِّي رَسُولُ اللَّهِ صَلَّى اللَّهُ عَلَيْهِ وَسَلَّمَ وَلَوْ اسْتَعَزَّ ذَنُوبِي.

عبداللہ بن مسعودؓ سے روایت ہے، فرماتے ہیں کہ میں نے رسول اللہ ﷺ سے پوچھا کہ
اے اللہ کے رسول! اعمال میں سب سے فضیلت والا عمل کونسا ہے؟ آپ نے فرمایا: نماز کو
اسکے وقت میں پڑھنا، میں نے عرض کیا پھر کونسا عمل اے اللہ کے رسول؟ آپ نے
فرمایا: والدین کے ساتھ نیکی کرنا، میں نے کہا پھر کونسا عمل اے اللہ کے رسول؟ آپ نے
فرمایا: راہ خدا میں جہاد کرنا، (عبداللہ بن مسعود فرماتے ہیں) پھر نبی کریم ﷺ مجھ سے
خاموش ہو گئے، اور اگر میں آپ سے مزید سوال کرتا تو آپ بھی مزید جواب ارشاد فرماتے۔

اسلام میں کونسے اعمال افضل ہیں

اسلام میں کونسا عمل سب سے زیادہ فضیلت کا حامل ہے، احادیث میں مختلف موقعوں پر آپ ﷺ نے
مختلف جواب ارشاد فرمائے ہیں، چنانچہ حدیث باب میں سب سے افضل عمل ”وقت پر نماز پڑھنے“ کو قرار دیا گیا
ہے، حضرت ابو ذر رضی اللہ عنہ کی روایت میں ایمان باللہ اور جہاد فی سبیل اللہ کو افضل عمل فرمایا گیا ہے،
بظاہر ان جوابات میں تعارض ہے، شارحین حدیث نے ان کے درمیان تین طرح سے تطبیق دی ہے:

- (۱) نبی کریم ﷺ سائل کے حالات کے لحاظ سے جواب ارشاد فرماتے، جس کیلئے جو چیز زیادہ مناسب
ہوتی، یا جسکی اسے زیادہ ضرورت ہوتی، یا جس عمل کی اس میں رغبت اور شوق ہوتا اس کیلئے اسی عمل کو افضل قرار
دیدیا جاتا تھا، جو بہادر اور جفاکش نظر آتا، اسے جہاد کی تلقین فرماتے، جو مالدار ہوتا اسے راہ خدا میں خرچ
کرنیکی ترغیب، اور جس کے والدین خدمت کے محتاج ہوتے، اسے والدین کی خدمت کا ارشاد ہوتا، جو نماز
میں ذراست معلوم ہوتا، اسے وقت پر نماز پڑھنا بتایا جاتا، سائل کے اعتبار سے کسی بھی عمل کو افضل قرار دیکر
آپ جواب ارشاد فرماتے تھے، اس سے دوسرے کسی عمل کی اہمیت کو ختم کرنا یا نظر انداز کرنا مقصود نہیں ہوتا تھا۔
- (۲) جوابات میں اختلاف مختلف اوقات اور زمانوں کے اعتبار سے رونما ہوا ہے، جس وقت جس عمل کی

زیادہ ضرورت ہوتی اسے افضل عمل فرمایا گیا ہے، جہاد ابتداء اسلام میں سب سے افضل عمل قرار دیا گیا ہے کیونکہ اس وقت غلبہ اسلام کا یہی ایک مؤثر ذریعہ تھا، ایسے میں آپ نے صحابہ کرام کو جہاد کا افضل ہونا ارشاد فرمایا، لہذا جس وقت جو عمل آپ نے حالات و احوال کے اعتبار سے زیادہ اہم سمجھا، اسے افضل عمل قرار دیا۔

(۳)..... بعض حضرات فرماتے ہیں کہ اس طرح کے جوابات میں ایک عمل کی دوسرے پر کسی فضیلت کو ثابت کرنا مقصود نہیں ہے بلکہ صرف احکام کی تبلیغ پیش نظر ہے کہ یہ امر یا عمل بھی امور خیر اور افضل اعمال میں سے ہے، یہی وجہ ہے کہ لفظ ”الاعمال“ سے پہلے ”ممن“ محذوف ہے، گویا سوال یہ ہے: ای من الاعمال افضل؟ اعمال میں سے کونسا عمل افضل ہے، اس طرح محذوف نکالنے سے کسی عمل کا دوسرے پر افضل ہونا ثابت نہیں ہوگا۔ فتح الباری، کتاب الإیمان باب اطعام الطعام من الاسلام، باب من قال ان لا یمان هو الی عمل ۶۱/۷، ۱۰۷۔ تحفۃ الاحوزی، ۲۰۶۔ کشف الباری، کتاب الإیمان، باب اطعام الطعام من الاسلام ۱۰۴/۷۔

بَابُ الْفَضْلِ فِي رِضَا الْوَالِدَيْنِ

یہ باب والدین کی رضامندی کی فضیلت کے بارے میں ہے

عَنْ أَبِي الدَّرْدَاءِ قَالَ: إِنَّ رَجُلًا أَتَاهُ فَقَالَ إِنَّ لِي امْرَأَةً وَإِنَّ أُمِّي تَأْمُرُنِي بِطَلَاقِهَا، فَقَالَ أَبُو الدَّرْدَاءِ: سَمِعْتُ رَسُولَ اللَّهِ ﷺ يَقُولُ: الْوَالِدُ أَوْسَطُ أَبْوَابِ الْجَنَّةِ، فَإِنْ شُئْتَ فَأَضِعْ ذَلِكَ الْبَابَ أَوْ احْفَظْهُ. وَرُبَّمَا قَالَ سُفْيَانُ: إِنَّ أُمِّي، وَرُبَّمَا قَالَ: أَبِي.

حضرت ابو الدرداء سے روایت ہے کہ ایک شخص ان کے پاس آیا، کہنے لگا کہ میری ایک بیوی ہے، اور میری ماں اسے طلاق دینے کا حکم دے رہی ہے، (تو کیا ان کی بات مان لوں) حضرت ابو الدرداء نے کہا کہ میں نے نبی کریم ﷺ کو یہ فرماتے ہوئے سنا ہے کہ والد جنت کا درمیانہ دروازہ ہے، لہذا اگر تم چاہو تو اس دروازے کو ضائع کر دو یا اسے محفوظ کر لو۔ اور سفیان نے اس روایت میں کبھی ماں کا ذکر کیا ہے اور کبھی باپ کا۔

عَنْ عَبْدِ اللَّهِ بْنِ عَمْرٍو عَنْ النَّبِيِّ ﷺ قَالَ: رِضَا الرَّبِّ فِي رِضَا

الْوَالِدُونَ سَخَطُ الثَّوْبِ فِي سَخَطِ الْوَالِدِ.

عبداللہ بن عمر سے روایت ہے کہ نبی کریم ﷺ نے فرمایا: رب کی رضا والد کی رضا مندی میں ہے اور رب کی ناراضگی والد کی ناراضگی میں ہے۔

مشکل الفاظ کے معنی :- اَوْسَطُ: درمیان۔ اِنِّیْ شِئْنَتْ: اگر آپ چاہیں۔ اَصْبَحُ: توضع کر۔ او احفظہ: یا اسے تو محفوظ کر، سَخَطُ: (سین اور خاء پر زبر کے ساتھ): ناراضگی، غضب۔

والدین کو خوش رکھنے کی فضیلت

ان احادیث سے والدین کو خوش رکھنے کی فضیلت ثابت ہوتی ہے، نبی کریم ﷺ نے والد کو اور دوسری روایت کے مطابق والدہ کو جنت کا درمیانی دروازہ قرار دیا ہے، اور والد کی رضا مندی اور ناراضگی کو اللہ کی رضا اور ناراضگی کا سبب بتایا ہے، لہذا اولاد کو حتی الامکان والدین کو خوش ہی رکھنا چاہیے، تاکہ انہیں یہ فضیلت حاصل ہو سکے، اولاد اگر ایسا کر لے تو اس نے گویا جنت کے اس دروازے کو محفوظ کر لیا، اور اگر انکے حقوق کی ادائیگی میں کوتاہی کی، انہیں خوش نہ رکھا، تو اس نے وہ دروازہ ضائع کر دیا، پھر اسے ذلت و رسوائی کا سامنا کرنا پڑیگا۔

والدین کی اطاعت کن چیزوں میں ضروری ہے اور کن میں نہیں

ہمارے معاشرے میں اولاد اپنے والدین کی اطاعت کرنے یا نہ کرنے کے بارے میں افراط اور تفریط سے دوچار ہے، بعض لوگ والدین کے حقوق بالکل ادا نہیں کرتے، حتیٰ کہ ان سے تعلقات بھی منقطع کر دیتے ہیں، جبکہ دوسرے بعض مسلمان والدین کی خدمت اور اطاعت میں اس قدر غلو سے کام لیتے ہیں کہ اپنی بیوی اور اولاد کے حقوق بھی ضائع کر دیتے ہیں، اور اسی کو وہ دین سمجھتے ہیں، اس طرز عمل سے کئی طرح کی خرابیاں پیدا ہو جاتی ہیں، اور آپس کی لڑائی اور بحث مباحثہ روز کا معمول بن جاتا ہے، ان خرابیوں سے بچنے کیلئے ضروری ہے کہ یہ جانا جائے کہ کون سے حقوق میرے ذمے واجب ہیں، اور کون سے غیر واجب، تاکہ حق تلفی سے بچا جاسکے، اس کیلئے مندرجہ ذیل تفصیل کو سامنے رکھنا چاہئے :

(۱)۔ جو امر شرعاً واجب ہو اور ماں باپ اس سے منع کریں تو اس میں ان کی اطاعت جائز نہیں ہے مثلاً اگر مالی وسعت کم ہے کہ والدین پر خرچ کرنے سے بیوی بچوں کے حقوق واجبہ ضائع ہوتے ہیں تو ایسی صورت میں بیوی بچوں کو تکلیف دیکر والدین پر خرچ کرنا جائز نہیں، یا مثلاً اگر بیوی شوہر کے ماں باپ سے الگ رہنے کا مطالبہ کرے، یہ اس کا شرعی حق ہے، لیکن ماں باپ اسے اپنے ساتھ ہی رکھنے کا کہیں تو شوہر کیلئے اس حالت میں جائز نہیں کہ وہ بیوی کی مرضی کے بغیر اپنے والدین کے ساتھ اسے رکھے، یا مثلاً والدین حج فرض یا ضروری علم دین حاصل کرنے سے منع کریں تو اس میں بھی ان کی بات ماننا جائز نہیں ہے۔

(۲)۔ خلاف شرع امور میں والدین کی اطاعت جائز نہیں ہے، مثلاً کسی نا جائز ملازمت کا حکم دیں، یا کسی بدعت وغیرہ کا کہیں یا کسی اور نا جائز کام کا کہیں..... تو اس میں ان کی اطاعت جائز نہیں ہے۔

(۳)۔ جو امر شریعت میں نہ واجب ہو اور نہ ممنوع، بلکہ مباح یا مستحب ہو اور والدین اس کے کرنے یا نہ کرنے کا کہیں تو اس میں ان کی اطاعت کی جائیگی یا نہیں؟ اس میں یہ تفصیل ہے:

اگر اس شخص کو اس کام کی ایسی ضرورت ہو کہ اسکے بغیر تکلیف ہوگی مثلاً غریب آدمی ہے، علاقے میں کوئی روزگار نہیں ہے، اسکے لئے وہ جانا چاہتا ہے، مگر والدین اسے بلا وجہ روکتے ہیں تو ایسی صورت میں والدین کی اطاعت ضروری نہیں ہے، اور اگر ضرورت اس درجے کی نہیں ہے کہ اس کے بغیر تکلیف ہوگی تو بھی اس عمل سے باز رہنا ضروری نہیں، بلکہ دیکھنا چاہیے کہ اس کام میں اسکو کوئی خطرہ یا ضرر ہے یا نہیں، یا اس کام میں مشغولیت کی وجہ سے والدین کو تکلیف تو نہیں ہوگی جبکہ کوئی اور دیکھ بھال کرنے والا بھی نہ ہو:

(۱)۔ اگر اس کام میں خطرہ ہے یا اسکے جانے سے والدین کو بے سرو سامانی کی وجہ سے تکلیف ہوگی تو پھر والدین کی مخالفت جائز نہیں مثلاً جہاد میں جانا چاہتا ہے حالانکہ وہ اسپر فرض نہیں یا سفر پر جانے کی وجہ سے والدین کو اور کوئی سنبھالنے والا نہ ہو، خادم کا بندوبست بھی نہ ہو سکے، اور وہ کام اور سفر بھی کوئی ضروری نہیں تو اس حالت میں والدین کی اطاعت لازم ہوگی۔

(۲)۔ لیکن اگر اس کام میں کوئی خطرہ نہ ہو اور سفر پر جانے کی وجہ سے والدین کو تکلیف وغیرہ پہنچنے کا بھی ظاہر کوئی احتمال نہ ہو تو ایسی صورت میں اس کیلئے جانا جائز ہے، والدین کی اطاعت فرض نہیں ہے، اگرچہ

مستحب یہی ہے کہ ایسے موقع پر بھی ان کی بات مان لے۔

بعض اوقات والدین کسی بیٹے سے کہتے ہیں کہ جو کچھ تم کما کر لائے ہو وہ سارا ہمیں دیدو، اس میں بھی ان کی اطاعت واجب نہیں ہے، اور اگر وہ اسپر جبر اور سختی کریں گے تو گنہگار ہو گئے۔ امداد الفتاویٰ، رسالہ تعدیل حقوق الوالدین ۳/۳۸۶۔

والدین کے مطالبہ پر بیوی کو طلاق دینے کا مسئلہ

والدین میں سے کسی کا اگر اپنی بہو سے کسی مسئلہ میں اختلاف ہو جائے یا ان کے گمان کے مطابق وہ ان کی خدمت نہ کرے..... تو پھر وہ اپنے بیٹے سے بڑی سختی سے کہتے ہیں کہ تم اسے طلاق دیدو، ہم تمہاری دوسری جگہ شادی کر دیں گے۔

اس طرح کی صورتحال میں جذبات میں نہیں آنا چاہیے، بلکہ اس میں یہ دیکھا جائے کہ اس کے والدین کو اگر انکی بیوی سے واقعہ تکلیف پہنچتی ہو، انتہائی بد اخلاق اور بد مزاج عورت ہو، کہ اسکے ساتھ گزارہ نہ ہو سکتا ہو، ایسی صورت میں اگر والدین اس سے بیوی کو طلاق دینے کا کہیں تو پھر اس پر طلاق دینا واجب ہو جاتا ہے، لیکن اگر والدین کو انکی بیوی سے کوئی واقعی تکلیف نہیں بلکہ والدین خواہ مخواہ اسے طلاق دینے کا کہہ رہے ہیں، جیسا کہ اس زمانے میں والدین کی طرف سے طلاق دینے کا مطالبہ اکثر محض ہٹ دھرمی اور ضد اضدی پر مبنی ہوتا ہے، یہ مطالبہ برائے مطالبہ ہوتا ہے، جس کا حقائق سے کوئی تعلق نہیں ہوتا، ایسی صورت میں والدین کے حکم پر عمل اس کیلئے ضروری نہیں بلکہ اس صورت میں طلاق دینا عورت پر ایک طرح کا ظلم کرنا ہے، طلاق اللہ تعالیٰ کی نظر میں بڑی بری چیز ہے، صرف مجبوری میں اسکی اجازت دی گئی ہے، خواہ مخواہ طلاق دینا ظلم اور مکروہ تحریمی ہے، تاہم اگر کوئی شخص اس مطالبہ پر طلاق دے ہی دے تو اس سے انکی بیوی پر طلاق واقع ہو جائیگی۔ امداد الفتاویٰ، رسالہ: تعدیل حقوق الوالدین ۳/۳۸۵، ۳۸۶ درس ترمذی، ابواب المطلق واللحان، باب ما جاء فی الرجل یسئالہ ابواہ ان یطلق زوجته ۳/۵۰۳، ۵۰۴

اور والدین کی طرف سے خدمت نہ کرنے کا شکوہ بھی درست نہیں ہے اسلئے کہ بہو پر اپنے ساس سر کی خدمت کرنا شرعاً نہ فرض ہے نہ واجب، ہاں اگر وہ اخلاقی طور پر خوشی سے خدمت کرے تو یہ انکی

سعادت اور احسان ہے۔

بعض والدین حضرت ابراہیم علیہ السلام کے واقع سے استدلال کرتے ہیں کہ انہوں نے حضرت اسماعیل علیہ السلام سے اپنی چوکت تبدیل کر نیک یعنی بیوی کو طلاق دینے کا کہا تو والد کے حکم کی وجہ سے حضرت اسماعیل علیہ السلام نے اپنی بیوی کو طلاق دیدی، اسکی روشنی میں وہ اپنی اولاد سے یہ کہتے ہیں کہ جس طرح حضرت اسماعیل علیہ السلام نے باپ کے امر کی وجہ سے اہلیہ کو طلاق دیدی تھی اس طرح تم بھی طلاق دیدو،

لیکن اس واقعہ سے استدلال اسلئے درست نہیں ہے کہ حضرت اسماعیل علیہ السلام کی یہ بیوی انتہائی ناشکر گزار تھی جسکی وجہ سے انہوں نے اپنے بیٹے کو طلاق دینے کا کہا، حدیث میں ہے کہ حضرت ابراہیم علیہ السلام نے جب اپنی بہو سے حالات دریافت کیے کہ کیا حال ہے، کسی زندگی گذر رہی ہے، کھانے اور پانی وغیرہ کا نظام سب ٹھیک ہے؟ تو اس نے جواب میں کہا کہ ہم لوگ انتہائی سختی میں ہیں، بڑی مجاہدانہ زندگی گزار رہے ہیں، کھانے پینے کا بھی کچھ نہیں ملتا..... فتح الباری، کتاب الانبیاء، باب یرفون المسلمان فی الحشی ۴۹۹/۶

حدیث باب میں ممکن ہے کہ وہ سائل جو حضرت ابوالدرداء کے پاس مسئلہ پوچھنے آئے، ان کی اہلیہ اپنی ساس کو بہت ستاتی اور تکلیف پہونچاتی ہو جس کی وجہ سے وہ اسے طلاق دینے کا اپنے بیٹے سے کہہ رہی ہو، ان حالات کا اندازہ لگا کر حضرت ابوالدرداء رضی اللہ عنہ نے یہ حدیث سنادی کہ والدین کی اطاعت کرنی چاہیے، والد جنت کا درمیانی دروازہ ہے اگر اسکی بات کو جھٹلادیا گیا تو گویا اس دروازے کو ضائع کر دیا گیا۔

تاہم موجودہ دور میں اگر کسی کے والدین اسے طلاق دینے کا کہیں یا اسے اس پر مجبور کریں تو اس شخص کو چاہیے کہ کسی نیک اور ماہر مفتی سے رجوع کرے اور پھر اسکے بعد فیصلہ کرے کہ مجھے طلاق دینی چاہیے یا نہیں، کسی مفتی سے پوچھے بغیر محض والدین یا رشتہ داروں کے جبر یا براہیختہ کرنے کی وجہ سے بیوی کو طلاق دینا کسی بھی طرح درست نہیں ہے۔

بَابُ مَا جَاءَ فِي عُقُوقِ الْوَالِدَيْنِ

یہ باب والدین کی نافرمانی کے (حکم کے) بارے میں ہے

عَنْ عَبْدِ اللَّهِ بْنِ أَبِي بَكْرَةَ عَنْ أَبِيهِ قَالَ: قَالَ رَسُولُ اللَّهِ ﷺ: أَلَا أُخَذِلْكُمْ

بِأَكْبَرِ الْكِبَارِ؟ قَالُوا: بَلَى يَا رَسُولَ اللَّهِ، قَالَ: الْإِشْرَاقُ بِاللَّهِ، وَغُفُوقُ
الْوَالِدَيْنِ، قَالَ: وَجَلَسَ وَكَانَ مُتَكِنًا، قَالَ: وَشَهَادَةُ الزُّورِ أَوْ قَوْلُ الزُّورِ، فَمَا
ذَا لِرَسُولِ اللَّهِ ﷺ يَقُولُهَا حَتَّى قُلْنَا: لَيْتَهُ سَكَتَ.

ابوبکرہ سے روایت ہے کہ رسول اللہ ﷺ نے فرمایا کہ کیا میں تمہیں کبیرہ گناہوں میں
سب سے بڑا گناہ نہ بتاؤں؟ صحابہ نے عرض کیا: ہاں کیوں نہیں (ضرور بتا دیجیے) اے
اللہ کے رسول، آپ ﷺ نے فرمایا: اللہ تعالیٰ کے ساتھ (اسکی ذات یا صفات میں) کسی
کو شریک ٹھہرانا، والدین کی نافرمانی کرنا، ابوبکرہ کہتے ہیں کہ آپ ﷺ سیدھے بیٹھ گئے
جبکہ (پہلے) آپ حکم لگا کر تشریف فرما تھے، آپ ﷺ نے (مزید) فرمایا: اور جھوٹی
گواہی (یا فرمایا) جھوٹی بات، آپ ﷺ یہ جملہ مسلسل ارشاد فرماتے رہے یہاں تک کہ
ہم کہنے لگے کہ کاش آپ خاموش ہو جائیں۔

عَنْ عَبْدِ اللَّهِ بْنِ عُمَرَ وَ قَالَ: قَالَ رَسُولُ اللَّهِ ﷺ: مِنَ الْكِبَارِ أَنْ يُشْتِمَ
الرَّجُلُ وَالِدَيْهِ قَالُوا: يَا رَسُولَ اللَّهِ وَهَلْ يُشْتِمُ الرَّجُلُ
وَالِدَيْهِ؟ قَالَ: نَعَمْ، يُسُبُّ أَبَا الرَّجُلِ فَيُسَبُّ أَبَاهُ، وَيُشْتِمُ أُمَّهُ فَيُشْتِمُ أُمَّهُ.

عبداللہ بن عمرو سے روایت ہے کہ رسول اللہ ﷺ نے فرمایا: والدین کو گالی دینا کبیرہ گناہوں
میں سے ہے، صحابہ نے (یہ سن کر) عرض کیا اے اللہ کے رسول! کیا کوئی شخص اپنے ماں
باپ کو بھی گالیاں دیتا ہے، آپ نے فرمایا: جی ہاں (کبھی تو براہ راست گالی دی جاتی ہے، اور
کبھی) کوئی شخص کسی کے باپ کو گالی دیتا ہے تو وہ (انتقام کے طور پر) اسکے باپ کو گالی دیتا
ہے، اور (جب) کوئی شخص کسی کی ماں کو گالی دیتا ہے تو وہ اسکی ماں کو گالی دیتا ہے۔

مشکل الفاظ کے معنی :- غُفُوقُ: (عین اور قاف پر پیش کے ساتھ) نافرمانی کرنا، بدسلوکی کرنا، واجب
خدمت انجام نہ دینا، عرف میں استعمال کے اعتبار سے یہ لفظ عموماً والدین کی نافرمانی کیلئے استعمال ہوتا
ہے۔ الکبائر: کبیرہ کی جمع ہے: وہ بڑا گناہ جس کی شرعاً صراحت کے ساتھ ممانعت کی گئی ہو، اور جس پر سخت

وعید کا ذکر آیا ہو، اور جو تو بہ کے بغیر محاف بھی نہ ہوتا ہو۔ مُشْكِنًا: تکلیف اور سہارا لگا کر۔ لَيْسَ سَكْتًا: کاش کہ آپ خاموش ہو جائیں۔ يَنْسُبُ، يَنْسُبُ: گالی کلوچ دینا اور برا بھلا کہنا۔

والدین کے ساتھ بدسلوکی کرنا گناہ کبیرہ ہے

اس حدیث میں نبی کریم ﷺ نے چند بڑے بڑے گناہوں کا ذکر فرمایا ہے، اللہ تعالیٰ کے ساتھ اسکی ذات میں یا اسکی صفات میں سے کسی صفت میں کسی کو شریک ٹھہرانا، والدین کیساتھ بدسلوکی کرنا، اپنی گفتگو یا عمل سے انہیں دکھ دینا، اور انکی خدمت نہ کرنا جبکہ وہ خدمت کے محتاج بھی ہوں، اور جھوٹی گواہی دینا، یہ سب گناہ کبیرہ ہیں۔

یوں تو یہ گناہ سارے ہی انتہائی گھناؤنے ہیں، لیکن آپ ﷺ نے ”چھوٹی گواہی“ کے ذکر کے وقت خاص طور پر اپنی نشست بھی تبدیل فرمادی، سیدھے بیٹھ کر یہ جملہ ”وشهادة الزور“ بار بار ارشاد فرماتے رہے، صحابہ تمنا کرنے لگے کہ آپ خاموش ہو جائیں، یہ اہتمام اس لئے کیا گیا کہ اللہ کے ساتھ شریک ٹھہرانا اور والدین کی نافرمانی کرنے کو ہر مسلمان برا سمجھتا ہے، لیکن جھوٹی گواہی دینے میں بہت سے مسلمان کوتاہی کر جاتے ہیں، کیونکہ اس میں بہت سے اسباب ہوتے ہیں، چنانچہ جھوٹی گواہی حسد، بغض، دشمنی اور مال و دولت کی لالچ..... کی وجہ سے دی جاتی ہے، اس کا نقصان صرف ایک بندے تک محدود نہیں ہوتا، بلکہ بیسیوں لوگ اسکی لپیٹ میں آتے ہیں جبکہ شرک کا نقصان صرف اس آدمی کی ذات تک ہی محدود ہوتا ہے۔ تحفۃ الاحوذی، ابواب البر والصلة، باب ما جاء فی حقوق الوالدین ۶، ۲۳۳، ۲۳۴۔

دوسروں کے والدین کو برا بھلا کہنا دراصل اپنے والدین کو برا بھلا کہنا ہے

حضور اکرم ﷺ نے فرمایا کہ اپنے والدین کو برا بھلا کہنا اور گالی دینا گناہ کبیرہ اور حرام ہے، صحابہ کرام کو تعجب ہوا کہ کوئی اپنے والدین کو بھی گالیاں دے سکتا ہے، آپ ﷺ نے فرمایا کہ جی ہاں ایسا ہوتا ہے، بعض لوگ تو جہالت اور گمراہی کی اس حد تک پہنچ جاتے ہیں کہ والدین کو براہ راست برا بھلا کہنا شروع کر دیتے ہیں اور گالیاں دینے لگتے ہیں، لیکن ایسا بہت کم ہوتا ہے، اور والدین کو گالیاں دینے کا دوسرا طریقہ

بالواسطہ ہے کہ انسان دوسرے کے والد کو گالیاں دیتا ہے تو وہ جواباً اسکے والد کو گالیاں دیتا ہے، ایک شخص دوسرے کی ماں کو برا بھلا کہتا ہے، تو وہ بھی انتقاماً اسکی ماں کو سب و شتم کرتا ہے، لہذا دوسروں کے والدین کو سب و شتم کرنا، برا بھلا کہنا درحقیقت اپنے والدین کو برا بھلا کہنا ہے، کیونکہ اپنے والدین کو گالیاں دلوانے کا ذریعہ یہ شخص بنا ہے۔

امام نووی فرماتے ہیں کہ اس حدیث سے یہ اصول ثابت ہوتا ہے کہ جس طرح اصل گناہ حرام ہوتا ہے اسی طرح اس تک پہنچنے کے جو بھی ذرائع اور وسائل ہوں وہ بھی ناجائز اور حرام ہونگے، لہذا دوسروں کے والدین کو گالیاں دیکر اپنے والدین کو گالیاں دلوانے کا ذریعہ بننا بھی حرام ہے۔ مرقاة المفاتیح، کتاب الاداب، باب البر والصلة، ۸/۶۵۳، ۶۵۴۔

اولاد کو عاق کرنے کا شرعی حکم

بعض لوگ جب اپنی اولاد میں سے کسی کے ساتھ ناراض ہو جائیں تو وہ وصیت کرتے ہیں کہ مثلاً میرا فلاں بیٹا میرے ترکہ کا وارث نہیں ہوگا، میں اسے عاق کرتا ہوں، عرف میں اسے ”عاق نامہ“ کہا جاتا ہے، لوگ اسکی وجہ سے یہ سمجھتے ہیں کہ اب وہ بیٹا اپنے باپ کی میراث سے محروم رہے گا لیکن اسلام کی نظر میں اس طرح کی وصیت ناجائز اور حرام ہے، اور شرعاً اسکا کوئی اعتبار بھی نہیں، کیونکہ حق وراثت کسی کے شتم کرنے سے ساقط نہیں ہوتا، اللہ تعالیٰ نے قرآن مجید میں وارثوں کے جو حصے مقرر فرمائے ہیں، اسے ”عاق نامہ“ سے ساقط نہیں کیا جاسکتا، اسلئے جس شخص کو عاق کیا گیا ہو وہ وراثت سے محروم نہیں ہوگا، بدستور وارث رہے گا، اور اسے اپنا شرعی حصہ ملے گا۔

ہاں اگر کوئی شخص کسی بیٹے کی نافرمانی وغیرہ کی وجہ سے اسے کچھ تدبیریں چاہے تو اسکا طریقہ یہ ہے کہ اپنی زندگی میں ہی اس بیٹے کے علاوہ دوسرے تمام وارثوں کے درمیان اپنی تمام جائیداد وغیرہ برابر برابر تقسیم کر دے کیونکہ زندگی میں جو چیز اولاد میں تقسیم کی جائے اس میں لڑکوں اور لڑکیوں کے حصوں میں فرق نہیں کیا جاتا، یہ ہبہ کے حکم میں ہے، اسلئے سب کے درمیان تمام چیزیں مساوی طریقے سے تقسیم ہوگی، البتہ اگر کوئی بیٹا یا بیٹی زیادہ محتاج ہو، یا کوئی بیٹا زیادہ فرمانبردار اور خدمتگزار ہو، اس وجہ سے انہیں زیادہ دیا جائے تو یہ جائز ہے یا کسی

فاسق بیٹے کو بالکل سد دیا جائے کہ وہ اس مال وغیرہ کو خیر اللہ تعالیٰ کی نافرمانی اور ناجائز کاموں میں صرف کرے گا تو اس طرح کرنا بھی جائز ہے۔ امداد الفتاویٰ، کتاب الفرائض، ۳۶۴/۳، امداد المفتین، ص: ۱۰۵۰۔

بَابُ فِیْ اِکْرَامِ صَدِیقِ الْوَالِدِ

یہ باب والد کے دوست کے اکرام (کی فضیلت) کے بارے میں ہے
عَنْ ابْنِ عُمَرَ قَالَ: سَمِعْتُ النَّبِيَّ ﷺ يَقُولُ: اِنَّ اَبْرَ الْبِرِّ اَنْ يَصِلَ الرَّجُلُ
اَهْلَ وَدِّ اَبِيهِ.

ابن عمر سے روایت ہے کہ میں نے نبی کریم ﷺ کو یہ فرماتے ہوئے سنا ہے کہ بیشک نیکیوں
میں سب سے افضل نیکی یہ ہے کہ آدمی اپنے باپ کے دوستوں سے صلہ رحمی اور احسان کرے۔
مشکل الفاظ کے معنی :- اَبْرُ: سب سے افضل اور اعلیٰ نیکی۔ الْبِرُّ: (باپ کی زیر کے ساتھ) نیکی، احسان
وَدِّ: (داد پر پیش کیا ساتھ) محبت، دوستی۔ اهل و د: دوست، اہل محبت۔

باپ کے دوستوں کے ساتھ حسن سلوک کی فضیلت

والد کی غیر موجودگی میں خواہ وہ سفر میں ہوں یا وفات ہو چکی ہو، ان کے دوستوں اور چاہنے والوں
کے ساتھ حسن سلوک اور احسان کرنے کو نبی کریم ﷺ نے سب سے افضل اور اعلیٰ نیکی قرار دیا ہے، کیونکہ جو
شخص والد کی غیر موجودگی میں والد کا اتنا لحاظ اور احساس کر رہا ہے تو والد کی موجودگی میں بطریق اولیٰ ان کے
حقوق کا خیال رکھتا ہوگا۔ شرح الطیثی، کتاب الاداب، باب البر والصلة ۱۵۱/۹۔

حدیث میں اگرچہ صرف والد کے دوستوں کا ذکر ہے، لیکن اس میں والدہ کی سہیلیاں بھی شامل ہیں
کہ ان کے ساتھ بھی رواداری، حسن سلوک اور احسان کرنا چاہیے۔ تحفۃ الاحوذی، ۲۵۶/۶۔

بَابُ فِیْ بَرِّ الْخَالَةِ

یہ باب خالہ کے ساتھ نیکی کرنے (کی فضیلت) کے بارے میں ہے
عَنِ الْبَرَاءِ بْنِ عَازِبٍ عَنِ النَّبِيِّ ﷺ قَالَ: الْخَالَةُ بِمَنْزِلَةِ الْأُمِّ. وَفِي

التَّحْدِثُ بِقِصَّةِ طَوِيلَةٍ .

براء بن عازب سے روایت ہے کہ نبی کریم ﷺ نے فرمایا: خالہ ماں کے درجے میں ہے، امام ترمذی فرماتے ہیں کہ اس حدیث میں ایک طویل واقعہ ہے۔

عَنِ ابْنِ عُمَرَ أَنَّ رَجُلًا أَتَى النَّبِيَّ ﷺ فَقَالَ: يَا رَسُولَ اللَّهِ إِنِّي أَصَبْتُ ذَنْبًا عَظِيمًا فَهَلْ لِي تَوْبَةٌ؟ قَالَ: هَلْ لَكَ مِنْ أُمِّ؟ قَالَ: لَا، قَالَ: هَلْ لَكَ مِنْ خَالَةٍ؟ قَالَ: نَعَمْ، قَالَ: فَبَرَّهَا .

ابن عمرؓ سے روایت ہے کہ ایک شخص نبی کریم ﷺ کی خدمت میں حاضر ہوا اور کہنے لگا کہ اے اللہ کے رسول ﷺ: مجھ سے ایک بڑا گناہ سرزد ہو گیا ہے، تو کیا میرے لئے توبہ (کی کوئی صورت) ہے؟ حضور ﷺ نے فرمایا: کیا تمہاری ماں ہے؟ اس نے کہا: نہیں، آپ ﷺ نے فرمایا: تو کیا تمہاری خالہ ہے؟ اس نے کہا: جی ہاں ہے، نبی کریم ﷺ نے فرمایا: تم اس کے ساتھ حسن سلوک کرو (اس کی برکت سے اللہ تعالیٰ تمہارا وہ گناہ معاف فرمادیں گے)۔

مشکل الفاظ کے معنی :- فَبَرَّهَا : (بام پر زبر اور راء کی تشدید کیساتھ) خالہ کے ساتھ نیکی کرو
اصبت: میں نے ارتکاب کر لیا۔

خالہ کے ساتھ حسن سلوک کی فضیلت

امام ترمذی رحمہ اللہ نے اس باب میں دو حدیثیں ذکر فرمائی ہیں، جن میں خالہ کے ساتھ حسن سلوک اور نیکی کا حکم دیا گیا ہے، آپ ﷺ نے بچے کی پرورش کے لحاظ سے خالہ کو ماں کے درجے میں قرار دیا ہے، جبکہ ماں نہ ہو، کیونکہ خالہ دوسرے رشتہ داروں کے مقابلے میں بچے کی صحیح طریقے سے تعلیم و تربیت کر سکتی ہے، اور اس میں ایک گونہ شفقت بھی زیادہ ہوتی ہے، یہی وجہ ہے کہ ماں کی غیر موجودگی میں چھوٹے بچے کے مقابلے میں خالہ بچے کی پرورش کی زیادہ حقدار ہے۔

حدیث میں طویل واقعہ کیا ہے

”وفی الحدیث قصة طويلة“ اس سے امام ترمذی رحمہ اللہ حدیث کے بقیہ قصے کی طرف اشارہ کر رہے ہیں، یہ حدیث یعنی ”الخالة بمنزلة الام“ اسی طویل حدیث کا ایک ٹکڑا ہے۔ اس قصے کی کچھ تفصیل:

حضرت براہن عازب سے روایت ہے کہ نبی کریم ﷺ نے صلح حدیبیہ کے دن تین چیزوں پر مشرکین مکہ سے صلح کی، مشرکین میں سے جو شخص حضور کے پاس آئیگا اسے واپس کر دیا جائیگا، جو مسلمان مشرکین کے پاس آگیا تو اسے وہ واپس نہیں کریں گے اور حضور اس سال عمرہ نہیں کر سکتے، اگلے سال عمرے کیلئے آسکتے ہیں اور مکہ میں صرف تین دن رہنے کی اجازت ہوگی۔

جب حضور اکرم ﷺ اور صحابہ کرام عمرہ کر کے مکہ مکرمہ سے نکلنے لگے تو حضرت حمزہ کی کسمن بیٹی بھی آپ ﷺ کے پیچھے چل پڑی، اور آپ کو یام یاعم سے مداء دینے لگی اے میرے چچا، اے میرے چچا! اے میرے چچا یعنی چچا کے بیٹے، کیونکہ آپ ﷺ انکے چچا نہیں بلکہ چچا زاد تھے لیکن اہل عرب احترام اور تعظیم کی وجہ سے یاعم سے خطاب کرتے ہیں اور یہ بھی ممکن ہے کہ حضرت حمزہ اگرچہ نبی کریم ﷺ کے نسب کے لحاظ سے چچا تھے، لیکن چونکہ آپ کے رضاعی بھائی بھی تھے، اسلئے انکی کسمن بیٹی نے نبی کریم ﷺ کو یاعم سے خطاب کیا چنانچہ نبی کریم ﷺ نے اپنی صاحبزادی حضرت فاطمہ سے فرمایا کہ انہیں اپنے ساتھ لے لو، مدینہ منورہ پہنچنے کے بعد حضرت علی، زید بن حارثہ اور حضرت جعفر کے درمیان اس بات میں بحث مباحثہ ہو گیا کہ حضرت حمزہ کی بیٹی کس کے پاس ہوگی، ہر ایک ان کے ساتھ اپنے رشتہ کا ذکر کرنے لگا:

حضرت علی نے کہا: میں اسکی پرورش کا زیادہ حقدار ہوں کیونکہ میرے چچا کی بیٹی ہے، حضرت جعفر نے کہا: دو وجہ سے میں اسے پرورش کیلئے لینے کا زیادہ اہل ہوں، ایک تو اس وجہ سے کہ یہ میرے چچا کی بیٹی ہے اور دوسرا اس وجہ سے کہ اس کی خالہ اسماء بنت عمیس میری اہلیہ ہے، حضرت زید نے کہا: یہ میرے بھائی حمزہ کی بیٹی ہے (حضور اکرم ﷺ نے حضرت زید اور حمزہ کے درمیان بھائی چارہ قائم کیا تھا)۔

نبی کریم ﷺ نے تینوں کی گھٹکھٹکھٹنے کے بعد حضرت حمزہ کی بیٹی کی پرورش کا فیصلہ ان کی خالہ کیلئے

کیا، اور فرمایا: الخصالہ بسنن الہام، خالہ ماں کے درجے میں ہوتی ہے، (اور ان حضرات کی دلجوئی کیلئے فرمایا) چنانچہ حضرت علی سے فرمایا: تم مجھ سے ہو اور میں تم سے ہوں یعنی ہمارا نسب ایک ہی ہے، حضرت جعفر سے فرمایا: تم شکل و صورت اور اخلاق کے لحاظ سے میرے مشابہ ہو، اور حضرت زید سے فرمایا: تم ہمارے دینی بھائی اور آزاد کردہ ہو۔ صحیح بخاری، کتاب الصلح، باب الصلح مع المشرکین، ۳۷۲، کتاب المغازی، باب عمرة القضاء ۶۱۰/۲۔

اس معاہدے میں یہ بھی طے ہوا تھا کہ اہل مکہ میں سے اگر کوئی شخص حضور اکرم ﷺ کے ساتھ جانا چاہے تو اسے جانے کی اجازت نہیں ہوگی، اس پر شبہ یہ ہوتا ہے کہ پھر حضرت حمزہ کی بیٹی کو نبی کریم ﷺ نے اپنے ساتھ کیوں لے لیا، بظاہر یہ معاہدے کی خلاف ورزی ہے؟
اس شبہ کے دو جواب دیئے گئے ہیں:

(۱)..... یہ معاہدہ ان لوگوں پر نافذ تھا جو بالغ اور مکلف ہوں، حضرت حمزہ کی بیٹی چونکہ کم سن تھی، اسلئے اسے ساتھ لے جانا معاہدے کے خلاف نہیں ہے۔

(۲)..... اس معاہدے کا اطلاق صرف مردوں پر تھا، مسلمان عورتیں اس میں شامل نہیں ہیں، لہذا مرد حضرات اس معاہدے کی رو سے حضور اکرم ﷺ کے ساتھ مکہ مکرمہ سے نہیں آسکتے تھے، عورتوں پر کوئی پابندی نہیں تھی، اسلئے حضرت حمزہ کی بیٹی کے واقعہ سے شبہ درست نہیں ہے۔ فتح الباری، کتاب المغازی، باب عمرة القضاء ۶۳۲/۷۔

خالہ ماں کا درجہ رکھتی ہے

باب کی دوسری حدیث سے دو باتیں معلوم ہوئیں:

(۱)..... خالہ اور دیگر رشتہ داروں کے ساتھ حسن سلوک کرنے سے گناہ معاف ہوتے ہیں، حدیث میں ”ذنباً عظیماً“ سے گناہ صغیرہ مراد ہے، کہ رشتہ داروں کے ساتھ اچھا سلوک کرنے سے یہ گناہ معاف ہو جاتا ہے اور ”عظیم“ کا لفظ اس صحابی نے محض جذبہ ایمانی اور کمال تقویٰ کی وجہ سے کہا ہے کیونکہ گناہ خواہ وہ کتنا ہی چھوٹا ہو، بہر حال وہ اللہ تعالیٰ کی نافرمانی اور ناراضگی کا ذریعہ ہوتا ہے، اور یہ بھی ہو سکتا ہے کہ اس سائل کا گناہ واقعی

گناہ کبیرہ ہی ہو اور آپ ﷺ کو وحی کے ذریعہ بتا دیا گیا ہو کہ اس شخص کا یہ گناہ خالد کے ساتھ حسن سلوک کرنے سے معاف ہو جائیگا، گویا یہ اس صحابی کی خصوصیت ہے ورنہ گناہ کبیرہ اس وقت تک معاف نہیں ہوتا جب تک کہ انسان اس سے باقاعدہ تہ دل سے توبہ نہ کر لے۔ شرح الطبری، کتاب الآداب، باب البر والصلة ۱۶۰/۹، مرقاة المفاتیح، ۶۲۸/۸

(۲)..... خالد ماں کا درجہ رکھتی ہے، لہذا اسکے ساتھ بھی ماں کا سا سلوک کرنا چاہیے۔

بَابُ مَا جَاءَ فِي دُعَاءِ الْوَالِدَيْنِ

یہ باب والدین کی دعا کے (حکم کے) بارے میں ہے

عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: ثَلَاثُ دَعَوَاتٍ مُسْتَجَابَاتٌ لَا شَكَّ فِيْنَهُنَّ: دَعْوَةُ الْمَظْلُومِ، وَدَعْوَةُ الْمُسَافِرِ، وَدَعْوَةُ الْوَالِدِ عَلَى وَلَدِهِ.
حضرت ابوہریرہ سے روایت ہے کہ نبی کریم ﷺ نے فرمایا: تین دعائیں (ضرور) قبول ہوتی ہیں، ان کی قبولیت میں کوئی شک نہیں: مظلوم کی دعاء، مسافر کی دعاء اور والد کی اپنے بچے کے خلاف بددعا۔

مشکل الفاظ کے معنی: - دَعَوَات: دَعْوَةُ کی جمع ہے: دعاء، پکار۔ مُسْتَجَابَات: مستجابہ کی جمع ہے: مقبول ہونا، دَعْوَةُ الْوَالِدِ عَلَى الْوَلَدِ: ”دعا“ کے صلہ میں جب لفظ ”علی“ آجائے تو اس وقت اسکے معنی ”بددعا“ کے ہوتے ہیں اور اگر اسکے بعد ”لام“ آجائے جیسے دعا للولد، تو پھر اسکے معنی دعاء خیر کے ہوتے ہیں، اس حدیث میں یہ لفظ بددعا کے معنی میں ہے۔

والدین کی بددعا ضرور قبول ہوتی ہے

اس حدیث میں تین قسم کی دعاؤں کا ذکر ہے کہ وہ ضرور قبول ہوتی ہیں، مظلوم کی فریاد، اس سے عرش الہی لرز اٹھتا ہے، مسافر کی دعا اور والد کی اپنی اولاد کے خلاف بددعا، اس لئے اس طریقے سے زندگی گذاری جائے کہ نہ تو کسی پر ظلم اور زیادتی ہو، اور نہ ہی والدین کو بددعا دینے کا موقع دیا جائے بلکہ ہر انسان کے ساتھ

عدلی و انصاف اور حسن اخلاق کا برتاؤ کیا جائے اور والدین کو خدمت اور جائز امور میں ان کی اطاعت کے ذریعے خوش رکھا جائے تاکہ ان کی بددعا کی زد میں نہ آجائیں، اور جو شخص مسافر ہو، اسے چاہیے کہ وہ دوران سفر اپنے لئے، والدین، عزیز و اقارب اور تمام امت کیلئے خیر و عافیت کی دعائیں مانگنے کا معمول رکھے، کیونکہ یہ وہ موقع ہے کہ جس میں دعا ضرور قبول ہوتی ہے، سفر میں اللہ کی نافرمانی، فضول گفتگو اور گناہوں سے بچنے کا خاص اہتمام کرنا چاہیے۔

ترکیب نحوی :- ”ثلاث دعوات“ یہ مبتدأ ہے اور ”مستجابات“ خبر ہے

بَابُ مَا جَاءَ فِي حَقِّ الْوَالِدَيْنِ

یہ باب والدین کے حق کے بارے میں ہے

عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: لَا يَجْزِي وَلَدًا إِلَّا أَنْ يُجِذَّهُ مَمْلُوكًا فَيَشْتَرِيَهُ فَيُعْتِقَهُ.

حضرت ابو ہریرہؓ سے روایت ہے کہ نبی کریم ﷺ نے فرمایا: کوئی بیٹا اپنے والد (کے احسان) کا بدلہ نہیں دے سکتا (خواہ وہ کتنے ہی احسانات کر لے) مگر یہ کہ وہ اپنے والد کو غلام پائے، اسے خریدے اور پھر آزاد کر دے (اس طرح کرنے سے گویا اس نے اپنے والد کے احسان کا بدلہ دیدیا)

مشکل الفاظ کے معنی: لَا يَجْزِي: (یا پرزہ کے ساتھ) وہ بدلہ نہیں دے سکتا۔ مملوكًا: غلام۔ يُعْتِقُهُ: اسے وہ آزاد کر دے۔

والدین کے احسانات

اس دنیا میں انسان کے وجود کا ظاہری سبب والدین ہیں، وہ اولاد کی نشو و نما میں طرح طرح کی مشقتیں اور تکلیفیں برداشت کرتے ہیں، اپنے آرام و راحت کے مقابلے میں ہر وقت اولاد کے آرام و راحت کو ترجیح دیتے ہیں، انکی ساری زندگی اسی فکر اور کشمکش میں گزرتی ہے، یہ وہ احسانات ہیں کہ

انسان ان کا بدلہ کسی بھی طرح نہیں اتار سکتا اگرچہ ساری زندگی ان کی دیکھ بھال اور خدمت میں گزار دے۔

ہاں ایک صورت میں بیٹا ان احسانات کا بدلہ اتار سکتا ہے، جبکہ وہ اپنے والد یا والدہ کو کسی کا غلام پائے، اور پھر انہیں خرید کر آزاد کر دے، اور انہیں آزادی کی نعمت دلا دے، اس عمل سے گویا اس نے ان احسانات کا حق ادا کر دیا، کیونکہ آزادی وہ عظیم نعمت ہے جس سے انسان کو حیات ثانیہ حاصل ہوتی ہے، غلامی کا طوق، جو بلاشبہ ایک نقص اور عیب ہے، نگلے سے اتر جاتا ہے، اور اب وہ کامل انسان شمار ہوتا ہے، اور تمام معاملات، تصرفات اور احکام میں آزاد لوگوں کی طرح ہو جاتا ہے۔

جمہور علماء کا اس پر اتفاق ہے کہ جب انسان کسی محرم رشتہ دار کا مالک بن جائے تو وہ خود ہی آزاد ہو جاتا ہے، الگ سے اس کیلئے کوئی لفظ بولنے کی ضرورت نہیں ہے، اس حدیث میں اگرچہ خریدنے کے بعد الگ سے آزادی کا ذکر ہے لیکن یہ اس وجہ سے ہے کہ ”خریداری“ آزادی کا سبب ہے، اس کا یہ مطلب نہیں کہ خریدنے کے بعد پھر مستقل الفاظ سے اسے آزاد کیا جائے، تختۃ الاحوذی، ۶/۲۸۷

بَابُ مَا جَاءَ فِي قَطِيعَةِ الرُّجْمِ

یہ باب رشتے اور ناتے توڑنے (کی وعید) کے بارے میں ہے

عَنْ أَبِي سَلَمَةَ قَالَ: اشْتَكَى أَبُو الدَّرْدَاءِ لِعَادَةِ عَبْدِ الرَّحْمَنِ بْنِ عَوْفٍ فَقَالَ: خَيْرُهُمْ وَأَوْصَلُهُمْ مَا عَلِمْتُ أَبُو مُحَمَّدٍ، فَقَالَ عَبْدُ الرَّحْمَنِ: سَمِعْتُ رَسُولَ اللَّهِ ﷺ يَقُولُ: قَالَ اللَّهُ تَبَارَكَ وَتَعَالَى: أَنَا اللَّهُ وَأَنَا الرَّحْمَنُ، خَلَقْتُ الرُّجْمَ وَشَفَقْتُ لَهَا مِنْ اسْمِي، فَمَنْ وَصَلَهَا وَصَلَتْهُ وَمَنْ قَطَعَهَا بَشَّهَ.

ابو سلمہ سے روایت ہے، فرماتے ہیں کہ حضرت ابو الدرداء بیمار ہوئے تو ان کی عیادت کیلئے حضرت عبدالرحمن بن عوف رضی اللہ عنہ آئے، حضرت ابو الدرداء رضی اللہ عنہ نے فرمایا: میرے علم کے مطابق لوگوں میں سب سے بہتر اور زیادہ صلہ رحمی کرنے والے ابو محمد یعنی عبدالرحمن بن عوف ہیں، عبدالرحمن بن عوف نے کہا: میں نے نبی کریم ﷺ کو یہ فرماتے

ہوئے سنا ہے کہ اللہ تعالیٰ جو بلند و برتر اور بزرگ ہیں، فرماتے ہیں: میں اللہ ہوں، میں ہی رحمن ہوں، میں نے رحم یعنی رشتے تاجے کو پیدا کیا ہے، اور میں نے اس رشتے تاجے کیلئے (لفظ رحم) اپنے نام (یعنی رحمن کے لفظ) سے نکالا ہے، لہذا جو شخص رحم کو جوڑے گا (اسکے حقوق ادا کرے گا) تو میں بھی اسکو (اپنی رحمت کے ساتھ) جوڑ دوں گا، اور جو شخص رحم کو توڑے گا (اسکے حقوق نہیں ادا کرے گا) تو میں بھی اسکو (اپنی رحمت خاص سے) جدا کر دوں گا۔

مشکل الفاظ کے معنی :- قَبِيضَةٌ: قطع تعلق، بے تعلقی، رشتہ داروں سے علیحدگی اور ترک تعاون۔
الزَّجِم: (راپڑیر اور حاء کے نیچے زیر کے ساتھ) رشتہ تاجے، قرابت مطلق رشتہ دار، خواہ وہ محرم ہو یا نہ ہو اور خواہ وہ وارث ہو یا نہ ہو، حج ارحام۔ عاصدہ: انہوں نے بیمار پرسی اور عیادت کی۔ اشتکسی: وہ بیمار ہوئے۔ اَوْصَلَهُمْ: لوگوں میں سب سے زیادہ صلہ رحمی کرنے والا۔ تبارک: بلند و برتر ہونا، خدا کا ہر عیب سے پاک اور مقدس ہونا۔ تعالیٰ: بلند و برتر اور عالی شان ہونا۔ رحمن: بڑا مہربان، زبردست رحمت والا، یہ وصف صرف اللہ تعالیٰ کے ساتھ خاص ہے، کسی اور کیلئے یہ وصف جائز نہیں ہے، لفظ رحمن اللہ تعالیٰ کے اسماء حسنیٰ میں سے ہے، اس میں ”رحیم“ کے مقابلے میں زیادہ مبالغہ ہے، لفظ ”رحیم“ میں وہ خاص رحمت ملحوظ ہے جو آخرت میں صرف مومنین کیلئے ہوگی، جبکہ لفظ ”رحمن“ میں عام رحمت مراد ہے جو دنیا میں مومن و کافر سب کو شامل ہے۔ خَفَقْتُ: میں نے نکالا اور لیا۔ لہذا: یہ ضمیر ”رحم“ کی طرف لوٹ رہی ہے۔ واصلہا: جو اس رشتے کو جوڑے گا۔ واصلتہ: میں اسکو (اپنی رحمت کے ساتھ) جوڑ دوں گا۔ بَتَّئْتُ: یہ لفظ صرف سے ہے، اور واحد حکم کا صیغہ ہے، میں اسکو (اپنی رحمت خاص سے) جدا کر دوں گا، توڑ دوں گا۔

رشتہ داروں سے قطع تعلق کی وعید

نبی کریم ﷺ نے حدیث قدسی کے ذریعے رشتے جوڑنے کی تعریف اور تعلقات توڑنے کی مذمت بیان فرمائی ہے، اسکی اہمیت کے پیش نظر انداز یہ اختیار کیا ہے کہ ”میں اللہ ہوں“ اور پھر فرمایا کہ رشتے تاجے اور قرابت کیلئے لفظ ”رحم“ اللہ تعالیٰ نے اپنے نام ”رحمن“ سے نکالا ہے، دونوں کا مادہ اور حروف ایک ہی ہیں، گویا

رحم، رشتے ناطے اللہ تعالیٰ کی رحمت کے آثار میں سے ایک اثر ہے، لہذا جو شخص میرے نام کی لاج رکھتے ہوئے رشتے ناطے کے حقوق ادا کریگا تو میں اسے اپنی رحمت کے ساتھ منسلک کروں گا، اور جو قطع تعلق اور اسکے حقوق میں غفلت سے کام لیگا تو میں بھی اسے اپنی رحمت خاص سے الگ کر دوں گا۔ مرقاة المفاتیح، کتاب الآداب، باب البر والصلة، ۶۶۵/۸۔

لفظ ”رحمن“ سے اسطرف اشارہ کرنا مقصود ہے کہ جس طرح اللہ تعالیٰ کی رحمت دنیا میں مومن و کافر، نیک و بد ہر قسم کے لوگوں کیلئے عام ہے، انہیں طرح طرح کی نعمتوں سے نوازتا ہے، اسی طرح رشتہ داروں کے ساتھ تعلقات برقرار رکھنے میں نہایت تحمل، برداشت اور نرمی سے کام لینا چاہیے، تاہم اللہ کی نافرمانی میں ان کا ساتھ دینا بہر حال جائز نہیں۔

حدیث قدسی کی تعریف

حدیث قدسی: اس حدیث کو کہا جاتا ہے جسے نبی کریم ﷺ اللہ تعالیٰ کی طرف منسوب کر کے بیان فرمائیں، اسکا معنی اور مفہوم اللہ کی طرف سے ہوتا ہے، اور الفاظ نبی کریم ﷺ کے ہوتے ہیں،

اسطرح کی حدیث کو قال اللہ تبارک وتعالیٰ یا قال اللہ تعالیٰ فیما رواہ عنہ رسولہ صلی اللہ علیہ وسلم یا قال رسول اللہ صلی اللہ علیہ وسلم فیما یروہ عن ربہ عز وجل کے الفاظ سے روایت کیا جاتا ہے۔ تیسیر مصطلح الحدیث، دکتور محمود الطحان (ص: ۱۲۶)

حدیث باب بھی حدیث قدسی ہے، جس کے راوی حضرت عبدالرحمن بن عوف رضی اللہ عنہ ہیں۔

ترکیب شحوی: - خیرہم و اوصلہم ما علمت یہ مبتداء ہے اور ”ابو محمد“ خبر ہے، ”ابو محمد“ حضرت عبدالرحمن بن عوف رضی اللہ عنہ کی کنیت ہے۔ تحفۃ الاحوذی، ۲۹/۶۔

بَابُ مَا جَاءَ فِي صَلَۃِ الرَّحِمِ

یہ باب صلہ رحمی یعنی رشتے جوڑنے (کی حقیقت) کے بارے میں ہے

عَنْ عَبْدِ اللَّهِ بْنِ عَمْرٍو عَنِ النَّبِيِّ ﷺ قَالَ: لَيْسَ الْوَاصِلُ بِالْمُكَافِي، وَلَكِنْ

الْوَاصِلَ الَّذِي إِذَا انْقَطَعَتْ رَحْمُهُ وَصَلَهَا.

عبداللہ بن عمرو رضی اللہ عنہ نبی کریم ﷺ سے روایت کرتے ہیں کہ حضور اکرم ﷺ نے ارشاد فرمایا: کامل صلہ رحمی کر نیوالا وہ شخص نہیں ہے جو (صلہ رحمی کا) بدلہ دے بلکہ کامل صلہ رحم کر نیوالا وہ ہے کہ جب اس کا رشتہ اور تعلق منقطع ہو جائے (اور اس کی قرابت کو توڑ دیا جائے) تو (بھی) وہ اس قرابت کو قائم رکھے۔

عَنْ مُحَمَّدِ بْنِ جُبَيْرٍ بْنِ مُطْعِمٍ عَنْ أَبِيهِ قَالَ: قَالَ رَسُولُ اللَّهِ ﷺ: لَا يَدْخُلُ الْجَنَّةَ قَاطِعٌ.

جیر بن مطعم سے روایت ہے کہ نبی کریم ﷺ نے فرمایا: قطع تعلق کرنے والا جنت میں داخل نہیں ہوگا۔

مشکل الفاظ کے معنی :- صلہ: کسی سے تعلق رکھنا۔ الواصل: صلہ رحمی کرنے والا۔ المکافی: بدلہ دینے والا۔ انقطعت رحمہ: اس کی قرابت منقطع ہو۔ صحیح بخاری کی روایت میں قَطِيعَتْ رَحْمُهُ کے الفاظ ہیں یعنی اس کی قرابت کو ختم کیا جائے۔

صلہ رحمی کا اصل مفہوم

اگر کوئی شخص صرف اس رشتہ دار کے ساتھ بدلہ کے طور پر احسان اور نیکی کرے اور اسکے ساتھ آنا جانا رکھے جو اسکے ساتھ احسان اور نیکی کرتا ہے، اس کی خوشی اور غمی میں شریک ہوتا ہے، تو اس کو حقیقی معنی میں صلہ رحمی نہیں کہیں گے، بلکہ اسے احسان کا بدلہ چکانا کہا جائیگا، اور وہ شخص کامل صلہ رحمی کرنے والا نہیں ہوگا، اور اگر یہ اس رشتہ دار کے ساتھ اچھا برتاؤ اور احسان کرے جو اس کے ساتھ برے طریقے سے پیش آتا ہے، رشتہ کا کوئی حق ادا نہیں کرتا، اور نہ ہی تعلقات قائم کرنا چاہتا ہے، لیکن یہ شخص اللہ تعالیٰ کا حکم سمجھ کر اسکے ساتھ صلہ رحمی کرے، تو بلاشبہ یہ شخص کامل صلہ رحم کرنے والا ہوگا۔

اس سے معلوم ہوا کہ صلہ رحمی کا کامل ترین جذبہ وہ ہے جسکی بنیاد بدلہ چکانے پر نہ ہو بلکہ محض حق

شناسی اور حق قرابت کی ادائیگی کے احساس پر ہو، خواہ اس کا حق کسی نے ادا کیا ہو یا ادا نہ کیا ہو، چنانچہ علماء نے لکھا ہے کہ اصل جو امر دینی شخص ہوتا ہے جو اپنے حقوق کا کسی سے مطالبہ نہ کرے اور خود دوسروں کے حقوق ادا کرنے کے درپے رہے، قرآن مجید میں اللہ تعالیٰ نے یہی حکم دیا ہے کہ برائی کا بدلہ برائی سے نہیں بلکہ نیکی سے دو، یہی کمال ایمان کی علامت ہے اور حضور اکرم ﷺ نے فرمایا: اس شخص کے ساتھ صلہ رحمی کرو جو تعلقات توڑتا ہے، اور اس شخص کے ساتھ حسن سلوک کرو جو آپ کے ساتھ بدسلوکی سے پیش آتا ہے۔

حدیث میں لبس الواصل بالمکافی سے کمال کی نفی مراد ہے کہ کمال صلہ رحم کرنے والا وہ شخص نہیں ہے جو بدلہ کے طور پر صلہ رحمی کرے لیکن چونکہ اس میں بھی ایک لحاظ سے صلہ رحمی پائی جاتی ہے اسلئے ایسے شخص کو قطع رحم کرنے والا نہیں کہا جائیگا۔ مرقاة المفاتیح، کتاب الآداب، باب البر والصلة ۶۵۹/۸۔

قطع رحمی کر نیوالا جنت میں داخل نہیں ہوگا

باب کی دوسری حدیث میں ہے کہ قطع رحمی کرنے والا جنت میں داخل نہیں ہوگا، علامہ نووی رحمہ اللہ نے اس کے دو معنی بیان کئے ہیں:

(۱)..... اس سے مراد وہ شخص ہے جو قطع رحمی کو بغیر کسی سبب اور شہدہ کے حلال اور جائز سمجھتا ہے، حالانکہ اسے علم ہے کہ شریعت میں قطع تعلقی حرام ہے، ایسا شخص چونکہ کافر ہوتا ہے، اسلئے ہمیشہ کیلئے جہنم میں رہیگا اور جنت میں کبھی داخل نہیں کیا جائیگا۔

(۲)..... یا یہ مراد ہے کہ قطع رحمی کرنے والا نجات یافتہ اور سابقین کے ساتھ ابتداء میں ہی جنت میں داخل نہیں ہوگا بلکہ اپنے گناہوں کی بقدر سزا بھگتنے کے بعد اللہ تعالیٰ کے فضل و کرم سے اسے جنت میں داخل کیا جائیگا۔ شرح مسلم للنووی، کتاب البر والصلة، باب صلۃ الرحم تحریم قطعہا، ۳۱۵/۲

صلہ رحمی سے کیا مراد ہے

صلہ رحمی کے معنی یہ ہیں کہ رشتہ داروں کو اپنی طاقت کے بقدر فائدہ پہونچایا جائے اور انکی تکلیف اور مشکل کو حل کیا جائے، اسکے مختلف درجات ہیں، رشتے کو جوڑنا واجب اور توڑنا گناہ کبیرہ ہے، اور بعض

صورتوں میں رشتہ داروں کے تعلق کی رعایت اور ان سے نیک سلوک کرنے کی زیادہ اہمیت اور ضرورت ہوتی ہے، اور بعض صورتوں میں زیادہ اہمیت نہیں ہوتی، ابن جریر فرماتے ہیں کہ صلہ رحمی کی موقع اور حالات کے اعتبار سے مختلف صورتیں ہوتی ہیں، صلہ رحمی مالی تعاون، کسی ضرورت کے موقع پر رشتہ دار کا ہاتھ بٹانے، تکلیف کو دور کرنے، خندہ پیشانی سے پیش آنے اور دعا کے ذریعہ سے ہوتی ہے، اور سب سے ادنیٰ درجہ یہ ہے کہ آپس میں بول چال اور ملاقات باقی رہے، اگرچہ یہ محض سلام و کلام کی حد تک ہو۔

لیکن اگر رشتہ دار غیر مسلم، گمراہ، فاسق و فاجر اور گنہگار ہوں تو ایسے میں ان سے بائیکاٹ کرنا، تاکہ وہ راہ راست پر آجائیں، یہی صلہ رحمی ہے اور حکمت کے ساتھ وعظ و نصیحت اور ان کی اصلاح کی کوشش جاری رکھی جائے، تاہم صلہ رحمی کا یہ حق ہر صورت میں باقی رہتا ہے کہ ان کیلئے دعائیں کی جائیں تاکہ وہ اسلام قبول کر لیں، اور اللہ کی نافرمانی سے باز آجائیں۔ فتح الباری، کتاب الأدب، باب من وصل وصلہ اللہ، ۵۱۲/۱۰

بَاب مَا جَاءَ فِي حُبِّ الْوَالِدِ وَلَدَهُ

یہ باب والد کا اپنی اولاد کی محبت کے بیان میں ہے

عَنْ عُمَرَ بْنِ عَبْدِ الْعَزِيزِ يَقُولُ رَغِمَتْ الْمَرْأَةُ الصَّالِحَةُ خَوْلَةُ بَنْتِ حَكِيمٍ قَالَتْ: خَرَجَ رَسُولُ اللَّهِ ﷺ ذَاتَ يَوْمٍ وَهُوَ مُخْتَصِمٌ أَخَذَ ابْنَتِي ابْنَتَهُ وَهُوَ يَقُولُ: إِنَّكُمْ لَتَسْعَلُونَ وَتَجْعَلُونَ وَتُجْهَلُونَ وَإِنَّكُمْ لَمِنْ رَفِيعَانِ اللَّهِ.

عمر بن عبد العزیز کہتے ہیں کہ ایک نیک عورت یعنی خولہ بنت حکیم کہتی ہے کہ ایک دن نبی کریم ﷺ اپنی بیٹی فاطمہ کے دو بیٹیوں (حضرت حسن و حسین) میں سے ایک کو گود میں لیے ہوئے نکلتے (ان بچوں سے) فرمانے لگے: بیشک تم بخیل کرویتے ہو، بزدل، اور جاہل بنا دیتے ہو، اور بلاشبہ تم اللہ (کے پیدا کئے ہوئے) خوشبودار پودے ہو۔

مشکل الفاظ کے معنی :- مُخْتَصِمٌ: گود میں لینے والا۔ تَسْعَلُونَ: تم بخیل کرویتے ہو۔ تَجْعَلُونَ: تم بزدل بنا دیتے ہو۔ تُجْهَلُونَ: تم جاہل بنا دیتے ہو۔ رَفِيعَانِ: (۱) ہر خوشبودار پودا (۲) ناز بونج

زَنَاجِينِ (۳) رَحْمٌ وَمِهْرَانِي (۴) رَزَقٌ۔

اولاد کی محبت کے اثرات

اس حدیث میں نبی کریم ﷺ نے اولاد کی محبت کے اثرات کا ذکر فرمایا ہے کہ جب کسی کی اولاد ہو جائے تو وہ نخل شروع کر دیتا ہے، خرچ کرنے سے ہاتھ کھینچ لیتا ہے تاکہ یہ مال و دولت اولاد کے کام آئے، اور اولاد کی وجہ سے آدمی بزدل ہو جاتا ہے، جہاد میں جانے سے گریز کرتا ہے، انکی پرورش کی خاطر ہمہ تن محنت میں مصروف رہتا ہے، یوں اولاد جاہل بنا دیتی ہے، اور فرمایا کہ اولاد اللہ کی طرف سے خوشبودار پودے ہیں۔ انکم لمن ریحان اللہ، اس جملے سے اولاد کی تعریف کی گئی ہے۔

شارحین حدیث نے ”ریحان“ کے دو معنی بیان کئے ہیں:

(۱)..... اس سے مراد خوشبودار پودا ہے، کہ جس طرح اس سے انسان لطف اندوز ہوتا ہے، اسی طرح اولاد بھی خوشبودار پودے ہیں کہ انہیں بھی سونگھ کر تسکین حاصل کی جاتی ہے۔

(۲)..... ابن التین کہتے ہیں کہ ریحان سے مراد ”رزق“ ہے، اور اس جملے کے معنی ہونگے کہ تم اللہ تعالیٰ کی طرف سے رزق ہو، جو اس نے محض اپنے فضل و کرم سے مجھے عطا فرمایا۔ فتح الباری، کتاب الادب، باب رَحْمَةُ الْوَلَدِ..... ۵۳۴/۱۰

اس حدیث سے یہ درس حاصل ہوتا ہے کہ مسلمان کو اولاد کی محبت میں استغفر غلو اور تجاوز نہیں کرنا چاہیے کہ جس سے وہ اسلامی احکام پر عمل نہ کر سکے، اولاد سے محبت ضرور کی جائے لیکن شرعی حدود میں رہتے ہوئے، اعتدال کے ساتھ تاکہ اسلامی احکام پر صحیح طریقے سے عمل کیا جاسکے۔

بَابُ مَا جَاءَ فِي رَحْمَةِ الْوَلَدِ

یہ باب بچوں سے پیار کرنے کے بارے میں ہے

عَنْ أَبِي هُرَيْرَةَ قَالَ: أَمْسَرَ الْأَفْرَعُ بْنُ حَابِسٍ النَّبِيُّ ﷺ وَهُوَ يَقْبَلُ الْحَسَنَ. وَقَالَ ابْنُ أَبِي عُمَرَ الْحَسَنُ أَوْ الْحُسَيْنَ، فَقَالَ: إِنَّ لِي مِنَ الْوَلَدِ عَشْرَةَ مَآ

قَبِلْتُ أَحَدًا مِنْهُمْ، فَقَالَ رَسُولُ اللَّهِ ﷺ: إِنَّهُ مَنْ لَا يَرْحَمُ لَا يَرْحَمُ.

حضرت ابو ہریرہؓ سے روایت ہے کہ اقرع بن حابس نے نبی کریم ﷺ کو دیکھا، کہ آپ حسن کو بوسہ دے رہے تھے، ابن ابی عمر کہتے ہیں کہ حسن یا حسین کو (بوسہ دے رہے تھے، انہیں شک ہے کہ ان میں سے کون تھا) اقرع بن حابس نے کہا کہ میرے تو دس بیٹے ہیں، (لیکن) ان میں سے کسی کو بھی میں نے بوسہ نہیں دیا، آپ ﷺ نے فرمایا جو شخص (اولاد اور دوسرے لوگوں پر) رحم نہیں کرتا، اس پر (اللہ کی طرف سے) بھی رحم نہیں کیا جاتا۔

مشکل الفاظ کے معنی :- اَبْصَرَ: اس نے دیکھا۔ اِنَّهٗ: ”وہ“ ضمیر شان ہے۔ يَقْبُلُ: وہ بوسہ دیتا ہے۔ لا

يَرْحَمُ: رحم نہیں کرتا (یہ معروف کا صیغہ ہے)۔ لا يَرْحَمُ: اس پر رحم نہیں کیا جاتا (یہ مجہول کا صیغہ ہے)

بچوں سے پیارا اور شفقت کر نیکا حکم

حضرت اقرع بن حابس نے جب نبی کریم ﷺ کو دیکھا کہ آپ حضرت حسن یا حسین کو بوسہ دے رہے ہیں تو انہیں تعجب ہوا، کہنے لگے کہ میرے دس بیٹے ہیں، اور میں نے کسی کو بھی بوسہ نہیں دیا، اس پر آپ ﷺ نے فرمایا کہ جو شخص اللہ کی مخلوق اور اولاد پر شفقت نہیں کرتا، اور ان پر رحم نہیں کرتا تو اس پر بھی رحم نہیں کیا جاتا۔ اس سے یہ بات ثابت ہوتی ہے کہ اولاد سے پیار کرنا، انہیں گود میں لینا، بوسہ دینا اور ان سے دل لگی کرنا اسلامی تعلیمات کے منافی نہیں ہے، یہ فطرت کا تقاضا ہے، جسے ادا کرنا چاہیے، اور جو شخص بچوں سے پیار و محبت اور بوس و کنارا نہیں کرتا اس سے آپ ﷺ نے ناپسندیدگی کا اظہار فرمایا ہے۔

بَابُ مَا جَاءَ فِي النِّفَقَاتِ عَلَى الْبَنَاتِ وَالْأَخَوَاتِ

یہ باب لڑکیوں اور بہنوں پر خرچ کرنے (کی فضیلت) کے بارے میں ہے۔

عَنْ أَبِي سَعِيدٍ الْخُدْرِيِّ قَالَ: قَالَ رَسُولُ اللَّهِ ﷺ: مَنْ كَانَتْ لَهُ فَلَاحٌ أَوْ ابْنَتَانِ أَوْ أُخْتَانِ فَأَحْسَنَ ضَخْمَتَهُنَّ وَاتَّقَى اللَّهَ فِيهِنَّ فَلَهُ الْجَنَّةُ.

ابوسعید خدری رضی اللہ عنہ سے روایت ہے کہ نبی کریم ﷺ نے فرمایا: جس شخص کی تین بیٹیاں یا تین بہنیں یا دو بیٹیاں یا دو بہنیں ہوں پھر ان کے ساتھ اس نے اچھا سلوک کیا اور ان (کی پرورش) کے بارے میں اللہ سے ڈرتا رہا، تو اس کیلئے جنت ہے۔

عَنْ أَبِي سَعِيدٍ الْخُدْرِيِّ أَنَّ رَسُولَ اللَّهِ ﷺ قَالَ: لَا يَكُونُ لِأَحَدِكُمْ ثَلَاثُ بَنَاتٍ أَوْ ثَلَاثَ أَخَوَاتٍ فَيُخَيِّرُ إِلَيْهِنَّ إِلَّا دَخَلَ الْجَنَّةَ.

ابوسعید خدری سے روایت ہے کہ رسول اللہ ﷺ نے فرمایا: تم میں سے جس کسی کی تین بیٹیاں یا تین بہنیں ہوں پھر وہ ان سے حسن سلوک کرے تو وہ ضرور جنت میں داخل ہوگا۔
عَنْ عَائِشَةَ قَالَتْ: قَالَ رَسُولُ اللَّهِ ﷺ: مَنْ ابْتَلَى بِشَيْءٍ مِنَ الْبَنَاتِ فَصَيَّرَ عَلَيْهِنَّ، كُنَّ لَهُ حِجَابًا مِنَ النَّارِ.

حضرت عائشہ سے روایت ہے کہ رسول اللہ ﷺ نے فرمایا کہ: جو شخص لڑکیوں میں سے کچھ (یعنی ایک یا دو یا زیادہ) کی وجہ سے آزمائش میں مبتلا کیا جائے پھر وہ ان (کی پرورش کی مصیبتوں) پر صبر کرتا رہا تو وہ لڑکیاں (اور ان کے ساتھ حسن سلوک کی نیکیاں) اس کیلئے دوزخ کی آگ سے پردہ بنیں گی۔

عَنْ عَائِشَةَ قَالَتْ: دَخَلَتْ امْرَأَةٌ مَعَهَا ابْنَتَانِ لَهَا فَسَأَلَتْ فَلَمْ تَجِدْ عِنْدِي شَيْئًا غَيْرَ تَمْرَةٍ فَأَعْطَيْتُهَا إِيَّاهَا فَقَسَمَتْهَا بَيْنَ ابْنَتَيْهَا وَلَمْ تَأْكُلْ مِنْهَا ثُمَّ قَامَتْ فَخَرَجَتْ وَدَخَلَ النَّبِيُّ ﷺ فَأَخْبَرَتْهُ، فَقَالَ النَّبِيُّ ﷺ: مَنْ ابْتَلَى بِشَيْءٍ مِنْ هَذِهِ الْبَنَاتِ كُنَّ لَهُ سِتْرًا مِنَ النَّارِ.

حضرت عائشہ رضی اللہ عنہا فرماتی ہیں کہ (ایک دن) میرے پاس ایک عورت آئی، اسکے ساتھ اسکی دو بچیاں بھی تھیں، اس نے (مجھ سے، کھانے کیلئے کچھ) مانگا، (لیکن) اسکو میرے پاس ایک کھجور کے علاوہ اور کچھ بھی نہ مل سکا، چنانچہ میں نے اسکو وہی ایک کھجور دیدی، اس نے وہ کھجور اپنی بچیوں میں بانٹ دی، اور خود اس میں سے کچھ نہیں کھایا پھر وہ

اٹھی اور باہر چلی گئی، اسے میں نبی کریم ﷺ گھر میں تشریف لائے، میں نے آپ سے (اس عورت کا) یہ واقعہ بیان کیا، تو آپ ﷺ نے فرمایا کہ: جو شخص ان بچیوں میں سے کچھ (یعنی ایک یا دو یا زیادہ) کی وجہ سے آزمایا جائے (یعنی اللہ تعالیٰ اسے بیٹیاں عطا فرمائیں) تو وہ بچیاں (اور ان کے ساتھ حسن سلوک) اس کیلئے دوزخ کی آگ سے پردہ بنیں گی۔

عَنْ أُبَيِّ بْنِ كَعْبٍ عَنْ عَبْدِ اللَّهِ بْنِ أَنَسٍ بْنِ مَالِكٍ قَالَ: قَالَ رَسُولُ اللَّهِ ﷺ: مَنْ غَالٍ جَارِئَتَيْنِ دَخَلَتْ أُنَا وَهُوَ الْجَنَّةُ كَهَاتَيْنِ وَأُشَارَ بِأَصْبَعَيْهِ. ابوبکر بن عبد اللہ سے روایت ہے کہ حضور اکرم ﷺ نے فرمایا: جس نے دو بیٹیوں کی پرورش کی (اور انکے اخراجات برداشت کرتا رہا) تو میں اور وہ ان دو (انگلیوں) کی طرح (ایک ساتھ) جنت میں داخل ہو گئے، اور آپ ﷺ نے اپنی دو انگلیوں (انگشت شہادت اور درمیانی انگلی) سے اشارہ کیا۔

مشکل الفاظ کے معنی :- أَخْسَنَ صَحْبَتَهُنَّ: ان بیٹیوں یا بہنوں کے ساتھ اچھا برتاؤ کیا، حسن سلوک کیا۔ حال: اس نے بچوں کی پرورش کی، انکے اخراجات برداشت کئے۔ جَارِئَتَيْنِ: جاریہ کاثنیہ ہے: دو لڑکیاں۔ هَاتَيْنِ: اس سے انگشت شہادت اور درمیانی انگلی مراد ہے، آپ ﷺ نے ان دو انگلیوں سے اشارہ فرمایا۔

بہنوں اور بیٹیوں کے ساتھ حسن سلوک کی فضیلت

ان احادیث میں ان لوگوں کی فضیلت اور ثواب کا ذکر ہے جو اپنی بہنوں اور بیٹیوں کے ساتھ حسن سلوک اور اچھا برتاؤ کرتے ہیں، انکے ہر قسم کے اخراجات اور خرچے برداشت کرتے ہیں، انہیں اپنے اوپر بوجھ نہیں سمجھتے، اور نہ ہی کسی طرح کا انہیں طعنہ دیتے ہیں، ان کی نشوونما اور پرورش صبر و تحمل کے ساتھ کرتے رہے، یہاں تک کہ ان کی شادیاں کرادیں۔

لفظ ”احسان“ ان تمام امور کو شامل ہے، نیز راجح قول کے مطابق لفظ ”احسان“ میں واجب

اخراجات اور مزید حسن سلوک وغیرہ بھی داخل ہے، لہذا جو شخص شرعی اصولوں کی روشنی میں اپنی بہنوں اور بیٹیوں کے ساتھ بچپن سے شادی بیاہ تک برابر اچھا برتاؤ کرتا رہا، اپنی حیثیت اور عرف کے مطابق ان کے جذبات کا بھی خیال کرتا رہا، تو اس کیلئے جنت ہے، اور یہ بچیاں اس کیلئے جہنم سے نجات کا ذریعہ بنیں گی۔

حضور اکرم ﷺ نے فرمایا جس نے دو بچیوں کی پرورش کی، یہاں تک کہ وہ بالغ ہو گئیں تو میں اور وہ ان دو انگلیوں کی طرح ایک ساتھ جنت میں داخل ہوں گے۔

اس حدیث میں نبی کریم ﷺ نے اپنے اور اس شخص کے درمیان کمال قرب اور اتصال کو ظاہر کرنے کیلئے انگشت شہادت اور درمیانی انگلی سے تشبیہ دی ہے کہ جس طرح یہ دو انگلیاں آپس میں متصل اور قریب ہیں اسی طرح قیامت کے دن، میں اور وہ ایک دوسرے کے قریب ہوں گے اور جنت میں ایک ساتھ داخل ہوں گے، فتح الباری، کتاب الادب، باب رحمۃ الولد..... ۵۲۵/۱۰، مرقاة المفاتیح، کتاب الادب، ۶۸۲/۸۔

اس باب کی پہلی حدیث کے راوی حضرت ابوسعید خدری ہیں، ان کا اصل نام سعد بن مالک بن سنان ہے، اور سعد بن ابی وقاص کا اصل نام سعد بن مالک بن وہیب ہے۔ تحفۃ الاحوذی ۳۵۶/۶

بہنوں اور بیٹیوں کی وجہ سے ابتلاء سے کیا مراد ہے

”من ابتلی بشئ من البنات“ جو شخص بچیوں میں سے کچھ کے ساتھ آزما یا گیا.....

اس ”ابتلاء“ سے کیا مراد ہے، اس بارے میں شارحین حدیث کے درمیان اختلاف ہے، جسکی

تفصیل درج ذیل ہے:

(۱)..... بعض حضرات فرماتے ہیں کہ اس سے مراد لڑکیوں کی پیدائش ہے، اسے ابتلاء اسلئے کہا ہے کہ اسلام سے پہلے لوگ بچیوں کو انتہائی ناپسند کرتے تھے، انہیں زندہ دفن کر دیا جاتا تھا، جب اسلام کا سورج طلوع ہوا تو اس رسم کو ختم کیا گیا، اور لڑکیوں کے ساتھ اچھے برتاؤ اور حسن سلوک کی ترغیب دی گئی۔

(۲)..... حافظ عراقی کے نزدیک ابتلاء سے ”اختبار اور امتحان“ مراد ہے کہ بعض لوگوں کو اللہ تعالیٰ بچیاں دے کر آزماتے ہیں کہ یہ ان کے ساتھ کیسا سلوک کرتے ہیں، یہی وجہ ہے کہ ابوسعید خدری رضی اللہ عنہ کی روایت

میں ”تقویٰ“ کا ذکر کیا گیا ہے، کیونکہ تقویٰ کے بغیر کوئی کام نہیں ہو سکتا، خوف خدا نہیں ہوگا تو وہ شخص نہ تو بہنوں اور بیٹیوں کے حقوق ادا کریگا اور نہ ہی ان کے ساتھ حسن سلوک کریگا۔

(۳)..... بعض حضرات فرماتے ہیں کہ ”اِئتلاء“ سے وہ محنت و مشقت اور تکلیف مراد ہے جس کا بچپن کی وجہ سے آدمی کو بسا اوقات سامنا کرنا پڑتا ہے، لہذا جو شخص صبر و استقامت کے ساتھ اس وقت کو گزارے تو اسے جنت عطا کی جائیگی۔

اس حدیث سے مندرجہ ذیل امور ثابت ہوتے ہیں:

- (۱)..... لڑکیوں کے حقوق کا زیادہ خیال رکھنا، کیونکہ یہ لڑکوں کے مقابلے میں ہر لحاظ سے کمزور ہوتی ہیں۔
- (۲)..... محتاج شخص کیلئے سوال کا جواز۔
- (۳)..... سائل کو کچھ نہ کچھ ضرور دیدینا جیسا کہ حضرت عائشہ رضی اللہ عنہا نے اس سائل کو ایک کھجور دیدی۔ فتح الباری ۱۰/۵۲۴۔

ایک تعارض اور اس کا جواب

حدیث باب میں ہے کہ حضرت عائشہؓ نے اس سائل کو صرف ایک کھجور دی جسکے دو ٹکڑے کر کے اس نے اپنی بچیوں میں تقسیم کئے، اور خود کچھ نہیں کھایا، جبکہ صحیح مسلم میں حضرت عائشہؓ سے روایت ہے جس میں تین کھجوروں کے دینے کا ذکر ہے، ایک ایک کھجور اپنی دو بچیوں کو اس نے دی اور تیسری کھجور جب وہ خود کھانے لگی تو بچیوں نے اس سے مانگ لی، اس نے وہ بھی آدمی آدمی اپنی بچیوں کو دیدی، حضرت عائشہؓ فرماتی ہیں کہ مجھے ان کی اپنی بچیوں کے ساتھ اس طرح کی شفقت سے بڑا تعجب ہوا۔

ان دونوں روایات میں بظاہر تعارض ہے حدیث باب میں صرف ایک ہی کھجور کا ذکر ہے جبکہ صحیح مسلم کی روایت میں تین کھجوروں کا ذکر ہے، اس تعارض کے ازالے کیلئے محدثین نے دو حل پیش کئے ہیں:

- (۱)..... ممکن ہے کہ حضرت عائشہ رضی اللہ عنہا نے ابتداء میں صرف ایک کھجور دی ہو، بعد میں دو مزید کھجوریں مل گئیں تو وہ بھی دیدیں، اسلئے صحیح مسلم میں تینوں کھجوروں کا ذکر کر دیا اور ابتداء میں چونکہ ایک ہی کھجور تھی اسلئے ترمذی کی روایت میں صرف اسی کا ذکر کیا گیا ہے۔

(۲)۔۔۔۔۔ اور یہ بھی ہو سکتا ہے کہ یہ دو الگ الگ واقعے ہوں، ایک موقع پر ایک کھجور کا واقعہ پیش آیا، اور دوسرے کسی موقع پر تین کھجوروں کا واقعہ پیش آیا، ایک دفعہ کا ذکر ترمذی میں اور دوسری بار کا ذکر صحیح مسلم میں ہے، اس لحاظ سے کوئی تعارض نہیں ہوگا۔ فتح الباری، ۵۲۳/۱۰۔ تحفۃ الاحوذی، ۳۶۶۔

بَابُ مَا جَاءَ فِي رَحْمَةِ الْيَتِيمِ

یہ باب یتیم پر مہربانی (کی فضیلت) کے بارے میں ہے

عَنِ ابْنِ عَبَّاسٍ أَنَّ نَبِيَّ اللَّهِ ﷺ قَالَ: مَنْ قَبِضَ يَتِيمًا مِنْ بَيْنِ الْمُسْلِمِينَ إِلَى طَعَامِهِ وَشَرَابِهِ أَدْخَلَهُ اللَّهُ الْجَنَّةَ النَّبْتَةَ إِلَّا أَنْ يَتَمَلَّ ذَنْبًا لَا يَغْفُرُ.

عبداللہ بن عباس رضی اللہ عنہ سے روایت ہے کہ نبی کریم ﷺ نے فرمایا: مسلمانوں میں سے جو شخص کسی یتیم کو (کھانا کھلانے کیلئے) اپنے کھانے اور پینے کی طرف لے جائے، یقینی بات ہے کہ اللہ تعالیٰ اسے جنت میں داخل کرے گا مگر یہ کہ وہ کوئی ایسا گندہ کر لے جو بخشنا نہ جائے (یعنی شرک کر لے)۔

عَنْ سَهْلِ بْنِ سَعْدٍ قَالَ: قَالَ رَسُولُ اللَّهِ ﷺ: أَنَا وَكَافِلُ الْيَتِيمِ فِي الْجَنَّةِ كَهَاتَيْنِ، وَأَشَارَ بِإِصْبَعَيْهِ يَعْنِي السَّبَابَةَ وَالْوُسْطَى.

سہل بن سعد سے روایت ہے کہ رسول اللہ ﷺ نے فرمایا: میں اور یتیم کی پرورش کرنے والا جنت میں ان دو انگلیوں کی طرح (قریب) ہونگے، اور نبی کریم ﷺ نے اپنی دو انگلیوں یعنی انگشت شہادت اور درمیانی انگلی سے اشارہ فرمایا۔

مشکل الفاظ کے معنی :- قبض ”وہ لے جائے۔ طعمامہ و شرابہ: ان کی ضمیریں ”من“ کی طرف لوٹ رہی ہیں۔ البنتہ: یقینی طور پر، قطعاً، بلاشبہ۔ کافل: اخراجات وغیرہ کا ذمہ اٹھانے والا اور ”کافل الیتیم“ سے وہ شخص مراد ہے جو یتیم کے ہر قسم کے خرچے اور ذمہ داریاں اپنے اوپر لے لے۔ یتیم: اس نابالغ لڑکے یا لڑکی کو کہا جاتا ہے جس کا والد مر گیا ہو ج ایٹام۔

یتیم کو پالنے کی فضیلت

ان احادیث میں یتیم کے ساتھ حسن سلوک اور اسے پالنے کی فضیلت بیان کی گئی ہے، پہلی حدیث میں فرمایا کہ جو مسلمان کسی یتیم کو کھانا کھلانے کیلئے لے جائے تو اللہ تعالیٰ اسے ضرور جنت میں داخل کریں گے، ہاں اگر وہ ایسا کوئی گناہ کر لے جو معاف نہ ہو سکے یعنی شرک کر لے اور بغیر توبہ کے ہی مر جائے تو پھر جنت میں داخل نہیں ہو سکے گا۔

جنت میں داخل ہونے کی دو صورتیں ہوتی ہیں، بعض لوگ دین پر استقامت اور ثابت قدمی کی وجہ سے پہلی دفعہ ہی جنت میں چلے جائیں گے، اسے ”دخول اولیٰ“ کہا جاتا ہے، اور بعض لوگ اپنے گناہوں کی سزا بھگتتے کے بعد جنت میں داخل کیے جائیں گے اسے ”دخول ثانوی“ کہا جاتا ہے، حدیث بالا میں جنت میں داخل ہونے کی دونوں صورتیں ہو سکتی ہیں۔

حدیث میں ”ذنباً لا یغفر“ سے شرک مراد ہے، اور بعض کے نزدیک اس سے ”مظالم علق“ یعنی مخلوق پر ظلم و زیادتی مراد ہے کہ یہ گناہ توبہ کے بغیر معاف نہیں ہوتے، اگر توبہ کے بغیر ہی مر گئے تو اگر اللہ تعالیٰ چاہیں تو ان گناہوں پر سزا کا فیصلہ ہو سکتا ہے ملا علی قاری فرماتے ہیں کہ دونوں مراد ہو سکتے ہیں۔ تحفۃ الاحوذی، ۶/۳۸۔

دوسری حدیث میں نبی کریم ﷺ نے فرمایا کہ میں اور یتیم کی پرورش کرنے والا قیامت اور جنت میں ان دو انگلیوں کی طرح قریب ہوں گے، کمال قرب کو ظاہر کرنے کیلئے آپ نے انگشت شہادت اور درمیان انگلی سے اشارہ فرمایا، کہ جس طرح یہ دو انگلیاں آپس میں قریب قریب ہیں، اسی طرح ہم دونوں بھی ایک دوسرے کے قریب ہوں گے۔

اور صحیح بخاری کی روایت میں وَفَرَّجَ بَيْنَهُمَا ضَبْعًا کے الفاظ ہیں کہ آپ ﷺ نے ان دو انگلیوں کے درمیان تھوڑی سی کشادگی رکھی، انہیں ملایا نہیں، اس طرف اشارہ کرنے کیلئے کہ نبی اور کافل الیتیم کے درمیان درجات کے اعتبار سے فرق ہوگا، اسی فرق کو ظاہر کرنے کیلئے آپ ﷺ نے ان دو انگلیوں کے درمیان

تھوڑا سا قافلہ رکھا ہے۔

حافظ عراقی فرماتے ہیں کہ کافل الیتیم جنت میں نبی کریم ﷺ کے قریب اس وجہ سے ہوگا کہ نبی اور کافل الیتیم کے درمیان ایک طرح کی مناسبت پائی جاتی ہے، وہ یہ کہ جسطرح نبی کو ایک ایسی قوم کی طرف نبی بنا کر بھیجا جاتا ہے جو دینی امور سے نا آشنا ہوتی ہے، وہ نبی ان سب کی ذمہ داری اپنے سر لیتا ہے، انکی تعلیم و تربیت اور اصلاح کی ہر ممکن کوشش کرتا ہے، اسی طرح کافل الیتیم بھی اس بچے کی ضمانت اٹھاتا ہے جو نہ دین سمجھتا ہے اور نہ دنیا، اسکو پالتا ہے، تعلیم و تربیت کا بندوبست کرتا ہے، اور اسے حسن سلوک سکھاتا ہے، اس اعتبار سے ایک نبی اور یتیم کے مربی کے درمیان مناسبت پائی جاتی ہے، اسلئے یتیم کا مربی جنت میں نبی ﷺ کے قریب ہوگا۔ فتح الباری، کتاب الادب، باب فضل من یعول یتیمًا ۵۳۶، ۵۳۵۔

بَابُ مَا جَاءَ فِي رَحْمَةِ الصَّبِيَّانِ

یہ باب بچوں پر مہربانی اور شفقت (کی فضیلت) کے بارے میں ہے۔

عَنْ أَنَسِ بْنِ مَالِكٍ يَقُولُ: جَاءَ شَيْخٌ يُرِيدُ النَّبِيَّ ﷺ، فَأَبْطَأَ الْقَوْمُ عَنْهُ أَنْ يُوسِعُوهُ، فَقَالَ النَّبِيُّ ﷺ: أَلَيْسَ مِنَّا مَنْ لَمْ يَرْحَمْ صَغِيرَنَا وَلَمْ يُوقَرْ كَبِيرُنَا.

انس بن مالک سے روایت ہے کہ ایک بزرگ نبی کریم ﷺ سے ملاقات کیلئے آئے، (مجمع میں ہجوم زیادہ تھا) لوگوں نے اسے راستہ دینے میں دیر کر دی (یہ منظر دیکھ کر) نبی کریم ﷺ نے فرمایا: وہ شخص ہم میں سے نہیں جو ہمارے چھوٹے پر رحم نہ کرے اور ہمارے بڑے کا احترام نہ کرے۔

عَنْ عَمْرِو بْنِ شُعَيْبٍ عَنْ أَبِيهِ عَنْ جَدِّهِ قَالَ: قَالَ رَسُولُ اللَّهِ ﷺ: أَلَيْسَ مِنَّا مَنْ لَمْ يَرْحَمْ صَغِيرَنَا وَلَمْ يَعْرِفْ شَرَفَ كَبِيرِنَا.

عمرو بن شعیب اپنے والد شعیب سے اور شعیب اپنے دادا (حضرت عبداللہ بن عمرو بن العاص) سے روایت کرتے ہیں کہ رسول اللہ ﷺ نے فرمایا: وہ شخص ہم میں سے (یعنی

ہمارے طریقے پر نہیں ہے جو ہمارے چھوٹے پر رحم نہ کرے، اور ہمارے بڑے کی عزت وحیثیت کو نہ پہچانے۔

عَنِ ابْنِ عَبَّاسٍ قَالَ: قَالَ رَسُولُ اللَّهِ ﷺ: لَيْسَ مِنَّا مَنْ لَمْ يَرْحَمْ صَغِيرَنَا وَيُوقِرْ كَبِيرَنَا وَيَأْمُرَ بِالْمَعْرُوفِ وَيَنْهَ عَنِ الْمُنْكَرِ.

عبداللہ بن عباس سے روایت ہے کہ رسول اللہ ﷺ نے فرمایا: ہم میں سے وہ شخص نہیں جو ہمارے چھوٹے پر رحم اور ہمارے بڑے کا ادب واحترام نہ کرے، جو نیکی کا حکم اور برائی سے نہ روکے۔

مشکل الفاظ کے معنی :- الصبیان: یہ بھی کی جمع ہے، وہ بچہ جس کا ابھی دودھ چھڑا دیا گیا ہو۔ اُسْطَا: اس نے دیر کر دی۔ يُوسَعُوا لَهُ: اس کیلئے کشادگی کرو یعنی راستہ دو۔ وَلَمْ يُوقِرْ: جو ادب واحترام نہ کرے۔ شرف، عزت وحیثیت، بلند مرتبہ، ج اشراف۔ المعروف: نیکی، بھلی بات۔ المنکر: برائی، اللہ کی نافرمانی، گناہ۔ لیس منا: ہم میں سے نہیں یعنی ہمارے طریقے اور سنت پر نہیں۔ باب کی آخری حدیث میں یوقر، یا مروت یعنی یہ تینوں افعال ”رحم“ پر معطوف ہیں، اور لعم کے تحت ہیں اسلئے یہ حالت جزم میں ہیں۔

بچوں پر شفقت اور بڑوں کا احترام کرنے کا حکم

ان احادیث میں چھوٹوں پر شفقت و پیار، بڑوں کا ادب واحترام، نیکی کا حکم اور برائی سے روکنے کا حکم دیا گیا ہے، آپ ﷺ نے فرمایا کہ جو شخص چھوٹوں پر شفقت، بڑوں کا احترام، نیکی کا حکم اور برائی سے نہیں روکنا وہ ہمارے طریقے اور سنت پر نہیں ہے، اسلئے ان صفات سے آراستہ ہونے کی کوشش کرنی چاہیے۔

لیس منا کے معنی

شارحین حدیث نے اس کے تین معنی بیان کئے ہیں:

(۱)..... امام ترمذی رحمہ اللہ فرماتے ہیں کہ بعض اہل علم کی رائے یہ ہے کہ لیس منا کے معنی لیس من سبتا و لیس من ادبنا ہیں یعنی وہ شخص ہمارے طریقے اور ادب پر نہیں ہے، اس جملے سے مقصود محض زجر اور تنبیہ ہوتا ہے تا

کہ وہ ان امور کا ارتکاب نہ کرے، اس سے اسے دائرہ اسلام سے نکالنا مقصد نہیں ہے، جیسے جب کوئی والد اپنے بیٹے سے ناراض ہو جائے تو وہ اسے کہتا ہے: لَشَيْءٍ بِكَ وَلَشَيْءٍ مِنِّي: میں تم سے اور تم مجھ سے نہیں، مقصد یہ ہوتا ہے کہ تم میرے طریقے پر نہیں ہو۔

(۲)..... سفیان ثوری لیس منا کا مفہوم لیس من حدیثا دستیا یا لیس مشنا بیان کرنے کو ناپسند کرتے تھے، وہ فرماتے کہ اس جملے کی اس طرح کی کوئی تاویل و تشریح نہ کی جائے، اسے اپنی اصلی حالت پر چھوڑا جائے تاکہ اس کا اثر دلوں پر صحیح طریقے سے پڑے کیونکہ اس طرح زجر میں زیادہ مبالغہ اور شدت معلوم ہوتی ہے

(۳)..... بعض حضرات کے نزدیک لیس منا کے معنی: لیس علی ویتا الکامل کے ہیں یعنی وہ شخص ہمارے کامل دین پر نہیں ہے۔ فتح الباری، کتاب الجنائز، باب لیس منا من شق الخیم ب ۳۱۰۳۔

عمرو بن شعیب عن ابیہ عن جدہ کی وضاحت

اس میں ”ابیہ“ کی ضمیر ”عمرو“ کی طرف اور جدہ کی ضمیر ”شعیب“ کی طرف لوٹ رہی ہے، اس طرح یہ روایت متصل ہوگی، کیونکہ شعیب کے دادا حضرت عبد اللہ بن عمرو بن العاص رضی اللہ عنہ ہیں اور وہ صحابی ہیں، شعیب کے والد ”محمد“ تابعی ہیں صحابی نہیں ہیں، یہ سند یوں ہوگی:

عن عمرو بن شعیب، عن شعیب بن محمد، عن عبد اللہ بن عمرو ابن العاص رضی اللہ عنہ۔ مرقاة المفاتیح، کتاب العلم، الفصل الثانی ۴۹۳۔

بَابُ مَا جَاءَ فِي رِخْمَةِ النَّاسِ

یہ باب لوگوں پر رحم کرنے (کی فضیلت) کے بارے میں ہے

عَنْ جَرِيرِ بْنِ عَبْدِ اللَّهِ قَالَ: قَالَ رَسُولُ اللَّهِ ﷺ: مَنْ لَمْ يَرْحَمْ النَّاسَ لَا يَرْحَمْهُ اللَّهُ.

جریر بن عبد اللہ سے روایت ہے کہ رسول اللہ ﷺ نے فرمایا: جو لوگوں پر رحم نہ کرے تو اللہ

تعالیٰ بھی اس پر رحم نہیں کریگا۔

عَنْ أَبِي هُرَيْرَةَ قَالَ: سَمِعْتُ أَبَا الْقَاسِمِ رَضِيَ اللَّهُ عَنْهُ يَقُولُ: لَا تَنْزِعِ الرَّحْمَةَ إِلَّا مِنْ شَقِيٍّ.
ابو ہریرہ رضی اللہ عنہ کہتے ہیں کہ میں نے نبی کریم ﷺ کو یہ فرماتے ہوئے سنا ہے کہ کسی
بد بخت (کے دل) سے ہی رحمت و شفقت نکالی جاتی ہے۔

عَنْ عَبْدِ اللَّهِ بْنِ عَمْرٍو قَالَ: قَالَ رَسُولُ اللَّهِ ﷺ: الرَّاحِمُونَ يَرْحَمُهُمُ
الرَّحْمَنُ. اِرْحَمُوا مَنْ فِي الْأَرْضِ يَرْحَمْكُمْ مَنْ فِي السَّمَاءِ. الرَّحِيمُ شَجَنَةٌ
مِنَ الرَّحْمَنِ فَمَنْ وَصَلَهَا وَصَلَهُ اللَّهُ وَمَنْ قَطَعَهَا قَطَعَهُ اللَّهُ.

عبداللہ بن عمرو سے روایت ہے کہ رسول اللہ ﷺ نے فرمایا: رحم کرنے والوں پر رحمت کرنا
ہے لہذا تم زمین والوں پر رحم و شفقت کرو تا کہ تم پر وہ رحم کرے جو آسمان میں ہے (یعنی اللہ
تعالیٰ) ”رحم“ رحمن کی شاخ ہے، لہذا جو شخص رحم کو جوڑے گا (یعنی اسکے حقوق ادا کریگا) تو
اللہ تعالیٰ اسکو (اپنی رحمت کے ساتھ) جوڑیں گے، اور جو اسکو توڑے گا (یعنی اسکے حقوق ادا
نہ کرے) تو اللہ تعالیٰ اسکو (اپنی رحمت خاص سے) جدا کر دیں گے۔

مشکل الفاظ کے معنی: - لا تنزع الرحمة: (یہ فعل مجہول ہے): رحمت نہیں نکالی جاتی۔ شقی:
بد بخت، اس سے کافر اور گنہگار مراد ہے۔ شجنۃ: (شین پر زبر، زیر اور پیش تینوں طرح پڑھ سکتے ہیں، اور جیم
کے سکون کے ساتھ) گھنی ٹہنی، الجھی ہوئی شاخ۔

مخلوق خدا پر رحم اور شفقت کی فضیلت

ان احادیث میں بڑی تاکید کے ساتھ ترغیب دی گئی ہے کہ مخلوق خدا پر رحمت و شفقت کی جائے، جو
فحخص اللہ تعالیٰ کی مخلوقات پر رحم نہیں کرتا تو اللہ تعالیٰ بھی اس پر رحمت نازل نہیں کرتے۔

”إِلَّا مَنْ شَقِيٍّ“ اس بد بخت سے کافر یا فاسق و فاجر مراد ہے، اس ارشاد کا مطلب یہ ہے کہ کافر
اپنے کفر و عناد اور گنہگار اپنے گناہوں کی وجہ سے اپنے دل کو اس قدر سخت بنا لیتا ہے کہ اس کے اندر سے وہ انسانی
جذبہ بھی ختم ہو جاتا ہے جو ایک انسان کو مخلوق خدا پر رحم و شفقت کرنے پر آمادہ کرتا ہے چنانچہ یہ بد بخت اسی

سخت دلی اور شقاوت قلبی کے ساتھ دنیا کے بھیلیوں میں پھنسا رہتا ہے، طرح طرح کی تھکاوٹ برداشت کرتا ہے، لیکن انجام کے اعتبار سے اسے بہر حال خسار اٹھانا پڑتا ہے بشرطیکہ کفر اور گناہ سے توبہ کے بغیر دنیا سے چلا جائے، اور جو لوگ خلق خدا پر رحم کرتے رہتے ہیں، ان پر اللہ تعالیٰ رحم کرتے ہیں، اور حکم دیا گیا کہ تم زمین والوں پر رحم کرو، آسمان والے تم پر رحم کریگا۔

”من فی الارض (زمین والوں): اس میں عموم ہے، ہر قسم کی مخلوق کو شامل ہے، خواہ وہ انسان ہوں یا جانور، مومن ہوں یا کافر، نیک ہوں یا برے ہر ایک کے ساتھ رحم کا معاملہ کیا جائے برے اور ظالم پر رحم یہ ہے کہ اسے برائی اور ظلم سے روکا جائے، اور جانور پر رحم یہ ہے کہ اسے ضرورت کے مطابق وقت پر چارہ دیا جائے، اس سے زیادہ کام اور مارا پیمانہ جائے کیونکہ ان پر ظلم کرنا جائز نہیں ہے۔

”من فی السماء“ (آسمان والا یا والے) اس کے دو معنی ہیں:

(۱)..... اس سے مراد اللہ تعالیٰ کی ذات ہے جسکی قدرت تمام آسمانوں اور زمین پر ہے، حدیث کے معنی یہ ہونگے کہ تم زمین والوں پر شفقت و رحم کرو، اسکی وجہ سے تم پر اللہ تعالیٰ اپنا فضل فرمائیں گے۔

(۲)..... بعض حضرات کے نزدیک اس سے مراد فرشتے ہیں جو آسمانوں میں رہتے ہیں اور اہل ایمان کیلئے استغفار کرتے ہیں، ان کا رحم یہ ہے کہ وہ رحم کرنے والے انسانوں کے دشمنوں اور تکلیف پہنچانے والی مخلوق جنات و شیاطین اور شریر انسانوں سے اللہ کے حکم سے حفاظت کرتے ہیں اور اللہ تعالیٰ سے دعا و استغفار اور رحمت کی دعا کرتے ہیں۔ مرقاة المفاتیح، کتاب الآداب، الفصل الثانی ۴۸/۷۰۔ شرح الطیسی، ۹/۱۸۰، ۱۸۱۔

الرحم شیعة من الرحمن، رحم رحن کی ایک شاخ ہے، مراد یہ ہے کہ لفظ رحم، لفظ رحن سے لیا گیا ہے، دونوں کے حروف ایک ہی ہیں، گویا اصل رحمی کا رحن سے ایک خصوصی تعلق اور ربط ہے، یہ مراد نہیں کہ رحم اللہ تعالیٰ کی ذات میں سے ہے اور اسکا جزء ہے، کیونکہ اللہ تعالیٰ ان چیزوں سے پاک ہے، فتح الباری، کتاب الآداب، باب من وصل وصلہ اللہ ۵۱۲/۱۰۔ اسکی مزید تفصیل حضرت عبدالرحمن بن عوف رضی اللہ عنہ کی حدیث میں ہے جو باب ماجاء فی قطیحة الرحم میں تفصیل سے گزر چکی ہے۔

بَابُ فِي النَّصِيحَةِ

یہ باب نصیحت اور خیر خواہی (کی فضیلت) کے بارے میں ہے

عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: الْمُنِينُ النَّصِيحَةُ، ثَلَاثٌ مِرَارٍ، قَالُوا: يَا رَسُولَ اللَّهِ: لِمَنْ؟ قَالَ: لِلَّهِ وَلِكِتَابِهِ وَلِأَيْمَةِ الْمُسْلِمِينَ وَعَامَتِهِمْ.

حضرت ابو ہریرہ سے روایت ہے کہ رسول اللہ ﷺ نے فرمایا: دین نصیحت (اور خیر خواہی کا نام) ہے، حضور نے یہ بات (تاکید کے طور پر) تین بار ارشاد فرمائی، صحابہ کرام نے پوچھا اے اللہ کے رسول یہ نصیحت اور خیر خواہی کس کیلئے اور کس کے حق میں کرنی چاہیے؟ آپ ﷺ نے فرمایا: اللہ کیلئے، اللہ کی کتاب کیلئے، مسلمانوں کے اماموں (یعنی اسلامی حکومت کے سربراہوں اور علماء) کیلئے، اور تمام مسلمانوں کیلئے۔

عَنْ جَرِيرِ بْنِ عَبْدِ اللَّهِ قَالَ: بَايَعْتُ النَّبِيَّ ﷺ عَلَى إِقَامِ الصَّلَاةِ وَإِتْيَاءِ الزَّكَاةِ وَالنُّصْحِ لِكُلِّ مُسْلِمٍ.

عبداللہ بن جریر کہتے ہیں کہ میں نے رسول اللہ ﷺ سے اس بات پر بیعت کی کہ پابندی کے ساتھ نماز پڑھوں گا، زکوٰۃ دوں گا اور ہر مسلمان کے حق میں خیر خواہی کروں گا۔

مشکل الفاظ کے معنی :- الدین: اسکے لغوی معنی ہیں: مذہب، عقیدہ، ہر وہ طریقہ جس کے ذریعے اللہ کی عبادت کی جائے، اور اصطلاح شرع میں تین چیزوں کے مجموعے (۱) دل سے توحید و رسالت وغیرہ کا اعتقاد۔ (۲) زبان سے ان کا اقرار۔ (۳) اور اعضاء و جوارح سے ارکان اسلام پر عمل کو دین کہا جاتا ہے۔ اب دین اللہ کی نظر میں صرف دین اسلام ہے، اسکے علاوہ اب کوئی اور دین قبول نہیں ہے۔ النصیحة: نصیحت، خیر خواہانہ مشورہ جس میں نیکی کی دعوت اور فساد سے بچنے کی ترغیب ہو، ہمدردی، اخلاص ج نصح۔ ائمہ: امام کی جمع ہے: رہنما پیشوا۔ بايعت: میں نے بیعت کی، بیعت کے معنی ہیں: دین پر چلنے کا عہد و پیمان۔

دین خیر خواہی کا نام ہے

”دین نصیحت ہے“ مراد یہ ہے کہ نصیحت اور خیر خواہی دین کے اعمال میں سے افضل ترین عمل ہے یا یہ کہ نصیحت اور خیر خواہی دین کا ایک اہم عظیم الشان شعبہ ہے، صحابہ نے پوچھا کہ یہ خیر خواہی کس کیلئے کرنی چاہیے؟ آپ ﷺ نے فرمایا:

”خیر خواہی اللہ کیلئے“ یہ ہے کہ اسکی توحید پر ایمان لایا جائے، اسکے ساتھ کسی کو شریک نہ ٹھہرائے، اخلاص کے ساتھ اسکے احکام کی اطاعت کرے اسکی نعمتوں کا شکر ادا کرے، نیک لوگوں سے محبت اور برے لوگوں سے نفرت کرے۔

”خیر خواہی اللہ کی کتاب قرآن کیلئے“ اس کے معنی یہ ہیں کہ یہ عقیدہ رکھا جائے کہ یہ اللہ تعالیٰ کی کتاب ہے، اسے سیکھا اور سکھایا جائے، پابندی سے اسکی روزانہ تلاوت کی جائے، اسکے معانی اور احکام پر عمل کیا جائے، اور اہل باطل کی طرف سے اگر قرآن کے خلاف کوئی پروپیگنڈہ کیا جائے تو اسکا ہر ممکن دفاع کیا جائے۔

بعض روایات میں اسکے بعد ”وہ رسولہ“ بھی ہے، اس کے معنی: ”خیر خواہی رسول اللہ کیلئے“ یہ ہے کہ ان پر ایمان لائے اور انکی تعلیمات پر عمل پیرا ہو۔ ”مسلمانوں کے سربراہوں“ کے ساتھ خیر خواہی یہ ہے کہ جائز امور میں ان کی اطاعت اور تعاون کیا جائے اور اگر وہ خلاف شرع کام کرنے لگیں یا کرنے کا حکم دیں تو اپنی طاقت کے بقدر حسن تدبیر اور خوش اسلوبی سے سمجھانے کی کوشش کی جائے۔

”ائمہ“ میں علماء بھی شامل ہیں جو لوگوں کی دینی رہنمائی کرتے ہیں، ان کے ساتھ خیر خواہی یہ ہے کہ ان کی عزت و تکریم کی جائے، شرعی احکام اور دینی مسائل میں قرآن و سنت کے مطابق جو کچھ وہ کہیں، اسکو قبول کیا جائے، اور ان پر عمل کیا جائے۔ ”وہ عاتقہم“ اور عام مسلمانوں کے ساتھ خیر خواہی یہ ہے کہ ان کے ساتھ وہ معاملہ کیا جائے جو ان کے حق میں دنیا اور آخرت کے لحاظ سے بہتر ہو، ان کو تکلیف پہنچانے سے پرہیز کیا جائے، ان کو راحت و تسانی کی کوشش کی جائے، اور ان کے حقوق ادا کیے جائیں۔

یہ حدیث سارے دین کا خلاصہ ہے، اسلئے کہا گیا ہے کہ یہ حدیث جو امع الکلم میں سے ہے کیونکہ اس

میں اللہ تعالیٰ کے حقوق کا بھی ذکر ہے اور بندوں کے حقوق کا بھی، اللہ تعالیٰ عمل کرنے کی توفیق عطا فرمائے۔

باب کی دوسری حدیث میں حضرت جریر بن عبد اللہ کی بیعت کا ذکر ہے جس میں نماز پڑھنے، زکوٰۃ دینے اور ہر مسلمان کے ساتھ خیر خواہی کا بیان ہے، اس میں پہلی دو چیزیں حقوق اللہ کی طرف اشارہ کر رہی ہیں، اور واضح لفظ لکل مسلم سے حقوق العباد یعنی بندوں کے حقوق کا ثبوت ہے، نماز اور زکوٰۃ کو خاص طور پر اسلئے ذکر کیا کہ یہ دونوں ایمان کے بعد اہم ہیں اور مشہور بھی ہیں، تاہم اس میں اسلام کے باقی ارکان روزہ اور حج بھی داخل ہیں، ان کی نفی کرنا مقصود نہیں ہے۔ فتح الباری، کتاب الایمان، باب قول النبی ﷺ الدین النصیہ ۱۸۳/۱۸۴۔ مرقاة المفاتیح، کتاب الادب، باب الشفقة والرحمة علی الخلق ۷۰۱۸، ۷۰۲۔

حضرت جریر بن عبد اللہ اور ان کا ایک عجیب واقعہ

حضرت جریر بن عبد اللہ قبیلہ بجلیہ کے فرد تھے، ان معروف صحابہ کرام میں سے ہیں جن کیلئے نبی کریم ﷺ نے دعائیں فرمائی ہیں، وہ خود فرماتے ہیں کہ مجھے آپ ﷺ کے پاس آنے کی ہر وقت اجازت تھی، اور آپ ﷺ مجھے دیکھ کر ہمیشہ مسکرایا کرتے تھے۔

زمانہ جاہلیت سے یمن میں ایک گھر تھا جسے ذوالخصلہ، کعبہ یمانیہ اور کعبہ شامیہ کہا جاتا تھا، اس میں بت نصب تھے، لوگ ان کی عبادت کرتے تھے، آپ ﷺ نے حضرت جریر بن عبد اللہ وغیرہ کو اسے منہدم کرنے کیلئے بھیجا تھا، انہوں نے اسے منہدم کیا، آپ ﷺ کو جب واپس آکر اطلاع دی تو نبی کریم ﷺ نے انہیں بہت دعائیں دیں۔

حضرت جریر بن عبد اللہ صحابہ کرام میں بہت حسین جمیل تھے، ان کو یوسف ہذہ الامة (حسن و جمال میں اس امت کے یوسف علیہ السلام) کہا جاتا تھا۔

کئی سارے غزوات اور جہادی معرکوں میں شرکت فرمائی ہے۔ الاصابہ فی تمییز الصحابہ، حرف الجیم ۵۸۲/۵۸۳۔ صحیح مسلم، کتاب فضائل الصحابہ، باب فضائل جریر بن عبد اللہ ۲۹۷۔

خیر خواہی کے بارے میں ان کا واقعہ منقول ہے کہ ایک مرتبہ حضرت جریر نے تین سو درہم میں ایک گھوڑا خریدا، پھر انہوں نے گھوڑا بیچنے والے سے کہا کہ تمہارا یہ گھوڑا تو تین سو درہم سے زیادہ قیمت کا ہے، کیا

تم اسکی قیمت چار سو درہم لو گئے؟ اس نے کہا: ابن عبد اللہ! تمہاری مرضی ہے، پھر جریر بن عبد اللہ نے کہا کہ یہ گھوڑا تو چار سو درہم سے بھی زیادہ قیمت کا معلوم ہوتا ہے، کیا تم اسکی قیمت پانچ سو درہم لینا پسند کرو گے؟ وہ اسی طرح اسکی قیمت سو سو درہم بڑھاتے گئے یہاں تک وہ گھوڑا انہوں نے تین سو درہم کے بجائے آٹھ سو درہم میں خریدا، جب لوگوں نے ان سے اس گھوڑے کی قیمت بڑھانے کی وجہ پوچھی تو انہوں نے فرمایا کہ اصل بات یہ ہے کہ میں نے رسول کریم ﷺ سے یہ بیعت کی تھی کہ ہر مسلمان سے خیر خواہی کروں گا، چنانچہ جب میں نے دیکھا کہ اس گھوڑے کا مالک اسکی وہ قیمت طلب نہیں کر رہا جو اسکی صحیح قیمت بنتی ہے تو میں نے اسکی خیر خواہی کے پیش نظر زیادہ سے زیادہ قیمت ادا کی ہے۔ مرقاة المفاتیح، کتاب الاداب، باب الشفقة والرحمة علی الخلق ۸/۳۰۷۔

بیعت کی تعریف اور اسکا حکم

بیعت کا مطلب یہ ہے کہ کسی کامل بزرگ متبع سنت کے ہاتھ پر اپنے گناہوں سے توبہ کرنا، اور آئندہ اسکی رہنمائی میں دین پر چلنے کا عہد کرنا۔

اسکا قدیم اور مسنون طریقہ یہی چلا آ رہا ہے کہ بیعت کے وقت بزرگ کے ہاتھ میں ہاتھ ڈال کر عہد کیا جائے، اگرچہ ہاتھ پر ہاتھ رکھنا لازم اور ضروری نہیں ہے، جس کام پر بیعت کی جائے اسکی پابندی شرعاً ضروری اور واجب ہے اور خلاف درزی حرام ہے۔

ہر مسلمان مرد و عورت پر اپنی اصلاح کرنا فرض ہے، اور تجربہ اور مشاہدہ ہے کہ جب تک کسی اللہ والے سے رابطہ نہ ہو، نفس کی اصلاح نہیں ہوتی، اور اسلامی احکام پر چلنا مشکل ہوتا ہے، اس لئے اپنی اصلاح کیلئے کسی بزرگ سے اصلاحی تعلق تو ضروری ہے، البتہ یہی بیعت کرنا ضروری نہیں، کسی نیک بزرگ سے مناسبت کے بعد بیعت کر لی جائے تو بہتر ہے، لیکن بیعت مقصود نہیں، اصل مقصد نفس کی اصلاح ہے، یہ بیعت کے بغیر بھی کسی بزرگ سے اصلاحی تعلق کے ذریعہ ہو سکتی ہے۔

آجکل اصلاح نفس سے عوام تو کیا، علماء بھی غافل ہو چکے ہیں، جب کسی سے اس موضوع پر بات کی جاتی ہے تو یہ جواب آتا ہے کہ اس زمانے میں ایسا کوئی شیخ ہی نہیں کہ جس سے اصلاحی تعلق قائم کیا جائے، لیکن

ان کی یہ بات غلط ہے، ہر زمانے میں کچھ لوگ ایسے ضرور موجود ہوتے ہیں جو واقعی شیخ کامل ہوتے ہیں، جستجو اور تلاش کی ضرورت ہے۔

شیخ کامل کی پہچان

شیخ کامل وہ شخص ہوتا ہے، جو شریعت کا پابند ہو، سنت پر چلنے کا اہتمام کرتا ہو، بدعات و رسوم اور خلاف شرع کار تکاپ نہ کرتا ہو۔

شیخ کامل کی چند علامات یہ ہیں:

- (۱)..... ضرورت کے موافق علم دین رکھتا ہو۔ (۲)..... اسکے عقائد، اعمال اور اخلاق شریعت کے مطابق ہوں۔ (۳)..... دنیا کی حرص نہ رکھتا ہو۔ (۴)..... اپنے کمال کا دعویٰ نہ کرتا ہو۔ (۵)..... کسی شیخ کامل قبیح سنت کی خدمت میں رہا ہو، اور اسکی طرف سے بیعت لینے کی اسے اجازت حاصل ہو۔ (۶)..... اس زمانے کے علماء اور بزرگان دین اسکے بارے میں اچھی رائے رکھتے ہوں۔ (۷)..... اس سے تعلق رکھنے والے سمجھدار اور دیندار لوگ ہوں اور اکثر شریعت کے پابند ہوں۔ (۸)..... وہ اپنے مریدوں کی اصلاح کا خیال رکھتا ہو، اور شریعت کے خلاف ان سے کوئی کام ہو جائے تو اس پر روک ٹوک کرتا ہو۔ (۹)..... اس کے پاس بیٹھنے سے اللہ تعالیٰ کی محبت میں اضافہ ہو اور دنیا کی محبت میں کمی ہو۔ (۱۰)..... اس میں دوسروں کی اصلاح کی صلاحیت ہو، گندے اخلاق کے چھوڑنے اور اخلاقِ حسنہ کی تلقین کرتا ہو۔

جس انسان میں یہ علامات ہوں وہ شیخ کامل ہے، اس سے اصلاحی تعلق قائم کیا جاسکتا ہے، اور جس میں یہ صفات نہ پائی جائیں اس سے اصلاحی تعلق قائم کرنا جائز نہیں ہے۔ معارف القرآن، سورہ الفتح، ۷۸، ۷۹ آیت کے مسائل اور ان کا حل ۳۶۴۔

بَابُ مَا جَاءَ فِي شَفَقَةِ الْمُسْلِمِ عَلَى الْمُسْلِمِ

یہ باب مسلمان کی مسلمان پر شفقت (کی فضیلت) کے بارے میں ہے

عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: الْمُسْلِمُ أَخُو الْمُسْلِمِ لَا يَخُونُهُ

وَلَا يَكْذِبُهُ، وَلَا يَخْذُلُهُ، كُلُّ الْمُسْلِمِ عَلَى الْمُسْلِمِ حَرَامٌ: عِرْضُهُ وَمَالُهُ وَدَمُهُ. التَّقْوَى هُنَا بِحَسَبِ امْرِئٍ مِنَ الشَّرِّ أَنْ يَخْتَفِرَ أَخَاهُ الْمُسْلِمَ.

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: ہر مسلمان دوسرے مسلمان کا دینی بھائی ہے (لہذا) ایک مسلمان دوسرے مسلمان کی نہ تو خیانت کرے، نہ اس پر جھوٹ بولے اور نہ اسکی مدد و نصرت کو ترک کرے، ہر مسلمان پر دوسرے مسلمان کی عزت و آبرو، مال اور اسکا خون حرام ہے، تقویٰ یہاں ہے (آپ ﷺ نے اپنے دل کی طرف اشارہ فرمایا) مسلمان آدمی کی برائی کیلئے اتنی بات ہی کافی ہے کہ وہ اپنے مسلمان بھائی کو حقیر سمجھے۔

عَنْ أَبِي مُوسَى الْأَشْعَرِيِّ قَالَ: قَالَ رَسُولُ اللَّهِ ﷺ: الْمُؤْمِنُ لِلْمُؤْمِنِ كَالْبُنْيَانِ يَشُدُّ بِنَعْضِهِ بِنَعْضٍ.

حضرت ابو موسیٰ اشعری سے روایت ہے کہ رسول اللہ ﷺ نے فرمایا: مؤمن، مؤمن کیلئے ایک مکان کی مانند ہے، (یعنی سارے مسلمان مضبوطی اور طاقت حاصل کرنے کے اعتبار سے ایک مکان کی طرح ہیں) جسکا ایک حصہ دوسرے حصے کو مضبوط کرتا ہے۔

عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: إِنْ أَحَدَكُمْ مَرَّ أَوْ أَخِيهِ، فَإِنْ رَأَى بِهِ أَذَى فَلْيَمْنَعْهُ عَنْهُ.

حضرت ابو ہریرہ سے روایت ہے کہ رسول اللہ ﷺ نے فرمایا: تم میں سے ہر شخص اپنے مسلمان بھائی کے حق میں آئینہ کی طرح ہے، لہذا اگر وہ اس میں کوئی برائی دیکھے تو اسے چاہیے کہ وہ اس سے دور کر دے۔

مشکل الفاظ کے معنی: - لا یخونہ: مسلمان، مسلمان کی خیانت نہ کرے۔ لا یخْذُلْہ: وہ اسکو بے یار و مددگار نہ چھوڑے۔ عِرْضُہ: (عین پر زیر کے ساتھ) عزت و آبرو، وجہ، اعراض۔ بِحَسَبِ: وہ ذلیل و حقیر سمجھے، حقارت کی نظر سے دیکھے۔ الْبُنْيَان: (باء پریش کے ساتھ) مکان، عمارت۔ يَشُدُّ: وہ مضبوط کرتا

ہے، مدد دیتا ہے۔ مرقاۃ: آئینہ اذی، عیب، خرابی، کمی۔ فلیحطہ: تو اسے چاہیے کہ وہ اسے دور کرے، ہٹائے۔

مسلمان پر شفقت کر نیکی فضیلت

اس باب کی احادیث معاشرت اور رہن سہن سے متعلق ہیں، ان میں بیان کردہ امور پر اگر مسلمان صحیح طریقے سے عمل پیرا ہو جائے تو معاشرے میں پھیلی ہوئی ان تمام خرابیوں کا سد باب ہو جائے، جو مسلم معاشرے کو دیمک کی طرح چاٹتی چلی جا رہی ہیں، آج ہر انسان اس فکر میں تو ہوتا ہے کہ دوسرے اس کی حق تلفی نہ کریں، اسکے تمام حقوق بجالائیں، لیکن وہ خود دوسروں کے کتنے حقوق ادا کر رہا ہے، اس کی اسے کوئی فکر نہیں ہوتی، اسی وجہ سے سارا معاشرہ طرح طرح کے فساد سے دوچار ہے۔

پہلی حدیث میں خیانت، جھوٹ اور مسلمان کی مدد نہ کرنے سے منع کیا گیا ہے، اور ہر مسلمان پر دوسرے مسلمان کی عزت و آبرو، مال و متاع اور اس کی جان کی حفاظت کو لازم قرار دیا ہے، ہنگ عزت، اموال کے ضیاع اور قتل کو حرام قرار دیا ہے۔

”تقویٰ یہاں پر ہے“ اس کا مطلب یہ ہے کہ تقویٰ کا تعلق دل سے ہے، اور دل کی باتوں پر اللہ تعالیٰ کے علاوہ کسی کو علم نہیں، لہذا جو شخص بظاہر کفر و شرک اور گناہوں سے پرہیز کرتا ہے، اس کی قلبی کیفیت جو بھی ہو، اسے کسی بھی صورت میں حقیر و کمتر سمجھنا جائز نہیں ہے۔

اور بعض نے اسکے معنی یہ بیان کئے ہیں کہ جس شخص کے دل میں صحیح طریقے سے تقویٰ اور خوف خدا ہو تو وہ کسی مسلمان کو حقیر نہیں سمجھتا بلکہ ہر ایک کو اپنے سے بہتر اور اچھا سمجھتا ہے، اور اپنے کو ان سے کم سمجھتا ہے۔

بلکہ علماء کرام نے یہاں تک لکھا ہے کہ کسی کافر کو بھی حقارت کی نگاہ سے نہ دیکھا جائے، کیونکہ یہ بھی گناہ ہے، البتہ دل میں کفر کی حقارت ہونی چاہیے اور اس کو برا سمجھنا چاہیے، اسی طرح گناہ کی حقارت اور برائی تو دل میں ہو لیکن کافر اور گنہگار کی ذات سے کوئی حقارت نہیں ہونی چاہیے، مرقاۃ المفاتیح، کتاب الآداب، باب الشفقة والرحمة علی الخلق، ۶۹۰/۸

حکیم الامت حضرت مولانا اشرف علی صاحب تھانوی رحمہ اللہ فرمایا کرتے:

”میں اپنے آپ کو ہر مسلمان سے فی الحال اور کافر سے فی المال والاقتال کمتر سمجھتا

ہوں، یعنی اپنے آپکو ہر مسلمان سے اس وقت اور کسی کافر کو اس احتمال پر کہ شاید یہ کسی

وقت مسلمان ہو جائے، اور مجھ سے آگے بڑھ جائے، اپنے آپکو کمتر سمجھتا ہوں، اصلاحی

خطبات، غریبوں کی تحقیر نہ کیجئے ۲۰۶/۲

اپنے کو بلند و عالی شان اور دوسروں کو حقیر سمجھنا درحقیقت تکبر کی وجہ سے پیدا ہوتا ہے، تکبر کے جراثیم انسانی رگ و پے میں روح کی طرف پیوست ہو جاتے ہیں، انسان یہ سمجھتا ہے کہ میرے اندر تکبر نہیں ہے، میں سراپا عجز و انکسار ہوں، لیکن عملاً اس میں تکبر ہوتا ہے، اس لئے ہر مسلمان کو اللہ والوں سے اپنا اصلاحی تعلق قائم کرنا چاہیے تاکہ اخلاقِ رذیلہ سے نکل کر اخلاقِ حسنہ سے آراستہ ہو جائے اور تواضع کی دولت اسے حاصل ہو جائے۔

مسلمان آپس میں ایک مکان کی مانند ہیں

نبی کریم ﷺ نے مسلمانوں کو اس مکان کے ساتھ تشبیہ دی جس کے سارے اجزاء اور حصے ایک دوسرے کے ساتھ مربوط ہوں، جڑے ہوئے ہوں، اس طرح وہ عمارت نہایت مضبوط اور پختہ ہو جاتی ہے، پھر اسے منہدم کرنا آسان نہیں ہوتا، اسی طرح اگر مسلمان شرعی بنیادوں پر اپنی صفوں میں اتفاق و اتحاد پیدا کر لیں، تو پوری ملت اسلامیہ سیسہ پلائی ہوئی دیوار کی طرح مضبوط اور طاقتور ہو جائے، پھر کسی کافر کو یہ جرأت نہیں ہو سکے گی کہ وہ مسلمانوں کی طرف حقارت آمیز نظریں اٹھا سکے، آج پوری دنیا میں مسلمان ظلم و ستم کی چکیوں میں پس رہے ہیں، ان کو بنیادی حقوق سے بھی محروم کیا جا رہا ہے، اسکی بنیادی وجہ یہ ہے کہ مسلمانوں کی صفوں میں اتحاد نہیں ہے، ان میں اختلاف و انتشار کے ایسے ایسے کانٹے جڑ پکڑ چکے ہیں جنہیں ختم کرنا بظاہر ناممکن سا نظر آ رہا ہے، لیکن اگر بین الاقوامی سطح پر چند سرکردہ مسلمان حکمت عملی کے ساتھ اخلاص کی نعت سے سرشار ہو کر اس ڈوبتی ناؤ کو کنارے لگانے کی کوشش کریں تو ہو سکتا ہے کہ عالم اسلام پر چھائے ہوئے ذلت و رسوائی کے سرخ بادل چھٹ جائیں، اور امت مسلمہ کی تقدیر کا رخ بدل جائے، وما ذلک علی اللہ بعزيز، فتح الباری، کتاب الاداب، باب تعاون المؤمنین بعضهم

مؤمن ایک آئینہ ہے

حدیث میں اہل ایمان کو ایک دوسرے کا آئینہ قرار دیا ہے، آئینہ کی یہ خصوصیت ہوتی ہے کہ وہ انسان کو خاموشی سے عیب بتا دیتا ہے، اس انسان کے علاوہ کسی اور سے وہ اسکا تذکرہ بھی نہیں کرتا، اور صرف ایک بار ہی عیب نہیں بتاتا بلکہ جتنی بار انسان آئینہ کے سامنے آتا ہے، ہر دفعہ ہی وہ عیب اور داغ و دھبہ بتا دیتا ہے، اسکے بعد انسان اس آئینہ کے بتانے سے وہ عیب دور کر لیتا ہے، اس آئینہ سے کوئی بحث و مباحثہ اور لڑائی جھگڑا نہیں کیا جاتا بلکہ انسان اس کا احسان مند ہوتا ہے، کہ اس نے عیب پر اطلاع دی، اسی طرح ہر مسلمان دوسرے مسلمان کیلئے ایک آئینہ ہے، اس میں کوئی عیب اور برائی دیکھے تو اسے تنہائی میں پیار و محبت اور حکمت کے ساتھ بتا دے، اس انداز سے کہ وہ شخص یہ سمجھے کہ یہ شخص صرف میرے فائدے کی ہی بات کر رہا ہے، اس کے علاوہ اور کوئی مقصد اسکا نہیں ہے، انداز اور لب و لہجہ سخت، توہین آمیز اور ہٹ دھرمی کا نہ ہو، بلکہ اسکے حرف و کلام سے پیار اور شفقت کی بونہار ہو، یہی دعوت و تبلیغ کا مسنون طریقہ ہے، بتانے والا اس عیب دار مسلمان کے علاوہ کسی اور سے اس عیب کا ذکر نہ کرے، کیونکہ اس طرح سارا ماحول پھر خراب ہو جاتا ہے، اور جس کو وہ عیب بتایا جائے، تو اسے خندہ پیشانی اور وسیع الظرفی کے ساتھ خیر خواہ مسلمان کی گفتگو مان لینی چاہیے، اسے اپنی جگہ اور توہین سمجھنا ہرگز مناسب نہیں ہے۔ شرح الطیسی، ۹/۱۸۷۔

بحسب امری..... کی ترکیب نحوی

”بحسب امری من الشر“ مبتدا ہے، باء زائد ہے، اور ان یحسبوا..... خبر ہے، مرقاة المفاتیح، ۸/۶۹۲۔ یہ بھی ہو سکتا ہے کہ ”بحسب امری“ کو خبر مقدم اور ان یحسبوا..... کو مبتدا مؤخر قرار دیا جائے۔

بَابُ مَا جَاءَ فِي السُّتْرِ عَلَى الْمُسْلِمِينَ

یہ باب مسلمانوں کے (عیب اور نقص) ڈھانپنے (کی فضیلت) کے بارے میں ہے

عَنْ أَبِي هُرَيْرَةَ عَنِ النَّبِيِّ ﷺ قَالَ: مَنْ نَفَسَ عَنْ مُسْلِمٍ كُفْرَةً مِنْ كُفْرٍ

الدُّنْيَا نَفْسُ اللَّهِ عَنْهُ كُزْبَةٌ مِنْ كُزْبِ يَوْمِ الْقِيَامَةِ، وَمَنْ يَسْرِ عَلَى مُفْسِرٍ فِي الدُّنْيَا يَسْرِ اللَّهُ عَلَيْهِ فِي الدُّنْيَا وَالْآخِرَةِ، وَمَنْ سَرَّ عَلَى مُسْلِمٍ فِي الدُّنْيَا سَرَّ اللَّهُ عَلَيْهِ فِي الدُّنْيَا وَالْآخِرَةِ، وَاللَّهُ فِي عَوْنِ الْعَبْدِ مَا كَانَ الْعَبْدُ فِي عَوْنِ أَخِيهِ.

حضرت ابوہریرہ سے روایت ہے کہ نبی کریم ﷺ نے فرمایا: جو شخص کسی مسلمان کے دنیا کے غموں میں سے کسی غم کو دور کرے تو اللہ تعالیٰ اسکو قیامت کے دن کے غموں میں سے ایک بڑے غم سے نجات دے گا، اور جو کسی تنگدست پر دنیا میں آسانی کرتا ہے تو اللہ تعالیٰ اسپر دنیا اور آخرت میں آسانی کریں گے، اور جو شخص کسی مسلمان (کے بدن یا عیب) کو ڈھانکتا ہے تو اللہ تعالیٰ دنیا اور آخرت میں اسکی پردہ پوشی فرمائیں گے، اور اللہ تعالیٰ بندے کی مدد میں ہوتا ہے جب تک کہ بندہ اپنے بھائی کی مدد میں مشغول رہتا ہے۔

مشکل الفاظ کے معنی: - نَفْسُ: غم اور تکلیف دور کرتا۔ كُزْبَةٌ: غم، تکلیف، ج کُزْب۔ يَسْرِ: آسانی کرے۔ مُفْسِرٍ: تنگدست، محتاج۔ سَرَّ: پردہ پوشی کرنے، ظاہر نہ کرے۔ عَوْنُ: مدد، نصرت۔

خدمت خلق اور دوسروں کے عیوب چھپانے کی فضیلت

اس حدیث میں مخلوق خدا کی خدمت اور پردہ پوشی کی فضیلت بیان کی گئی ہے، آپ ﷺ نے فرمایا کہ جو شخص دنیا میں کسی مسلمان کے ایک غم اور تکلیف کو دور کرتا ہے، اسکی خوشحالی اور راحت کا ذریعہ بنتا ہے، تو اللہ تعالیٰ قیامت کے دن بہت بڑے غم سے اسے نجات دیں گے، اور فرمایا کہ جو کسی تنگدست مسلمان کیلئے سامانِ راحت پیدا کرتا ہے، اللہ تعالیٰ دنیا اور آخرت دونوں میں اسکے لئے آسانی کے راستے کھول دیتے ہیں، مشکل سے مشکل کام یوں حل ہو جاتے ہیں کہ انسان دنگ رہ جاتا ہے، اور جو شخص کسی مسلمان کے جسم کو ڈھانپنے کیلئے کپڑا دیتا ہے یا اس کے عیوب اور خامیوں پر پردہ ڈالتا ہے، اللہ تعالیٰ قیامت کے دن اسکی پردہ پوشی فرمائیں گے۔

”ستور اللہ علیہ“ اللہ تعالیٰ قیامت کے دن اسکی ستر پوشی فرمائیں گے، قاضی عیاض فرماتے ہیں

کہ اسکے دو معنی ہو سکتے ہیں:

(۱)..... اللہ تعالیٰ قیامت کے دن اسکے گناہ اور عیوب لوگوں سے پوشیدہ رکھیں گے۔

(۲)..... اللہ تعالیٰ نہ تو اسکے گناہوں کا ذکر کریں گے، اور نہ اسکا حساب ہوگا۔ شرح مسلم للنووی ۳۲۲/۲

علامہ نووی فرماتے ہیں کہ دنیا میں ان مسلمانوں کے عیوب چھپانا مستحب ہوتا ہے جو شرم و حیا کے مالک ہوں، جنگی زندگی بظاہر پاکیزہ اور صاف ستھری ہوتی ہے، ان سے اگر کوئی باعث عیب امر کا ارتکاب ہو جائے تو وہ خود بھی اسے پوشیدہ رکھتے ہیں، ایسے میں دوسروں کو بھی ان کے اس عیب پر پردہ ہی ڈالنا چاہیے، لیکن وہ مسلمان جو حیا کا احساس نہیں رکھتے، جو سرعام اللہ تعالیٰ کی نافرمانی اور گناہ کرتے ہیں، اس کھلم کھلا بغاوت اور سرکشی پر انہیں ذرا بھی ندامت نہیں ہوتی، ایسے لوگوں کو ان کے عیوب اور گناہوں پر ٹوکنا اور انہیں تنبیہ کرنا لازم ہے، اس کے باوجود اگر وہ اس نافرمانی سے باز نہ آئیں تو اسلامی حکومت کے ذمہ دار حضرات تک یہ بات بہو نہ چائی جائے تاکہ وہ ایسے لوگوں کی اصلاح کر سکیں، اصلاح معاشرہ کی غرض سے فسادی لوگوں کے عیوب حکمران کے سامنے بیان کرنا یا کسی ملزم کی تحقیق و تفتیش میں اسکے عیوب کا ذکر کرنا یہ گناہ نہیں ہے، شرعاً یہ جائز ہے بلکہ بعض صورتوں میں ان چیزوں کا ذکر کرنا لازم ہو جاتا ہے۔ شرح مسلم للنووی، کتاب البر والصلۃ، باب تحریم الظلم، ۳۲۰/۲۔ مرقاۃ المفاتیح، ۸/۲۸۹، ۶۹۰۔

حدیث کا آخر بڑی ہی فضیلت اور شرف کا حامل ہے، اس میں ہے کہ اللہ تعالیٰ اپنے بندے کی مدد و نصرت میں مشغول رہتے ہیں جب تک کہ بندہ اپنے بھائی کی مدد اور اعانت میں مصروف رہتا ہے، اس لئے ہر مسلمان کو اپنی حیثیت اور طاقت کے بقدر ضرور دوسروں کی خدمت کرنی چاہیے، ہمارے معاشرے میں بیسیوں لوگ ہیں جو دوسروں کی خدمت کے محتاج ہوتے ہیں، جو اس انتظار میں ہوتے ہیں کہ شاید کوئی مسلمان ہمارے دکھوں کا مداوا بن جائے، ان سے دعائیں لیجئے، اور بڑھ چڑھ کر مخلوق خدا کی ہر لحاظ سے خدمت کیجئے، اسی میں دنیا اور آخرت کی کامیابی کا راز ہے، اللہ تعالیٰ توفیق عطا فرمائے۔ آمین۔

بَابُ مَا جَاءَ فِي الذَّبِّ عَنِ الْمُسْلِمِ

یہ باب مسلمان (کی عزت) کے دفاع (کی فضیلت) کے بارے میں ہے
عَنْ أَبِي الدَّرْدَاءِ عَنِ النَّبِيِّ ﷺ قَالَ: مَنْ رَدَّ عَنْ عِرْضِ أَخِيهِ رَدَّ اللَّهُ عَنْ
وَجْهِهِ النَّارَ يَوْمَ الْقِيَامَةِ.

ابو الدرداء سے روایت ہے کہ رسول اللہ ﷺ نے فرمایا: جو شخص اپنے مسلمان بھائی کی
آبروریزی (یعنی اسکی غیبت کرنے) سے روکے اور اسکا دفاع کرے، اللہ تعالیٰ قیامت
کے دن اسے جہنم کی آگ کو روکیں گے اور اسکا دفاع کریں گے۔

مشکل الفاظ کی تشریح: - الذَّبُّ: دفاع کرنا، روکنا، ہٹانا، بچاؤ کرنا۔ رَدَّ: اس سے روکے، روکے،
دفاع کرے۔

مسلمان کی عزت و آبرو کے دفاع کی فضیلت

اس حدیث میں اس آدمی کی فضیلت کا ذکر ہے جو دوسرے مسلمان کی عزت و آبرو کا دفاع کرتا
ہے، دوسرا شخص کسی مسلمان کی غیبت کرتا ہے، یہ شخص اسے منع کرتا ہے کہ غیبت نہ کرو، چونکہ آبروریزی اللہ
تعالیٰ کو انتہائی ناپسند ہے، اسلئے جو شخص کسی مسلمان کی عزت و آبرو بچاتا ہے، اسکا دفاع کرتا ہے، اسے یہ
فضیلت حاصل ہوگی کہ اللہ تعالیٰ اسکے چہرے سے یعنی اسکی ذات سے جہنم کی آگ کو دور کریں گے۔

”چہرے“ کو خاص طور پر اسلئے ذکر کیا ہے کہ تمام اعضاء میں سب سے اشرف اور محترم عضو چہرہ ہوتا
ہے، مراد اس سے پورا جسم ہے۔ تحفۃ الاحوذی، ۴۹/۶۔

بَابُ مَا جَاءَ فِي كَرَاهِيَةِ الْهَجْرَةِ

یہ باب (مسلمان بھائی) سے ترک ملاقات کی کراہت کے بارے میں ہے
عَنْ أَبِي أَيُّوبَ الْأَنْصَارِيِّ أَنَّ رَسُولَ اللَّهِ ﷺ قَالَ: لَا يَحِلُّ لِلْمُسْلِمِ أَنْ يَهْجُرَ
أَخَاهُ فَوْقَ ثَلَاثٍ، يَتْلَفَيَانِ فَيْضُهُ هَذَا وَيَضُدُّ هَذَا وَخَيْرُهُمَا الَّذِي يَبْدَأُ بِالسَّلَامِ

ابو ایوب انصاری سے روایت ہے کہ رسول اللہ ﷺ نے فرمایا: کسی مسلمان کیلئے حلال نہیں ہے کہ وہ اپنے مسلمان بھائی سے تین دن سے زیادہ ملنا جلنا چھوڑے رکھے، (اور صورت یہ ہو کہ جب) وہ دونوں کہیں آمنے سامنے ہو جائیں تو یہ بھی (اس سے) منہ پھیر لیتا ہے، اور وہ بھی منہ دوسری طرف کر لیتا ہے، (گویا دونوں ہی ایک دوسرے سے سلام و کلام اور ملاقات سے احتراز کرتے ہیں) اور ان میں بہتر شخص وہ ہے جو سلام میں پہل کرے (تا کہ تعلقات درست ہو جائیں)

مشکل الفاظ کے معنی :- الہجورة: (ہاء کے کسرے اور جیم کے سکون کے ساتھ): ترک کلام، ترک تعلق، ترک ملاقات، ملنا جلنا چھوڑنا۔ لا یحسل: حلال نہیں ہے، جائز نہیں۔ یتلقیان: وہ دونوں ایک دوسرے کے آمنے سامنے ہو جائیں۔ یصد: منہ پھیر لے، اعراض کر لے، منہ دوسری طرف کر لے۔

مسلمان بھائی سے تین دن سے زیادہ ترک ملاقات جائز نہیں

اس حدیث سے یہ ثابت ہوتا ہے کہ ایک مسلمان کو اپنی معاشرتی زندگی اس انداز سے گزارنی چاہیے کہ وہ دوسرے مسلمان بھائیوں سے تعلقات بنا کر رکھے، ”مسلمان بھائی“ خواہ رشتہ دار ہو یا عام کوئی شخص ہو، بلا وجہ کسی سے بھی تعلقات منقطع کرنا اور ان سے سلام و کلام چھوڑنا جائز نہیں ہے۔

اگر کسی وجہ سے آپس میں ناراضگی ہو ہی جائے تو یہ تین دن سے بڑھنی نہیں چاہیے، حدیث میں ”تین دن“ کا ذکر ہے، جس سے معلوم ہوا کہ تین دن تک ملنا جلنا چھوڑنا حرام نہیں ہے، کیونکہ کسی بھی ناراضگی کا اثر انسانی طبیعت میں عموماً تین دن تک ضرور رہتا ہے، لہذا تین دن تک اگر اس غیظ و غضب کی وجہ سے آپس میں گفتگو وغیرہ چھوڑ دی جائے تو اسکی گنجائش ہے، تاہم تین دن کے بعد یہ ناراضگی نہیں رہنی چاہیے، صلح و صفائی کے ذریعہ اس ناراضگی کو خوش سلوپی کے ساتھ حل کر لینا چاہیے۔

دینی یا دنیاوی نقصان کے اندیشے سے تعلقات ختم کر نیک حکم

اس پر علماء کا اجماع ہے کہ اگر کسی شخص سے تعلقات برقرار رکھنے میں دینی اعتبار سے نقصان کا قوی

اندیشہ ہے یا دنیاوی لحاظ سے اس سے شدید تکلیف کا خطرہ ہو، تو اس سے تین دن سے زیادہ بھی گفتگو چھوڑی جاسکتی ہے، فتنے کے اس دور میں ہر خاندان میں ایسے لوگ پائے جاتے ہیں جن سے تعلقات رکھنے میں دینی یا دنیاوی اعتبار سے عموماً نقصان پہنچتا ہے، ایسی صورت میں ان سے الگ تھلگ ہو جانا اور کنارہ کشی اختیار کرنا جائز ہے تاہم بہتر یہی ہے کہ ایسے لوگوں سے زیادہ تعلقات پیشک نہ رکھے جائیں، لیکن کبھی کبھار سلام و کلام اور ملاقات کر لینی چاہیے۔

نبی کریم ﷺ اور صحابہ کرام کے زمانے کے ایسے بہت سے واقعات منقول ہیں، جن سے مسلمانوں کا دینی مصلحتوں کے پیش نظر ایک دوسرے سے ترک ملاقات کا ثبوت ملتا ہے، غزوہ تبوک سے پیچھے رہنے والے صحابہ کرام سے پچاس دن تک ترک ملاقات، آپ ﷺ کا ایک ماہ تک اپنی ازواج سے الگ ہو جانا، عبد اللہ بن عمر کا اپنے بیٹے بلال سے دینی امر کی وجہ سے بات چیت چھوڑنا اور حضرت عائشہ رضی اللہ عنہا کا عبد اللہ بن زبیر سے ایک عرصے تک ملاقات نہ کرنا یہ سب وہ واقعات ہیں جن سے یہ بات ثابت ہوتی ہے کہ دینی معاملات میں ناراضگی تین دن سے زیادہ بھی باقی رکھی جاسکتی ہے، لیکن اس میں یہ شرط ہے کہ نیت صحیح ہو اور اس میں کسی نفسانی خواہش اور دنیاوی مفاد کا ہرگز دخل نہ ہو۔ مرقاة المفاتیح، کتاب الآداب، باب ما تنهى عنه من التهاجر..... ۷۸، ۷۹، ۸۰۔ شرح الطحطاوی، ۲۰۸۔

علامہ خطابی فرماتے ہیں کہ اگر والد اپنی اولاد سے یا استاد اپنے شاگرد سے، یا شیخ اپنے مرید سے اصلاح و تربیت کے نقطہ نظر سے ترک ملاقات کرے تو یہ بھی تین دن کے ساتھ خاص نہیں ہے، کیونکہ اس میں نشان کی تربیت ہے، بغض و عداوت یا اور کوئی غرض نہیں ہے، اسلئے جب تک اصلاح نہ ہو جائے، ان سے ترک ملاقات جائز ہے۔ تکملة فتح المصمم، کتاب البر والصلة، باب تحریم الھجر فوق ثلاث ۳۵۴/۵۔

ایک اشکال اور اس کا حل

سوال یہ ہے کہ حضرت عائشہ رضی اللہ عنہا نے عبد اللہ بن زبیر سے کس وجہ سے ملنا جلنا چھوڑ دیا تھا، جبکہ وہ ان کی خالہ بھی تھیں اور ام المؤمنین بھی، بظاہر ان کا یہ عمل مذکورہ حدیث کے خلاف معلوم ہوتا ہے؟ شارحین حدیث نے اس کے دو جواب ذکر کئے ہیں:

(۱)..... علامہ طبری فرماتے ہیں کہ حضرت عائشہ نے ان سے دینی مصلحت کی وجہ سے براہ راست ملاقات کرنا چھوڑا تھا، پردے کے پیچھے ان سے گفتگو اور سلام کا سلسلہ برقرار تھا، اور مذکورہ وعید اس وقت لاگو ہوتی ہے جب انسان بالکل تعلقات منقطع کر دے، سلام تک نہ کرے، لیکن کسی بھی طریقے سے سلام و کلام ہو جائے تو یہ قطع رحمی اور ترک تعلق کے زمرے میں نہیں آتا۔

(۲)..... حافظ ابن حجر رحمہ اللہ نے اس جواب کو ضعیف قرار دیا ہے، وہ فرماتے ہیں کہ صحیح جواب یہ ہے کہ حضرت عائشہ رضی اللہ عنہا عبد اللہ بن زبیر سے ایک بات پر ناراض ہو گئی تھیں جس کی وجہ سے ان سے ترک ملاقات کر لی تھی، ناراضگی کی وجہ یہ پیش آئی کہ حضرت عائشہ رضی اللہ عنہا کے پاس جو کچھ بھی مال آتا، اسے وہ فوراً صدقہ کر دیتی تھیں، عبد اللہ بن زبیر سارے مال کو صدقہ کرنا اسراف سمجھتے تھے، اسلئے انہوں نے حضرت عائشہ رضی اللہ عنہا کے بارے میں کہا کہ: **وَاللّٰہُ لَتَنْتَهِیَنَّ عَائِشَةُ اَوْ لَا تُخْجَرَنَّ عَلَیْہَا**، بخدا حضرت عائشہ اس طرز عمل سے باز آجائیں ورنہ میں ان کو دینا بند کر دوں گا اور ان پر تصرفات کرنے کی پابندی لگا دوں گا جب حضرت عائشہ رضی اللہ عنہا کو اس بات کا پتہ چلا تو وہ ناراض ہو گئیں، اور عبد اللہ بن زبیر سے بات نہ کرنے کی قسم کھالی۔

عبد اللہ بن زبیر کے اس انداز سے چونکہ حضرت عائشہ کے حق میں تنقیص لازم آئی، وہ ام المؤمنین ہونے کے ساتھ ساتھ ان کی خالہ بھی تھیں گویا عبد اللہ بن زبیر کی جانب سے خالہ کے حق میں ایک قسم کی حق تلفی پائی گئی، اور بسا اوقات اجنبی شخص سے اتنی شکایت نہیں ہوتی جتنی قریبی رشتہ دار سے ہو جاتی ہے، اسلئے حضرت عائشہ نے سزائے ان کی اصلاح اور تربیت کی خاطر ان سے سلام و کلام منقطع کر دیا، تاکہ انہیں اپنی غلطی کا احساس ہو جائے، جیسا کہ نبی کریم ﷺ نے غزوہ تبوک سے پیچھے رہنے والے تین مخلص صحابہ سے سزا کے طور پر ملنا جلنا اور سلام و کلام چھوڑ دیا تھا، اسی طرح حضرت عائشہ رضی اللہ عنہا نے بھی کیا تھا، اور پھر ایک مدت کے بعد عبد اللہ بن زبیر نے چند صحابہ کے ساتھ ان سے صلح کر لی تھی۔

ترک ملاقات کے دو درجے

حافظ ابن حجر رحمہ اللہ فرماتے ہیں کہ ترک ملاقات کے دو درجے ہیں:

(۱) بالکل تعلقات ختم کر دیئے جائیں، سلام تک چھوڑ دیا جائے۔

(۲)..... زیادہ تعلق نہ رکھا جائے، البتہ کبھی کبھار سلام وکلام کر لیا جائے۔

حدیث میں مذکورہ وعید اس وقت ہے جب انسان ترک ملاقات پہلے درجے کی کرے، لیکن اگر کوئی شخص کسی خاص وجہ سے ترک تعلق دوسرے درجے کا کرتا ہے تو یہ اس وعید میں نہیں آتا، یہ جائز ہے۔

وخیرهما الذی یبدا بالسلام علامہ نووی فرماتے ہیں کہ اس حدیث سے معلوم ہوا کہ جو شخص سلام میں پہل کرے وہ افضل ہے، کیونکہ اس نے ابتداء کر کے گویا یہ بتا دیا کہ میرے دل میں فلاں سے ذاتی طور پر کوئی بغض و عداوت نہیں ہے، یہ اسکی عاجزی اور متواضع ہونے کی علامت ہے۔

نیز حدیث کے اس جملے کی روشنی میں اکثر علماء فرماتے ہیں کہ ترک تعلق کے بعد اگر اس شخص کو سلام کیا جائے یا سلام کا جواب دیا جائے اور ضرورت کے وقت آپس میں گفتگو کر لیں تو یہ ترک تعلق اور ”ہجرۃ“ سے نکل جاتا ہے، وعید اس وقت ہے جب سلام اور ضروری کلام تک نہ کیا جائے۔ فتح الباری، کتاب الادب، باب الحجۃ، ۱۰/۶۰۸، ۶۰۹۔

ملا علی قاری فرماتے ہیں کہ اگر کوئی شخص پہل کر کے سلام کرے، لیکن دوسرا شخص سلام کا جواب نہ دے، تو اس میں کوئی خیر نہیں ہے، اس سے ترک تعلقات نہ صرف یہ کہ جائز ہے بلکہ واجب ہے، کیونکہ سلام کا جواب نہ دینے کی وجہ سے وہ فاسق ہو گیا ہے، اور فاسق کے ساتھ اس وقت تک ترک تعلق کیا جاسکتا ہے، جب تک وہ توبہ نہ کر لے۔ مرقاة المفاتیح، کتاب الادب، باب ما تنهى عنه من التهاجر ۸/۵۹۹۔

لیکن یہ ذہن میں رہے کہ اگر ظاہری رکھ رکھاؤ اور لوگوں کو محض دکھانے کیلئے آپس میں صرف سلام کر لیں، سلام کے علاوہ ضروری گفتگو نہ کریں، بلکہ ہر شخص ترک کلام کا اہتمام کرے تو یہ قطع تعلق کے حکم میں ہے، اور حدیث میں مذکورہ وعید کے وہ مستحق ہونگے۔ تملیخ الفہم ۵/۳۵۴۔

بَابُ مَا جَاءَ فِي هُوَ اسَاةِ الْآخِ

یہ باب بھائی کی غنخواری (کی فضیلت) کے بارے میں ہے

عَنْ أَنَسٍ قَالَ: لَمَّا قَدِمَ عَبْدُ الرَّحْمَنِ بْنُ عَوْفٍ الْمَدِينَةَ أَخَى رَسُولُ

اللّٰهُ عَلَيْهِ سَلَّمَ بَيْنَهُ وَبَيْنَ سَعْدِ بْنِ الرَّبِيعِ، فَقَالَ لَهُ: هَلُمَّ أَقَابِسْمَكَ مَالِي نَضْفَيْنِ
وَلِيَّ امْرَأَتَيْنِ فَأَطْلُقْ إِخْذَاهُمَا فَإِذَا انْقَضَتْ عِدَّتُهَا فَتَزَوَّجْهَا، فَقَالَ: بَارَكَ
اللّٰهُ لَكَ فِي أَهْلِكَ وَمَالِكَ، ذُلُّونِي عَلَى السُّوقِ، فَذُلُّوهُ عَلَى
السُّوقِ، فَمَا رَجَعَ يُؤْمِنُ إِلَّا وَمَعَهُ شَيْءٌ مِنَ الْفِطْرِ وَسَمِعَ قَدْ اسْتَفْضَلَهُ، فَرَأَاهُ
رَسُولُ اللّٰهِ عَلَيْهِ سَلَّمَ بَعْدَ ذَلِكَ وَعَلَيْهِ وَصَرُّ صُفْرَةٍ فَقَالَ: مَهَيْمٌ، فَقَالَ:
تَزَوَّجْتُ امْرَأَةً مِنَ الْأَنْصَارِ، قَالَ: فَمَا أَصْدَقْتَهَا؟ قَالَ: نَوَافَةٌ، قَالَ: خُمَيْدٌ أَوْ
قَالَ: وَزَيْنٌ نَوَافَةٌ مِنْ ذَهَبٍ، فَقَالَ: أُولَئِكَ وَلَوْ بِشَاةٍ.

حضرت انس فرماتے ہیں کہ جب عبدالرحمن بن عوف (ہجرت کر کے) مدینہ منورہ آئے تو
نبی کریم صلی اللہ علیہ وسلم نے ان کے اور سعد بن الربیع کے درمیان بھائی چارہ قائم کر
دیا (اور انہیں بھائی بھائی بنا دیا) چنانچہ حضرت ربیع نے عبدالرحمن سے کہا: آؤ، میں اپنا
مال دو حصوں میں تقسیم کر کے آدھا تمہیں دیدوں، اور میری دو بیویاں ہیں، ان میں سے
ایک کو طلاق دیدوں، پھر جب اسکی عدت گزر جائے تو تم اس سے نکاح کر لینا، اسپر
عبدالرحمن نے کہا کہ: اللہ تعالیٰ تمہارے اہل و عیال اور مال میں خوب برکت دے، مجھے
تم بازار کا راستہ بتا دو، چنانچہ انہوں نے بازار کا راستہ بتا دیا، (بازار جا کر کچھ کاروبار
کیا) وہ اس دن بازار سے اس حال میں لوٹے کہ ان کے پاس کچھ پیسہ اور گھی تھا جو انہوں
نے بطور نفع کے بچایا تھا، پھر اسکے بعد نبی کریم صلی اللہ علیہ وسلم نے دیکھا کہ ان پر کچھ
زردی کا اثر ہے، تو آپ صلی اللہ علیہ وسلم نے پوچھا: کیا بات ہے؟ تو انہوں نے بتایا کہ
میں نے ایک انصاری عورت سے شادی کر لی ہے، آپ صلی اللہ علیہ وسلم نے فرمایا: تم
نے مہر کیا مقرر کیا ہے؟ انہوں نے کہا: ایک گھٹلی بھروسنا، پھر نبی کریم صلی اللہ علیہ وسلم نے
ان سے فرمایا کہ: ولیمہ کر لو خواہ ایک بکری سے ہی ہو۔

مشکل الفاظ کے معنی: - مؤاساة: غمخواری اور ہمدردی کرنا خواہ مال کے ذریعہ ہو یا کسی دوسرے طریقے

سے ہو۔ انھی انہ "مواخاۃ" سے ہے: ایک کو دوسرے کا بھائی بنانا، دونوں میں رشتہ اخوت قائم کرنا، بھائی چارہ قائم کرنا، بھائی بندی کرنا۔ **هَلُمُّ**: یہ اسم فعل ہے امر حاضر کے معنی میں: آؤ۔ خلیل کہتے ہیں کہ اس لفظ کی اصل "لُم" ہے، اور **لُم** اللہ شغفہ سے ماخوذ ہے، جس کے معنی ہیں: اللہ تعالیٰ اس کے پراگندہ حالات کو درست کر دے، اور "ہا" برائے تنبیہ ہے، پھر الف کو گرا کر **هَلُمُّ** کر دیا۔

یہ لفظ اہل جہاز کے نزدیک واحد، ثنئیہ، جمع مذکر اور مؤنث تمام حالتوں میں ایک ہی طرح یعنی مفرد رہتا ہے، اس میں کوئی تبدیلی نہیں آتی، اور اہل نجد کے نزدیک یہ فعل امر ہے، جس میں ثنئیہ، جمع اور تذکیر و تانیث کے اعتبار سے فرق ہوتا ہے چنانچہ ثنئیہ کیلئے **هَلُمَّا**، جمع مذکر کیلئے **هَلُمُّوا**، واحد مؤنث کیلئے: **هَلُمْنِ**، اور جمع مؤنث کیلئے: **هَلُمُنَّ** کہا جائیگا، البتہ اہل جہاز کی لغت کو زیادہ فصیح قرار دیا گیا ہے۔ **أَقَامُكُمْ**: میں آپ سے تقسیم کر لوں، حصہ بنواؤں۔ یہ لفظ "هَلُم" کے جواب میں واقع ہے اسلئے یہ حالت جزم میں ہے۔ **ذَلُونِی**: مجھے بتادو، میری رہنمائی کرو۔ **اقط**: (ہمزے پر زبر اور قاف کے نیچے زیر): خیر۔ **سَمْن**: گھی۔ **قد استفضله**: تحقیق اس نے اسکو بچالیا۔ **وضر**: (واو اور ضاد کی زیر کے ساتھ): اثر، نشان ج اوّضار۔ **صُفْرَة**: (صاد پر پیش اور فاء کے سکون کے ساتھ) زردی، رنگ کا پیلا پن، اس زردی سے خلوق کی زردی مراد ہے، خلوق وہ زرد رنگ کی خوشبو ہے جو عموماً زعفران وغیرہ سے بنائی جاتی ہے، اور عورتیں استعمال کرتی ہیں۔ **مُهْنِم**: (میم پر زبر، ہاء کے سکون اور یاء کی زیر کے ساتھ) یعنی برسکون اور برائے استنبہام بمعنی "نا" ہے، یعنی ما حاک؟ ماشاک، آپکا کیا حال ہے، کیا بات ہے، کیا شان ہے۔ **مَسَا أَصْدَقْتُنَّهَا**: تو نے اسکا مہر کیا مقرر کیا ہے۔ **وَوُزْنِ لَوَاۃِ مِنْ ذَهَبٍ**: گھٹلی کے برابر سونے کا وزن۔ امام احمد بن حنبل کے نزدیک وزن لَوَاۃِ سے (3,1/3) درہم کے برابر چاندی کا وزن مراد ہے، جبکہ اسحاق بن راہویہ کے یہاں اس سے پانچ درہم کے برابر چاندی مراد ہے، اسی پر امام خطابی وغیرہ کا جزم اور یقین ہے، اور اکثر علماء نے بھی اسی کو اختیار کیا ہے۔ **أَوَلِمَ تَمْدِیْمَ کرلو۔**

غنحواری اور بھائی چارے کا ذکر

اس حدیث میں اس مواخاۃ اور بھائی چارے کا ذکر ہے، جو نبی کریم صلی اللہ علیہ وسلم نے مدینہ

میں آنے کے بعد مہاجرین اور انصار کے درمیان قائم کی تھی، انصاری صحابہ نے بڑی فراخ دلی سے مہاجرین کے ساتھ تعاون کیا، ہرمیدان میں ان کا ہاتھ بٹایا، اپنے مال و متاع اور جائیداد میں انہیں شریک کر کے مالک بنا دیا، جس کی ایک سے زیادہ بیویاں تھیں، اس نے ایک کو باقی رکھ کر باقیوں کو ان کی خاطر طلاق دے دی۔

حدیث باب میں بھی اسی اثر اور قربانی کا ذکر ہے کہ حضرت سعد بن ربیع نے حضرت عبدالرحمن بن عوف کو مال کی پیشکش کی، اپنی دوسری بیوی کو ان کے لئے طلاق دینے کا فیصلہ کر لیا لیکن حضرت عبدالرحمن بن عوف نے انہیں وعادی اور کہا کہ آپ مجھے بازار کا راستہ بتادیں، انہوں نے محنت اور کوشش کے ذریعہ اپنے خرچے کا بندوبست کیا، کاروبار کے ذریعہ نفع کمایا، اور پھر ایک انصاری خاتون سے شادی کر لی، حضور اکرم صلی اللہ علیہ وسلم نے انہیں فرمایا کہ ولیمہ کر لو اگرچہ ایک بکری ذبح کر کے ہی ہو۔

امام قرطبی فرماتے ہیں کہ اسلام سے پہلے زمانہ جاہلیت میں یہ دستور تھا کہ دو آدمی آپس میں، ایک دوسرے کی مدد کرنے اور غمخواری و ہمدردی پر بھائی چارہ قائم کر لیتے تھے، پھر وہ دونوں نسبی بھائی کی طرح ہو جاتے، ایک دوسرے کے وارث بھی ہوتے، اس کو وہ لوگ ”جلف“ کہتے تھے، پھر نبی کریم صلی اللہ علیہ وسلم نے ہجرت کے بعد مہاجرین و انصار کے درمیان مواخاة اور بھائی چارہ قائم کیا، یہ بھائی چارہ بھی اس قدر اہمیت کا حامل تھا کہ یہ لوگ اسکی وجہ سے آپس میں ایک دوسرے کے وارث بھی ہوتے تھے، پھر جب قرآن مجید کی یہ آیت: ”وَالْوَالِدَاتُ وَالْأَرْحَامُ بَعْضُهُمْ أَوْلَىٰ بِبَعْضٍ فِي كِتَابِ اللَّهِ“ نازل ہوئی تو میراث کا حکم منسوخ ہو گیا، پھر میراث صرف رشتہ داری کی بنیاد پر ملتی تھی، لیکن بھائی چارہ اس معنی میں کنا یکدوسرے کی مدد و نصرت اور غمخواری کی جائے، یہ اب بھی باقی ہے، جو قیامت تک جاری رہے گا جسکی بہت زیادہ فضیلت منقول ہے۔ تکملة فتح الملہم، کتاب فضائل الصحابة، باب مواخاة النبی صلی اللہ علیہ وسلم بین اصحابہ، ۲۹۸/۵۔

بَابُ مَا جَاءَ فِي الْغَيْبَةِ

یہ باب غیبت (کی حقیقت) کے بارے میں ہے۔

عَنْ أَبِي هُرَيْرَةَ قَالَ: قِيلَ يَا رَسُولَ اللَّهِ مَا الْغَيْبَةُ؟ قَالَ: ذِكْرُكَ أَخَاكَ بِمَا

يَكْفُرُهُ. قَالَ: أَرَأَيْتَ إِنْ كَانَ فِيهِ مَا أَقُولُ؟ قَالَ: إِنْ كَانَ فِيهِ مَا تَقُولُ فَقَدْ
اغْتَبْتَهُ، وَإِنْ لَمْ يَكُنْ فِيهِ مَا تَقُولُ فَقَدْ بَهْتَهُ.

حضرت ابو ہریرہ سے روایت ہے کہ رسول اللہ صلی اللہ علیہ وسلم سے دریافت کیا گیا کہ
غیبت کیا ہے؟ تو آپ صلی اللہ علیہ وسلم نے فرمایا: غیبت یہ ہے کہ تم اپنے مسلمان بھائی کا
ذکر اس طرح کرو کہ جس کو وہ (اگر سنے تو) ناپسند کرے، سائل نے عرض کیا: یہ بتا دیجئے کہ
اگر میرے اس بھائی میں (کہ جس کا میں نے برائی کے ساتھ ذکر کیا ہے) وہ عیب ہو، جو
میں نے بیان کیا ہے، (تو کیا پھر بھی غیبت ہوگی) آپ صلی اللہ علیہ وسلم نے فرمایا: اگر
وہ عیب اس میں واقعی ہو جس کو تم نے ذکر کیا ہے تو تم نے اسکی غیبت کی اور اگر اس میں وہ
برائی نہ ہو جسے تم نے ذکر کیا ہے تو تم نے اسپر بہتان لگایا ہے (اور غیبت ہو یا
بہتان، شرعاً دونوں ہی حرام ہیں)

مشکل الفاظ کے معنی :- فقد اغتبتہ: تحقیق تم نے اسکی غیبت کی۔ یقیناً اسپر تم نے بہتان لگایا۔

غیبت کی تعریف اور اس کا حکم

اس حدیث میں نبی کریم صلی اللہ علیہ وسلم نے غیبت کی تعریف اور اسکی حقیقت کو بیان فرمایا ہے،
غیبت یہ ہے کہ اپنے مسلمان بھائی کی غیر موجودگی میں ایسی کوئی بات کہنا یا کوئی عیب ذکر کرنا جس
کو وہ سنا تو ناپسند کرنا، اگرچہ وہ سچی بات ہی ہو، کیونکہ اگر وہ بات سچی نہ ہو، محض غلط الزام لگائے تو یہ تہمت
ہے، غیبت اور تہمت دونوں کی حرمت کا ذکر قرآن مجید سے ثابت ہے۔

اور اس میں عموم ہے کہ اس بات اور عیب کا تعلق خواہ اس کے بدن سے ہو یا عقل سے، اسکے دین
کے بارے میں ہو یا دنیا کے بارے میں، اسکے اخلاق و افعال سے متعلق ہو یا نفس سے، مال و اسباب کے
بارے میں ہو یا اولاد سے متعلق ہو، والدین کے بارے میں ہو یا اہل و عیال اور ملازمین کے بارے میں، اسکے
لباس وغیرہ سے متعلق ہو یا کلام و گفتگو سے، اسکی شکل و صورت سے متعلق ہو یا رہن سہن اور اٹھنے بیٹھنے

سے، اسکی حرکات و سکنات سے ہو یا عادات سے، خواہ یہ بات اسکی نرمی، سختی، سخت گوئی یا نرم گوئی سے متعلق ہو یا خاموشی سے اور یا ان چیزوں کے علاوہ کسی بھی ایسی چیز سے ہو جو اسکی ذات سے متعلق ہو سکتی ہے، یہ تمام چیزیں غیبت میں داخل ہیں۔

غیبت جس طرح زبان اور کلام سے ہوتی ہے ایسے ہی فعل یا اشارے سے بھی ہوتی ہے، مثلاً کسی کے لنگڑے پن کی نقل اتارنا، یا ہاتھ، آنکھ اور سر کے اشارے سے کسی کی توہین و تحقیر کرنا، اس انداز سے بھی غیبت ہوتی ہے۔ فتح الباری، کتاب الادب، باب النہیۃ ۵۷۵/۱۰۔ مرتاۃ الفیاض، کتاب الآداب، باب حفظ اللسان والنہیۃ ۵۷۵/۸۔

غیبت کا حکم یہ ہے کہ یہ گناہ کبیرہ ہے اور حرام ہے، اور غیبت جس طرح مسلمان کی حرام ہے، اسی طرح بچے، پاگل اور مسلمان ملک میں رہنے والے کافر ذمی کی غیبت بھی حرام ہے، کیونکہ انہیں بھی تکلیف پہنچانا شرعاً حرام ہے، اور جو کافر حربی ہیں یعنی اپنے کافر ملک میں ہی رہتے ہیں، ان کی غیبت کو حرام نہیں مگر اپنا وقت ضائع کرنے کی وجہ سے مکروہ ضرور ہے، اسلئے ان کی غیبت کر کے اپنے وقت کو ضائع کرنے سے بچانا چاہیے۔

غیبت منہا بھی حرام ہے

جس طرح غیبت کرنا حرام ہے، منہا بھی ویسا ہی حرام ہے، لہذا اس آدمی کے سامنے جب کسی کی غیبت شروع کی جائے تو اسے روکنے کی کوشش کرے، روک نہ سکے، تو اسے سننے سے ضرور پرہیز کرے، کیونکہ قصداً ارادے سے کسی کی غیبت منہا بھی غیبت کرنے کے حکم میں ہوتا ہے، اس کے بارے میں حضرت میمون کا واقعہ ذکر کیا گیا ہے، وہ فرماتے ہیں کہ ایک روز میں نے خواب میں دیکھا کہ میرے سامنے ایک زنگی کا مردہ جسم ہے، اور مجھے کہا جا رہا ہے کہ اسے کھاؤ، میں نے کہا: کیوں، اس نے کہا: اسلئے کہ تو نے فلاں کی غیبت کی ہے، میں نے کہا: خدا کی قسم میں نے تو اسے متعلق کوئی اچھی بری بات نہیں کی، تو اس شخص نے کہا: ہاں، لیکن تو نے اسکی غیبت ہی تو ہے اور تو اس پر راضی بھی رہا، اس خواب کے بعد حضرت میمون کا حال یہ تھا کہ وہ نہ تو کسی کی غیبت کرتے تھے اور نہ اپنی مجلس میں کسی کی غیبت کرنے دیتے تھے۔ معارف القرآن، سورۃ النجرات، ۱۲۲/۸۔

غیبت کرنے والوں کا انجام

غیبت چونکہ ایک سنگین گناہ ہے، اسلئے احادیث میں اسکے بارے میں سخت وعیدیں منقول ہیں، چند احادیث مندرجہ ذیل ہیں:-

(۱)..... حضرت انسؓ سے روایت ہے کہ جب معراج میں نبی کریم صلی اللہ علیہ وسلم کا گذر ایک ایسی قوم پر ہوا، جن کے ناخن تانبے کے تھے، اور وہ اپنے چہروں اور بدن کا گوشت نوح رہے ہیں، حضور اکرم صلی اللہ علیہ وسلم فرماتے ہیں کہ میں نے جبریل امین سے پوچھا کہ یہ کون لوگ ہیں؟ آپ نے فرمایا کہ یہ وہ لوگ ہیں جو اپنے بھائی کی غیبت کرتے اور ان کی آبروریزی کرتے تھے۔

(۲)..... حضرت ابو ہریرہؓ سے روایت ہے کہ حضور اکرم صلی اللہ علیہ وسلم نے فرمایا: مسلمانوں کی غیبت نہ کرو، اور ان کے عیوب کی جستجو نہ کرو، کیونکہ جو شخص مسلمانوں کے عیوب کی تلاش کرتا ہے اللہ تعالیٰ اسکے عیوب کی تلاش کرتا ہے، اور جس کے عیوب کی تلاش اللہ تعالیٰ کرے اسکو اسکے گھر کے اندر بھی رسوا کر دیتا ہے۔

(۳)..... حضرت مستورد سے روایت ہے کہ نبی کریم صلی اللہ علیہ وسلم نے فرمایا: جو شخص غیبت کر کے کسی مسلمان کا ایک لقمہ بھی کھایگا تو اللہ تعالیٰ قیامت کے دن اسے جہنم سے اسکی مثل کھلایگا۔ سنن ابی داؤد، کتاب الادب، باب فی الغیبة۔ ۳۲۰۲۔

(۴)..... حضرت ابوسعید خدریؓ اور جابرؓ سے روایت ہے کہ رسول اللہ صلی اللہ علیہ وسلم نے فرمایا: غیبت زنا سے بھی زیادہ سخت گناہ ہے، صحابہ کرام نے عرض کیا کہ یہ کیسے؟ تو آپ نے فرمایا کہ ایک شخص زنا کرتا ہے، پھر توبہ کر لیتا ہے، تو اسکا گناہ معاف ہو جاتا ہے، اور غیبت کرنے والے کا گناہ اس وقت تک معاف نہیں ہوتا جب تک وہ شخص معاف نہ کرے جس کی غیبت کی گئی۔ شعب الایمان لابی بکر احمد بن حسین البیہقی، باب فی تحریم اعراض الناس ۳۰۶/۵، ط: دار الکتب العلمیہ، بیروت۔

بعض موقعوں پر غیبت کی اجازت ہے

بعض صورتوں میں غیبت کا جواز احادیث سے ثابت ہے، مثلاً کسی شخص کی برائی کسی ضرورت یا

مصلحت سے کرنا پڑے تو وہ غیبت میں داخل نہیں، بشرطیکہ وہ ضرورت اور مصلحت شرعاً معتبر ہو، عموماً چھ وجہ سے غیبت کرنا جائز ہوتا ہے:

- (۱)..... کسی ظالم کی شکایت کسی ایسے شخص کے سامنے کرنا جو ظلم کو دفع کر سکے۔
 - (۲)..... کسی کی اولاد اور بیوی کی شکایت اسکے باپ اور شوہر سے کرنا جو ان کی اصلاح کر سکے۔
 - (۳)..... حدیث کے راویوں اور گواہوں کا حال بتانا۔
 - (۴)..... کسی واقعہ کے متعلق فتویٰ حاصل کرنے کیلئے اصل صورتحال بتانا۔
 - (۵)..... مسلمانوں کو کسی شخص کے دینی یا دنیوی شر سے بچانے کیلئے کسی کا حال بتانا، یا کسی معاملے کے متعلق مشورہ لینے کیلئے اس کا حال بتانا۔
 - (۶)..... جو شخص سب کے سامنے کھلم کھلا گناہ کرتا ہے اور اپنے گناہ کو خود ظاہر کرنا پھرتا ہے، اسکے برے اعمال کا ذکر بھی غیبت میں داخل نہیں، مگر بلا ضرورت اپنا وقت ضائع کرنے کی وجہ سے مکروہ ہے، حاصل یہ کہ کسی کی برائی اور عیب ذکر کرنے سے مقصود اسکی تحقیر نہ ہو بلکہ کسی ضرورت اور مجبوری سے غیبت کی گئی ہو تو یہ جائز ہے۔
- شرح مسلم للنووی، کتاب البر والصلة، باب تحریم الغیبة ۳۲۲/۲۔ معارف القرآن، سورة الحجرات، ۱۲۳/۸
- اسی طرح اگر انسان کسی کو متعین کیے بغیر عمومی الفاظ سے کسی عیب وغیرہ کا ذکر کرے مثلاً بعض لوگوں نے کہا، یا فلاں علاقے کے لوگوں کا یہ طرز عمل ہے،..... یہ انداز بھی غیبت میں داخل نہیں ہے۔

غیبت کا ازالہ کیسے کیا جائے

غیبت ایک ایسا سنگین گناہ ہے، جس میں اللہ تعالیٰ کا حق بھی ضائع ہوتا ہے اور بندے کا حق بھی، اسلئے جس شخص کی غیبت کی گئی ہے، اس سے معاف کرنا ضروری ہے، بشرطیکہ اسکے علم میں آچکا ہو کہ اس نے میری غیبت کی ہے جب تک اس سے معاف نہیں کرایگا اس وقت تک یہ گناہ معاف نہیں ہوگا، اور معاف کرانے کیلئے پوری تفصیل بتانا ضروری نہیں ہے، مختصر انداز سے یوں کہہ دے کہ آپ کے حق میں مجھ سے جو کوتاہی ہوگئی ہو یا میری زبان سے جو نامناسب الفاظ آپکی شان میں کبھی نکل گئے ہوں، انہیں درگزر کر دیں۔ اور اگر غیبت کی خبر اس بندے تک نہ پہنچی ہو یا جسکی غیبت کی ہے وہ مر گیا ہے یا دور دراز علاقے

میں رہتا ہے یا اس کا کچھ پتہ ہی نہیں تو اس صورت میں گواہ سے معاف کرنا ضروری نہیں مگر جس شخص کے سامنے یہ غیبت کی تھی اس کے سامنے اپنی تکذیب کرنا یا اپنے گناہ کا اقرار کرنا ضروری ہے، اور جسکی غیبت کی ہے، اس کیلئے کثرت سے توبہ و استغفار کرتا رہے اور اس کیلئے مغفرت اور بخشش کی دعا مانگتا رہے، اس سے اللہ تعالیٰ کی ذات سے امید ہے کہ اس گناہ کا ازالہ ہو جائیگا۔ معارف القرآن، سورہ حجرات، ۱۲۴/۸، ۱۲۴/۱۲

بَابُ مَا جَاءَ فِي الْحَسَدِ

یہ باب حسد (کی حرمت) کے بارے میں ہے

عَنْ أَنَسٍ قَالَ: قَالَ رَسُولُ اللَّهِ ﷺ: لَا تَقَاطَعُوا، وَلَا تَذَابُرُوا، وَلَا تَبَاغَضُوا، وَلَا تَخَاسَنُوا، وَكُونُوا عِبَادَ اللَّهِ إِخْوَانًا، وَلَا يَجُلُ لِلْمُسْلِمِ أَنْ يَهْجُرَ أَخَاهُ فَوْقَ ثَلَاثٍ.

حضرت انس سے روایت ہے کہ نبی کریم صلی اللہ علیہ وسلم نے فرمایا: آپس میں قطع تعلق نہ کرو، اور نہ ایک دوسرے سے پیٹھ پھیرو (یعنی اعراض نہ کرو) اور نہ ایک دوسرے سے بغض رکھو، اور نہ آپس میں حسد کرو، اور اے اللہ کے بندو! آپس میں بھائی بھائی بن کر رہو، اور کسی مسلمان کیلئے یہ حلال نہیں کہ وہ اپنے مسلمان بھائی سے (بغیر کسی شرعی وجہ کے) تین دن سے اوپر ترک تعلق کرے۔

عَنْ سَالِمٍ عَنْ أَبِيهِ قَالَ: قَالَ رَسُولُ اللَّهِ ﷺ: لَا حَسَدَ إِلَّا فِي اثْنَتَيْنِ: رَجُلٌ آتَاهُ اللَّهُ مَالًا فَهُوَ يَنْفِقُ مِنْهُ آتَاءَ اللَّيْلِ وَآتَاءَ النَّهَارِ، وَرَجُلٌ آتَاهُ اللَّهُ الْقُرْآنَ فَهُوَ يَقُومُ بِهِ آتَاءَ اللَّيْلِ وَآتَاءَ النَّهَارِ.

سالم اپنے باپ سے روایت کرتے ہیں کہ رسول اللہ صلی اللہ علیہ وسلم نے فرمایا: دو خصلتوں میں حسد کرنا جائز ہے، ایک اس شخص کی خصلت جسے اللہ نے مال دیا، وہ اس میں سے رات اور دن کے اوقات میں (اللہ کے راستے میں) خرچ کرتا ہے، اور دوسری اس شخص کی خصلت جسکو اللہ تعالیٰ نے قرآن (کی دولت) عطا فرمائی، وہ اسکے حق کو رات اور

دن کے اوقات میں ادا کرتا ہے (یعنی اسکی تلاوت اور اسپر عمل کرتا ہے)

مشکل الفاظ کے معنی :- لا تقاطعوا تم ایک دوسرے سے قطع تعلق نہ کرو۔ لا تدابروا ایک دوسرے سے پیٹھ نہ پھیرو، اعراض نہ کرو۔ بعض کے نزدیک ”تقاطع“ اور ”تدابیر“ دونوں اعراض کے معنی میں ہیں، فرق دونوں میں یہ ہے کہ ملاقات سے پہلے ہی اگر اعراض کر لیا جائے تو اسے ”تقاطع“ کہتے ہیں اور ملاقات کے بعد اعراض کیا جائے تو اسے ”تدابیر“ کہتے ہیں، اللکوب الدرر، ۵۲۳۔ لا تقبضوا آپس میں بغض نہ رکھو اور نہ ایسے اسباب اختیار کرو جن سے بغض پیدا ہو۔ النسب: اس سے دو خصالتیں اور عادتیں مراد ہیں: اللہ کے راستے میں خرچ کرنا اور قرآن کا حق ادا کرنا۔ آتاہ اللہ: اللہ نے اس کو عطا کیا، اثناء: ساعات، گھنٹیاں، لمحات، اوقات، یہ جمع ہے، اسکے واحد میں چار لغتیں ہیں: انا، انا، انا، انا، بغض کی رائے یہ ہے کہ اسکا مفرد انا ہے بروزن بمعنی، اسکی جمع انا، بروزن اعماء آتی ہے۔ یقوم بہ: وہ اس قرآن کا حق ادا کرتا ہے یعنی نماز میں اور نماز سے باہر اسکی تلاوت اور اسپر عمل کرتا ہے۔

بغض کے معنی اور اسکے درجات

”بغض“ کے معنی ہیں: دوسرے سے نفرت کرنا، اس سے دل میں دشمنی کرنا، اس حدیث میں نبی کریم صلی اللہ علیہ وسلم نے آپس میں بغض رکھنے اور ایک دوسرے سے نفرت کرنے سے منع فرمایا ہے، کیونکہ ”بغض“ ایک ایسی تباہ کن اندرونی بیماری ہے جو اکثر اوقات آدمی کے اعمال کو ضائع کر دیتی ہے اور آدمی کو اسکا شعور تک نہیں ہوتا، یوں وہ خود اللہ تعالیٰ کی نظر میں مبغوض اور ناپسندیدہ ہو جاتا ہے۔ بغض اور کینہ کے تین درجات ہیں:

(۱)..... اگر یہ بغض اس حد تک بڑھ جائے کہ اسکے ظاہری اعمال میں اسکا اثر ظاہر ہونے لگے، مثلاً بغض رکھنے والا شخص اس دوسرے کی غیبت کرتا پھرتا ہے، اس سے کلام اور ملاقات چھوڑ دی، یا اسے برا بھلا کہتا رہتا ہے، بغض کا یہ درجہ انتہائی ناپسندیدہ ہے اور بہت بڑا گناہ ہے۔

(۲)..... دل میں قصد و اختیار سے اسکے خلاف نفرت کے جذبات پیدا کرتا ہے، اور اپنے ذہن میں اسے دکھ

اور تکلیف ہو نچانے کے منصوبے بنانا رہتا ہے، اسی درپے رہتا ہے کہ اسے صدمہ ہو نچاؤں، یہ بھی گناہ ہے اور اللہ تعالیٰ کے عذاب کا باعث ہے۔

(۳)..... اور اگر دل میں غیر اختیاری طور پر خود بخود ہی دوسرے کی ناگواری ہے، اس سے انقباض سارہتا ہے، مزید نفرت کے اور کوئی جذبات اس کے بارے میں نہیں ہیں، بغض کا یہ درجہ گو کہ گناہ نہیں ہے، اور نہ ہی باعث عذاب ہے، لیکن اس میں یہ خطرہ ضرور ہے کہ اس انقباض میں اضافہ ہوتے ہوئے کہیں یہ بغض کے اس درجے میں نہ شامل ہو جائے جو گناہ ہے، اس لئے مسلمان کو ہر وقت اپنے نفس پر کڑی نظر رکھنی چاہئے تاکہ اس گناہ میں نہ مبتلا ہو جائے۔

بغض کا علاج

بغض کی بیماری کے علاج کیلئے ان امور کا اہتمام کیا جائے:

(۱)..... جس انسان سے بغض ہو گیا ہے، اسکی خوبیاں اور احسان سوچے جائیں۔

(۲)..... بغض پر سزا اور عذاب کو بار بار یاد کیا جائے۔

(۳)..... طبیعت کے نہ چاہنے کے باوجود مہفوض کی غلطیوں اور زیادتیوں سے درگزر کیا جائے۔

(۴)..... اسکی اصلاح اور خیر و عافیت کی دعا کرتے رہیں۔

(۵)..... اللہ تعالیٰ سے خشوع و خضوع کے ساتھ دل سے اپنی اصلاح کی دعا کی جائے تاکہ بغض اور اس

جیسی مہلک امراض سے شفا حاصل ہو جائے۔ تکلمۃ فتح المسلمین، کتاب البر والصلة والآداب، باب تحریم

الاحتیاس..... ۳۵۰/۵۔

آج مسلم معاشرے میں دیگر گناہوں کی طرح بغض کا گناہ بھی بہت پھیلا ہوا ہے، تقریباً ہر شخص کسی

نہ کسی درجے میں اس گناہ میں ضروری مبتلا ہے، الا ماشاء اللہ، انہی جذبات کی تسکین کیلئے آپس میں

اختلافات، دشمنیاں اور آئے دن لڑائی جھگڑوں کے واقعات پیش آتے ہیں، عوام تو کیا، اہل علم میں بھی یہ

مرض پورے آب و تاب کے ساتھ پایا جاتا ہے، اور غضب یہ ہے کہ بہت کم لوگ ایسے ہیں جو اسے گناہ سمجھتے

ہیں اور اسکی اصلاح کی فکر کرتے ہیں، اللہ تعالیٰ تمام مسلمانوں کو ہدایت عطا فرمائے، آمین۔

حسد ایک مہلک مرض

حسد کہتے ہیں کہ دوسرے کی کسی نعمت کو دیکھ کر یہ تنہا کی جائے کہ یہ نعمت اس سے ختم ہو جائے، خواہ مجھے حاصل ہو یا نہ ہو، یہ حرام اور ناجائز ہے۔

اور اگر اپنے لئے اس نعمت کے حصول کی آرزو کرے لیکن دوسرے سے اس نعمت کا خاتمہ مقصود نہ ہو مثلاً کسی کی نعمت دیکھ کر یوں دعا کرتا ہے کہ یا اللہ جو نعمت آپ نے فلاں کو عطا فرمائی، اسکی اس نعمت میں اور زیادہ اضافہ فرما، اور مجھے بھی اس جیسی نعمت عطا فرما، اسے ”غبطہ“ اور ”رثک“ کہا جاتا ہے، شرعاً یہ جائز بلکہ پسندیدہ ہے۔

حسد ایک ایسا گندہ مرض ہے جو انسان کو دیکھ کی طرح چاٹتا رہتا ہے، حاسد ہر وقت اس پریشانی میں پھلتا رہتا ہے کہ فلاں سے یہ نعمت زائل ہو جائے، حالانکہ اس نعمت کا زوال اسکے بس میں نہیں ہوتا، حسد کی وجہ سے انسان اللہ تعالیٰ اور رسول اللہ صلی اللہ علیہ وسلم کی نظروں سے گر جاتا ہے، حسد ہی وہ پہلا گناہ ہے جو شیطان کو حضرت آدم علیہ السلام سے جنت میں ہو گیا تھا، اور اسکی وجہ سے شیطان کو ہمیشہ کیلئے ذلیل و رسوا کر دیا گیا۔

کسی انسان سے حسد درحقیقت ایمان کی کمزوری کی وجہ سے ہوتا ہے، یہ گویا اللہ تعالیٰ کی تقسیم پر راضی نہیں ہے، اگر اس کا ایمان مضبوط ہوتا تو یہ اللہ کے ہر قسم کے فیصلے پر دل و جاں سے خوش ہوتا، دوسرے سے نعمت کے زوال کی تنہا کرنا یہ اس بات کی دلیل ہے کہ اللہ کی ذات پر ایمان مکمل نہیں ہے، ورنہ یہ حسد نہ ہوتا، مسلمان ہونے کا تقاضا یہ ہے کہ آدمی یہ یقین رکھے کہ اللہ تعالیٰ ہر انسان کے ساتھ جو معاملہ فرما رہے ہیں وہ سو فیصد مصلحت کے مطابق ہے، خواہ اسکی وہ مصلحت مجھے سمجھ میں آئے یا نہ آئے، میں کون ہوتا ہوں کہ اللہ کی تقدیر پر حملہ کر کے یوں کہوں کہ یہ نعمت اسکے پاس نہیں ہونی چاہئے، فلاں کے پاس ہونی چاہئے، وہ رب کائنات ہے، وہ خالق ہے، وہ ہر انسان کی رگ رگ سے آشنا ہے، وہی اسکی مصلحتیں اور حکمتیں سمجھ سکتا ہے اور وہ وہی فیصلہ فرماتا ہے جو انسان کیلئے بہر حال موزوں ہوتا ہے۔

حسد کے مراتب اور ان کے احکام

امام غزالی رحمہ اللہ فرماتے ہیں کہ حسد بھی درحقیقت بغض اور کینہ کی وجہ سے پیدا ہوتا ہے، حسد کی مختلف صورتیں ہوتی ہیں، یہاں پر چار مراتب ذکر کیے جاتے ہیں:

(۱)..... انسان اس بات کو پسند کرے کہ دوسرے سے نعمت زائل ہو جائے، خواہ وہ نعمت اسے حاصل نہ ہو، حسد کا یہ مرتبہ انتہائی برا اور حرام ہے۔

(۲)..... چاہتا ہے کہ یہ نعمت فلاں سے ختم ہو جائے اور مجھے حاصل ہو جائے، حسد کا یہ مرتبہ بھی ناجائز ہے۔

(۳)..... کسی کی نعمت دیکھ کر یہ تمنا کرتا ہے کہ مجھے بھی یہ نعمت حاصل ہو جائے، اگرچہ اسکے پاس بھی رہے، اسکے حصول کیلئے تنگ دو د کرتا ہے، کوشش کے باوجود جب وہ نعمت اسے حاصل نہیں ہوتی تو پھر یہ تمنا کرتا ہے کہ اس سے بھی یہ نعمت زائل ہی ہو جائے، تاکہ اسے مجھ پر اس نعمت کے اعتبار سے برتری حاصل نہ ہو، اور ہم دونوں برابر ہو جائیں، یہ بھی ناجائز ہے۔

(۴)..... اس نعمت کے حصول کیلئے کوشش کرتا ہے اور اگر اسے حاصل نہ ہو تو بھی دوسرے سے اس نعمت کا خاتمہ پیش نظر نہیں ہے، حسد کا یہ درجہ ”غبط“ کہلاتا ہے، یہ اگر دنیاوی امور سے متعلق ہو تو جائز ہے اور اگر دینی امور کے بارے میں ہو تو مستحب ہے۔

حسد کا علاج

جب انسان کو کسی سے حسد ہو جائے تو اس کے علاج کیلئے مندرجہ ذیل امور کا اہتمام کیا جائے تو اس سے ان شاء اللہ یہ مرض ختم ہو جائیگا:

(۱)..... حسد کے نقصانات اور اسکی وعیدیں بار بار سوچی جائیں۔

(۲)..... جس سے حسد ہوا ہے اسکے لئے یوں دعا کریں کہ یا اللہ مجھے فلاں شخص سے حسد ہو گیا ہے، اسے دنیا اور آخرت میں خیر و عافیت عطا فرما، اسکی اس نعمت میں اور تمام نعمتوں میں خوب سے خوب اضافہ فرما۔

(۳)..... لوگوں کے سامنے اسکی تعریفیں کی جائیں اگرچہ طبیعت نہ چاہ رہی ہو، اور اسکی جس چیز پر حسد ہوا ہے

اس نعمت پر خوشی اور مسرت کا اظہار کیا جائے۔

(۴)..... اسکے ساتھ حسن سلوک اور اچھا برتاؤ کیا جائے، ہو سکے تو کبھی کوئی چیز ہدیہ میں دیدی جائے۔

(۵)..... اپنے لئے بھی بدول سے اللہ تعالیٰ سے مانگا جائے تاکہ اس مرض سے نجات ہو جائے۔

ان امور پر کچھ ہی عرصہ عمل کیا جائے تو اسکے اثرات نظر آنا شروع ہو جاتے ہیں۔

مکملۃ فتح المکملہم، کتاب البر والفضلة، باب تحریم التخاصد ۳۵۱، ۳۵۲، ۳۵۳۔

و کونوا عباد اللہ کی ترکیب

”عباد اللہ“ حالت نصب میں ہے، اسکے نصب کی دو چیزیں ہو سکتی ہیں

(۱)..... ”عباد اللہ“ ”کونوا“ کی خبر اول ہو، اور ”اخوانا“ خبر ثانی۔

(۲)..... عباد اللہ منادی مضاف ہو، اور اسکے شروع میں ”یا“ حرف ندا مخذوف ہو، یعنی یا عباد اللہ۔

فصاحت و بلاغت کی رو سے پہلے احتمال کو زیادہ بہتر قرار دیا گیا ہے، کیونکہ حاسدین اور بغض رکھنے والے گویا اپنے عمل سے وہ اس بات کا انکار کرتے ہیں کہ وہ اللہ تعالیٰ کے بندے ہوں، انہیں حکم دیا جا رہا ہے کہ تم اللہ کے بندے اس طرح بن جاؤ، کہ تمہارے رہن سہن اور اعمال سے یہ چیز نمایاں نظر آئے۔ مکملۃ فتح المکملہم ۳۵۳، ۳۵۴۔

علامہ قرطبی فرماتے ہیں کہ اس جملے کے معنی یہ ہیں کہ تم سب اس طرح زندگی گزارو جس طرح دو نبی بھائی زندگی گزارتے ہیں، ان کی نشست و برخاست سے شفقت و محبت، غمخواری، ایک دوسرے کا تعاون، نصیحت و خیر خواہی اور الفت و پیار ہر ایک محسوس کرتا ہے، یہی طرز زندگی تمام مسلمانوں کو اپنانا چاہئے، ایک دوسرے سے اعراض، نفرت و عداوت، حسد اور کینہ بہر حال کامل مسلمان کا شیوہ نہیں ہے۔ فتح الباری، کتاب الادب، باب ما شہی عن التخاصد و اللہ ابرہ ۵۹۲۱۔

لا حسد الا فی اثنتین کا مطلب

اس حدیث کے ظاہر سے یہ معلوم ہوتا ہے کہ ان دو خصالتوں میں حسد کرنا جائز ہے، حالانکہ حسد تو ہر

صورت میں حرام ہے، اسلئے شارحین حدیث نے اسکی درج ذیل تاویلیں بیان کی ہیں:

(۱) ... حدیث میں ”حسد“ سے ”غبطہ اور رشک“ مراد ہے، حسد مراد نہیں، معنی یہ ہیں کہ یہ دو چیزیں ایسی ہیں کہ ان میں آدمی کو دوسرے پر رشک کرنا چاہئے، ان کے علاوہ اور کوئی چیز قابل رشک نہیں ہے۔

(۲) ... بعض نے اسکا مطلب یہ بیان کیا ہے کہ اگر اسلام میں حسد کی گنجائش ہوتی تو یہ دو چیزیں ایسی ہیں کہ ان میں حسد کرنا جائز ہوتا، مگر چونکہ شرعاً کسی چیز میں حسد کرنا جائز نہیں ہے، اسلئے ان دو خصلتوں میں بھی حسد کرنا جائز نہیں ہے۔ شرح الطحطاوی، کتاب العلم، الفصل الاول ۳۵۹۔

(۳) ... علامہ خطابی فرماتے ہیں کہ حدیث میں حسد سے شدید حرص اور رغبت مراد ہے، اور معنی یہ ہیں کہ ان دو چیزوں میں شدید حرص اور رغبت کرنا جائز ہے، لیکن ان کے علاوہ کسی اور چیز میں شدت حرص جائز نہیں ہے، کیونکہ شدت حرص حسد کا ذریعہ اور سبب ہوتا ہے، کہیں ایسا نہ ہو کہ اسکی وجہ سے حسد میں مبتلا ہو جائے۔

اللوکب الدرر، ابواب البر والصلة، باب فی الحسد ۵۳۳۔

حسد کے جواز کی صورتیں

حسد کرنا جائز نہیں ہے، البتہ دو صورتیں اس حکم سے مستثنیٰ ہیں، ان میں حسد کیا جاسکتا ہے، ایک اس وقت جبکہ کوئی نعمت کسی کافر کے پاس ہو اور دوسرا اس وقت جب کوئی فاسق و فاجر اور گنہگار انتہائی آسودہ اور خوشحال ہو، اور وہ اللہ تعالیٰ کی نعمتوں کو ناجائز امور اور گناہوں میں استعمال کر رہا ہو تو ان دو قسم کے لوگوں سے نعمت کے خاتمہ کی آرزو کرنا اور ان سے حسد کرنا جائز ہے۔ فتح الباری، کتاب العلم، باب الاغباط فی العلم والحکمة ۲۲۱/۱۔ مرقاة، کتاب العلم، الفصل الاول ۵۴۲۔

بَابُ مَا جَاءَ فِي التَّبَاغُضِ

یہ باب آپس میں بغض رکھنے اور نفرت کرنے کے (حکم کے) بارے میں ہے

عَنْ جَابِرٍ قَالَ: قَالَ رَسُولُ اللَّهِ ﷺ: إِنَّ الشَّيْطَانَ قَدْ أَيْسَأَ أَنْ يَغْبِطَهُ

الْمُضِلُّونَ وَلَكِنْ فِي التَّحْرِيشِ بَيْنَهُمْ.

حضرت جابر سے روایت ہے کہ رسول اللہ صلی اللہ علیہ وسلم نے فرمایا: یقینی بات ہے کہ شیطان اس بات سے مایوس ہو گیا ہے کہ (جزیرہ عرب میں) نمازی (یعنی مسلمان) اسکی پرستش کریں، لیکن فتنہ و فساد پھیلانے اور دوسروں کے خلاف اشتغال دلانے سے ناامید نہیں ہوا۔

مشکل الفاظ کے معنی: - التباغض: ایک دوسرے سے نفرت اور عداوت کرنا۔ ایس: مایوس اور ناامید ہو گیا۔ التصحریش: فتنہ و فساد پھیلانا، ایک دوسرے کے خلاف اکسانا، بھڑکانا، اشتغال دلانا اور فساد پھیلانے پر آمادہ کرنا۔ ان یعبده المصلون: نمازی شیطان کی عبادت کریں، اس سے مراد بت پرستی ہے، کیونکہ شیطان بتوں کی عبادت کی ترغیب دیتا ہے۔ اور اہل ایمان کو ”المصلون“ سے تعبیر کیا، اسلئے کہ نماز تمام اعمال میں افضل اور ایمان کی علامت ہے۔

شیطان کی شرانگیزی

نبی کریم صلی اللہ علیہ وسلم کی برکت سے جزیرہ عرب سے شرک، ہمیشہ کیلئے ختم ہو گیا، کلمہ توحید لوگوں کے دلوں میں اس طرح رائج ہو گیا کہ شیطان اس بات سے مایوس ہی ہو گیا کہ مسلمان اس جزیرے میں اسکی پرستش کریں، اسلام سے نکل کر سب کے سب مرتد ہو جائیں اور شرک کرنا شروع کر دیں،..... ان تمام چیزوں سے اسے مایوسی ہو گئی، لیکن چونکہ گمراہ کرنا اور بہکانا شیطان کی فطرت میں داخل ہے اسلئے وہ جزیرہ عرب میں مسلمانوں میں اختلافات ڈالنے اور فتنہ و فساد برپا کرنے میں کوشش کرتا رہے گا، اس سے وہ مایوس نہیں ہے۔

یہ حقیقت ہے کہ حضور اکرم صلی اللہ علیہ وسلم کے زمانے سے لیکر آج تک جزیرہ عرب میں بت پرستی اور شرک نہیں ہوا، ہر دور میں توحید کا پرچم ہی لہراتا رہا، یہ درست ہے کہ میلہ کذاب کے پیروکار اور حضرت صدیق اکبر کے عہد خلافت میں زکوٰۃ سے انکاری اگرچہ مرتد ہو گئے تھے، لیکن ان میں سے کسی کے بارے میں یہ ثابت نہیں کہ اس نے بت پرستی اور شرک کا ارتکاب کیا ہے، کیونکہ ”عبادت“ سے یہاں بت پرستی مراد ہے گو

کہارتہ ادا ہوا ہے، لیکن بت پرستی نہیں ہوئی۔ تلمذہ فتح المسلم، کتاب صفۃ القیلة والجنة والنار، باب تحریش الشیطان ۱۵۸/۶۔

ملا علی قاری فرماتے ہیں کہ ”عبادت“ کو صرف بت پرستی کے ساتھ خاص کر دینا درست معلوم نہیں ہوتا، شیطان کی دعوت صرف بت پرستی کی طرف ہی نہیں ہوتی بلکہ کفر کی مختلف اقسام کی طرف ہوتی ہے، لہذا حدیث میں ”ان یعبده المصلون“ کا صحیح مفہوم یہ ہے کہ مسلمان اللہ تعالیٰ کی ”عبادت“ یعنی نماز کے ساتھ شیطان کی عبادت کو جمع نہیں کریں گے کہ ایک طرف تو نماز پڑھیں اور دوسری طرف بت پرستی بھی کریں جیسا کہ یہود و نصاریٰ اللہ تعالیٰ کی عبادت کے ساتھ ساتھ شرک میں مبتلا ہو گئے، یہود نے حضرت عرمیہ کو اور نصاریٰ نے حضرت مریم اور ان کے بیٹے حضرت عیسیٰ علیہم السلام کو اللہ کے ساتھ مستقل معبود بنالیا۔

مرقاۃ المفاتیح، کتاب الایمان باب فی الوسوسة ۲۴۹/۱ و شرح الطیسی، ۲۰۸/۱۔

علامہ نووی فرماتے ہیں کہ یہ روایت نبی کریم صلی اللہ علیہ وسلم کے معجزات میں سے ہے، چنانچہ جزیرۃ العرب میں بتوں کی عبادت نہیں ہو سکی، البتہ شیطان نے لوگوں میں اختلافات ضرور ڈالے ہیں۔ شرح مسلم للنووی، کتاب صفۃ القیلة والجنة والنار، باب تحریش الشیطان ۳۷۶/۲۔

بَابُ مَا جَاءَ فِي إِصْلَاحِ ذَاتِ الْبَيْنِ

یہ باب آپس میں اصلاح کے بارے میں ہے

عَنْ أَسْمَاءَ بِنْتِ يَزِيدَ قَالَتْ: قَالَ رَسُولُ اللَّهِ ﷺ: لَا يَجْلُ الْكَذِبُ إِلَّا فِي ثَلَاثٍ: يُحَدِّثُ الرَّجُلُ امْرَأَتَهُ لِيَرْضَاهَا، وَالْكَذِبُ فِي الْحَزْبِ، وَالْكَذِبُ لِيُضِلَّ بَيْنَ النَّاسِ.

اسماء بنت یزید سے روایت ہے کہ رسول اللہ صلی اللہ علیہ وسلم نے فرمایا: تین موقعوں پر جھوٹ بولنا جائز ہے، مرد اپنی بیوی سے جھوٹ بولے تاکہ اسے خوش کرے، اور جنگ و جہاد میں جھوٹ بولنا، اور جھوٹ بولنا تاکہ لوگوں کے درمیان صلح کرائے۔

عَنْ حُمَيْدِ بْنِ عَبْدِ الرَّحْمَنِ عَنْ أُمِّهِ أُمِّ كُنُوزٍ بِنْتِ عَقْبَةَ قَالَتْ: سَمِعْتُ

رَسُولُ اللَّهِ ﷺ يَقُولُ: لَيْسَ بِالْكَاذِبِ مَنْ أَصْلَحَ بَيْنَ النَّاسِ فَقَالَ خَيْرًا، أَوْ
نَحْنًا خَيْرًا.

ام کلثوم بنت عقبہ کہتی ہیں کہ میں نے حضور اکرم صلی اللہ علیہ وسلم کو یہ فرماتے ہوئے سنا
کہ وہ شخص جھوٹا نہیں جو لوگوں کے درمیان (جھوٹ کے ذریعے) صلح و صفائی
کرائے، اور وہ اچھی بات کہے یا (یوں فرمایا) دوسروں تک (اصلاح کے لئے) اچھی
بات نہ پہنچائے۔

مشکل الفاظ کے معنی: - ذات الینس: رشتہ، قرابت، تعلق، جوڑ۔ إصْلَاحُ ذَاتِ الْبَيْنِ: ان احوال کی
اصلاح جو لوگوں کے درمیان پیش آتے ہیں۔ لا یحل: حلال نہیں ہے۔ لیصلح: تاکہ وہ صلح و صفائی
کرائے۔ خیرًا: اچھی بات۔ نَحْنَا: اس نے اصلاح اور خیر کی نیت سے بات نہ پہنچائی۔ اور اگر فساد کی نیت
سے بات پھیلانی جائے تو اس کیلئے نَحْنِ (میم کی تشدید کے ساتھ) استعمال ہوتا ہے۔

حدیث میں ”کذب“ سے کیا مراد ہے

اس باب کی روایات میں نبی کریم صلی اللہ علیہ وسلم نے لوگوں کے درمیان صلح و صفائی وغیرہ کیلئے
جھوٹ کو جائز قرار دیا ہے، تاکہ مسلمانوں کی صفوں میں اتفاق و اتحاد قائم رہے، باہمی اختلافات اور لڑائی
جھگڑے ختم ہو جائیں، کیونکہ اتفاق و اتحاد سے دشمن کے مقابلے پر قوت پیدا ہو جاتی ہے، اور اختلاف و انتشار
سے دشمن غالب ہو جاتا ہے، انفرادی اور اجتماعی دونوں لحاظ سے مستحکم اور مضبوط ہونے کے لئے نبی کریم صلی
اللہ علیہ وسلم نے اتفاق و اتحاد کی ترغیب دی ہے، اور اس کیلئے جھوٹ کو بھی جائز قرار دیا ہے۔

قاضی عیاض فرماتے ہیں کہ اس میں کوئی اختلاف نہیں کہ حدیث میں مذکورہ تین موقعوں پر جھوٹ
بولنا جائز ہے، لیکن اس ”کذب“ سے مراد کیا ہے، کیا اس سے واقعی جھوٹ ہی مراد ہے یا تو یہ اور
تعریض؟ اس میں علماء کرام کے دو نقطہ نظر ہیں:

(۱)..... ایک جماعت کی رائے یہ ہے کہ حدیث میں ”کذب“ سے صریح جھوٹ ہی مراد ہے کہ ان مقامات پر

اسکا بولنا جائز ہے، کیونکہ ان میں مصلحت پیش نظر ہوتی ہے، اور جھوٹ اس وقت مذموم ہوتا ہے جب محض نقصان اور دھوکہ دینے کیلئے ہو، ان حضرات کا استدلال مندرجہ ذیل امور سے ہے:

(۱) ... حضرت ابراہیم علیہ السلام کے واقعات سے کہ انہوں نے تین مقامات پر جھوٹ سے کام لیا:

(۱) ... اپنی بیوی حضرت سارہ کو ظالم بادشاہ کی ہوس سے بچانے کیلئے اپنی بہن بتایا۔

(۲) ... قوم سے تہوار میں شریک نہ ہونے کیلئے کہا: اپنی سقیم "میں بیمار ہوں"۔

(۳) ... بتوں کو توڑنے کے بعد جب لوگوں نے ان سے پوچھا کہ آپ نے تو یہ بت نہیں توڑے؟ تو حضرت ابراہیم علیہ السلام نے جواب میں فرمایا: بے فعلہ کبیر ہم، تم یہ احتمال کیوں فرض نہیں کرتے کہ یہ حرکت میں نے نہیں کی بلکہ ان کے بڑے (گرد) نے کی ہے۔

(۲) ... دوسرا استدلال حضرت یوسف علیہ السلام کے واقعے سے ہے کہ ان کے منادی نے انکے بھائیوں کے قافلے سے اعلان کیا تھا: *اینھا العیبر انکم لسا رقون*، اے قافلے والو! تم چور ہو، حالانکہ انہوں نے تو چوری نہیں کی تھی، اسکے باوجود جھوٹ میں انہیں چور کہا گیا ہے۔

(۳) ... ایک فقہی مسئلہ سے استدلال ہے کہ اگر کوئی ظالم کسی کو قتل کرنے کے درپے ہو، اور کسی سے پوچھے کہ فلاں کہاں ہے، تو اس پر لازم ہے کہ اسے یہ جواب دے کہ مجھے اس کے بارے میں کوئی علم نہیں، اگرچہ وہ شخص اسی کے پاس روپوش ہو اور اسکے علم میں ہو، اس مسئلے میں بھی فقہائے کرام نے بالاتفاق جھوٹ کو جائز قرار دیا ہے۔

ان واقعات کی بنیاد پر یہ کہتے ہیں کہ جس طرح ان صورتوں میں جھوٹ اپنے اصل معنی کے لحاظ سے واقع ہوا ہے، اسی طرح حدیث میں بھی کذب ہی مراد ہے، تو یہ اور تعریف مراد نہیں ہے۔

(۲) ... دوسرا فریق علامہ طبری وغیرہ فرماتے ہیں کہ اسلام میں صریح جھوٹ کسی بھی موقع پر جائز نہیں ہے، اگر کہیں جھوٹ کی اجازت کا ذکر ہے بھی تو اس سے تو یہ مراد ہے "توریہ" کے معنی یہ ہیں کہ اپنے مقصد کو ایسے الفاظ سے بیان کیا جائے جن کے دو مفہوم ہوں، سننے والا ان سے ایک معنی سمجھے، اور بولنے والے کی نیت دوسرے معنی کی ہو، اس طرح اپنا مقصد بھی پوشیدہ رہتا ہے اور آدمی جھوٹ سے بھی بچ جاتا ہے۔

ان کے نزدیک مذکورہ تمام واقعات میں صریح جھوٹ کا استعمال نہیں ہوا بلکہ ان سب میں توریہ کے

طور پر کلام کیا گیا جس سے مخاطب نے ایک معنی مراد لیا جبکہ مشکل کے ذہن میں دوسرا معنی تھا، بیوی کو بہن بتانے سے مراد اسلامی اور دینی بہن ہے، انہی مسقیم کے معنی غمگین اور رنجیدہ کے ہیں، بل فعلہ کیبہم میں مجازی نسبت کے طور پر اس فعل کو بڑے بت کی طرف منسوب کیا ہے، کیونکہ بڑا بت ہی اس کاروائی کا سبب بنا ہے۔ شرح مسلم للنووی، کتاب البر والصلة، باب تحريم الكذب، دیان مایا ح ۳۲۵/۲

حضرت یوسف علیہ السلام کے واقعہ کا صحیح جواب یہ ہے کہ اس واقعہ میں جو کچھ کیا گیا ہے اور کہا گیا ہے وہ نہ بنیامین کی خواہش کا نتیجہ تھا، اور نہ یوسف علیہ السلام کی اپنی تجویز کا، بلکہ یہ سب کام بامرالحی اسی کی حکمت بالغہ کے مظاہر تھے، جن میں حضرت یعقوب علیہ السلام کے ابتلاء و امتحان کی تکمیل ہو رہی تھی، اس جواب کی طرف خود قرآن مجید کی اس آیت میں اشارہ موجود ہے تَحْذِلكَ بِمَا نَا يُؤْمِنُ یعنی ہم نے اسی طرح تدبیر کی یوسف کیلئے اپنے بھائی کو روکنے کی، معارف القرآن، سورۃ یوسف، ۱۱۶/۵۔

اور فقہی مسئلے میں چونکہ اضطراری حالت ہے اسلئے اس میں صریح جھوٹ بولنا جائز ہے، فتح الباری، کتاب الصلح باب لیس الکاذب۔ ۳۷۵۔

حاصل یہ کہ حتی الامکان صریح جھوٹ سے بچا جائے، اور تو یہ کا استعمال کر کے اپنا مقصد پورا کیا جائے، حضرت تھانوی رحمہ اللہ فرماتے ہیں کہ حدیث میں مذکورہ تین موقعوں پر اگر تو یہ سے مقصد حاصل نہ ہو تو پھر صریح جھوٹ بولنا جائز ہے۔ تكملة فتح الملہم، کتاب المجاہد والسر، باب جواز الخداع فی الحرب ۳۲۳۔

تین موقعوں پر جھوٹ کا جواز

(۱)..... شوہر اپنی بیوی کو خوش کرنے کیلئے ایسی کوئی بات کہدے جو جھوٹ کے مشابہ ہو، صریح جھوٹ نہ ہو، مثلاً یہ کہدے کہ میں تجھے فلاں چیز خرید کر دوں گا، نیت یہ ہو کہ اگر اللہ نے اسکی اہمت اور توفیق دی تو اس وقت خرید دوں گا، شوہر کا بیوی کے سامنے جھوٹ بولنا یا اس کے برعکس اس کا انشاء آپس میں پیار و محبت اور معاملات کو سلجھانا ہو تو یہ جائز ہے، لیکن مرد کا بیوی کو یا بیوی کا مرد کو دھوکا دینا بالاجماع حرام ہے۔

(۲)..... جنگ کے موقع پر جھوٹ بولنا جائز ہے مثلاً دشمن سے کہے فات اما مکم الاعظم (تمہارا امام اعظم مر گیا) نیت یہ ہو کہ گزشتہ زمانوں میں تمہارا بڑا امام مر گیا تھا، یا یوں کہے: غدا یتنا مدو، کل ہماری مدد آئے گی

نیت میں یہ ہو کہ طعام آئیگا۔

(۳)..... لوگوں میں صلح کرانے کیلئے جھوٹ بولنا، دو آدمیوں میں بھگڑایا کوئی اختلاف ہے، تیسرا شخص ان میں صلح کرانا چاہتا ہے، وہ ان دونوں کے پاس الگ الگ جاتا ہے، ہر ایک کو دوسرے کا سلام پہنچاتا ہے، اسے کہتا ہے کہ فلا نا آپ کے بارے میں بڑے اچھے جذبات رکھتا ہے، آپ کی تعریفیں کرتا ہے..... پھر اس دوسرے کے پاس آکر اسی طرح کی باتیں کرتا ہے، تاکہ ان کے درمیان صلح ہو جائے، اس عمل میں اگر اسے جھوٹ بولنا پڑے تو یہ بھی جائز ہے، کیونکہ فتنہ و فساد قتل سے بھی بڑا گناہ ہے، اسے ختم کرنے کیلئے گفتگو میں خوب مبالغہ کرنا بھی جائز ہے، اسی کو نبی کریم صلی اللہ علیہ وسلم نے قابل خیر یا نما خیرا فرمایا، لوگوں کی صلح و صفائی کرنا اسلام کی نظر میں انتہائی عظیم الشان عمل ہے، اگر کہیں صلح کرانیکا موقع ملے تو پورے عزم و ہمت اور جذبے سے یہ عبادت سرانجام دینی چاہئے۔ شرح مسلم للنووی، کتاب البر والصلة، باب تحریم الکذب ۳۲۵/۲۔

بَابُ مَا جَاءَ فِي الْخِيَانَةِ وَالْعَشِّ

یہ باب خیانت اور دھوکے (کی وعید) کے بارے میں ہے

عَنْ أَبِي حَسْرَةَ أَنَّ رَسُولَ اللَّهِ ﷺ قَالَ: مَنْ ضَارَّ ضَارَّ اللَّهُ بِهِ، وَمَنْ ضَاقَ شَقِيَ اللَّهُ عَلَيْهِ.

ابوصرمہ سے روایت ہے کہ رسول اللہ صلی اللہ علیہ وسلم نے فرمایا: جو شخص (کسی مسلمان کو شرعی وجہ کے بغیر) کوئی ضرر اور نقصان پہنچائیگا تو اللہ تعالیٰ اسکو ضرر و نقصان پہنچائیگا۔ (یعنی اسکو عمل بد کی سزا دیگا) اور جو شخص (کسی مسلمان کو) مشقت و تکلیف میں ڈالے گا تو اللہ تعالیٰ اسکو مشقت و تکلیف میں ڈالے گا۔

عَنْ أَبِي بَكْرٍ الصِّدِّيقِ قَالَ: قَالَ رَسُولُ اللَّهِ ﷺ: مَلْعُونٌ مَنْ ضَارَّ مُؤْمِنًا أَوْ مَكْرَهًا بِهِ.

ابوبکر صدیق سے روایت ہے کہ رسول اللہ صلی اللہ علیہ وسلم نے فرمایا: وہ شخص رحمت الہی سے دور ہے جو کسی مؤمن کو ضرر پہنچائے یا اس کے ساتھ کد و فریب کرے۔

مشکل الفاظ کے معنی :- الخيانة: دھوکہ، بے ایمانی، غبن کرنا۔ الْغَش: (غبن پر زبر آور زیر کے ساتھ) دھوکہ ملاوٹ، کھوٹ، خیانت، غداری۔ ضَارٌ: (راہ پر تشدید) جو ضرر اور نقصان پہنچائے۔ شَاقٌ: (قاف پر تشدید) جو مشقت و تکلیف پہنچائے۔ شَقٌّ: مشقت میں ڈالے گا، دشواری اور مشکل پیدا کریگا۔ مَلْهُوٌّ: دھتکارا ہوا، وہ شخص جو اللہ تعالیٰ کی رحمت اور خیر سے دور ہو۔ مَكْرُوبٌ: اس نے اسکو دھوکہ اور فریب دیا۔

کسی مسلمان کو ضرر و مشقت پہنچانا جائز نہیں

ان احادیث سے معلوم ہوا کہ کسی مسلمان کو ضرر و مشقت اور تکلیف پہنچانا جائز نہیں ہے، جو شخص کسی شرعی عذر کے بغیر کسی مسلمان کو تکلیف پہنچائے گا تو اللہ تعالیٰ اسے ضرر پہنچائیگا یعنی اسکو اس عمل بد کی سزا دیگا۔

وَمَنْ شَاقَّ: اسکے دو معنی بیان کئے گئے ہیں:

(۱)..... جو شخص کسی سے دشمنی کریگا تو اللہ تعالیٰ بھی ایسے شخص سے دشمنی فرمائیں گے۔

(۲)..... جو کسی کو مشقت میں ڈالے گا، اللہ تعالیٰ بھی اسے مشقت میں ڈالیں گے۔

بعض حضرات فرماتے ہیں کہ ”مشقت“ اور ”ضرر“ دونوں کے معنی قریب قریب ہیں البتہ ”ضرر“ کا استعمال مال کی تباہی کیلئے اور مشقت کا استعمال بدن کی اذیت کیلئے ہوتا ہے۔

دوسری حدیث میں فرمایا کہ جو شخص کسی کو ظاہری طور پر نقصان پہنچائے یا پوشیدہ طور پر، جانی نقصان ہو یا مالی، ایسے شخص کو اللہ تعالیٰ کی رحمت سے دھتکار دیا جاتا ہے، دور کر دیا جاتا ہے، اور جو شخص رحمت الہی سے دور کر دیا جائے تو اس کے لئے دنیا و آخرت میں ذلت و پستی اور خسارہ ہی خسارہ ہے۔

حدیث میں ”ضَارٌ“ سے ضرر ظاہری اور ”مَكْرُوبٌ“ سے پوشیدہ ضرر مراد ہے۔

مرقاۃ المفاتیح، کتاب الآداب، باب ما نہی من التہاجر..... ۷۷۴/۸۔

بَابُ مَا جَاءَ فِي حَقِّ الْجَوَارِ

یہ باب پڑوس کے حق کے بارے میں ہے

عَنْ مُجَاهِدٍ: أَنَّ عَبْدَ اللَّهِ بْنَ عَمْرٍو دُبِخْتُ لَهُ شَاةٌ فِي أَهْلِهِ فَلَمَّا جَاءَ

قَالَ: أَهْدَيْتُمْ لِحَارِنَا الْيَهُودِيَّ؟ أَهْدَيْتُمْ لِحَارِنَا الْيَهُودِيَّ؟ سَمِعْتُ رَسُولَ اللَّهِ ﷺ يَقُولُ: مَا زَالَ جِبْرِائِيلُ يُوصِينِي بِالْحَارِ حَتَّى ظَنَنْتُ أَنَّهُ سَيُورَثُهُ. مجاہد سے روایت ہے کہ عبد اللہ بن عمرو کیلئے ان کے گھر میں بکری ذبح کی گئی، جب وہ گھر تشریف لائے تو دریافت کیا کہ کیا تم نے ہمارے یہودی پڑوسی کو بھی ہدیہ دیا ہے، میں نے رسول اللہ صلی اللہ علیہ وسلم کو یہ فرماتے ہوئے سنا کہ جبرائیل امین مجھے پڑوسی کے حقوق کے بارے میں اس قدر وصیت اور تاکید فرماتے رہے، یہاں تک کہ مجھے گمان ہونے لگا کہ وہ پڑوسی کو وارث قرار دیں گے۔

عَنْ عَائِشَةَ أَنَّ رَسُولَ اللَّهِ ﷺ قَالَ: مَا زَالَ جِبْرِائِيلُ صَلَوَاتُ اللَّهِ عَلَيْهِ يُوصِينِي بِالْحَارِ حَتَّى ظَنَنْتُ أَنَّهُ سَيُورَثُهُ.

حضرت عائشہ سے روایت ہے کہ رسول اللہ صلی اللہ علیہ وسلم نے فرمایا: جبرائیل امین۔ اللہ تعالیٰ کی آپ پر اور جبرائیل امین پر رحمتیں ہوں۔ مجھے پڑوسی کے حقوق کے بارے میں اس قدر وصیت فرماتے رہے، یہاں تک کہ مجھے گمان ہونے لگا کہ وہ پڑوسی کو وارث قرار دیدیں گے۔

عَنْ عَبْدِ اللَّهِ بْنِ عَمْرٍو قَالَ: قَالَ رَسُولُ اللَّهِ ﷺ: خَيْرُ الْأَصْحَابِ عِنْدَ اللَّهِ خَيْرُهُمْ لِصَاحِبِهِ، وَخَيْرُ الْجِيرَانِ عِنْدَ اللَّهِ خَيْرُهُمْ لِحَارِهِ.

عبد اللہ بن عمرو سے روایت ہے کہ رسول اللہ صلی اللہ علیہ وسلم نے فرمایا: اللہ کے نزدیک دوستوں میں سب سے بہتر دوست وہ ہے جو اپنے دوست کیلئے بہتر ہو، اور پڑوسیوں میں سب سے بہتر اللہ کے نزدیک وہ پڑوسی ہے جو اپنے ہمسایہ کیلئے بہتر ہو (یعنی اس کے ساتھ اچھا برتاؤ کرنے والا ہو)۔

مشکل الفاظ کے معنی: جوار: (جیم پرزیر کے ساتھ) پڑوس۔ اہدیتیم: اس سے پہلے ایک ہنزہ برائے استفہام محذوف ہے: کیا تم نے ہدیہ بھیجا۔ بوصینی: مجھے وصیت اور تاکید کرتے رہے۔ سیورثہ:

عنقریب وہ پڑوسی کو وارث قرار دیدیں گے۔ اصحاب: صاحب کی جمع ہے: دوست، رفقاء۔ الجیوران: جار کی جمع ہے: پڑوسی۔ صلوات اللہ علیہما: اللہ تعالیٰ کی آپ علیہ السلام اور جبرائیل امین پر رحمتیں ہوں۔

پڑوسیوں کی اقسام اور پڑوس کی حد

حدیث میں لفظ ”جسار“ عام ہے، پڑوسی خواہ کافر ہو یا مسلمان، رشتہ دار ہو یا نہ ہو، نیک ہو یا بد، دیہاتی ہو یا شہری، مکان کے متصل رہتا ہو یا کچھ دور، ان تمام کے ساتھ حسن سلوک کا حکم دیا گیا ہے، بطرانی نے حضرت جابر سے حدیث مرفوعہ نقل کی ہے کہ پڑوسیوں کی تین قسمیں ہیں:

(۱)..... کافر پڑوسی، اسے صرف ایک حق یعنی حق جوار (حق پڑوس) حاصل ہوتا ہے، کافر کے ساتھ حسن معاشرت اختیار کی جائے اور اسکی ایذا، رسانی سے اجتناب کیا جائے، البتہ گہرے تعلقات اور دوستی کفار کے ساتھ جائز نہیں ہے۔

(۲)..... مسلمان پڑوسی: اسکے دو حق ہیں، ایک حق جوار اور دوسرا حق اسلام۔

(۳)..... مسلمان رشتہ دار پڑوسی، اسکے تین حقوق ہیں، ایک حق جوار، دوسرا حق اسلام، تیسرا قرابت اور رشتہ داری کا حق۔

ان حقوق کو پیش نظر رکھ کر پڑوسیوں کے ساتھ معاملہ کرنا چاہئے۔

پڑوس میں کتنے مکان آتے ہیں، اسکی حد میں اختلاف ہے۔

حضرت عائشہ فرماتی ہیں کہ پڑوس کی حد میں ہر طرف سے چالیس گھر ہوتے ہیں، امام ابو زاعی اور

ابن شہاب زہری کی بھی یہی رائے ہے۔

حضرت علیؑ فرماتے ہیں کہ اذان کی آواز جہاں جہاں تک پہنچتی ہے وہ ایک دوسرے کے پڑوسی

ہیں۔ فتح الباری، کتاب الادب، باب الوصایہ بالجوار ۵۴۲/۱۰ و باب حق الجوار ۵۴۸/۱۰۔

بعض نے کہا کہ جو شخص ایک محلہ یا شہر میں رہتا ہے وہ ان سب کا پڑوسی ہے۔ الجامع لاحکام

القرآن للقرطبی ۱۸۵/۵۔

پڑوسی کے ساتھ حسن سلوک اور اسکے حقوق کی تفصیل

پڑوسی کے ساتھ حسن سلوک سے مراد یہ ہے کہ آدمی اپنی طاقت اور استطاعت کے مطابق اچھا برتاؤ کرے، ہدیہ دینا، سلام کرنا، مسکرا کر ملنا، اس کی خیریت دریافت کرنا، ضرورت کے وقت اس کا تعاون کرنا، اور ہر اس کام اور چیز سے اجتناب کرنا جس سے اسے تکلیف ہو، بچنے کا امکان ہو،..... یہ تمام چیزیں پڑوسی کے ساتھ حسن سلوک میں شامل ہیں۔ فتح الباری، کتاب الادب، باب الوصاة بالجارہ ۵۴۲/۱

حضرت معاذ بن جبل کی ایک حدیث ہے، اس میں پڑوسیوں کے حقوق اور ان کے ساتھ حسن سلوک کی تفصیل بیان کی گئی ہے، رسول اللہ صلی اللہ علیہ وسلم سے صحابہ کرام نے پوچھا کہ پڑوسیوں کے کیا حقوق ہیں، آپ نے فرمایا:

”اگر وہ قرض مانگے تو آپ اسے قرض دیں، مدد مانگے تو اسکی مدد کریں، بیمار ہو جائے تو اسکی بیمار پری کریں، محتاج ہو تو اسے عطیہ دیں، فقیر ہو تو اسپر احسان کریں، مسرت اور خوشی کے موقع پر اسکو مبارکباد دیں، کسی مصیبت میں مبتلا ہو تو اسے تسلی دیں، وہ مر جائے تو اسکے جنازے میں ساتھ جائیں، اسکی اجازت کے بغیر اپنے مکان کی تعمیر اس طرح نہ کریں کہ اسکی ہوا ہی رک جائے، کوئی پھل خریدیں تو کچھ اسے بھی ہدیہ کریں، ہدیہ نہیں کر سکتے تو چھپا کر گھر لے جائیں، وہ پھل بچوں کو دیکر باہر نہ نکالیں کہ اس پڑوسی اور اس کے بچوں کو حسرت اور پریشانی ہوگی“، فتح الباری کتاب الادب، باب من کان یومن باللہ والیوم الآخر..... ۵۴۷/۱۔

باب کی مذکورہ احادیث میں ایک مسلمان کو اسکی تاکید کی گئی ہے کہ وہ اپنے پڑوسیوں کے ساتھ حسن سلوک کرے، آپ صلی اللہ علیہ وسلم نے فرمایا کہ جبرئیل امین مجھے پڑوسی کے حقوق کی اتنی تاکید کرتے رہے کہ مجھے یہ گمان ہونے لگا کہ اسکو وارث بھی قرار دیدیا جائیگا۔

باب کی دوسری حدیث میں فرمایا کہ بہترین شخص وہ ہے جو اپنے دوست کے ساتھ اچھا ہو اور بہترین پڑوسی وہ ہے جو اپنے پڑوسیوں کے ساتھ حسن سلوک کرے

بَاب مَا جَاءَ فِي الْإِحْسَانِ إِلَى الْخَادِمِ

یہ باب خادم کے ساتھ حسن سلوک کے بارے میں ہے

عَنْ أَبِي ذَرٍّ قَالَ: قَالَ رَسُولُ اللَّهِ ﷺ: إِخْوَانُكُمْ جَعَلَهُمُ اللَّهُ فِتْنَةً تَحْتَ أَيْدِيكُمْ، فَمَنْ كَانَ أَخُوهُ تَحْتَ يَدِهِ فَلْيُطْعِمْهُ مِنْ طَعَامِهِ وَلْيَلْبِسْهُ مِنْ لِبَاسِهِ وَلَا يَكْلِفْهُ مَا يَغْلِبُهُ، فَإِنْ كَلَّفَهُ مَا يَغْلِبُهُ فَلْيَبِعْهُ.

حضرت ابو ذر سے روایت ہے کہ رسول اللہ صلی اللہ علیہ وسلم نے فرمایا کہ اللہ تعالیٰ نے تمہارے بھائیوں کو آپ کے ماتحت غلام بنایا ہے، لہذا جس شخص کا بھائی اسکے ماتحت ہو تو اسے چاہئے کہ اپنے کھانے سے اسکو کھانا کھلائے، اور اپنے لباس سے اسکو لباس پہنائے، اور اسے کسی ایسے امر کا مکلف و ذمہ دار نہ بنائے جو اس پر غالب آجائے، اور اگر (کسی وجہ سے) ایسے امر کا مکلف بنائے جو اس پر غالب آجائے تو (پھر) اسکا تعاون کرنا چاہئے۔

عَنْ أَبِي بَكْرٍ الصَّدِيقِ عَنِ النَّبِيِّ ﷺ قَالَ: لَا يَدْخُلُ الْجَنَّةَ سَيِّئُ الْمَلِكَةِ. حضرت ابو بکر صدیق نبی کریم صلی اللہ علیہ وسلم سے روایت کرتے ہیں کہ آپ صلی اللہ علیہ وسلم نے فرمایا: اپنے ماتحتوں کے ساتھ بد سلوکی کرنا جنت میں داخل نہیں ہوگا۔

مشکل الفاظ کے معنی :- إخوانکم: اُخ کی جمع ہے: تمہارے بھائی، یعنی ماتحت غلام اور ملازم۔ فتنۃ: فتنی کی جمع ہے: غلام، ملازم، خادم۔ فليطعمه: اسے کھانا چاہئے۔ ليلبسہ: چاہئے کہ اسے اپنے لباس سے پہنائے۔ لا يكلفه: اسے مکلف اور ذمہ دار نہ بنائے۔ فليبعه: چاہئے کہ اسکی مدد کرے۔ سئى: برا، بد۔ سيئ الملكة: (میم اور لام پر زبر کے ساتھ) وہ شخص جو اپنے غلاموں کے ساتھ برا سلوک کرتا ہو۔

خادمین کے ساتھ حسن سلوک کیا جائے

ان احادیث سے معلوم ہوا کہ اپنے ماتحتوں اور غلاموں کے ساتھ حسن سلوک کیا جائے، انہیں وہی

کھلایا جائے جو خود کھائے، جو لباس خود پہنے اسی طرح کا لباس اپنے ماتحتوں کو بھی پہنائے، اور اس کی طاقت سے زیادہ ایسے کام وغیرہ کا اسے مکلف نہ بنایا جائے جو وہ برداشت ہی نہ کر سکے، ایسے میں خود اس کے ساتھ اس کام میں شریک ہو جائے، اور فرمایا کہ جو شخص اپنے ماتحتوں کے ساتھ بدسلوکی سے پیش آتا ہے وہ جنت میں اس وقت تک داخل نہیں ہوگا، جب تک وہ اسکی سزا نہ بھگت لے، اسلئے اگر کسی کے ماتحت غلام اور خادم ہوں تو ان کے ساتھ عدل و انصاف سے پیش آنا چاہئے، ظلم و زیادتی اور نا انصافی کرنا ناجائز نہیں ہے۔

تحفۃ الأحموزی، ۶۱/۶۲۔

بَابُ النَّهْيِ عَنْ ضَرْبِ الْخُدَّامِ وَشَتْمِهِمْ

یہ باب خادمین کو مارنے اور ان کو برا بھلا کہنے کی ممانعت کے بارے میں ہے۔

عَنْ أَبِي هُرَيْرَةَ قَالَ: قَالَ أَبُو الْقَاسِمِ رَضِيَ اللَّهُ عَنْهُ نَبِيُّ التَّوْبَةِ: مَنْ قَذَفَ مَمْلُوكًا بَرْنَسًا مِمَّا قَالَ لَهُ، أَقَامَ اللَّهُ عَلَيْهِ الْحَدَّ يَوْمَ الْقِيَامَةِ إِلَّا أَنْ يَكُونَ كَمَا قَالَ. حضرت ابوہریرہ سے روایت ہے کہ توبہ والے نبی ابو القاسم صلی اللہ علیہ وسلم نے فرمایا: جو شخص اپنے مملوک (غلام) پر تہمت لگائے حالانکہ وہ اس تہمت سے بری ہے جو اس کو لگائی گئی ہے، تو اللہ تعالیٰ قیامت کے دن اس پر حد قائم فرمائیں گے الا یہ کہ وہ ایسا ہو جیسا کہ اس کے بارے میں آقا نے کہا ہے۔

عَنْ أَبِي مَسْعُودٍ قَالَ: كُنْتُ أَضْرِبُ مَمْلُوكًا لِي فَسَمِعْتُ قَائِلًا مِنْ خَلْفِي يَقُولُ: ااعْلَمْ أَبَا مَسْعُودٍ، ااعْلَمْ أَبَا مَسْعُودٍ فَانْتَفْتُ فَإِذَا أَنَا بِرَسُولِ اللَّهِ ﷺ فَقَالَ: لِلَّهِ أَقْدَرُ عَلَيْكَ مِنْكَ عَلَيْهِ. قَالَ أَنُّ مَسْعُودٍ: فَمَا ضَرَبْتُ مَمْلُوكًا لِي بَعْدَ ذَلِكَ.

ابو مسعود انصاری فرماتے ہیں کہ میں اپنے ایک غلام کو مار رہا تھا، اسی دوران میں نے پیچھے سے سنا کہ کوئی کہنے والا کہہ رہا ہے، اے ابو مسعود سن لو، اے ابو مسعود جان لو، میں (پیچھے کی طرف) متوجہ ہوا، تو دیکھا کہ میں رسول اللہ صلی اللہ علیہ وسلم کے سامنے

ہوں، آپ صلی اللہ علیہ وسلم نے (مجھے خطاب کر کے) فرمایا: یقیناً اللہ تعالیٰ تجھ پر زیادہ قدرت رکھتے ہیں بہ نسبت اس قدرت کے جو تیری اس غلام پر ہے، (اس قدر عظیم قدرت کے باوجود وہ آپ کی غلطیوں سے درگزر کرتے ہیں) ابو مسعود کہتے ہیں کہ اس کے بعد میں نے کسی غلام کو نہیں مارا۔

مشکل الفاظ کی تشریح: - خُذْهُمْ: خادم کی جمع ہے: خدمتگار، غلام، ماتحت ملازم۔ شَتْمُهُمْ: ان کو برا بھلا کہنا۔ نَسِیْتُ التَّوْبَةَ: یہ آپ صلی اللہ علیہ وسلم کا لقب ہے: توبہ والا نبی، کیونکہ آپ صلی اللہ علیہ وسلم ہر روز کم از کم ستر یا سو مرتبہ استغفار کیا کرتے تھے۔ قَذَفَ: تہمت لگائے۔ بَرِئْنَا: بری، بے گناہ۔ التَّغْفُثُ: میں متوجہ ہوا۔ لِّلہِ اَقْدَرُ: یقیناً اللہ تعالیٰ زیادہ قادر ہے، اقدر اسم تفضیل کا صیغہ ہے۔

غلاموں کو مارنے اور برا بھلا کہنے سے ممانعت کا حکم

باب کی پہلی حدیث میں نبی کریم صلی اللہ علیہ وسلم نے فرمایا کہ جو شخص غلام یا ماتحت کی عفت و پاکدامنی پر حملہ آور ہو جائے، حالانکہ وہ بے گناہ ہے، یہ شخص تکبر و غرور کی وجہ سے تہمت لگا رہا ہے، تو ایسے شخص پر گو کہ دنیا میں کوئی حد نہیں جاری ہوگی، لیکن آخرت میں اللہ تعالیٰ اس پر حد قائم کریں گے، اور اسے اس الزام کی سزا دیں گے، ہاں اگر مولیٰ سچا ہے، اور واقعی اس غلام میں وہ خرابی پائی جاتی ہے تو پھر اس مولیٰ پر کوئی گناہ نہیں ہے۔

علامہ نووی فرماتے ہیں کہ اس روایت سے یہ معلوم ہوا کہ آقا اگر اپنی باندی یا غلام پر تہمت اور الزام لگائے تو دنیا میں اس آقا پر شرعی حد نہیں جاری کی جائیگی، کیونکہ حدود ادنیٰ شبہ سے بھی ساقط ہو جاتی ہیں، یہاں ملکیت کی وجہ سے شبہ پیدا ہو گیا ہے، اس پر تمام علماء کا اتفاق ہے، یہ غلام خواہ کامل ہو یا ناقص مثلاً مدبر، مکاتب یا ام ولد ہو، مولیٰ پر دنیا میں شرعی حد تو نہیں جاری ہوگی لیکن تعزیر امولیٰ کو اس الزام کی وجہ سے کچھ سزا ضرور دی جائیگی، تاکہ آئندہ وہ اس قسم کی الزام تراشی سے باز رہے۔

دوسری حدیث سے یہ ثابت ہوتا ہے کہ انسان کا ماتحت اور غلام خواہ کتنی بڑی غلطی کر لے تو آقا کو غفور درگزر سے کام لینا چاہئے، ایسا نہیں کہ غلام غلطی نہیں کرے گا، وہ غلطی ضرور کریگا لیکن اسکی غلطیوں کو یہ سوچ کر

معاف کر دیا جائے کہ میں بھی تو اللہ کا بندہ ہوں، اسکی بندگی میں کتنی کوتاہی کرتا ہوں، طرح طرح کے گناہ اور نافرمانی کرتا ہوں، وہ غالب قدرت کے باوجود مجھے سزا نہیں دیتا، میری فوراً گرفت نہیں کرتا، لہذا مجھے بھی اس غلام کے ساتھ ایسا ہی غنودہ و رگدڑ کا سلوک کرنا چاہیے۔

الکوکب الدرر، ابواب البر والصلة، باب النہی ۵۴۳، تحفۃ الاحوزی، ۶۶/۶

لله اقدر کی ترکیب نحوی

”لله اقدر عليك منك عليه“ - ”لله“ میں لام برائے تاکید ہے، لفظ ”اللہ“ سببتا ہے، اور ”اقدر“ خبر ہے، ”عليك اور منك“ ظرف ہیں جو ”اقدر“ سے متعلق ہیں، اور ”عليه“ کاف خطاب سے حال ہے، عبارت یوں ہوگی: اقدر عليك منك حال کونک قادر اُعلیه، وہ اللہ تجھ پر تیری بنسبت کہیں زیادہ قادر ہے جتنا کہ تو اس پر قادر ہے۔ تحفۃ الاحوزی، ۶۷/۶۔

بَابُ مَا جَاءَ فِيْ اَدَبِ الْخَادِمِ

یہ باب غلام و خادم کو ادب سکھانے کے بارے میں ہے

عَنْ أَبِي سَعِيدٍ قَالَ: قَالَ رَسُولُ اللَّهِ ﷺ: إِذَا صَرَبَ أَحَدُكُمْ خَادِمَهُ فَقَدْ كَوَّرَ اللَّهُ فَارْقَعُوا أَيْدِيَكُمْ.

حضرت ابو سعید خدری سے روایت ہے کہ رسول اللہ صلی اللہ علیہ وسلم نے فرمایا: جب تم میں سے کوئی اپنے خادم کو مارے اور (اس دوران) وہ اللہ کا نام (یعنی واسطہ) ذکر کر دے تو تم اپنے ہاتھ (مارنے سے) اٹھا لو۔

غلام کو ادب سکھانے کا حکم

اس حدیث سے دو باتیں معلوم ہوئیں:

- (۱) اپنے ماتحت خادم اور غلام کو ادب و احترام سکھانا چاہئے، تاکہ اسے معاشرے میں زندگی گزارنے کا سلیقہ آ جائے، اور اپنے ذمہ و واجب ہونے والے حقوق سے آگاہ ہو جائے۔

(۲)..... اصلاح و تربیت کی خاطر تھوڑا بہت مارنے کی بھی گنجائش ہے، لیکن اگر وہ اس مارنے کے دوران اللہ کا واسطہ دیکر معاف کرنے کا کہے، اس کا یہ کہنا دل سے ہو، مکر و فریب اور دھوکہ کی بنیاد پر نہ ہو تو پھر اسے اللہ کے نام کے ادب کی وجہ سے معاف کر دینا چاہئے، البتہ اگر اللہ کا واسطہ وہ دھوکہ دینے کیلئے دے رہا ہے تو پھر ہاتھ بٹانے کی ضرورت نہیں ہے، ایسی صورت میں اصلاح کی خاطر مناسب سزا مکمل دینی چاہئے۔ تحفۃ الاحوذی، ابواب البر والصلۃ، باب ما جاء فی ادب الخادم ۶۸۷۔

بَابُ مَا جَاءَ فِي الْعَفْوِ عَنِ الْخَادِمِ

یہ باب غلام اور خادم کو معاف کرنے کے بارے میں ہے

عَنْ عَبْدِ اللَّهِ بْنِ عَمْرٍو قَالَ: جَاءَ رَجُلٌ إِلَى النَّبِيِّ ﷺ فَقَالَ: يَا رَسُولَ اللَّهِ كَيْفَ أَعْفُو عَنِ الْخَادِمِ؟ فَصَمَّتْ عَنْهُ النَّبِيُّ ﷺ، ثُمَّ قَالَ: يَا رَسُولَ اللَّهِ كَيْفَ أَعْفُو عَنِ الْخَادِمِ؟ قَالَ: كُلُّ يَوْمٍ سَبْعِينَ مَرَّةً.

عبداللہ بن عمر کہتے ہیں کہ ایک شخص حضور اکرم صلی اللہ علیہ وسلم کی خدمت میں حاضر ہوا، اور کہنے لگا: اے اللہ کے رسول میں خادم کو کتنی مرتبہ معاف کروں، حضور صلی اللہ علیہ وسلم خاموش رہے، پھر اس نے کہا یا رسول اللہ میں خادم کو کتنی بار معاف کروں؟ آپ صلی اللہ علیہ وسلم نے فرمایا: ہر روز ستر مرتبہ (خادم کو معاف کیا کرو)

خادم کو معاف کرنے کا حکم

اس حدیث سے معلوم ہوا کہ خادم سے اگر کوئی غلطی ہو جائے تو اسے معاف کر دینا چاہئے، آپ صلی اللہ علیہ وسلم نے اس صحابی کے سوال پر فرمایا کہ ہر روز ستر مرتبہ معاف کیا کرو، عربی زبان میں ”سبعین مرۃ“ کا لفظ کثرت کیلئے استعمال ہوتا ہے مراد یہ ہے کہ بار بار اسے معاف کیا جائے، اس سے تحدید مقصود نہیں ہے۔

فصمت عنه النبی صلی اللہ علیہ وسلم.

یہ خاموشی کس وجہ سے تھی، شارحین حدیث نے اسکی دو وجہیں بیان کی ہیں:

- (۱)..... وحی کی انتظار کیلئے آپ صلی اللہ علیہ وسلم نے خاموشی اختیار فرمائی۔
- (۲)..... بعض نے کہا کہ آپ صلی اللہ علیہ وسلم کا سکوت فرمانا سوال کو ناپسند کرنے کی وجہ سے تھا، کیونکہ معاف کرنا تو بہترین عمل ہے، اس کے لئے عدد معین کرنا مناسب نہیں ہے۔ تحفۃ الاحوذی، ابواب البر والصلة، باب ما جاء فی الفروع الخادم ۶/۶۹۔

بَابُ مَا جَاءَ فِي أَذْبِ الْوَلَدِ

یہ باب اولاد کو ادب سکھانے کی فضیلت کے بارے میں ہے

عَنْ جَابِرِ بْنِ سَمُرَةَ قَالَ: قَالَ رَسُولُ اللَّهِ ﷺ: لَأَنْ يُؤَذَّبَ الرَّجُلُ وَلَكَدَّةٌ خَيْرٌ مِنْ أَنْ يَتَصَدَّقَ بِصَاعٍ.

جابر بن سرہ سے روایت ہے کہ رسول اللہ صلی اللہ علیہ وسلم نے فرمایا: آدمی کا اپنے بیٹے کو ادب سکھانا ایک صاع صدقہ کرنے سے بہتر ہے۔

حَدَّثَنَا أَيُّوبُ بْنُ مُوسَى عَنْ أَبِيهِ عَنْ جَدِّهِ أَنَّ رَسُولَ اللَّهِ ﷺ قَالَ: مَا نَحْلُ وَالِدٌ وَلَكَدًا مِنْ نَحْلٍ أَفْضَلُ مِنْ أَذْبٍ خَسَنٍ.

ایوب بن موسیٰ اپنے والد سے اور وہ اپنے دادا سے روایت کرتے ہیں کہ رسول اللہ صلی اللہ علیہ وسلم نے فرمایا: کسی باپ نے بیٹے کو حسن ادب سے افضل کوئی عطا نہیں دیا۔

مشکل الفاظ کے معنی :- يتصدق: صدقہ کرے۔ صاع: غلہ نانہ کا ایک پیمانہ۔ نحل: (نون اور حاء کی زبر کے ساتھ) کسی کو کوئی چیز اپنے مرضی سے دینا۔ نحل: (نون پر پیش اور حاء کے سکون کے ساتھ) بخشش، عطیہ۔

اولاد کی صحیح تعلیم و تربیت کی اہمیت

ان احادیث سے اولاد کی صحیح تعلیم و تربیت کی اہمیت معلوم ہوتی ہے، اسے اللہ کے راستے میں ایک صاع صدقہ کرنے سے بھی افضل قرار دیا ہے، اور والد کی طرف سے دینی تعلیم و تربیت اولاد کیلئے سب سے بڑا

عطیہ ہے، اس سے مفید اور قیمتی چیز اور کوئی نہیں ہے، آج ہر انسان اپنی اولاد کے مستقبل کے بارے میں بڑا فکر مند ہوتا ہے، اسکی معیشت کا مسئلہ اسکے ذہن پر سوار رہتا ہے، اولاد کے مستقبل کو روشن اور پرسکون بنانے کیلئے والد دولت کمانے کا ہر حربہ استعمال کرتا ہے، اور بسا اوقات حلال و حرام کی بھی اسے کوئی پروا نہیں ہوتی، لیکن اولاد کی دینی تعلیم و تربیت ہو رہی ہے یا نہیں، اسکی زندگی میں اسلامی تعلیمات کا کتنا اثر ہے، قرآن و حدیث کے ساتھ اسکا کتنا لگاؤ اور ان پر عمل کا جذبہ ہے یا نہیں، اسکی زندگی کا ہر قدم اسلام کے قریب ہو رہا ہے یا دور، اسکی قطعاً پروا نہیں ہے، مغربی تہذیب و تمدن اور یہودی ثقافت کی یلغار نے عالم اسلام کو بالکل بے حس بنا دیا ہے، اسکی ایمانی غیرت کا جنازہ نکال دیا ہے، آج ایک مسلمان مسلمان ہونے کے باوجود انگریزی تعلیم و تہذیب کو وقت کی ضرورت سمجھتا ہے، اسے ترقی کا معیار قرار دیتا ہے، حالانکہ ترقی کا راز اسلامی تعلیمات پر عمل کرنے میں ہے، اور قرآن و سنت کے مطابق زندگی گزارنے میں ہے، اسلام اس سے ہرگز منع نہیں کرتا کہ عصری تعلیم کو سیکھا جائے، بلکہ اسے صحیح طریقے سے سیکھنے کا حکم دیتا ہے، لیکن ایسے میں اسلامی تعلیمات کو بالکل پس پشت ڈال دینا یہ بہر حال جائز نہیں ہے، اسلئے آپ صلی اللہ علیہ وسلم نے فرمایا کہ والد کثیر ف سے سب سے بڑا عطیہ اولاد کیلئے وہ حسن ادب اور صحیح دینی تعلیم و تربیت ہے اور یہ والد کی شرعی ذمہ داری ہے، اس میں کوتاہی کی گئی تو اللہ کے ہاں اس کی باز پرس ہو سکتی ہے۔

اولاد کی تعلیم و تادیب اور دینی تربیت ایک صاع صدقہ کرنے سے کیسے بہتر ہے، اسکی مختلف وجہیں بیان کی گئی ہیں:

(۱)..... اولاد کی تعلیم و تربیت یقیناً صحیح عمل پر واقع ہوتی ہے، اور صدقہ صحیح مصرف پر استعمال ہوا ہے یا نہیں، اسکا یقین نہیں ہے، اسلئے حسن ادب کو صدقہ سے افضل قرار دیا ہے۔

(۲)..... اولاد کی تربیت میں علمی افادہ ہے، جبکہ صدقہ میں عملی افادہ ہے، اور علمی افادہ چونکہ بہتر ہوتا ہے اسلئے اولاد کی تربیت کو افضل کہا ہے۔

(۳)..... بچوں کی تعلیم و تربیت کا اثر ہمیشہ باقی رہتا ہے، جبکہ صدقہ جلد ہی ختم ہو جاتا ہے۔

(۴)..... اولاد کی دینی تربیت نہ کرنے پر گرفت ہو سکتی ہے اور نقلی صدقہ نہ دینے میں کوئی پکڑ نہیں ہے۔

مرقاۃ المفاتیح، کتاب الادب، باب الشفقة والرحمة علی الخلق ۱۱۸/۷۔

(۵)..... علامہ مناوی فرماتے ہیں کہ جب کوئی شخص اپنی اولاد کی دینی تربیت کرتا ہے، تو ان کے اعمال و افعال والدین کیلئے صدقہ جاریہ ہو جاتے ہیں، اور صدقہ کے لئے صدقہ جاریہ ہونا ضروری نہیں ہے، اس کا ثواب جلد ہی ختم ہو سکتا ہے۔ تحفۃ الاحوذی، ابواب البر والصلة، باب ما جاء فی ادب الولد ۶/۷۰۔

ایوب بن موسیٰ عن ابیہ عن جدہ کی وضاحت

”ایوب بن موسیٰ عن ابیہ عن جدہ“ اس کا پورا نسب اس طرح ہے: ایوب بن موسیٰ بن عمرو بن سعید بن العاص، اس میں ”عن ابیہ“ کی ضمیر ”ایوب“ کی طرف ہے یعنی عن موسیٰ بن عمرو، اور ”عن جدہ“ کی ضمیر میں دو احتمال ہیں:

ایک احتمال یہ ہے کہ یہ ایوب کی طرف لوٹ رہی ہو: ایوب کے دادا یعنی عمرو بن سعید، یہ صحابی نہیں ہیں، حضرت عثمان غنی کے زمانہ خلافت میں پیدا ہوئے، اس لحاظ سے یہ حدیث مرسل ہوگی۔

دوسرا احتمال یہ ہے کہ یہ ضمیر ”موسیٰ“ کی طرف لوٹ رہی ہو، موسیٰ کے دادا یعنی سعید بن العاص، یہ اگرچہ حضور صلی اللہ علیہ وسلم کے زمانے میں پیدا ہو گئے تھے اور ظاہر یہی ہے کہ انہوں نے آپ صلی اللہ علیہ وسلم کو دیکھا ہوگا مگر محدثین کے نزدیک نبی کریم صلی اللہ علیہ وسلم سے ان کا سماع ثابت نہیں ہے، اس وجہ سے ان کی روایت کو مرسل صحابہ قرار دیا گیا ہے، تاہم اس سے روایت کی حیثیت پر کوئی فرق نہیں پڑتا کیونکہ جمہور کے نزدیک حدیث مرسل قابل استدلال اور حجت ہوتی ہے۔ مرقاۃ المفاتیح، کتاب الادب، باب الشفقة والرحمة علی الخلق ۱۱۸/۷۔ تحذیب التہذیب، حرف الیم، رقم: ۷۲۷۷، ۸/۳۱۸، ط: دار الفکر، بیروت۔

بَابُ مَا جَاءَ فِي قَبُولِ الْهَدِيَّةِ وَالْمُكَافَاةِ عَلَيْهَا

یہ باب ان روایات کے بارے میں ہے جو ہدیہ قبول کرنے اور اس کا بدلہ دینے کے بارے میں ہیں۔

عَنْ عَائِشَةَ أَنَّ النَّبِيَّ ﷺ كَانَ يَقْبَلُ الْهَدِيَّةَ وَيُنِيبُ عَلَيْهَا.

حضرت عائشہ فرماتی ہیں کہ نبی کریم صلی اللہ علیہ وسلم ہدیہ قبول فرماتے اور اسکا بدلہ بھی عنایت فرماتے تھے۔

مشکل الفاظ کے معنی: - هَدِيَّةٌ: کسی عوض اور بدلہ کی نیت کے بغیر کوئی چیز دینا، ہدیہ، تحفہ، جہد ایا۔
المکافاة: بدلہ دینا۔ یشیب: وہ بدلہ دیتے۔

ہدیہ قبول کرنا اور اسکا بدلہ دینا سنت ہے

اگر کوئی شخص کسی مسلمان کو خوش کرنے کیلئے کوئی چیز ہدیہ کرے، اس کا رزق اور آمدن بھی حلال ہو، ہدیہ دینے کا مقصد غلط اور ناجائز نہ ہو، اور نہ ہی اپنی برتری اور احسان جتنا پیش نظر ہو تو ایسی صورت میں اسکا ہدیہ قبول کیا جاسکتا ہے، اور جب منجائش ہو تو اسے بھی جواباً کوئی چیز ہدیہ میں دینی چاہئے، نبی کریم صلی اللہ علیہ وسلم ہدیہ قبول بھی فرماتے اور اسکا بدلہ بھی دیتے تھے، بدلہ دینے میں کوشش کرے کہ اس کے ہدیہ سے بڑھکر بدلہ دے، زیادہ قیمتی نہ ہو تو کم از کم اس کے ہدیہ کے بقدر ہی دیدے تو بہتر ہے۔

اس حدیث کے ظاہر سے استدلال کر کے حضرت امام مالک فرماتے ہیں کہ ہدیہ کا بدلہ دینا واجب ہے، جبکہ حنفیہ اور شوافع وغیرہ کا مسلک یہ ہے کہ بدلہ کی نیت سے ہدیہ دینا درست نہیں ہے، شرعاً یہ ہدیہ نہیں، بلکہ مجہول قیمت کے بدلے ایک بیع (خرید و فروخت) ہے، کیونکہ بیع اور بیع میں شرعاً اور عرفاً فرق ہے، جس معاملے میں عوض اور بدلہ ہو تو وہ ”بیع“ ہے اور جس میں بدلہ اور عوض کی نیت نہ ہو، محض تبرع اور احسان کرنا مقصود ہو تو یہ بیع ہے۔ فتح الباری، کتاب الھبۃ، باب المکافاة فی الھبۃ: ۲۶۳-۵۔

بَابُ مَا جَاءَ فِي الشُّكْرِ لِمَنْ أَحْسَنَ إِلَيْكَ

یہ باب ان روایات کے بارے میں ہے جن میں اس شخص کا شکر کرنا ذکر ہے جو آپ کے ساتھ احسان کرے۔

عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: مَنْ لَا يَشْكُرِ النَّاسَ لَا يَشْكُرِ اللَّهَ.
عَنْ أَبِي سَعِيدٍ قَالَ: قَالَ رَسُولُ اللَّهِ ﷺ: مَنْ لَمْ يَشْكُرِ النَّاسَ لَمْ يَشْكُرِ اللَّهَ.

حضرت ابوہریرہ سے روایت ہے کہ رسول اللہ صلی اللہ علیہ وسلم نے فرمایا: جو شخص لوگوں کا شکر نہیں ادا کرتا وہ اللہ کا شکر بھی نہیں ادا کرتا۔

دوسری روایت کا ترجمہ بھی یہی ہے۔

شکر ادا کرنے کا حکم

ان روایات سے دو باتیں معلوم ہوئیں:

(۱)..... اللہ تعالیٰ کی نعمتوں کا شکر ادا کیا جائے، اور شکر کی حقیقت یہ ہے کہ اللہ تعالیٰ کی عطاء کردہ نعمتوں کو صرف جائز جگہ پر ہی استعمال کیا جائے، ناجائز امور اور اللہ تعالیٰ کی نافرمانی میں کسی بھی نعمت کو استعمال کرتا درحقیقت یہ نعمت کی ناشکری ہے، اس کے بارے میں قیامت کے دن باز پرس ہوگی۔

(۲) .. کوئی انسان آپ کے ساتھ نیکی کرے تو اس کا بدلہ دل سے شکر ادا کرنا چاہئے، جو شخص لوگوں کا شکر ادا نہیں کرتا، وہ گویا اللہ کا شکر بھی ادا نہیں کرتا، کیونکہ لوگوں کا شکر ادا کرنے کا حکم اللہ تعالیٰ نے دیا ہے، جب وہ اس حکم پر عمل نہیں کر رہا تو وہ اللہ کے حکم سے روگردانی، غفلت اور اعراض کر رہا ہے، یوں اس نے اللہ کا شکر بھی ادا نہیں کیا۔

لہذا ایک مسلمان کی یہ عادت ہونی چاہئے کہ وہ لوگوں کا ضرور شکر ادا کیا کرے، کیوں کہ جو لوگوں کا شکر ادا نہیں کرتا، اسے اللہ کا شکر ادا کرنے کی بھی توفیق نہیں ہوتی۔

”من لم يشكر الناس“ علامہ خطابی نے اس کے دو معنی بیان کئے ہیں:

(۱) جس آدمی کا مزاج لوگوں کی ناشکری کا بن چکا ہو، ضرور اس کی طبیعت میں اللہ تعالیٰ کی ناشکری بھی پائی جاتی ہے۔

(۲) .. اللہ تعالیٰ بندے کا شکر اس وقت تک قبول نہیں کرتا جب تک کہ بندہ لوگوں کا شکر ادا نہ کرے، گویا اللہ کا شکر بندوں کا شکر کرنے پر موقوف ہے۔ الکوکب الدری، ابواب البر والصلة، باب ما جاء فی الشکر ۵۴۳۔

بَابُ مَا جَاءَ فِي صَنَائِعِ الْمَعْرُوفِ

یہ باب ان روایات کے بیان میں ہے جو نیکی کے کاموں کے بارے میں ہیں
عَنْ أَبِي ذَرٍّ قَالَ: قَالَ رَسُولُ اللَّهِ ﷺ: تَبَسُّمُكَ فِي وَجْهِ أَخِيكَ لَكَ
صَدَقَةٌ، وَأَمْرُكَ بِالْمَعْرُوفِ وَنَهْيُكَ عَنِ الْمُنْكَرِ صَدَقَةٌ، وَإِشَادُكَ
الرَّجُلَ فِي أَرْضِ الضَّلَالِ لَكَ صَدَقَةٌ، وَبَصْرُكَ لِلرَّجُلِ الرَّدْيِ الْبَصَرِ
لَكَ صَدَقَةٌ، وَإِمَا طَفُوكَ الْحَجَرَ وَالشُّوكَ وَالْعِظَمَ عَنِ الطَّرِيقِ لَكَ
صَدَقَةٌ، وَإِفْرَاغُكَ مِنْ ذُلُوكَ فِي ذُلِّ أَخِيكَ لَكَ صَدَقَةٌ.

ابو ذر رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: تیرا اپنے بھائی
کے سامنے مسکراتا تیرے لئے صدقہ ہے، اور تیرا اچھی بات کا حکم دینا اور برائی سے روکنا
صدقہ ہے، اور بھولی ہوئی جگہ میں کسی انسان کو راستہ بتانا تیرے لئے صدقہ ہے، اور نابینے
آدمی کی رہنمائی کرنا تیرے لئے صدقہ ہے، اور راستہ سے پتھر، کانٹا اور ہڈی ہٹانا تیرے
لئے صدقہ ہے، اور تیرا اپنے ذول سے اپنے بھائی کے ذول میں پانی ڈالنا صدقہ ہے۔

مشکل الفاظ کے معنی: صنائع: صدیقہ کی جمع ہے: کام۔ المعروف: بھلائی، احسان، نیکی۔
تبسمک: تیرا مسکراتا۔ إرشادك: تیرا راستہ بتانا، رہنمائی کرنا۔ أرض الضلال: بھولی ہوئی زمین اور
جگہ۔ الردی البصر: نابینا آدمی۔ إمامك: تیرا ہٹانا، صاف کرنا۔ الشوك: کانٹا۔ إفراغك: تیرا ڈالنا۔

نیکی کے چند کام

اس حدیث میں نبی کریم صلی اللہ علیہ وسلم نے نیکی کے سات کام ذکر کئے ہیں:

- (۱)..... مسلمان بھائی سے مسکرا کر بات چیت اور ملاقات کرنا کہ اس سے اس کا دل خوش ہوتا ہے۔
- (۲)..... نیکی کا حکم دینا، لفظ ”معروف“ میں ہر نیکی اور بھلائی داخل ہے۔
- (۳)..... برائی اور اللہ کی نافرمانی سے روکنا، اور لفظ ”منکر“ میں تمام مفاسد، برائیاں اور گناہ آجاتے ہیں۔

(۴)..... ایسی جگہ کہ جہاں راستہ کا بالکل علم نہ ہو سکتا ہو، وہاں کسی انسان کی رہنمائی کرنا۔

(۵)..... کسی نایاب یا کمزور نظر والے آدمی کی رہنمائی کرنا۔

(۶)..... ہر تکلیف دہ چیز پتھر، کانٹا اور ہڈی وغیرہ راستہ سے ہٹانا۔

(۷)..... ضرورت کے وقت مسلمان بھائی کو پانی دینا، اور ہر اس چیز میں اسکا تعاون کرنا جس کی اسے ضرورت ہو۔

یہ معاشرتی زندگی کے چند روشن اصول ہیں جنہیں اپنا کر ایک مسلمان پر سکون زندگی گزار سکتا ہے وہ زندگی جس سے خالق ارض و سماء خوش ہو جائے، جو ایمان کامل کی علامت ہے، اس لئے ہر مسلمان کو ان اوصاف سے آراستہ ہونے کی کوشش کرنی چاہئے۔

بَابُ مَا جَاءَ فِي الْمُنْحَةِ

یہ باب عطیہ (کی فضیلت) کے بارے میں ہے

عَنِ الْبَرَاءِ بْنِ عَازِبٍ يَقُولُ: سَمِعْتُ النَّبِيَّ ﷺ يَقُولُ: مَنْ مَنَعَ مَنِحَةً لِّبَنٍ أَوْ وَرَقٍ، أَوْ هَدَى زُقَافًا كَانَ لَهُ مِثْلُ عَنَقِي رَقَبَةٍ.

براء بن عازب فرماتے ہیں کہ میں نے رسول اللہ صلی اللہ علیہ وسلم کو یہ فرماتے ہوئے سنا کہ جو شخص کسی کو (عاریت کے طور پر) دودھ والا جانور عطیہ دے یا چاندی کا عطیہ (یعنی رقم قرض) دے یا کسی کو راستہ بتا دے تو اس کو ایک غلام آزاد کرنے کے برابر ثواب ہوگا۔

مشکل الفاظ کے معنی :- المنحة: (میم کی زیر اور نون کے سکون کے ساتھ) عطیہ، کسی دوست کو عارضی استعمال اور استفادہ کیلئے واپسی کی شرط کے ساتھ زمین، سواری یا جانور وغیرہ دینا۔ منيحة: اس دودھ والی اونٹنی یا بکری کو کہا جاتا ہے جو کسی دوست کو صرف استعمال کیلئے عاریت کے طور پر دی جاتی ہے۔ ابو عبیدہ فرماتے ہیں کہ اہل عرب کے ہاں منحة دو معنی کیلئے استعمال ہوتا ہے:

(۱)..... کسی کو کوئی چیز مالک بنا کر دیدینا۔

(۲)..... دودھ والے جانور اونٹنی یا بکری اس طرح کسی کو عاریت کے طور پر دیدینا کہ اتنے عرصہ کیلئے اسکی تمام چیزوں سے وہ فائدہ اٹھائے اور پھر مالک اسے واپس کر لے، منیحة ورق: چاندی کا عطیہ یعنی قرض دینا مہدی برہنہائی کرے، بتائے ذقاقاً: راستہ، گلی، رج، ازقة: فتح الباری، کتاب المعیہ، باب فضل المسیۃ ۵۵۵۔۳۰

منیجہ کی فضیلت

اس حدیث میں ان امور کا ذکر ہے جن کے ذریعے آدمی دوسرے بھائی کو نفع پہنچاتا ہے، کسی کو کچھ عرصہ کیلئے دودھ والا جانور اونٹنی یا بکری عطیہ دینا تاکہ اس سے وہ استفادہ کرے اور پھر واپس کر دے، یا کسی کو قرض دینا یا کوئی راستہ یا گلی کو چھ بتانا، یہ تمام امور اللہ کے نزدیک ایک غلام آزاد کرنے کے برابر ثواب کا ذریعہ ہیں، جس طرح کوئی شخص جب غلام آزاد کر دے تو وہ گویا اپنے آپ کو جہنم سے بچا لیتا ہے اسی طرح حدیث میں مذکورہ کاموں میں سے کوئی کام کرنے سے بھی آدمی اپنے آپ کو جہنم کی آگ سے بچا سکتا ہے۔ تحفۃ الاحوذی، ۶/۷۷۔

بَابُ مَا جَاءَ فِي إِمَاطَةِ الْأَذَى عَنِ الطَّرِيقِ

یہ باب اس روایت کے بارے میں ہے جس میں راستے سے تکلیف دہ چیز ہٹانے کا ذکر ہے
عَنْ أَبِي هُرَيْرَةَ عَنِ النَّبِيِّ ﷺ قَالَ: بَيْنَمَا رَجُلٌ يَمْشِي فِي الطَّرِيقِ إِذْ وَجَدَ غُصْنَ شَوْكٍ فَأَخْرَعَهُ فَشَكَرَ اللَّهُ لَهُ فَغُفِرَ لَهُ.
حضرت ابو ہریرہ سے روایت ہے کہ رسول اللہ ﷺ نے فرمایا: ایک شخص راستے میں جا رہا تھا، اچانک اس نے کانٹے دار شاخ پائی، اور اسے ہٹا دیا تو اللہ تعالیٰ نے اسکی قدر فرمائی اور اسکی مغفرت فرمادی۔

مشکل الفاظ کے معنی: - إِمَاطَةُ: ہٹانا، صاف کرنا۔ الْأَذَى: تکلیف دہ چیز۔ غُصْنُ شَوْكٍ: کانٹے دار شاخ۔ اخْرَعَهُ: اس کو راستے سے ہٹا دیا۔ شَكَرَ اللَّهُ: اللہ نے قدر فرمائی، کام کا اجر و ثواب دیا۔

راستہ سے تکلیف دہ چیز ہٹانے کی فضیلت

اس حدیث سے معلوم ہوا کہ راستہ میں جو بھی گندی اور تکلیف دہ چیز ہو، اسے ہٹا دینا چاہئے، اس

عمل کو اللہ تعالیٰ اس قدر قدر کی نگاہ سے دیکھتے ہیں کہ اسکی بخشش فرمادیتے ہیں۔

”فشکر اللہ لہ“ علامہ جزری فرماتے ہیں کہ اللہ تعالیٰ کا ایک نام ”شکور“ بھی ہے، جس کے معنی ”قدر دان“ کے ہیں، لہذا مطلب یہ ہوگا کہ اللہ تعالیٰ بندے کے تھوڑے سے نیک عمل کو بڑھاتے رہتے ہیں، یہاں تک کہ اسکی مغفرت فرمادیتے ہیں۔ تحفۃ الاحوذی ۶/۷۸۔

بَابُ مَا جَاءَ أَنَّ الْمَجَالِسَ بِالْأَمَانَةِ

یہ باب اس بیان میں ہے کہ مجالس (کی باتیں) امانت ہیں

عَنْ جَابِرِ بْنِ عَبْدِ اللَّهِ عَنِ النَّبِيِّ ﷺ قَالَ: إِذَا حَدَّثَ الرَّجُلُ التَّحْدِيثَ فَمَنْ التَّفَتَّ فِيهِ أَمَانَةٌ.

جابر بن عبد اللہ سے روایت ہے کہ رسول اللہ صلی اللہ علیہ وسلم نے فرمایا: جب آدمی کوئی بات بیان کرے، پھر (اس دوران) وہ ادھر ادھر دیکھے تو یہ بات امانت ہے۔

مجلس کی باتیں امانت ہوتی ہیں

امام ترمذی رحمہ اللہ نے ایک حدیث مرفوع کے الفاظ سے عنوان قائم کیا یعنی المجالس بالامانة، اس روایت کو امام ابو داؤد نے اپنی کتاب میں ذکر کیا ہے۔

اگر کوئی شخص کسی مجلس میں کوئی بات کرے تو وہ مجلس امانت ہے، لہذا اس میں زیر بحث گفتگو کو مجلس سے باہر پھیلانا نہیں چاہئے۔

”لم التفت“ حضرت گنگوہی رحمہ اللہ نے اس کے دو مطلب بیان کئے ہیں:

(۱) ... بات کرنے والا شخص گفتگو کے دوران ادھر ادھر دیکھ کر گفتگو کرے، تاکہ کوئی دوسرا شخص نہ سن سکے، یہ انداز خود بتا رہا ہے کہ یہ بات پوشیدہ رکھی جائے، ظاہر نہ کی جائے۔

(۲) ... یا التفات سے مراد یہ ہے کہ متکلم گفتگو کر کے دوسری طرف متوجہ ہو جائے یا اس مجلس سے اٹھ جائے تب بھی وہ بات امانت ہے، شرعی ضرورت کے بغیر اسکا اظہار کرنا جائز نہیں ہے۔

امام ترمذی کے انداز سے معلوم ہوتا ہے کہ ان کے نزدیک تمام مجالس کی باتیں امانت ہوتی ہیں، متکلم خواہ ان باتوں کے پوشیدہ رکھنے کا کہے یا نہ کہے۔

بعض باتوں کو ظاہر کرنا واجب ہے

مجلس میں اگر ایسی بات ہوئی ہو جس کے چھپانے میں متکلم کا فائدہ ہے تو شرعاً وہ امانت ہے، اسکا اظہار جائز نہیں ہے، آجکل عموماً خاندانوں اور رشتہ داروں میں لڑائی جھگڑے اس وجہ سے ہوتے ہیں کہ مجلس کی باتیں پھیلا دی جاتی ہیں، انہیں پوشیدہ نہیں رکھا جاتا، اسلئے اس طرف خصوصی توجہ دینی چاہئے کہ اگر مجلس کی بات پوشیدہ رکھنے کے قابل ہے تو اسے پوشیدہ ہی رکھا جائے، تاہم اگر مجلس کی بات ایسی ہو جس کے ظاہر کرنے میں کوئی نقصان اور فتنہ نہ ہو یا اسکے اظہار سے دوسرے لوگوں کو فائدہ ہو تو ایسی صورت میں اسکا اظہار جائز ہے، اور اگر اس بات کے چھپانے میں کسی اور کا نقصان ہو تو پھر اسکا اظہار کرنا لازم ہو جاتا ہے، ایک حدیث میں نبی کریم صلی اللہ علیہ وسلم نے فرمایا کہ مجالس امانت ہوتی ہیں سوائے تین مجلسوں کے کہ ان کی باتوں کا اظہار کرنا ضروری ہوتا ہے، کسی کو ناحق مار دیا گیا ہو، کسی عورت کی عصمت دری کی گئی ہو یا کسی کا مال ناحق لیا گیا ہو، ان تمام صورتوں میں چونکہ دوسرے لوگوں کا نقصان ہے، اسلئے ان کا بتانا ضروری ہے۔

الکوکب الدرر، ۳/۵۵۵، ۵۶۲۔ سنن ابی داؤد، کتاب الادب، باب فی نقل الحدیث ۲/۳۲۰۔

”فہی امانۃ“ یہ جملہ اسمیہ ہے، اس میں ”ہی“ ضمیر لفظ ”حدیث“ کی طرف لوٹ رہی ہے، جو اگر چند کرے، لیکن ضمیر مؤنث، خبر یعنی امانت کی وجہ سے لائی گئی ہے، اور بعض نے کہا کہ ”ہی“ ضمیر ”الکلمۃ“ کی طرف لوٹ رہی ہے، جو کلام سابق سے مفہوم ہو رہا ہے۔ تحفۃ الاحوذی، ۶/۷۹۔

بَابُ مَا جَاءَ فِي السَّخَاءِ

یہ باب ان روایات پر مشتمل ہے جن میں سخاوت (کی فضیلت) کا ذکر ہے

عَنْ أَسْمَاءَ بِنْتِ أَبِي بَكْرٍ قَالَتْ: قُلْتُ يَا رَسُولَ اللَّهِ إِنَّهُ لَيْسَ لِي مِنْ شَيْءٍ إِلَّا مَا أَدْخَلَ عَلَيَّ الزُّبَيْرُ، أَفَأَعْطِي؟ قَالَ نَعَمْ، لَا تُؤْكِبِي فَيُؤْكِبَ عَلَيْكَ. يَقُولُ :

لَا تُحْصِي فَيُحْصِي عَلَيْكَ .

اسماء بنت ابی بکر کہتی ہیں کہ میں نے رسول اللہ صلی اللہ علیہ وسلم سے پوچھا: اے اللہ کے رسول: بیشک میرے پاس اس آمدن کے علاوہ اور کوئی چیز نہیں، جو (میرے شوہر) زبیر بن عوام مجھے دیتے ہیں، تو کیا میں اس مال میں سے عطیہ (یعنی صدقہ) کروں؟ آپ صلی اللہ علیہ وسلم نے فرمایا: جی ہاں (صدقہ کیا کرو) اس پر تو بندھن نہ لگا، ورنہ تجھ پر بندھن لگا دی جائیگی،

(بعض راوی نے اسکی تفسیر کی ہے کہ) آپ صلی اللہ علیہ وسلم فرماتے ہیں: تم گن کر نہ دو، ورنہ تمہیں بھی گن گن کر دیا جائیگا۔

عَنْ أَبِي هُرَيْرَةَ عَنِ النَّبِيِّ ﷺ قَالَ: السَّخِيُّ قَرِيبٌ مِنَ اللَّهِ، قَرِيبٌ مِنَ الْجَنَّةِ، قَرِيبٌ مِنَ النَّاسِ، بَعِيدٌ مِنَ النَّارِ، وَالْبَخِيلُ بَعِيدٌ مِنَ اللَّهِ، بَعِيدٌ مِنَ الْجَنَّةِ، بَعِيدٌ مِنَ النَّاسِ، قَرِيبٌ مِنَ النَّارِ. وَالْجَاهِلُ السَّخِيُّ أَحَبُّ إِلَى اللَّهِ مِنْ عَابِدٍ بَخِيلٍ.

ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: سخی آدمی اللہ تعالیٰ کے قریب ہے، جنت کے بھی قریب ہے، لوگوں کے بھی قریب ہے، اور جہنم سے دور ہے، اور بخیل آدمی اللہ سے دور، جنت سے دور، لوگوں سے دور، اور جہنم کے قریب ہوتا ہے، اور جاہل سخی اللہ کے نزدیک عبادت گزار بخیل سے زیادہ محبوب ہے۔

مشکل الفاظ کے معنی :- السخاء: (سین اور خاء پر زبر کے ساتھ) بغیر عوض کے کوئی چیز دینا۔ لیس لی من شی: میرے پاس کوئی مال نہیں ہے۔ لا تُؤسِی: تم انہیں ڈوری سے نہ باندھو یعنی اپنے پاس ذخیرہ کر کے نہ رکھیں۔ بقول: یہ کسی راوی کا قول ہے، اسکی ضمیر نبی کریم صلی اللہ علیہ وسلم کی طرف لوٹ رہی ہے۔

”لا تحصى فیحصى عليك“ حافظ ابن حجر رحمہ اللہ نے اسکے دو معنی بیان کئے ہیں:

(۱)..... تنگدلی کے ساتھ گن گن کر نہ دو (اس سے برکت اٹھ جاتی ہے) ورنہ تمہیں بھی حساب سے اور گن گن

کردیا جائیگا۔

(۲) مگن مگن کر مال کو جمع اور ذخیرہ نہ کر دو کہ اس سے خرچ ہی نہ کرے ورنہ تم پر بھی اللہ تعالیٰ کی طرف سے رزق کو بند کر دیا جائیگا۔ فتح الباری، کتاب الزکاة، باب التحریر علی الصدقة ۳۸۳۳

سخاوت کی فضیلت

ان احادیث سے اللہ کے راستے میں صدقہ دینے اور سخاوت کی فضیلت ثابت ہوتی ہے، نخی انسان ہر جگہ سرخرو اور با عزت ہوتا ہے، جبکہ بخیل اللہ سے اور ہر چیز سے دور ہوتا ہے، اسلئے اپنی آمدن میں سے ایک حصہ ضرور اللہ کے راستے میں صدقہ کرنا چاہئے۔

نیز اس روایت سے یہ بھی معلوم ہوا کہ شوہر کے مال سے عورت کچھ صدقہ کر سکتی ہے، بشرطیکہ شوہر کی طرف سے اسے کسی نہ کسی طرح اجازت ہو، اسے کوئی اعتراض نہ ہو، لیکن اگر شوہر کی طرف سے بالکل اجازت نہ ہو اور وہ اس سے تنگ ہوتا ہو تو پھر شوہر کے مال سے خرچ کرنا جائز نہیں ہے، البتہ وہ معمولی مقدار جس سے عموماً کسی کو اعتراض نہیں ہوتا اسے اجازت کے بغیر بھی خرچ کیا جاسکتا ہے، ہاں اگر کوئی اتنا ہی تجھوس ہو جو اس سے بھی منع کرتا ہو تو ایسی صورت میں عورت کیلئے خرچ کرنا بالکل جائز نہیں ہے: فتح الباری، کتاب الزکاة، باب اجر الخادم اذا تصدق ۳۸۶۳

عورت کا اپنا ذاتی مال یہ چونکہ عورت کی ملکیت ہے، اس لئے اسے خرچ کرنے میں شوہر کی اجازت ضروری نہیں ہے، اسلئے بغیر بھی وہ خرچ کر سکتی ہے۔

اور فرمایا: وہ جاہل جو اگرچہ عالم تو نہیں، زیادہ ذکر و نوافل اگرچہ نہیں کرتا لیکن وسیع الظرفی کے ساتھ سخاوت کرتا ہے وہ اس عبادت گزار عالم سے بہتر ہے اور اللہ کے ہاں محبوب ہے جو اگرچہ عبادت تو خوب کرتا ہے لیکن خرچ نہیں کرتا، بخل سے کام لیتا ہے، اور بخل درحقیقت دنیا کی محبت کا نتیجہ ہوتا ہے، اور جس آدمی کے دل میں دنیا کی محبت ہو وہ کوئی بھی غلطی کر سکتا ہے، چنانچہ آپ صلی اللہ علیہ وسلم نے فرمایا: دنیا کی محبت ہر برائی کی جڑ ہے، اسلئے آدمی یہ کوشش کرے کہ میرے اندر سخاوت کی صفت ہو، نہ کہ بخل کی، کیونکہ سخاوت کے ذریعہ وہ اللہ کے ہاں قرب حاصل کر سکتا ہے۔

اور بخیل اللہ کے ہاں مغفوض اور ناپسندیدہ اس وجہ سے ہوتا ہے کہ یہ شخص اپنے ذمے کے واجب اور فرض مالی حقوق ادا نہیں کرتا اور نقلی عبادت میں مصروف رہتا ہے، اور فرائض ادا نہیں کرتا تو جو شخص فرائض و واجبات کو ادا کرتا ہو، زیادہ نقلی عبادت نہ کرتا ہو وہ اللہ کی نظر میں محبوب ہوتا ہے اس شخص سے جو فرائض ادا نہیں کرتا اور صرف نوافل اور نقلی عبادت میں مشغول رہتا ہے۔ تحفۃ الاحوذی، ابواب البر والصلة، باب ہذا ۶۱/۸۱۔

بَابُ مَا جَاءَ فِي الْبُخْلِ

یہ باب ان روایات کے بارے میں ہے جو بخل (کی مذمت) کے بارے میں ہیں
عَنْ أَبِي سَعِيدٍ الْخُدْرِيِّ قَالَ: قَالَ رَسُولُ اللَّهِ ﷺ: خَصْلَتَانِ لَا تَجْعَلُهُمَا فِي مُؤْمِنٍ: الْبُخْلُ، وَسُوءُ الْخُلُقِ.
ابوسعید خدری سے روایت ہے کہ نبی کریم صلی اللہ علیہ وسلم نے فرمایا: مؤمن (کامل) میں دو عادتیں بخل اور بد اخلاق جمع نہیں ہو سکتیں۔
عَنِ النَّبِيِّ ﷺ قَالَ: لَا يَدْخُلُ الْجَنَّةَ خَبٌّ وَلَا بَخِيلٌ وَلَا مَنَّانٌ.
ابوبکر صدیق سے روایت ہے کہ حضور اکرم صلی اللہ علیہ وسلم نے فرمایا: دھوکے باز، بخیل اور احسان جملانے والا جنت میں (پہلی دفعہ ابتداء میں ہی) داخل نہیں ہوگا۔
عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: عَصِيْبُهُ وَسَلَمٌ: الْمُؤْمِنُ غَرٌّ كَرِيمٌ، وَالْفَاجِرُ خَبٌّ لَيْسَمٌ.
ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: مؤمن بھولا بھالا اور شریف ہوتا ہے، اور گنہگار دھوکا دینے والا اور کمینہ ہوتا ہے۔

مشکل الفاظ کی وضاحت :- سوء الخلق: (خاء اور لام پر پیش کے ساتھ) بری عادت، گندی خصلت۔ خب: (خاء پر زبر اور باء مشدود) دھوکا دینے والا، فسادی۔ مَنَّان: احسان جملانے والا۔ غَوٌّ: (غین کے نیچے زیر) سیدھا سادہ، بھولا بھالا، جسے آسانی سے دھوکا دیا جاسکے، دوسروں سے حسن ظن رکھنے

والا۔ کریم، شریف، مہربان۔ الفاجر: کافر، فاسق، گنہگار۔ لثیم: کمینہ، گھٹیا آدمی

بخل ایک بری خصلت

مذکورہ احادیث میں نبی کریم صلی اللہ علیہ وسلم نے بخل کی مذمت بیان فرمائی ہے، مسلمانوں کو اس سے بچنے کا حکم دیا، کیونکہ بخل اللہ تعالیٰ کو بہت ہی ناپسند ہے، پہلی حدیث میں نبی کریم صلی اللہ علیہ وسلم نے فرمایا کہ مومن کے اندر دو خصلتیں یعنی بخل اور بد اخلاقی جمع نہیں ہو سکتیں، اس جمع نہ ہونے سے کیا مراد ہے شارحین حدیث نے اس کے مختلف مطلب بیان فرمائے ہیں، ان کی تفصیل:

(۱)..... پہلا مطلب یہ ہے کہ کسی مومن میں ان دو خصلتوں کا پایا جانا مناسب نہیں ہے، کیونکہ یہ بری صفات ہیں، جو ایمان کے مناسب نہیں ہیں۔

(۲)..... علامہ تورہشتی نے لا اجتماع کے معنی یہ بیان کئے ہیں کہ کسی مسلمان میں یہ دو خصلتیں اس انداز سے کامل طریقے سے پائی جائیں کہ کبھی بھی اس سے جدا نہ ہوں، اور وہ انہیں پسند بھی کرتا ہو، اس طرح کا اجتماع نہیں ہو سکتا، کیونکہ یہ ایمان کے منافی ہے، لیکن اگر یہ عادتیں کبھی کبھار پائی جائیں یا تھوڑی مقدار میں پائی جائیں، اور وہ مومن ان کی وجہ سے اپنے نفس کو ملامت کرتا رہتا ہے اور وہ ان کی وجہ سے شرمندہ بھی ہوتا ہے تو یہ ایمان کے منافی نہیں ہے۔

(۳)..... اس میں کمال ایمان کی نفی ہے کیونکہ اس کا ایمان اگر کامل ہوتا تو یہ خصلتیں اس میں نہ پائی جاتیں، یہ اس بات کی دلیل ہے کہ اس کا ایمان ناقص ہے، لہذا اسے اپنا ایمان کامل کرنے کی کوشش کرنی چاہئے۔ تحفۃ الاحوذی، ۸۳/۶۔

(۴)..... حضرت گنگوہی فرماتے ہیں کہ مومن کے ایمان کا تقاضا ہے کہ اس کے اخلاق اور مال سے دوسروں کو فائدہ پہنچے، اور بخیل آدمی کے بخل کی وجہ سے اور بد اخلاق اور بد مزاج انسان کی بد اخلاقی و بد مزاجی کی وجہ سے دوسروں کو راحت کیا، تکلیف پہنچتی ہے، اس لئے مومن کو چاہئے کہ وہ ان عادتوں سے اپنے ایمان کو بچائے، تاکہ اسے ایمان کا وہ درجہ حاصل ہو جائے جو اللہ تعالیٰ اور رسول اللہ صلی اللہ علیہ وسلم کو پسند ہے۔

اللوکب الدرر، ابواب البر والصلة، باب ۵۶/۳۔

دوسری حدیث میں تین چیزیں دھوکہ دینا، بخل کرنا اور احسان جتنا ناذر کر کے آپ صلی اللہ علیہ وسلم نے فرمایا کہ یہ لوگ جنت میں داخل نہیں ہونگے، کیونکہ یہ چیزیں بسا اوقات انسان کو کفر تک پہنچا دیتی ہیں، لہذا دیگر کافروں کی طرح یہ بھی جنت میں داخل نہیں ہو سکیں گے، اس معنی کے لحاظ سے جنت میں داخل نہ ہونا حقیقی معنی کے اعتبار سے ہوگا۔

اور اگر ”عَبْرٌ، وَبَسْخِيلٌ وَهَنَانٌ“ سے مومن مراد ہو تو پھر جنت میں دخول اولیٰ یعنی ابتداء جنت میں داخلے کی نفی مراد ہوگی، اسلئے کہ ایمان کی وجہ سے بالآخر وہ جنت میں ضرور داخل ہونگے، لیکن ان بری صفات سے پاک و صاف ہو کر خواہ دنیا میں تو یہ واستغفار کے ذریعہ، یا آخرت میں کچھ عرصہ سزا بھگت کر یا اللہ تعالیٰ کے معاف کر دینے کی وجہ سے، اس کے بعد انہیں جنت میں داخل کیا جائیگا۔

تیسری حدیث کا حاصل یہ ہے کہ کامل ایمان والا شخص سیدھا سادہ اور شریف ہوتا ہے، زمانے کی فتنہ پرداز یوں اور شرارتوں کو نہیں سمجھتا، مکر و فریب اور دھوکہ بازی سے کوسوں دور ہوتا ہے، جبکہ فاجر و فاسق شخص ہر وقت لوگوں کو دھوکہ دینے کے درپے رہتا ہے، اس کے سامنے صرف اپنا مفاد ہوتا ہے، اسکی نقل و حرکت اور گفتگو سے خست و دناءت اور کمینہ پن پکپتا ہے، جو بلاشبہ اللہ تعالیٰ کی ناراضگی کا ذریعہ ہے۔

ایک اشکال اور اسکے جوابات

حدیث میں ہے کہ ”مومن کو ایک سوراخ سے دو مرتبہ نہیں ڈسا جاسکتا“ اور فرمایا: ”مومن کی فراست سے بچو کیونکہ وہ اللہ کے نور سے دیکھتا ہے“ ان احادیث سے تو یہ معلوم ہوتا ہے کہ مومن خوب تجربہ کار اور زمانے کے نشیب و فراز سے آشنا ہوتا ہے، اسے اللہ کی طرف سے ایسا نور فراست اور بصیرت حاصل ہوتی ہے کہ وہ کسی سے دھوکہ نہیں کھاتا، اور المؤمن غر کریم سے بظاہر یہ معلوم ہوتا ہے کہ مومن اس قدر سادہ ہوتا ہے کہ لوگوں سے دھوکا کھا جاتا ہے، بظاہر ان روایات میں تعارض ہے؟

شارحین حدیث نے اس کے تین جواب دیئے ہیں:

(۱)..... المؤمن غر کریم..... سے مراد یہ ہے کہ مومن لوگوں سے حسن ظن رکھتا ہے، کسی کے ساتھ مکر و فریب اور دھوکے سے پیش نہیں آتا، لیکن احتیاط کے باوجود کبھی محض حسن ظن کی وجہ سے دھوکہ کھا جاتا ہے، وہ

بھی ہمیشہ نہیں، کبھی کبھار، اسلئے روایات میں کوئی تعارض نہیں ہے۔

(۲)..... المؤمن غر کریم کا تعلق دنیوی امور سے ہے اور ”لا یدلغ“ خرویی امور کے بارے میں ہے اس لئے دونوں میں تعارض نہیں۔

(۳)..... بعض نے کہا کہ لا یدلغ، نفی نہیں، بلکہ نفی اور انشاء ہے، گویا حکماً منع کیا جا رہا ہے، اور المؤمن غر کریم میں خبر ہے۔ الکوکب الدرر، ۳/۵۷۷

خصلتان..... کی ترکیب نحوی

اس حدیث کی تین ترکیبیں کی گئی ہیں:

(۱)..... ”خصلتان، موصوف“ لا تجتمعان فی مؤمن، صفت، موصوف صفت مکرر مقدم، اور البخل و سوء الخلق، مبتدا مؤخر۔

(۲)..... طاعلی قاری فرماتے ہیں کہ خصلتان لا تجتمعان فی مؤمن، موصوف صفت مکرر مبتدا، اور البخل و سوء الخلق ”خبر۔

(۳)..... حافظ ابن حجر فرماتے ہیں کہ ”خصلتان“ مبدل من البخل و سوء الخلق بدل، مبتدا، اور ”لا تجتمعان فی مؤمن“ خبر ہے، تحفۃ الاحوذی، ۶/۸۳

بَابُ مَا جَاءَ فِي النِّفَقَةِ عَلَى الْأَهْلِ

یہ باب اہل و عیال پر خرچ کرنا کی فضیلت کے بارے میں ہے

عَنْ أَبِي مَسْعُودٍ الْأَنْصَارِيِّ عَنِ النَّبِيِّ ﷺ قَالَ: نَفَقَةُ الرَّجُلِ عَلَى أَهْلِهِ صَدَقَةٌ.
ابو مسعود انصاری سے روایت ہے کہ نبی کریم صلی اللہ علیہ وسلم نے فرمایا: آدمی کا اپنے اہل و عیال پر خرچ کرنا صدقہ ہے۔

عَنْ ثَوْبَانَ عَنِ النَّبِيِّ ﷺ قَالَ: أَفْضَلُ الدِّينَارِ دِينَارٌ يُنْفَقُهُ الرَّجُلُ عَلَى عِيَالِهِ، وَدِينَارٌ يُنْفَقُهُ الرَّجُلُ عَلَى ذَاتِهِ فِي سَبِيلِ اللَّهِ، وَدِينَارٌ يُنْفَقُهُ الرَّجُلُ

عَلَى أَصْحَابِهِ فِي سَبِيلِ اللَّهِ.

ٹوہان سے روایت ہے کہ نبی کریم صلی اللہ علیہ وسلم نے فرمایا: سب سے افضل دینار وہ ہے جسے آدمی اپنے اہل و عیال پر خرچ کرے، اور وہ دینار بہتر ہے جسے آدمی اس چوپائے پر خرچ کرے جو اللہ کی راہ میں استعمال ہو رہا ہو، اور وہ دینار بہتر ہے جسے انسان اپنے ان ساتھیوں پر خرچ کرے جو اللہ کے راستے میں (اس کے ساتھ) ہوں۔

قَالَ أَبُو قَلَابَةَ: بَدَأَ بِالْعِيَالِ ثُمَّ قَالَ: وَأَيُّ رَجُلٍ أَكْثَرُ أَجْرًا مِنْ رَجُلٍ يُنْفِقُ عَلَى عِيَالٍ لَهُ صِغَارٌ يُعْقِبُهُمُ اللَّهُ بِهِ وَيُغْنِيهِمُ اللَّهُ بِهِ.

ابو قلابہ کہتے ہیں: آپ صلی اللہ علیہ وسلم نے عیال سے ابتدا فرمائی، اور فرمایا: اجر و ثواب میں کونسا آدمی اس شخص سے بڑھ سکتا ہے جو اپنے چھوٹے عیال پر خرچ کرے، اللہ تعالیٰ اسکی وجہ سے انکو سوال سے محفوظ فرماتے ہیں، اور اس کے ذریعہ اللہ تعالیٰ انہیں بے نیاز کر دیتے ہیں۔

مشکل الفاظ کے معنی: - يعقبهم: (یاء پر پیش اور عین کے نیچے زیر) اللہ تعالیٰ ان کو پاکدامن بنائیں گے اور سوال سے محفوظ رکھیں گے۔ يغنيهم: اللہ تعالیٰ ان کو بے نیاز کر دے گا۔ غنی بنادے گا۔

اہل و عیال پر خرچ کر نیکی فضیلت

ان احادیث میں اپنے اہل و عیال پر خرچ کر نیکی فضیلت کا ذکر ہے، یہ خرچہ خواہ واجب ہو یا نفلی، اللہ کی رضا کی نیت سے خرچ کیا تو اجر و ثواب بھی ملے گا، نیت کے بغیر گو ثواب نہیں ملے گا لیکن اسکے ذمہ کا فرض ادا ہو جائیگا۔

”اہل“ سے کیا مراد ہے، اس میں دو احتمال ہیں:

(۱)..... بیوی اور دیگر رشتہ دار، معنی یہ ہو سکتی ہیں کہ اپنے اہل خانہ بیوی، اولاد اور دیگر عزیز واقارب پر خرچ کرنا باعث اجر و ثواب ہے۔

(۲)..... یا اس سے اہلیہ اور اولاد مراد ہے، کیونکہ ان کا خرچہ شوہر کے ذمہ واجب ہوتا ہے، دوسرے رشتہ داروں پر خرچ کرنا بدرجہ اولیٰ باعث ثواب ہوگا، اسلئے کہ جب واجب خرچے پر اجر و ثواب ہے تو غیر واجب

اور نفلی خرچ پر یقیناً اجر و ثواب ہوگا۔

اہل و عیال وغیرہ پر خرچ کرنے کو ”صدقہ“ سے تعبیر کیا ہے، اس طرف اشارہ کرنے کیلئے کہ جس طرح نفلی خرچ کرنے پر اجر و ثواب ملتا ہے، ایسے ہی ذمے میں واجب اور فرض خرچہ کرنے پر بھی اجر و ثواب حاصل ہوتا ہے، لہذا واجب صدقات کو نفلی صدقات سے مقدم رکھنا چاہئے۔

دوسری حدیث میں تین قسم کے لوگوں پر خرچ کرنے کی فضیلت کا ذکر ہے، کیونکہ اسکا فائدہ دوسرے لوگوں تک پہنچتا ہے، اسلئے ان پر خرچ کرنا بہت خیر و برکت کا ذریعہ ہے، بہتر یہی ہے کہ اسی ترتیب سے خرچ کیا جائے جس طرح حدیث میں ذکر کیا گیا ہے، پہلے اہل و عیال پر، پھر راہ خدا میں مشغول جانور پر، پھر راہ خدا کے دوستوں پر، جمہور علماء کے نزدیک رائج یہی ہے کہ اس ترتیب کا لحاظ اگر ہو سکے تو بہتر ہے، شرعاً واجب اور ضروری نہیں ہے،

حدیث کے آخر میں ابو قتادہ فرماتے ہیں کہ نبی کریم صلی اللہ علیہ وسلم نے اہل و عیال پر خرچ کرنا ذکر کر کے فرمایا کہ اپنے چھوٹوں پر خرچ کرنا سب سے افضل ہے، کہ وہ اس سے سوال کی ذلت سے بچ جاتے ہیں اور استغناء کی زندگی گزارتے ہیں، اس سے درحقیقت اہل و عیال پر خرچ کرنا نفلی فضیلت اور اہمیت کو ذکر کرنا مقصود ہے۔ تحفۃ الاحوذی، ۶/۸۵، ۸۶

بَابُ مَا جَاءَ فِي الضَّيَافَةِ وَغَايَةِ الضَّيَافَةِ إِلَى كَيْفِ هِيَ

یہ باب ان روایات کے بارے میں ہے جن میں مہمان نوازی اور اسکی مدت کا ذکر ہے کہ وہ کتنی ہے۔

عَنْ أَبِي شَرِيحٍ الْعُلَوِيِّ أَنَّهُ قَالَ: أَبْصَرْتُ عَيْنَايَ رَسُولَ اللَّهِ ﷺ وَسَمِعْتُهُ أَذْنَايَ جِئْنِ تَكَلَّمُ بِهِ قَالَ: مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ ضَيْفَهُ جَائِزَتَهُ. قَالُوا: وَمَا جَائِزَتُهُ؟ قَالَ: يَوْمٌ وَلَيْلَةٌ قَالُوا: وَالضَّيَافَةُ ثَلَاثَةُ أَيَّامٍ وَمَا كَانَ بَعْدَ ذَلِكَ فَهُوَ صَدَقَةٌ. وَمَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُقِلْ خَيْرًا أَوْ لَيْسَ كُنْتُ.

ابو شریح عدوی کہتے ہیں کہ میری آنکھوں نے رسول اللہ صلی اللہ علیہ وسلم کو دیکھا اور

میرے کانوں نے آپ صلی اللہ علیہ وسلم کی باتوں کو سنا جس وقت آپ صلی اللہ علیہ وسلم کلام فرما رہے تھے، آپ صلی اللہ علیہ وسلم نے فرمایا: جو شخص اللہ تعالیٰ اور یوم آخرت پر ایمان لاتا ہے تو اسے چاہئے کہ وہ اپنے مہمان کا اکرام کرے یعنی اسکی خوب تکلف خاطر مدارات کرے، صحابہ نے پوچھا کہ ”جائزہ“ کیا ہے؟ آپ صلی اللہ علیہ وسلم نے فرمایا: مہمان کے ساتھ تکلف واحسان کرنا نہ ایک دن اور ایک رات ہے، اور فرمایا: ضیافت اور مہمان داری کرنے کا زمانہ تین دن ہیں، اور اس (یعنی تین دن) کے بعد جو دیا جائیگا وہ ہدیہ و خیرات ہوگا، اور جو شخص اللہ تعالیٰ اور یوم آخرت پر ایمان رکھتا ہے، اسے چاہئے کہ وہ خیر کی بات کہے یا خاموش رہے۔

عَنْ أَبِي شَرِيحٍ الْكُفَيْيِّ أَنَّ رَسُولَ اللَّهِ ﷺ قَالَ: الضَّيْفَةُ ضَلَاخَةٌ أَيَّامٌ، وَجَائِزَتُهُ يَوْمٌ وَلَيْلَةٌ، وَمَا أَنْفَقَ عَلَيْهِ بَعْدَ ذَلِكَ فَهُوَ صَدَقَةٌ، وَلَا يَحِلُّ لَهُ أَنْ يَنْوِي عِنْدَهُ حَتَّى يُخْرِجَهُ.

ابو شریح کہتے ہیں کہ رسول اللہ صلی اللہ علیہ وسلم نے فرمایا: ضیافت و مہمانداری کا زمانہ تین دن ہے، اور مہمان کا جائزہ یعنی اسکی تکلف خدمت واحسان کرنے کا زمانہ ایک دن اور ایک رات ہے، اور میزبان اسکے بعد جو خرچ کریگا تو وہ ہدیہ و صدقہ ہوگا، اور مہمان کیلئے حلال (یعنی جائز) نہیں کہ (تین دن کے بعد) وہ میزبان کے پاس اس کی مرضی کے بغیر اتنا ٹھہرے یہاں تک کہ وہ اسے تنگ کر دے۔

وَمَعْنَى قَوْلِهِ: "لَا يَنْوِي عِنْدَهُ" يَعْنِي الضَّيْفَ لَا يَقْبَلُهُ عِنْدَهُ حَتَّى يُخْرِجَهُ عَلَى صَاحِبِ الْمَنْزِلِ، وَالْحَرَجُ هُوَ الضَّيْقُ، إِنَّمَا قَوْلُهُ "حَتَّى يُخْرِجَهُ" يَقُولُ: حَتَّى يُضَيِّقَ عَلَيْهِ.

امام ترمذی فرماتے ہیں کہ "لا ينوي عنده" کے معنی یہ ہیں کہ مہمان میزبان کے پاس اس قدر نہ ٹھہرے کہ صاحب خانہ مشکل میں پڑ جائے، اور "حرج" کے معنی "تنگی" کے

ہیں، اور ”حتیٰ یحرجہ“ کے معنی ہیں: یہاں تک کہ وہ اسے تنگ کر دے۔

مشکل الفاظ کے معنی: - غایۃ الضیافۃ: مہمان نوازی کی مدت اور انتہاء۔ جائزۃ تحفہ: ہدیہ، تحکف: خاطر مدارات کرنا۔ لا یحل: حلال اور جائز نہیں۔ اُن یثوی: کہ وہ ٹھہرے۔ حتیٰ یحرجہ: یہاں تک مہمان میزبان کو تنگ کر دے۔

مہمان نوازی کی شرعی حیثیت

ان احادیث سے معلوم ہوا کہ مہمان کا حق ہے کہ اس کا ادب و احترام اور اکرام کیا جائے، اس کے ساتھ خندہ پیشانی اور حسن اخلاق سے گفتگو وغیرہ کی جائے، اور اپنی حیثیت اور استطاعت کے بقدر ضرور اس کی خدمت کی جائے، جمہور علماء کے نزدیک مہمان نوازی اور ضیافت کرنا سنت مؤکدہ اور مستحب عمل ہے جبکہ امام لیث رحمہ اللہ کے نزدیک مطلقاً واجب ہے

اور امام احمد رحمہ اللہ کے نزدیک صرف گاؤں والوں پر واجب ہے، اہل شہر پر نہیں، کیونکہ گاؤں میں کھانے وغیرہ کا عام انتظام نہیں ہوتا، جبکہ شہر میں ہوٹل وغیرہ ہوتے ہیں، جن سے کھانے وغیرہ کا بندوبست آسانی سے ہو جاتا ہے۔

جو حضرات وجوب کے قائل ہیں، وہ مندرجہ ذیل احادیث سے استدلال کرتے ہیں:

(۱)..... حدیث باب جس میں ہے: وَمَا اتَّفَقَ عَلَيْهِ بَعْدَ ذَلِكَ فَهُوَ صَدَقَةٌ جَوْتَيْنِ دُنَ الْبَعْدِ مِزْبَانِ پر خرچ کرے گا تو وہ تبرع و احسان اور صدقہ ہے، اس سے معلوم ہوا کہ اس سے پہلے تین دن کی ضیافت صدقہ نہیں، بلکہ واجب ہے۔

(۲)..... لَبْلَةُ الضَّيْفِ حَقٌّ وَاجِبٌ، مہمان نوازی کرنا ایک حق و واجب ہے۔

(۳)..... فَخُذُوا مِنْهُمْ حَقَّ الضَّيْفِ الَّذِي يَنْبَغِي لَهُمْ، ان سے اپنی ضرورت کے بقدر ضیافت کا حق لے لو، یعنی اگر کسی علاقے کے لوگ مہمان نوازی نہ کریں تو جبراً ان سے مہمان نوازی کا حق وصول کر سکتے ہو، اس سے معلوم ہوا کہ مہمان نوازی کرنا واجب ہے جب ہی تو زبردستی کرنا اختیار دیا گیا ہے۔

جمہور پہلی حدیث کا یہ جواب دیتے ہیں کہ اس حدیث میں یہ بتانا مقصود ہے کہ تین دن مہمان کی خدمت اور مہمان نوازی کرنا ایک اخلاقی حق ہے، جسے نہایت خوش اسلوبی سے سرانجام دینا چاہئے، اسے اپنے اوپر بوجھ اور مصیبت نہیں سمجھنا چاہئے، اور تین دن کے بعد اگر خدمت کی جائے تو یہ محض تبرع، احسان اور صدقہ ہوگا، تین دن کے بعد ضیافت کو ”صدقہ“ سے تعبیر کر کے دراصل تین دن ضیافت کی اہمیت کو بتانا پیش نظر ہے اس کا وجوب بتانا مراد نہیں ہے۔ مرقاة المفاتیح، کتاب الاطعمہ، باب الضیافتہ ۶۹/۸

دوسری حدیث میں حق واجب سے صرف تاکید مقصود ہے، عربی میں ”واجب“ کے معنی ثابت کے ہیں، اس سے اصطلاحی وجوب ثابت کرنا مراد نہیں ہے۔

تیسری حدیث کے مختلف مطلب بیان کئے گئے ہیں:

- (۱)..... یہ حالت اضطرار پر محمول ہے، کہ جو مہمان اضطراری حالت تک پہنچ جائے، اور لوگ انکی ضیافت نہ کریں تو ایسی صورت میں وہ زبردستی اپنی جان بچانے کیلئے کچھ لے سکتا ہے۔
- (۲)..... یہ حکم ابتداء اسلام میں تھا، اس وقت غریب لوگوں کا خیال رکھنا واجب تھا، پھر جب فتوحات کا سلسلہ وسیع ہو گیا، فقراء اور محتاج لوگوں کی حالت بہتر ہو گئی تو پھر یہ حکم منسوخ ہو گیا۔
- (۳)..... یہ ان مخصوص اہل ذمہ لوگوں کے بارے میں کہا گیا جن سے معاہدہ ہوا تھا کہ اگر مسلمانوں کا لشکر وہاں سے گزرے گا تو وہ ضیافت کریں گے، معاہدہ پر عمل چونکہ واجب تھا اس لئے ان سے زبردستی حق ضیافت وصول کرنے کی اجازت دی گئی۔

- (۴)..... جبراً حق ضیافت لینے کی اجازت اسلامی حکومت کے ان افراد کے لئے ہے جنہیں زکوٰۃ و صدقات وصول کرنے کیلئے ملک کے اطراف میں بھیجا جائے، ان کے پاس اپنا کھانے پینے کا کوئی بندوبست نہ ہو، اور اس بستی والے ان کی ضیافت اور خدمت نہ کریں، تو ایسے میں ان کیلئے بقدر ضرورت اس بستی والوں سے جبراً حق ضیافت وصول کرنا جائز ہے۔

- (۵)..... بعض یہ کہتے ہیں کہ ”خذوا“ کے معنی یہاں ”لینے“ کے نہیں ہیں، بلکہ زبان سے انہیں رسوا کرنا اور برا بھلا کہنا مراد ہے، کہ لوگوں کے درمیان ان کی اس بے زنجی کو بیان کیا جائے تاکہ لوگوں کو اس عمل کی قباحیت

معلوم ہو جائے، اور پھر کوئی اس طرح کا رویہ اختیار نہ کرے۔ فتح الباری، کتاب المظالم، باب قصاص المظلوم اذا وجد مال ظالمه ۱۳۶/۵۔ تكملة فتح الملخص، کتاب الملقط، باب الضیافۃ ونحوها ۶۲۹/۲۔

مہمان نوازی کی مدت

”مہمان نوازی کی مدت تین دن ہے، اس کے بعد جو کچھ دیا جائے وہ صدقہ ہے۔“

علامہ خطابی اور دوسرے کئی محدثین نے اسکی تشریح یوں کی ہے کہ کل مدت ضیافت تین دن ہے، ان میں پہلے دن تو خوب اکرام کیا جائے، کھانے وغیرہ میں ذرا تکلف کیا جائے، دوسرے اور تیسرے دن معمول کے مطابق خدمت کی جائے،..... ان تین دنوں کے بعد جو کچھ دیا جائے وہ ”حق ضیافت“ نہیں بلکہ محض تبرع اور صدقہ ہے۔ عمدۃ القاری، کتاب الادب، ۱۷۵/۲۲۔

ابن بطل رحمہ اللہ نے فرمایا کہ رسول اللہ صلی اللہ علیہ وسلم نے ضیافت کو تین حصوں میں تقسیم کیا ہے پہلے دن تو اسکی خدمت میں ہدیہ اور تحفہ پیش کیا جائے، دوسرے دن معمول سے ہٹ کر کھانے میں تکلف کیا جائے، اور تیسرے دن جو بھی موجود ہو، اسے حاضر کیا جائے، اس کے بعد میزبان کو اختیار ہے چاہے خدمت کرے یا نہیں، جس طرح صدقہ نافلہ میں اختیار ہوتا ہے۔

اس سے معلوم ہوا کہ علامہ خطابی اور ابن بطل دونوں کی تشریح کے مطابق کل مدت ضیافت تین دن ہے، ابو عبید اور دوسرے بعض محدثین نے ”یوم الجائزہ“ کو الگ شمار کیا ہے، ان کے نزدیک مہمان نوازی کے تین دن اور ایک دن ”جائزہ“ ہے، اس طرح کل چار دن بن جاتے ہیں۔ مرقاة المفاتیح کتاب الاطعمہ، باب الضیافۃ ۸/۷۷۔ اسکی تائید مسلم شریف کی ایک روایت سے بھی ہوتی ہے، اس میں ہے: الضیافۃ ثلاثۃ ایام و جائزۃ یوم و لیلۃ۔ الصحیح لمسلم، کتاب الملقط، باب الضیافۃ ونحوها ۸۰۳/۲۔ (مہمان نوازی کی مدت تین دن ہے اور ایک دن ”جائزہ“ کا ہے) اس سے یہ بھی معلوم ہوتا ہے کہ ”جائزہ“ ضیافت کے بعد ہوتا ہے، اس کا حاصل یہ نکلے گا کہ مہمان کی تین دن تک ضیافت کی جائے کہ یہ اسکا حق ہے، اور اس کے بعد جس دن وہ جانے لگے تو اسکی خدمت میں کچھ ہدیہ اور تحفہ بھی پیش کیا جائے، اور اگلی منزل تک جانے کیلئے اسے زاور راہ بھی دیا جائے، اس کو ”جائزہ“ کہتے ہیں، ایک دوسری حدیث میں اسکی

طرف اشارہ کیا ہے۔

حافظ ابن حجر عسقلانی رحمہ اللہ نے "جائزہ" کے ایک اور معنی بیان کئے ہیں، وہ فرماتے ہیں کہ اگر مہمان ٹھہرے تو اسکی ضیافت تین دن ہے، اور نہ ٹھہرے تو اس کیلئے "جائزہ" ہے، گویا ان کے نزدیک "ضیافت" کا تعلق تین دن رہنے والے مہمان سے ہے، اور "جائزہ" کا تعلق اس مہمان سے ہے جو قیام کا ارادہ نہ رکھتا ہو بلکہ پیچھے دیر کیلئے آیا ہو۔ فتح الباری، کتاب الادب، باب اکرام الضیف، ۶۵۳/۱۰۔

ولا يحل له ان يثري عنده حتى يحوجه

کسی مہمان کیلئے یہ جائز نہیں کہ وہ میزبان کے پاس اس قدر ٹھہرے کہ اسے حرج، تنگی اور تکلیف میں مبتلا کر دے۔

صحیح مسلم کی ایک روایت میں ہے: حتی يؤثمه (یہاں تک کہ اسے لٹاؤں میں مبتلا کر دے) امام نووی رحمہ اللہ فرماتے ہیں کہ اس قدر نہ ٹھہرے کہ میزبان کو گناہ میں مبتلا کر دے، کیونکہ زیادہ رہنے کی وجہ سے ممکن ہے میزبان اسکی غیبت شروع کر دے یا اسے کوئی تکلیف دیدے یا کوئی بدگمانی کرنے لگے تو اس طرح میزبان گناہ میں مبتلا ہو جائیگا۔ شرح مسلم للنووی، کتاب الملقط، باب الضیافۃ ونحوھا ۸۰۲/۸۔

لیکن یہ حکم اس وقت ہے جب مہمان کے زیادہ رہنے کی وجہ سے میزبان تنگی میں مبتلا ہو، اگر مہمان کے رہنے سے میزبان کو کوئی حرج اور تکلیف نہیں ہو رہی تو ایسی صورت میں مہمان کے ٹھہرنے میں کوئی حرج نہیں۔ فتح الباری، ۶۵۴/۱۰۔

"فلیکرم ضیفہ جائزہ" اس میں "ضیفہ" مفعول بہ ہے، اور "جائزہ" بدل اشتمال ہے، اور بعض نے کہا کہ یہ منصوبہ، بزرع الخافض ہے، اصل عبارت یوں ہے: "فلیکرم ضیفہ بجائزہ"۔ تاملتہ فی الملخص، کتاب الملقط، باب الضیافۃ ونحوھا ۶۲۸/۲۔

بَابُ مَا جَاءَ فِي السَّعْيِ عَلَى الْأَرْمَلَةِ وَالْيَتِيمِ

یہ باب اس روایت پر مشتمل ہے جو یہود، مسکین اور یتیم کیلئے کوشش کرنے کی فضیلت کے بارے میں ہے۔

عَنْ صَفْوَانَ بْنِ سُلَيْمٍ يَرْفَعُهُ إِلَى النَّبِيِّ ﷺ قَالَ: السَّاعِي عَلَى الْأَرْمَلَةِ

وَالْمُسْكِينِ كَالْمُجَاهِدِ فِي سَبِيلِ اللَّهِ، أَوْ كَالَّذِي يَصُومُ النَّهَارَ وَيَقُومُ اللَّيْلَ.
صفوان بن مسلم مرفوعاً نقل کرتے ہیں کہ آپ صلی اللہ علیہ وسلم نے فرمایا: بیوہ اور مسکین
کیلئے کوشش کرنے والا راہِ خدا میں جہاد کرنے والے شخص کی طرح ہے یا اس شخص کی طرح
ہے جو دن میں روزہ اور رات میں قیام (یعنی عبادت) کرتا ہے۔

مشکل الفاظ: - السعی: کوشش، محنت۔ الساعی: کوشش کرنے والا، کمانوالا۔ ارملة: (ہمزے پر زبر، را
ساکن اور میم پر زبر) محتاج، غریب، وہ عورت جس کا شوہر نہ ہو، خواہ اس نے شادی کی ہو یا نہ کی ہو، رفقہ
مرد، بیوہ عورت، آزاد اہل۔ مسکین: (۱)..... وہ شخص جس کے پاس کچھ بھی نہ ہو۔ (۲)..... وہ
شخص جس کے پاس تھوڑا سا ہو۔ (۳)..... ضعیف، فقیر۔

بیوہ اور یتیم کی پرورش اور کفالت کی فضیلت

اس حدیث میں اس شخص کی فضیلت کا ذکر ہے جو کسی مسکین بیوہ، کسی تنگ دست اور یتیم کی کفالت اور
ان کا خرچہ برداشت کرتا ہے، ان کیلئے کمانے کی مشقت برداشت کرتا ہے، شب و روز اسی کوشش اور تنگ و دو میں
رہتا ہے، تاکہ کما کر ان بے کسوں کی خدمت کر سکے، یہ اس مجاہد کی طرح ہے جو راہِ خدا میں جہاد کرتا ہے، جس
سے بیت المال میں مال غنیمت جمع ہوتا ہے، اور اس سے تمام مستحق لوگوں کو فائدہ حاصل ہوتا ہے یا حضور صلی اللہ
علیہ وسلم نے یہ فرمایا کہ یہ اس شخص کی طرح ہے جو دن کو روزہ اور رات میں گھڑے ہو کر اللہ کی عبادت کرتا ہے، جو
اجر و ثواب اور اللہ کی رحمت اسے حاصل ہوتی ہے، یہ سارا اسے بھی حاصل ہوتا ہے کیونکہ یہ ان تنگ دستوں کی
پرورش کرتا ہے، اور ان کی ضروریات مہیا کرنے کا بندوبست کرتا ہے۔ تحت الاحوذی، ۸۸۶۔

بَابُ مَا جَاءَ فِي طَلَاَقِ الْوَجْهِ وَحُسْنِ الْبَشْرِ

یہ باب خندہ روئی اور شگفتگی کی فضیلت کے بارے میں ہے

عَنْ جَابِرِ بْنِ عَبْدِ اللَّهِ قَالَ: قَالَ رَسُولُ اللَّهِ ﷺ: كُلُّ مَعْرُوفٍ صَدَقَةٌ
وَإِنْ مِنَ الْمَعْرُوفِ أَنْ تَلْقَى أَخَاكَ بِوَجْهِ طَلِقٍ وَأَنْ تَقْرَعَ مِنْ ذَلُوكِ

فِي إِتَاءِ أُخِيكَ.

جابر بن عبد اللہ کہتے ہیں کہ رسول اللہ صلی اللہ علیہ وسلم نے فرمایا: ہر نیکی صدقہ ہے (یعنی باعث اجر و ثواب ہے) اور بیشک یہ بھی نیکی ہے کہ تو اپنے بھائی سے خندہ پیشانی اور مسکراتے ہوئے چہرے کے ساتھ ملاقات کرے، اور یہ بھی نیکی ہے کہ تو اپنے ذول (یا برتن) سے اپنے بھائی کے برتن میں پانی ڈال دے۔

مشکل الفاظ کے معنی :- طلاقۃ الوجه: خندہ روئی، بشاشت، شگفتگی۔ البشر: (باء کے نیچے زیر اور شین کے سکون کے ساتھ) خندہ روئی، خوشی۔ معروف: بھائی، احسان، عطیہ، نیکی، نیک کام، ہر وہ عمل جسکی اچھائی و عمدگی شریعت اور عقل دونوں سے معلوم ہو۔ وجہ طلق: ہنس کھلے اور کھلا ہوا چہرہ۔

خندہ پیشانی سے ملنا بھی نیکی ہے

ہر قسم کی بھلائی اور نیکی صدقہ ہے یعنی باعث اجر و ثواب ہے، اپنے مسلمان بھائی سے مسکرا کر ملنا اور ضرورت کے وقت ذول سے بھائی کے ذول میں پانی ڈالنا یہ بھی معروف اور نیکی ہے، اس حدیث سے یہ ثابت ہوتا ہے کہ جس قدر ہو سکے مخلوق خدا کو اپنے سے فائدہ پہنچانے کی کوشش کرنی چاہئے، یہ بہت بڑی نیکی ہے۔ تحفۃ الاحوذی ۹۰/۶۔

بَابُ مَا جَاءَ فِي الصَّدَقِ وَالْكَذِبِ

یہ باب ان روایات پر مشتمل ہے جن میں سچ اور جھوٹ کا ذکر ہے

عَنْ عَبْدِ اللَّهِ بْنِ مَسْعُودٍ قَالَ: قَالَ رَسُولُ اللَّهِ ﷺ: عَلَيْكُمْ بِالصَّدَقِ فَإِنَّ الصَّدَقَ يَهْدِي إِلَى الْبِرِّ، وَإِنَّ الْبِرَّ يَهْدِي إِلَى الْجَنَّةِ، وَمَا يَزَالُ الرَّجُلُ يَصْدُقُ وَيَتَحَرَّى الصَّدَقَ حَتَّى يُكْتَبَ عِنْدَ اللَّهِ صِدْقًا، وَإِيَّاكُمْ وَالْكَذِبَ، فَإِنَّ الْكَذِبَ يَهْدِي إِلَى الْفُجُورِ، وَإِنَّ الْفُجُورَ يَهْدِي إِلَى النَّارِ، وَمَا يَزَالُ الْعَبْدُ يَكْذِبُ وَيَتَحَرَّى الْكَذِبَ حَتَّى يُكْتَبَ عِنْدَ اللَّهِ كَذِبًا.

عبداللہ بن مسعود سے روایت ہے کہ رسول اللہ صلی اللہ علیہ وسلم نے فرمایا: تم پر سچائی لازم ہے، کیونکہ سچائی نیکی کا راستہ دکھاتی ہے، اور بیشک نیکی جنت تک پہنچا دیتی ہے، اور آدمی سچ بولتا رہتا ہے اور اسے طلب کرتا رہتا ہے یہاں تک کہ اس کو (اللہ کے نزدیک) صدیق لکھا جاتا ہے، اور تم جھوٹ سے بچو، کیونکہ جھوٹ گناہ تک پہنچا دیتا ہے، اور بیشک گناہ جہنم تک لے جاتا ہے، اور آدمی جھوٹ بولتا رہتا ہے اور اسی کے درپے رہتا ہے یہاں تک کہ اللہ کے ہاں وہ کذاب یعنی جھوٹا لکھ دیا جاتا ہے۔

خَلَفْنَا يَسْحَىٰ بَنُ مُوسَى، قَالَ: قُلْتُ لِعَبْدِ الرَّحِيمِ بَنِ هَارُونَ الْعَسَانِي: حَدَّثَكُمْ عَنْهُ الْعَزِيزُ بْنُ أَبِي زَوَادٍ، عَنْ نَاصِبٍ عَنْ ابْنِ عُصَمَرٍ عَنِ النَّبِيِّ ﷺ قَالَ: إِذَا كَذَبَ الْعَبْدُ تَبَاعَدَ عَنْهُ الْمَلَكُ مِثْلًا مِنْ تَنِي مَا جَاءَ بِهِ قَالَ يَحْيَى: فَأَقْرَبَهُ عَبْدُ الرَّحِيمِ بَنُ هَارُونَ وَقَالَ: نَعَمْ.

یحییٰ بن موسیٰ کہتے ہیں کہ میں نے عبدالرحیم بن ہارون عسانی سے کہا: کیا تم سے عبدالعزیز بن رواذ نے منافع سے، انہوں نے ابن عمر سے، انہوں نے نبی کریم صلی اللہ علیہ وسلم سے روایت بیان کی ہے کہ آپ صلی اللہ علیہ وسلم نے فرمایا: جب بندہ جھوٹ بولتا ہے تو فرشتہ اس سے اس بدبو کی وجہ سے ایک میل دور ہو جاتا ہے جس کو وہ (جھوٹ بول کر) لایا ہے۔ یحییٰ کہتے ہیں کہ عبدالرحیم بن ہارون نے اسکا اقرار کیا اور فرمایا: جی ہاں (بیان کی ہے)

مشکل الفاظ کے معنی :- صدق: وہ خبر یا بات جو واقع کے مطابق ہو۔ علیکم بالصديق: تم پر سچائی لازم ہے۔ البر: (باء کے نیچے زیر) نیکی، احسان، اطاعت۔ يتحوى الصديق: صدق کو طلب کرتا رہتا ہے، اسے کے درپے رہتا ہے۔ صديقاً: انتہائی سچا، اپنے قول و فعل کا پکا، ہمیشہ تصدیق کرنے والا۔ الفجور: (فاء پر پیش کے ساتھ) فسق، گناہ، عمل بد۔ الكذب: وہ بات یا خبر جو واقع کے مطابق نہ ہو۔ كذابا: انتہائی جھوٹا، بہت جھوٹا۔ تباعد: دور ہو جاتے ہیں۔ تنين: (نون پر زبر اور تاء کے سکون کے ساتھ) بدبو، تعفن، ہنرناک

جھوٹ ایک بری خصلت

ان احادیث میں جھوٹ کی مذمت بیان کی گئی ہے، کیونکہ جھوٹ خود گناہ ہے، گناہ کی طرف لے جاتا ہے، اور گناہ بالاخر آدمی کو جہنم میں پہنچا دیتا ہے، اور جو شخص جھوٹ بولنے کا خوگر ہو جائے تو پھر اکثر جھوٹ ہی بولتا ہے، یوں وہ اللہ کے ہاں ”کذاب“ یعنی انتہائی جھوٹا لکھ دیا جاتا ہے۔

جھوٹ کی ایک ایسی بد بو اور سزا نگ ہوتی ہے جس کی وجہ سے ایک میل کی مسافت کے بقدر فرشتہ دور ہو جاتا ہے۔ نئے آدمی کو جھوٹ بولنے سے ہر موقع پر احتراز کرنا چاہئے، اور سچ کو اپنانا چاہئے، آج مسلم معاشرے میں دیگر برائیوں کی طرح یہ گناہ بھی ”عام وبا“ کی طرح پھیل چکا ہے، جھوٹا بڑا، نیک و بد، عالم و جاہل..... سب میں کسی نہ کسی طرح یہ گناہ ضرور پایا جاتا ہے الا ماشاء اللہ کچھ لوگ ضرور ایسے ہونگے جو سچ بولنے کا اہتمام کرتے ہونگے، لیکن مسلمانوں کی کثیر تعداد ہر حال جھوٹ کے گناہ میں ملوث ہے، اور جو شخص جتنا زیادہ جھوٹ بولتا ہے اس وجہ سے مال و دولت کماتا ہے، اسے ہمارے معاشرے میں ہوشیار اور چالاک سمجھا جاتا ہے، حالانکہ وہ شاطر ہے، اللہ کے ہاں ناپسندیدہ شخص ہے، اس لئے اپنی زبان کو غلط استعمال کر کے اپنے مقاصد نکالنا، دوسروں کے بارے میں غلط بیانی کرنا، خلاف حقیقت کو حقیقت بنا کر پیش کرنا یہ طریقہ اللہ تعالیٰ کے ہاں انتہائی ناپسندیدہ ہے، قول و فعل میں سچائی کے زیور سے آراستہ رہنا ایمان کے کامل ہونے کی علامات میں سے ہے، اللہ تعالیٰ مسلمانوں کو ہدایت عطا فرمائے۔

بعض خاص حالات میں جھوٹ بولنے کی اجازت احادیث میں منقول ہے، جسکی تفصیل بساب ما جاء فی اصلاح ذات البین میں گزر چکی ہے۔

سچائی ایک اچھی عادت

امام ترمذی رحمہ اللہ نے اس باب میں آداب زندگی سے متعلق احادیث بیان کی ہیں، جن میں سچائی کی فضیلت اور جھوٹ کی مذمت کا ذکر ہے، امام غزالی فرماتے ہیں کہ صدق کا لفظ چھ معنی کیلئے استعمال ہوتا ہے:

(۱) صدق فی القول: بات چیت میں سچائی

(۲)..... صدق فی النیة والإرادة: نیت میں صداقت

(۳)..... صدق فی العزم: ارادے اور عزم میں سچائی

(۴)..... صدق فی الوفاء بالعزم: اس عزم کو پورا کرنے میں سچائی

(۵)..... صدق فی العمل: عمل میں سچائی

(۶)..... صدق فی تحقیق مقامات الدین کلھا: دین کے تمام مقامات اور امور میں سچائی۔ جس شخص

میں صدق کے یہ تمام درجات پائے جائیں وہ ”صدیق“ کہلاتا ہے، پھر جس میں جتنا صدق ہوگا، اسی اعتبار سے اسے صادق اور سچا کہا جائیگا۔ تکملة فتح الملھم، کتاب البر والصلة، باب فتح الکذب ۴۲۱/۵۔

حتی یکتب صدیقا..... کذابا،

اس کتابت سے مراد یہ ہے کہ اس کیلئے صدیق یا کذاب ہونے کا قطعی فیصلہ کر دیا جاتا ہے، جس کا اظہار فرشتوں کے سامنے بھی کر دیا جاتا ہے، اور لوگوں کے دلوں میں بھی یہ بات ڈال دی جاتی ہے کہ یہ صدیق ہے یا کذاب جیسا کہ لوگوں کے دلوں میں کسی کیلئے ہر دلعزیزی یا نفرت ڈالی جاتی ہے، اس کتابت سے تقدیر لکھنا مراد نہیں، کیونکہ وہ تو پہلے لکھی جا چکی ہے، حضرت عبداللہ بن مسعود رضی اللہ عنہ کی روایت میں اس کی مزید تفصیل یوں آئی ہے: آدمی جھوٹ بولتا رہتا ہے تو اس کے دل میں سیاہ نقطہ لگ جاتا ہے، یہاں تک کہ اس کا دل پورا سیاہ ہو جاتا ہے، اور اللہ کے ہاں وہ جھوٹ بولنے والوں میں لکھ دیا جاتا ہے۔

امام نووی فرماتے ہیں کہ ان احادیث میں سچائی کی تعریف اور جھوٹ کی مذمت ذکر کر کے اس بات کی ترغیب دی جا رہی ہے کہ ہر موقع پر سچ بولنے کا اہتمام اور غلط بیانی اور جھوٹ سے گریز کیا جائے۔ فتح الباری، کتاب الادب، باب قول اللہ تعالیٰ: یا ایہا الذین امنوا اتقوا اللہ وكونوا مع الصادقین..... ۱۰/۲۳۳

بَابُ مَا جَاءَ فِي الْفَحْشِ

یہ باب ان روایات میں ہے جن میں فحش بات یا فعل (کی مذمت) کا ذکر ہے۔

عَنْ أَنَسٍ قَالَ: قَالَ رَسُولُ اللَّهِ ﷺ: مَا كَانَ الْفَحْشُ فِي شَيْءٍ إِلَّا شَانَهُ، وَمَا

كَانَ الْحَيَاءُ فِي شَيْءٍ إِلَّا زَانَهُ.

حضرت انس سے روایت ہے کہ رسول اللہ صلی اللہ علیہ وسلم نے فرمایا: فحش اور برائی کسی بھی چیز میں ہو، اسے وہ عیب دار بنا دیتی ہے، اور شرم و حیا، کسی بھی چیز میں ہو، وہ اسے مزین بنا دیتا ہے۔

عَنْ عَبْدِ اللَّهِ بْنِ عَمْرٍو قَالَ: قَالَ رَسُولُ اللَّهِ ﷺ: حَيَاؤُكُمْ أَحَابِسُكُمْ أَخْلَاقًا. وَلَمْ يَكُنِ النَّبِيُّ صَلَّى اللَّهُ عَلَيْهِ وَسَلَّمَ فَاحِشًا وَلَا مُتَفَحِّشًا.

عبداللہ بن عمرؓ سے روایت ہے کہ رسول اللہ صلی اللہ علیہ وسلم نے فرمایا: تم میں سب سے بہتر وہ لوگ ہیں جو اخلاق کے اعتبار سے اچھے ہوں، اور نبی کریم صلی اللہ علیہ وسلم مزاجا و اخلاقاً فحش گو تھے اور نہ ہی آپ قصد فحش گوئی کرتے تھے۔

مشکل الفاظ کے معنی: - فحش: (فاء پر پیش کے ساتھ) برا، برا قول و فعل، بدکاری، بے حیائی کی بات۔ شسانہ: یہ لفظ ”شین“ سے ہے، عیب دار بنایا۔ زانہ: اس کو مزین کر دیتا ہے۔ فاحشا: بے حیائی کی بات کرنا والا، غیر سنجیدہ بات کرنے والا۔ متفحشا: قصد و ارادے سے بتکلف بے حیائی کی بات کہنا۔ حیا: خیر کی جمع ہے، سب سے بہتر۔ احاسن: احسن کی جمع ہے، سب سے افضل۔ اخلاق: خلق کی جمع ہے، عادات، خصالت۔

فحش گوئی ایک عیب

ان احادیث سے معلوم ہوا کہ فحش گوئی اور گندی بات اللہ تعالیٰ کو نا پسند ہے، انسان کی حیثیت اس سے رُجائی ہے، شرم و حیا ایک زینت ہے، خوشبو ہے، جس سے دوسرے لوگ مستفید ہوتے ہیں، نبی کریم صلی اللہ علیہ وسلم سب سے عمدہ اخلاق کے حامل تھے، آپ نے طبعاً و مزاجاً بھی کبھی بے حیائی کی بات نہیں کی، اور نہ بتکلف قصد و ارادے سے کوئی گندی بات کی، ہر وقت پیاری پیاری باتیں ارشاد فرماتے، جن سے دوسروں کے قلوب منور ہوئے اور جگمگا جاتے، یہی طریقہ ہر مسلمان کو اپنانا چاہئے، اپنی زبان کو ان چیزوں سے پاک صاف

رکھا جائے، اور اخلاق حسہ کا دامن مضبوطی سے تھامنا چاہئے، تاکہ اللہ تعالیٰ کے ہاں انسان محترم و معزز ہو جائے اور وہ فضیلت حاصل کر لے جو اللہ تعالیٰ ایسے لوگوں کو عطا فرماتے ہیں۔ تحفۃ الاحوذی، باب حذ ۹۳۶۔

بعض مسلمان اپنی گفتگو میں انتہائی گندی باتیں کرتے ہیں، نگلی گالیاں نکالتے ہیں، دوسروں کو بے حیا کرتے ہیں، اور انہیں یہ احساس بھی نہیں ہوتا کہ میرے سامنے کون لوگ بیٹھے ہیں، اپنے محرم رشتہ داروں کا بھی انہیں کوئی لحاظ نہیں ہوتا، یہ طرز زندگی نبی کریم صلی اللہ علیہ وسلم کی سنت کے مطابق نہیں ہے، اسے ترک کرنا چاہئے۔

بَابُ مَا جَاءَ فِي اللَّعْنَةِ

یہ باب ان روایات کے بارے میں ہے جن میں لعنت (کرنے کی مذمت) کا ذکر ہے۔

عَنْ سَمُرَةَ بْنِ جُنْدُبٍ قَالَ: قَالَ رَسُولُ اللَّهِ ﷺ: لَا تَلْعَنُوا بِلُغَةِ اللَّهِ وَلَا بِغَضَبِهِ وَلَا بِالنَّارِ.

سمروہ بن جندب سے روایت ہے کہ رسول اللہ صلی اللہ علیہ وسلم نے فرمایا: تم آپس میں ایک دوسرے پر لعنت نہ کیا کرو، نہ اللہ تعالیٰ کی لعنت کے ساتھ، نہ اس کے غضب سے، اور نہ جہنم سے۔

عَنْ عَبْدِ اللَّهِ بْنِ مَسْعُودٍ قَالَ: قَالَ رَسُولُ اللَّهِ ﷺ: لَيْسَ الْمُؤْمِنُ بِالطَّعَّانِ وَلَا اللَّعَّانِ وَلَا الْفَاحِشِ وَلَا الْبَذِيّ.

عبداللہ بن مسعود سے روایت ہے کہ رسول اللہ صلی اللہ علیہ وسلم نے فرمایا: کامل ایمان والا نہ طعنہ دینے والا ہوتا ہے، نہ لعنت کرنے والا، نہ فحش گوار نہ یہودہ کہنے والا ہوتا ہے۔

عَنِ ابْنِ عَبَّاسٍ: أَنَّ رَجُلًا لَعَنَ الرِّيحَ عِنْدَ النَّبِيِّ ﷺ فَقَالَ: لَا تَلْعَنِ الرِّيحَ فَإِنَّهَا مَأْمُورَةٌ، وَإِنَّهُ مَنْ لَعَنَ شَيْئًا لَيْسَ لَهُ بِأَهْلٍ رَجَعَتِ اللَّعْنَةُ عَلَيْهِ.

عبداللہ بن عباس سے روایت ہے کہ ایک شخص نے آپ صلی اللہ علیہ وسلم کے سامنے ہوا پر لعنت بھیجی، تو آپ صلی اللہ علیہ وسلم نے فرمایا: ہوا کو لعنت طعن نہ کرو اس لئے کہ اسے تو

(مختلف انداز سے، آہستہ یا تیز دہند چلنے کا) حکم دیا گیا ہے، اور جو شخص کسی ایسی چیز پر لعنت بھیجے جو اس لعنت میں مستحق نہ ہو تو وہ اسی کی طرف لوٹ کر آ جاتی ہے۔

مشکل الفاظ کے معنی :- لعنة الله: اللہ تعالیٰ کا کسی کو اسکی بد عملی کی وجہ سے خیر سے دور اور محروم کرنا۔ لا تلعنوا: تم ایک دوسرے پر لعنت نہ کرو۔ الطبعان: یہ مبالغہ کا صیغہ ہے، بہت زیادہ عیب لگانے والا، طنز کا عادی۔ اللعان: بہت زیادہ لعنت کرنے والا۔ البذی: بد کلام، بد اخلاق، یہود و بولنے والا۔

لعن طعن سے اجتناب کا حکم

ان اعاذت میں اس بات سے منع کیا گیا ہے کہ ایک شخص دوسرے کے خلاف بد دعا کر کے یوں کہے کہ تجھ پہ اللہ کی لعنت ہو، تجھ پر اللہ کا غضب ہو، یا تیرا ٹھکانا جہنم ہے، کسی کو اللہ تعالیٰ کی رحمت سے محروم کرنے کی بد دعا کرنا جائز نہیں ہے، ہاں عمومی انداز سے کسی پر لعنت کی جائے تو یہ جائز ہے مثلاً یہ کہا جائے کہ کافروں پر، بدعتیوں پر، فاسقوں پر، رشوت خوروں پر، سوکھانے والوں پر یا یوں کہے کہ اللہ کی لعنت ہو یہود و نصاریٰ پر، آتش پرستوں پر، روافض پر ایسے ہی مردہ کافر جن پر شریعت میں لعنت کا ذکر آیا ہے ان کا نام لیکر لعنت کرنے میں کوئی حرج نہیں مثلاً ابو جہل اور فرعون وغیرہ، مگر جو شخص زندہ ہو مسلمان ہو یا کافر، نیک و صالح ہو یا بدکار اسے مستعین کر کے ملعون کہنا یا لعنہ اللہ کہنا جائز نہیں ہے، کیونکہ ممکن ہے کہ وہ کافر مرنے سے پہلے کفر سے توبہ کر لے، وہ فاسق و بدکار موت سے پہلے اپنے گناہ سے تائب ہو جائے، یوں وہ اللہ کی رحمت کے قریب ہو جائیگا، اس لئے نبی کریم صلی اللہ علیہ وسلم نے لعنت بھیجنے سے منع فرمایا ہے۔

باب کی دوسری حدیث میں کمانِ ایمان کا ذکر ہے کہ جس مسلمان کا ایمان کامل ہو گا وہ دوسروں کی عیب جوئی بھی نہیں کریگا، نہ لعن طعن کرے گا، نہ بے حیائی اور یہودہ گفتگو کرے گا، لہذا اگر کسی میں یہ خرابیاں پائی جاتی ہیں تو اسکے معنی یہ ہیں کہ اس کا ایمان ناقص ہے، کامل نہیں ہے، اسے ان گناہوں سے توبہ کرنی چاہئے، تاکہ کمالِ ایمان کی فضیلت اسے حاصل ہو جائے۔

”ولا الفاحش ولا البذی“ بعض نے کہا کہ ان دونوں کا مفہوم ایک ہی ہے، یہ عطف تفسیری

ہے، جبکہ بعض نے یہ کہا ہے کہ ”فاحش“ سے فحش فی العمل اور ”البذی“ سے فحش فی القول مراد ہے، گویا عمل و کردار میں برائی ہو تو وہ فاحش ہے اور زبان و رازی اور گفتگو میں بیہودہ پن ہو تو یہ البذی ہے۔

لفظ ”لعن“ مبالغہ کا صیغہ ذکر کر کے اسطرح اشارہ کر دیا کہ تھوڑی بہت لعن طعن سے کوئی مؤمن نہیں بچ سکتا، چنانچہ ابن ملک فرماتے ہیں کہ یہ مذمت اور لعنت کرنے کی برائی اس شخص کیلئے نہیں ہے جس سے ایک یا دو مرتبہ لعنت کا صدور ہو جائے، بلکہ اس کے بارے میں ہے جو کثرت سے لعن طعن کرتا ہو۔

تیسری حدیث سے یہ ثابت ہوتا ہے کہ جسطرح انسانوں اور حیوانات پر لعنت کرنا جائز نہیں ہے اسی طرح جمادات پتھر، ہوا..... پر بھی لعنت کرنا درست نہیں ہے کیونکہ یہ چیزیں لعنت کے قابل نہیں ہیں، انہیں اگر لعنت کی جائے تو وہ اسی کی طرف لوٹ کر آ جاتی ہے اسلئے مستحق کے علاوہ کسی پر لعنت کرنا جائز نہیں ہے۔ مرقاة المفاتیح، کتاب الاداب، باب حفظ اللسان ۵۶۲/۸ و ۵۹۱۰۵۔ تحفۃ الاحوذی، ابواب البر والصلة، باب هذا، ۹۵/۶

بَابُ مَا جَاءَ فِي تَغْلِيمِ النَّسَبِ

یہ باب نسب سکھانے اور جاننے (کی فضیلت) کے بارے میں ہے

عَنْ أَبِي هُرَيْرَةَ عَنِ النَّبِيِّ ﷺ قَالَ : تَعَلَّمُوا مِنْ أَنْسَابِكُمْ مَا تَصِلُونَ بِهِ أَرْحَامَكُمْ، فَإِنَّ صِلَةَ الرَّحِمِ مَحَبَّةٌ فِي الْأَهْلِ، مَفْرَاقَةٌ فِي الْعَالِي، مَنْسَأَةٌ فِي الْأَنْكَبِ.

حضرت ابو ہریرہؓ سے روایت ہے کہ رسول اللہ صلی اللہ علیہ وسلم نے فرمایا: اپنے نسب رشتوں کو اس قدر ضرور جاننا کرو جس سے تم اپنے رشتہ داروں سے صلہ رحمی کر سکو کیونکہ صلہ رحمی اہل میں یعنی رشتہ داروں میں محبت کا ذریعہ، مال و دولت میں فراوانی کا سبب، اور موت میں تاخیر یعنی درازی عمر کا باعث ہے۔

۱۔ کُلُّ الْقَافِظِ كَعَمِيٍّ :- تَعَلَّمُوا بِتَمِّ سَكْمِ، جَانِ ابْنِ عَفْرَاةَ: (میں پرزہ اور نانا کے سکون کے ساتھ) کمال میں کثرت

اور اضافہ کا ذریعہ غنسلۃ: (میں پرزہ برنوں کے سکون، سین اور ہمزہ پرزہ کے ساتھ): تاخیر کا سبب الالکثر: (ہمزے اور ثناء پرزہ کے ساتھ): موت منشاءات قدم بنساقۃ فی الاثر سے عمر میں اضافہ اور برکت مراد ہے۔

نسب سیکھنے اور یاد رکھنے کا حکم

اس حدیث میں اس چیز کی ترغیب دی گئی ہے کہ ہر انسان کو اپنا نسب ضرور یاد رکھنا چاہئے تاکہ وہ رشتہ داروں کے ساتھ صلہ رحمی اور حسن سلوک کر سکے، نسب سے اسے معلوم ہوگا کہ یہ میرا چچا ہے یہ ماموں ہے، یہ والد کے رشتہ دار ہیں، یا والدہ کا خاندانی سلسلہ ہے،..... جب اسے علم ہوگا کہ یہ میرے رشتہ دار ہیں تو ان کے ساتھ صلہ رحمی، پیار و محبت اور حسن سلوک کرے گا، ہر ممکن طریقے سے ان کا تعاون کرے گا، ان کی خوشی میں شریک ہوگا اور غم کے موقع پر انہیں تسلی دے گا.....

آپ صلی اللہ علیہ وسلم نے اس حدیث میں صلہ رحمی کی تین فضیلتیں ذکر فرمائی ہیں:

(۱)..... صلہ رحمی رشتہ داروں میں پیار و محبت کا باعث ہوتی ہے۔

(۲)..... اس سے مال و دولت میں اضافہ اور فراوانی ہوتی ہے۔

(۳)..... اس سے موت میں تاخیر یعنی عمر دراز ہوتی ہے۔

ایک تعارض اور اس کے جوابات

اس حدیث میں اور قرآن مجید کی آیت میں بظاہر تعارض ہے، قرآن مجید میں ہے ”اذا جاء اجلهم لا يستأخرون ساعة ولا يستقدمون“ (جب ان کی میعاد یعنی عمر ختم ہوگی تو اس وقت وہ نہ ایک گھڑی پیچھے نہیں گئے اور نہ آگے بڑھیں گے) اس سے معلوم ہوتا ہے کہ عمر میں کوئی تبدیلی اور رد و بدل نہیں ہو سکتی، جبکہ حدیث باب میں ہے کہ صلہ رحمی کرنے میں عمر اور رزق دونوں میں اضافہ ہو جاتا ہے۔

ایسے ہی ایک اور حدیث میں ہے: جف القلم بما هو کانن (تقدیر کا قلم سب کچھ لکھ کر خشک یعنی فارغ ہو چکا ہے) اس سے معلوم ہوتا ہے کہ ہر انسان کی تقدیر عمر، رزق..... سب کچھ لکھی جا چکی ہے، اس میں کوئی تبدیلی نہیں ہو سکتی، جبکہ سورۃ رعد میں اللہ تعالیٰ نے فرمایا: يمحو الله ما يشاء و يحسب الام

الکتاب، اس سے معلوم ہوتا ہے کہ اللہ تعالیٰ جسے مناسب سمجھیں برقرار رکھتے ہیں، اور جسے چاہتے ہیں مٹا دیتے ہیں، انہی کے پاس ام الكتاب ہے، بظاہر اس حدیث اور آیت میں تعارض سا ہے، حاصل یہ کہ اسلامی عقیدہ یہ ہے کہ سب کچھ عمر، رزق، وغیرہ تقدیر میں لکھا جا چکا ہے، ان میں کوئی تبدیلی نہیں ہو سکتی جبکہ حدیث باب وغیرہ سے معلوم ہوتا ہے کہ صلہ رحمی کرنے سے عمر اور رزق میں اضافہ ہو سکتا ہے اس تعارض کا کیا حل ہے؟

شارحین حدیث نے اس کے دو جواب دیئے ہیں:

(۱)..... اس کا ایک جواب یہ دیا گیا ہے کہ آیت کریمہ (اذا جاء.....) اور حدیث جف القلم میں "تقدیر مبرم" کا ذکر ہے، اور حدیث باب اور یصحو اللہ ما یشاء..... میں تقدیر معلق کا، لہذا دونوں میں کوئی تعارض نہیں، تقدیر کی دو قسمیں ہیں: تقدیر مبرم، تقدیر معلق۔

تقدیر مبرم: اس سے اللہ تعالیٰ کا وہ علم ازلی مراد ہے جو ہر چیز کا اللہ کو حاصل ہے، اس میں رد و بدل، زیادت و نقصان اور کمی بیشی نہیں ہو سکتی۔

تقدیر معلق :- اس سے وہ تحریر و کتابت مراد ہے جو کسی کے بارے میں لوح محفوظ میں معلق انداز سے لکھی جاتی ہے یا کسی فرشتے کو کسی امر پر مقرر کیا جاتا ہے کہ اس نے اگر فلاں کام کیا تو یہ ہوگا، نہ کیا تو یہ ہوگا، اس میں تقدیر کا حکم قطعی اور حرف آخر نہیں ہوتا بلکہ اس میں دعایا کسی اور سبب سے تغیر و تبدل ہو سکتا ہے۔ تکلمۃ فتح المصمم، کتاب القدر، باب بیان ان لا جال والا رزاق..... ۵۰۶/۵۔

حاصل یہ ہے کہ اللہ تعالیٰ کے علم ازلی اور تقدیر مبرم کے اعتبار سے جو رزق اور عمر مقرر ہے، اس میں کسی قسم کی ترمیم اور اضافہ نہیں ہو سکتا، چنانچہ قرآن مجید کی اس آیت: اذا جاء اجلهم..... اور حدیث: جف القلم بما هو کائن میں یہی معنی مراد ہیں، البتہ لوح محفوظ میں فرشتوں کے سامنے ایک تقدیر معلق ہوتی ہے، مثلاً لکھا ہوتا ہے کہ فلاں شخص کی عمر ساٹھ سال ہوگی، لیکن اگر اس نے صلہ رحمی کی تو چالیس سال بڑھا دیے جائیں گے، اب اللہ تعالیٰ کو تو معلوم ہے کہ یہ شخص صلہ رحمی کرے گا یا نہیں، اسے ساٹھ سال زندہ رہنا ہے یا سو سال، تاہم فرشتوں کو نہیں معلوم، ان کے سامنے تو یہی بات ہے کہ اس نے اگر صلہ رحمی کی تو اس کی عمر میں

چالیس سال کا اضافہ ہو جائیگا یہ اضافہ تقدیر معلق میں فرشتوں کے سامنے ظاہر ہونے کے اعتبار سے ہے، اللہ تعالیٰ کے علم ازلی اور تقدیر مبرم کے اعتبار سے نہیں۔ چنانچہ حدیث باب اور ”یُخَوِّدُ اللہ مَا يَشَاءُ“ میں اسی تقدیر معلق کا ذکر ہے۔ فتح الباری، کتاب الادب، باب من بسط لہ فی الرزق بصلۃ الرحمہ ۵۰۹۔

(۲)..... دوسرا جواب یہ دیا گیا کہ اسکی عمر میں اضافہ سے مراد مدت عمر میں اضافہ نہیں، بلکہ اسی عمر میں نیکیوں طاعات اور آثار صالحہ میں اضافہ مراد ہے، اسکی نیک اولاد ہوگی جو اس کیلئے دعائیں کرے گی، ایسے ہی رزق میں اضافہ سے مراد عدد اور تعداد میں اضافہ مراد نہیں بلکہ اس مال میں برکت مراد ہے کہ بڑے بڑے کام تھوڑے سے پیسے میں اس طرح حل ہو جاتے ہیں کہ آدمی حیران رہ جاتا ہے، چھوٹی عمر کے باوجود اتنے بڑے کام کام کر لیتا ہے جتنے کہ لمبی عمر والے کرتے ہیں۔ فتح الباری، ۵۰۹، ۵۱۰۔ مرقاة المفاتیح، کتاب الادب، باب البر والصلة ۶۵۵/۸۔ تکملة فتح الباری، کتاب البر والصلة، باب صلة الرحمہ ۵/۳۴۔

بَابُ مَا جَاءَ فِي دَعْوَةِ الْإِخِ لَأَخِيهِ بِظَهْرِ الْغَيْبِ

یہ باب اس حدیث میں ہے جس میں ایک بھائی کا اپنے بھائی کیلئے پس پشت دعا کرنے کا ذکر ہے

عَنْ عَبْدِ اللَّهِ بْنِ عَمْرٍو عَنِ النَّبِيِّ ﷺ قَالَ: مَا دَعْوَةُ أَسْرَعَ إِجَابَةً مِنْ دَعْوَةِ غَائِبٍ لِّغَائِبٍ.

عبداللہ بن عمرو سے روایت ہے کہ نبی کریم صلی اللہ علیہ وسلم نے فرمایا: کوئی دعا اس دعا سے زیادہ جلدی قبول نہیں ہوتی جو ایک غائب کی دوسرے غائب کیلئے ہو۔

مشکل الفاظ کی وضاحت: - ظہر الغیب: پس پشت، غیر موجودگی، اس میں لفظ ”ظہر“ زائد ہے محض تاکید کیلئے ہے۔ دعوة: دعا۔ أسرع: زیادہ جلدی۔

غائب کی دعا

اس روایت سے معلوم ہوا کہ جو شخص کسی غائب یا غیر حاضر شخص کیلئے دعا کرتا ہے اللہ تعالیٰ اسکی دعا کو

بہت جلد قبول فرماتا ہے، چونکہ حاضر شخص کیلئے دعا کرنے میں ریا کاری اور دکھاوے کا احتمال ہوتا ہے مگر غائب کیلئے دعا کرنے میں اخلاص اور صدق نیت ہوتی ہے، اس میں دکھاوے کا احتمال نہیں ہوتا اس بناء پر یہ دعا جلد قبول ہوتی ہے، اس لئے غائب دوستوں کیلئے دعا کرنے کا اہتمام کرنا چاہئے۔ تحفۃ الاحوذی، ۶/۹۷۔

بَابُ مَا جَاءَ فِي الشُّنَمِ

یہ باب گالی گلوچ اور برا بھلا کہنے کی خدمت کے بارے میں ہے

عَنْ أَبِي هُرَيْرَةَ أَنَّ رَسُولَ اللَّهِ ﷺ قَالَ: الْمُسْتَبَانِ مَا قَالَا فَعَلَيَّ الْبَادِي مِنْهُمَا مَا لَمْ يَتَغَيَّرِ الْمَظْلُومُ.

ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: آپس میں ایک دوسرے کو گالیاں دینے والے دو شخص جو کچھ کہیں (یعنی گالیاں دیں) تو ان کی ساری گالی گلوچ کا گناہ اس شخص پر ہوگا جس نے (گالیاں دینے میں) پہل کی ہے، جب تک کہ مظلوم تجاوز نہ کرے۔

عَنِ الْمُغِيرَةِ بْنِ شُعْبَةَ يَقُولُ: قَالَ رَسُولُ اللَّهِ ﷺ: لَا تَسُبُّوا الْأَمْوَاتَ فَتُؤْذُوا الْأَحْيَاءَ.

مغیرہ بن شعبہ کہتے ہیں کہ رسول اللہ صلی اللہ علیہ وسلم نے فرمایا: تم (مسلمان) مردوں کو برا بھلا مت کہو کہ اس سے تم (ان کے) زعمہ رشتہ داروں کو تکلیف پہنچاتے ہو۔

عَنْ عَبْدِ اللَّهِ قَالَ: قَالَ رَسُولُ اللَّهِ ﷺ: سَبَابُ الْمُسْلِمِ فُسُوقٌ وَقِتْلُهُ كُفْرٌ. عبد اللہ بن مسعود سے روایت ہے کہ رسول اللہ صلی اللہ علیہ وسلم نے فرمایا: کسی مسلمان کو برا بھلا کہنا فسق ہے اور اس کے ساتھ لڑائی جھگڑا کرنا کفر ہے (یعنی کفر تک پہنچا دینے والا عمل ہے) قَالَ رُبَيْدَةُ: قُلْتُ لِأَبِي وَائِلٍ: أَنْتَ سَمِعْتَهُ مِنْ عَبْدِ اللَّهِ قَالَ نَعَمْ.

زبید راوی کہتے ہیں کہ میں نے ابو وائل سے کہا کہ کیا آپ نے واقعی یہ روایت عبد اللہ بن مسعود سے سنی ہے، انہوں نے کہا: جی ہاں (سنی ہے)

مشکل الفاظ کی تشریح :- الشتم: برا بھلا کہنا، گالی گلوچ دینا۔ المستبان: آپس میں ایک دوسرے کو گالیاں دینے والے دو شخص۔ البادی: ابتدا اور پہل کرنے والا۔ ما لم یعتد: جب تک مظلوم حد سے تجاوز نہ کرے۔ لا تسبوا: تم برا بھلا مت کہو۔ فتؤذوا: کہ تم تکلیف اور ایذا پہنچاتے ہو۔ الاموات: میت کی جمع ہے: مردے۔ الاحیاء: جن کی جمع ہے: زندہ۔ سباب: برا بھلا کہنا، گالی گلوچ دینا۔ فسق: شرعی حدود سے تجاوز یعنی معصیت، نافرمانی، گناہ

گالی دینے کا گناہ پہل کرنے والے پر ہے

اگر دو شخص بحث مباحثہ میں ایک دوسرے کو گالیاں دیں، برا بھلا کہیں، بدکلامی اور سخت گفتگو کریں تو اسکا گناہ ان میں سے اس شخص پر ہوگا جس نے گالی دینے کی ابتداء کی، اسے اپنی گالی کا گناہ تو ہوگا ہی، دوسرے شخص کی گالی کا گناہ بھی اس کے نامہ اعمال میں لکھا جائیگا، کیونکہ اس نے گالی دینے کی ابتدا کر کے گویا دوسرے شخص پر ظلم کیا ہے، یہ ظالم ہے اور دوسرا مظلوم، لیکن یہ اس صورت میں ہے جب مظلوم آدمی جواب میں زیادتی نہ کرے، اگر مظلوم حد سے تجاوز کر گیا کہ اسکی گالیاں ظالم کی گالیوں سے بھی بڑھ گئیں، یا ابتدا کرنے والے نے جو ایذا پہنچائی تھی اس کے جواب میں دوسرے شخص نے اس سے بھی زیادہ تکلیف پہنچادی، تو ایسی صورت میں ابتدا کرنے والے کی بجائے دوسرے پر زیادہ گناہ ہوگا۔ تكملة فتح المسلمین، کتاب البر والصلة، باب النھی عن السباب ۳۹۲/۵۔

مسلم اموات کو برا بھلا نہ کہا جائے۔

اس حدیث میں ”اموات“ سے مسلم مردے مراد ہیں، کیونکہ ترمذی کی ایک اور روایت میں ہے: ”تم اپنے مردوں کی خوبیاں ذکر کیا کرو، اور ان کی برائیوں کا ذکر نہ کرو“ اس سے معلوم ہوا کہ مردے اگر کافر ہوں، تو ان کو برا بھلا کہنا جائز ہے، بشرطیکہ اس سب و شتم سے اس مردہ کافر کے کسی مسلمان رشتہ دار کو تکلیف نہ ہو، اگر تکلیف ہوتی ہو تو پھر جائز نہیں، یہی وجہ ہے کہ نبی کریم صلی اللہ علیہ وسلم نے ان مردہ کفار و مشرکین کو برا بھلا کہنے سے منع فرمایا جو جنگ بدر میں مارے گئے تھے، کیونکہ اس سے ان کے مسلمان رشتہ داروں کو دکھ

پہو چنتا تھا، مردہ کفار کو برا بھلا کہنا گو کہ شرعاً جائز ہے، لیکن چونکہ اس میں بہر حال وقت کا ضیاع ہے کوئی فائدہ بھی نہیں، اگر مردہ کفار کے ذکر بد میں کوئی شرعی وجہ نہ ہو تو ان کی برائی سے اجتناب ہی بہتر ہے، ہاں کوئی شرعی وجہ ہو تو پھر انہیں برا بھلا کہنے میں کوئی حرج نہیں تاہم مسلم اموات کی برائی کرنا، انہیں سب و شتم کرنا جائز نہیں ہے، ان کی صرف خوبیاں اور اچھے امور کا تذکرہ کیا جاسکتا ہے برائیوں کا نہیں، بلکہ علامہ ابن بطال فرماتے ہیں کہ مسلم اموات کو اگر برا بھلا کہا گیا تو یہ غیبت میں داخل ہے، جس کا ازالہ بھی ممکن نہیں، اس لئے اس غیبت سے بہر حال اجتناب لازم اور ضروری ہے۔

فتح الباری، کتاب البیاض، باب ما نھی من سب الاموات ۳/۳۳۰، ۳۳۱۔

سب و شتم فسق ہے

کسی مسلمان کو گالی دینا اور لعن طعن کرنا ممنوع ہے، حدیث باب میں ہے کہ مسلمان کو گالی دینا فسق اور گناہ ہے، اور اس کے ساتھ جنگ و جدال اور لڑائی کرنا (موجب) کفر ہے۔ اس ”کفر“ سے کیا مراد ہے کیونکہ قال کرنے سے کوئی مسلمان کافر نہیں ہوتا، اس میں دو احتمال ہیں:

(۱)..... اس سے یا تو کفرانِ نعت اور ناشکری مراد ہے کہ مسلمان کی شان کے مناسب نہیں کہ وہ اپنے مسلمان بھائی سے لڑائی کرے کیونکہ یہ گناہ بسا اوقات آدمی کو کفر تک پہنچا دیتا ہے اس گناہ کی شاعت و قباحت اور زیادہ گھناؤنے پن کو بیان کرنے کیلئے زجر اور توبیخ کے طور پر اسے ”کفر“ سے تعبیر کیا گیا ہے۔

(۲) یا اس سے کفر حقیقی مراد ہے کہ جو شخص مسلمان کے ساتھ محض اسلام کی وجہ سے جنگ و جدال اور لڑائی کو حلال اور جائز سمجھتا ہو تو وہ دائرہ اسلام سے خارج اور واقعی کافر ہو جاتا ہے۔ مرقاة المفاتیح، کتاب الآداب، باب حفظ اللسان ۵۶۱/۸۔

کسی کو کافر یا فاسق کہنے کا حکم

ایک شخص نے دوسرے کو فاسق یا کافر کہا، اور جس کو کہا ہے وہ حقیقت میں فاسق یا کافر ہے تو ایسی صورت میں کہنے والے کی نیت کو دیکھا جائیگا، اگر اس نے خیر خواہی کے جذبے سے یا لوگوں کو اسکی حالت سے

باخبر کرنے کیلئے یہ جملہ کہا ہے تو جائز ہے، اور اگر اس کا مقصد اس شخص پر محض طعن زنی اور بلا وجہ اسکے فسق یا کفر کی تشہیر ہے تو یہ جائز نہیں، کیونکہ اسلام نے برائیوں کے اچھالنے کا نہیں، ستر اور چھپانے کا حکم دیا ہے، لیکن جس شخص کو فاسق یا کافر کہا، اگر وہ حقیقت میں فاسق یا کافر نہیں تو بخاری کی روایت میں ہے کہ ایسے میں وہ فسق یا کفر اس الزام لگانے والے کی طرف لوٹ آتا ہے، اس الزام کے لوٹ آنے کے مختلف مطلب بیان کئے گئے ہیں:

(۱)..... اس کا ظاہری مطلب تو یہی ہے کہ وہ خود کافر ہو جائیگا، اس پر شبہ یہ ہے کہ کسی مسلمان کو کافر کہنے سے آدمی گنہگار تو ضرور ہوتا ہے لیکن کافر نہیں ہوتا، اس لئے اس کا صحیح مطلب یہ ہے کہ جو شخص مسلمان کو گالی دینا حلال اور جائز سمجھتا ہے، وہ کافر ہو جاتا ہے، اور اس کے کافر ہونے میں کوئی شک نہیں ہے۔

(۲)..... اس سے زجر و توبیخ اور ڈراما دھمکانا مقصود ہے، معنی حقیقی مراد نہیں۔

(۳)..... اس جملے کا وبال الزام لگانے والے پر آئیگا، یعنی جس شخص کو کافر کہا گیا، وہ اگر واقعہ کافر ہے، پھر تو کہنے والا سچا ہے، اور جس کے متعلق کہا گیا وہ اس کا مستحق ہے، لیکن اگر وہ کافر نہیں تو کہنے والے پر اس جملے کا وبال اور گناہ آئیگا، اس مطلب کو سب سے بہتر قرار دیا گیا ہے۔ فتح الباری، کتاب الادب، باب ما تنهى من اسباب اللعن ۱۰/۵۷۔

سباب کو فسق سے اور قتال کو کفر سے کیوں تعبیر کیا

سباب المسلم فسوق وقتاله كفر: مسلمان کو برا بھلا کہنا اور اس سے جنگ و قتال کرنا فسق

ہے، اس سے لڑائی کرنے سے آدمی کافر نہیں ہوتا، ہاں اگر حلال سمجھ کر کرے تو کافر ہو جاتا ہے، تو پھر سباب مسلم کو ”فسق“ سے اور قتال کو ”کفر“ سے کیوں تعبیر فرمایا؟

اسکی وجہ یہ ہے کہ قتال، سباب کے مقابلے میں بڑا گناہ ہے، اسکی برائی دلوں میں اتارنے کیلئے زجر کے طور پر اسے ”کفر“ سے تعبیر کیا ہے، یا اس وجہ سے کہ مسلمان سے لڑائی کرنا کافروں کا عمل ہوتا ہے نہ کہ مسلمانوں کا، اس کے باوجود اگر کوئی مسلمان، دوسرے مسلمان سے لڑائی کرتا ہے تو اسکے معنی یہ ہیں کہ اس کا عمل اور اخلاق کافروں کے زیادہ مشابہ ہے، اس لئے قتال کو ”کفر“ کے لفظ سے ذکر کیا ہے تاکہ مسلمان آپس

میں لڑائی سے ضرور اجتناب کریں۔ الکوکب الدری، ۶۰۳

بَابُ مَا جَاءَ فِي قَوْلِ الْمَعْرُوفِ

یہ باب اس حدیث پر مشتمل ہے جس میں اچھی باتوں اور نیک امور کا ذکر ہے

عَنْ عَلِيٍّ قَالَ: قَالَ رَسُولُ اللَّهِ ﷺ: إِنَّ فِي الْجَنَّةِ غُرَفًا تَرَى ظُهُورَهَا مِنْ بَطُونِهَا، وَبَطُونُهَا مِنْ ظُهُورِهَا، فَقَامَ أَعْرَابِيٌّ فَقَالَ: لِمَنْ هِيَ يَا رَسُولَ اللَّهِ؟ فَقَالَ: لِمَنْ أَطَابَ الْكَلَامَ، وَأَطْعَمَ الطَّعَامَ، وَأَدَامَ الصِّيَامَ، وَصَلَّى بِاللَّيْلِ وَالنَّاسُ نِيَامٌ.

حضرت علی سے روایت ہے کہ رسول اللہ صلی اللہ علیہ وسلم نے فرمایا: بیشک جنت میں کچھ ایسے بالا خانے ہیں، جن کے باہر کے حصے اندر سے، اور اندر کے حصے باہر سے نظر آتے ہیں، اسنے میں ایک اعرابی کھڑے ہو کر کہنے لگا: اے اللہ کے رسول یہ بالا خانے کس کیلئے ہیں؟ آپ صلی اللہ علیہ وسلم نے فرمایا: یہ اس شخص کیلئے ہیں جو عمدہ اور شیریں کلام کرے، کھانا کھلائے، ہمیشہ (یعنی اکثر نفل) روزے رکھے، اور رات میں نماز (تہجد) پڑھے جس وقت لوگ سو رہے ہوں۔

مشکل الفاظ کے معنی:- قول المعروف: نیکی کی بات، بھلی بات۔ غرfa: (غین پر پیش اور را پر زبر کے ساتھ) غرفۃ کی جمع ہے: بالا خانے۔ ظہور: ”ظہر“ کی جمع ہے: ظاہری حصہ۔ أطاب الکلام: عمدہ اور شیریں کلام کرے، جس سے دوسروں کا دل خوش ہو۔ ادام الصیام: دائماً یعنی کثرت سے نفل روزے رکھے۔ نیام: ”نائم“ کی جمع ہے: سویا ہوا آدمی۔

نیکی کے چند کام

حدیث باب میں نیکی کے چند امور ذکر کئے گئے ہیں، جن کو اگر آدمی بجالائے تو جنت میں اس کے عالیشان محلات ہونگے، جو اس قدر صاف و شفاف ہونگے کہ ان کا باہر اندر سے اور اندر باہر سے دکھائی دے

گا، وہ کام یہ ہیں:

(۱)..... عمدہ، نرم اور پیارے انداز سے گفتگو کرنا جس سے دوسرے شخص کا دل باغ باغ ہو جائے، جو آپ کے اخلاق و کردار کا گرویدہ اور دلدادہ ہو جائے۔

(۲)..... اہل و عیال، غرباء و مساکین، مہمان اور دوستوں پر خرچ کرنا اور نخل سے کام نہ لینا۔

(۳)..... فرض روزوں کے بعد کثرت سے نفلی روزے رکھنا ہو، یہ نہ ہو کہ نفلی روزے بالکل ہی نہ رکھے،

بعض کہتے ہیں کہ اس سے ہر مہینے میں کم از کم تین روزے رکھنا مراد ہے، اللہ تعالیٰ نے اس آیت: **اُولَئِكَ يَجْزُونَ الْعُفْوَةَ بِمَا صَبَرُوا** میں اسی کا ذکر فرمایا ہے، اس میں صبر سے مراد روزے ہیں۔

(۴)..... رات کی تنہائی میں اللہ تعالیٰ کے سامنے کھڑے ہو کر نماز تہجد پڑھنا، جس وقت تمام لوگ سو رہے ہوں، یا اللہ تعالیٰ کی عبادت سے غافل ہوں، اس وقت کی عبادت چونکہ ریاء و مموذ سے پاک اور محض اخلاص کی بناء پر ہوتی ہے، اس لئے اللہ تعالیٰ اسے قبول فرماتے ہیں، قرآن مجید میں اللہ تعالیٰ نے فرمایا: **وَالَّذِينَ يَبِيتُونَ لِرَبِّهِمْ سُجَّدًا وَقِيَامًا** (اور جو راتوں کو اپنے رب کے سامنے سجدہ اور قیام یعنی نماز میں لگے رہتے ہیں)

اس روایت سے معلوم ہوا کہ لوگوں کے ساتھ نرم کلامی، سخاوت کا برتاؤ، نفلی روزے اور رات میں عبادت کرنا یہ سب وہ نیک اعمال ہیں جن کی وجہ سے آدمی اللہ تعالیٰ کے فضل و کرم سے جنت کے بالا خانوں کا حقدار ہو جاتا ہے۔ تحفۃ الاحوذی، ۶/۱۰۱۔

بَابُ مَا جَاءَ فِي فَضْلِ الْمَمْلُوكِ الصَّالِحِ

یہ باب نیک غلام کی فضیلت کے بارے میں ہے

عَنْ أَبِي هُرَيْرَةَ أَنَّ رَسُولَ اللَّهِ ﷺ قَالَ: نِعْمَ مَا لَا عِدْهُمْ أَنْ يُطِيعَ اللَّهَ وَيُؤَدَّى حَقَّ سَيِّدِهِ. يَعْنِي الْمَمْلُوكَ، وَقَالَ تَحَفُّتٌ: صَدَقَ اللَّهُ وَرَسُولُهُ

ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: ان میں سے ایک کیلئے کیا ہی خوب ہے کہ وہ اللہ تعالیٰ کی اطاعت کرے، اور اپنے آقا کا حق پورا ادا کرے، بعض راوی کہتے ہیں کہ اس (یعنی ”احد“) سے غلام مراد ہے، کعب احبار کہتے

ہیں کہ اللہ اور اس کے رسول نے سچ کہا ہے۔

عَنِ ابْنِ عُمَرَ قَالَ: قَالَ رَسُولُ اللَّهِ ﷺ: ثَلَاثَةٌ عَلَى كُتُبَانِ الْمَسْكِ، أَرَاهُ
قَالَ يَوْمَ الْقِيَامَةِ: عَبْدٌ أَذَى حَقَّ اللَّهُ وَحَقُّ مَوْلَاهُ، وَرَجُلٌ أَمَّ قَوْمًا وَهُمْ بِهِ
رَاضُونَ، وَرَجُلٌ يُنَادِي بِالصَّلَاةِ الْخَمْسِ فِي كُلِّ يَوْمٍ وَلَيْلَةٍ.

عبداللہ بن عمر سے روایت ہے کہ رسول اللہ صلی اللہ علیہ وسلم نے فرمایا: تین آدمی مشک کے ٹیلوں پر ہونگے، زاذان راوی کہتے ہیں کہ میرا خیال ہے کہ ابن عمر نے فرمایا: قیامت کے دن (مشک کے ٹیلوں پر بیٹھے ہونگے): ایک وہ غلام جس نے اللہ تعالیٰ کا حق اور اپنے آقا و دن کا حق ادا کیا، دوسرا وہ شخص جس نے کسی قوم کی امامت کی اور وہ قوم اس سے خوش رہی اور تیسرا وہ آدمی جو پانچوں نمازوں کیلئے ہر دن رات میں اذان دیتا رہا ہو۔

مشکل الفاظ کی تشریح:- نعم ما: یہ ”ما“ ”شی“ کے معنی میں ہے: نعم شینا: بہت ہی اچھی ہے وہ چیز، کیا خوب ہے۔ کُتُبَان: (کاف پر پیش اور ثاء کے سکون کے ساتھ) کشیب کی جمع ہے: ٹیلے۔ مسک: (میم کی زیر اور سین کے سکون کے ساتھ) مشک، ہرن کے نافہ سے نکلنے والا خوشبودار مادہ۔ موالی: مولیٰ کی جمع ہے: مالک، آقا، آزاد کرنے والا۔

نیک غلام کی فضیلت

وہ غلام جو محنت و مشقت کر کے اپنے مولیٰ کے حقوق ادا کرتا ہے، اسکی خدمت کرتا ہے، اور ساتھ ہی اسلام کے فرائض و واجبات جو اس پر فرض کئے گئے ہیں، انہیں بھی بجالاتا ہے، تو وہ ایک بہترین غلام اور نیک مسلمان ہے۔

باب کی دوسری حدیث میں تین آدمیوں کا ذکر ہے جو قیامت کے دن بڑے اعزاز و اکرام کے ساتھ مشک کے ٹیلوں پر بیٹھے ہونگے، وہ غلام جو اللہ تعالیٰ کے حقوق بھی ادا کرتا رہا اور اپنے دنیاوی آقا و دن کے حقوق میں بھی کوئی کوتاہی نہیں کی، وہ امام مسجد جو مسلمانوں کو نمازیں پڑھاتا رہا اور اکثر لوگ اس سے خوش

بھی تھے، اور تیسرا وہ مؤذن جو اخلاص کے ساتھ پانچوں نمازوں کی اذان دیتا رہا اگرچہ وہ اسپر تختہ لیتا رہا ہو۔
رجل ام قوماً وهم به راضون۔

اس سے وہ نیک و صالح امام مراد ہے جو شریعت کا پیروکار اور سنت کے مطابق زندگی گزارتا ہو، لوگوں کی صحیح دینی رہنمائی کرتا ہو، لیکن اگر کسی امام سے اکثر لوگ اسکی جہالت و ہٹ دھرمی، اور برے چال چلن کی وجہ سے نالاں ہوں، تو ایسے امام کے بارے میں احادیث میں وعید آئی ہے، ہاں اگر بغیر کسی شرعی وجہ کے بعض لوگ امام کے خلاف باتیں کرتے ہوں، جبکہ وہ خرابیاں اس امام میں نہ پائی جاتی ہوں، تو پھر وہ اس وعید میں داخل نہیں ہے۔ تحفۃ الاحوذی، ۱۰۲۶، ۱۰۳۱۔ مرقاة المفاتیح، کتاب الصلاة، باب فضل الاذان ۲/۶۱۔

ورجل ینادی..... اس سے اذان دینے والے مسلمان کی کس قدر عظیم فضیلت معلوم ہوتی ہے، کیونکہ وہ اللہ کی حمد و ثناء اور بڑائی کا اعلان کرتا ہے، لیکن آج مسلم معاشرہ جو مغربی تہذیب و تمدن کی تقلید میں غرق ہو چکا ہے، کے نزدیک اذان دینا، العبادة باللہ۔ ایک گھنٹیا پیشہ شمار کیا جاتا ہے، ان کے ہاں مؤذن معاشرے کا ناکارہ انسان ہوتا ہے جو کسی اور میدان میں نہیں چل سکتا تو اس طرف آ جاتا ہے یہ انتہائی غلط طرز فکر ہے، جس کی اصلاح ضروری ہے۔

نعم ما لا حدهم ان يطیع الله..... کی ترکیب نحوی

”نعم“ فعل مدح ہے، اس میں ”هو“ ضمیر فاعل ممیز ہے اور ”ما“ بمعنی ”شی“ ہے، جو کہ تمیز ہے، ممیز تمیز مل کر فاعل ہوا، ”لا حدهم“ یہ ”نعم“ سے متعلق ہے، جملہ فعلیہ ہو کر خبر مقدم، اور ”ان يطیع“ متاویل مفرد ہو کر مخصوص بالمدح، مبتدا مؤخر، مبتدا اپنی خبر مقدم سے ملکر جملہ اسمیہ ہوا۔

بَابُ مَا جَاءَ فِي مُعَاشَرَةِ النَّاسِ

یہ باب اس حدیث پر مشتمل ہے جس میں لوگوں کے ساتھ مل جل کر رہنے (کے طریقے) کے بارے میں ہے۔

عَنْ أَبِي ذَرٍّ قَالَ: قَالَ لِي رَسُولُ اللَّهِ ﷺ: اتَّقِ اللَّهَ حَيْثُ مَا كُنْتَ، وَاتَّبِعْ

السَّيِّئَةُ الْحَسَنَةُ تَمْحُهَا، وَخَالِقِ النَّاسِ بِخُلُقِي حَسَنٍ.

ابو ذر غفاری سے روایت ہے کہ رسول اللہ صلی اللہ علیہ وسلم نے فرمایا: تم جہاں کہیں بھی ہو اللہ تعالیٰ سے ڈرتے رہو اور برائی کے بعد نیکی کر، یہ نیکی اس برائی کو مٹا دے گی، اور لوگوں کے ساتھ حسن اخلاق سے پیش آ۔

مشکل الفاظ کے معنی :- معاشرہ: لوگوں کے ساتھ مل جل کر رہنا۔ اتباع: تو پیچھا لا۔ تمحھا: یہ ”محو“ سے ہے: مٹانا: یہ نیکی اس برائی کو مٹا دے گی۔ خالق الناس: لوگوں کے ساتھ خوش اخلاقی کا برتاؤ کر۔

لوگوں کے ساتھ رہن سہن کیسے رکھا جائے

حدیث باب میں تین چیزوں کا حکم دیا گیا ہے:

- (۱)..... زندگی کے تمام حالات میں اللہ تعالیٰ سے ڈرنا اور تقویٰ کی زندگی اختیار کرنا۔
- (۲)..... اگر کوئی گناہ ہو جائے تو اس کے بعد ضرور کوئی نیکی کی جائے، تاکہ وہ گناہ ختم ہو جائے، نیکی نہ کی مٹی تو دل کی تختی گناہ کا داغ نکلتے نکلتے بالکل سیاہ ہو جاتی ہے، اسپر گناہوں کا ایسا رنگ چڑھ جاتا ہے کہ پھر آدمی گمراہی میں بڑھتا ہی چلا جاتا ہے، ایسے میں نیکی کی توفیق پھر میسر نہیں ہوتی، قرآن مجید میں بھی اللہ تعالیٰ نے فرمایا: **إِنَّ الْحَسَنَاتِ يُذْهِبْنَ السَّيِّئَاتِ**، بیشک نیکیاں برائیوں کو ختم کر دیتی ہیں، اس لئے اگر خدا نخواستہ کوئی گناہ سرزد ہو جائے تو فوراً دربار الہی میں حاضر ہو کر توبہ و استغفار کریں، نماز، صدقہ، تسبیحات..... ان میں سے کوئی بھی عمل کر کے گناہ کے سیاہ نکتہ کو ختم کیا جاسکتا ہے۔ نیکی سے گناہ ضرور مٹ جاتا ہے، لیکن اس سے صغیرہ گناہ مراد ہوتے ہیں، کبیرہ اور بڑے گناہ اگر سرزد ہو جائیں تو وہ اس وقت تک معاف نہیں ہوتے جب تک کہ باقاعدہ توبہ نہ کی جائے، اور صغیرہ گناہ بھی نیکیوں سے اس وقت معاف ہوتے ہیں جبکہ آدمی ان کے کرنے پر شرمندہ ہو، آئندہ نہ کرنے کا عزم رکھتا ہو، اور ان پر اصرار بھی نہ کرتا ہو، حدیث میں جہاں کہیں بھی نیکی سے گناہ معاف ہونے کا ذکر آیا ہے، ان تمام مقامات پر یہ شرائط لازم قرار دی گئی ہیں، ان کے بغیر صغیرہ گناہ معاف نہیں ہوتے۔

(۳)..... لوگوں کے ساتھ خوش اسلوبی اور حسن اخلاق سے پیش آیا جائے، خندہ پیشانی سے ملاقات، مسکرا کر گفتگو کرنا، پیار و محبت کا معاملہ کرنا، ضرورت پڑے تو مالی امداد کرنا..... یہ تمام امور حسن اخلاق میں شامل ہیں، ان کا اہتمام کیا جائے تاکہ خالق و مخلوق دونوں ہی راضی رہیں، یہ چیز دنیا میں کامیابی، اور آخرت میں نجات کا باعث ہوتی ہے۔ تحفۃ الاحوذی، ۱۰۴۶-۱-الکوکب الدری، ۶۱۳، تکملة فتح الملہم، کتاب التوبۃ، باب ان الحسنات ینھین السینات ۳۰/۶۔

ہمارے معاشرے میں بعض دینداروں کا رویہ لوگوں کے ساتھ انتہائی سخت، نامناسب اور بد اخلاقی پر مبنی ہوتا ہے، اس عمل سے گویا وہ اپنے کو اعلیٰ و برتر اور دوسرے کو حقیر سمجھ رہے ہوتے ہیں، یہ بہت بڑا گناہ ہے، اس طرز زندگی سے اگر توبہ نہ کی گئی تو دنیا اور آخرت دونوں میں ذلت و رسوائی کا سامنا کرنا پڑے گا، مخلوق خدا سے خوش اخلاقی سے پیش آئیں، انہیں اپنے سے اچھا اور اپنے کو کمتر سمجھیں، یہ ہے سنت نبوی کا خاص طریق کار، جو دونوں جہانوں میں کامیابی کا ضامن ہوتا ہے، اللہ تعالیٰ عمل کی توفیق عطا فرمائے۔

تقویٰ سے کیا مراد ہے

”تقویٰ“ کے معنی ہیں: ڈرنا، بچنا، اور شریعت میں تقویٰ کے معنی ہوتے ہیں: اپنے آپ کو ہر قسم کے گناہوں سے بچانا، فرائض و اجبات..... کو بجالانا، ہر وقت اللہ تعالیٰ کا ڈر دل میں موجود رہے، کہ میرا خالق و مالک مجھے دیکھ رہا ہے، میری حرکات و سکنات اور تمام اعمال اسکی نظروں کے سامنے ہیں، ان کا آخر میں نے حساب دیتا ہے۔

ایک حدیث میں تقویٰ کے معنی بیان کئے گئے ہیں جو زیادہ عام فہم ہیں، وہ یہ کہ ایک دفعہ حضرت عمر فاروق رضی اللہ عنہ نے ابی بن کعب سے تقویٰ کے معنی پوچھے کہ اس سے کیا مراد ہے؟ تو ابی بن کعب نے فرمایا: اے امیر المؤمنین یہ بتائیے کہ کبھی آپ کا گذرا ایسے راستہ سے ہوا ہے جس کے دونوں طرف جھاڑیاں ہوں، خاردار اور کانٹوں سے بھر ہو، حضرت عمرؓ نے فرمایا: جی ہاں کئی دفعہ ایسے راستہ سے گذرنے کا اتفاق ہوا ہے، ابی بن کعب نے فرمایا: تو پھر آپ نے کیا کیا، ان کانٹوں سے اپنے آپ کو کیسے بچایا؟ حضرت عمر فاروقؓ نے

نے فرمایا: میں نے دامن سمیٹا، اور بڑے احتیاط کے ساتھ وہاں سے گذر گیا، حضرت ابی بن کعب نے فرمایا: تقویٰ اسی کا نام ہے، اس دنیا میں طرح طرح کے کانٹے ہیں، نفس و شیطان کے کانٹے، برے معاشرے اور ماحول کے کانٹے، بے دینی کے کانٹے، برے دوستوں اور بے دین رشتہ داروں کے کانٹے، ہر طرف منکرات و معاصی اور گناہوں کے منتشر کانٹے..... غرض ہر طرف کانٹوں کا راج ہے، انہی کے جال بچھے ہوئے ہیں، ان تمام کانٹوں سے اپنے دامن کو بچا کر زندگی گزارنے کا نام تقویٰ ہے، اگر کوئی شخص عبادات تو ادا کرتا ہے، لیکن اللہ کی نافرمانی نہیں چھوڑتا، دوسروں کو نیکی کا حکم، ترغیب اور گناہوں سے بچنے کا کہتا ہے، لیکن وہ خود نیکی سے تہی دامن اور گناہوں کی دلدل میں پھنسا ہوا ہے، تو اس کے معنی یہ ہیں کہ اسے ”تقویٰ“ حاصل نہیں ہے، کیونکہ انسان کے دل میں جب خوف خدا رچ بس جائے تو پھر وہ کوئی نیکی چھوڑتا نہیں اور کسی گناہ کا ارتکاب نہیں کرتا، یہ سب نافرمانی اور غفلت اسی وجہ سے ہے کہ اس کے دل میں خدا کا خوف کارفرما نہیں اور حقیقت یہ ہے کہ جب مسلم معاشرہ میں تقویٰ کی فضا پیدا ہو جائے تو ہر قسم کے جرائم اور خرابیاں ختم ہو جائیں گی، جن کے سد باب اور ازالے کیلئے آج کی مسلم حکومتیں کروڑوں روپے خرچ کرتی ہیں، اور نتیجہ پھر بھی صفر کا صفر ہی ہوتا ہے، اللہ تعالیٰ تمام مسلمانوں کو تقویٰ کی زندگی اختیار کرنے کی توفیق عطا فرمائے آمین یا رب العالمین۔ تفسیر ابن کثیر ”سورۃ بقرہ، ۱۰۱، ۱۰۲، ط: قدیمی کتب خانہ کراچی۔

بَابُ مَا جَاءَ فِي ظَنِّ السُّوءِ

یہ باب بدگمانی (کی مذمت) کے بارے میں ہے

عَنْ أَبِي هُرَيْرَةَ أَنَّ رَسُولَ اللَّهِ ﷺ قَالَ: إِيَّاكُمْ وَالظَّنَّ فَإِنَّ الظَّنَّ أَخَذَبُ الْحَدِيثِ.

حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: تم بدگمانی سے بچو، اسلئے کہ بدگمانی سب باتوں سے زیادہ جھوٹی بات ہے۔

ظن کی قسمیں اور ان کے احکام

اس حدیث میں نبی کریم صلی اللہ علیہ وسلم نے دوسروں کے بارے میں بدگمانی کرنے سے بڑی

تاکید کے ساتھ منع فرمایا ہے، اور اسے سب سے بڑا جھوٹ قرار دیا ہے، کوئٹا "ظن" حرام ہے، کوئٹا جائز..... اس کی تفصیل میں امام ابو بکر صاں نے "ظن" کی چار قسمیں بیان فرمائی ہیں:

(۱) "ظن حرام" اس سے مراد وہ بدگمانی ہے جو انسان اللہ تعالیٰ کے بارے میں دل میں جمائے کہ وہ مجھے تکلیف اور مصیبت میں ہی رکھتا ہے، مجھے مشکلات میں رکھتا ہے، گویا میرے ساتھ انصاف نہیں ہو رہا، یوں وہ اللہ تعالیٰ کی رحمت سے مایوس اور مغفرت سے ناامید ہو جاتا ہے، یہ حرام ہے، اس میں بسا اوقات انسان کے ایمان کیلئے خطرہ ہو سکتا ہے، حضور اکرم صلی اللہ علیہ وسلم نے اللہ تعالیٰ کے ساتھ حسن ظن قائم کرنا حکم دیا ہے، اور ایک حدیث میں ارشاد فرمایا کہ اللہ تعالیٰ فرماتے ہیں: "أَنَا عِنْدَ ظَنِّ عَبْدِي بِبِي" یعنی اپنے بندوں کے ساتھ ویسا ہی برتاؤ کرتا ہوں جیسا وہ میرے ساتھ گمان رکھتا ہے، اب اسے اختیار ہے کہ میرے ساتھ جو بھی گمان رکھے، اس سے معلوم ہوا کہ اللہ تعالیٰ کے ساتھ حسن ظن فرض ہے، اور بدگمانی حرام ہے،

اسی طرح ایسے مسلمان جو ظاہری لحاظ سے نیک ہوں ان کے متعلق کسی مضبوط دلیل کے بغیر بدگمانی کرنا حرام ہے، حدیث باب میں اسی طرح کی بدگمانی سے بچنے کا حکم دیا گیا ہے، کیونکہ حدیث میں "ظن" سے مراد بالاتفاق کسی مسلمان کے ساتھ بغیر کسی قوی دلیل کے بدگمانی کرنا ہے اور یہ حرام ہے۔

(۲) "ظن واجب" جو کام ایسے ہیں کہ ان میں کسی جانب پر عمل کرنا شرعاً ضروری ہے، اور اس کے متعلق قرآن و سنت میں کوئی واضح دلیل موجود نہیں، وہاں پر ظن غالب پر عمل واجب ہوتا ہے، جیسے باہمی لڑائی جھگڑے اور مقدمات کے فیصلے میں اللہ گواہوں کی گواہی کے مطابق فیصلہ دینا کیونکہ حکم اور قاضی جسکی عدالت میں مقدمہ دائر ہے، اس پر اسکا فیصلہ دینا واجب اور ضروری ہے، اور اس خاص معاملے کیلئے کوئی نص قرآن و حدیث میں موجود نہیں تو اللہ آدمیوں کی گواہی پر عمل کرنا اس کیلئے واجب ہے، اگرچہ یہ امکان و احتمال وہاں بھی ہے کہ شاید کسی اللہ آدمی نے اس وقت جھوٹ بولا ہو، اس لئے اسکا سچا ہونا صرف ظن غالب ہے، اور اسی پر عمل واجب ہے۔

اسی طرح جہاں سے قبلہ معلوم نہ ہو اور کوئی ایسا آدمی بھی نہ ہو جس سے معلوم کیا جاسکے، وہاں اپنے ظن غالب پر عمل ضروری ہے، ایسے ہی کسی شخص پر کسی چیز کا ضمان دینا واجب ہو جائے تو اس ضائع شدہ چیز

کی قیمت میں غن غالب ہی پر عمل کرنا واجب ہے.....

(۳)..... ”غن مباح و جائز“: جیسے نماز کی رکعتوں میں فک ہو جائے کہ تین پڑھی ہیں یا چار، تو اپنے غن غالب پر عمل کرنا جائز ہے، اور اگر وہ غن غالب کو چھوڑ کر امر یقینی پر عمل کرے یعنی تین رکعت قرار دیکر چوتھی رکعت پڑھ لے تو یہ بھی جائز ہے۔

(۴)..... ”غن مستحب“: ہر مسلمان کے ساتھ حسن غن اور نیک گمان رکھے، کہ اس پر اللہ تعالیٰ کی طرف سے ثواب ملتا ہے قرآن مجید میں بھی اس پر بڑی تاکید آئی ہے، اور یہ جو مشہور ہے کہ ”إِنَّ مِنَ السَّخَرِمْ سُوءَ الظَّنِّ“ یعنی احتیاط کی بات یہ ہے کہ ہر شخص سے بدگمانی رکھی جائے، اسکا مطلب یہ ہے کہ جب کسی سے کوئی معاملہ کیا جائے تو خوب تحقیق کر کے کیا جائے جیسا کہ بدگمانی کی صورت میں کیا جاتا ہے، دوسرے کو چور یا غدار سمجھنا مردود نہیں ہے، اور جب سو فیصد اعتماد ہو جائے، تو اس وقت اس کے ساتھ معاملہ کیا جائے۔

بہر حال اس حدیث میں حسن غن کی ترفیع اور بدگمانی سے بچنے کا حکم دیا گیا ہے، کیونکہ وہ گمان جھوٹا بھی ہو سکتا ہے، تحقیق کے بغیر کسی کے بارے میں حتمی رائے قائم کر کے بدگمانی کرنا ناجائز اور حرام ہے۔

معارف القرآن، سورۃ حجرات، ۱۱۹/۸، ۱۲۰

ارادے کے پانچ مراتب

نفس میں گناہ یا نیکی کا جو ارادہ پیدا ہوتا ہے، اسکے پانچ مراتب ہیں:

- (۱)..... تھا جس: دل میں نیکی یا بدی کا خیال آئے اور پھر ختم ہو جائے۔
- (۲)..... غلطو: وہ خیال جو دل میں بار بار پیدا ہو، ایک مرتبہ آ کر ختم نہ ہو بلکہ بار بار آئے۔
- (۳)..... حدیث النفس: اس خیال کو کہتے ہیں جو دل میں کسی کام کے کرنے یا نہ کرنے کے بارے میں پیدا ہو، اور اس میں تردد ہے کہ کروں یا نہیں۔
- (۴)..... فتم: وہ خیال کہ جس میں تردد کے بعد یہ ارادہ کر لے کہ یہ کام کروں گا یا نہیں، ارادہ پختہ تو نہیں کیا لیکن کرنے کا کچھ نہ کچھ ارادہ کر لیا۔
- (۵)..... عزم: یہ آخری درجہ ہے جس میں وہ پختہ ارادہ کر لیتا ہے کہ میں یہ کام سو فیصد کروں گا یا نہیں کروں گا۔

ان پانچ مراتب میں سے ہا جس، خاطر اور حدیث النفس پر کوئی مواخذہ نہیں ہے، کیونکہ ہا جس غیر اختیاری طور پر اس کے دل میں آکر ختم ہو گیا ہے، اور خاطر اور حدیث النفس ان دونوں سے باز پرس نہ ہوتا حدیث سے ثابت ہے، ان تینوں میں اگر نیکی کا بھی ارادہ کیا جائے تو اس پر کوئی نیکی نہیں لکھی جاتی، اور ”ہم“ میں یہ تفصیل ہے کہ اگر یہ نیکی سے متعلق ہو تو اس پر ایک نیکی لکھی جاتی ہے، اور اگر برائی کے بارے میں ہو تو یہ معاف ہے، اسکی وہ برائی نہیں لکھی جاتی، البتہ ”عزم“ پر گرفت اور مواخذہ ہوتا ہے، چنانچہ فقہاء کرام فرماتے ہیں کہ ”عزم“ پر گناہ ہے ”ہم“ پر نہیں ہے۔ الاشباہ والنظائر، الاول، القاعدة الثانیة: الامور بمقاصدها ۱۶۵/۱ ط: اداره القرآن کراچی۔

بدگمانی اکذب الحدیث کیسے ہے

”فان الظن اکذب الحدیث“ اس میں ”ظن“ کو سب سے زیادہ جھوٹی بات قرار دیا گیا، حالانکہ قصد و ارادے اور یقین کے ساتھ جھوٹ بولنا بہر حال بدگمانی سے بڑا گناہ ہے اس لئے شارحین حدیث نے اسکی تین تشریحات ذکر کی ہیں:

(۱)..... اس سے درحقیقت اس طرف اشارہ کرنا مقصود ہے کہ ”ظن ممنوع“ وہ بدگمانی ہے جو کسی مضبوط دلیل کے بغیر ہو، اور پھر اسکی وجہ سے انسان دوسرے پر کوئی الزام یا تہمت لگا دے، اس طرح کی بدگمانی جھوٹ سے زیادہ اسلئے سخت ہے کہ جھوٹ ایک ایسی برائی ہے جو خود بھی قبیح ہے اور ہر شخص بھی اسے برا سمجھتا ہے، لیکن بدگمانی کرنے والا شخص کسی ایک چیز کا سہارا لیکر اپنے زعم میں اسے درست سمجھ رہا ہوتا ہے، اس لئے اس کی برائی کو زیادہ شدت کے ساتھ ثابت کرنے کیلئے اکذب الحدیث فرمایا، تاکہ خوب مبالغہ کے ساتھ اسکی قباحت واضح ہو جائے، نیز اس طرف اشارہ کرنا پیش نظر ہے کہ بدگمانی چونکہ عموماً پوشیدہ ہوتی ہے اسلئے اس سے آدمی زیادہ دھوکا کھا جاتا ہے، جبکہ جھوٹ میں ایسا نہیں ہے کیونکہ وہ نمایاں ہوتا ہے، اس میں کوئی خفا نہیں ہوتا، یہ چیز سمجھانے کیلئے بدگمانی کو اکذب الحدیث قرار دیا گیا ہے۔ فتح الباری، کتاب الادب، باب ما تنهى عن الاتقاد ۵۹۰/۱۔

(۲)..... یہ بھی ممکن ہے کہ اکذب الحدیث میں ”حدیث“ سے مراد ”حدیث النفس“ ہو، اور معنی یہ ہوں کہ وہ بد

گمانی جس پر آدمی تحقیق کے بغیر ہی یقین کر لے اور اسکی بنیاد پر دوسروں پر تہمت لگا دے، یہ بدگمانی اس "حدیث النفس" سے زیادہ سخت ہے جس پر کوئی اعتقاد اور جزم نہ ہو، اس لحاظ سے اسے اکذب الحدیث کہا ہے۔

(۲)..... بعض فرماتے ہیں کہ یہاں یہ بھی احتمال ہے کہ اکذب الحدیث میں حدیث سے "کلام" اور "ظن" سے تہمت مراد ہو، گویا حضور اکرم صلی اللہ علیہ وسلم نے یوں فرمایا: کسی مسلمان پر بغیر تحقیق کے کوئی الزام و تہمت لگانا اس جھوٹے کلام سے زیادہ سخت گناہ ہے جس میں کوئی تہمت نہ ہو، کیونکہ اس میں کسی مسلمان کیلئے کوئی ضرر نہیں، جبکہ تہمت میں جھوٹ بھی ہے اور اس میں دوسرے کو تکلیف پہنچانا بھی لازم آ رہا ہے، اسلئے حضور اکرم صلی اللہ علیہ وسلم نے فرمایا کہ ظن یعنی تہمت، جھوٹے کلام سے زیادہ سخت اور شدید گناہ ہے۔ تاملتہ فی العلم، کتاب البر والصلة، باب تحريم الظن والخمس..... ۳۵۷

امام ترمذی فرماتے ہیں کہ سفیان فرماتے ہیں کہ ظن کی دو قسمیں ہیں:

(۱)..... ظن النہم (۲)..... ظن لیس ہائم

ظن النہم: اس سے وہ گمان مراد ہے جسکا انسان تکلم یعنی کلام کر لے، یہ گناہ ہے، لیکن اگر محض گمان ہی ہو، کوئی اس میں کلام نہ کیا ہو تو یہ گناہ نہیں ہے یہ "ظن لیس ہائم" ہے، یہ نہایت اختصار کے ساتھ ہے اسے سمجھنے کیلئے اوپر ذکر کی گئی تفصیل کو سامنے رکھا جائے۔

بَابُ مَا جَاءَ فِي الْمَوَاحِ

یہ باب ان احادیث پر مشتمل ہے جن میں نبی کریم صلی اللہ علیہ وسلم کی مزاح کا ذکر ہے
عَنْ أَنَسٍ قَالَ: إِنْ كَانَ رَسُولُ اللَّهِ لِيَخَالِطَنَا حَتَّىٰ إِنْ كَانَ لَيَقُولُ لَأَخِ لِنِي صَغِيرٍ: يَا أَبَا عَمِيرٍ مَا فَعَلَ النَّغِيرُ؟

حضرت انس سے روایت ہے، فرماتے ہیں کہ بیشک نبی کریم صلی اللہ علیہ وسلم ہم سے مل جل کر رہتے تھے، حتیٰ کہ آپ صلی اللہ علیہ وسلم میرے چھوٹے بھائی سے فرماتے: اے ابو عمیر: نغیر یعنی بلبل نے کیا کیا۔

عَنْ أَبِي هُرَيْرَةَ قَالَ: قَالُوا يَا رَسُولَ اللَّهِ إِنَّكَ تَدَاعِبُنَا؟ قَالَ: إِنِّي لَا أَقُولُ إِلَّا حَقًّا.

حضرت ابو ہریرہ سے منقول ہے کہ صحابہ کرام نے رسول اللہ صلی اللہ علیہ وسلم سے دریافت کیا کہ اے اللہ کے رسول: کیا آپ بھی ہمارے ساتھ مزاح فرماتے ہیں؟ تو آپ صلی اللہ علیہ وسلم نے فرمایا: بیشک میں ہمیشہ حق بات ہی کہتا ہوں۔

عَنْ أَنَسِ بْنِ مَالِكٍ أَنَّ النَّبِيَّ ﷺ قَالَ لَهُ: يَا ذَا الْأُذُنَيْنِ. قَالَ مَحْمُودٌ: قَالَ أَبُو أُسَامَةَ: إِنَّمَا يَعْنِي بِهِ أَنَّهُ يُخَارِجُهُ.

انس بن مالک سے روایت ہے کہ رسول اللہ صلی اللہ علیہ وسلم نے ان سے فرمایا: اے دوکان والے، محمود راوی کہتے ہیں کہ ابو اسامہ نے کہا کہ اس سے مراد یہ ہے کہ آپ صلی اللہ علیہ وسلم نے ان سے مزاح فرمائی ہے۔

عَنْ أَنَسِ بْنِ مَالِكٍ أَنَّ رَسُولَ اللَّهِ ﷺ قَالَ إِنِّي خَاصِمُكَ عَلَى وَلَدٍ نَاقَةٍ، فَقَالَ يَا رَسُولَ اللَّهِ مَا أَصْنَعُ بَوَلَدِ النَّاقَةِ؟ فَقَالَ رَسُولُ اللَّهِ ﷺ: وَهَلْ تَلِدُ الْإِبِلَ إِلَّا النَّوْقَ؟

انس بن مالک سے روایت ہے کہ ایک شخص نے حضور صلی اللہ علیہ وسلم سے سواری طلب کی تو آپ صلی اللہ علیہ وسلم نے فرمایا: بیشک میں تجھے اونٹنی کے بچے پر سوار کروں گا، اس شخص نے عرض کیا یا رسول اللہ میں اونٹنی کے بچے سے کیا کروں گا، حضور صلی اللہ علیہ وسلم نے فرمایا: کیا اونٹوں کو اونٹیاں نہیں جنتیں۔

مشکل الفاظ کے معنی :- مزاح: (میم پر پیش کے ساتھ) ہنسی مذاق، دل لگی۔ نسغیو: (نون پر پیش اور

غین پر زیر کے ساتھ) بلبل، چڑیا کامتا سا بچہ۔ بداعبنا: آپ ہم سے دل لگی اور مزاح کرتے ہیں۔

استحمل: سواری طلب کی۔ ما اصنع: میں کیا کروں گا۔ نوق: ناقہ کی جمع ہے۔ اونٹیاں

مزاح کی حقیقت

مزاح کی حقیقت یہ ہے کہ ایسی گفتگو کی جائے جس سے دوسرے کا دل خوش ہو، اس میں جھوٹ کی

آمیزش اور ذلیل و رسوا کرنے کا انداز نہ ہو، اپنی بڑائی اور غیبت شامل نہ ہو، ہنسی مزاح ہر وقت نہیں بلکہ کبھی کبھار کی جائے کیونکہ زیادہ ہنسی مذاق سے دل سخت اور وقار بھروح ہو جاتا ہے، لہذا شرعی دائرے میں رہتے ہوئے اس انداز سے دل لگی اور مزاح کی جائے تو یہ مسنون اور مستحب ہے، لیکن اگر مزاح ایسی ہو جس سے دوسرے کا دل خوش ہونے کی بجائے رنجیدہ ہو، ہر وقت ہنسی مذاق ہی کا ماحول ہو، اس میں تحقیر اور ایذا کا عنصر کارفرما ہو، مزاح سے قرب کے بجائے دوری پیدا ہو رہی ہو، تو پھر یہ مزاح جائز نہیں ہے، کیونکہ اس طرح کی مزاح سے آپس میں دشمنیاں اور عداوتیں ہی پیدا ہوتی ہیں، خیر نام کی کوئی چیز حاصل نہیں ہوتی۔ تختہ الاحوذی، ۱۰۶/۶۔

حضور صلی اللہ علیہ وسلم بھی مزاح فرماتے

احادیث میں ایک سے زیادہ واقعات موجود ہیں جن میں آپ صلی اللہ علیہ وسلم کی مزاح کا ذکر ہے لہذا اگر مزاح صحیح طریقے سے کی جائے تو یہ بلاشبہ جائز ہے۔

باب کی پہلی حدیث میں حضور اکرم صلی اللہ علیہ وسلم نے حضرت انس کے ماں شریک چھوٹے بھائی سے مزاح کی، جو ابو طلحہ زید بن سہل انصاری کے بیٹے تھے، ان کے چھوٹے بھائی نے ایک بلبل پال رکھی تھی، جس سے وہ کھیلتے تھے، اتفاقاً وہ مر گئی جس سے انہیں دکھ ہوا، تو اسکی تسلی کیلئے آپ صلی اللہ علیہ وسلم نے فرمایا: اے ابو عبیدر! بغیر تغیر کا کیا حال ہے۔

اس حدیث کی روشنی میں حضرات محدثین نے کئی فوائد ذکر کئے ہیں، مشہور شافعی عالم ابو العباس احمد بن ابی احمد طبری نے جو ”ابن القاص“ سے مشہور ہیں، اس حدیث کے فوائد کو ایک الگ رسالے میں جمع کیا ہے یہ اہتمام انہوں نے اس لئے کیا کہ بعض لوگوں نے محدثین پر اعتراض کیا کہ وہ ایسی احادیث بھی نقل کر دیتے ہیں، جن میں کوئی فائدہ نہیں، اور بطور مثال اس حدیث کو پیش کیا، چنانچہ محدثین نے ساتھ کے قریب مختلف فوائد اس حدیث سے اخذ کیے، حافظ ابن حجر نے ان تمام کو اختصار کے ساتھ ”فتح الباری“ میں نقل کر کے اپنی طرف سے ان پر اضافہ بھی کیا ہے۔

اس بچے کے نام کے بارے میں بعضوں کا خیال ہے کہ ان کی کنیت ہی ان کا نام تھا، کوئی الگ دوسرا

نام نہیں تھا، لیکن بعض روایات میں ان کا نام ”حفص“ اور بعض میں ”عبداللہ“ آیا ہے۔ فتح الباری، کتاب الادب، باب الکلیۃ للصحی ۱۰/۱۳۷۔

آپ کی مزاح بھی حقیقت پر مبنی ہوتی

صحابہ کرام نے حضور اکرم صلی اللہ علیہ وسلم سے پوچھا: کیا آپ بھی ہم سے ہنسی مذاق اور مزاح فرماتے ہیں؟ آپ صلی اللہ علیہ وسلم نے فرمایا کہ ہاں میں بھی مزاح کرتا ہوں لیکن مزاح میں بھی حق بات ہی کہتا ہوں، خلاف واقع کوئی بات نہیں کہتا۔

صحابہ کرام نے یہ سوال کس وجہ سے کیا، اس سوال کا منشا کیا تھا؟

شارحین حدیث نے اسکی تین وجہیں ذکر کی ہیں:

(۱)..... حضور اکرم صلی اللہ علیہ وسلم نے صحابہ کو زیادہ ہنسی مذاق سے منع کیا تھا، اس کے بعد انہوں نے مذکورہ سوال کیا۔ مرقاة المفاتیح، کتاب الادب، باب المزاح ۸/۶۲۰۔

(۲)..... یا سوال اس وجہ سے کیا کہ ہنسی مذاق میں چونکہ عموماً غلط باتیں شامل ہو جاتی ہیں، اس لئے صحابہ کرام کو تعجب ہوا، اور پوچھا کہ کیا آپ بھی مزاح فرماتے ہیں؟

(۳)..... یا سوال کا منشا یہ تھا کہ صحابہ کرام سمجھتے تھے کہ آپ اللہ تعالیٰ اور تمام لوگوں کے ہاں معزز و مکرم اور محترم ہیں، آپ کو عظیم مرتبہ اور شرف و فضیلت حاصل ہے تو کیا دل لگی اور ہنسی مذاق آپکی خصوصیت ہے، اس میں عام مسلمان اقتداء نہیں کر سکتا؟

آپ صلی اللہ علیہ وسلم نے جواب دیا کہ ہاں میں مذاق کرتا ہوں، مگر شرعی حدود میں رہتے ہوئے اس میں خلاف واقع اور جھوٹ کی آمیزش نہیں ہوتی، خوش طبعی میں بھی حق بات ہی کہتا ہوں، اس میں کسی کا استہزاء، تحقیر اور ایذا رسانی کا کوئی پہلو نہیں ہوتا، اور وہ حد اعتدال سے متجاوز بھی نہیں ہوتی، ان شرائط کا لحاظ کر کے اگر مذاق کی جائے تو اس میں کوئی حرج نہیں، جائز ہے، ممانعت اس صورت میں ہے جب شرعی حدود کا لحاظ نہ رکھا جائے، اس میں ناجائز اور نامناسب چیزیں شامل ہو جائیں، تاہم شرعی حدود میں رہتے ہوئے بھی ہنسی مذاق اور مزاح کو اپنی عادت نہیں بنانا چاہئے، کیونکہ اسکی وجہ سے ودبہ، وقار اور آدمی کی شخصیت مجروح ہو

جاتی ہے، ہاں کبھی کبھار کرنے میں کوئی حرج نہیں۔ الکوکب الدرۃ ۳، ۶۳۷۔

یا ذا الاذنین، اے دو کانوں والے

آپ صلی اللہ علیہ وسلم نے یہ جملہ خوش طبعی اور مزاح کے طور پر ارشاد فرمایا، اور ساتھ ہی حضرت انس کی تعریف بھی فرمادی کہ وہ گویا بہت ذہین و فطین اور سمجھدار ہیں، جو بات کہی جاتی ہے، اسے خوب اچھی طرح سنتے ہیں اور اس پر عمل پیرا ہو جاتے ہیں۔

هل تلد الابل الا النوق

اس صحابی نے یہ سمجھا کہ اونٹنی کا بچہ تو سواری کے قابل نہیں ہوتا، تب آپ صلی اللہ علیہ وسلم نے یہ جملہ ارشاد فرمایا، جس میں ہنسی مذاق اور خوش طبعی بھی ہے اور حقیقت بھی، کیونکہ آپ کی مراد یہ تھی کہ جو بھی اونٹ سواری کے قابل ہوتا ہے وہ اونٹنی کا بچہ ہی ہوتا ہے جو اب بڑا ہو گیا ہے، مگر اس کلام میں تم تھوڑا سا بھی غور و فکر کرتے تو اسکی حقیقت تک پہنچ جاتے اور تمہیں حیرت نہ ہوتی، اس سے معلوم ہوا کہ کلام کو سمجھے بغیر کوئی جواب نہیں دینا چاہئے۔ مرقاة المفاتیح، کتاب الاداب، باب المزاح ۸، ۶۱۹، ۶۲۰

ان احادیث سے چند امور کا ثبوت

ان تمام احادیث سے مندرجہ ذیل امور ثابت ہوتے ہیں:

- (۱)..... چھوٹے بچہ کی کنیت رکھ سکتے ہیں۔
- (۲)..... اولاد نہ ہونے کی صورت میں بھی کنیت رکھی جاسکتی ہے، چنانچہ حضور اکرام صلی اللہ علیہ وسلم نے حضرت صہیب رومی کی کنیت ”ابو محیی“ رکھی تھی، حالانکہ ان کی کوئی اولاد نہ تھی۔
- (۳)..... آپس میں ہنسی مذاق اور مزاح کی جاسکتی ہے جبکہ وہ شرعی دائرے کے اندر ہو اور اسکا انداز اور طریقہ بھی درست ہو۔

(۴)..... کوئی بات سکر فوراً جواب نہ دیا جائے جب تک کہ اسے سمجھ نہ لیا جائے۔

(۵)..... چھوٹا بچہ پرندے کو اپنے پاس رکھ سکتا ہے تاکہ اس سے دل بہلا سکے۔

(۶)..... مدینہ منورہ میں شکار کرنا جائز ہے اور اس پر کچھ واجب نہیں ہوتا۔ فتح الباری، کتاب الاداب، باب

بَابُ مَا جَاءَ فِي الْمِرَاءِ

یہ باب ان احادیث پر مشتمل ہے جن میں لڑائی جھگڑے (میں جھوٹ چھوڑنے کی فضیلت) کا ذکر ہے۔

عَنْ أَنَسِ بْنِ مَالِكٍ قَالَ: قَالَ رَسُولُ اللَّهِ ﷺ: مَنْ تَرَكَ الْكُذِبَ وَهُوَ بَاطِلٌ نُسِيَ لَهُ فِي رِئَاصِ الْجَنَّةِ، وَمَنْ تَرَكَ الْمِرَاءَ وَهُوَ مُحِقٌّ لِنَفْسِهِ لَهْ فِي وَسْطِهَا، وَمَنْ حَسَنَ خُلُقَهُ نُسِيَ لَهُ فِي أَغْلَاهَا.

حضرت انس کہتے ہیں کہ رسول اللہ صلی اللہ علیہ وسلم نے فرمایا: جو شخص جھوٹ بولنا چھوڑ دے اور وہ جھوٹ ناحق اور باطل ہو (یعنی جن مقامات پر جھوٹ بولنا جائز ہے، یہاں میں سے نہ ہو) تو اس کیلئے جنت کے کنارے پر محل بنایا جاتا ہے، اور جو شخص حق پر ہونے کے باوجود لڑائی جھگڑا چھوڑ دے، تو اس کیلئے جنت کے درمیان میں گھر بنایا جاتا ہے، اور جو شخص اپنے اخلاق کو اچھا کر لے تو اس کیلئے جنت کے اعلیٰ مقام پر محل بنایا جائیگا۔

عَنْ ابْنِ عَبَّاسٍ قَالَ: قَالَ رَسُولُ اللَّهِ ﷺ: سَفَى بِكَ إِنْمَاءُ أَنْ لَا تَزَالَ مُعَاصِمًا. عبد الله بن عباس سے روایت ہے کہ رسول اللہ صلی اللہ علیہ وسلم نے فرمایا: تیرے گنہگار ہونے کیلئے اتنی بات ہی کافی ہے کہ تو ہمیشہ جھگڑا لو بن کر رہے۔

عَنْ ابْنِ عَبَّاسٍ عَنِ النَّبِيِّ ﷺ قَالَ: لَا تُعَارِ أَخَاكَ وَلَا تُعَارِخَهُ وَلَا تَعْدُهُ مَوْعِدًا فَتُخْلِفَهُ.

عبد اللہ بن عباس سے روایت ہے کہ رسول اللہ صلی اللہ علیہ وسلم نے فرمایا: تو اپنے بھائی سے جھگڑا نہ کر، نہ اس سے ناشائستہ ہنسی مذاق کر، اور نہ ایسا وعدہ کر جسکی تو خلاف ورزی کرے یعنی اسے تو پورا نہ کر سکے۔

مشکل الفاظ کے معنی: - مراء: (میم کے نیچے زیر کے ساتھ) جگ و جدال، لڑائی جھگڑا۔ رخص: (راء

اور باء پر زبر کے ساتھ (کنارہ، قریب۔ حسن: اچھا کر لے۔ مخصوص لڑائی جھگڑا اور بحث و تکرار کرنے والا۔ لا یتما۔ جو لڑائی جھگڑا نہ کر۔ فتخلفہ: کہ تو اسکی خلاف ورزی کرے یعنی وعدہ پورا نہ کر سکے۔

لڑائی جھگڑا اور جھوٹ ترک کر نیکی فضیلت

امام ترمذی رحمہ اللہ نے اس باب میں ایسی احادیث ذکر کی ہیں جن میں لڑائی جھگڑا چھوڑنے کی فضیلت کا ذکر ہے، اور مختلف انداز سے نبی کریم صلی اللہ علیہ وسلم نے آپس میں لڑنے جھگڑنے سے سختی سے منع فرمایا ہے، اور لڑائی کی مذمت فرمائی ہے، کہ آدمی کے گنہگار ہونے کیلئے یہی کافی ہے کہ وہ جھگڑا لو ہو، اکثر اسکا یہی مشغلہ رہتا ہو، کیونکہ لڑائی جھگڑے سے مسلمان کا دین تباہ ہو جاتا ہے، زندگی کا لطف و سرور اور سکون ختم ہو جاتا ہے، اسکا دل ہر وقت اسی کے منصوبے سوچتا رہتا ہے، ہونا تو یہ چاہئے تھا کہ اسکی یہ ملاحتیں اللہ تعالیٰ کی یاد اور عبادت میں گذر رہیں لیکن لڑائی کے حضور میں پھنس جانے سے وہ اپنے اصل مقصد سے منحرف ہو جاتا ہے، ایسا شخص حسن کلام اور اخلاق کی نعمت سے بھی محروم ہو جاتا ہے، اسلئے جس قدر ہو سکے انسان کو لڑائی جھگڑے سے کنارہ کش ہی رہنا چاہئے۔

انسان حق پر ہو، پھر بھی دوسرے سے الجھنے اور جھگڑنے کو ترک کر دے یہ کمزوری اور بزدلی نہیں بلکہ کمال ایمان اور اللہ کے ہاں قرب کا ذریعہ ہے، چنانچہ حضور اکرم صلی اللہ علیہ وسلم فرماتے ہیں کہ جو شخص لڑائی کے وقت اور اس کے بغیر بھی جھوٹ بالکل چھوڑ دے، اور وہ موقع ایسا بھی نہیں کہ وہاں شرعاً جھوٹ بولنا جائز ہو، کیونکہ شرعاً بعض مواقع مثلاً بیوی کو خوش کرنے کیلئے، اور حالت جنگ میں اور دو شخصوں میں اصلاح کی غرض سے جھوٹ بولنا جائز ہوتا ہے، تو ایسے شخص کیلئے جنت کے کنارے پر ایک محل بنایا جاتا ہے،

ملا علی قاری فرماتے ہیں کہ یہ جنت کا ادنیٰ درجہ ہوگا کیونکہ اس نے غلط جھگڑا شروع کر دیا تھا مگر اس نے اس میں جھوٹ نہیں بولا، اور تنبیہ کے بعد جھگڑا چھوڑ دیا لیکن چونکہ اس نے ناحق جھگڑا کیا تھا، اس لئے فضیلت میں کمی ہوگئی اور چھوڑ دینے کی وجہ سے جنت کے ادنیٰ درجے میں اسکا گھر بنادیا جاتا ہے۔

”وہو باطل“ ضمیر ”ہو“ کے مرجع میں دو احتمال ہیں:

(۱)..... یہ ضمیر ”کذب“ کی طرف لوٹ رہی ہے، معنی یہ ہونگے کہ وہ شخص جھوٹ بولنا چھوڑ دے، اس حال

میں کہ وہ جھوٹ ناحق اور محض باطل ہو، یعنی ایسا موقع بھی نہیں کہ جہاں شریعت نے دینی مصلحت کی وجہ سے جھوٹ بولنے کو جائز قرار دیا ہے، جسکی تفصیل اوپر گزر چکی ہے، اس احتمال کی رو سے یہ جملہ ”مفعول بہ“ یعنی ”الکذب“ سے حال واقع ہوگا۔

(۲)..... یہ بھی ممکن ہے کہ یہ ضمیر ”من“ کی طرف لوٹے، مراد یہ ہے کہ وہ شخص غلطی اور باطل پر ہو، اس لحاظ سے یہ جملہ ”ترک“ کی ضمیر فاعل سے حال واقع ہوگا۔

و من ترک المرء وهو محق.....

دوسرا وہ شخص جو یہ جانتا ہے کہ میں حق پر ہوں، دوسرا غلطی پر ہونے کے باوجود جھگڑا کر رہا ہے، لیکن یہ شخص محض اللہ کی رضا کی خاطر جھگڑا چھوڑ دیتا ہے تو اس کیلئے جنت کے درمیان میں ایک محل تیار کیا جاتا ہے، اور جو شخص اخلاق حسنہ کو اختیار کر لے، ہر شخص سے حسن اخلاق سے پیش آئے، اس کیلئے جنت کے اعلیٰ مقام پر محل بنایا جاتا ہے۔

بحث ومباحثہ اور تکرار اگر کسی دینی مسئلہ کی وجہ سے ہو تو یہ جائز ہے بشرطیکہ اس میں ذاتیات اور نفسانی خواہشات کا کوئی اثر نہ ہو۔

”مرء“ اور جھگڑے کا کم از کم درجہ یہ ہے کہ انسان بلا وجہ دوسرے کے کلام یا تحریر میں غلطیاں نکالے، اسکے جملوں کی ساخت یا مفہوم پر اعتراض کرے، یا دوسرے کے مقصد کو بغیر کسی وجہ کے غلط قرار دیدے، ہاں اگر کوئی صحیح وجہ ہو تو پھر طریقہ سے اسکی اصلاح کی جاسکتی ہے، اس لئے مسلمان کا مزاج یہ ہونا چاہئے کہ جب وہ کوئی بات سنے اگر وہ درست ہو تو اسکی تصدیق کرے، اور اگر غلط ہو اور اسکا تعلق کسی دینی معاملے سے نہ ہو تو پھر خاموش رہے، یوں وہ آپس میں لڑائی جھگڑے اور الجھنے سے محفوظ رہ سکتا ہے۔

مرقاۃ المفاتیح، کتاب الادب، باب حفظ اللسان ۵۷۶/۸

وعدہ پورا کرنے کا حکم

حضرت عبداللہ بن عباس کی روایت میں حضور اکرم صلی اللہ علیہ وسلم نے تین چیزوں سے منع فرمایا:

(۱)..... آپس میں لڑائی جھگڑا نہ کرو، کیونکہ اس سے آدمی کی دینی زندگی متاثر ہو جاتی ہے۔

- (۲)..... ایسی مزاح نہ کرو جس سے دوسرے کی دل شکنی ہو اور اس کے لئے باعث تکلیف ہو لیکن اگر مزاح صحیح طریقے سے کیا جائے جسکی تفصیل پچھلے باب میں گذر چکی ہے تو پھر اس میں کوئی حرج نہیں، جائز ہے۔
- (۳)..... ایسا وعدہ نہ کرو جسکو تم پورا نہ کر سکو، کیونکہ وعدہ پورا کرنا کمال ایمان کی علامت ہے، اور قصد وعدہ خلافی کرنا نفاق کی علامت ہے۔

علامہ نووی فرماتے ہیں کہ جب انسان کسی ایسی چیز کا وعدہ کرے جو شرعی لحاظ سے درست ہو تو پھر مناسب یہی ہے کہ اس وعدے کو پورا کیا جائے،

وعدہ پورا کرنے کی حیثیت کیا ہے، آیا یہ واجب ہے یا مستحب؟

اس کے بارے میں اہل علم کے درمیان اختلاف ہے:

امام شافعی، ابو حنیفہ اور جمہور کے نزدیک وعدہ کو نبھانا اور پورا کرنا مستحب ہے، جبکہ حضرت عمر بن عبد العزیز وغیرہ کے نزدیک واجب ہے لہذا بغیر کسی وجہ کے اگر وعدہ خلافی کی جائے تو یہ ناپسندیدہ بھی ہے اور خیر و برکت سے محرومی کا بھی باعث ہوتا ہے، اور اگر وعدہ کرتے وقت ہی یہ ارادہ ہو کہ میں پورا نہیں کروں گا تو نفاق کی علامت ہے جسے حضور اکرم صلی اللہ علیہ وسلم نے دوسری حدیث میں بیان فرمایا ہے، لیکن اگر وعدے کے وقت اسے پورا کرنے کا قصد ہو، بعد میں کسی وجہ سے اسے پورا نہ کر سکے تو ایسے شخص پر کوئی گناہ نہیں ہے، یہی وجہ ہے کہ علماء کرام نے لکھا ہے کہ جب کسی کے ساتھ وعدہ کیا جائے تو اس میں جزم و یقین نہ ہو بلکہ اس میں ”شاید“ کا لفظ ”ان شاء اللہ“ کا اضافہ کر دے تاکہ دوسرے کے ذہن میں یہ پہلو بھی ہو کہ اس کے خلاف بھی ہو سکتا ہے۔

مرقاۃ المفاتیح، کتاب الادب، باب المزاح ۸/۶۲، تجلۃ الاحوذی، ۶/۱۱۱، اللوکیب الدری، ۳/۶۳۔

بَابُ مَا جَاءَ فِي الْمُدَارَاةِ

یہ باب اس حدیث پر مشتمل ہے جس میں نزی کا برتاؤ اور دل جوئی کرنے کا ذکر ہے

عَنْ عَائِشَةَ قَالَتْ: اسْتَأْذَنَ رَجُلٌ عَلَى رَسُولِ اللَّهِ ﷺ وَأَنَا عِنْدَهُ، فَقَالَ: يَبْنَؤُ ابْنُ الْعَشِيرَةِ، ثُمَّ أَذِنَ لَهُ فَلَا يَنْ لَكَ الْقَوْلُ، فَلَمَّا خَرَجَ قُلْتُ لَهُ يَا رَسُولَ اللَّهِ: قُلْتَ لَهُ مَا قُلْتَ ثُمَّ أَذِنْتَ لَهُ الْقَوْلُ؟ قَالَ يَا عَائِشَةُ إِنَّ

مِنْ شَرِّ النَّاسِ مَنْ تَرَكَهُ النَّاسُ أَوْ وَدَعَهُ النَّاسُ اتِّقَاءَ فُحْشِهِ.

حضرت عائشہ فرماتی ہیں کہ ایک شخص نے آپ صلی اللہ علیہ وسلم سے حاضر ہونے کی اجازت چاہی جبکہ میں آپ کے پاس بیٹھی ہوئی تھی، تو آپ نے فرمایا: یہ خاندان کا برا بیٹا یا (فرمایا) برا بھائی ہے، اتنے میں آپ نے (اسے آنے کی) اجازت دیدی اور اس سے نرم گفتگو فرمائی، پھر جب وہ چلا گیا تو میں نے عرض کیا: اے اللہ کے رسول! پہلے آپ نے اس کے بارے میں فرمایا جو کچھ کہ فرمایا (یعنی اسے برا کہا) پھر اس سے نرم گفتگو فرمائی؟ تو حضور اکرم صلی اللہ علیہ وسلم نے فرمایا: اے عائشہ! بیشک لوگوں میں سب سے بدترین شخص وہ ہے جس کو لوگ اسکی فحش کلامی سے یا شر سے بچنے کی وجہ سے چھوڑ دیں۔

مشکل الفاظ کے معنی :- الممداراة: نرمی کا برتاؤ کرنا، خوش طبعی سے پیش آنا، دل جوئی کرنا، پیار و محبت سے پیش آنا۔ العشیوة: خاندان، قبیلہ۔ ألان: نرمی سے پیش آئے۔ اتقاء فحشه: اسکی فحش گفتگو یا شر سے بچنے کی خاطر۔

خاطر مدارات کا حکم

مدارات: لوگوں کے ساتھ نرمی سے پیش آنے اور ظاہری خوش اخلاقی اور رکھ رکھاؤ کو کہا جاتا ہے، علامہ ابن بطل فرماتے ہیں:

”الْمَدَارَاةُ مِنَ اخْلَاقِ الْمُؤْمِنِينَ، وَهِيَ خَفْضُ الْجَنَاحِ لِلنَّاسِ، وَلِئِنْ الْكَلِمَةِ، وَتَرْكُ الْإِعْلَاطِ لَهُمْ فِي الْقَوْلِ، وَذَلِكَ مِنْ أَقْوَى أَسْبَابِ الْأَلْفَةِ.

”خاطر مدارات مؤمنین کے اخلاق میں سے ہے، اور مدارات لوگوں کے ساتھ عاجزی، گفتگو میں نرمی اختیار کرنے اور سختی چھوڑنے کو کہتے ہیں، جو بلاشبہ باہمی الفت و محبت پیدا کرنے کا ایک قوی سبب ہے“

یہ مدارات جس طرح مسلمان کے ساتھ کی جاتی ہے، اسی طرح غیر مسلموں کے ساتھ بھی حسن اخلاق

سے پیش آنے کا حکم ہے، جبکہ ان کے ضرر سے بچنا مقصود ہو، یا انہیں مانوس کر کے دینی نفع پہنچانا پیش نظر ہو۔ حدیث باب میں نبی کریم صلی اللہ علیہ وسلم نے جس شخص کے ساتھ اسکے شر سے بچنے کیلئے نرمی اور خوش اخلاقی کا معاملہ فرمایا، اس سے مراد عیینہ بن حصن فزاری ہے، اس نے باقاعدہ اسلام قبول نہیں کیا تھا صرف ظاہر مسلمان بنا ہوا تھا، لیکن آپ صلی اللہ علیہ وسلم نے اس وجہ سے اسکے ساتھ مدارات کا برتاؤ کیا تا کہ اس کے قبیلہ کے لوگ مانوس ہو کر اسلام قبول کر لیں، اور مسلمان اس کے شر سے محفوظ رہ سکیں، آپ صلی اللہ علیہ وسلم کے بعد حضرت صدیق اکبر کے زمانے میں یہ مرتد ہو گیا تھا جسے قید کر کے لایا گیا۔

اس واقعہ سے دو باتیں ثابت ہوتی ہیں:

(۱)..... کافر اور فاسق مہمان کے ساتھ بھی نرمی اور پیار کا معاملہ کرنا چاہئے، ممکن ہے اس سے متاثر ہو کر وہ اسلام قبول کر لے اور گناہ چھوڑ دے، چنانچہ نبی کریم صلی اللہ علیہ وسلم کا برتاؤ ہر کسی کے ساتھ اسی طرح بلکہ اس سے بھی بڑھ کر خاطر مدارات کا ہوتا تھا۔

(۲)..... اس سے یہ بھی ثابت ہوتا ہے کہ جب کوئی شخص برا اور فاسق و فاجر ہو، لوگوں کو دھوکا دیتا ہو تو اسکی اصل حالت کو لوگوں کے سامنے ذکر کرنا جائز ہے، تا کہ لوگ اسکی شرارتوں اور حرکتوں سے ہوشیار رہیں، ایسے میں دوسروں کے سامنے اسکے عیب کا ذکر کرنا، چونکہ ایک اچھے مقصد کیلئے ہے، اسلئے درست ہے، اور غیبت میں داخل نہیں۔

مدارات اور بد اہنت میں فرق

یہ دونوں لفظ ایک دوسرے کی ضد ہیں، مدارات مستحب جبکہ بد اہنت حرام ہے، مدارات یہ ہے کہ دنیا کی بہتری، یا دین کی صلاح یا دین و دنیا دونوں کی بہتری کیلئے دنیا کو خرچ کرنا، اور مدارات نرم رویہ اور خوش اخلاقی اختیار کرنے کو بھی کہتے ہیں، اور دنیا کی خاطر دین چھوڑ دینے کو بد اہنت کہتے ہیں، اور یہ بھی بد اہنت ہے کہ کسی ایسے شخص سے ملنا جلنا رکھا جائے جو کھلم کھلا گناہ کرتا ہے، اور یہ شخص اس کے گناہ پر قدرت کے باوجود کوئی روک ٹوک نہیں کرتا، خاموشی اختیار کرتا ہے، اور اس قدر صرف نظر کرتا ہے کہ دل سے بھی اس کے گناہ کو برا نہیں سمجھتا، اور اگر دل سے برا سمجھے تو یہ بد اہنت نہیں ہے۔ عمدۃ القاری، کتاب الادب، باب المداراة مع الناس ۲۶/۱، تہذیب ۱۷۱، فتح المصلح، کتاب البر والصلۃ، باب مداراة من یتحییٰ فیہ ۴۰۵، تحفۃ الاحوذی، ۶/۱۱۲۔

غیر مسلموں کے ساتھ مسلمانوں کے تعلقات کیسے ہونے چاہئیں

مسلمانوں کے تعلقات غیر مسلموں کے ساتھ کیسے ہوں، کس حد تک ہوں، اس کے بارے میں

تفصیل مندرجہ ذیل ہے:

(۱)..... موالات: اس سے دلی محبت مراد ہے، یہ صرف مؤمنین کے ساتھ خاص ہے، غیر مؤمن کے ساتھ مؤمن کا یہ تعلق قطعاً جائز نہیں ہے۔

(۲)..... احسان: اسکے معنی ہمدردی و خیر خواہی اور نفع رسانی کے ہیں، اس قسم کا معاملہ ان کافروں کے ساتھ جائز نہیں، جو مسلمانوں سے برسر پیکار ہوں، باقی سب غیر مسلموں کے ساتھ جائز ہے۔

(۳)..... مدارات: اس سے ظاہری خوش خلقی اور دوستانہ برتاؤ مراد ہے، یہ بھی تمام غیر مسلموں کے ساتھ جائز ہے، جبکہ اس سے مقصود ان کو دینی نفع پہنچانا ہو یا وہ اپنے مہمان ہوں، یا ان کے شر اور ضرر رسانی سے اپنے آپ کو بچانا مقصود ہو، لیکن اگر کافروں کے ساتھ مدارات کرنے سے اسلام اور اہل اسلام کو نقصان پہونچے تو پھر ان کے ساتھ مدارات کرنے سے احتراز کیا جائیگا۔

(۴)..... معاملات: ان سے تجارت یا اجرت و ملازمت اور صنعت و حرفت مراد ہے یہ بھی تمام غیر مسلموں کے ساتھ جائز ہیں، البتہ اگر ایسی حالت ہو کہ کفار کے ساتھ معاملات کرنے سے عام مسلمانوں کو نقصان پہونچتا ہو تو پھر جائز نہیں، رسول کریم صلی اللہ علیہ وسلم، خلفاء راشدین اور دوسرے صحابہ کا تعامل اس پر شاہد ہے فقہاء نے اسی بناء پر کفار اہل حرب کے ساتھ اسلحہ فروخت کرنے کو ممنوع قرار دیا ہے، باقی تجارت وغیرہ کی اجازت دی ہے، اور ان کو اپنا ملازم رکھنا یا خود ان کے کارخانوں اور اداروں میں ملازم ہونا، یہ سب جائز ہے۔

اس تفصیل سے یہ معلوم ہو گیا کہ قلبی اور دلی دوستی و محبت تو کسی کافر کے ساتھ کسی حال میں جائز نہیں بعض ظاہری رکھ رکھاؤ اور دوستانہ برتاؤ حربی کافروں کے علاوہ دوسروں کے ساتھ جائز ہے، جبکہ اس سے اسلام اور اہل اسلام کو کوئی نقصان پہونچنے کا اندیشہ نہ ہو۔ معارف القرآن، سورۃ آل عمران ۵۰/۲۔

بَابُ مَا جَاءَ فِي الْإِقْتِصَادِ فِي الْحُبِّ وَالْبُغْضِ

یہ باب محبت اور نفرت و دشمنی میں میانہ روی کے بارے میں ہے

عَنْ أَبِي هُرَيْرَةَ، أَنَّهُ رَفَعَهُ قَالَ: أَحَبُّ حَبِيبِكَ هُوَنًا مَا، عَسَى أَنْ يَكُونَ
بِبُغْضِكَ يَوْمًا مَا، وَأَبْغَضُ بِبُغْضِكَ هُوَنًا مَا، عَسَى أَنْ يَكُونَ حَبِيبَكَ
يَوْمًا مَا.

محمد بن سیرین حضرت ابو ہریرہ سے روایت کرتے ہوئے کہتے ہیں کہ میں گمان کرتا ہوں
کہ حضرت ابو ہریرہ نے اس روایت کو مرفوعاً نقل کیا ہے کہ حضور اکرم صلی اللہ علیہ وسلم نے
فرمایا: اپنے دوست سے اعتدال کے ساتھ محبت کر، ممکن ہے کہ وہ دوست ایک دن تیرا
دشمن ہو جائے، اور (ایسے ہی) اپنے دشمن سے نفرت و عداوت (بھی) میانہ روی سے کر
، شاید کہ ایک دن وہ تیرا دوست ہو جائے۔

مشکل الفاظ کے معنی :- الاقتصاد: میانہ روی، اعتدال، کفایت شعاری۔ ہونا ما: قلیلا کے معنی میں
ہے، اور ترکیب کے اعتبار سے یہ لفظ مصدر محذوف کی صفت ہے یعنی ”جنا ہونا“ درمیانی درجہ کی محبت، اور
حرف ”ما“ سے قلت کے معنی مراد ہیں۔ حبیب: محبوب، دوست۔ بغیض: ناپسندیدہ
فخص، دشمن۔ احب: محبت کر۔ ابغض: دشمنی اور نفرت کر۔

محبت و عداوت میں اعتدال ہونا چاہئے

اس حدیث سے معاشرت کا ایک اہم حکم ثابت ہوتا ہے، کہ مسلمان کو ہر معاملے میں میانہ روی اور
اعتدال کی راہ اختیار کرنی چاہئے، محبت و عداوت، دوستی اور دشمنی میں بھی افراط و تفریط نہ کی جائے، کوئی دوست
ہے تو اسے اتنا قریب نہ کریں کہ گھر کے تمام راز اور خاص خاص باتیں اسے معلوم ہو جائیں کہیں ایسا نہ ہو کہ
وہ ایک دن دشمن ہو جائے تو پھر اس سے نقصان ہو سکتا ہے، ایسے ہی کوئی دشمن ہے تو اس کے ساتھ دشمنی میں بھی
اعتدال رکھیں، دشمنی میں اتنا تجاوز اور غلو بھی نہ کریں کیونکہ ہو سکتا ہے کہ وہ کبھی آپ کا دوست ہو جائے تو پھر

اس روئے پر شرمندگی اٹھانا پڑے گی۔ تحفۃ الاحوذی، ابواب البر والصلة، باب ہذا، ۱۱۳/۶۔

بَابُ مَا جَاءَ فِي الْكِبَرِ

یہ باب ان احادیث پر مشتمل ہے جن میں تکبر (کی مذمت) کا ذکر ہے

عَنْ عَبْدِ اللَّهِ قَالَ: قَالَ رَسُولُ اللَّهِ ﷺ: لَا يَدْخُلُ الْجَنَّةَ مَنْ كَانَ فِي قَلْبِهِ مِثْقَالُ حَبَّةٍ مِنْ خَوْذَلٍ مِنْ كِبَرٍ، وَلَا يَدْخُلُ النَّارَ مَنْ كَانَ فِي قَلْبِهِ مِثْقَالُ حَبَّةٍ مِنْ خَوْذَلٍ مِنْ إِيمَانٍ.

عبداللہ بن مسعودؓ سے روایت ہے کہ رسول اللہ صلی اللہ علیہ وسلم نے فرمایا: وہ شخص جنت میں داخل نہیں ہوگا جس کے دل میں رائی کے دانے کے برابر تکبر اور بڑائی ہوگی، اور وہ شخص جہنم میں داخل نہیں ہوگا جس کے دل میں رائی کے دانے کے برابر ایمان ہوگا۔

عَنْ عَبْدِ اللَّهِ عَنِ النَّبِيِّ ﷺ قَالَ: لَا يَدْخُلُ الْجَنَّةَ مَنْ كَانَ فِي قَلْبِهِ مِثْقَالُ ذُرَّةٍ مِنْ كِبَرٍ، وَلَا يَدْخُلُ النَّارَ مَنْ كَانَ فِي قَلْبِهِ مِثْقَالُ ذُرَّةٍ مِنْ إِيمَانٍ. قَالَ: فَقَالَ رَجُلٌ إِنَّهُ يُعْجِبُنِي أَنْ يَكُونَ ثَوْبِي حَسَنًا وَتَعْلِي حَسَنًا، قَالَ: إِنَّ اللَّهَ يُحِبُّ الْجَمَالَ، وَلَكِنَّ الْكِبَرَ مَنْ بَطَرَ الْحَقُّ وَعَمَصَ النَّاسَ.

عبداللہ بن مسعودؓ سے روایت ہے کہ رسول اللہ صلی اللہ علیہ وسلم نے فرمایا: وہ شخص جنت میں داخل نہیں ہوگا جس کے دل میں ایک ذرے کے برابر تکبر ہوگا، اور جس کے دل میں ایک ذرے کے برابر ایمان ہو، وہ جہنم میں داخل نہیں ہوگا، راوی کہتا ہے کہ ایک شخص نے عرض کیا: مجھے یہ پسند ہے کہ میرے کپڑے اچھے ہوں اور میرے جوتے اچھے ہوں، (تو کیا یہ بھی تکبر ہے؟) آپ صلی اللہ علیہ وسلم نے فرمایا: بیشک اللہ تعالیٰ جمال (یعنی حسن افعال) کو پسند کرتا ہے، (یہ تکبر نہیں ہے جبکہ ان میں نیت درست ہو) لیکن تکبر یہ ہے کہ آدمی حق بات کو رد کر دے اور لوگوں کو حقیر و ذلیل سمجھے۔

عَنْ إِبْرَاهِيمَ بْنِ سَلَمَةَ بْنِ الْأَحْوَجِ عَنْ أَبِيهِ قَالَ: قَالَ رَسُولُ اللَّهِ ﷺ: لَا يَزَالُ

الرَّجُلُ يَذْهَبُ بِنَفْسِهِ حَتَّى يُكْتَبَ فِي الْجَبَّارِينَ فَيُصِيبُهُ مَا أَصَابَهُمْ.

سلمہ بن اکوع سے روایت ہے کہ رسول اللہ صلی اللہ علیہ وسلم نے فرمایا: آدمی اپنے آپ کو بڑھاتا رہتا ہے (یعنی بلند و بالا سمجھتا ہے) یہاں تک کہ اسے سرکشوں یعنی تکبرین میں لکھ دیا جاتا ہے، پھر اسے (دنیا و آخرت میں) وہ (آفتیں و سزائیں) پہنچتی ہیں جو تکبر لوگوں کو پہنچا کرتی ہیں۔

عَنْ جَبْرِ بْنِ مُطْعِمٍ قَالَ: يَقُولُونَ لِي: فِي الثَّيْبَةِ وَقَدْ رَكِبْتَ الْحِمَارَ وَلَبِئْسَ الثَّمَلَةُ وَقَدْ خَلَبْتَ الشَّاةَ وَقَدْ قَالَ لِي رَسُولُ اللَّهِ ﷺ: مَنْ فَعَلَ هَذَا فَلَيْسَ فِيهِ مِنَ الْكِبَرِ شَيْءٌ.

جبیر بن مطعم کہتے ہیں کہ لوگ مجھ سے کہتے ہیں کہ میرے اندر تکبر ہے، جبکہ میں گدھے پر سوار ہو جاتا ہوں، اور معمولی چادر اور زھ لیتا ہوں، اور بکری (کا دودھ) خود دودھ لیتا ہوں، اور حضور اکرم صلی اللہ علیہ وسلم نے مجھ سے فرمایا تھا کہ جو شخص یہ کام کر لے تو اس میں تکبر نام کی کوئی چیز نہیں ہوتی (اسلئے میرے اندر بھی تکبر نہیں ہے)

مشکل الفاظ کی تشریح:- الکبر: (کاف کے نیچے زیر اور باء کے سکون کے ساتھ) بڑائی، اپنے کو اعلیٰ اور دوسروں کو حقیر سمجھنا، لفظ ”کبر“ اور ”تکبر“ دونوں کے معنی ایک ہی ہیں، البتہ امام غزالی نے یوں فرق کیا ہے کہ اگر بڑائی دل ہی دل میں ہو، اسکا اثر اعضاء اور چال چلن میں ظاہر نہ ہو تو یہ ”کبر“ ہے، اور اگر اسکا اثر اعضاء و جوارح اور بول چال وغیرہ میں ظاہر ہو جائے تو یہ ”تکبر“ ہے، تاہم مذموم دونوں ہیں۔ مشقال: وزن کا پیمانہ، وزن۔ حبة: (حاء پر زبر اور باء کی تشدید کے ساتھ) دانہ۔ خردل: (حاء پر زبر اور راء کے سکون کے ساتھ) رائی۔ بظور: رد کر دے۔ غعض: دوسروں کو حقیر سمجھے۔ يذهب بنفسه: اپنے نفس کو بڑھاتا رہتا ہے، بلند و بالا کرتا رہتا ہے، بنفسہ میں باء تعدیہ کے لئے ہے۔ جبارین: جبار کی جمع ہے، سرکش، تکبر۔ الثیبة: غرور و تکبر۔ الثملۃ: (شین پر زبر کے ساتھ) پورے جسم کو ڈھانکنے والی معمولی چادر، ج، شمال۔ حلبت: میں دودھ دھوتا ہوں۔

تکبر ایک بری خصلت

ان احادیث میں تکبر یعنی اپنے آپ کو بڑا اور دوسروں کو حقیر سمجھنے کی مذمت کا ذکر ہے، تکبر کا اعلیٰ درجہ یہ ہے کہ انسان ایمان ہی قبول نہ کرے، اور ایمان ہوتے ہوئے بھی یہ خطرناک مرض بسا اوقات لگ جاتا ہے، تکبر اور بڑائی صرف اور صرف اللہ جل شانہ کے لائق ہے، وہی ذات اس قابل ہے کہ وہ تکبر کرے، اس ذات کے علاوہ کسی اور کیلئے کسی بھی وقت تکبر سزاوار اور مناسب نہیں، تکبر اللہ کی چادر ہے، جو اسے اپنے اوپر اوڑھنے کی کوشش کرتا ہے، اسے دنیا و آخرت میں ذلت و رسوائی اور آفتوں کا سامنا کرنا پڑتا ہے، قرآن وحدیث میں بار بار انسان کو مادہ تخلیق یاد دلایا جاتا ہے، کہ ذرا تم اپنی پیدائش میں تو غور کرو کہ تمہیں کس قدر گندے اور ناپاک پانی سے پیدا کیا گیا ہے، مقصد یہ ہوتا ہے کہ جسکی یہ تخلیق ہو تو کیا اسے تکبر کرنا چاہئے، ہرگز نہیں۔

ان احادیث میں ہے کہ جس کے دل میں ایک رائی کے دانے کے برابر بھی تکبر ہو تو وہ جنت میں داخل نہیں ہو سکے گا، جبکہ دوسری روایات سے یہ معلوم ہوتا ہے کہ جس کے دل میں ایک رائی کے دانے برابر بھی ایمان ہوگا، وہ ضرور جنت میں جائیگا، بظاہر دونوں باتوں میں تعارض ہے؟

اس لئے شارحین نے اس قسم کی احادیث کی مختلف تاویلیں کی ہیں تاکہ تعارض نہ رہے، انکی تفصیل یہ ہے؟

(۱)..... علامہ خطابی کے نزدیک اس سے ایمان قبول کرنے سے تکبر کرنا مراد ہے کہ ایمان نہ لائے اور اسی حال میں وہ مر جائے تو ہمیشہ جہنم میں رہے گا۔

(۲)..... تکبر شخص حساب کے بعد فوراً ہی جنت میں نہیں جاسکے گا بلکہ سزا کے بعد اگر اللہ چاہیں تو پھر جائیگا لہذا حدیث میں ”دخول اولی“ یعنی ابتداء میں ہی داخل ہونے کی نفی کا ذکر ہے مطلق دخول کی نفی مراد نہیں ہے۔

(۳)..... جب تک اس کے دل میں تکبر ہوگا، وہ جنت میں داخل نہیں ہو سکے گا، جب کبر سے پاک ہو جائیگا، خواہ عذاب کے ذریعے یا عفو و درگزر کی وجہ سے تو پھر جنت میں داخل ہوگا۔

فقال رجل انه يعجبني.....

علامہ نووی کے نزدیک راجح یہ ہے کہ اس رجل سے حضرت مالک بن مرارہ الرباوی مراد ہیں، ورنہ اس کے بارے میں اور بھی اقوال ہیں۔

اس صحابی کے سوال کا غشایہ تھا کہ عموماً تکبر لوگ زرق برق اور خوبصورت لباس وغیرہ استعمال کرتے ہیں، تو کیا اگر کوئی شخص اس ارادے کے بغیر یہ چیزیں استعمال کرے، اسے اچھا لگتا ہے کہ میرے کپڑے، جوتے..... اور رہن سہن اچھا ہو، تو کیا یہ بھی تکبر میں آتا ہے، آپ صلی اللہ علیہ وسلم نے ان کی بات سنا کر فرمایا کہ اللہ تعالیٰ جمیل اور خوبصورت ہے وہ جمال کو یعنی اچھے اعمال کو پسند فرماتے ہیں، لہذا اگر یہ چیزیں صاف نیت سے استعمال کی جائیں، اپنی بڑائی جتنا پیش نظر نہ ہو تو ان کے استعمال میں کوئی حرج نہیں، یہ تکبر نہیں ہے، تکبر یہ ہے کہ انسان حق بات کو نظر انداز کر دے، اپنے کو بڑا اور لوگوں کو حقیر سمجھے۔ شرح مسلم للنووی، کتاب الایمان، باب تحریم الکبر، ۶۵۱۔

اس سے معلوم ہوا کہ کپڑے، جوتے، مکان..... اور استعمال کی اشیاء اگر اپنی غشائے مطابق اچھی اور صاف ستھری رکھی جائیں تو یہ تکبر نہیں ہے بشرطیکہ ان کے استعمال میں نیت خالص ہو، نام و نمود اور ریا کاری کی نیت نہ ہو۔

لا یمز ال رجل ینسب بنفسه..... اس کا مطلب یہ ہے کہ آدمی اپنے کو اونچا اور بلند وبالا کرتا رہتا ہے، اپنے نفس کو بڑھا تا رہتا ہے، اور بڑائی جتانے میں اپنے نفس کی موافقت کرتا رہتا ہے یہاں تک کہ اسے اہل تکبر اور سرکشوں کے دیوان اور رجسٹر میں لکھ دیا جاتا ہے جیسے فرعون، ہامان اور قارون..... وغیرہ، پھر اس کو بھی دنیا و آخرت میں ذلت و رسوائی، آفات اور طرح طرح کے عذابوں کا سامنا کرنا پڑتا ہے۔

اس سے معلوم ہوا کہ مسلمان کو اپنے نفس پر کڑی نظر رکھنی چاہئے، تاکہ اس میں یہ جان لیوا مرض نہ پیدا ہو جائے، اگر کچھ جراثیم اسکے محسوس ہوں تو کسی اللہ والے نیک بزرگ سے نہایت جلد اسکی اصلاح کرانی چاہئے، تاخیر کی گئی تو کہیں ایسا نہ ہو کہ اس وعید میں داخل ہو جائیں۔

فلیس فیہ من الکبر شیئ

گدھے پر سوار ہونا، معمولی چادر اور لباس استعمال کرنا اور بکری کا دودھ دوہنا چونکہ ان تینوں امور سے تکبر لوگ اعراض کرتے ہیں، ان میں وہ اپنی عار محسوس کرتے ہیں، اور جس میں تکبر نہ ہو وہ کسی تکلف کے

بغیر یہ سارے امور سرانجام دے لیتا ہے، اس لئے حضرت جبر بن مطعم نے لوگوں سے کہا کہ میرے ائمہ و تکبر نہیں ہے، کیونکہ میں یہ تینوں کام کرتا ہوں، اور حضور اکرم صلی اللہ علیہ وسلم نے فرمایا کہ جو شخص یہ امور سرانجام دے، اس میں تکبر نام کی کوئی چیز نہیں ہوتی۔

اس سے معلوم ہوا کہ انسان کو متعلقہ امور خود سرانجام دینے چاہئیں، ان سے اعراض یا انہیں عار کا ذریعہ سمجھنا درست نہیں ہے، کیونکہ اس طرح کے کام کرنے سے آدمی میں تواضع و اعساری اور عاجزی پیدا ہوتی ہے، جو بلاشبہ ایک پسندیدہ خصلت ہے، اور اللہ تعالیٰ کو بہت پسند ہے۔ تحفۃ الاحوذی، ابواب البر والصلوة، باب ہذا، ۶/۱۱۸۔

بَابُ مَا جَاءَ فِي حُسْنِ الْخُلُقِ

یہ باب ان روایات پر مشتمل ہے جن میں اچھے اخلاق (کی فضیلت) کا ذکر ہے
عَنْ أَبِي الدَّرْدَاءِ قَالَ: قَالَ النَّبِيُّ ﷺ: مَا شَيْءٌ أَثْقَلُ فِي مِيزَانِ الْمُؤْمِنِ يَوْمَ الْقِيَامَةِ مِنْ خُلُقٍ حَسَنٍ فَإِنَّ اللَّهَ تَعَالَى لَيَنْفِضُ الْفَاجِسَ الْبَلَدِيَّ.
حضرت ابو الدرداء سے روایت ہے کہ حضور صلی اللہ علیہ وسلم نے فرمایا: مؤمن کے ترازو میں قیامت کے دن حسن خلق سے زیادہ وزنی کوئی چیز نہ ہوگی، کیونکہ اللہ تعالیٰ فحش اور بیہودہ کلام کرنے والے کو پسند نہیں فرماتے۔

عَنْ أَبِي الدَّرْدَاءِ قَالَ: سَمِعْتُ رَسُولَ اللَّهِ ﷺ يَقُولُ: مَا مِنْ شَيْءٍ يُؤْضَعُ فِي الْمِيزَانِ أَثْقَلُ مِنْ حُسْنِ الْخُلُقِ، وَإِنْ صَاحِبُ حُسْنِ الْخُلُقِ لَيَنْبَلُغَ بِهِ دَرَجَةً صَاحِبِ الصُّومِ وَالصَّلَاةِ.
ابو الدرداء سے روایت ہے کہ میں نے رسول اللہ صلی اللہ علیہ وسلم کو یہ فرماتے ہوئے سنا ہے کہ ترازو میں حسن اخلاق سے زیادہ وزنی کوئی چیز نہیں رکھی جائیگی، اور بیشک خوش اخلاق، حسن خلق کی وجہ سے روزے دار اور نمازی کے درجہ کو پہنچ جاتا ہے۔

عَنْ أَبِي هُرَيْرَةَ قَالَ: سَمِعْتُ رَسُولَ اللَّهِ ﷺ عَنْ أَكْثَرِ مَا يَدْخُلُ النَّاسَ
ابو ہریرہ سے روایت ہے کہ میں نے رسول اللہ صلی اللہ علیہ وسلم کو یہ فرماتے ہوئے سنا ہے کہ ترازو میں حسن اخلاق سے زیادہ وزنی کوئی چیز نہیں رکھی جائیگی، اور بیشک خوش اخلاق، حسن خلق کی وجہ سے روزے دار اور نمازی کے درجہ کو پہنچ جاتا ہے۔

عَنْ أَبِي هُرَيْرَةَ قَالَ: سَمِعْتُ رَسُولَ اللَّهِ ﷺ عَنْ أَكْثَرِ مَا يَدْخُلُ النَّاسَ

الْبَحْثَةُ، قَالَ: تَقْوَى اللَّهِ وَحُسْنُ الْخُلُقِ، وَسُئِلَ عَنْ أَكْثَرِ مَا يُدْخِلُ النَّاسَ النَّارَ، قَالَ: الْقَمُ وَالْفَرْجُ.

ابو ہریرہ سے روایت ہے، کہتے ہیں کہ رسول اللہ صلی اللہ علیہ وسلم سے ان چیزوں کے بارے میں پوچھا گیا جو لوگوں کو جنت میں زیادہ داخل کرانے کا سبب بنیں گی؟ آپ صلی اللہ علیہ وسلم نے فرمایا: اللہ کا خوف اور اچھے اخلاق، پھر ان چیزوں کے بارے میں سوال کیا گیا جو بیشتر لوگوں کو جہنم میں داخل کرانے کا ذریعہ بنیں گی؟ تو آپ صلی اللہ علیہ وسلم نے فرمایا: منہ اور شرمگاہ۔

عَنْ عَبْدِ اللَّهِ بْنِ الْمُبَارَكِ أَنَّهُ وَصَفَ حُسْنَ الْخُلُقِ، فَقَالَ: هُوَ بَسْطُ الْوَجْهِ، وَبَذْلُ الْمَغْرُوفِ وَتَكْفُ الْأَذَى.

عبد اللہ بن مبارک نے حسن خلق کی یہ تعریف کی ہے کہ خندہ پیشانی سے ملنا، بھلائی کو پھیلانا (یا لوگوں پر نفع بخش چیز خواہ وہ مال ہو یا اور کوئی چیز، خرچ کرنا) اور تکلیف (یا تکلیف دہ چیز) کو دور کرنا حسن اخلاق کہلاتا ہے۔

حسن اخلاق کی فضیلت

”حسن خلق“ ایک جامع لفظ ہے، اسکے معنی ہیں: اچھی عادت، اس سے مراد یہ ہے کہ انسان اس طریقے سے زندگی گزارے کہ اسکی زبان، عمل اور معاملات سے کسی کو تکلیف نہ پہنچے، ہر انسان سے اسکے مرتبہ کے مطابق عمدہ طریقے سے پیش آنا، خندہ پیشانی سے ملنا، لوگوں کے ساتھ حسن سلوک کرنا، ضرر رساں چیز سے لوگوں کو بچانا، پیار و محبت سے گفتگو کرنا، کسی پر غیظ و غضب اور غصہ نہ کرنا، حسد اور کینہ سے اپنے کو بچا کر رکھنا،..... یہ تمام امور اچھے اخلاق میں داخل ہیں

احادیث میں حسن اخلاق کی بہت فضیلت منقول ہے، اس باب میں بھی چند فضائل کا ذکر ہے، جنکی تفصیل یہ ہے:

(۱)..... حسن اخلاق چونکہ اللہ تعالیٰ کو بہت پسند ہے اسلئے اس پر بہت اجر و ثواب عطا فرماتے ہیں، قیامت کے

دن جب اعمال ترازو میں تولے جائیں گے تو تمام اعمال میں سب سے زیادہ وزنی چیز حسن اخلاق ہونگے، کیونکہ اللہ تعالیٰ اچھی بات کرنے والے کو پسند اور بے حیائی اور بیہودہ گفتگو کرنے والے کو ناپسند کرتے ہیں، اور یہ اصول ہے کہ جو چیز اللہ کو مبغوض اور ناپسند ہو، اسکا اللہ کے ہاں کوئی وزن نہیں ہوتا جیسا کہ کفار کے بارے میں قرآن مجید میں فرمایا: ”فلا نقيم لهم يوم القيامة وزنا“ اور جو چیز اللہ کو محبوب اور پسند ہوتی ہے، اس کا وزن ہوگا، چنانچہ حدیث میں آتا ہے: کلمتان خفيفتان على اللسان، ثقيلتان في الميزان، حبیبتان الى الرحمن: سبحان الله وبحمده سبحان الله العظيم (دو کلمے ایسے ہیں جنکی ادائیگی زبان پر بہت آسان ہے، لیکن ترازو میں ان کا وزن بہت ہوگا، اور وہ کلمے رحمن کو پسند بھی بہت ہیں، وہ کلمے یہ ہیں: سبحان الله وبحمده سبحان الله العظيم)۔

(۲)..... خوش اخلاق آدمی اپنے اچھے اخلاق کے ذریعہ اس شخص کے درجہ تک پہنچ جاتا ہے جو دن کو روزہ اور رات کو اللہ کی عبادت کرتا ہے۔

جنت اور جہنم میں لے جانے کے اسباب

جنت میں داخل ہونے کا زیادہ باعث دو چیزیں ہیں تقویٰ اور حسن اخلاق، انسان کے دل میں جب اللہ کا خوف ہو تو وہ احکام کو بجالاتا ہے، اور ممنوع چیزوں سے اجتناب کرتا ہے، خوف خدا کے بغیر انسان کبھی راہ راست پر نہیں آسکتا، تقویٰ کا ادنیٰ درجہ یہ ہے کہ انسان کفر و شرک کو چھوڑ دے اور دوسرا درجہ یہ ہے کہ ان تمام امور کو بجالائے جنہیں کر نیک حکم دیا گیا ہے، اور ان تمام چیزوں سے پرہیز کرے جن سے بچنے کا حکم دیا گیا ہے، قرآن و حدیث میں تقویٰ کی جو فضیلتیں بیان کی گئی ہیں وہ اسی درجے سے متعلق ہیں، حدیث میں درحقیقت ”تقویٰ اللہ“ سے یہ بتانا مقصود ہے کہ اسکا معاملہ اپنے خالق یعنی اللہ کے ساتھ درست اور بہترین ہے، اور ”حسن الخلق“ سے اسطرف اشارہ ہے کہ اسکا معاملہ مخلوق کے ساتھ صحیح ہے، ظاہر ہے جسکا معاملہ خالق اور مخلوق دونوں کے ساتھ درست ہو تو وہ جنت میں ضرور داخل ہوتا ہے۔

ان کے بالمقابل دو چیزیں ہیں جنکی وجہ سے اکثر لوگ جہنم میں جائیں گے وہ ”منہ اور شرمگاہ“ ہیں، منہ سے زبان مراد ہے، یہ اللہ تعالیٰ کی عظیم نعمت ہے، اسے اگر انسان اچھے امور میں استعمال کرے تو باعث

رحمت ہے، ناجائز چیزیں منہ سے نکالے تو دنیا و آخرت میں ذلت و رسوائی کے سوا کچھ نہیں، اسلئے نبی کریم صلی اللہ علیہ وسلم نے دوسری بے شمار احادیث میں زبان کی حفاظت کی بہت تاکید فرمائی ہے، اسکی جسامت تو بظاہر بہت معمولی ہے لیکن اس کا جرم بہت بھیا تک اور بڑا ہوتا ہے، لہذا جب انسان کوئی کلام کرنا چاہے تو یہ سوچ لے کہ اسکا میں نے کسی نہ کسی عدالت میں ضرور جواب دینا ہے، دنیا کی عدالت سے اگر بچ گئے تو آخرت کی عدالت میں ضرور جواب دینا ہوگا، یہ تصور کیا جائے تو پھر انسان اچھی بات ہی منہ سے نکالے گا۔

دوسری چیز ”شرمگاہ“ ہے، اسکی حفاظت کا بڑی سختی کے ساتھ حکم دیا گیا ہے، کیونکہ معاشرے میں زیادہ تر فساد اپنی خواہشات کو غلط مقامات پر استعمال کرنے کی وجہ سے ہے چنانچہ جو شخص گناہ کرنیکی طاقت رکھتا ہو، کوئی مانع بھی نہ ہو، طبیعت میں خواہشات کے جذبات بھی خوب ہوں، اس سب کے باوجود اگر گناہ سے اپنے کو بچاتا ہے، غلط راستہ محض اللہ کے ڈر کی وجہ سے اختیار نہیں کرتا، وہ صدیقین کا درجہ حاصل کر لیتا ہے، کیونکہ عالم شباب میں جب نفسانی خواہشات کے بھوت انسان پر سوار ہو جائیں تو بہت سے لوگ اپنے جذبات کی ندیوں میں بہہ جاتے ہیں، غلط مقام پر خواہشات کی تسکین کر بیٹھتے ہیں، ایسے میں وہی شخص بچ سکتا ہے جس کا دل اللہ کے خوف سے لرز ہو، اس کے سامنے ہر وقت اللہ کے سامنے حاضری کا منظر ہو کہ میں نے اللہ کو تمام اعمال کا حساب دینا ہے، اسی حقیقت کو اللہ تعالیٰ نے سورہ نازعات میں یوں فرمایا: جو شخص اپنے رب کے سامنے کھڑے ہونے سے ڈرتا ہے، اور نفس کو خواہشات سے روکتا ہے تو جنت ہی اسکا ٹھکانا ہوگا۔

حاصل یہ کہ حدیث میں ”منہ اور شرمگاہ“ کو جہنم میں داخل ہونیکا سبب اکثر قرار دیا گیا ہے، کیونکہ زیادہ تر گناہوں کا تعلق ان دو چیزوں سے ہی ہوتا ہے، اور یہی بالآخر جہنم میں لے جائیکا سبب بن جاتی ہیں، اللہ تعالیٰ تمام مسلمانوں کو یہ نعمتیں صحیح جگہ پر ہی استعمال کرنیکی توفیق عطا فرمائے۔ امین۔ تحفۃ الاحوذی، ابواب البر والصلة، باب ۱۱۸/۶، ۱۱۸/۱۲۰۔

بَابُ مَا جَاءَ فِي الْإِحْسَانِ وَالْعَفْوِ

یہ باب ان احادیث کے بارے میں ہے جن میں نیکی کرنے اور غفور و رگزر کا ذکر ہے۔

عَنْ أَبِي الْأَخْوَصِ عَنْ أَبِيهِ قَالَ: قُلْتُ: يَا رَسُولَ اللَّهِ، الرَّجُلُ أَمْرٌ بِهِ قَلَا

يَقْرَبُنِي وَلَا يُضَيِّعُنِي فَيَمُرُّ بِي أَفَأَخْزِيهِ؟ قَالَ: لَا، أَقْرَبُهُ. قَالَ وَرَأَيْتَ رِثَ الثِّيَابِ فَقَالَ: هَلْ لَكَ مِنْ مَالٍ؟ قَالَ قُلْتُ: مِنْ كُلِّ الْمَالِ قَدْ أَعْطَانِي اللَّهُ مِنَ الْإِبِلِ وَالْفَنَمِ، قَالَ: فَلْيَبْرَ عَلَيْكَ.

ابوالاحوص اپنے والد مالک بن نعلہ سے روایت کرتے ہیں، وہ (مالک) کہتے ہیں کہ میں نے نبی کریم صلی اللہ علیہ وسلم سے عرض کیا کہ میں کسی آدمی کے پاس سے گذرتا ہوں، تو وہ میری ضیافت اور مہمان نوازی نہیں کرتا پھر وہ میرے پاس سے گذرتا ہے تو کیا میں بھی اسے ایسا ہی بدلہ دوں؟ آپ صلی اللہ علیہ وسلم نے فرمایا: نہیں (تو بدلہ نہ دے بلکہ) تو اسکی میزبانی کر، راوی نے کہا کہ حضور صلی اللہ علیہ وسلم نے مجھے دیکھا کہ میرے کپڑے بوسیدہ ہیں، تو فرمایا: کیا تیرے پاس کوئی مال ہے؟ میں نے عرض کیا: ہر قسم کا مال اونٹ، بکریاں اللہ تعالیٰ نے مجھے عطا فرمایا ہے، حضور صلی اللہ علیہ وسلم نے فرمایا: تو پھر تجھ پر اسکا اثر دکھائی دینا چاہئے۔

عَنْ حُذَيْفَةَ قَالَ: قَالَ رَسُولُ اللَّهِ ﷺ: لَا تَكُونُوا إِمْعَةً، تَقُولُونَ: إِنْ أَحْسَنَ النَّاسُ أَحْسَنًا، وَإِنْ ظَلَمُوا ظَلَمًا، وَلَكِنْ وَطَنُوا أَنْفُسَكُمْ، إِنْ أَحْسَنَ النَّاسُ أَنْ تُحْسِنُوا، وَإِنْ أَسَاءَ فَإِنَّهُمْ تَظْلِمُوا.

حذیفہ سے روایت ہے کہ حضور صلی اللہ علیہ وسلم نے فرمایا: تم امین الوقت نہ بنو کہ یوں کہنے لگو کہ اگر لوگ ہمارے ساتھ احسان کریں گے تو ہم بھی احسان کریں گے، اور اگر وہ ظلم کریں تو ہم بھی ظلم کریں گے، لیکن تم اپنے نفسوں کو اس بات کیلئے آمادہ اور تیار کرو کہ اگر لوگ احسان کریں تو تم بھی احسان کرو اور اگر وہ بدسلوکی سے پیش آئیں تو تم ان پر ظلم نہ کرو۔

مشکل الفاظ کے معنی :- لا یقریبنی: وہ میری ضیافت اور مہمان نوازی نہیں کرتا۔ اقرہ: (یہ امر کا صیغہ ہے) تم اسکی مہمان نوازی کرو۔ رث الثیاب: (راء پرز برادر ثناء کی تشدید کے ساتھ) بوسیدہ اور پٹھے ہوئے کپڑے۔ فلیبر: یہ مجھول کا صیغہ ہے: اس مال کا اثر آپ پر دکھائی دینا چاہئے، نظر آنا چاہئے۔ امعہ: (ہمزہ

کے نیچے زیر اور میم پر زبر اور تشدید کے ساتھ) ابن الوقت، ہر ایک کی ہاں میں ہاں ملائے والا، کسی بات پر نہ جیسے والا، ضعیف الراۓ، حالات کے ساتھ چلنے والا۔ وطنوا تم اپنے کو تیار اور آمادہ کرو۔ وان اصماء وا: اور اگر وہ برائی کریں، بدسلوکی کا برتاؤ کریں۔

برائی کا بدلہ اچھائی سے

باب کی پہلی حدیث سے دو باتیں معلوم ہوئیں:

(۱)..... اگر کوئی شخص برائی کرے تو اس کے ساتھ اچھائی کی جائے، برائی کا بدلہ برائی سے نہ دیا جائے، جس طرح کہ حضور اکرم صلی اللہ علیہ وسلم نے اس صحابی سے فرمایا کہ جو شخص تمہاری ضیافت نہیں کرتا، خاطر بدعات سے پیش نہیں آتا جب وہی شخص کبھی تمہارا مہمان ہو جائے تو تم اس سے بے رخی نہ کرنا، جذبات میں آ کر اس کی ضیافت سے اعراض نہ کرنا بلکہ کھلے دل سے اس کی خدمت کرنا، کیونکہ اسلام نے ہمیں غنودہ و رگزر اور نیکی کر نیکا حکم دیا ہے، اور بدلہ لینے کو پسند نہیں کیا۔

(۲)..... اللہ تعالیٰ نے مال و دولت سے نوازا ہو تو اس کا اثر انسان کے رہن بہن، لباس اور مکان وغیرہ میں نظر آتا چاہیے، ایسے میں اس نعمت کا اس انداز سے استعمال ہی گویا ایک قسم کا شکر ہوتا ہے، بشرطیکہ نیت درست ہو، ریاء و نمود اور فخر و غرور کے طور پر استعمال نہ کیا جائے، نعمت ہونے کے باوجود اس مال کو ٹھٹھٹ کر رکھنا، اسی کو بڑھانے کی فکر میں رہنا، یہ طریقہ اسلامی تعلیمات کے مزاج کے خلاف ہے۔

ابن الوقت نہ بنو

دوسری حدیث میں نبی کریم صلی اللہ علیہ وسلم نے حکم دیا کہ تم امعہ یعنی ابن الوقت نہ ہو، ”امعہ“ کی تفسیر اسی حدیث میں مذکور ہے کہ انسان اپنا مزاج یوں بنالے کہ اگر میرے ساتھ کوئی احسان کریگا تو میں بھی نیکی کرونگا، زیادتی کریگا تو میں بھی زیادتی کرونگا، عموماً ایسے لوگ دین سے بہت دور ہوتے ہیں، افسوس ہے کہ آج مسلم معاشرے کے تقریباً ہر خاندان میں یہی فضا بنی ہوئی ہے، کہ جو اچھا برتاؤ کرتا ہے تو اس سے اچھی طرح برتاؤ کیا جاتا ہے، جو بے رخی کرتا ہے تو اس سے بے رخی کی جاتی ہے، یہ نفس و شیطان کا طریقہ ہے

قرآن و سنت سے اسکا کوئی ثبوت نہیں، سنت یہ ہے کہ نفس کو اس بات کا عادی بنایا جائے، کہ جو نیکی کرے تو اس کے ساتھ بھی نیکی کرو، اور بدسلوکی کرے تو اس پر بھی زیادتی نہ کرو، اسلامی احکام کی رو سے اگرچہ مظلوم اپنے ظلم کا بدلہ لے سکتا ہے لیکن اتنا ہی جتنا کہ اس پر ظلم کیا گیا ہے، اس سے زیادہ جائز نہیں، تاہم اگر یہ اسے معاف کر دے تو یہ عمل آخرت میں زیادہ باعث اجر و ثواب ہوگا۔ **مرقاۃ المفاتیح**، کتاب الادب، باب الظلم، ۸/۸۵۳، ۸۵۴۔ تحفۃ الاحوذی، ۶/۱۲۲، ۱۲۳۔

بَابُ مَا جَاءَ فِي زِيَارَةِ الْإِخْوَانِ

یہ باب مسلمان بھائیوں کی زیارت و ملاقات (کرنے کے فضائل) کے بارے میں ہے
عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: مَنْ عَادَ مَرِيضًا أَوْ زَارَ أَخًا لَهُ فِي
اللَّهِ نَادَاهُ مُنَادٍ أَنْ طِبْتُ وَطَابَ مَشْأَكَ وَتَبَوَّاتُ مِنَ الْجَنَّةِ مَنْزِلًا.
حضرت ابو ہریرہ سے منقول ہے کہ حضور صلی اللہ علیہ وسلم نے فرمایا: جو شخص ثواب کی نیت سے
کسی مریض کی عیادت کرتا ہے یا اللہ کی رضا کی خاطر اپنے کسی دینی بھائی کی ملاقات کیلئے جاتا
ہے، تو ایک ندا دینے والا اسے پکارتا ہے کہ: آپ اچھے رہیں، آپ کا یہ چلنا مبارک ہو، آپ
نے جنت میں گھر بنا لیا۔

مشکل الفاظ کے معنی:۔ **الْإِخْوَانِ**: اُن کے جمع ہے: مسلمان بھائی۔ **مَنْ عَادَ**: ندا دینے اور پکارنے
والا۔ **طِبْتُ**: تم اچھے رہے۔ **طَابَ**: اچھا رہا ہے، مبارک ہو۔ **مَشْأَكَ**: آپ کا چلنا۔ **تَبَوَّاتُ**: جوت نے ٹھکانا بنا لیا۔

مسلمان سے ملاقات کرنے کی فضیلت

اس حدیث سے معلوم ہوا کہ مسلمان بھائی سے ملنے جانا، یا کسی مریض کی عیادت کیلئے جانا بہت ہی خیر و
برکت اور ثواب کا ذریعہ ہے جبکہ اس سے مقصود اللہ کی رضا ہو، کوئی اور غرض نہ ہو، منادی فرشتہ اس کیلئے دعا کرتا ہے
اور اسے گویا اس بات کی اطلاع دیتا ہے کہ تم دنیا اور آخرت دونوں میں خوش رہو گے، کیونکہ اس سے اللہ تعالیٰ راضی
ہو چکے ہوتے ہیں، اور جنت میں اس کیلئے محل تیار کیا جاتا ہے، اسلئے مسلمانوں کو یہ فضیلت حاصل کرنے کیلئے

خوب کوشش کرنی چاہئے، دینی بھائیوں سے ملاقات اور بیماروں کی عیادت کا اہتمام کرنا چاہئے۔

بَابُ مَا جَاءَ فِي الْحَيَاءِ

یہ باب شرم و حیا (کی فضیلت) کے بارے میں ہے

عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: الْحَيَاءُ مِنَ الْإِيمَانِ، وَالْإِيمَانُ فِي الْجَنَّةِ، وَالْبُذَاءُ مِنَ الْجَفَاءِ، وَالْجَفَاءُ فِي النَّارِ.

ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: حیا ایمان کا ایک جزء ہے، اور ایمان جنت میں پہنچانے کا ذریعہ ہے، اور بیہودہ گوئی و بدکلامی، سخت دلی اور اکھڑپن کا جزء ہے (جو گناہ کی علامت ہے) اور یہ جہنم میں لے جانے کا باعث ہوتا ہے۔

مشکل الفاظ کے معنی :- الحیاء: وہ خاص صفت جو آدمی کو گناہوں سے روکتی ہے، اور فرائض و حقوق ادا کرنے کی ترغیب دیتی ہے۔ البذاء: (باء پر زیر کے ساتھ) بدکلامی، بدزبانی، بدخلقی۔ جفاء: سخت دلی، اکھڑپن، قساوت قلبی۔

حیا ایک پسندیدہ صفت

اس حدیث میں دو چیزیں بیان کی گئی ہیں ایک حیا اور دوسرا بذاء، حیا ایک اچھی خصلت ہے جو انسان کو برائی سے روکتی اور نیکی پر ابھارتی ہے اور بذاء، یعنی بدکلامی اور بد اخلاقی ایک بری عادت ہے جو سخت دلی کی وجہ سے پیدا ہوتی ہے اور انسان کو گناہوں کی طرف لے جاتی ہے، ایسا شخص جہنم میں داخل کیا جائیگا۔

ایک اور حدیث میں نبی کریم صلی اللہ علیہ وسلم نے فرمایا: "الحیاء خیر کلمہ" حیا سارے کا سارا خیر ہے، اس پر یہ شبہ ہوتا ہے کہ بسا اوقات شرم و حیا کی وجہ سے بعض لوگ حق بات دوسروں تک نہیں پہنچا سکتے، امر بالمعروف اور نہی عن المنکر نہیں کر سکتے، اس لحاظ سے حیا خیر کیسے ہے؟ اس کا جواب یہ ہے کہ شرم و حیا اس چیز سے مانع نہیں ہے، کیونکہ حیا گناہوں سے روکتا ہے اور نیکی پر ابھارتا ہے، حق بات کہنے، وغیرہ سے مانع ہر دلی ہوتی ہے، اس میں جرأت اور دلیری نہیں ہے کہ وہ دوسروں کے سامنے حق بات کر سکے، اسلئے یہ کہنا کہ

شرم و حیا اس چیز سے مانع ہوتی ہے، درست نہیں ہے۔ - مرقاۃ المفاتیح، کتاب الآداب، باب الرفق و الحیا، ۸۰۶، ۸۰۰، ۸۰۸۔

بَابُ مَا جَاءَ فِي الثَّانِي وَالْعَجَلَةِ

یہ باب متانت و سنجیدگی اور بردباری (کی فضیلت) اور جلد بازی (کی مذمت) کے بارے میں ہے

عَنْ عَبْدِ اللَّهِ بْنِ سُرَجْسَ الْمُزَنِيِّ أَنَّ النَّبِيَّ ﷺ قَالَ: السُّمْتُ الْحَسَنُ وَالتَّوَدُّةُ وَالْإِقْتِصَادُ جُزْءٌ مِنْ أَرْبَعَةٍ وَعِشْرِينَ جُزْءًا مِنَ النَّبُوَّةِ.

عبد اللہ بن سرجس سے روایت ہے کہ رسول اللہ صلی اللہ علیہ وسلم نے فرمایا: اچھی عادت، متانت و سنجیدگی اور میانہ روی نبوت کے چوبیس اجزاء میں سے ایک جزء ہے۔

عَنِ ابْنِ عَبَّاسٍ أَنَّ النَّبِيَّ ﷺ قَالَ لِأَشَجِّ عَبْدِ الْقَيْسِ: إِنَّ فِيكَ خَصْلَتَيْنِ يُحِبُّهُمَا اللَّهُ: الْحِلْمُ وَالْإِنَافَةُ.

عبد اللہ بن عباس سے روایت ہے کہ نبی کریم صلی اللہ علیہ وسلم نے اشج عبد القیس سے فرمایا: بیشک تمہارے اندر دو عادتیں ایسی ہیں، جن کو اللہ تعالیٰ پسند فرماتا ہے: بردباری اور متانت و سنجیدگی۔

عَنْ سَهْلِ بْنِ سَعْدٍ قَالَ: قَالَ رَسُولُ اللَّهِ ﷺ: الْإِنَافَةُ مِنَ اللَّهِ وَالْعَجَلَةُ مِنَ الشَّيْطَانِ.

سہل بن سعد سے روایت ہے کہ حضور صلی اللہ علیہ وسلم نے فرمایا: وقار و سنجیدگی اور بردباری اللہ کی طرف سے ہے، اور جلد بازی شیطان کی طرف سے۔

مشکل الفاظ کے معنی :- الثانی: وقار و سنجیدگی، تحمل و بردباری۔ العجلة: (عین اور جیم پر زبر) سرعت، جلد بازی۔ السمٹ: (سین پر زبر اور میم کے سکون کے ساتھ) نمایاں راستہ، طریقہ۔ التوددة: (تاء پر پیش اور ہمزے

پر زبرد (المہینان و سکون سے کام کرنا، اس میں جلدی نہ کرنا۔ الاقتصاد: میانہ روی، راہ اعتدال۔ العلم: (عام کے نیچے زیر اور لام کے سکون کے ساتھ) بردباری۔ اذاعة: متانت و سنجیدگی اور وقار۔

بردباری کی تعریف اور جلد بازی کی مذمت

ان احادیث سے یہ ثابت ہوتا ہے کہ آدمی کو حلم و بردباری اور تحمل کی صفت سے مزین ہونا چاہئے، دینی امور میں نہیں، دنیاوی امور میں، کیونکہ عبادات اور امور آخرت میں سبقت کرنے اور ایک دوسرے سے آگے بڑھنے کا حکم ہے، البتہ ایسی جلد بازی جس سے عبادات صحیح طریقے سے ادا نہ ہو سکیں، مذموم ہے، ہر کام میں جلد بازی اور عجلت شیطان کی طرف سے ہوتی ہے، شیطان دل میں دوسو سے ڈالتا ہے، جسکی وجہ سے انسان جلد بازی سے کام لیتا ہے، اور پھر بالآخر انجام بد اور ندامت کا سامنا کرنا پڑتا ہے، نبی کریم صلی اللہ علیہ وسلم حلیم اور بردبار تھے، اسلئے ہر مسلمان کو اس صفت سے ضرور متصف ہونا چاہئے، اس سے انسان کی زینت اور وقار میں کمی نہیں، اضافہ ہوتا ہے۔

جزء نبوت ہونے کا مطلب

پہلی حدیث میں نبی کریم صلی اللہ علیہ وسلم نے تین چیزیں اچھا طریقہ، متانت و سنجیدگی اور میانہ روی ذکر فرمائی ہیں، اور انہیں نبوت کے چوتیس اجزاء میں سے ایک جزء قرار دیا ہے، اور بعض روایات میں پچیس کا عدد مذکور ہے۔

اس میں دو باتیں قابل تشریح ہیں:

(۱)..... نبوت کے اجزاء کیلئے چوبیس یا پچیس کا عدد کیوں خاص کیا ہے؟

(۲)..... جزء نبوت ہونے کا مطلب؟

پہلی بات کے شارحین حدیث نے چار جواب دیئے ہیں:

(۱) اس عدد سے کثرت بیان کرنا مقصود ہے، اجزاء نبوت کو اس عدد میں منحصر کرنا مقصود نہیں ہے۔

مرقاۃ المفاتیح، کتاب الادب، باب الخذر والکافی فی الامور ۸۹۸

(۲)..... بعض حضرات فرماتے ہیں کہ اجزاء نبوت کے بیان کیلئے اس عدد کی تخصیص کی وجہ اللہ تعالیٰ اور اسکے رسول ہی کو معلوم ہے، اس کے علاوہ کسی کو معلوم نہیں اسلئے اس بحث میں پڑنے کی ضرورت ہی نہیں۔
الکوکب الدرۃ، ۶۸/۳

(۳)..... بعض نے یہ کہا کہ پیغمبر کی زندگی جن محاسن اور کمالات سے مکمل اور مزین ہوتی ہے، یہ تینوں اوصاف ان کا چوبیسواں حصہ ہیں۔

(۴)..... یا یہ کہ انسانی سیرت کی تعمیر کے سلسلے میں انبیاء علیہم السلام جن خصائص کی تعلیم دیتے اور تلقین فرماتے ہیں، ان کے چوبیس حصوں میں سے ایک حصہ یہ تین چیزیں ہیں یعنی اچھی سیرت، اطمینان و وقار سے اپنے کام سرانجام دینے کی عادت اور میاں نہ روی۔ معارف الحدیث، (۲: ۲۳۵)

”حدیث میں بیان کردہ تین امور نبوت کا جزء ہیں“ اس سے کیا مراد ہے، شارحین حدیث کے اس بارے میں مختلف اقوال ہیں، جن کی تفصیل درج ذیل ہے:

(۱)..... علامہ خطابی فرماتے ہیں کہ یہ تین امور درحقیقت انبیاء کے اوصاف، اخلاق اور عادات میں سے ہیں، اور ان کے فضائل کا جزء ہیں، لہذا تم بھی ان امور میں خاص طور پر انبیاء کی افتاء کرو، اور ان کے نقش قدم پر چلو، اس کا یہ مطلب نہیں کہ نبوت ایک ذی اجزاء چیز ہے، اور نہ یہ معنی ہیں کہ جس شخص میں یہ تین عادات پائی جائیں گی تو وہ نبی بن جائیگا، کیونکہ نبوت ایسی چیز نہیں جو انسان کو محض کسب و محنت سے حاصل ہو جائے، یہ تو ایک خاص مقام اور اعزاز و اکرام ہے، جو اللہ تعالیٰ اپنے مخصوص بندوں کو عطا فرماتا ہے، اس میں کسی کی محنت و مجاہدہ یا استحقاق کا کوئی دخل نہیں۔

(۲)..... ان تین امور کی ہر زمانے میں انبیاء نے دعوت دی ہے، اور لوگوں کو ان پر عمل کرنے کی ترغیب دی ہے، لہذا ہر مسلمان کو ان سے خود بھی متصف ہونا چاہئے، اور دوسروں کو بھی ان اوصاف سے آراستہ ہونے کی دعوت و ترغیب دینی چاہئے۔

(۳)..... بعض نے اسکے معنی یہ بیان کئے ہیں کہ جس میں یہ تین امور پائے جائیں گے، لوگوں کی نظر میں وہ نہایت محترم ہوگا، اور اللہ تعالیٰ اسے تقویٰ کے لباس سے مزین فرمائیں گے جیسا کہ انبیاء کرام کو آراستہ فرمایا

ہے، اس لحاظ سے یہ امور گویا نبوت کا جزو ہیں۔

(۴)..... علامہ توربشتی فرماتے ہیں کہ یہ چیز علوم نبوت میں سے ہے، اس میں قیاس و اجتہاد سے کچھ نہیں کہا جاسکتا، اس لئے ان تین امور کے جزو نبوت ہونیکا مطلب کسی کو معلوم نہیں، اسکی مراد اللہ تعالیٰ اور اسکے رسول صلی اللہ علیہ وسلم ہی خوب جانتے ہیں۔ مرقاة المفاتیح، کتاب الادب، باب الخذر والذاتی فی الامور ۷۸/۷۸۔

اشح عبد القیس

”عبد القیس“ ایک قبیلہ ہے، اشح اسکا سردار ہے، اسکا اصل نام منذر بن عانذ ہے، یہ قبیلہ جب حضور صلی اللہ علیہ وسلم کی خدمت میں مدینہ منورہ حاضر ہوا تو سب لوگ فرط محبت میں اپنے ساز و سامان اور سوار یوں کو چھوڑ کر آپ صلی اللہ علیہ وسلم کی مجلس میں ملاقات کیلئے چلے گئے، مگر ان کے سردار اشح عبد القیس نے ایسا نہ کیا، انہوں نے سب کے سامان کو ترتیب سے رکھا، سوار یوں کو باندھا اور پھر سفر کے کپڑے تبدیل کر کے تیار ہو کر ملاقات کیلئے آئے، اس وقت آپ صلی اللہ علیہ وسلم نے ان سے فرمایا: تمہارے اندر دو خصلتیں ایسی ہیں جن کو اللہ تعالیٰ پسند فرماتے ہیں: بردباری اور متانت و سنجیدگی، اس پر اشح نے کہا: اے اللہ کے رسول! ان دو خصلتوں سے میں متعصّف ہوں یا یہ کہ اللہ تعالیٰ نے فطرۃ میرے اندر یہ صفات رکھی ہیں؟ آپ صلی اللہ علیہ وسلم نے فرمایا: اللہ تعالیٰ نے فطرۃ یہ عادتیں آپ کے اندر رکھی ہیں، یہ سکر اشح نے کہا: تمام تعریفیں اس اللہ کیلئے ہیں جس نے مجھے ایسی دو خصلتوں پر پیدا فرمایا جنہیں اللہ اور اسکے رسول ﷺ پسند فرماتے ہیں۔ مرقاة المفاتیح، کتاب الادب، باب الخذر والذاتی فی الامور ۷۸/۷۸۔

بَابُ مَا جَاءَ فِي الرَّفْقِ

یہ باب اس حدیث پر مشتمل ہے جس میں نرمی (کی فضیلت) کا ذکر ہے

عَنْ أَبِي الثَّوْدَاءِ عَنِ النَّبِيِّ ﷺ قَالَ: مَنْ أُعْطِيَ حِفْظَهُ مِنَ الرَّفْقِ فَقَدْ أُعْطِيَ حِفْظَهُ مِنَ الْخَيْرِ، وَمَنْ حُرِمَ حِفْظَهُ مِنَ الرَّفْقِ فَقَدْ حُرِمَ حِفْظَهُ مِنَ الْخَيْرِ.

ابوالدرداء سے روایت ہے کہ رسول اللہ صلی اللہ علیہ وسلم نے فرمایا: جس شخص کو (اللہ تعالیٰ کی طرف سے) نرمی (کی خصلت) کا اپنا حصہ عطا کیا گیا اسکو (دنیا و آخرت کے) خیر میں سے حصہ مل گیا، اور جو شخص نرمی سے محروم کر دیا گیا وہ (گو یا دنیا و آخرت کی) بھلائی سے محروم کر دیا گیا۔

مشکل الفاظ کے معنی :- - المرفق: (راکے نیچے زیر کے ساتھ) نرمی، نرم برتاؤ، مہربانی، رحم، ترس، حسن سنوک۔ اعطی: جو شخص عطا کیا گیا۔ حظہ: اس کا حصہ اور نصیب۔ محروم: جو شخص محروم کر دیا گیا، کسی چیز سے روک دیا گیا۔

نرم مزاجی کی فضیلت

حضور اکرم صلی اللہ علیہ وسلم نے جن اخلاق کو اختیار کرنے کی تاکید فرمائی ہے، اور جنہیں خاص اہمیت حاصل ہے ان میں سے ایک یہ ہے کہ انسان لوگوں کے ساتھ نرمی سے پیش آئے، سختی کا رویہ اختیار نہ کرے، نرم مزاجی سے دنیا اور آخرت کی بھلائیاں حاصل ہوتی ہیں، نرم مزاج شخص جس طرح اللہ تعالیٰ کو محبوب ہے، اسی طرح لوگوں کو بھی محبوب ہوتا ہے، اس کے تعلقات کا دائرہ بہت وسیع ہوتا ہے، اگر وہ کسی ہنر کا مالک ہو تو لوگ اس سے بڑی آسانی سے استفادہ کرتے ہیں، سخت مزاج آدمی اللہ تعالیٰ کو ناپسند ہے، اور لوگ بھی اسے پیار کی نظر سے نہیں دیکھتے، اور دنیا و آخرت کی بہت سی بھلائیاں سے وہ محروم ہو جاتا ہے، اس لئے آدمی کو اپنے مزاج میں نرمی اختیار کرنی چاہئے، یہی کامیابی کا راز ہے۔

بَابُ مَا جَاءَ فِي دَعْوَةِ الْمَظْلُومِ

یہ باب مظلوم کی بددعا (سے بچنے) کے بارے میں ہے

عَنِ ابْنِ عَبَّاسٍ: أَنَّ رَسُولَ اللَّهِ ﷺ بَعَثَ مُعَاذًا إِلَى النِّسْرِ فَقَالَ: اتَّقِ دَعْوَةَ الْمَظْلُومِ فَإِنَّهُ لَيْسَ بَيْنَهَا وَبَيْنَ اللَّهِ حِجَابٌ.

عبداللہ بن عباسؓ سے روایت ہے کہ رسول اللہ صلی اللہ علیہ وسلم نے حضرت معاذ کو یمن

کیطرف (گورز بنا کر) بھیجا تو فرمایا کہ مظلوم کی بددعا سے بچ کر رہنا کیونکہ اسکی دعا اور اللہ تعالیٰ (کے قبول کرنے) کے درمیان کوئی پردہ نہیں ہے (یعنی وہ دعا فوراً ہی قبول ہو جاتی ہے)

مظلوم کی آہ سے بچو

”مظلوم“ سے ہر وہ شخص مراد ہے جس پر کوئی ظلم اور زیادتی ہوئی ہو، اسکی آہ اور بددعا سے بچنے کا حکم ہے، کیونکہ اسکی بددعا ضرور قبول ہوتی ہے، اللہ کی رحمت ہر دکھے دل کیطرف فوراً متوجہ ہوتی ہے، اس لئے زندگی اس انداز سے گزاری جائے کہ اس سے نہ کسی مسلمان کو کوئی تکلیف پہنچے، اور نہ کسی پر ظلم و زیادتی ہو، نبی کریم صلی اللہ علیہ وسلم نے حضرت معاذ کو یمن کا حاکم بنا کر بھیجا تو انہیں خاص طور پر اسکی وصیت فرمائی کہ کسی پر ظلم و زیادتی نہ کرنا، کیونکہ عموماً حکمران دانستہ یا نادانستہ طور پر زیادتی کر جاتے ہیں

تحفۃ الاحوذی، ۶/۱۳۱

بَابُ مَا جَاءَ فِي خُلُقِ النَّبِيِّ ﷺ

یہ باب ان روایات پر مشتمل ہے جن میں نبی کریم صلی اللہ علیہ وسلم کے اخلاق کا ذکر ہے
عَنْ أَنَسٍ قَالَ: خَدَمْتُ رَسُولَ اللَّهِ ﷺ عَشْرَ سِنِينَ فَمَا قَالَ لِي أَوْ قَطُّ، وَمَا قَالَ لَشَيْءٍ صَنَعْتُهُ لَمْ صَنَعْتُهُ؟ وَلَا لَشَيْءٍ تَرَكْتُهُ لَمْ تَرَكْتُهُ؟ وَكَانَ رَسُولُ اللَّهِ ﷺ مِنْ أَحْسَنِ النَّاسِ خُلُقًا وَمَا مَسَسْتُ خَرًا قَطُّ وَلَا خَرِيرًا وَلَا شَيْئًا كَانَ الْيَمَنَ مِنْ كَفِّ رَسُولِ اللَّهِ ﷺ، وَلَا شَيْئًا مِنْكَ قَطُّ وَلَا عِظْرًا كَانَ أَطْيَبَ مِنْ عَرَقِي رَسُولِ اللَّهِ ﷺ.

حضرت انس کہتے ہیں کہ میں نے رسول اللہ صلی اللہ علیہ وسلم کی دس سال خدمت کی، آپ صلی اللہ علیہ وسلم نے مجھے کبھی الف تک بھی نہیں فرمایا، اور وہ کام جس کو میں نے کر لیا ہو، کبھی یہ نہیں فرمایا کہ یہ کام تم نے کیوں کیا؟ اور جس کام کو میں نے نہ کیا ہو، کبھی یہ نہیں فرمایا کہ یہ کام تم نے کیوں نہیں کیا۔ رسول اللہ صلی اللہ علیہ وسلم لوگوں میں سب سے زیادہ اچھے اخلاق والے تھے، اور میں نے نہیں چھوا کسی نرم کپڑے کو، نہ ریشم کو اور نہ ہی کسی اور چیز کو جو رسول اللہ صلی اللہ

علیہ وسلم کی مبارک قبلی سے زیادہ نرم ہو، اور میں نے نہیں سونگھا کسی مشک کو اور نہ ہی کسی عطر کو جو رسول اللہ صلی اللہ علیہ وسلم کے مبارک پسینہ سے زیادہ خوشبودار ہو۔

عَنْ أَبِي عَبْدِ اللَّهِ الْجَدَلِيِّ يَقُولُ: سَأَلْتُ عَائِشَةَ عَنْ خُلُقِ رَسُولِ اللَّهِ ﷺ فَقَالَتْ: لَمْ يَكُنْ فَاحِشًا وَلَا مُتَفَحِّشًا وَلَا صَحَابًا فِي الْأَسْوَاقِ وَلَا يَجْزِي بِالسَّيْنَةِ السَّيْنَةَ وَلَكِنْ يَغْفُو وَيَصْفَحُ.

ابو عبد اللہ جدلی کہتے ہیں کہ میں نے حضرت عائشہ سے رسول اللہ صلی اللہ علیہ وسلم کے اخلاق کے بارے میں پوچھا تو حضرت عائشہ نے فرمایا: آپ صلی اللہ علیہ وسلم کو نہ فحش گوئی کی عادت تھی، اور نہ ہی آپ تکلف اور بالقصد فحش گوئی کرتے تھے، اور نہ آپ بازاروں میں چیخنے اور شور مچانے والے تھے، اور آپ برائی کا بدلہ برائی سے نہیں دیتے تھے، بلکہ آپ باخفا اور ظاہر ہر طرح معاف فرما دیتے تھے۔

مشکل الفاظ کے معنی :- خنز: اون اور ریشم کا بنا ہوا کپڑا۔ حریر: ریشم، ریشمی کپڑا۔ الین: زیادہ نرم۔ اطیب: زیادہ خوشبودار، زیادہ اچھا۔ عوق: (عین اور راز پرز کے ساتھ) پسینہ۔ فاحش: بری بات یا برے فعل کا عادی۔ متفحش: تکلف اور ارادے سے فحش بات کرنے والا۔ صحاب: بہت چیخنے اور شور مچانے والا۔ یغفو: وہ باطن اور گزر کر دیتے، یعنی دل سے معاف کر دیتے۔ یصفح: وہ ظاہر و معاف فرما دیتے۔ لا شممت: (میم پرز اور زبردو نوں پڑھ سکتے ہیں) میں نے نہیں سونگھا۔ مامست: (مہلی سین پرزیر اور زبرد کے ساتھ) میں نے نہیں چھویا۔

آپ صلی اللہ علیہ وسلم کے حسن اخلاق

ان احادیث میں نبی کریم صلی اللہ علیہ وسلم کے کچھ اخلاق کا ذکر ہے، جنکی تفصیل یہ ہے:

(۱)..... ذاتی معاملات اور وہ امور جو خدمت و آداب سے متعلق ہیں ان میں آپ صلی اللہ علیہ وسلم باز پرس نہیں فرماتے تھے، ان سے شرعی امور مراد نہیں ہیں، کیونکہ ان میں روک ٹوک ضروری ہوتی ہے۔

حضرت انس فرماتے ہیں کہ کبھی آپ صلی اللہ علیہ وسلم کسی شی کا حکم فرماتے یا اس سے منع فرماتے اور

میں اسے اپنے بچپن کی وجہ سے سر انجام نہ دیتا تو کبھی آپ باز پرس نہ فرماتے، اس نے معلوم ہوا کہ آپ صلی اللہ علیہ وسلم کو نیاوی امور میں کوئی خاص اہتمام اور دلچسپی نہیں تھی۔

”عشر سنین“ اس روایت میں دس کا ذکر ہے، جبکہ مسلم کی روایت میں نو سال کا ذکر ہے، علامہ نوویؒ فرماتے ہیں کہ حضرت انسؓ کی اصل مدت خدمت نو سال اور کچھ ماہ ہے، کیونکہ آپ صلی اللہ علیہ وسلم نے مدینہ منورہ میں دس سال قیام فرمایا، اور حضرت انسؓ پہلے سال کے درمیان میں حاضر خدمت ہوئے تھے، اسلئے جس روایت میں نو سال کا ذکر ہے اس میں اس مہینے کو شمار نہیں کیا گیا، اور جس روایت میں دس سال کا ذکر ہے اس میں اس مہینے کو شمار کیا گیا ہے۔ شرح مسلم للنووی، کتاب الفضائل، باب حسن خلقہ صلی اللہ علیہ وسلم ۲۵۳/۲۔

ولا شممت مسكا قط ولا عطرا كان اطيب من عرق رسول الله صلى الله عليه وسلم:

آپ صلی اللہ علیہ وسلم کے پسینہ کی خوشبو عطر و مشک سے بھی بڑھ کر تھی، اس پر یہ سوال ہوتا ہے کہ پھر آپ صلی اللہ علیہ وسلم عطر کیوں استعمال فرماتے تھے؟

شامحن حدیث نے اس کی مختلف وجوہ ذکر کی ہیں:

- (۱)..... آپ کے پسینہ کی خوشبو خود آپ کو محسوس نہیں ہوتی تھی، اس لئے آپ خوشبو استعمال فرماتے۔
- (۲)..... پسینہ چونکہ ہر وقت نہیں آتا، اسلئے جس وقت پسینہ نہیں آتا تھا تو آپ خوشبو استعمال فرماتے تھے، اور جب پسینہ آتا تو خوشبو محسوس ہوتی تھی۔
- (۳)..... خوشبو استعمال کرنے کی سنت کو جاری کرنے کے لئے آپ صلی اللہ علیہ وسلم خوشبو استعمال فرماتے تھے، تاکہ مسلمان اس سنت پر عمل کریں۔
- (۴)..... خوشبو کا استعمال تمام انبیاء علیہم السلام کا طریقہ رہا ہے، اس لئے ان کے ساتھ موافقت کے طور پر آپ علیہ السلام خوشبو استعمال فرماتے تھے۔
- (۵)..... گوکہ آپ کے پسینہ کی خوشبو بہت تھی، مگر چونکہ آپ کی ملاقات فرشتوں سے ہوتی تھی، اس لئے آپ صلی اللہ علیہ وسلم مبالغہ مزید خوشبو استعمال فرماتے تھے۔
- (۶)..... آپ صلی اللہ علیہ وسلم کے اخلاق میں سے دوسرا یہ ہے کہ آپ کو فحش گوئی کی بالکل عادت نہیں تھی۔

(۳)..... جھکاف اور بالقصد بھی آپ بے حیائی اور بری بات یا عمل نہیں کرتے تھے۔

(۴)..... عموماً لوگ بازار میں چیخ و پکار اور شور و غل کرتے ہیں آپ صلی اللہ علیہ وسلم بازاروں میں خرید و فروخت ضرور کرتے تھے لیکن شور و غل اور چیخ و پکار نہیں کرتے تھے،

(۵)..... آپ کے ساتھ کوئی برا کرتا، غلط انداز سے پیش آتا، آپ اس سے بدلہ نہیں لیتے تھے، بلکہ اسکی غلطی کو دل سے بھی معاف فرمادیتے اور ظاہراً بھی درگزر فرمادیتے، اس سے کوئی گرفت نہیں فرماتے تھے، اور برائی کا بدلہ اچھائی سے دیتے تھے۔

ان روایات سے نبی کریم صلی اللہ علیہ وسلم کے کمال اخلاق، حسن معاشرت، حلم و بردباری اور عفو و درگزر کی صفات معلوم اور ثابت ہوتی ہیں، اللہ تعالیٰ ان سنتوں پر عمل پیرا ہونے کی توفیق عطا فرمائے، آمین،
الکوکب الدری، ۶۸/۳، وتحتہ الاحوذی، ۱۳۲/۶

بَابُ مَا جَاءَ فِي حُسْنِ الْعَهْدِ

یہ باب حسن عہد کے بارے میں ہے

عَنْ عَائِشَةَ قَالَتْ: مَا غُرْتُ عَلَى أَحَدٍ مِنْ أَزْوَاجِ النَّبِيِّ ﷺ مَا غُرْتُ عَلَى خَدِيجَةَ وَمَا بَنِي أَنْ أَكُونَ أَفْرَسُهَا وَمَا ذَاكَ إِلَّا لِكُفْرَةِ ذَخْرِ رَسُولِ اللَّهِ ﷺ لَهَا، وَإِنْ كَانَ لَيُلْبِغُ الشَّاةُ فَيَتَّبِعُ بِهَا صِدَائِقَ خَدِيجَةَ فَيَهْدِيهَا لَهُنَّ.

حضرت عائشہ کہتی ہیں کہ میں نے نبی صلی اللہ علیہ وسلم کی بیویوں میں سے کسی پر اتنا رشک نہیں کیا، جتنا رشک حضرت خدیجہ پر کیا، حالانکہ میں نے ان کو پایا نہیں (اور نہ ان کو دیکھا)، یہ رشک مجھے اس لئے ہوا تھا کہ نبی کریم صلی اللہ علیہ وسلم بکثرت ان کو یاد فرماتے، اور بیشک آپ صلی اللہ علیہ وسلم بکری ذبح فرماتے تو حضرت خدیجہ کی سہیلیوں کو تلاش کرتے اور انہیں بکری کا گوشت ہدیہ کرتے تھے۔

مشکل الفاظ کی وضاحت :- حُسْنُ الْعَهْدِ: ادب و حرمت کی رعایت، احترام و پاسداری، قدیم زمانے کو یاد کرتے ہوئے حسن سلوک کرنا۔ ما غرت: میں نے رشک نہیں کیا۔ يتبع بها: آپ صلی اللہ علیہ وسلم

وسلم بکری کا گوشت دینے کیلئے تلاش اور جستجو فرماتے۔ صدائق: صدیقہ کی جمع ہے: سہیلیاں

ادب و حرمت کا اسقدر لحاظ

حضرت خدیجہ رضی اللہ عنہا آپ صلی اللہ علیہ وسلم کی محبوب بیوی تھیں، اس لئے ان کی وفات کے بعد بھی ان کا زیادہ ذکر کرتے، اور گاہے گاہے ان کی سہیلیوں کو تلاش کر کے گوشت یا اور کوئی چیز ہدیہ کرتے رہتے، یہ حسن عہد اور ان کے تعلقات کی پاسداری کے طور پر تھا۔

امام حاکم نے نقل کیا ہے کہ ایک مرتبہ حضرت عائشہ حضور صلی اللہ علیہ وسلم کے پاس بیٹھی تھیں، اتنے میں ایک بڑھیا آئی، آپ نے بڑے ادب اور توجہ سے اسکی خیریت دریافت کی، اس نے کہا: میرے ماں باپ آپ پر قربان ہوں، میں ٹھیک ہوں، اس کے جانے کے بعد میں نے پوچھا کہ یہ کون عورت ہے جس پر آپ نے اتنی توجہ فرمائی آپ نے فرمایا: یہ عورت خدیجہ کے پاس آیا کرتی تھی، اس لئے میں اس کے ساتھ اچھے طریقے سے پیش آیا، کیونکہ حسن عہد اور ادب کا لحاظ کرنا ایمان کا حصہ ہے۔ تحفۃ الاحوذی، ۶/۱۳۳۔

بَابُ مَا جَاءَ فِي مَعَالِي الْأَخْلَاقِ

یہ باب اس روایت پر مشتمل ہے جس میں بلند اخلاق کا ذکر ہے

عَنْ جَابِرٍ أَنَّ رَسُولَ اللَّهِ ﷺ قَالَ: إِنْ مِنْ أَحَبَّكُمْ إِلَيَّ وَأَفْرَبَكُمْ مِنِّي مَجْلِسًا يَوْمَ الْقِيَامَةِ أَحَابِسَكُمْ أَخْلَاقًا، وَإِنْ مِنْ أَبْغَضَكُمْ إِلَيَّ وَأَبْعَدَكُمْ مِنِّي يَوْمَ الْقِيَامَةِ الشَّرَّارُونَ وَالْمُتَشَدِّدُونَ وَالْمُتَفَهِّقُونَ، قَالُوا: يَا رَسُولَ اللَّهِ قَدْ عَلِمْنَا الشَّرَّارِينَ وَالْمُتَشَدِّقِينَ فَمَا الْمُتَفَهِّقُونَ؟ قَالَ الْمُتَكَبِّرُونَ.

حضرت جابر سے روایت ہے کہ رسول اللہ صلی اللہ علیہ وسلم نے فرمایا: بیشک (دنیا میں) تم میں سب سے زیادہ محبوب میرے نزدیک اور قیامت کے دن نشست کے اعتبار سے تم میں سب سے زیادہ قریب، میرے نزدیک وہ لوگ ہونگے جو تم میں اخلاق کے لحاظ سے سب سے اچھے ہونگے، اور بلاشبہ دنیا میں تم میں سب سے زیادہ ناپسندیدہ میرے نزدیک اور قیامت کے دن تم میں سب سے زیادہ دور مجھ سے، وہ لوگ ہونگے جو حکمت زیادہ کلام کرنے والے

ہوں، غیر محتاط کلام یا لوگوں سے استہزاء کرنے والے ہوں، اور متکبر ہوں، صحابہ نے پوچھا یا رسول اللہ ہم لوگ شراریں، اور قشتہ قین کے معنی تو جانتے ہیں، مگر متفیہقون سے کون لوگ مراد ہیں، آپ نے فرمایا: وہ متکبرین ہیں۔

مشکل الفاظ کے معنی :- معالی: مغلاۃ کی جمع ہے، رفعت و عزت، بلند مرتبہ اور معالی الاخلاق سے بلند اخلاق مراد ہیں۔ احبکم: تم میں سب سے زیادہ محبوب۔ احسانکم: یہ احسن کی جمع ہے۔ تم میں سب سے اچھے لوگ۔ الثنائون: یہ ثنائی کی جمع ہے، باتونی، فضول بولنے والا، تکلف بہت بولنے والا۔ المتشدقون: متصدق کی جمع ہے، غیر محتاط گفتگو کرنے والا، لوگوں سے استہزاء اور ٹھٹھا مارنے والا۔ المتفیہقون: متفیہق کی جمع ہے، متکبر لوگ، بڑھا چڑھا کر بات کرنے والا۔

بلند اخلاق کی فضیلت

روایت سے معلوم ہوا کہ جس شخص کے اخلاق بلند اور عمدہ ہوں، وہ دنیا میں حضور صلی اللہ علیہ وسلم کا محبوب ہوگا، اور آخرت میں اسے یہ فضیلت حاصل ہوگی کہ آپ صلی اللہ علیہ وسلم کا قرب اسکو حاصل ہوگا، نیز یہ معلوم ہوا کہ لوگوں کے ساتھ کثرت کلام، بڑھا چڑھا کر گفتگو، استہزاء اور تکبر، یہ تمام امور بد اخلاقی کے زمرے میں آتے ہیں، لہذا ان سے بچنے کا اہتمام کرنا چاہئے، تاکہ اخلاق حسنہ کی فضیلت حاصل ہو جائے۔
تحدیث الاحادیث، ۱۳۶/۶

علماء کرام نے لکھا ہے کہ تحریر و خطابت میں تکلف و تصنع اور عام بول چال میں تکلف کرنا، یہ تمام امور مذموم ہیں۔

بَابُ مَا جَاءَ فِي اللَّغَنِ وَالطَّنِّ

یہ باب لغن طعن (کی مذمت) کے بارے میں ہے۔

عَنِ ابْنِ عُمَرَ قَالَ: قَالَ النَّبِيُّ ﷺ: لَا يَكُونُ الْمُؤْمِنُ لَغَانًا.

عبداللہ بن عمرؓ سے روایت ہے کہ حضور صلی اللہ علیہ وسلم نے فرمایا: مؤمن بہت زیادہ لعنت کرنے والا نہیں ہوتا۔

مشکل الفاظ کی وضاحت :- لَعْنُ: پھینکار، خدا کی مار، اللہ کی رحمت سے دور ہونا۔ طعن: کسی کا عیب نکالنا، کوئی برائی بیان کرنا، اعتراض کرنا، تنقید کرنا، الزام لگانا۔ لعنا: یہ مبالغہ کا صیغہ ہے: بہت زیادہ لعنت کرنے والا۔

ایمان کامل کی ایک صفت

اس حدیث سے دو امر ثابت ہوتے ہیں:

- (۱)..... جو شخص کامل مؤمن ہوتا ہے وہ کثرت سے دوسروں پر لعنت نہیں کرتا، اس سے اجتناب کرتا ہے، لیکن اگر کبھی کبھار اس سے لعنت کا کوئی کلمہ نکل جائے تو وہ ایمان کامل کے حافی نہیں، کیونکہ کسی مؤمن سے لعنت کا بالکل کوئی کلمہ زبان سے نہ نکلے، یہ بہت نادر ہے، یہ لعنت کرنے کی وعید میں نہیں آتا، البتہ لعنت کا وہ درجہ جو شرعاً مباح اور جائز ہے، اسکے کرنے میں کوئی حرج نہیں مثلاً یوں کہا جائے: اللہ تعالیٰ کی لعنت ہو ظالموں پر، یہود و نصاریٰ پر، شراب خوروں..... پر وغیرہ، جسکی مزید تفصیل باب ماجاء فی اللعنة میں گذر چکی ہے۔
- (۲)..... کسی پر طعن زنی کرنا جائز نہیں، یہ بھی ممنوع ہے، کیونکہ انبیاء کے علاوہ کوئی شخص عیب سے خالی نہیں، کوئی نہ کوئی عیب کسی بھی شکل میں ہر انسان میں ضرور پایا جاتا ہے، اگر ایک شخص دوسرے کو کسی عیب کا طعن دے گا تو دوسرا بھی جواب میں ضرور کسی عیب کا طعن دے گا، اس طرح دونوں ایک دوسرے کی تذلیل کا ارتکاب کرتے ہیں، جو کہ جائز نہیں، لہذا انسان کی سعادت و خوش نصیبی اس میں ہے کہ اپنی کوتاہیوں کو پیش نظر رکھے، اپنے عیوب پر غور کرے اور ان کی اصلاح کی فکر کرے، اس طرح کرنے سے انسان دوسروں کے عیوب بھول جاتا ہے، دوسروں کے عیوب کے درپے وہی شخص رہتا ہے جو اپنی کوتاہیوں اور عیوب سے بے خبر ہو، ظفر شاد نے کیا خوب کہا:

نہ تھی حال کی ہمیں اپنی خبر رہے دیکھتے لوگوں کے عیب و ہنر
پڑی اپنی برائیوں پر جو نظر تو جہاں میں کوئی برا نہ رہا

تنبیہ :- شارحین حدیث فرماتے ہیں کہ امام ترمذی رحمہ اللہ نے اس سے پہلے لعنت کے بارے میں ”باب

ما جاء في اللعنة" قائم کیا، اس سے متعلق وہاں احادیث ذکر کر دیں، پھر دوبارہ لعنت پر یہ باب منعقد کر دیا، یہ تو تکرار ہے، لہذا اگر امام ترمذی اس حدیث کو باب سابق کے ساتھ ذکر کر دیتے تو بہتر ہوتا اور تکرار بھی لازم نہ آتا۔ تحفۃ الاحوذی، ۱۳۸/۳۔

بَابُ مَا جَاءَ فِي كَثْرَةِ الْغَضَبِ

یہ باب زیادہ غصہ کرنے (کی ممانعت) کے بارے میں ہے

عَنْ أَبِي هُرَيْرَةَ قَالَ: جَاءَ رَجُلٌ إِلَى النَّبِيِّ ﷺ فَقَالَ: غَلَمْنِي شَيْئًا وَلَا تُكْضِرْ عَلَيَّ، لَعَلِّي أُعِيْبِهِ. قَالَ: لَا تَغْضَبْ. فَرَدَّدَ ذَلِكَ مِرَازًا، كُلُّ ذَلِكَ يَقُولُ: لَا تَغْضَبْ.

حضرت ابو ہریرہ کہتے ہیں کہ ایک شخص نبی کریم صلی اللہ علیہ وسلم کی خدمت میں حاضر ہوا اور کہنے لگا: مجھے کچھ سکھا دیجئے، (لیکن تھوڑا اور مختصر ہو) اور مجھ پر کثرت نہ کیجئے (یعنی زیادہ امور بیان نہ کریں) شاید کہ میں اس (قلیل) کو محفوظ کر لوں، آپ صلی اللہ علیہ وسلم نے (اسکے مزاج کو دیکھ کر) فرمایا: غصہ نہ کیا کر، اس نے یہ سوال بار بار دہرایا، ہر مرتبہ آپ اس سے فرماتے رہے کہ غصہ نہ کیا کر۔

زیادہ غصہ مذموم ہے

نبی کریم صلی اللہ علیہ وسلم نے سائل کے جواب میں بار بار اسے غصہ نہ کرنے کا حکم دیا، ممکن ہے کہ آپ نے اسے دیکھ کر یہ سمجھ لیا ہو کہ اس میں غصہ کا مرض زیادہ پایا جاتا ہے، اگر یہ کثرت غصہ سے باز آجائے تو باقی گناہوں سے بچنا اس کیلئے آسان ہو جائیگا۔ فتح الباری، کتاب الادب، باب الحذر من الغضب (۱۰: ۶۳۷)

چنانچہ ایک حدیث میں ہے کہ ایک شخص نے حضور اکرم صلی اللہ علیہ وسلم کے سامنے اپنے چند گناہوں کا ذکر کیا، زنا، شراب خوری، جوا، اور جھوٹ وغیرہ بیان کئے، ساتھ ہی کہنے لگا کہ ان تمام گناہوں کو ایک ہی ساتھ چھوڑنا تو مشکل ہے، ہاں کوئی ایک گناہ چھوڑ سکتا ہوں، جسکی بھی آپ تعین فرمادیں، آپ صلی اللہ علیہ وسلم نے فرمایا: تم جھوٹ بولنا چھوڑ دو، اس نے عہد کیا کہ میں آئندہ کبھی بھی جھوٹ نہیں بولوں گا، اس کے بعد وہ چلا

گیا، اب جب بھی کسی گناہ کا ارادہ کرتا، تو یہ خیال آتا کہ آپ صلی اللہ علیہ وسلم پوچھیں گے کہ فلاں گناہ کیا ہے تو جھوٹ بولنا پڑے گا، اس ڈر سے اس نے سارے گناہ چھوڑ دیے، اس سے معلوم ہوا کہ آپ صلی اللہ علیہ وسلم سائل کی حالت دیکھ کر جواب ارشاد فرماتے تھے، تاکہ اسکی اصلاح ہو جائے، حدیث باب میں آپ صلی اللہ علیہ وسلم نے سائل کی حالت کے اعتبار سے بار بار یہی جواب دیا کہ تم غصہ نہ کرنا، شاید سائل کا منشا بار بار سوال سے یہ ہو کہ غصہ کو چھوڑنا مشکل ہے، کوئی اور چیز بتا دیجئے، لیکن آپ نے اسے بہر حال یہی حکم دیا کہ تم غصہ نہ کیا کرو، اس سے تمہاری تمام روحانی امراض صحیح ہو جائیگی۔ الکوکب الدری، ۷۲۳۔

”غصہ“ کی صفت اللہ تعالیٰ نے ہر انسان میں پیدا کی ہے، اپنی ذات میں یہ مذموم نہیں، یہی وجہ ہے کہ جائز مقامات میں غصہ کرنے میں کوئی حرج نہیں، لیکن بلا وجہ غصہ کرنا، بار بار غصہ کرنا یہ مذموم ہے اور یہ غصہ درحقیقت اپنے کو بڑا اور دوسرے کو چھوٹا سمجھنے کی وجہ سے آتا ہے، اس لئے آدمی یہی کوشش کرے کہ غصہ سے بچ کر رہے، اور اگر غصہ آجائے تو اسکے تقاضے کے مطابق کوئی عمل نہ کرے، بزرگوں نے غصہ کے علاج کے لئے چند چیزیں لکھی ہیں کہ اگر آدمی کو غصہ آجائے تو وہ ایسے اسباب اختیار کرے، جن سے غصہ ختم ہو جاتا ہے، جنکی تفصیل یہ ہے:

(۱)..... اپنے نفس کو اللہ تعالیٰ کے عذاب سے ڈرائے کہ میں اللہ تعالیٰ کی کتنی نافرمانیاں کرتا ہوں لیکن وہ مجھ سے درگزر ہی کا معاملہ کرتے ہیں، اور اللہ تعالیٰ مجھ پر اس سے کہیں زیادہ قادر ہے، جتنا میں اس شخص پر قادر ہوں جس پر کہ میں غصہ کر رہا ہوں، لہذا مجھے بھی درگزر سے کام لینا چاہئے۔

(۲)..... اعوذ باللہ پڑھے، کیونکہ غصہ شیطان کی طرف سے ہوتا ہے، اسے دور کرنے کیلئے اللہ تعالیٰ کی پناہ مانگی جائے۔

(۳)..... اپنی مجلس بدل دے، کھڑا ہو تو بیٹھ جائے، بیٹھا ہو تو لیٹ جائے، اور زمین سے قریب تر ہو جائے، تاکہ یہ کیفیت ختم ہو، اور تواضع و سکون حاصل ہو۔

(۴)..... ٹخنڈے پانی سے دھو اور غسل کرے۔

(۵)..... نماز کی طرف متوجہ ہو جائے۔

(۶)..... غصہ برداشت کرنے کے فضائل کا تصور کرے۔ مرقاة المفاتیح، کتاب الاداب، باب الغضب

والکبر ۸۳۳/۸

بَابُ مَا جَاءَ فِي كَظْمِ الْغَيْظِ

یہ باب اس حدیث پر مشتمل ہے جس میں غصہ پینے اور برداشت کرنے (کی فضیلت کا) ذکر ہے۔

عَنْ مُعَاذِ بْنِ أَنَسٍ الْجُهَنِيِّ عَنِ النَّبِيِّ ﷺ قَالَ: مَنْ كَظَمَ غَيْظًا وَهُوَ يَسْتَطِيعُ أَنْ يُنْفِذَهُ دَعَا اللَّهَ يَوْمَ الْقِيَامَةِ عَلَى رُؤُوسِ الْخَلَائِقِ حَتَّى يُخَيَّرَهُ فِي أَىِ الْحُوزِ شَاءَ.

حضرت انس سے روایت ہے کہ حضور اکرم صلی اللہ علیہ وسلم نے فرمایا: جو شخص غصہ پی لے، جبکہ وہ اسے نافذ کرنے پر قدرت بھی رکھتا ہے، تو اللہ تعالیٰ اسے قیامت کے دن تمام مخلوق کے سامنے بلائیں گے، اور اسے اختیار دیں گے کہ جس حور کو چاہے، پسند کر لے۔

مشکل الفاظ کی تشریح:- کظم السغیظ: غصہ ضبط کرنا، غصہ کے وقت اپنے آپ کو قابو میں رکھنا۔
ینفذه: اس غصہ کو نافذ کرے، غصہ کے مطابق فیصلہ صادر کرے۔ رؤس السخلائق: تمام مخلوق کے روبرو، سامنے۔

غصہ ضبط کرنے کی فضیلت

اس حدیث سے معلوم ہوا کہ جو شخص غصہ کرنے کی طاقت کے باوجود غصہ نہ کرے، اسے پی جائے تو اسے یہ فضیلت حاصل ہوگی کہ قیامت کے دن تمام مخلوق کے سامنے اللہ تعالیٰ اسے بلائیں گے اور حور پسند کرنے کا اسے اختیار دیں گے کہ جو چاہو تم پسند کر لو، اس سے مراد یہ ہے کہ اللہ تعالیٰ اسے جنت میں داخل کریں گے۔

چنانچہ قرآن مجید میں غصہ پی جانے اور اسے ضبط کرنے کو اہل تقویٰ کی صفات میں شمار کیا گیا ہے

امام بیہقیؒ نے وَالْكَاطِمِينَ الْغَيْظِ وَالْعَافِينَ عَنِ النَّاسِ کی تفسیر میں حضرت سیدنا علی بن حسین رضی اللہ عنہما کا ایک عجیب واقعہ نقل فرمایا ہے کہ آپ کی ایک کنیز (لوٹدی) آپ کو وضو کر رہی تھی کہ اچانک پانی کا برتن اسکے ہاتھ سے چھوٹ کر حضرت علی بن حسین کے اوپر گر پڑا، تمام کپڑے بھیگ گئے، اور سر پر کچھ زخم بھی آگیا، غصہ آنا ایک طبعی امر تھا، لوٹدی کو خطرہ ہوا، تو اس نے فوراً یہ آیت پڑھی، وَالْكَاطِمِينَ الْغَيْظِ (جولوگوں کے غصے کو پنی جاتے ہیں) یہ سنتے ہی خاندان نبوت کے اس بزرگ کا سارا غصہ ٹھنڈا ہو گیا، بالکل خاموش ہو گئے، اس کے بعد اس لوٹدی نے آیت کا دوسرا جملہ وَالْعَافِينَ عَنِ النَّاسِ (اور لوگوں سے درگزر کرتے ہیں) پڑھ دیا، تو فرمایا کہ میں نے تجھے دل سے معاف کر دیا، لوٹدی بھی ہوشیار تھی، اس کے بعد اس نے تیسرا جملہ بھی سنا دیا، وَاللّٰهُ يُحِبُّ الْمُحْسِنِينَ (اور اللہ تعالیٰ نیکی کرنے والوں کو پسند کرتے ہیں) جس میں احسان اور حسن سلوک کی ہدایت ہے، حضرت علی نے یہ سن کر فرمایا کہ جا، میں نے تجھے آزاد کر دیا۔ روح المعانی ۵۹/۳، معارف القرآن، سورۃ آل عمران ۱۸۹/۲۔

غصہ کو برداشت کرنے کے دنیا میں بھی بے شمار فائدے ہیں، اور آخرت میں بھی اس سے بلند درجات حاصل ہو گئے، اللہ تعالیٰ عمل کرنے کی توفیق عطا فرمائے۔ تحفۃ الاحوذی، ۶/۱۴۰۔

بَابُ مَا جَاءَ فِي إِجْلَالِ الْكَبِيرِ

یہ باب بڑے کے احترام (کی فضیلت) کے بارے میں ہے۔

عَنْ أَنَسٍ بْنِ مَالِكٍ قَالَ: قَالَ رَسُولُ اللَّهِ ﷺ: مَا أَكْرَمَ شَابًا شَيْخًا لَيْسَ بِهِ إِلَّا قِصَصُ اللَّهِ لَهُ مَنْ يُكْرِمُهُ عِنْدَ سَنَةٍ.

حضرت انس سے روایت ہے کہ حضور صلی اللہ علیہ وسلم نے فرمایا: کوئی نوجوان کسی بزرگ کا اسکی عمر کی وجہ سے احترام نہیں کرتا مگر یہ کہ اللہ تعالیٰ اس کیلئے اس کے بڑھاپے کے وقت ایسے شخص کو تحنیں فرما دیتے ہیں، جو اس کا اکرام و احترام کرتا ہے۔

مشکل الفاظ کے معنی :- اِجْلَال: اکرام، احترام۔ لَيْسَ: اسکی عمر کی وجہ سے۔ قِصَص: متعین کر دیتے ہیں۔ عِنْدَ سَنَةٍ: اسکے بڑھاپے کے وقت۔

بڑوں کے ادب و احترام کی فضیلت

اس حدیث سے معلوم ہوا کہ جو شخص کسی بزرگ کا ادب و احترام کھنکھناتی ہو اور بڑھاپے کی وجہ سے کرتا ہے تو اللہ تعالیٰ بھی اسے بڑھاپے کی عمر میں مخدوم بنائیں گے اور اس کے لئے خادم متعین کر دیں گے، کیونکہ جو شخص خادم بن کر زندگی گزارتا ہے تو پھر اللہ تعالیٰ اسے مخدوم بنا دیتے ہیں، اس لئے آدمی کو چاہئے کہ اپنے سے بڑوں کا ادب و احترام کرے، ان کے ساتھ گستاخی اور توہین آمیز رویہ ہرگز اختیار نہ کرے۔

تحفۃ الاحوذی، ۶/۱۳۱

بَابُ مَا جَاءَ فِي الْمَتَهَاجِرِينَ

یہ باب اس حدیث کے بارے میں ہے جس میں دو قطع تعلق کرنے والوں (کی مذمت) کا ذکر ہے

عَنْ أَبِي هُرَيْرَةَ أَنَّ رَسُولَ اللَّهِ ﷺ قَالَ: تَفْتَحُ أَبْوَابُ الْجَنَّةِ يَوْمَ الْإِقْتِسَامِ وَالْخَمِيسِ فَيُغْفَرُ فِيهِمَا لِمَنْ لَا يُشْرِكُ بِاللَّهِ إِلَّا الْمَتَهَاجِرِينَ يَقُولُ: رُدُّوْا هَذَيْنِ حَتَّى يَصْطَلِحَا.

حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: جنت کے دروازے پیر اور جمعرات کے دن کھول دیے جاتے ہیں، اور ان دونوں میں ہر اس شخص کی مغفرت کی جاتی ہے، جو اللہ کے ساتھ شریک نہ ٹھہراتا ہو مگر دو قطع تعلق کرنے والوں کی (مغفرت نہیں کی جاتی) اللہ تعالیٰ فرماتے ہیں: ان دونوں کو لوٹا دو یہاں تک کہ وہ دونوں آپس میں صلح کر لیں۔

مشکل الفاظ کی تشریح: - متہاجرین: قطع تعلق کرنے والے دو شخص۔ ردو ابتم ان کو واپس بھیج دو، لوٹا دو۔ حتیٰ یصلحا: یہاں تک کہ وہ دونوں صلح و صفائی کر لیں۔

تعلق قطع کرنے کی مذمت

قطع تعلق اتنا بڑا گناہ ہے کہ ایسے لوگوں کی مغفرت بھی نہیں ہوتی، ہفتے میں پیر اور جمعرات کے دن

ایسے ایام ہیں کہ ان میں جنت کے دروازے کھول دیے جاتے ہیں، اور مشرک کے علاوہ ہر گنہگار کی مغفرت کی جاتی ہے لیکن اگر وہ آدمیوں نے آپس میں بغیر کسی شرعی وجہ کے قطع تعلق کر رکھا ہو تو ان کو واپس کر دیا جاتا ہے، تا کہ وہ آپس میں دل صاف کر لیں، اپنی دشمنی دور کر لیں، ان دودونوں میں چونکہ اللہ تعالیٰ کی رحمت خصوصی متوجہ ہوتی ہے اور اہل ایمان کی مغفرت کی جاتی ہے اور جنت کے دروازے کھول دیئے جاتے ہیں اس لئے ان ایام میں اعمال صالحہ اور عبادت کا خاص اہتمام کرنا چاہئے، اور اگر کسی سے رنجش اور ناچاقی ہو بھی تو ان دنوں سے پہلے ہی اسے ختم کر لینا چاہیے تاکہ اللہ کی رحمتوں سے استفادہ کیا جاسکے۔

نفسح ابواب الجنة: جنت کے دروازے کھول دیئے جاتے ہیں، اس سے کیا مراد ہے، آیا حقیقت میں جنت اس وقت موجود ہے؟ شارحین حدیث نے اس سلسلے میں چار قول ذکر کئے ہیں، جسکی تفصیل یہ ہے:

(۱)..... اس سے حقیقی معنی مراد ہیں کہ جنت کے واقعی دروازے کھول دیئے جاتے ہیں کیونکہ اہل سنت والجماعت کا عقیدہ ہے کہ جنت اس وقت بھی موجود ہے۔

(۲)..... یا اس سے مراد یہ ہے کہ جنت میں داخل ہونے سے جو رکاوٹ ہو، اسے ہٹا دیا جاتا ہے۔

(۳)..... بعض نے کہا کہ اس سے غفور و رحیم کی بخشش، درجات کی بلندی اور زیادہ ثواب دینا مراد ہے کہ اللہ تعالیٰ کی رحمت کا ظہور، ان دو ایام میں اہل ایمان کے ساتھ خصوصی انداز سے ہوتا ہے۔

(۴)..... قاضی عیاض فرماتے ہیں کہ ”فتح ابواب“ اپنے ظاہری معنی پر ہی محمول ہے، اور دروازوں کا کھلنا گویا جنت میں داخل ہونے اور مغفرت و بخشش کی ایک علامت ہے۔ تحفۃ الاحوذی، ۶/۱۳۲۔

بَابُ مَا جَاءَ فِي الصَّبْرِ

یہ باب صبر کی فضیلت کے بارے میں ہے

عَنْ أَبِي سَعِيدٍ: أَنَّ نَاسًا مِنَ الْأَنْصَارِ سَأَلُوا النَّبِيَّ ﷺ فَأَعْطَاهُمْ، ثُمَّ سَأَلُوا
فَأَعْطَاهُمْ، ثُمَّ قَالَ: مَا يَكُونُ عِنْدِي مِنْ خَيْرٍ فَلَنْ أَدْخِرَهُ عَنْكُمْ، وَمَنْ يَسْتَعِزْ
يُغْنِهِ اللَّهُ، وَمَنْ يَسْتَغْفِرْ يَغْفِرْ اللَّهُ، وَمَنْ يَتَصَبَّرْ يُصْبِرْهُ اللَّهُ، وَمَا أُعْطِيَ أَحَدٌ
مِثْلَنَا هُوَ خَيْرٌ وَأَوْسَعُ مِنَ الصَّبْرِ.

ابوسعید خدری سے روایت ہے کہ (ایک دن) انصار میں سے چند لوگوں نے رسول کریم صلی اللہ علیہ وسلم سے (کچھ مال) مانگا، آپ نے انہیں عطا فرمادیا، انہوں نے پھر مانگا، تو آپ نے پھر عطا فرمادیا، (یہاں تک کہ آپ کے پاس جو کچھ تھا، سب ختم ہو گیا) پھر آپ نے فرمایا کہ میرے پاس جو کچھ بھی مال ہوگا میں اسے تم سے بچا کر ذخیرہ نہیں کروں گا، اور جو شخص اللہ تعالیٰ سے غنا طلب کرتا ہے، اللہ تعالیٰ اس کو غنی بنادیتا ہے (یا جو شخص لوگوں سے استغناء اور بے پروائی ظاہر کرتا ہے تو اللہ تعالیٰ اسے بے پرواہ یعنی اسکے دل کو غنی کر دیتے ہیں) اور جو شخص لوگوں سے سوال کرنے سے بچتا ہے تو اللہ تعالیٰ اسے بری اور ناجائز باتوں سے محفوظ رکھتا ہے، اور جو صبر کا طلبگار ہوتا ہے، اللہ تعالیٰ اسے صابر بنادیتے ہیں، اور (یاد رکھو کہ) صبر سے زیادہ بہتر اور وسیع کوئی چیز کسی کو عطا نہیں کی گئی (یعنی اللہ تعالیٰ کی عطا میں صبر سب سے بہتر عطیہ ہے)۔

مشکل الفاظ کے معنی :- فن ادخره: میں ہرگز اس مال کو ذخیرہ نہیں کروں گا۔ من يستغن: جو شخص اللہ تعالیٰ سے مالداری طلب کرتا ہے، جو شخص لوگوں سے استغفار اور بے پروائی ظاہر کرتا ہے۔ يغنه الله: اللہ تعالیٰ اس کو غنی بنادیتا ہے، اللہ تعالیٰ اسے بے پرواہ یعنی اس کے دل کو غنی کر دیتے ہیں۔ من يستعف: جو شخص لوگوں سے سوال کرنے سے بچتا ہے، پاکدامنی طلب کرتا ہے۔ يعفه الله: اللہ تعالیٰ اسے پاکدامن بنادیتے ہیں، ناجائز اور بری باتوں سے اسے محفوظ رکھتے ہیں۔ من يتصبر: جو شخص اللہ سے صبر کی توفیق مانگتا ہے يصبره الله: اللہ تعالیٰ اسے صابر بنادیتے ہیں۔

حدیث سے چند امور کا ثبوت

حدیث باب میں چار امور کا ذکر ہے، جنکی تفصیل یہ ہے:

(۱)..... ایک دن انصاری صحابہ نبی کریم صلی اللہ علیہ وسلم سے بار بار سوال کرتے، آپ انہیں عطا فرماتے رہے جب موجود سارا مال و متاع آپ کے پاس ختم ہو گیا تو آپ نے فرمایا کہ جو کچھ میرے پاس پھر کبھی مال آئے گا تو وہ بھی میں تقسیم کروں گا، ذخیرہ اندوزی نہیں کروں گا، اس سے معلوم ہوا کہ اللہ تعالیٰ کے راستے میں زیادہ سے زیادہ مال و دولت وغیرہ خرچ کرنا چاہئے۔

(۲)..... جو شخص لوگوں سے استغنا اور بے نیازی سے پیش آتا ہے، اللہ تعالیٰ اسے دل کا غنا اور بے نیاز کر دیتے ہیں، اس لئے انسان کی نظر صرف اللہ تعالیٰ کی طرف ہونی چاہئے، وہی سب کچھ عطا کرتے ہیں، اللہ کے علاوہ کسی اور سے امیدیں وابستہ نہیں کرنی چاہئیں۔

(۳)..... جو شخص لوگوں سے سوال کرنے سے پرہیز کرتا ہے، اللہ تعالیٰ اسے پاکدامن بنا دیتے ہیں اور ہر بری بات سے اسے محفوظ رکھتے ہیں، لوگوں سے سوال کرنا اور مانگنا اللہ کی نظر میں بہت ہی نا پسندیدہ ہے، لہذا مسلمان کو چاہئے کہ لوگوں سے مانگنے کے بجائے اللہ سے مانگنے کی عادت بنائے، یہی اسلام کا حکم ہے، اور اسی میں دنیا و آخرت کی کامیابی ہے۔

(۴)..... جو شخص اللہ تعالیٰ سے صبر کی توفیق مانگتا ہے، اللہ تعالیٰ اسے صبر کرنے کی توفیق عطا فرما دیتے ہیں، پھر مشکلات و مصائب میں صبر کرنا اس کیلئے آسان ہو جاتا ہے، نبی کریم صلی اللہ علیہ وسلم نے فرمایا کہ اللہ کی عطا میں سب سے بہتر عطیہ، صبر ہے۔ تحفۃ الاحوذی ۶/۱۴۳۔

جو شخص جس قدر لوگوں کی ایذا پر صبر کرتا ہے اللہ تعالیٰ اسے اتنا ہی ثواب عطا فرماتے ہیں، ایک حدیث میں نبی کریم صلی اللہ علیہ وسلم نے ارشاد فرمایا: ”جو شخص لوگوں کے ساتھ مل کر رہتا ہے اور ان کی اذیتوں پر صبر کرتا ہے، وہ اس آدمی کے مقابلہ میں اجر و ثواب کے اعتبار سے بڑھ کر ہے، جو لوگوں کے ساتھ نہیں رہتا اور ان کی ایذا و سانی پر صبر نہیں کرتا۔“ سنن ابن ماجہ، ابواب المغن، باب الصبر علی البلاء (ص: ۲۹۲)

صبر کے معنی اور اسکی اقسام

صبر کے لغوی معنی:- نفس کو روکنا اور اس پر قابو پانا۔ قرآن و سنت میں صبر کی تین قسمیں زیادہ مشہور ہیں:

(۱)..... صبر عن المحصیہ: یعنی اپنے نفس کو حرام اور ناجائز امور سے روکنا، اللہ کی نافرمانی اور معصیت سے نفس کو بچا کر رکھنا۔

(۲)..... صبر علی الطاعة: طاعات و عبادات کی پابندی پر نفس کو مجبور کرنا، اور استقامت کے ساتھ تمام احکام بحال لانا۔

(۳)..... صبر علی المحصیہ: مصائب و آفات پر صبر کرنا یعنی جس آزمائش اور تکلیف میں مبتلا ہو جائے، اس پر اللہ سے کسی قسم کا شکوہ و شکایت اور ناراضگی کا اظہار نہ کرے، اللہ کے فیصلے پر ہر طرح راضی رہے

یہ ذہن میں رہے کہ مصیبت کے وقت شکوہ و شکایت نہ کرنے کا اصل اعتبار ابتدائی وقت کا ہوتا ہے ابتداء وقت میں اگر انسان اس مصیبت پر صبر کرے تو اس وقت اسے صبر کرنے کا ثواب ملتا ہے، بعد میں صبر کرنا اعتبار نہیں، کیونکہ وقت گزرنے کے ساتھ تو صبر آ ہی جاتا ہے۔

قرآن کریم میں صبر کرنے والوں کی بڑی فضیلت بیان کی گئی ہے، اور قرآن میں تقریباً پچانوے مقامات پر صبر کا ذکر آیا ہے۔ ارشاد الہی، ۱۱۲/۱۳۔

قرآن و حدیث کی اصطلاح میں صابرین انہیں لوگوں کا لقب ہے جو تینوں طرح کے صبر میں ثابت قدم رہیں، بعض روایات میں ہے کہ محشر میں ندا دی جائیگی کہ صابرین کہاں ہیں؟ تو وہ لوگ جو تینوں طرح کے صبر پر قائم رہ کر زندگی سے گزرے ہیں، وہ کھڑے ہو جائیں گے اور ان کو بغیر حساب کے جنت میں داخلہ کی اجازت دیدی جائیگی، ابن کثیر نے اس روایت کو نقل کر کے فرمایا کہ قرآن مجید کی آیت انما یوفی الصابرون اجرهم بغیر حساب (بیشک صابرین کو بغیر کسی حساب کے اجر دیا جائیگا) سے بھی اسی طرف اشارہ ہوتا ہے۔ معارف القرآن، سورہ البقرہ، ۳۹۳۔

بَابُ مَا جَاءَ فِي ذِي الْوَجْهِينِ

یہ باب اس حدیث پر مشتمل ہے جس میں دو درختے آدمی (کی مذمت) کا ذکر ہے۔

عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: إِنَّ مِنْ شَرِّ النَّاسِ عِنْدَ اللَّهِ يَوْمَ الْقِيَامَةِ ذَا الْوَجْهِينِ.

حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: بیشک لوگوں میں سب سے برا اللہ کے نزدیک قیامت کے دن وہ شخص ہوگا جو دو رخ والا ہو یعنی منافق ہو۔

ذی الوجہین کی مذمت

”ذی الوجہین“ سے وہ شخص مراد ہے جو دو غلی پالیسی اختیار کرتا ہے، جس آدمی سے ملاقات کرتا ہے اس سے اس انداز سے پیش آتا ہے کہ وہ یقین کر لیتا ہے کہ یہ میرا بہت ہی مخلص دوست ہے، لیکن پچھ پیچھے یہ اس شخص کی برائی کرتا ہے، بعض نے کہا کہ جن دو شخصوں کے درمیان عداوت اور اختلاف ہو، ان میں سے

ہر ایک کے پاس آکر کہتا ہے کہ میں تمہارے ساتھ ہوں، تمہارا حامی ہوں، اور دوسروں کا مخالف ہوں، خوب چالوسی اور خوشامد کرتا ہے، پھر ان کے مخالفین کے پاس جا کر اپنی محبت کا اظہار کرتا ہے، یہ ہے دورِ خا آدمی، ہر آدمی کے سامنے دوسرے چہرے سے رونما ہوتا ہے، اسی کو نفاق کہا جاتا ہے۔

علامہ قرطبی فرماتے ہیں کہ دورِ خا آدمی تمام لوگوں میں سب سے زیادہ برا اس لئے ہے کہ یہ دونوں طرف فساد برپا کرتا ہے، جبکہ چغلخوری میں صرف ایک شخص کی بات نقل کر کے فتنہ برپا کیا جاتا ہے، یہ دونوں طرف کی باتوں کو نقل کرتا ہے۔

حضرت ابوہریرہ فرماتے ہیں کہ دورِ خا شخص اللہ کے نزدیک امین نہیں ہوتا، البتہ اگر کوئی شخص دو مخالفین کے درمیان صلح کرانے کیلئے ہر ایک کے پاس جاتا ہے، کچھ تعریفی کلمات ذکر کرتا ہے، اور دوسروں کی طرف سے معذرت وغیرہ کرتا ہے تاکہ جھگڑا مٹ جائے، ہر فریق کی برائیاں نہیں، صرف خوبیاں ذکر کرتا ہے تاکہ ان کے درمیان کسی طرح صلح ہو جائے، تو یہ نہ صرف یہ کہ جائز ہے بلکہ انتہائی محبوب، پسندیدہ اور باعث اجر و ثواب ہے۔ فتح الباری، کتاب الادب، باب ما قبل فی التَّحْمِینِ ۵۸۱/۱۰، مرقاة المفاتیح، کتاب الادب، باب حفظ اللسان والقیۃ ۵۹۰/۸، تکرر فتح اللہ، کتاب البر والصلة، باب ذم ذی التَّحْمِینِ و تحریم

فعله، ۳۱۵/۵

آج مسلم معاشرے میں یہ برائی بھی بہت زیادہ پائی جاتی ہے، اسکی وجہ سے دوستوں اور خاندانوں میں اختلاف بڑھتے چلے جا رہے ہیں، بسا اوقات قتل و خوریزی تک نہایت پہنچ جاتی ہے، اس لئے اہل اسلام کو چاہئے کہ ہر آدمی کی بات پر کان نہ دھریں، اور بغیر تحقیق کے کسی کے بارے میں ذہن میں کوئی رائے قائم نہ کریں اور جو ان کے سامنے خوشامد کرے تو اسکی حوصلہ افزائی کے بجائے، حوصلہ شکنی کریں، اور دورِ خا شخص کو اپنی مجلس میں ہرگز نہ بٹھائیں تاکہ کسی نہ کسی درجے میں اس برائی کا سد باب ہو سکے۔

بَابُ مَا جَاءَ فِي النَّمَامِ

یہ باب چغلخوری مذمت کے بارے میں ہے

عَنْ هَمَامِ بْنِ الْحَارِثِ قَالَ: مَرَّ رَجُلٌ عَلَى حَذِيفَةَ بْنِ الِیَمَانِ فَقِيلَ لَهُ هَذَا

يُبَلِّغُ الْأَمْراءَ الْحَدِيثَ عَنِ النَّاسِ، فَقَالَ حَدِيثُهُ: سَمِعْتُ رَسُولَ اللَّهِ ﷺ يَقُولُ: لَا يَدْخُلُ الْجَنَّةَ قَتَاتٌ.

ہمام بن حارث کہتے ہیں کہ ایک شخص حضرت حذیفہ بن یمان کے پاس سے گزرا تو انہیں بتایا گیا کہ یہ آدمی لوگوں کی باتیں (فساد کی نیت سے) بادشاہوں تک پہنچاتا ہے، تو حضرت حذیفہ نے کہا کہ میں نے نبی کریم صلی اللہ علیہ وسلم کو یہ فرماتے ہوئے سنا ہے کہ پھلخور جنت میں داخل نہیں ہوگا۔

قَالَ سُفْيَانُ : وَالْقَتَاتُ النَّمَامُ ، سُفْيَانُ کہتے ہیں کہ ”قَتَات“ کے معنی ”نمام“ یعنی چغلیوں کے ہیں۔

چغلخوری گناہ کبیرہ ہے

پھلخوری چونکہ آپس میں لڑائی جھگڑے اور فساد کا ذریعہ بنتی ہے، اس لئے یہ گناہ کبیرہ ہے ایسا آدمی اس وقت تک جنت میں داخل نہیں ہوگا جب تک کہ اسے اس جرم کی سزا مل جائے، لیکن اگر کسی شرعی عذر کے تحت دوسرے کی بات منتقل کی جائے مثلاً دشمن کی جاسوسی کی اطلاع وغیرہ تو یہ جائز ہے، اس میں کوئی حرج نہیں ہے۔ بعض علماء کی رائے یہ ہے کہ پھلخوری اور غیبت میں کوئی فرق نہیں ہے، لیکن صحیح یہ ہے کہ دونوں میں فرق ہے، پھلخوری میں آدمی کسی شخص کی حالت یا اسکی کوئی بات فساد کی نیت سے اسکی رضامندی کے بغیر آگے منتقل کرتا ہے، خواہ اسکو معلوم ہو یا نہ ہو، اور غیبت کہتے ہیں کہ کسی شخص کی بیٹھ پیچھے برائی بیان کی جائے، اس میں فساد کی نیت ضروری نہیں ہے۔ فتح الہاری، کتاب الأدب، باب التیمیۃ من الکبائر، ۱۰/۵۸۰۔

بَابُ مَا جَاءَ فِي الْعِي

یہ باب اس حدیث کے بارے میں ہے جس میں کم بولنے (کی فضیلت) کا ذکر ہے
عَنْ أَبِي أُمَامَةَ، عَنِ النَّبِيِّ ﷺ قَالَ: الْحَيَاءُ وَالْعِيَّ شُعَتَانِ مِنَ
الْإِيمَانِ، وَالْبَذَاءُ وَالْبَيَانُ شُعَتَانِ مِنَ النُّفَاقِ.

حضرت ابو امامہ سے روایت ہے کہ رسول اللہ صلی اللہ علیہ وسلم نے فرمایا: حیا اور قنوتِ کلام ایمان کے دو شعبے ہیں، اور یہودہ گوئی اور بکثرتِ کلام نفاق کے دو شعبے ہیں۔

مشکل الفاظ کی وضاحت :- العسی: (عین کے نیچے زیر اور یا کی تشدید کے ساتھ): کلام سے عاجز ہونا، اپنی مراد اور مقصد کو واضح نہ کر سکتا، یہاں اس کے معنی: قلت کلام کے ہیں۔ حیاء: شرم و حیا: وقار و سنجیدگی، انسانی مزاج میں وہ تغیر و تبدل، تواضع و انکساری جو عیب اور ملامت کے اندیشے سے پیدا ہو، اسے حیا کہا جاتا ہے۔ البذاء: (با پر زبر کے ساتھ): بد کلامی، بیہودہ گفتگو، بے حیائی کی بات۔ البیان: تکلف ضرورت سے زیادہ فصاحت کا اظہار کرنا، آزاد گفتگو کرنا جس میں غیبت، جھوٹ، الزام تراشی وغیرہ سے اجتناب نہ کیا جائے، ایسا آدمی چونکہ زیادہ گفتگو کرتا ہے، اس لئے یہاں ”البیان“ سے کثرت کلام مراد ہے۔

قلت کلام کی فضیلت

اس حدیث سے دو امر ثابت ہوتے ہیں:

(۱)..... شرم و حیا اور کم بولنا یہ ایمان کے دو شعبے ہیں، یعنی ان کا منشا اور بنیاد ایمان ہے، جس شخص کا ایمان جس قدر مضبوط اور مستحکم ہوگا اسی قدر وہ اللہ کی نافرمانی سے شرم و حیا کرے گا، اور زیادہ بولنے سے بھی پرہیز کرے گا، کیونکہ زیادہ بولنا بہت سے گناہوں کا سبب بن جاتا ہے، غیبت، جھوٹ، لعن و طعن اور بہتان وغیرہ یہ ساری برائیاں اس میں داخل ہو جاتی ہیں، ایسے میں خاموش رہنا اور بقدر ضرورت گفتگو کرنا ہی بہتر ہوتا ہے تاکہ انسان زبان کے گناہوں سے محفوظ رہے۔

(۲)..... بے حیائی، فحش گفتگو اور زیادہ فصاحت سے کلام کرنا یعنی زیادہ بولنا یہ نفاق کے دو شعبے ہیں، یہ چیزیں نفاق کی وجہ سے پیدا ہوتی ہیں، کیونکہ منافق آدمی ہی آخرت کے انجام سے بے خبر ہو کر فحش گفتگو اور بیہودہ کلام کرتا ہے، اس لئے بے ہودہ گوئی اور زیادہ بولنے سے احتراز کرنا چاہئے۔ تحفۃ الاحوذی، ابواب البر

والصلۃ، باب هذا، ۶/۱۲۷۔

بَابُ مَا جَاءَ إِنْ مِنَ الْبَيَانِ مِخْرًا

یہ باب اس حدیث پر مشتمل ہے جس میں ہے کہ بلاشبہ بعض بیان جاو (کا سا اثر رکھتے) ہیں۔

عَنِ ابْنِ عُمَرَ أَنَّ رَجُلَيْنِ قَلِمَا فِي زَمَنِ رَسُولِ اللَّهِ ﷺ فَخَطَبَا فَعَجِبَ

النَّاسُ مِنْ كَلَامِهِمَا، فَالْتَفَتَ إِلَيْنَا رَسُولُ اللَّهِ ﷺ فَقَالَ: إِنَّ مِنَ الْبَيَانِ
سِحْرًا، أَوْ إِنْ بَغِضَ الْبَيَانِ سِحْرًا.

حضرت عبد اللہ بن عمر سے روایت ہے کہ حضور اکرم صلی اللہ علیہ وسلم کے زمانے میں دو شخص
آئے، انہوں نے خطبہ دیا، لوگوں کو ان کا کلام اچھا لگا، آپ صلی اللہ علیہ وسلم ہماری طرف
توجہ ہوئے اور فرمایا: بیشک بعض بیان جادو (کا سا اثر رکھتے) ہیں۔

بعض بیان جادو کی تاثیر رکھتے ہیں

یہ نو ہجری کا واقعہ ہے جب جو نیم کا وفد حضور صلی اللہ علیہ وسلم کے پاس آیا، اس میں دو ایسے آدمی تھے
جن کا کلام فصاحت و بلاغت کا شاہکار ہوتا، ان میں سے ایک کا نام حصین بن بدر بن امرئ القیس ہے اور
لقب ”زبرقان“ ہے، دوسرے کا نام عمرو بن اہیم تھا (فتح الباری میں اہتم ہے) ان دونوں نے حضور اکرم صلی
اللہ علیہ وسلم کے سامنے فصیح گفتگو کی، تب آپ نے فرمایا: بے شک بعض بیان جادو کا سا اثر رکھتے ہیں۔
عبد اللہ بن عباس کہتے ہیں کہ یہ دونوں آپ صلی اللہ علیہ وسلم کی خدمت میں حاضر ہوئے پھر ان
دونوں کے درمیان ایک مکالمہ ہوا، جس کی تفصیل درج ذیل ہے:

قَالَ الزُّبَيْرِيُّ قَانُ: يَا رَسُولَ اللَّهِ! أَنَا سَيِّدُ بَنِي تَيْمِمْ، وَالْمُطَاعُ فِيهِمْ
وَالْمُجَابُّ، أَمْنَعُهُمْ مِنَ الظُّلْمِ وَأَخَذَ مِنْهُمْ بِحَقِّهِمْ، وَهَذَا يَعْلَمُ ذَلِكَ
يَعْقِبُ عُمَرُو بْنُ الْاَهْمِمْ، فَقَالَ عُمَرُو: إِنَّهُ لَشَدِيدُ الْمُعَارَضَةِ، مَانِعٌ لِحَايَةِ
مُطَاعٍ فِي إِذْنِهِ، فَقَالَ الزُّبَيْرِيُّ قَانُ: وَاللَّهِ يَا رَسُولَ اللَّهِ: لَقَدْ عَلِمَ مِنْ غَيْرِ مَا قَالَ
وَمَا مَنَعَهُ أَنْ يَتَكَلَّمَ إِلَّا الْحَسَدُ، فَقَالَ عُمَرُو: أَنَا أَحْسَدُكَ؟ وَاللَّهِ يَا رَسُولَ
اللَّهِ إِنَّهُ لَيُتِمُّ الْحَالِ، حَدِيثُ الْمَالِ، أَحَقُّ الْوَالِدِ، مُضَيِّعٌ فِي الْعَشِيرَةِ، وَاللَّهِ
يَا رَسُولَ اللَّهِ! لَقَدْ صَدَّقْتُ فِي الْأُولَى وَمَا كَذَبْتُ فِي الْآخِرَةِ وَلَكِنِّي رَجُلٌ
إِذَا رَضِيتُ قُلْتُ: أَحْسَنَ مَا عَلِمْتُ، وَإِذَا غَضِبْتُ قُلْتُ: أَقْبَحَ مَا وَجَدْتُ،
فَقَالَ النَّبِيُّ صَلَّى اللَّهُ عَلَيْهِ وَسَلَّمَ: إِنَّ مِنَ الْبَيَانِ سِحْرًا.

”زیرقان“ نے کہا: میں بنی تمیم کا سردار ہوں، قبیلے میں میری اطاعت کی جاتی ہے، اور میری بات مانی جاتی ہے، میں انہیں ظلم سے روکتا ہوں اور ان میں سے بعض کو حقوق کی وجہ سے پکڑتا ہوں، میرے یہ کام عمرو بن اکیم بھی جانتا ہے، عمرو نے کہا: یہ مزاحمت اور مخالفت میں بہت سخت ہے، اپنا دفاع بڑی قوت سے کرتا ہے، اس کے امر کی پیروی کی جاتی ہے (تاہم پورا قبیلہ اسکا مطیع نہیں ہے) زیرقان نے کہا: یا رسول اللہ، جو کچھ یہ کہہ رہا ہے اسکی دل کی آواز یہ نہیں، حقیقت یہ ہے کہ اسکا دل میرے کارناموں کا معترف ہے، لیکن حسد کی وجہ سے میرے کارناموں کا یہ تذکرہ نہیں کرتا، عمرو نے کہا: کیا میں آپ سے خسد کرتا ہوں؟ اللہ کی قسم، اے اللہ کے رسول! یہ مامویاں کے اعتبار سے تنگ ظرف ہے، نیا تیا مالدار ہوا ہے، اسکا والد (یا بچہ) اجس ہے، اپنے خاندان میں اسکا کوئی وقار نہیں، بخدا یا رسول اللہ! میں شروع میں بھی سچ کہہ رہا تھا، اور اب بھی جھوٹ نہیں بول رہا، میرا مزاج یہ ہے کہ خوشی ہو تو اچھی اچھی باتیں کرتا ہوں، اور غصہ ہو تو بری باتیں نکل جاتی ہے، (ان کا کلام سن کر) آپ صلی اللہ علیہ وسلم نے فرمایا: بے شک بعض جادو کا سا اثر رکھتے ہیں۔

”ان من البیان مسحرا“ بعض بیان جادو کا سا اثر رکھتے ہیں، جادو کے ساتھ تشبیہ جلدی اثر کرنے کے اعتبار سے ہے، کہ جس طرح جادو کا اثر جلدی ہوتا ہے، اسی طرح بعض بیان کا اثر بہت جلد ہوتا ہے، ایک شخص عمر بن عبدالعزیز کی خدمت میں حاضر ہوا، اور اپنی کسی ضرورت کا ذکر کیا کہ اسے پورا کیا جائے، لیکن خلیفہ اسے پورا کرنے سے معذرت کرتا تھا، مگر اس نے ایسا فصیح و بلیغ کلام کیا کہ خلیفہ کے دل پر اسکا اتنا اثر ہوا کہ اسکا مطالبہ پورا کر دیا، تو اس سائل نے کہا: هذا هو السحر الحلال (یہ حلال جادو ہے)

اس میں علماء کا اختلاف ہے کہ نبی کریم صلی اللہ علیہ وسلم کا یہ ارشاد (ان من البیان مسحرا) بطور مدح کے ہے یا اسکی مذمت میں، اس پوری بحث کو سامنے رکھ کر صحیح یہ معلوم ہوتا ہے کہ اس ارشاد سے بیان کی تعریف اور مذمت دونوں کا احتمال ہے، اگر اس فصیح و بلیغ اور پرکشش گفتگو سے دینی لحاظ سے کوئی فائدہ ہو، سچائی کو ثابت اور ظاہر کرنا مقصود ہو تو ایسی صورت میں یہ کلام محمود اور پسندیدہ ہوگا، اور اگر نیت درست نہ ہو، ریاکاری

اور اپنی بڑائی جتنا پیش نظر ہو، یا اسکا مقصد صحیح نہ ہو، بلکہ اسکا تعلق کسی باطل اور فاسد امر سے ہو تو پھر یہ بیان مذموم ہوگا۔ فتح الباری، کتاب الطب، باب: ان من البیان سحر۱۰۷۹۰۲۹۰ تحفۃ الاحوذی، ابواب البر والصلۃ، باب هذا، ۱۳۸/۶، مراقاة المفاتیح، کتاب الادب، باب البیان واشعر ۵۳۶/۸۔

بَابُ مَا جَاءَ فِي التَّوَاضُّعِ

یہ باب تواضع کی فضیلت کے بارے میں ہے

عَنْ أَبِي هُرَيْرَةَ أَنَّ رَسُولَ اللَّهِ ﷺ قَالَ: مَا نَقَصَتْ صَدَقَةٌ مِنْ مَالٍ، وَمَا زَادَ اللَّهُ رَجُلًا بِعَفْوٍ إِلَّا عِزًّا، وَمَا تَوَاضَعَ أَحَدٌ لِلَّهِ إِلَّا رَفَعَهُ اللَّهُ.

حضرت ابو ہریرہ سے روایت ہے کہ رسول اللہ صلی اللہ علیہ وسلم نے فرمایا: کوئی صدقہ کسی مال کو کم نہیں کرتا، اور اللہ تعالیٰ عفو و درگزر کی وجہ سے آدمی کی عزت میں ہی اضافہ کرتے ہیں، اور نہیں تواضع کرنا کوئی مگر یہ کہ اللہ اسکو بلند فرماتا ہے۔

تواضع کی فضیلت

اس حدیث میں نبی کریم صلی اللہ علیہ وسلم نے تین امور ذکر فرمائے ہیں، جو بلاشبہ مسلمان کی سر بلندی اور عزت و فلاح کا ذریعہ ہیں:

(۱)..... اللہ تعالیٰ کے راستے میں صدقہ کیا جائے تو اس کے مال و دولت میں کوئی کمی واقع نہیں ہوتی، اس سے بقیہ مال پاکیزہ ہو جاتا ہے، یوں وہ معنوی طور پر بڑھ جاتا ہے، اس میں ایسی برکت پیدا ہو جاتی ہے کہ تھوڑے سے مال سے بسا اوقات بڑے بڑے کام آسانی سے ہو جاتے ہیں۔

(۲)..... جس شخص پر کوئی ظلم اور زیادتی کی جائے تو وہ انتقام پر قدرت کے باوجود عفو و درگزر کرے تو اللہ تعالیٰ ایسے شخص کی عزت و آبرو میں اضافہ فرما دیتے ہیں، دنیا میں بھی اسکا ادب و احترام کیا جاتا ہے، دل سے اسے اچھا سمجھا جاتا ہے اور آخرت میں بھی اللہ تعالیٰ اسے عزت و عظمت اور کثیر ثواب عطا فرمائیں گے۔

(۳)..... تواضع کے معنی ہوتے ہیں اپنے کو دوسروں سے کم سمجھنا، لہذا جو شخص محض اللہ کی رضا کی خاطر اپنے آپ کو کمتر سمجھتا ہے، اللہ تعالیٰ اسے دنیا و آخرت میں عزت عطا فرماتے ہیں، تواضع اللہ تعالیٰ کو بہت پسند ہے

اور تکبر اسکی ضد ہے، جو اللہ تعالیٰ کو بہت ناپسند ہے، دنیا کی ہر نعمت پر حسد کیا جاتا ہے لیکن تو اضع ایک ایسی نعمت ہے جس پر حسد نہیں کیا جاسکتا، اس لئے شب و روز کے معمولات اور طرز زندگی میں تکبر کی بجائے تواضع اختیار کی جائے تاکہ وہ تمام انوار و برکات اور عزت و عظمت حاصل ہو سکے جو اللہ تعالیٰ نے اسے اختیار کرنے پر رکھی ہے۔ تحفۃ الاحوذی، ۶/۱۳۹

بَابُ مَا جَاءَ فِي الظُّلْمِ

یہ باب ظلم کی مذمت کے بارے میں ہے

عَنِ ابْنِ عُثْمَرَ عَنِ النَّبِيِّ ﷺ قَالَ: الظُّلْمُ ظُلُمَاتٌ يَوْمَ الْقِيَامَةِ.

عبداللہ بن عمر سے روایت ہے کہ رسول اللہ صلی اللہ علیہ وسلم نے فرمایا: ظلم کرنا قیامت کے دن تاریکیوں کا باعث ہوگا۔

ظلم کے معنی: - ظلم کے معنی ہیں زیادتی کرنا، نا انصافی کرنا، کسی چیز کا غلط جگہ استعمال کرنا، بے موقع استعمال کرنا، کسی کا حق مارنا، اس میں کمی کرنا۔

ظلم گناہ کبیرہ ہے

اس حدیث سے معلوم ہوا کہ کسی کے ساتھ ظلم و زیادتی کرنا شرعاً ناجائز اور حرام ہے، حضور اکرم صلی اللہ علیہ وسلم نے فرمایا کہ ظلم کرنا قیامت کے دن مختلف تاریکیوں کا باعث ہوگا، ”الظلم ظلمات“ سے کیا مراد ہے، اس میں شارحین حدیث کے اقوال درج ذیل ہیں:

(۱)..... ظلم کرنا بالخصوص قیامت کے دن مختلف تاریکیوں میں سرگرداں ہوگا، وہ اس نور سے محروم ہوگا جو مومن کیلئے آخرت میں اسکے آگے اور دائیں بائیں طرف ہوگا، جبکہ ظالم کے ارد گرد مختلف حقوق ضائع کرنے کی وجہ سے طرح طرح کی تاریکیاں ہوں گی۔

(۲)..... بعض حضرات فرماتے ہیں کہ ”ظلمات“ سے مراد قیامت کی شدائد و مصائب ہیں، ظالم کیلئے ظلم کی وجہ سے مختلف سختیاں اور مشکلات ہوں گی جو اسے لوگوں کے حقوق پامال کرنے کی وجہ سے لاحق ہوں گی، اور ”ظلمات“

کا لفظ ”شدائد“ کے معنی میں قرآن مجید میں استعمال ہوا ہے، قرآن میں ہے: قُلْ مَنْ يَجْعَلُ لَكُمْ ظِلْمَاتِ الْبَرِّ وَالْبَحْرِ (آپ فرمادیجئے کہ تمہیں خشکی و تری کی تکالیف و شدائد سے کون نجات دیتا ہے)

(۳)..... بعض کی رائے یہ ہے کہ ظلمات سے وہ عبرت ناک سزائیں مراد ہیں جو ظالم کو ظلم کرنے کی وجہ سے دی جائیگی۔ مرقاة المفاتیح، کتاب الاداب، باب الظلم ۸/۴۶۸۔ و تحفۃ الاحوذی، ابواب البر و الصلة، باب هذا، ۶/۱۵۰۔

بَابُ مَا جَاءَ فِي تَرْكِ الْعَيْبِ لِلنَّعْمَةِ

یہ باب نعمت میں عیب نہ نکالنے کے بارے میں ہے

عَنْ أَبِي هُرَيْرَةَ قَالَ: مَا غَابَ رَسُولُ اللَّهِ ﷺ طَعَامًا قَطُّ، تَحَانٌ إِذَا اشْتَهَاهُ أَكَلَهُ وَالْأُتْرَكَةَ.

حضرت ابو ہریرہ فرماتے ہیں کہ حضور اکرم صلی اللہ علیہ وسلم نے کبھی بھی کسی کھانے کو برا نہیں کہا، اگر آپ کو کھانے کی رغبت ہوتی تو اس کو تناول فرمالیتے، ورنہ اس کو چھوڑ دیتے۔

مشکل الفاظ کے معنی :- ما غاب: عیب نہیں نکالا۔ اشتہا: آپ اس کھانے کو چاہتے، رغبت کرتے۔ اکلہ: تو اس کو کھالیتے۔

آپ صلی اللہ علیہ وسلم کسی کھانے کو برا نہیں کہتے تھے

آپ صلی اللہ علیہ وسلم کی عادت یہ تھی کہ کسی حلال کھانے میں عیب نہیں نکالتے تھے، اگر رغبت ہوتی تو کھالیتے ورنہ چھوڑ دیتے، یوں نہ کہتے کہ اس میں زیادہ نمک ہے، یا زیادہ مرچ ہے، یا زیادہ ترش..... اور اگر کھانا حلال نہ ہو تو اس میں عیب نکالنا اور اسکی برائی بیان کرنا جائز ہے۔

بعض حضرات فرماتے ہیں کہ عیب دو طرح کا ہوتا ہے:

(۱)..... خلقت اور پیدائش کے اعتبار سے عیب نکالا جائے، جو اشیاء اللہ تعالیٰ نے مسلمانوں کیلئے حلال قرار دی ہیں، ان میں نکتہ چینی اور عیب نکالا جائے تو یہ ناجائز اور حرام ہے، کیونکہ یہ درحقیقت اللہ تعالیٰ کی تخلیق پر

اعتراض ہے جو ناجائز ہے۔

(۲)..... اس کھانے میں بنانے اور تیار کرنے کے اعتبار سے عیب نکالا جائے، مثلاً یوں کہا جائے کہ اس میں فلاں چیز زیادہ ہے یا کم ہے، یا سالن چل گیا ہے، یا یہ کچا ہے..... اس طرح کہنے کی گنجائش ہے۔

مگر حافظ ابن حجر رحمہ اللہ فرماتے ہیں کہ روایت میں عیب نکالنے کی ممانعت چونکہ عام ہے، خواہ وہ خلقت کے اعتبار سے ہو یا بنانے اور تیار کرنے کے اعتبار سے، اس لئے کسی بھی طرح کھانے میں کوئی اعتراض اور عیب نہ نکالا جائے، کیونکہ اگر بنانے میں کوئی عیب نکالا گیا تو اس سے بنانے والے کی دل شکنی لازم آتی ہے، یہ بھی جائز نہیں، البتہ اگر باورچی کو صحیح بنانے کی وجہ سے تنبیہ کی جائے تاکہ اسکی اصلاح ہو جائے تو اس کی گنجائش ہے، بلکہ بسا اوقات یہ اصلاح ضروری ہوتی ہے جبکہ کھانا زیادہ مقدار میں بنایا جائے، ایسے میں اگر اسے آزاد چھوڑ دیا جائے تو وہ اس میں لا پرواہی اور غفلت کر سکتا ہے جس سے سارا کھانا ہی ضائع ہو سکتا ہے، ہاں اس طریقے سے سمجھایا جائے جس سے اسکی دل شکنی نہ ہو۔ فتح الباری، کتاب الاطعمۃ، باب ما عاب النبی صلی اللہ علیہ وسلم طعاماً ۶۸۳۔

بَابُ مَا جَاءَ فِي تَعْظِيمِ الْمُؤْمِنِ

یہ باب اہل ایمان کی تعظیم و تکریم کے (حکم) کے بارے میں ہے

عَنِ ابْنِ عُمَرَ قَالَ: صَعِدَ رَسُولُ اللَّهِ ﷺ الْمِنْبَرَ فَنَادَى بِصَوْتٍ رَفِيعٍ قَالَ: يَا مَعْشَرَ مَنْ آمَنَ بِلِسَانِهِ وَلَمْ يَفِضِ الْإِيمَانُ إِلَى قَلْبِهِ، لَا تُؤْذُوا الْمُسْلِمِينَ وَلَا تُعَيِّرُوهُمْ وَلَا تَتَّبِعُوا عَوْرَاتِهِمْ، فَإِنَّهُ مَنْ يَتَّبِعْ عَوْرَةَ أَخِيهِ الْمُسْلِمِ تَتَّبِعْ اللَّهُ عَوْرَتَهُ، وَمَنْ يَتَّبِعْ اللَّهُ عَوْرَتَهُ يَفْضَحْهُ وَلَوْ فِي خَوْفٍ رَخِيلِهِ. قَالَ: وَنَظَرَ ابْنُ عُمَرَ يَوْمَئِذٍ إِلَى الْكُفَّةِ فَقَالَ: مَا أَغْظَمَكَ وَأَغْظَمَ حُرْمَتَكَ، وَالْمُؤْمِنُ أَغْظَمُ حُرْمَةً عِنْدَ اللَّهِ مِنْكَ.

عبداللہ بن عمر کہتے ہیں کہ رسول اللہ صلی اللہ علیہ وسلم منبر پر چڑھے، پھر بلند آواز سے پکار کر فرمایا: اے ان لوگوں کی جماعت جو صرف اپنی زبان سے اسلام لائے ہیں، اور ایمان ان کے

دلوں تک نہیں پہنچا۔ تم مسلمانوں کو تکلیف نہ پہنچاؤ، اور نہ تم انہیں (کسی سابقہ گناہ کی) عار دلاؤ اور نہ ان کی پوشیدہ باتوں کا پچھا کرو، کیونکہ جو شخص اپنے مسلمان بھائی کی چھپی ہوئی باتوں کا پچھا کرتا ہے (یعنی انہیں ظاہر کرتا ہے) تو اللہ تعالیٰ اس کی چھپی ہوئی بات کا پچھا کرتا ہے (یعنی اسکو ظاہر کر دیتا ہے) اور جس کی چھپی بات کا پچھا اللہ تعالیٰ کرے تو اس کو رسوا کر دیتا ہے خواہ وہ اپنے گھر کے اندر کے حصے میں ہی کیوں نہ ہو۔

راوی نے کہا کہ ابن عمر نے بیت اللہ یا کعبہ کی طرف دیکھا اور فرمایا: تو کس قدر عظیم ہے اور تیری حرمت و عزت بھی کس قدر عظیم ہے لیکن مومن اللہ تعالیٰ کے نزدیک عزت و احترام کے لحاظ سے تجھ سے بھی کہیں زیادہ بڑھ کر ہے۔۔

مشکل الفاظ کی وضاحت:۔ ضَعِدَ: آپ صلی اللہ علیہ وسلم منبر پر چڑھے۔ بصوت رفیع: بلند آواز سے۔ ولم یفرض: نہیں پہنچا۔ لا تُؤذوا: تم تکلیف اور ایذا نہ پہنچاؤ۔ لا تعيروهم: مسلمانوں کو (کسی سابقہ غلطی پر) عار نہ دلاؤ، شرمندہ نہ کرو۔ لا تَبْعُوا: تم پیچھا نہ کرو، ٹوہ میں نہ لگو، تلاش میں نہ رہو۔ عود انہم: عورۃ کی جمع ہے: ستر، پوشیدہ چیز، جس کا اظہار برا ہو۔ یفضحہ: اللہ تعالیٰ اس کو ذلیل و رسوا کر دیں گے۔ جوف: پیٹ، اندرونی حصہ۔ رحلہ: اپنے گھر، منزل۔ ما اعظمک: تو کس قدر عظیم ہے۔ یا معشر من اسلم بلسانہ: اے ان لوگوں کی جماعت جو اپنی زبان سے اسلام لائے ہیں، اس میں مومن اور منافق دونوں داخل ہیں۔

اہل ایمان کی تعظیم و تکریم کا حکم

اس حدیث میں نبی کریم صلی اللہ علیہ وسلم نے منبر پر چند ایسے امور کا ذکر فرمایا ہے، جن کے ذریعہ اہل ایمان کی تعظیم و تکریم کا حکم دیا گیا ہے، اس خطاب میں مومن اور منافق دونوں داخل ہیں، ان کی تفصیل یہ ہے:

(۱)۔۔۔ مسلمانوں کو ایذا نہ پہنچاؤ، خواہ وہ کامل مسلمان ہوں یا منافق، اس طرح زندگی گزارو کہ آپ سے ہر مسلمان آرام و سکون میں ہو، آپ کی زبان، ہاتھ، غرض جسم کے کسی بھی حصے سے، کسی بھی ذریعہ، کسی مسلمان کو تکلیف نہ پہنچے، یہ ایمان کامل کی علامت ہے۔

(۲)..... اگر کسی مسلمان سے عہد قدیم میں کوئی گناہ ہو گیا ہو یا اس میں کوئی عیب تھا تو اسلام قبول کرنے کے بعد اسے شرمندہ نہ کرو، عار نہ دلاؤ، خواہ اسکی توبہ کا علم ہو یا نہ ہو، یوں عار دلا نا شرعاً جائز نہیں ہے، لیکن اگر کوئی شخص فی الحال کسی گناہ میں مبتلا ہو تو توبہ سے پہلے پہلے اسے عار دلائی جاسکتی ہے جبکہ زبردستی پر اسے قدرت ہو، جیسا کہ مسلم حکمران کو حدود و قصاص اور تعزیرات جاری کرنیکا اختیار اور قدرت ہوتی ہے، اس قسم کا آدمی گناہ پر شرمندہ کر سکتا ہے۔

(۳)..... کسی مسلمان کی خفیہ بات یا عیب کی جستجو کرنا اور اسے لوگوں کے سامنے پھیلا نا جائز نہیں ہے، ورنہ اسکی سزا یہ ہوگی کہ اللہ تعالیٰ تمہارے عیوب کی جستجو فرمائیں گے اور لوگوں کے درمیان ظاہر کر دیں گے، جس سے ذلت و رسوائی ہوگی البتہ اگر کسی سے کوئی خطرہ یا اندیشہ ہو تو اسکی خفیہ باتوں کو نقصان سے بچنے کیلئے معلوم کیا جاسکتا ہے، یہ ممانعت میں داخل نہیں۔

اس سے یہ بات ثابت ہوتی ہے کہ فواحش و منکرات اور بے حیائی کی باتیں کرنا اور انہیں پھیلا نا جائز نہیں ہے، کیونکہ اس سے اس گناہ کی برائی اور قہامت دلوں سے نکل جاتی ہے، پھر انسان اس کے کرنے پر دلیر ہو جاتا ہے، آج اخبارات، ریڈیو، ٹی وی اور کیمبل وغیرہ میں چونکہ ہر وقت فحش گفتگو اور عریاں تصاویر دیکھائی جاتی ہیں، اسکا نتیجہ یہ ہے کہ آج معاشرے میں فحش گناہوں کی کثرت ہو گئی ہے، اسلام یہ کہتا ہے کہ اگر کسی سے خدا نخواستہ بے حیائی کا کام ہو جائے اور وہ شرعی شرائط کی رو سے ثابت بھی ہو جائے تو اس گناہ کی تشہیر کی جائے اور سر عام اسلامی سزا اس پر نافذ کی جائے تاکہ وہ دوسروں کیلئے عبرت کا ذریعہ ہو، لیکن اگر شرعی اعتبار سے اسکا ثبوت نہ ہو سکے تو اسے لوگوں کے سامنے پھیلا نا جائز نہیں ہے، کیونکہ اس سے دوسرے لوگوں کو بھی گناہ کرنے کی ہمت پیدا ہوتی ہے، چنانچہ وہ برائی جس کا ثبوت نہ ہو اور نہ اس پر سزا ہو تو ایسی خبروں کے پھیلا نے کو قرآن کریم نے فواحش پھیلانے کا ذریعہ قرار دیا ہے، سورہ نور میں اللہ تعالیٰ نے فرمایا: **إِنَّ السَّابِقِينَ يُحِبُّونَ أَنْ تَشِيعَ الْفَاحِشَةُ فِي الَّذِينَ آمَنُوا، لَهُمْ عَذَابٌ أَلِيمٌ فِي الدُّنْيَا وَالْآخِرَةِ وَاللَّهُ يَعْلَمُ وَأَنْتُمْ لَا تَعْلَمُونَ**، (جو لوگ چاہتے ہیں کہ بے حیائی کی بات کا مسلمانوں میں چرچا ہو، ان کیلئے دنیا و آخرت میں سزائے درد ناک ہے، اور اللہ تعالیٰ جانتا ہے اور تم نہیں جانتے)، معارف القرآن، سورۃ النور، ۶، ۳۸۰

(۳)..... حضرت عبداللہ بن عمرؓ نے بیت اللہ کو دیکھ کر فرمایا کہ بلاشبہ تیری عظمت، تیرا ادب و احترام بہت زیادہ ہے، لیکن اللہ کی نظر میں ایک مومن کی عزت تیری عزت سے کہیں بڑھ کر ہے، کیونکہ بیت اللہ کی آبادی مومن سے ہوتی ہے، یہ بات ان لوگوں کیلئے باعث عبرت ہے جو نہ جانے دن میں بیسیوں بار کتنے مسلمانوں کی عزت و حرمت پر حملہ کرتے ہیں، ان کے ساتھ تو ہیں آمیز رو یہ اختیار کرتے ہیں، اسلام کامل کی علامت یہ ہے کہ مسلمان اپنے بھائی کی جان و مال اور عزت و آبرو کا لحاظ اپنے مال و متاع، نفس اور عزت و آبرو سے زیادہ رکھے، یہ فکر اگر مسلم معاشرے میں بیدار ہو جائے تو ایک مثالی معاشرہ قائم ہو سکتا ہے۔

تحفۃ الاحوذی، ابواب البر والصلة، باب ہذا، ۱۵۲/۶۔

بَابُ مَا جَاءَ فِي التَّجَارِبِ

یہ باب تجربات (کی فضیلت) کے بارے میں ہے

عَنْ أَبِي سَعِيدٍ قَالَ: قَالَ رَسُولُ اللَّهِ ﷺ: لَا خَلِيمَ إِلَّا ذُو غُرَّةٍ، وَلَا حَكِيمَ إِلَّا ذُو تَجْرِبَةٍ.

ابوسعید خدری سے روایت ہے کہ رسول اللہ صلی اللہ علیہ وسلم نے فرمایا: کوئی شخص کامل بردبار نہیں ہوتا جب تک اس کو لغزش نہ ہوئی ہو، اور کوئی شخص کامل حکیم نہیں ہوتا جب تک کہ اس کو تجربہ حاصل نہ ہو۔

مشکل الفاظ کے معنی: - التجارب: تجربہ کی جمع ہے: آزمائش، کسی کام کو کر کے دیکھنا تا کہ اس میں کوئی نقص باقی نہ رہے۔ خلیم: بردبار، برداشت کرنے والا۔ ذو غرۃ: لغزش والا۔ حکیم: داناء، عقلمند۔ ذو تجربۃ: تجربہ والا۔

تجربہ سب سے بڑی دانائی ہے

اس حدیث سے دو امر ثابت ہوتے ہیں:

(۱)..... حدیث کے پہلے جملے کا مطلب یہ ہے کہ علم و بردباری اور لحاظ و مروت کا جو ہر اسی شخص میں ہوتا ہے

جس نے دھوکا کھایا ہو، لغزشوں اور خطاؤں سے دو چار ہوا ہو، گناہ و معصیت کا مرتکب ہو چکا ہو، اپنے معاملات میں غلطی اور نقصان برداشت کر چکا ہو، ایسا شخص غفور و درگزر کی اہمیت کو سمجھتا ہے، کیونکہ یہ خود ان تمام حالات سے گزرا ہوتا ہے، یہی وجہ ہے کہ جب اس کے ساتھ کوئی نا انصافی کرتا ہے، یا کسی سے کوئی خطا اور لغزش ہو جاتی ہے تو یہ برداشت کرتا ہے، اور اسے درگزر کر دیتا ہے۔

(۲)..... اصل دانا اور عقلمند وہ شخص ہوتا ہے جو مختلف تجربات کی کسوٹی سے گزرا ہو، جسے دنیا اور دین دونوں کا تجربہ ہو، مصالح اور مفاسد سے واقف ہو، حالات کے اتار چڑھاؤ اور معاملات کی اچھائی اور برائی سے واقف ہو، ایسا شخص جب کوئی کام کرتا ہے تو وہ حکیمانہ ہوتا ہے، اس طرح کا آدمی ”حکیم“ اور دانا ہوتا ہے۔

بعض حضرات فرماتے ہیں کہ حکیم سے مراد طبیب اور ڈاکٹر ہے، معنی یہ ہو گئے کہ کوئی ڈاکٹر اس وقت تک ماہر نہیں ہو سکتا جب تک کہ وہ تجربہ اور ہاؤس جاب نہ کرے، کیوں کہ مہارت کیلئے ہاؤس جاب ضروری ہوتی ہے۔ مرفاۃ المفاتیح، کتاب الاداب، باب الحذر والثانی فی الامور ۷۸/۷۸، تحفۃ الاخوانی، ۱۵۳/۶۔

بَابُ مَا جَاءَ فِي الْمُتَشَبِّعِ بِمَا لَمْ يُعْطَهُ

یہ باب اس شخص (کی مذمت) کے بارے میں ہے جو کسی ایسی چیز کے ساتھ شکم سیری کا اظہار کرے جو اس کو عطا نہیں کی گئی۔

عَنْ جَابِرٍ عَنِ النَّبِيِّ ﷺ قَالَ: مَنْ أُعْطِيَ عَطَاءً فَوَجَدَ فَلْيَجْزِ بِهِ، وَمَنْ لَمْ يَجِدْ فَلْيَنْتِنِ، فَإِنْ مِنْ أَتْنَى فَقَدْ شَكَرَ، وَمَنْ كَتَمَ فَقَدْ كَفَرَ، وَمَنْ تَحَلَّى بِمَا لَمْ يُعْطَهُ كَانَ كَلَابِيسَ ثَوْنِي زُورٍ.

حضرت جابر سے روایت ہے کہ نبی کریم صلی اللہ علیہ وسلم نے فرمایا: جس شخص کو کوئی عطیہ دیا جائے، اور وہ شخص (اس کا بدلہ دینے پر) قادر ہو تو اسے چاہئے کہ اس کا بدلہ دے، اور اگر بدلہ دینے پر قدرت نہ ہو تو عطیہ دینے والے کی تعریف کرنی چاہئے، کیونکہ جس نے معطی کی تعریف کی تو اس نے گویا اس کا شکر ادا کر دیا، اور جس نے عطیہ کو چھپایا (یعنی نہ اس کا بدلہ دیا اور

ندینے والے کی تعریف کی) تو اس نے نعمت کی ناشکری کی، اور جو شخص اپنے کو کسی ایسی شے سے آراستہ کرے جو اسکو عطا نہیں کی گئی تو وہ جھوٹ کا لباس پہننے والے کی طرح ہے۔

مشکل الفاظ کے معنی :- المستبوع: وہ شخص جو شکم سیری کا اظہار کرے، اس سے وہ شخص مراد ہے جو اپنے لئے ایسا کوئی فضل و کمال اور فضیلت ظاہر کرے، جو اس کو حاصل نہ ہو، ایسی شکل و صورت بنائے کہ عام آدمی اس سے دھوکہ کھا جائے کہ یہ بہت نیک اور دیانتدار ہے، حالانکہ حقیقت میں ایسا نہیں۔ عطاء: عطیہ، بخشش۔ فوجہ: وہ اس کا بدلہ دینے پر قادر ہو۔ فلیجز بہ: اسے چاہئے کہ وہ اسکا بدلہ دے۔ قلبہ: یہ ارشاد سے ہے: اسکی تعریف کرنی چاہئے۔ ومن کتم: جس نے عطیہ کو چھپایا یعنی نہ تو اسکا بدلہ دیا اور نہ ہی دینے والے کی تعریف کی۔ فقد کفر: اس نے نعمت کی ناشکری کی، یعنی عطیہ دینے والے کا حق شکر ادا نہیں کیا۔ ومن تحلی: جو شخص مزین اور آراستہ ہو بے ما لم يعطہ: ایسی چیز کے ساتھ جو اسے عطا نہیں کی گئی، یہ مجہول کا صیغہ ہے، اس کے نائب فاعل کی ضمیر ”هو“ ”من“ کی طرف راجع ہے اور ”وہ“ ضمیر ”ما“ کی طرف لوٹ رہی ہے۔ کلا لیس ثوبی زور: جھوٹ کے دو کپڑے پہننے والے کی طرح۔

من تحلی بما لم يعطہ کا پس منظر

اس کے پس منظر میں شارحین حدیث نے دو واقعے نقل کئے ہیں:

۱..... ایک عورت حضور اکرم صلی اللہ علیہ وسلم کے پاس آکر پوچھنے لگی کہ میری ایک سوکن ہے، کیا اسے تنگ کرنے کیلئے میں ایسی چیز کا اظہار کر سکتی ہوں جس سے یہ معلوم ہو کہ میرا شوہر مجھ سے زیادہ محبت کرتا ہے جبکہ ایسا ہے نہیں، تو اس وقت حضور صلی اللہ علیہ وسلم نے فرمایا: من تحلی بما لم يعطہ.....، یعنی اگر تو ایسا کر گئی تو اس شخص کی طرح ہو جائیگی جس نے جھوٹ کے دو کپڑے پہن رکھے ہوں، پہلا جھوٹ یہ ہوگا کہ میرا شوہر مجھے سوکن سے زیادہ دیتا ہے، اور دوسرا یہ کہ میرا شوہر سوکن سے زیادہ مجھ سے محبت کرتا ہے، حالانکہ ایسا نہیں ہے، اس لئے اس طرح کرنا جائز نہیں۔

۲..... علامہ خطابی فرماتے ہیں کہ اہل عرب میں ایک شخص ایسا لباس پہنتا تھا جیسا کہ نیک اور با اعتماد قسم کے لوگ پہنا کرتے تھے، جسکی امانت و صداقت پر لوگوں کو اعتماد ہوتا تھا، جن کے بارے میں جھوٹ اور جھوٹی شہادت کا

شبہ نہیں ہوتا تھا، یہ شخص بھی لوگوں کو اعتماد دلانے کیلئے ان کی طرح شریفانہ لباس پہن لیتا تھا تا کہ لوگ اس پر اعتماد کر لیں اور اس کی شہادت وغیرہ قبول کر لیں، حالانکہ یہ انتہائی جھوٹا آدمی تھا، اس کے متعلق حضور صلی اللہ علیہ وسلم نے ارشاد فرمایا: ومن تَحْلَسِي بَعْدَ لَمْ يَعْطَهُ پھر یہ جملہ عرب کے محاورے میں ہر ایسے موقع کے لئے استعمال ہونے لگا جہاں دنیا کو دھوکہ دینے کیلئے ایسی ہیئت اختیار کی جائے جو قابل اعتماد لوگوں کی ہوتی ہے۔

لہذا ہر وہ شخص جو اپنی ایسی کوئی فضیلت، ایسا کوئی فضل و کمال لوگوں کے سامنے ظاہر کرے جو درحقیقت اس میں نہیں، ایسا ریاکار شخص جو متقی اور پرہیزگار نہیں، لیکن زہد و تقویٰ کا لبادہ اوڑھ رکھا ہے، ایسا مفلس و غریب جو گھر سے نکلتا ہے تو برتری جتانے کیلئے فاخرانہ لباس پہن لیتا ہے، ان تمام کا مقصد لوگوں کو دھوکا دینا ہوتا ہے، اسلئے ان سب کی ظاہری شکل و صورت اور لباس، جھوٹ کا لباس ہے، جسکی حدیث میں ممانعت کی گئی ہے۔

ثُمَّ لَا يَسْ فَوْنِي زُورٍ (جھوٹ کے دو کپڑے پہننے والے کی طرح)

اس میں جھوٹ کے دو کپڑے یعنی تشبیہ کا ذکر کیا ہے جسکی دو جہیں ہو سکتی ہیں:

(۱)..... اس طرف اشارہ کرنا مقصود ہے کہ ایسا شخص جو اپنے لئے جھوٹا فضل و کمال ظاہر کر رہا ہے، یہ گویا سر سے ایزی تک جھوٹ کے ساتھ متصف ہے، ایک جھوٹ کو اس نے چادر بنالیا، جس سے اوپر کا حصہ چھپ گیا، اور دوسرے جھوٹ کو تہ بند بنالیا جس سے نیچے کا حصہ چھپا لیا ہے۔

(۲)..... یہ بھی ممکن ہے کہ تشبیہ کے لفظ سے اسکی دو بری حالتوں کی طرف اشارہ کرنا مقصود ہو ایک اس چیز کا اظہار جو حقیقت میں اسکو حاصل نہیں اور دوسرا جھوٹ کا اس طرح کھلم کھلا اظہار۔

حدیث باب سے امرین کا ثبوت

حدیث باب سے دو حکم ثابت ہوتے ہیں:

(۱)..... ایک شخص اگر کسی کو کوئی چیز عطیہ دے، تو وہ شخص اگر طاقت رکھتا ہے تو اسکا بدلہ دے، اور اگر بدلہ نہیں دے سکتا تو کم از کم دینے والے کی مدح و ثناء کر دے، کیونکہ اس سے بھی شکر کا حق ادا ہو جاتا ہے، لیکن اگر کوئی شخص حیثیت کے باوجود نہ تو بدلہ دے اور نہ تعریف کرے تو اس نے اس نعمت کی ناشکری کی اور اس شخص کا حق

شکرا دہیں کیا، اس سے معلوم ہوا کہ احسان کا بدلہ ضرور دینا چاہئے، اس سے اللہ تعالیٰ اور اس کے رسول ﷺ خوش ہوتے ہیں۔

(۲)..... جس میں کوئی فضل و کمال اور کسی شئی کی اہمیت نہ ہو تو تکلف اپنے کو اس کا اہل ظاہر نہ کرے، یہ مکرو فریب، دھوکہ اور جھوٹ ہے، ایسا کرنا جائز نہیں ہے۔ الکوکب الدری، ابواب البر والصلة، باب هذا، ۶۳۷، تحفۃ الاحوذی ابواب البر والصلة، باب هذا، ۱۵۳۶۔

بَابُ مَا جَاءَ فِي الشَّاءِ بِالْمَعْرُوفِ

یہ باب احسان کے بدلے میں تعریف (کی فضیلت) کے بارے میں ہے

عَنْ أَسَامَةَ بْنِ زَيْدٍ قَالَ: قَالَ رَسُولُ اللَّهِ ﷺ: مَنْ صُنِعَ إِلَيْهِ مَعْرُوفًا فَقَدْ لِفَاعِلِهِ: جَزَاكَ اللَّهُ خَيْرًا فَقَدْ أُبْلَغَ فِي الشَّاءِ.

اسامہ بن زید سے روایت ہے کہ رسول اللہ صلی اللہ علیہ وسلم نے فرمایا: جس شخص کے ساتھ کوئی بھلائی کی جائے پھر وہ نیکی کرنے والے سے کہے: جزاک اللہ خیرا (اللہ تعالیٰ تجھے بہتر بدلہ عطا فرمائے) تو اس نے (گویا) اعلیٰ درجہ کی تعریف کی۔

مشکل الفاظ کے معنی:۔ معروف: بھلائی، احسان، حسن سلوک، عطیہ، نیکی، بعض نسخوں میں یہ لفظ ”معروفًا“ زیر کے ساتھ ہے جبکہ بعض میں ”معروف“ پیش کے ساتھ ہے۔ صنع: مجہول کا صیغہ ہے: جس کے ساتھ (نیکی) کی گئی۔ فقد ابلغ فی الشاء: تحقیق اس نے اعلیٰ درجہ کی تعریف کی۔

احسان کے بدلے جزاک اللہ کہنا

اس روایت سے معلوم ہوا کہ جس شخص کے ساتھ کوئی نیکی اور بھلائی کی جائے اور وہ نیکی کرنے والے سے جزاک اللہ خیرا کہہ دے تو اس نے اعلیٰ درجہ کا شکرا دیا، اس نے گویا شکرا دینے سے اپنی بے بسی کو ظاہر کیا اور اس کا بدلہ اللہ کے حوالہ کر دیا، اور جو دعا اپنی بے بسی اور تواضع کے ساتھ کی جائے، اللہ تعالیٰ اس کو ضرور قبول فرماتے ہیں، اور اس کا بہتر بدلہ عطا فرماتے ہیں، بعض حضرات کا مقولہ ہے:

إِذَا قُضِيَ بِذَلِكَ بِالْمُكَافَاةِ فَلْيُطْلَلْ لِسَانُكَ بِالشُّكْرِ وَالِدُّعَاءِ

”جب تمہارا ہاتھ احسان کا بدلہ دینے سے قاصر ہو تو پھر تمہاری زبان شکر اور دعا سے طویل

(مشغول) ہو جانی چاہئے“

بہر حال روایت باب سے معلوم ہوا کہ احسان کے بدلے میں جزاک اللہ خیر اکہا جائے تو یہ شکر کی

اعلیٰ قسم ہے۔ تحفۃ الاحوذی، ابواب البر والصلة، باب حذ، ۱۵۶/۶۔

قد فرغت بتألیف ”ابواب البر والصلة“ مساء الأحد لتسع خلعت من شهر جمادی الثانية

۱۴۲۶ھ، الموافق ۸ یولیو، ۲۰۰۵ء والحمد لله على ذلك، وبعده ”ابواب الطب“

ابواب الطب عن رسول الله ﷺ

رسول اللہ ﷺ سے طب سے متعلق ہدایات وغیرہ کے ابواب

بَابُ مَا جَاءَ فِي الْحَمِيَةِ

یہ باب ان احادیث کے بارے میں ہے جن میں پرہیز کرنا ذکر ہے

عَنْ أُمِّ الْمُثَنَّبِ، قَالَتْ: دَخَلَ عَلَيَّ رَسُولُ اللَّهِ ﷺ وَمَعَهُ عَلِيٌّ وَلَنَا ذَوَالِ مُعَلَّقَةٌ. قَالَتْ: فَجَعَلَ رَسُولُ اللَّهِ ﷺ يَأْكُلُ، وَمَعَهُ عَلِيٌّ يَأْكُلُ، فَقَالَ رَسُولُ اللَّهِ ﷺ لِعَلِيِّ: مَهْ مَهْ يَا عَلِيُّ فَإِنَّكَ نَاقِفٌ، قَالَ فَجَلَسَ عَلِيٌّ وَالنَّبِيُّ ﷺ يَأْكُلُ، قَالَتْ فَجَعَلْتُ لَهُمْ سَلْفًا وَشَعِيرًا، فَقَالَ النَّبِيُّ ﷺ: يَا عَلِيُّ مِنْ هَذَا فَأَصِبْ فَإِنَّهُ أَوْفَقُ لَكَ.

ام منذر کہتی ہیں کہ حضور ﷺ میرے ہاں تشریف لائے، اور حضرت علی آپ کے ساتھ تھے، ہمارے پاس کچی کھجور کے خوشے لٹکے ہوئے تھے، کہتی ہیں کہ آپ ﷺ نے اس میں سے کھجور کھانی شروع فرمادی، آپ کے ساتھ حضرت علی بھی کھانے لگے، تو حضور ﷺ نے حضرت علی سے فرمایا: رک جا، رک جا اے علی، (یعنی کھجور نہ کھا) کیونکہ تم (بیماری سے ابھی ابھی صحت یاب ہوئے ہو، اسلئے) کمزور ہو، راوی کہتے ہیں کہ حضرت علی بیٹھ گئے اور آپ ﷺ تناول فرماتے رہے، ام منذر کہتی ہیں کہ میں نے آپ کیلئے چغندر اور جو بنائے، تو حضور ﷺ نے فرمایا: اے علی اس کو کھاؤ، کیونکہ یہ تمہارے لئے زیادہ موافق ہے۔

عَنْ قَتَادَةَ بْنِ النُّعْمَانِ، أَنَّ رَسُولَ اللَّهِ ﷺ قَالَ: إِذَا أَحَبَّ اللَّهُ عَبْدًا حَمَاهُ الدُّنْيَا كَمَا يَظُلُّ أَحَدُكُمْ بِخَيْمِ سَقِيمَةٍ الْمَاءِ.

قتادہ بن نعمان سے روایت ہے کہ رسول اللہ ﷺ نے فرمایا: جب اللہ تعالیٰ کسی بندے سے محبت کرتے ہیں تو اس کو دنیا (کے مال و متاع اور عہدوں) سے اس طرح بچاتے ہیں جس طرح تم میں سے کوئی شخص اپنے مریض کو پانی سے بچاتا ہے۔

مشکل الفاظ کے معنی :- طب : (طا کے نیچے زیر) : جسمانی و دینی علاج، دوا، علم العلاج۔ ام المنذر : یہ حضور ﷺ کی خالہ ہیں، ان کا نام سلمی بنت قیس ہے۔ دوالیہ : دالبیہ کی جمع ہے : کچی کھجور کے خوشے، جنہیں پکنے کیلئے گھر میں لٹکا دیا جائے۔ معلقہ : لٹکائے ہوئے۔ مہ مہ : یہ اسم فعل ہے، اس کے معنی ہیں : رک جا، رک جا، ٹھہر، ٹھہر۔ ناقة : یہ ناقة (باب مع) سے اسم فاعل کا صیغہ ہے، وہ ضعف اور کمزوری جو بیماری سے صحت یاب ہونے کے بعد ہوتی ہے۔ مسلما : (سین کے نیچے زیر اور لام کے سکون کے ساتھ) چشمرہ، ایک قسم کی سبزی جس کے پتے لمبے اور جڑ گہری ہوتی ہے، پکا کر کھائی جاتی ہے۔ شعیر : جو۔ اصب : (ہمزے پر زبر اور صاد کے نیچے زیر کے ساتھ) صیغہ امر ہے : تم لے لو، کھاؤ۔ حماء : اللہ تعالیٰ اس کو بچاتے ہیں، محفوظ رکھتے ہیں۔ مقیم : مریض، بیمار۔

بیماری میں مضر اشیاء سے پرہیز کر نیک حکم

ان احادیث سے یہ معلوم ہوتا ہے کہ جب کوئی شخص بیمار ہو، یا بیماری سے صحت کے بعد طبیعت میں نقاہت اور کمزوری ہو تو اسے ایسی تمام چیزوں سے پرہیز کرنا چاہیے، جو اس کیلئے نقصان دہ ہو سکتی ہیں، پرہیز نہ کرنا خلاف سنت عمل ہے، لہذا ایسی چیز کھانی چاہیے جو صحت کیلئے فائدہ مند ہو، نبی کریم ﷺ نے حضرت علی کو نیم پختہ کھجور کھانے سے اس لئے منع کیا تھا کہ یہ ذرا نفل ہوتی ہے، اور حضرت علی ابھی ہی بیماری سے شفا یاب ہوئے تھے، طبیعت میں کافی کمزوری تھی، خطرہ تھا کہ اگر کھجوریں کھالیں تو کہیں دوبارہ بیمار نہ ہو جائیں، اس لئے آپ ﷺ نے انہیں منع فرمایا، اور جب ام منذر نے چشمرہ اور جو تیار کر دیے تو پھر آپ ﷺ نے انہیں کھانے کا حکم دیا کہ یہ چیزیں تم کھاؤ، یہ خفیف اور ہلکی غذائیں ہیں، یہ تمہارے لئے زیادہ مناسب ہیں۔

بیماری میں پرہیز کا ثبوت قرآن مجید کی اس آیت : وان کنتم مرضی او علی سفر سے بھی ہوتا ہے کہ اگر تم بیمار یا مسافر ہو، بیماری میں پانی کا استعمال نقصان دہ ہو یا سفر میں پانی میسر نہ ہو تو تیمم کیا جاسکتا ہے، اسلام نے یہ آسانی اسی لئے دی ہے، تاکہ انسان اپنی صحت کا خیال رکھے، اور ہر ایسی چیز سے پرہیز کرے جو صحت کیلئے نقصان دہ ہو سکتی ہے۔ بذل المجہود، کتاب الطب، باب فی الحمیہ، ۱۸۵/۱۶

باب کی دوسری حدیث سے دو باتیں ثابت ہوتی ہیں:

(۱)..... جب اللہ تعالیٰ کسی سے پیار اور محبت کرتے ہیں تو اس کو عموماً دنیا کے ساز و سامان، مال و متاع اور عہدوں سے دور رکھتے ہیں، ایسے حالات پیدا کر دیتے ہیں کہ اس کیلئے ان چیزوں کا حصول انتہائی مشکل اور ناممکن سا ہو جاتا ہے، تاکہ یہ بندہ دنیا کے بجائے آخرت کی تیاری میں مصروف رہے، کیونکہ دنیا کے دھندوں میں مشغولیت عموماً آخرت سے غافل کر دیتی ہے، اس لئے دنیا کے آرام و راحت اور عیش و عشرت کے بجائے آخرت کے کاموں پر توجہ دینی چاہیے۔

(۲)..... جب کوئی ماہر ڈاکٹر یہ بتا دے کہ پانی یا فلاں چیز کا استعمال اس مرض میں مضر ہے، یا اس سے بیماری کے بڑھ جانے کا اندیشہ ہو تو پھر اس چیز سے پرہیز کرنا چاہیے، تاکہ جلد ہی صحت کی نعمت حاصل ہو جائے۔
تحفة الاحوذی، ابواب الطب، باب فی الحمیۃ ۱۵۷/۶۔

بَابُ مَا جَاءَ فِي الدَّوَاءِ وَالْحَثِّ عَلَيْهِ

یہ باب ان روایات پر مشتمل ہے جن میں علاج اور اس کی ترغیب کا ذکر ہے

عَنْ أَسَمَةَ بْنِ شَرِيكٍ قَالَ: قَالَتِ الْأَعْرَابُ يَا رَسُولَ اللَّهِ لَا تَنْتَدَاوِي؟ قَالَ نَعَمْ يَا عِبَادَ اللَّهِ تَدَاوَوْا، فَإِنَّ اللَّهَ لَمْ يَضَعْ دَاءً إِلَّا وَضَعَ لَهُ شِفَاءً أَوْ دَوَاءً، إِلَّا دَاءً وَاحِدًا، فَقَالُوا يَا رَسُولَ اللَّهِ: وَمَا هُوَ؟ قَالَ: الْهَرَمُ.

اسامہ بن شریک کہتے ہیں کہ کچھ دیہاتیوں نے پوچھا کہ اے اللہ کے رسول! کیا ہم علاج کرائیں؟ آپ ﷺ نے فرمایا: جی ہاں، اے اللہ کے بندو! علاج کراؤ، کیونکہ اللہ تعالیٰ نے جو بیماری بھی پیدا کی ہے تو اس کے لئے شفا کی کوئی چیز یا (فرمایا) کوئی دوا ضروری پیدا فرمائی ہے، سوائے ایک بیماری کے، انہوں نے سوال کیا کہ اے اللہ کے رسول! وہ کیا ہے؟ آپ ﷺ نے فرمایا: وہ بڑھاپا ہے (کہ اس مرض کا کوئی علاج نہیں ہے)۔

مشکل الفاظ کی وضاحت :- الحث علیہ: علاج کرانے کی ترغیب۔ الانتداوی: کیا ہم علاج نہ کرائیں۔ تداووا: (یہ امر کا صیغہ ہے) تم علاج کراؤ۔ لم یضع نہیں پیدا کی نہیں اتاری۔ الہرم: (بڑھاپہ اور

راء پر زبر کے ساتھ) بڑھایا۔

بیماری میں علاج کرانے کا حکم

اس حدیث سے مندرجہ ذیل امور ثابت ہوتے ہیں:

(۱)..... اگر انسان کسی بیماری میں مبتلا ہو جائے تو اپنی طاقت کے بقدر اس کا علاج ضروری کرانا چاہیے، آپ ﷺ نے علاج کرایا حکم دیا ہے، مرض کا علاج کرنا توکل کے خلاف نہیں، جس طرح بھوک کے ازالے کیلئے غذا اور پیاس مٹانے کیلئے پانی استعمال کرنا توکل کے منافی نہیں، اسی طرح دفع مرض کیلئے علاج کرنا بھی توکل کے منافی نہیں، اگر علاج کرنا توکل کے خلاف ہوتا تو حضور ﷺ ہرگز علاج نہ کراتے، کیونکہ آپ سید التوکلین ہیں، لیکن اس کے باوجود حضور ﷺ علاج بھی کرایا کرتے تھے، اور دوسرے ظاہری اسباب بھی اختیار فرمایا کرتے تھے، معلوم ہوا کہ علاج کرنا توکل کے خلاف نہیں، چنانچہ جمہور علماء کے نزدیک بیماری کا علاج کرنا مستحب ہے، اس سے ان حضرات کے نظریہ کی تردید ہو جاتی ہے جو علاج معالجہ اور دوا کی افادیت و ضرورت سے انکار کرتے ہیں، ان کا کہنا ہے کہ ہر چیز کی طرح مرض بھی قضاء و قدر کے زیر اثر ہے، اس لئے کسی بیماری کا علاج کرنا لا حاصل ہے۔

جمہور صحابہ و علماء کے دلائل حدیث باب وغیرہ ہیں، ان کا نظریہ یہ ہے کہ بے شک امراض کو پیدا کرنے والا اللہ ہی ہے، لیکن بیماریوں کے ازالے کے لئے دوا پیدا کرنے والا بھی اللہ پاک ہی ہے، جس طرح مرض و بیماری قضاء و قدر کے تابع ہے، اسی طرح علاج معالجہ کرنا بھی تقدیر الہی کا حصہ ہے، اس سے ثابت ہوا کہ علاج معالجہ توکل کے خلاف نہیں۔

(۲)..... اللہ تعالیٰ نے ہر بیماری کی شفاء اور اس کا علاج نازل فرمایا، اس لحاظ سے کوئی مرض لا علاج نہیں، بسا اوقات بعض بیماریوں کا علاج انسانوں کو معلوم نہیں ہوتا تو وہ انہیں لا علاج مرض قرار دیدیتے ہیں، حالانکہ وہ حقیقتاً لا علاج نہیں ہوتیں۔

(۳)..... ظاہری اسباب کے اعتبار سے کسی بھی مرض کا علاج ضرور کرایا جائے لیکن ہر علاج سے ضروری نہیں کہ آدمی صحت مند بھی ہو جائے، صحت اس وقت ہوگی جب اللہ تعالیٰ کی مشیت اور اس کا حکم ہوگا، اس کے اذن

کے بغیر کوئی دوا کارگر نہیں ہو سکتی۔ فتح الباری، کتاب الطب، باب ما أنزل اللہ واءالا أنزل لہ شفاء ۱۶۷۔

(۳)۔ علامہ خطابی فرماتے ہیں کہ حضور ﷺ نے بڑھاپے کو ایسا مرض قرار دیا جسکا کوئی علاج و دوا نہیں کیونکہ جس طرح امراض کی وجہ سے آدمی بسا اوقات اس قدر کمزور ہو جاتا ہے کہ موت تک پہنچ جاتا ہے ایسے ہی بڑھاپے کی وجہ سے بھی انسان موت کے دہانے تک پہنچ جاتا ہے، جسکا کوئی علاج نہیں، گویا بڑھاپا ایک اعلیٰ قسم کا مرض ہے جسکا کوئی علاج نہیں۔ تحفۃ الاحوذی، ۶۰، ۱۶۷۔

اسباب کی تین قسمیں

فقہاء کرام نے لکھا ہے کہ فائدہ ظاہر ہونے کے اعتبار سے اسباب کی تین قسمیں ہیں:

۱۔ سبب یقینی، ۲۔ سبب ظنی، ۳۔ سبب وہمی

(۱)۔ سبب یقینی: اس سے مراد وہ سبب ہے جسے اختیار کرنے پر نفع اور فائدہ عادی ضرور مرتب ہوتا ہے، مثلاً کھانے کے بعد سیر ہو جانا، پانی پینے سے پیاس کا مٹ جانا، اس طرح کے اسباب کو اختیار کرنا شرعاً ضروری ہوتا ہے، اسکا ترک حرام ہے، یہی وجہ ہے کہ اگر کوئی کھانا بالکل بند کر دے اور اسی وجہ سے اسکی موت واقع ہو جائے تو وہ گنہگار ہوگا، یہ اسباب توکل کے منافی نہیں۔

(۲)۔ سبب ظنی: اس سے مراد وہ اسباب ہیں جن کے اختیار کرنے پر اکثر نفع ہو جاتا ہے، مگر کبھی کبھار اسکا اثر ظاہر نہیں بھی ہوتا، جیسے علاج کے بعد صحت پانا، لیکن یہ ضروری نہیں کہ اسے صحت حاصل ہو جائے، کیونکہ علاج سبب یقینی نہیں کہ لازماً اس سے ضرور فائدہ ہو ہی جائے، چونکہ انسان سبب یقینی اختیار کرنا مکلف ہے نہ کہ سبب ظنی کے اختیار کرنا، اس لئے علاج کرانا اس درجہ واجب نہ ہوگا کہ اگر کسی نے علاج نہیں کرایا اور موت واقع ہوئی تو گنہگار ہوگا، یہ اسباب بھی توکل کے منافی نہیں۔

(۳)۔ وہمی سبب: ایسے اسباب جن کے اختیار کرنے پر نتیجہ ظاہر ہو نیک محض وہم ہو، یقین یا گمان غالب نہ ہو، تدبیر کے بعد مقصد کا حاصل ہونا محض وہمی ہو مثلاً مال حاصل کرنے کی بڑی بڑی تدبیریں کی جاتی ہیں، وسیع پیمانے پر منصوبے بنائے جاتے ہیں، حالانکہ ان منصوبوں سے مال کا حصول یقینی اور ظنی نہیں بلکہ وہمی ہے، بسا اوقات تمام منصوبے بے کار ہو جاتے ہیں، ایسے ہی نقصان سے بچنے کیلئے منتر، زور تعویذ، جھاڑ

پھونک وغیرہ کہ ان کے فوائد موہوم ہوتے ہیں، ایسے اسباب کو اختیار کرنا گوشراً جائز ہے جبکہ وہ تعویذات وغیرہ شریک اور کفریہ کلمات پر مشتمل نہ ہوں، اور ان کی وجہ سے عقیدے میں فساد کا اندیشہ نہ ہو لیکن ان اسباب کا ترک بہتر ہے کیونکہ یہ توکل کے منافی ہیں، ان کے ہوتے ہوئے توکل کا اعلیٰ درجہ حاصل نہیں ہوگا۔

الفتاویٰ الھندیہ، کتاب الکراہیۃ، الباب الثامن عشر فی الدواوی والمعالجات ۳۵۵/۵، ط: رشیدیہ کوئٹہ، الکوکب الدری، ایوب الطب، باب ہذا، ۸/۳۔

بَابُ مَا جَاءَ مَا يُطْعَمُ الْمَرِيضُ

یہ باب اس حدیث پر مشتمل ہے جس میں اس چیز کا ذکر ہے جو بیمار کو کھلائی جاتی ہے۔
عَنْ عَائِشَةَ قَالَتْ: كَانَ رَسُولُ اللَّهِ ﷺ إِذَا أَخَذَ أَهْلَهُ الْوَعَكُ أَمَرَ بِالْحَسَاءِ
فَصُنِعَ، ثُمَّ أَمَرَهُمْ فَحَسَوْا مِنْهُ، وَكَانَ يَقُولُ إِنَّهُ لَيَرْتُو فُؤَادَ الْحَزِينِ وَيَسْرُوا
عَنْ فُؤَادِ السَّقِيمِ كَمَا تَسْرُوا إِذَا كُنَّ الْوَسَخُ بِالْمَاءِ عَنْ وَجْهِهَا.

حضرت عائشہ کہتی ہیں کہ جب حضور ﷺ کے گھر والوں کو بخار ہو جاتا تو آپ ﷺ انہیں
”حساء“ استعمال کرنا حکم دیتے، چنانچہ وہ تیار کیا جاتا، پھر (جب وہ تیار ہو جاتا تو) آپ انہیں
حکم دیتے کہ وہ اسے تھوڑا تھوڑا کر کے پیئیں، اور آپ ﷺ فرمایا کرتے تھے کہ درحقیقت ”حساء“
غزوہ آدمی کے دل کو طاقت پہنچاتا ہے اور بیمار کے دل سے رنج و غم کو اس طرح زائل کر دیتا ہے
جس طرح تم (عورتوں) میں سے کوئی پانی کے ذریعہ اپنے چہرے سے میل دور کرتی ہے۔

مشکل الفاظ کی تشریح:۔ السوعک: (دوا پرز براور میں پر جزم کے ساتھ) بخار، شدید بخار، تپ۔
حساء: (حار پرز بر کے ساتھ) یہ کھانے کی ایک قسم ہے جو آٹے، دودھ یا پانی، اور گھی سے بنایا جاتا ہے، کبھی
اسے میٹھا کرنے کیلئے شکر یا شہد بھی ملایا جاتا ہے، یعنی حلوا بنالیا جاتا ہے، اہل مکہ اسے ”حریرہ“ کہتے ہیں، بعض
روایات میں اسے ”تلبینہ“ بھی کہا گیا ہے، گویا اس کھانے کے لئے تین لفظ حساء، حریرہ اور ”تلبینہ“ استعمال
کئے جاتے ہیں، معنی سب کے ایک ہی ہیں۔ حمو امنہ: وہ اس حساء کو تھوڑا تھوڑا کر کے پیتے، چسکی لگا کر
پیتے۔ لیو تو: قوت دیتا ہے، طاقت پہنچاتا ہے۔ فواد: دل۔ الحزین: غزوہ، غمگین آدمی۔ یسرو: (بیمار

کے دل سے) غم دور کرتا ہے۔ تسرو: وہ ہناتی اور زائل کرتی ہے (یعنی دھوتی ہے)۔ الو صخ: (واڈا اور سین پر زبر کے ساتھ) میل۔

مریض کو ”حساء“ کھلایا جائے

اس حدیث میں نبی کریم ﷺ نے اپنے عمل کے ذریعہ اس بات کی تعلیم دی ہے کہ مریض کو ہلکی غذا کھلائی جائے تاکہ وہ اس کے معدے پر بوجھ نہ ہو، خاص طور پر جب بخار یا ایسا کوئی مرض ہو جس سے کمزوری زیادہ ہو جاتی ہے، ایسے میں ثقیل غذائیں عموماً نقصان پہنچاتی ہیں، اس لئے ایسی غذا استعمال کی جائے جو صحت کیلئے مفید ہو اور جس سے طبیعت پر بوجھ بھی نہ ہو، حدیث باب میں جس کھانے کا ذکر ہے، اسکی افادیت حضور اکرم ﷺ نے بتائی کہ یہ کھانا دل کو طاقت فراہم کرتا ہے، اور اس سے دل کے رنج و غم زائل ہو جاتے ہیں اور سکون قلب حاصل ہوتا ہے۔

اس حدیث میں نبی کریم ﷺ نے اس کھانے کے فائدے کو سمجھانے کیلئے عورتوں سے خطاب کر کے فرمایا کہ جس طرح تم میں سے کوئی پانی سے اپنے چہرے کی میل کو دور کرتی ہے اسی طرح وہ کھانا آدمی کے غم کو دور کرتا ہے، اس میں خاص طور پر عورتوں سے خطاب یا تو اس وجہ سے کیا کہ عورتیں اپنے جسم کا میل دھونے اور اپنے چہرے کو صاف ستھرا رکھنے کی زیادہ کوشش کرتی ہیں یا اس وجہ سے کہ جس وقت آپ ﷺ نے یہ ارشاد فرمایا اس وقت صرف عورتیں ہی موجود تھیں، اس لئے انہی کو خطاب کیا۔

تخفہ الاحوذی، ۶/۶۰، مرقاة المفاتیح، کتاب الاطعمہ، الفصل الثانی، ۶۱/۸۔

بَابُ مَا جَاءَ لَا تُكْرَهُوا مَرَضًاكُمْ عَلَى الطَّعَامِ وَالشَّرَابِ

یہ باب اس بیان میں ہے کہ تم اپنے بیماروں کو کھانے پینے کیلئے مجبور نہ کرو

عَنْ عُقْبَةَ بْنِ عَامِرٍ الْجُهَنِيِّ قَالَ: قَالَ رَسُولُ اللَّهِ ﷺ: لَا تُكْرَهُوا مَرَضًاكُمْ عَلَى الطَّعَامِ، فَإِنَّ اللَّهَ تَبَارَكَ وَتَعَالَى يُطْعِمُهُمْ وَيَسْقِيهِمْ.

عقبہ بن عامر جہنی سے روایت ہے کہ رسول اللہ ﷺ نے فرمایا: تم اپنے مریضوں کو کھانے پینے پر مجبور نہ کیا کرو، کیونکہ اللہ تبارک و تعالیٰ انہیں کھانا اور پلاتا ہے۔

مشکل الفاظ کے معنی: - لا تکرهوا: تم زبردستی اور جبر نہ کرو۔ مریض کی جمع ہے بیمار۔ تبارک و تعالیٰ: وہ بلند و برتر ہے۔

مریض کو زبردستی کوئی چیز نہیں کھلانی چاہیے

اس حدیث میں نبی کریم ﷺ نے بیمار داری کا ایک ادب بیان فرمایا ہے کہ مریضوں پر کھانے پینے کے معاملے میں زبردستی نہ کی جائے بلکہ ان کی مشا اور خواہش کے مطابق انہیں کھانے کی اشیاء دی جائیں، کیونکہ اللہ تعالیٰ مریضوں کو ایسی قوت عطا فرماتے ہیں جو کھانے پینے کے قائم مقام ہو جاتی ہے۔ بعض حضرات فرماتے ہیں کہ اس سے مراد یہ ہے کہ اللہ تعالیٰ مریض کو بھوک اور پیاس کی تکلیف برداشت کرنے پر صبر عطا فرماتے ہیں۔

موفق بن قدامہ کہتے ہیں کہ حضور اکرم ﷺ نے اس ارشاد میں بڑا اہم ادب بیان فرمایا ہے جو اس میں غور کرنے سے معلوم ہوتا ہے وہ یہ کہ جب کوئی مریض کھانے پینے سے گریز کرتا ہے تو اس وقت اسکی طبیعت مرض کے مقابلے میں مشغول ہوتی ہے، اگر اس وقت اس کو زبردستی غذا دی جائے تو مرض کے مقابلے سے طبیعت ہٹ جائیگی، فائدے کے بجائے نقصان ہوگا، یہی وجہ ہے کہ بعض بیماریوں میں مریضوں کو مخصوص ایام میں کھانے پینے سے منع کیا جاتا ہے، کیونکہ مریض کی طبیعت اس دن مرض کے مقابلے میں زیادہ مشغول ہوتی ہے، اس لئے نبی کریم ﷺ نے یہ ارشاد فرمایا کہ مریضوں کو کھانے پینے پر مجبور نہ کیا کرو۔

اللوکب الدرر، ۸۰۳، تحفۃ الاحوذی، ۱۶۴/۶۔

بَابُ مَا جَاءَ فِي الْحَبَةِ السَّوْدَاءِ

یہ باب کلونجی (کے فوائد) کے بارے میں ہے

عَنْ أَبِي هُرَيْرَةَ: أَنَّ النَّبِيَّ ﷺ قَالَ: عَلَيْكُمْ بِهَذِهِ الْحَبَةِ السَّوْدَاءِ، فَإِنَّ فِيهَا شِفَاءً مِنْ كُلِّ دَاءٍ إِلَّا السَّامَ، وَالسَّامَ: الْمَوْتُ.

حضرت ابو ہریرہ سے روایت ہے کہ رسول اللہ ﷺ نے فرمایا: تم پر اس سیاہ دانے یعنی کلونجی کا

استعمال لازم ہے، کیونکہ اس میں ہر بیماری کا علاج ہے سوائے سام یعنی موت کے۔

مشکل الفاظ کے معنی :- الحبة السوداء / الشونیز : کلونچی : یہ سیاہ دانہ ہوتا ہے، جو قدرے تلخ اور پھیکا ہوتا ہے۔

کیا کلونچی ہر بیماری کا علاج ہے

حدیث باب میں ہے کہ لسان فیہا شفاء امن کل داء کلونچی میں ہر مرض کا علاج ہے، اس سے کیا مراد ہے، کیا اس میں عموم ہے کہ ہر مرض کا اس میں علاج ہے یا بعض کا، اس کے بارے میں شارحین حدیث کے مختلف اقوال ہیں، جنکی تفصیل یہ ہے:

(۱) ... علامہ خطابی اور علامہ طبری وغیرہ فرماتے ہیں کہ حدیث کا مفہوم اگرچہ عام ہے لیکن یہ خاص طور پر انہی امراض میں زیادہ فائدہ مند ہوتی ہے جو رطوبت اور نفخ سے پیدا ہوتے ہیں، کیونکہ کلونچی کی تاثیر خشک اور گرم ہوتی ہے، اس لئے یہ ان بیماریوں کے علاج میں مفید ہوتی ہے جو اسکی ضد ہوں۔ شرح الطبری، کتاب الطب والرقی، الفصل الاول ۲۸۶/۸۔

(۲) ... علامہ کرمانی، یعنی اور حضرت منگوبی فرماتے ہیں کہ حدیث میں عموم ہی مراد ہے کہ کلونچی تمام بیماریوں کیلئے نفع بخش ہوتی ہے، کیونکہ حدیث میں موت کا استثناء کیا گیا ہے کہ کلونچی موت کے علاوہ تمام امراض کیلئے فائدہ مند ہوتی ہے اس سے عموم ثابت ہوتا ہے، چنانچہ کلونچی بعض امراض میں تنہا مفید ہوتی ہے جبکہ بعض میں کسی اور دوا کے ساتھ ملا کر، بشرطیکہ خاص مقدار اور مناسب ترکیب کے ساتھ اسے شامل کیا جائے۔

(۳) ... حافظ ابن عربی فرماتے ہیں کہ حدیث کے الفاظ میں گو کہ عموم ہے لیکن اس سے اکثر امراض مراد ہیں کہ کلونچی اکثر بیماریوں میں مفید ہوتی ہے، جس طرح کہ شہد کے بارے میں اللہ تعالیٰ نے فرمایا: فیہ شفاء للسنسان (اس میں لوگوں کیلئے شفاء ہے) اس سے بظاہر عموم معلوم ہوتا ہے کہ شہد تمام امراض کا علاج ہے حالانکہ یہ مراد نہیں ہے کیونکہ تجربہ سے یہ ثابت ہے کہ بعض بیماریوں میں شہد فائدے کے بجائے نقصان دہ ہوتا ہے، معلوم ہوا کہ شہد تمام امراض کیلئے نہیں بلکہ اکثر امراض کیلئے مفید ہوتا ہے، ایسے ہی کلونچی بھی تمام امراض میں نہیں، بلکہ اکثر امراض میں فائدہ مند ہوتی ہے۔

(۴)..... بعض حضرات فرماتے ہیں کہ نبی کریم ﷺ مریض کے حال کو دیکھ کر علاج تجویز فرماتے تھے، ممکن ہے جس وقت آپ نے یہ ارشاد فرمایا ہو، اس وقت آپ کے سامنے ایسا کوئی مریض ہو جس کیلئے کلونجی ہی مفید تھی، آپ نے اس کے مزاج اور مرض کا اندازہ لگا کر فرمایا: فان فیہا شفاء من کل داء گویا یہ ارشاد اس مخصوص مریض کی حالت کے اعتبار سے ہے۔

کلونجی کے فوائد

کلونجی گرم اور خشک ہوتی ہے، بلغم اور رطوبت کو ختم کرتی ہے، پیٹ کی سوچن کیلئے مفید ہے، جسم پر نکلنے والے تل اور برص وغیرہ کو ختم کرتی ہے، درد سر کیلئے از حد مفید ہے، پیشاب اور حوض کو جاری کرتی ہے قوت باہ کو پختہ اور معتدل کرتی ہے، دانتوں کے درد اور بلڈ پریشر کیلئے بھی مفید ہوتی ہے..... فتح الباری، کتاب الطب، باب الحجۃ السوداء، ۱۰/۸۷، عمدۃ القاری ۲۱/۲۳۶، الکوکب الدری، ۳/۱۸۰۔ تکملۃ فتح السہم، کتاب الطب، باب القد اوی بالحجۃ السوداء ۳/۲۵۲۔

بَابُ مَا جَاءَ فِي شَرْبِ آبِ الْإِبِلِ

عَنْ أَنَسٍ: أَنَّ نَاسًا مِنْ غُزَيَّةَ قَدِمُوا الْمَدِينَةَ فَاجْتَوَوْهَا، فَبَعَثَهُمْ رَسُولُ اللَّهِ ﷺ فِي إِبِلِ الصَّدَقَةِ، وَقَالَ: اشْرَبُوا مِنْ أَلْبَانِهَا وَأَبْوَالِهَا.

اس باب کی روایت کا ترجمہ اور مزید بحث کتاب الاطعمۃ کے باب ما جاء فی شرب ابوال الابل کے تحت گزر چکی ہے، یہاں ابواب الطب کی مناسبت سے ندای بالحوام کا مسئلہ تفصیل سے لکھا جاتا ہے۔

حرام اشیاء سے علاج کرازیہ کا شرعی حکم

ضرورت کے وقت حرام اور نجس چیزوں کے ذریعہ علاج کرایا جاسکتا ہے یا نہیں، اس میں حضرات فقہاء کرام کا اختلاف ہے:

(۱)..... حضرات مالکیہ اور حنابلہ کے نزدیک حرام اشیاء سے علاج معالجہ مطلقاً ناجائز ہے۔

(۲)..... حضرات شافعیہ کے نزدیک حدیث باب کی رو سے حرام اور نجس اشیاء سے علاج جائز ہے، لیکن شرط یہ ہے کہ وہ مسکر یعنی نشہ آور نہ ہوں، چنانچہ علامہ نووی شافعی فرماتے ہیں: **مَنْ هَبْنَا جَوَازَ الشِّدَاوَى بِجَمْعِ النَّجَاسَاتِ يَسُوزِي الْمُسْكِرَ** (ہمارا مذہب یہ ہے کہ ہر قسم کی نجس چیز سے علاج جائز ہے جبکہ وہ نشہ آور نہ ہو)۔

(۳)..... حنفیہ کے نزدیک فتویٰ اسپر ہے کہ حرام اور نجس اشیاء سے علاج اس وقت جائز ہے جب کوئی ماہر ڈاکٹر بتا دے کہ اس مرض کا علاج حرام اور نجس دوا ہی سے ہو سکتا ہے، حلال اور پاک دوا اس کیلئے فائدہ مند نہیں ہے، لہذا اگر کسی مسلمان کو ایسا کوئی مرض لگ جائے جو حلال دوا سے نہیں بلکہ حرام سے درست ہو سکتا ہے تو اسے چاہیے کہ کسی مسلمان ماہر ڈاکٹر سے مشورہ کرے، اور حرام دوا اسی قدر استعمال کرے جس قدر اسے ضرورت ہو، ضرورت سے زیادہ استعمال کرنا درست نہیں ہے۔ تكملة فتح الملہم، کتاب القسامۃ، حرمة الدواوی، بالتجاسات ۲/۳۰۱۔

والا کُل :- جو فقہاء حرام اشیاء سے تداوی اور علاج معالجہ کو ناجائز کہتے ہیں، وہ مندرجہ ذیل احادیث سے استدلال کرتے ہیں:

- (۱)..... ابو الدرداء سے روایت ہے کہ رسول اللہ ﷺ نے فرمایا: بے شک اللہ تعالیٰ نے مرض اور علاج دونوں کو نازل فرمایا ہے، ہر بیماری کیلئے دوا پیدا فرمائی ہے، لہذا تم علاج کرایا کرو لیکن حرام چیز سے علاج نہ کراؤ۔
- (۲)..... عبدالرحمن بن عثمان سے روایت ہے کہ ایک طبیب نے حضور ﷺ سے پوچھا کہ مینڈک کو قتل کر کے دوا میں ڈالا جاسکتا ہے حضور ﷺ نے منع فرمایا کہ نہیں ڈال سکتے، کیونکہ وہ ناپاک ہے۔
- (۳)..... ایک شخص نے نبی کریم ﷺ سے شراب کے متعلق پوچھا؟ آپ نے اسے منع فرمایا، اس نے کہا: اے اللہ کے نبی! شراب تو ایک دوا ہے (لہذا اس سے علاج جائز ہونا چاہیے) آپ ﷺ نے فرمایا: نہیں، بلکہ وہ مرض ہے۔ سنن ابی داؤد، کتاب الطب، باب الادویۃ المکروہۃ ۱۵۸/۲۔

- (۴)..... حضور اکرم ﷺ نے فرمایا: اِنَّ اللّٰهَ لَمْ يَجْعَلْ شِفَاءَ كُمْ فِي حَرَامٍ۔ (بے شک اللہ نے حرام چیز میں تمہارے لئے شفاء نہیں رکھی)۔ شرح معانی الآثار للطحاوی، کتاب الطہارۃ، باب بول مایوکل لحمہ ۸۳/۱۔
- (۵)..... حضرت ابو ہریرہؓ سے روایت ہے کہ رسول اللہ ﷺ نے خبیث دوا کے ذریعہ علاج کرنے سے منع

فرمایا ہے۔ سنن ابی داؤد، کتاب الطب، باب فی الادویۃ المکروہۃ، ۱۵۸/۲۔

مذکورہ روایات اور اس مفہوم کی دیگر احادیث سے یہ حضرات اس بات پر استدلال کرتے ہیں کہ حرام اور نجس چیز سے علاج کرنا بالکل ناجائز ہے، کسی حال میں جائز نہیں۔

لیکن جو حضرات ضرورت کے وقت حرام اور نجس اشیاء سے علاج کے جواز کے قائل ہیں وہ ان تمام احادیث کو اختیاری حالت پر محمول کرتے ہیں یعنی جب بیماری کا علاج کسی حلال اور پاک دوا سے ہو سکتا ہو تو اس وقت تداوی بالخرمات ناجائز ہے، لیکن اگر حرام دواء کے علاوہ اور کوئی علاج ممکن یا فائدہ مند نہ ہو تو پھر بقدر ضرورت حرام اور نجس اشیاء کے ذریعہ علاج کر لیا جاسکتا ہے، کیونکہ شدید ضرورت کے وقت ممنوع چیز کا استعمال جائز ہوتا ہے۔ فتح الباری، کتاب الوضوء، باب الاصل والدواب ۴۲۷/۱، عمدۃ القاری، ۲۹۰/۱۔

بَابُ مَنْ قَتَلَ نَفْسَهُ بِسَمٍّ أَوْ غَيْرِهِ

یہ باب اس شخص (کی مذمت) کے بارے میں ہے جو اپنے نفس کو زہر وغیرہ سے قتل کر ڈالے

عن ابی ہریرۃ، اُزأه رَفَعَهُ قَالَ: مَنْ قَتَلَ نَفْسَهُ بِحَدِيدَةٍ جَاءَ يَوْمَ الْقِيَامَةِ وَحَدِيدَتُهُ فِي يَدِهِ يَتَوَجَّأُ بِهَا بَطْنُهُ فِي نَارٍ جَهَنَّمَ خَالِدًا مُخَلَّدًا أَبَدًا، وَمَنْ قَتَلَ نَفْسَهُ بِسَمٍّ قَسَمُهُ فِي يَدِهِ يَتَحَسَّاهُ فِي نَارٍ جَهَنَّمَ خَالِدًا مُخَلَّدًا.

ابوصالح حضرت ابو ہریرہ سے مرفوع روایت کرتے ہیں کہ رسول اللہ ﷺ نے فرمایا: جس شخص نے اپنے آپ کو لوہے سے قتل کر ڈالا تو قیامت کے دن وہ اس طرح آئیگا کہ اسکا وہ لوہا اسکے ہاتھ میں ہوگا جہنم کے اندر، وہ اسے اپنے پیٹ میں مارتا رہے گا اور ہمیشہ اکیلی یہی حالت رہے گی، اور جس نے زہر پی کر اپنے کو مار ڈالا تو اسکا زہر (قیامت کے دن) اس کے ہاتھ میں ہوگا، جہنم کی آگ میں اسے گھونٹ گھونٹ کر پی رہا ہوگا، ہمیشہ اسی حالت میں رہے گا۔

عن ابی ہریرۃ: أَنَّ رَسُولَ اللَّهِ ﷺ قَالَ: مَنْ قَتَلَ نَفْسَهُ بِحَدِيدَةٍ فَحَدِيدَتُهُ فِي يَدِهِ يَجْأُ بِهَا فِي بَطْنِهِ فِي نَارٍ جَهَنَّمَ خَالِدًا مُخَلَّدًا فِيهَا أَبَدًا. وَمَنْ قَتَلَ نَفْسَهُ بِسَمٍّ قَسَمُهُ فِي يَدِهِ يَتَحَسَّاهُ فِي نَارٍ جَهَنَّمَ خَالِدًا مُخَلَّدًا فِيهَا

أَبْدَأُ، وَمَنْ تَرَدَّى مِنْ جَبَلٍ فَقَتَلَ نَفْسَهُ فَهُوَ يَتَرَدَّى فِي نَارِ جَهَنَّمَ خَالِدًا مُخَلَّدًا فِيهَا أَبَدًا.

حضرت ابو ہریرہؓ سے روایت ہے کہ رسول اللہ ﷺ نے فرمایا: جس شخص نے اپنے آپ کو لوہے سے قتل کر ڈالا تو (قیامت کے دن) اسکا لوہا اس کے ہاتھ میں ہوگا، جہنم کے اندر وہ اس سے اپنے پیٹ میں مارتا رہے گا، اور ہمیشہ اسی حالت میں رہے گی، اور جس نے زہر پی کر اپنے کو مار ڈالا تو اسکا زہر اس کے ہاتھ میں ہوگا، جہنم کی آگ میں اسے گھونٹ گھونٹ کر پی رہا ہوگا، ہمیشہ اسی حالت میں رہے گا، اور جو شخص پہاڑ سے گرا کر اپنے آپ کو قتل کر ڈالے تو وہ جہنم کی آگ میں گرتا رہے گا، ہمیشہ اسی حالت میں رہے گی۔

عَنْ أَبِي هُرَيْرَةَ عَنِ النَّبِيِّ ﷺ قَالَ: مَنْ قَتَلَ نَفْسَهُ بِسَمٍّ عَذَّبَ فِي نَارِ جَهَنَّمَ. حضرت ابو ہریرہؓ سے روایت ہے کہ رسول اللہ ﷺ نے فرمایا: جو شخص اپنے نفس کو زہر پی کر مار ڈالے، اسے عذاب جہنم دیا جائیگا۔

وَلَمْ يَذْكُرْ فِيهِ: "خَالِدًا مُخَلَّدًا فِيهَا أَبَدًا" وَهَذَا أَصَحُّ لِأَنَّ الرُّوَايَاتِ إِنَّمَا تَخْبِي بَأَنَّ أَهْلَ التَّوْحِيدِ يُعَذَّبُونَ فِي النَّارِ ثُمَّ يُخْرَجُونَ مِنْهَا وَلَا يُذَكَّرُ أَنَّهُمْ يُخَلَّدُونَ فِيهَا.

امام ترمذی کہتے ہیں کہ اس روایت میں، "خالد مخلد فیہا ابدًا" (خود کشی کرنے والے کی جہنم میں ہمیشہ اسی حالت میں رہے گی) کے الفاظ نہیں ہیں، اس لئے یہ روایت صحیح ترین روایت ہے، کیونکہ دیگر روایات میں منقول ہے کہ اہل توحید کو (یعنی مؤمنین کو) گناہ کے بقدر جہنم میں عذاب دیا جائیگا اور پھر انہیں بالآخر وہاں سے نکال لیا جائیگا، ان روایات میں یہ مذکور نہیں کہ وہ اس میں ہمیشہ ہمیشہ رہیں گے۔

عَنْ أَبِي هُرَيْرَةَ قَالَ: نَهَى رَسُولُ اللَّهِ ﷺ عَنِ الدَّوَاءِ الْخَبِيثِ يَعْنِي السَّمَّ. حضرت ابو ہریرہؓ سے روایت ہے کہ رسول اللہ ﷺ نے خبیث دوا یعنی زہر (کے استعمال) سے منع فرمایا ہے۔

مشکل الفاظ کے معنی :- یسوخا یسجا (یا ماورجیم پر زہر) : چھری یا اور کوئی شئی مارتا ہے۔ مسم : (سین پر زہر، پیش اور زیر پڑھ سکتے ہیں) زہر۔ یتحساه : وہ اس کو گھونٹ گھونٹ کر پیے گا۔ تودی : جو شخص پہاڑ سے گرا۔

خودکشی حرام ہے

مذکورہ احادیث سے یہ حکم معلوم ہوا کہ جو شخص اپنے نفس کو قتل کر دے خواہ زہر دے کر ہو یا گولی مار کر، پہاڑ سے اپنے آپ کو گرا کر ہو یا کسی بھی ایسے طریقے سے جس سے انسان کی موت ہو جاتی ہے، یہ خودکشی ہے جو ناجائز اور حرام ہے، کیونکہ انسان اپنے نفس کا مالک نہیں ہے، یہ نفس اس کے پاس اللہ تعالیٰ کی طرف سے ایک امانت ہے، اس میں ایسا کوئی تصرف نہیں کیا جاسکتا جس سے اس نفس کو تکلیف ہو یا وہ ہلاک ہو جائے، یہی وجہ ہے کہ جب انسان کسی مرض میں مبتلا ہو جائے تو اسے علاج کرانے کا حکم دیا گیا ہے، تا کہ اس کی حفاظت ہو سکے۔

کیا خودکشی کر نیوالا ہمیشہ جہنم میں رہے گا

”خالد مغلداً ابداً“ اس جملے سے بظاہر یہ معلوم ہوتا ہے کہ مومن اگر خودکشی کر لے تو وہ ہمیشہ جہنم میں رہے گا، اسی سے استدلال کر کے معتزلہ (ایک گمراہ فرقہ) کہتے ہیں کہ جو شخص گناہ کبیرہ کا ارتکاب کر لے تو وہ دائماً جہنم میں رہے گا، لیکن اہل سنت والجماعت کہتے ہیں کہ مومن اپنے گناہوں کی سزا پا کر بالآخر ضرور جنت میں داخل کیا جائیگا، دائماً جہنم میں نہیں رہے گا۔

جمہور نے اس روایت کی متعدد تاویلیں کی ہیں، جنکی تفصیل یہ ہے:

(۱)..... امام ترمذی فرماتے ہیں کہ اس روایت میں ”خالد مغلداً ابداً“ کا اضافہ ہم کی وجہ سے ہو گیا ہے، یہ زیادتی ثابت نہیں ہے، کیونکہ دیگر روایات میں یہ لفظ نہیں ہے، کیونکہ مومن بالآخر جہنم سے نکال کر جنت میں داخل کئے جائیں گے۔

(۲)..... یہ حکم اس آدمی سے متعلق ہے، جو اپنے نفس کو قتل کرنا جائز اور حلال سمجھتا ہے، ایسا شخص چونکہ کافر ہو جاتا ہے، اس لئے اسے ہمیشہ کیلئے جہنم میں رکھا جائیگا۔

(۳)..... یہ کلام محض زجر و توبیخ اور ڈرانے دھمکانے کیلئے ہے، اس کے معنی حقیقی مراد نہیں ہیں۔

(۴)..... یا مطلب یہ ہے کہ اس جرم کی سزا تو یہی ہے کہ ایسے آدمی کو دہما جہنم میں ڈالا جائے لیکن اللہ تعالیٰ اس پر اہل توحید ہونے کی وجہ سے کرم فرمائیں گے اور بالآخر اسے جنت میں داخل کر دیں گے۔

(۵)..... یا یہ کہ ”خلود“ کے معنی ”طویل ٹھہرنے“ کے ہیں، ”ابد“، اسکی مزید تاکید ہے، ہمیشہ رہنا مراد نہیں ہے، مطلب یہ ہے کہ ایسا شخص ایک طویل عرصہ جہنم میں رہے گا۔

(۶)..... بعض حضرات فرماتے ہیں کہ یہ حکم کسی خاص شخص کے بارے میں ہے جو آپ ﷺ کو وحی کے ذریعے معلوم ہو گیا تھا کہ یہ شخص ہمیشہ کیلئے جہنم میں رہے گا۔ فتح الباری، کتاب الجنائز، باب ما جاء فی قاتل النفس ۲۹۱۳، کتاب الطب، باب شرب السم والدواء ۳۰۴۱۰۔

(۷)..... حضرت مولانا رشید احمد گنگوہی رحمہ اللہ فرماتے ہیں کہ یہاں ”خلود“ سے وہ مدت مراد ہے جس میں اسے عذاب دیا جائیگا، عذاب جہنم میں ہمیشہ رہنا مراد نہیں ہے۔ الکوکب الدری ۸۳/۳

دواء خبیث سے کیا مراد ہے

حضور اکرم ﷺ نے ”خبیث دوا“ کے استعمال سے منع فرمایا ہے، ”خبیث دوا“ سے کیا مراد ہے، اس کے بارے میں شارحین حدیث کے اقوال درج ذیل ہیں:

(۱)..... اس سے حرام چیز مراد ہے کہ اس سے علاج جائز نہیں مثلاً زہر وغیرہ۔

(۲)..... ناپاک اور نجس چیز۔

(۳)..... وہ دوا جسے کھانے سے طبیعت گھن کرے اور کھانے پر مائل نہ ہو۔

حافظ ابن حجر رحمہ اللہ فرماتے ہیں کہ بہتر یہ ہے کہ ”دواء خبیث“ سے زہر مراد لی جائے، کیونکہ بعض روایات میں اسکی تفسیر ”زہر“ سے کی گئی ہے۔ فتح الباری، کتاب الطب، باب شرب السم والدواء، ۳۰۴۱۰۔

زہر کا شرعی حکم

علامہ ماوردی فرماتے ہیں کہ زہر کے بارے میں تفصیل ہے، اسکی چار صورتیں ہیں، جن کے الگ

الگ احکام ہیں:

(۱)..... ایسا تیز زہر جسکی تھوڑی سی مقدار بھی ہلاکت کا سبب بن جائے، اسکا استعمال علی الاطلاق حرام ہے، علاج کیلئے بھی اسکا استعمال جائز نہیں ہے، کیونکہ اللہ تعالیٰ نے فرمایا: وَلَا تَلْقُوا بِأَيْدِيكُمْ إِلَى التَّهْلُكَةِ (تم اپنے کو ہلاکت میں نہ ڈالو)۔

(۲)..... اگر زہر اس قسم کا ہو کہ اسکی کثیر مقدار تو یقیناً ہلاکت کا باعث ہو، لیکن اگر قلیل ہو تو اس میں ہلاکت کا خطرہ نہ ہو، اس کا حکم یہ ہے کہ کثیر تو حرام ہے، البتہ قلیل مقدار کا استعمال اگر کسی دواء میں مفید ہو، ماہر مسلمان ڈاکٹر بتا دے کہ اس کے بغیر دوا کارگر نہیں ہوگی، تو پھر اس قلیل مقدار کا استعمال دوا کے طور پر کیا جاسکتا ہے، تاہم زہر کے علاوہ اس کا اور کوئی متبادل تلاش کرتے رہنا چاہیے۔

(۳)..... ایسا زہر جس کے بارے میں گمان غالب ہو کہ اس سے موت واقع ہو جائیگی، کبھی اس کے خلاف بھی ہو جاتا ہے کہ اس کے استعمال سے موت واقع نہیں ہوتی، اس کا حکم بھی نمبر دو کی طرح ہے۔

(۴)..... اگر زہر اس قسم کا ہو کہ اس کے استعمال سے غالب گمان ہے کہ موت واقع نہیں ہوگی، تاہم موت کا امکان ضرور ہے، یہ زہر اگر علاجا مفید ہو تو دواء کے طور پر اسے استعمال کیا جاسکتا ہے، اس کے علاوہ اسے استعمال کرنا جائز نہیں ہے۔ تحفۃ الاحوذی، ۶/۱۶۷۔

بَابُ مَا جَاءَ فِي كَرَاهِيَةِ التَّدَاوِي بِالْمُسْكِرِ

یہ باب اس بارے میں ہے کہ نشہ آور چیز سے علاج کرنا مکروہ ہے

عَنْ عَلْقَمَةَ بْنِ وَائِلٍ عَنْ أَبِيهِ أَنَّ هَذَا النَّبِيَّ ﷺ وَسَّأَلَهُ سُؤْنِدُ بْنُ طَارِقٍ أَوْ طَارِقُ بْنُ سُؤْنِدٍ عَنِ الْخَمْرِ، فَقَالَ: إِنَّا لَتَتَدَاوَى بِهَا، فَقَالَ رَسُولُ اللَّهِ ﷺ: إِنَّمَا تَيْسَتْ بِدَوَاءٍ وَلَيْكُنْهَا ذَاةً.

علقمہ بن وائل اپنے باپ سے نقل کرتے ہیں کہ وہ حضور ﷺ کی خدمت میں حاضر ہوئے (اس وقت) سوید بن طارق نے حضور ﷺ سے شراب کے متعلق سوال کیا تو آپ نے اسے منع فرمایا، پھر انہوں نے معلوم کیا کہ ہم اسے دوا کے طور پر استعمال کر سکتے ہیں تو حضور ﷺ نے

فرمایا: وہ دوائیں ہے بلکہ مرض اور بیماری ہے۔

نشہ آور چیز سے علاج کرانیکا حکم

حرام چیز خواہ وہ نشہ آور ہو یا نہ ہو، عام حالات میں اس سے علاج کرانا جائز نہیں ہے، لیکن اگر ایسی کوئی بیماری لگ جائے، جس میں حلال اور پاک دوا کارگر نہیں ہے، اور ماہر مسلمان ڈاکٹر کی رائے ہے کہ حرام دوا کے استعمال سے فائدہ یقینی ہے، تو پھر بقدر ضرورت اسے استعمال کیا جاسکتا ہے۔

اس مسئلے کی مزید تفصیل ایک باب پہلے باب ماجاء فی شرب ابوال الابل میں ”حرام اشیاء سے علاج کرانیکا شرعی حکم“ کے تحت گزر چکی ہے، اسے دیکھ لیا جائے۔

بَابُ مَا جَاءَ فِي السُّعُوطِ وَغَيْرِهِ

یہ باب ان احادیث پر مشتمل ہے جن میں سعوٹ وغیرہ کا ذکر ہے

عَنِ ابْنِ عَبَّاسٍ قَالَ: قَالَ رَسُولُ اللَّهِ ﷺ: إِنَّ خَيْرَ مَا تَدَاوَيْتُمْ بِهِ السُّعُوطُ وَاللَّدُوذُ وَالْجَحَامَةُ وَالْمَشْيُ. فَلَمَّا اشْتَكَى رَسُولُ اللَّهِ ﷺ لَذَّةِ أَصْحَابِهِ. فَلَمَّا قَرَعُوا قَالَ: لَذُوهُمْ. قَالَ: فَلَدُّوا كُلُّهُمْ غَيْرَ الْعَبَّاسِ.

عبداللہ بن عباس سے روایت ہے کہ رسول اللہ ﷺ نے فرمایا: بے شک سب سے بہتر دوا جن سے تم علاج کرتے ہو سعوٹ، لدو، جحامہ اور مشی ہیں، جب آپ ﷺ بیمار ہوئے تو آپ کے صحابہ نے آپ کے منہ میں دوا پکائی، جب (دوا پکانے سے) وہ فارغ ہوئے تو آپ نے فرمایا: ان سب کے منہ میں دوا پکا دو، ابن عباس کہتے ہیں کہ حضرت عباس کے علاوہ سب کے منہ میں دوا پکائی گئی۔

عَنِ ابْنِ عَبَّاسٍ قَالَ: قَالَ رَسُولُ اللَّهِ ﷺ: إِنَّ خَيْرَ مَا تَدَاوَيْتُمْ بِهِ اللَّدُوذُ وَالسُّعُوطُ وَالْجَحَامَةُ وَالْمَشْيُ، وَخَيْرُ مَا اسْتَخْلَفْتُمْ بِهِ الْإِثْمِدَ. فَإِنَّهُ يَجْلُو الْبَصَرَ وَيَنْبِثُ الشَّغَرَ. قَالَ: وَكَانَ رَسُولُ اللَّهِ ﷺ لَهُ مَكْحَلَةٌ يَكْتَحِلُ بِهَا عِنْدَ النَّوْمِ فَلَا تَأْخُذُ فِي كَلِّ غَيْرٍ.

ابن عباس سے روایت ہے کہ رسول اللہ ﷺ نے فرمایا: بے شک سب سے بہتر دوا جس سے تم علاج کرتے ہو لدود، سعوط، حجامہ اور مٹی ہیں، اور بہترین سرمہ جس کو تم استعمال کرتے ہو، اشہ ہے، کیونکہ وہ نگاہ کو تیز کرتا ہے اور پلکوں کے بال اگاتا ہے، ابن عباس کہتے ہیں کہ نبی کریم ﷺ کی ایک سرمہ دانی تھی، جس سے آپ سوتے وقت ہر آنکھ میں تین تین بار سرمہ لگاتے تھے۔

مشکل الفاظ کے معنی :- سعوط: (سین پر زبر اور عین کے اوپر پیش کے ساتھ): ناک میں ڈالنے یا نپکانے کی دوا۔ لدود: (لام پر زبر اور دال پر پیش کے ساتھ) وہ دوا جو منہ کے ایک طرف ڈالی جائے۔ حجامہ: (حاء کے نیچے زیر) سیگی لگوانا یعنی سیگی کے ذریعہ خراب خون چوسنا۔ مٹی: (میم پر زبر اور شین کے نیچے زیر کے ساتھ) دست آور دوا۔ علامہ تورپشتی فرماتے ہیں کہ اس دوا کو مٹی اس لئے کہتے ہیں کہ یہ دوا استعمال کرنے کے بعد بار بار بیت الخلاء جانا پڑتا ہے۔ اشکسی: بیمار ہوئے۔ لئدہ: آپ ﷺ کے منہ میں (صحابہ نے) دوا ڈالی۔ لدوہم: (لام پر پیش اور دال پر پیش و تشدید) یہ امر کا صیغہ ہے: ان تمام کے منہ میں دوا نپکاؤ۔ فلدوا: چنانچہ ان سب کے منہ میں دوا نپکا کی گئی، یہ ماضی مجہول جمع ذکر غائب کا صیغہ ہے۔ اشعد: (ہمزے کے نیچے زیر کے ساتھ) یہ ایک قسم کا پتھر ہے، جو سرفی کی طرف مائل ہوتا ہے، عرب ممالک میں بکثرت پایا جاتا ہے، البتہ سب سے بہتر وہ پتھر ہے جو اصفہان سے لایا جاتا ہے، اس سے سرمہ بنتا ہے۔ مکحلة: (میم پر پیش، کاف کے سکون اور حاء کے پیش کے ساتھ) سرمہ دانی۔ یجلو: (نگاہ کو) تیز کرتا ہے۔ ینبت: اگاتا ہے۔ الشعور: (شین اور عین پر زبر کے ساتھ) بال، اس سے آنکھوں کی پلکیں مراد ہیں، جن سے آنکھوں کی حفاظت ہوتی ہے۔

سعوط وغیرہ سے علاج کرانیکا ذکر

ان احادیث میں نبی کریم ﷺ نے اپنے زمانے کے اعتبار سے چار دواؤں یعنی سعوط، لدود، حجامہ اور مٹی کا ذکر فرمایا ہے کہ یہ بہترین علاج ہیں، لہذا امراض کی تشخیص کرانے کے بعد اگر ماہر ڈاکٹر بتا دے کہ اس مرض کیلئے فلاں دوا مفید ہے، تو پھر اسے سنت سمجھ کر ضرور علاج کرانا چاہیے، کسی ڈاکٹر کو مرض دکھائے بغیر اندازے سے کسی بیماری کا از خود علاج کرنا مناسب نہیں ہے، اس سے بسا اوقات بہت نقصان ہو سکتا ہے۔

آپ ﷺ کے منہ میں دوا اٹکانے کا واقعہ

نبی کریم ﷺ اپنی وفات کے قریب جب شدید بیمار ہوئے تو اہل بیت نے آپس میں علاج کے بارے میں مشورہ کیا کہ کیا جائے، آپ پر بیماری کی وجہ سے بیہوشی سی کیفیت طاری تھی، بعض روایات میں ہے کہ آپ صلی اللہ علیہ وسلم حضرت میمونہ رضی اللہ عنہا کے گھر میں پہلی بار بیمار ہوئے اور پھر مرض شدید ہو گیا، صحابہ کرام نے یہ سمجھا کہ آپ ﷺ ذات الحب یعنی نمونہ میں مبتلا ہو گئے ہیں، جس کا علاج یہ ہے کہ آپ کو لدود یعنی منہ کی ایک جانب دوا اٹکائی جائے، تاکہ اس سے شفا ہو جائے، نبی کریم ﷺ ان کی گفتگو سن رہے تھے، آپ نے اشارے سے منع فرما دیا کہ لدود نہ کیا جائے، کیونکہ یہ اس مرض کیلئے مفید نہیں ہے، آپ ﷺ کو وحی کے ذریعہ یہ معلوم ہو گیا تھا کہ اس مرض میں آپ کی وفات ہو جائیگی، لیکن اہل بیت نے یہ سوچ کر کہ عموماً مریض دوا کو پسند نہیں کرتا اس لئے انہوں نے نبی کریم ﷺ کے منہ میں دوا اٹکا دی۔

آپ ﷺ کی طبیعت ذرا ٹھیک ہوئی تو اس پر سخت ناگواری کا اظہار فرمایا اور سزا کے طور پر حکم دیا کہ جو حضرات لدود کے وقت یہاں موجود تھے، ان سب کے منہ میں دوا اٹکائی جائے، اس سزا کا منشا قصاص یا ذاتی انتقام نہیں تھا کیونکہ آپ علیہ السلام ذاتی انتقام نہیں لیتے تھے بلکہ مقصد ان کی تادیب و اصلاح اور تربیت تھی تاکہ آئندہ وہ اس طرح کبھی نہ کریں اور آخرت کی گرفت سے بھی بچ جائیں، صحابہ نے عرض کیا یا رسول اللہ ﷺ ہم یہ سمجھے کہ آپ کو ذات الحب ہے، اس لئے ہم نے لدود کیا، نبی کریم ﷺ نے فرمایا: نمونہ تو عذاب کی ایک قسم ہے، اللہ تعالیٰ مجھے اس میں مبتلا نہیں کرتے۔

چنانچہ سب کے منہ میں دوا اٹکائی گئی، حضرت میمونہ روزے میں تھیں اس کے باوجود ان کے منہ میں لدود کیا گیا، کیونکہ آپ ﷺ کا حکم تھا، البتہ حضرت عباسؓ کو کہ وہ بھی لدود کے حق میں تھے لیکن چونکہ اس وقت جب آپ کے منہ میں دوا اٹکائی گئی، موجود نہیں تھے اس لئے ان کے منہ میں دوا نہیں ڈالی گئی۔ مکمل فتح المہم ۳/۳۳۷، فتح الباری، کتاب المغازی، باب مرض النبی و فاته ﷺ ۱۸۶۸، اللکوب الدری ۳/۸۲۔

سرمہ کے فوائد اور اس کے استعمال کی تاکید

نبی کریم ﷺ نے سرمہ استعمال کرنے کی تاکید فرمائی ہے، کیونکہ اس سے آنکھوں کی بیماری دور ہوتی ہے، پینائی میں اضافہ اور پلکوں کے بال بڑے ہوتے ہیں، نبی کریم ﷺ بڑے اہتمام کے ساتھ سرمہ لگاتے تھے اور تین تین بار ہر آنکھ میں سرمہ لگاتے تھے، اس لئے جب انسان رات کو سوئے تو اس سنت پر عمل کرنے کی کوشش کرے، مقصد سنت کی اتباع ہو، زریب و زینت اور نمائش پیش نظر نہ ہو۔ تحفۃ الاحوذی، ۶/۱۷۱۔

بَابُ مَا جَاءَ فِي كَرَاهِيَةِ الْكُفَى

یہ باب ان احادیث پر مشتمل ہے جن میں آگ سے داغ کے (ذریعہ علاج کرائیگی) کراہت کا ذکر ہے۔

عَنْ عِمْرَانَ بْنِ حُصَيْنٍ: أَنَّ رَسُولَ اللَّهِ ﷺ نَهَى عَنِ الْكُفَى. قَالَ: فَأَنْتِلِينَا فَاثْنُونَنَا فَمَا أَفْلَحْنَا وَلَا أَفْلَحْنَا.

عمران بن حصین سے منقول ہے کہ رسول اللہ ﷺ نے آگ کے ذریعہ داغ دینے سے منع فرمایا، کہتے ہیں پھر ہم جلا ہو گئے (یعنی بیمار ہو گئے) تو ہم نے آگ کا داغ لگایا لیکن ہم کامیاب نہیں ہوئے اور اپنا مقصد ہم حاصل نہ کر سکے۔

عَنْ عِمْرَانَ بْنِ حُصَيْنٍ قَالَ: نُهِنَا عَنِ الْكُفَى.

عمران بن حصین کہتے ہیں کہ ہمیں آگ کے ذریعہ داغ (لگا کر علاج کرانے) سے منع کیا گیا ہے۔

بَابُ مَا جَاءَ فِي الرُّخَصَةِ فِي ذَلِكَ

یہ باب اس حدیث کے بارے میں ہے جس میں آگ کے ذریعہ داغ لگائی اجازت کا ذکر ہے۔

عَنْ أَنَسٍ أَنَّ النَّبِيَّ ﷺ سَمِعَ أَسْعَدَ بْنَ زُرَّارَةَ مِنَ الشُّوَكَةِ.

حضرت انس سے روایت ہے کہ رسول اللہ ﷺ نے سعد بن زرارہ کو سرخ پھنسی کی وجہ سے داغ لگایا۔

مشکل الفاظ کی تشریح:- السکی: (کاف پر زبر اور یاء کی تشدید کے ساتھ) لو ہاتیا کر کھال کو داغ دینا، آگ یا لوہے سے جلانا۔ ابتلینا: یہ مجھول کا صیغہ ہے: ہم مبتلا ہو گئے یعنی ہم بیمار ہو گئے۔ اکتوبنا: ہم نے داغ لگایا۔ ما افلحنا: ہم کامیاب نہیں ہوئے۔ ولا انجحنا: اور ہم اپنے مقصد میں کامیاب نہیں ہوئے۔ نبی کریم ﷺ نے داغ لگایا۔ الشوكة: (شین پر زبر کے ساتھ) وہ تکلیف دہ سرخ چھنی جو منہ اور بدن پر نکلتی ہے۔

داغ لگا کر علاج کرانیکا شرعی حکم

آگ کے ذریعہ داغ لگا کر علاج کرانے میں چونکہ شدید تکلیف ہوتی ہے، جسم خراب ہو جاتا ہے اور اس کے اثرات جسم کے دوسرے حصوں کی طرف بھی پھیل سکتے ہیں، اس لئے اگر اس مرض کا اس کے علاوہ اور کوئی بہتر علاج ممکن ہو تو ایسی صورت میں "داغ" کے ذریعہ علاج کرنا مکروہ اور خلاف اولیٰ ہوگا، لیکن اگر کسی مرض کا اور کوئی علاج مفید نہ ہو اور ماہر مسلمان ڈاکٹر یہ کہدے کہ اس مرض کا آخری علاج صرف "داغ" ہی ہے، اور اس سے فائدہ بظاہر یقینی ہے تو پھر داغنے کا علاج بغیر کسی کراہت کے درست ہوگا۔

امام ترمذی رحمہ اللہ نے "کنی" کے بارے میں دو باب قائم کئے ہیں پہلے باب میں اسے استعمال کرنے کی کراہت کا ذکر ہے، جبکہ دوسرے باب میں علاج کے اس طریقے کی رخصت اور اجازت کا بیان ہے، واقعہ یہ ہے کہ اس بارے میں روایات دونوں طرح کی ہیں، بعض روایات میں نبی کریم ﷺ نے داغ کے ذریعہ علاج کرانے سے منع فرمایا ہے، جیسا کہ امام ترمذی نے پہلے باب میں روایات ذکر فرمائی ہیں، آپ نے یہ طریقہ علاج پسند نہیں فرمایا، اس طرح کی روایات سے ممانعت معلوم ہوتی ہے، دوسری طرف وہ روایات ہیں جن میں داغ کے ذریعہ علاج کی اجازت کا ذکر ہے، جیسا کہ امام ترمذی نے دوسرے باب میں روایت ذکر کی ہے، صحیح مسلم میں ہے کہ نبی کریم ﷺ نے غزوہ احزاب کے موقع پر حضرت جابر کو داغ لگایا تھا، ایسے ہی ابو طلحہ کو عہد رسالت میں خونہ کی وجہ سے داغ لگایا گیا، دیگر بہت سے واقعات ہیں، جن میں بیشتر صحابہ کرام کے داغ لگانے کا ذکر ہے، ان تمام روایات سے اباحت اور جواز معلوم ہوتا ہے، بظاہر دونوں قسم کی روایات

میں تعارض ہے، اس لئے شارحین حدیث نے اسے حل کرنے کیلئے مختلف اقوال ذکر کئے ہیں:

(۱)..... ممانعت کی احادیث سے خلاف اولیٰ اور مکروہ مراد ہے جبکہ اس مرض کا اور کوئی بہتر علاج موجود ہو، کیونکہ اس طریقہ علاج میں مریض کو شدید تکلیف پہنچتی ہے، گویا وہ آگ کے ذریعہ اپنے کو عذاب دیتا ہے، اور یہاں اوقات اس سے فائدے کے بجائے بہت زیادہ نقصان ہو جاتا ہے، اور جواز کی احادیث سے چونکہ اسکی اجازت معلوم ہوتی ہے اس لئے اگر اس مرض کا اور کوئی علاج فائدہ مند نہ ہو، اور ماہر ڈاکٹر اسی کا مشورہ دے، تو پھر اس سے علاج کرنے میں کوئی حرج نہیں، بغیر کسی کراہت کے درست ہوگا۔

(۲)..... ابن قتیہ فرماتے ہیں کہ ممانعت اس صورت میں ہے جبکہ کسی کو واقعی کوئی مرض نہ ہو، محض حفاظتی نقطہ نظر سے پیشگی داغ لگوا لے لیکن اگر ایسی کوئی بیماری ہو، جس کا اور کوئی علاج فائدہ مند نہ ہو، تو پھر اس سے علاج کرنا درست ہے۔

حافظ ابن حجر فرماتے ہیں کہ ”داغ لگانا“ دو طرح کا ہوتا ہے:

(*)..... کسی الصحيح: تندرست آدمی جسے کوئی مرض نہ ہو، حفاظت کے طور پر پیشگی ”داغ“ لگوائے تو یہ ممنوع ہے، اسی کے بارے میں کہا گیا ہے: لم یطوکل من اکتوی (جو داغ لگوائے، وہ متوکل نہیں)۔
(*)..... کسی الجرح: وہ شخص جو واقعی کسی مرض میں مبتلا ہو یا کسی زخم سے دوچار ہو، جس کا علاج ”داغ“ کے بغیر ممکن نہ ہو تو پھر اس میں کوئی ممانعت اور کراہت نہیں ہے۔

(*)..... ممانعت کا حکم اس رسم سے متعلق ہے، جو زمانہ جاہلیت میں رائج تھی، اہل عرب داغنے کو بہت زیادہ اہمیت دیتے تھے اور اس میں اس قدر مبالغہ تھا کہ کسی ڈاکٹر اور طبیب سے مشورہ کے بغیر ہر مرض کیلئے داغنے کو ضروری قرار دیتے تھے، اسی وجہ سے یہ محاورہ کہا جانے لگا: أخو الدواء المکی (آخری علاج داغنا ہے) لیکن ان کا یہ طریقہ درست نہیں تھا کیونکہ ہر مرض کیلئے یہ طریقہ علاج مفید نہیں، نیز اہل عرب اس طریقے سے داغنے تھے کہ بجائے فائدہ کے نقصان ہوتا تھا، یوں اس مریض کو گویا عذاب دیا جاتا تھا، اس طریقہ کار سے اسلام نے منع کیا۔ تكملة فتح الملہم، کتاب الطب، ہیضہ الکی وحکمہ ۳۳۷/۳۳۸۔ مرقاة المفاتیح، کتاب الطب، الفصل الاول ۲۹۰/۸۔

(۴)..... بعض حضرات فرماتے ہیں کہ حضور ﷺ نے حضرت عمران بن حصین کو خاص طور پر داغ لگوانے سے منع کیا تھا، کیونکہ انہیں بواسیر کی بیماری تھی، جس میں داغنا انتہائی نقصان دہ ہوتا ہے، لیکن جب مرض شدید ہو گیا تو صحابہ نے مجبوراً انہیں داغ لگوایا، مگر شفاء پھر بھی نہ ہوئی، کیونکہ اس کیلئے داغنا مفید نہیں تھا۔
فتح الباری، کتاب الطب، باب من اکتوی او کوی غیرہ ۱۹۱/۱۔

حاصل یہ کہ ”داغنا“ مخصوص امراض میں اگرچہ مفید ہوتا ہے، لیکن چونکہ اس میں تکلیف زیادہ ہوتی ہے، اسلئے اگر اس مرض کیلئے اور کوئی بہتر علاج ممکن ہو تو اسے اختیار کر لیا جائے، اور اگر دوسرا کوئی علاج ممکن یا فائدہ مند نہ ہو، تو پھر اس طریقے سے علاج کرایا جاسکتا ہے۔

بَابُ مَا جَاءَ فِي الْحِجَامَةِ

یہ باب ان احادیث پر مشتمل ہے جن میں پچھنے لگانے (کی ترغیب) کا ذکر ہے
عَنْ أَنَسٍ قَالَ: كَانَ النَّبِيُّ ﷺ يَخْتَجِمُ فِي الْأَخَذِ عَيْنٍ وَالْكَاهِلِ، وَكَانَ يَخْتَجِمُ لِسِنِّ عَشْرَةٍ وَتِسْعَ عَشْرَةٍ وَإِخْدَى وَعَشْرِينَ.
حضرت انس سے روایت ہے، فرماتے ہیں کہ نبی کریم ﷺ گردن کی دونوں جانب کی پوشیدہ رگوں اور کندھے پر پچھنے لگواتے تھے، اور آپ ﷺ سترہ، انیس اور اکیسویں تاریخوں میں پچھنے لگواتے تھے۔

عَنْ ابْنِ مَسْعُودٍ قَالَ: حَدَّثَ رَسُولُ اللَّهِ ﷺ عَنْ لَيْلَةِ أُسْرَى بِهِ أَنَّهُ لَمْ يَمُرْ عَلَى مَلَأٍ مِنَ الْعَلَاجِ إِلَّا أَمْرُوهُ: أَنْ مَرَّ أَمْتُكَ بِالْحِجَامَةِ.
عبد اللہ بن مسعود کہتے ہیں کہ نبی کریم ﷺ اس رات کے بارے میں، جس میں رات کے وقت آپکو (معراج پر) لے جایا گیا، فرمایا کہ میں فرشتوں کی جس جماعت کے پاس سے بھی گذرا تو انہوں نے مجھے کہا: اپنی امت کو پچھنے لگوانے کا حکم فرمادیجئے۔

أَخْبَرَنَا عَبْدُ اللَّهِ بْنُ مَسْعُودٍ قَالَ: سَمِعْتُ عِكْرِمَةَ قَالَ: كَانَ لِابْنِ عَبَّاسٍ غَلْمَةٌ ثَلَاثَةٌ حُجَامُونَ، فَكَانَ إِنْسَانٌ يُغْلَانِ عَلَيْهِ وَعَلَى أَهْلِهِ، وَوَاحِدٌ يَخْتَجِمُهُ

وَيَخْرِجُهُمْ أَهْلَهُ. قَالَ: وَقَالَ ابْنُ عَبَّاسٍ: قَالَ نَبِيُّ اللَّهِ ﷺ: يَغْمُ الْقَيْدُ الْحِجَامَ
يَلْعَبُ بِاللِّهْمِ، وَيُخِفُّ الصُّلْبَ وَيَجْلُو عَنِ الْبَصَرِ. وَقَالَ ابْنُ رَسُولِ اللَّهِ ﷺ
خَبْتُ عُرْجَ بِهِ مَا مَرُّ عَلَى مَلَأَ مِنَ الْمَلَكَةِ إِلَّا قَالُوا عَلَيْكَ
بِالْحِجَامَةِ. وَقَالَ ابْنُ خَيْرٍ مَا تَخْتَجِمُونَ فِيهِ يَوْمٌ مَنَعَ عَشْرَةَ وَيَوْمٌ سَمِعَ
عَشْرَةَ وَيَوْمٌ إِخْلَى وَعِشْرِينَ. وَقَالَ: ابْنُ خَيْرٍ مَا تَدَاوَيْتُمْ بِهِ السُّعُوطُ
وَاللَّدُودُ وَالْحِجَامَةُ وَالْمَشْيُ. وَإِنْ رَسُولُ اللَّهِ ﷺ لَدَهُ الْعَبَّاسُ
وَأَصْحَابُهُ فَقَالَ رَسُولُ اللَّهِ ﷺ: مَنْ لَدَيْنِي فَكُلُّهُمْ أَمْسِكُوا فَقَالَ: لَا يَنْقَى
أَحَدٌ مِمَّنْ فِي الْبَيْتِ إِلَّا لَدَغِيرُ غَمَةِ الْعَبَّاسِ.

عباد بن مقعود کہتے ہیں کہ میں نے مکرہ کو یہ فرماتے ہوئے سنا کہ عبد اللہ بن عباس کے تین
غلام تھے جو بچے لگاتے تھے، دو غلام، ابن عباس اور ان کے اہل و عیال کیلئے (اجرت پر سیٹگی لگا
کر) آمدنی لاتے تھے، اور ایک غلام ابن عباس اور ان کے گھر والوں کی سیٹگی لگاتا تھا، مکرہ
کہتے ہیں کہ ابن عباس نے کہا کہ نبی کریم ﷺ نے فرمایا: کس قدر اچھا ہے بچے لگانے والا
غلام، جو زندہ خون کو لے جاتا ہے، پینے کے بوجھ کو ہلکا اور نگاہ کو تیز کرتا ہے اور عبد اللہ بن عباس
نے فرمایا کہ رسول اللہ ﷺ شب معراج میں فرشتوں کی کسی جماعت پر نہیں گذرے مگر یہ کہ
انہوں نے آپ سے عرض کیا کہ آپ پر بچے لگوانا لازم ہے، اور فرمایا کہ وہ تاریخ جس میں
تمہارا سیٹگی لگوانا بہتر ہے وہ سترہ، انیس اور اکیسویں تاریخیں ہیں، اور فرمایا: بیشک بہترین
طریقہ علاج جو تم اختیار کرو وہ ناک کے ذریعہ دوا چکانا، منہ کی ایک جانب دوا چکانا، سیٹگی لگوانا
اور دست آؤروں سے، اور بیشک رسول اللہ ﷺ کے منہ میں حضرت عباس اور آپ کے صحابہ نے
دوا چکائی، تو آپ ﷺ نے معلوم کیا کہ کس نے میرے منہ میں دوا چکائی ہے؟ سب خاموش
رہے تو آپ ﷺ نے فرمایا: مگر میں موجود کوئی بندہ باقی نہ رہے مگر یہ کہ اس کے منہ میں دوا چکائی
جائے سوائے آپ ﷺ کے چچا حضرت عباس کے۔

نضر راوی کہتے ہیں کہ ”الدود“ کے معنی ”وَجُور“ کے ہیں۔

مشکل الفاظ کے معنی :- الحجامۃ: (حاء کے نیچے زیر کے ساتھ) پھینکے لگانا یعنی سینگ کی ذریعہ خراب خون چوسنا۔ یحجم: آپ ﷺ پھینکے لگواتے تھے۔ اخلد عین: یہ شنیہ ہے اخدرع کا: گردن کے دونوں طرف دو پوشیدہ رگیں۔ السکاھل: کندھا۔ اسری بہ: (ماضی مجہول کا صیغہ ہے) آپ ﷺ کورات کے وقت لے جایا گیا۔ حجامون: حجام کی جمع ہے: پھینکے لگانے والے۔ بغلان: (یاء پر پیش اور غین کے نیچے زیر) وہ دونوں غلام پھینکے لگا کر (حضرت عباس اور ان کے اہل و عیال کے پاس) آمدنی لاتے ہیں۔ یحجم: وہ پھینکے لگاتا ہے۔

نضر کہتے ہیں کہ لدود اور دجور دونوں ہم معنی ہیں یعنی منہ کی ایک جانب دو اڈا لیا جبکہ بعض حضرات نے ان میں فرق بیان کیا ہے کہ لدود کے معنی تو یہی ہیں اور ”دجور“ اس دوا کو کہا جاتا ہے جو گلے میں ڈالی جائے۔ عارضۃ الاحوذی، کتاب الطب، باب السعوط ۲۰۳/۸۔

پھینکے لگانے کی ترغیب اور اس کے مناسب اوقات

اس باب کی احادیث میں پھینکے لگانے کی ترغیب کو بیان کیا گیا ہے اور اس کا کہ سینگ کی کس دن اور کن اوقات میں لگانا زیادہ موزوں اور فائدہ مند ہوتا ہے۔

پہلے زمانے میں جسم سے زائد خون نکالنے کا یہی طریقہ رائج تھا، عرب کا علاقہ چونکہ آب و ہوا کے لحاظ سے گرم ہے، وہاں کے لوگوں کی غذا بہت مقوی ہوتی، جسکی وجہ سے ان کے بدن میں خون کی فراوانی ہو جاتی، پھر سینگ کے ذریعہ اس خون کو نکالا جاتا، تاکہ جسم سے بیماری پن، سستی اور مختلف امراض سے بچاؤ ہو سکے، کیوں کہ اطباء نے اپنے تجربات کی روشنی میں لکھا ہے کہ بدن کے مختلف حصوں پر مختلف بیماریوں کیلئے پھینکے لگانا نہایت ہی مفید ہوتا ہے، نبی کریم ﷺ نے بھی ایک سے زیادہ بار جسم کے مختلف مقامات پر سینگ لگوائی ہے، آپ کے صحابہ کے ہاں بھی یہ طریقہ علاج عام تھا، اس لئے کسی ماہر مسلمان ڈاکٹر سے مشورہ کے بعد آج بھی اگر یہ طریقہ اختیار کیا جائے تو بہر حال مفید ہوگا۔

یوں تو یہ سینگ ضرورت کے وقت کسی بھی وقت اور کسی بھی دن اور تاریخ میں لگائی جاسکتی ہے چنانچہ نبی کریم ﷺ سے رات کے وقت اور روزے کی حالت میں بھی پھینکے لگوانا ثابت ہے، اس سے معلوم ہوا کہ سینگ

کسی بھی وقت لگوائی جاسکتی ہے تاہم احادیث میں خاص طور پر ان اوقات اور ایام کو بھی ذکر کیا گیا ہے جن میں اگر سبکی لگائی جائے تو اس کا فائدہ عام اوقات اور ایام کے مقابلے میں زیادہ ہوتا ہے، چنانچہ حدیث میں صیغے کی سترہ، انیس اور اکیس تاریخ کو پچھنے لگانا زیادہ بہتر قرار دیا ہے، اسی طرح جمعرات، جمعہ، ہفتہ، اتوار اور پیر کے دن پچھنے لگوانے چاہئیں، بدھ اور ایک روایت میں منگل کے دن میں اسکی ممانعت آئی ہے، آپ ﷺ نے فرمایا: منگل کے دن ایک گھڑی ایسی ہے کہ اس میں جاری ہونے والا خون بند نہیں ہوتا۔

”حافظ ابن حجر عسقلانی فرماتے ہیں کہ اطباء کے ہاں دن کے دوسرے تیسرے حصے میں پچھنے لگانا زیادہ بہتر اور فائدہ مند ہوتا ہے، غسل اور ہمبستری کے بعد پچھنے لگانا درست نہیں، ایسے ہی زیادہ بھوک یا زیادہ شکم سیری کی حالت میں بھی ٹھیک نہیں، مہینہ کے آخری پندرہ دنوں میں یہ لگائے جائیں، چودہ تاریخ سے ۲۳ تاریخ تک کے دن اس کیلئے سب سے زیادہ موزوں ہوتے ہیں، کیونکہ جسم کے اخلاط (خون، سودا، صفرا اور بلغم) میں صیغے کی ابتداء میں ہیجان اور جوش ہوتا ہے جبکہ صیغے کے آخر میں یہ پرسکون ہوتے ہیں، اس لئے درمیان کا عرصہ بہتر ہے، کیونکہ وہ اخلاط کے اعتدال کا زمانہ ہوتا ہے۔

فتح الباری، کتاب الطب، باب ای ساتھ ۱۸۴/۱۰

باب کی پہلی حدیث میں نبی کریم ﷺ کے پچھنے لگوانے کا ذکر ہے کہ آپ نے گردن کی دونوں طرف کی پوشیدہ رگوں اور کندھے پر پچھنے لگوائے، اور آپ ﷺ سترہ، انیس اور اکیس تاریخ میں یہ لگواتے تھے۔ دوسری روایت میں ہے کہ نبی کریم ﷺ جب معراج پر تشریف لے گئے تو فرشتوں کی جس جماعت کے پاس سے آپ کا گزر ہوتا تو وہ آپ سے گزارش کرتے کہ اپنی امت کو پچھنے لگانے کا حکم دیدیجئے۔ اس میں لفظ ”مُر“ کو کہ صیغہ امر ہے، لیکن اس سے وجوب مراد نہیں بلکہ استحباب مراد ہے کہ سبکی کے ذریعہ خون نکالنا بہتر اور مستحب ہے، ضروری نہیں، البتہ اگر کوئی مرض ایسا ہو کہ اسکا علاج سبکی لگائے بغیر نہ ہو سکتا ہو تو پھر پچھنے لگوانا ضروری ہو جاتا ہے۔

پچھنے لگوانا ان لوگوں کیلئے مفید ہوتا ہے، جن کے مزاج میں حرارت ہو، برودت نہ ہو، لہذا جن لوگوں کے مزاج میں ٹھنڈک زیادہ ہو، حرارت نہ ہو، ان کیلئے پچھنے لگوانا زیادہ مفید نہیں رہتا، چنانچہ امام طبری نے سند

صحیح کے ساتھ ابن سیرین رحمہ اللہ سے نقل کیا ہے کہ: ”جب آدمی کی عمر چالیس سال کو پہنچ جائے تو چھپنے نہ لگائے جائیں“ کیونکہ اسکی طبیعت میں کمزوری اور ضعف شروع ہو چکا ہے، اب ہر دن اسکا قدم مزید بڑھا پے کیطرف بڑھ رہا ہے، اب اگر اسے سینگ لگائی گئی تو اسکا ضعف اور بڑھ جائیگا، اس لئے بہتر یہی ہے کہ اس عمر میں اسے چھپانا نہ لگایا جائے۔ مکملہ فتح العلم، کتاب الطب، باب لکل دواء ۳۴۴-۳۴۳۔

تیسری روایت سے دو باتیں معلوم ہوئیں:

- (۱)..... سینگ لگانے کا پیشہ اور اسکی آمدن درست ہے، نبی کریم ﷺ نے چھپنے لگانے والے آدمی کو بہترین انسان قرار دیا ہے، کیونکہ وہ فاسد اور زائد خون کو ختم کرتا ہے، پیچہ کو ہلکا کرتا ہے، اور بیماریاں کو تیز کرتا ہے، یہ تمام اس کے فوائد اور منافع ہیں، چھپنے لگانے کے بے شمار فوائد کی وجہ سے ہی معراج کے موقع پر تمام فرشتے نبی کریم ﷺ کو یکے بعد دیگرے اسکی ترفیب دیتے رہے، عہد رسالت اور عہد صحابہ میں یہی طریقہ علاج رائج تھا، حضرت عبداللہ بن عباس کے تین غلام تھے، ان میں دو کا یہی مشغلہ تھا کہ لوگوں کو چھپنے لگا کر آمدنی حضرت عبداللہ بن عباس اور ان کے اہل و عیال کیلئے لاتے تھے، اور ایک غلام آل عباس کو سینگ لگانے کیلئے مامور تھا۔
 - (۲)..... چھپنے لگانے کی سب سے مناسب تاریخ سترہ، انیس اور اکیس ہے، ان میں اگر سینگ لگوائی جائے تو اس کا بہت زیادہ فائدہ ہوتا ہے، اور آپ ﷺ نے سوط، لدون، حجامہ اور مٹی کو بہترین طریقہ علاج قرار دیا۔
- ”وان رسول اللہ ﷺ لده العباس واصحابه“

اس جملے سے تو یہ ثابت ہوتا ہے کہ حضرت عباس اور آپ کے صحابہ نے نبی کریم ﷺ کے منہ میں دوا پکائی ہے، جبکہ صحیح بخاری اور صحیح مسلم کی روایات میں اسکی تصریح ہے کہ حضرت عباس لدود کے وقت موجود نہیں تھے، یہی وجہ ہے کہ آپ ﷺ نے بعد میں حضرت عباس کے علاوہ گھر میں موجود دوسرے افراد کو لدود کرنے کا حکم دیا، اس لئے اس جملے کے بارے میں شارحین کے دو قول ہیں:

- (۱)..... یہ جملہ چونکہ صحیحین کی روایات کے مخالف ہے، اس لئے اسکا اعتبار نہیں۔ تحفۃ لا حوزی، ۶/۷۷۔
- (۲)..... یہ بھی ممکن ہے کہ اس جملے میں حضرت عباس کے مشورے کو بیان کرنا پیش نظر ہو، کیونکہ حضرت عباس اگر چہ لدود کے وقت تو موجود نہیں تھے، لیکن ابتداء میں صحابہ کے ساتھ اس مشورے میں شریک تھے کہ نبی کریم

ﷺ کے منہ میں دوا پٹائی جائے، لدود کے وقت موجود نہ ہونے کی وجہ سے ان کے منہ میں دوا نہیں پٹائی گئی۔ الکوکب الدرۃ ۳/۸۵۔

غیر عمر العباس (سوائے آپ کے چچا عباس کے، باقی سب کے منہ میں دوا ڈالی گئی) بعض نے کہا کہ حضرت عباس روزے میں تھے یا چچا ہونے کی وجہ سے ادب و احترام کی بناء پر انہیں لدود نہیں کیا گیا، لیکن یہ وجہیں درست نہیں، صحیح یہی ہے کہ لدود کے وقت وہ موجود نہیں تھے، اس لئے سزا کے طور پر ان کے منہ میں دوا نہیں ڈالی گئی، چنانچہ صحیحین کی روایات میں اسکی تصریح ہے۔ تحفۃ الاحوذی ۶/۱۷۷۔

بَابُ مَا جَاءَ فِي التَّدَاوِي بِالْحِنَاءِ

یہ باب مہندی سے علاج کے بارے میں ہے

عَنْ عَلِيِّ بْنِ عَبْدِ اللَّهِ عَنْ جَدِّهِ، كَانَتْ تَخْدِمُ النَّبِيَّ ﷺ قَالَتْ: مَا كَانَ يَكُونُ بِرَسُولِ اللَّهِ ﷺ فَرْحَةٌ وَلَا نَكْبَةٌ إِلَّا أَمَرَنِي رَسُولُ اللَّهِ ﷺ أَنْ أَضَعَّ عَلَيْهَا الْحِنَاءَ.

علی بن عبید اللہ اپنی دادی سلمیٰ سے روایت کرتے ہیں، جو نبی کریم ﷺ کی خدمت کرتی تھیں، وہ کہتی ہیں کہ نبی کریم ﷺ کو جب بھی کوئی زخم ہو جاتا (خواہ وہ تلوار یا چھری وغیرہ سے ہو) اور (یا) پتھر اور کانٹے سے تو آپ ﷺ مجھے حکم دیتے کہ میں اس پر مہندی لگاؤں۔

مشکل الفاظ کے معنی:- الحناء: (حاء کے نیچے زیر اور نون کی تشدید کے ساتھ) مہندی، مہندی کے پتے۔ قرحۃ: (قاف پر زبر اور ویش دونوں طرح استعمال ہے) زخم جو تلوار اور چھری سے ہو۔ نكبة: (نون پر زبر کے ساتھ) وہ زخم جو پتھر یا کانٹے کی وجہ سے ہو۔ جلد علی بن عبید اللہ کی دادی جنکا نام سلمیٰ ہے، یہ صحابیہ ہیں اور ابو رافع کی اہلیہ ہیں۔

مہندی سے زخموں کا علاج

مہندی کی تاثیر چونکہ ٹھنڈی ہوتی ہے، اس لئے یہ زخم کی حرارت اور درد کو کم کرتی ہے، یہی وجہ ہے کہ

نبی کریم ﷺ زخم کے علاج کیلئے مہندی کا استعمال فرماتے تھے، مہندی خارش، بدن کی سوزش اور پیروں کے نگوں کیلئے بھی نافع ہوتی ہے، اور پاؤں کی انگلیوں کے درمیان کی خارش کیلئے فائدہ مند ہوتی ہے، بسا اوقات انگلیوں کے درمیان جو کھال لگنے لگتی ہے، اس کیلئے بھی یہ مفید ہوتی ہے۔

”ما کان یکون“ اس جملے میں دو فعل اکٹھے جمع ہو گئے ہیں جو عربی قواعد کے اعتبار سے بظاہر صحیح نہیں، اس لئے علامہ طیبی فرماتے ہیں کہ اس میں ”یکون“ یا تو زائد ہے اور ”قرحہ“ ”کان“ کا اسم ہے، اور یہ بھی ہو سکتا ہے کہ یہ زائد نہ ہو، بلکہ تاویل کر کے یہاں لفظ ”قرحہ“ محذوف مانا جائے، اصل عبارت یوں ہوگی ما کان، ترجمہ نکون بر رسول اللہ صلی اللہ علیہ وسلم۔ شرح الطیبی، کتاب الطب والرقی، الفصل الثانی ۸/۲۹۷، مرقاة المفاتیح ۳۱۲۸۔

بَابُ مَا جَاءَ فِي كَرَاهِيَةِ الرُّقِيَةِ

یہ باب دم اور جھاڑ پھونک کی کراہت کے بارے میں ہے

عَنْ الْمُغِيرَةِ بْنِ شُعْبَةَ قَالَ قَالَ رَسُولُ اللَّهِ ﷺ: مَنْ اسْتَرْقَى فَهُوَ بَرِيءٌ مِنَ التَّوَكُّلِ.

مغیرہ بن شعبہ سے روایت ہے کہ رسول اللہ ﷺ نے فرمایا: جو شخص داغ لگوائے یا دم اور جھاڑ پھونک کرائے تو وہ توکل سے بری ہے۔

بَابُ مَا جَاءَ فِي الرُّخْصَةِ فِي ذَلِكَ.

یہ باب ان روایات پر مشتمل ہے جو دم اور جھاڑ پھونک کی اجازت کے بارے میں ہیں

عَنْ أَنَسٍ أَنَّ رَسُولَ اللَّهِ ﷺ رَخَّصَ فِي الرُّقِيَةِ مِنَ الْحُمَةِ وَالْعَيْنِ وَالنَّمْلَةِ.

حضرت انس سے روایت ہے کہ رسول اللہ ﷺ نے کسی بھی زہریلے جانور (مثلاً بچھو، سانپ وغیرہ) کے ڈسنے، نظر بد اور پہلو کی بھنسیوں کیلئے جھاڑ پھونک کرنے کی اجازت دی ہے۔

عَنْ أَنَسٍ بَنِي صَالِكٍ أَنَّ رَسُولَ اللَّهِ ﷺ رَخَّصَ فِي الرُّقِيَةِ مِنَ الْحُمَةِ

وَالنَّمْلَةِ.

حضرت انس بن مالک سے روایت ہے کہ رسول اللہ ﷺ نے کسی بھی زہریلے جانور کے ڈسنے اور پہلو کی پھنسیوں کیلئے دم کرانے کی اجازت دی ہے۔

عَنْ عُمَرَ بْنِ حُصَيْنٍ أَنَّ رَسُولَ اللَّهِ ﷺ قَالَ: لَا رُقِيَةَ إِلَّا مِنْ عَيْنٍ أَوْ حُمَةٍ. عمران بن حصین سے روایت ہے کہ رسول اللہ ﷺ نے فرمایا: دم اور جھاڑ پھونک کا زیادہ اثر اور فائدہ نہیں ہوتا مگر نظریہ یا کسی بھی زہریلے جانور کے کاٹنے (کی صورت) میں (یعنی ان دو صورتوں میں دم کا اثر اور نفع زیادہ ہوتا ہے)

مشکل الفاظ کے معنی: - رُقِيَةُ: (راء پر پیش اور قاف کے سکون کے ساتھ) دم، جھاڑ پھونک، منتر، تعویذ، وہ کلام جسے پڑھ کر دم کیا جاتا ہے جیسے قرآن مجید کی آیت۔ اکتھوی: اس نے داغ لگوا یا۔ استسرقی: اس نے دم اور جھاڑ پھونک کرائی۔ حُمَةٍ: (حاء پر پیش یم پر زبر اور یم کی تخفیف کے ساتھ) کسی بھی زہریلے جانور مثلاً سانپ، بچھو وغیرہ کا ڈس جانا، ڈنگ۔ تَمْلَةُ فَحْلُ الْمِمْسِ ۳۲۲/۲۔ مِمْس: انسان یا جنات کی نظر بد۔ فَعْلَةُ: (نون پر زبر اور یم کے سکون کے ساتھ) اس کے اصلی معنی ”چیونٹی“ کے ہیں، لیکن حدیث میں اس سے وہ پھنسیاں مراد ہیں جو پہلو اور پسلیوں پر نکلتی ہیں، بہت ہی تکلیف دہ ہوتی ہیں، اور جو شخص ان پھنسیوں میں جھٹلا ہو جائے تو اسے ایسا محسوس ہوتا ہے جیسے ان پھنسیوں کی جگہ چوئیاں ریگ رہی ہوں، اور غالباً اسی مناسبت سے ان پھنسیوں کو ”تملہ“ (چیونٹی) کہا جاتا ہے۔ مرقاة المفاتیح، کتاب الطب ۳۰۲/۸۔

جھاڑ پھونک کا شرعی حکم

دم اور جھاڑ پھونک شرعاً جائز ہے، جبکہ اس میں تین شرطیں پائی جائیں:

- (۱)..... یہ جھاڑ پھونک قرآن مجید کی کسی آیت یا اللہ تعالیٰ کے اسماء یا صفات میں سے کسی سے کیا جائے۔
- (۲)..... یہ کلمات عربی زبان میں ہوں، جبکہ معنی معلوم اور شریعت کے موافق ہوں، یا عربی کے علاوہ کسی اور زبان میں ہوں، لیکن ان کا مفہوم واضح ہو، اور شریعت کے خلاف نہ ہو، لہذا ایسے کلمات جو کفر و شرک کے معنی پر مشتمل ہوں یا جو بے معنی اور غیر واضح ہوں ان سے دم کرنا جائز نہیں البتہ بعض ایسے دم اور منتر جن کے الفاظ و

کلمات صحیح احادیث میں منقول ہیں، لیکن ان کے معنی اور مفہوم معلوم نہیں ہیں تو ان کے ذریعہ دم اور جھاڑ پھونک کرنا شرعاً جائز ہے۔

(۳)..... جھاڑ پھونک کو مؤثر بالذات اور سبب حقیقی نہ سمجھا جائے۔ فتح الباری، کتاب الطب، باب الرقی بالقرآن ۲۳۰/۱۰، تکملة فتح الملہم ۲۹۵/۴

دم اور جھاڑ پھونک کے بارے میں روایات چونکہ دونوں طرح کی ہیں، بعض سے اسکا جواز جبکہ دوسری بعض سے عدم جواز معلوم ہوتا ہے، اس لئے امام ترمذی نے یہاں دو باب قائم کئے ہیں، پہلے باب میں ان روایات کا ذکر ہے جن سے جھاڑ پھونک کی کراہت اور دوسرے باب کی احادیث سے اسکی اجازت ثابت ہوتی ہے، بظاہر ان روایات میں تعارض ہے، شارحین حدیث نے اس تعارض کے حل کیلئے تین قول ذکر کئے ہیں:

(۱)..... ممانعت کی روایات اس جھاڑ پھونک سے متعلق ہیں جس کے الفاظ غیر عربی ہوں، اور ان کے معنی معلوم نہ ہوں، کیونکہ اس میں بسا اوقات کفر کا اندیشہ ہوتا ہے، اور جواز والی احادیث سے وہ دم مراد ہے جو قرآنی آیات یا منقول کلمات اور اذکار سے کیا گیا ہو۔

(۲)..... جھاڑ پھونک کی حرمت ان لوگوں سے متعلق ہے جو اسے مؤثر بالذات اور سبب حقیقی سمجھتے ہوں جیسا کہ زمانہ جاہلیت میں لوگوں کا نظریہ تھا، لیکن اگر اسے مؤثر بالذات نہ سمجھا جائے، صرف ظاہری اسباب کی حد تک سنت سمجھ کر اسے اختیار کر لیا جائے تو یہ جائز ہے جیسا کہ جسمانی علاج کیلئے دو ایک سبب ظاہری ہے سبب حقیقی نہیں، لہذا جواز کی روایات اس صورت کے بارے میں ہیں۔

(۳)..... زمانہ جاہلیت میں اہل عرب جن الفاظ و کلمات کے ذریعہ جھاڑ پھونک کیا کرتے تھے وہ یا تو کفر و شرک کے مفہوم پر مشتمل ہوتے، یا مہمل اور بے معنی ہوتے اور بہر صورت اسے وہ سبب حقیقی کے طور پر اثر انداز سمجھتے تھے، ان غلط نظریات کو ختم کرنے کیلئے نبی کریم ﷺ نے ابتداء اسلام میں دم اور جھاڑ پھونک سے منع فرمایا تھا یا ان لوگوں کی تعریف فرمائی تھی جو جھاڑ پھونک نہیں کرتے تھے، پھر جب لوگوں کے ذہن رسم جاہلیت سے صاف ہو گئے تو پھر آپ ﷺ نے ممانعت کا حکم منسوخ کر دیا اور اس کی اجازت دیدی، لہذا ممانعت کی

روایات ابتداء اسلام کے زمانے سے متعلق ہیں اور جواز کی روایات اس زمانے سے متعلق ہیں جس میں ممانعت کا حکم منسوخ ہو گیا تھا۔ تحفۃ الاحوذی، ۱۸۲۶ء۔

اسباب و ذرائع اختیار کرنا توکل کے منافی نہیں

من أكتوى..... من التوكل

شارحین حدیث نے اس کے دو مطلب بیان کئے ہیں:

(۱)..... جو شخص بغیر کسی ضرورت اور مجبوری کے اسباب صحت میں خوب مبالغہ کرتا ہے یا وہ جو اپنی بیماریوں کو جھاڑ پھونک کے ایسے کلمات سے دور کرنے میں مبالغہ کرتا ہے جو کلمات نہ تو کتاب اللہ کے ہیں، نہ اللہ تعالیٰ کے اسماء یا صفات میں سے ہیں، اور نہ ہی مسنون اذکار ہیں، تو ایسا شخص توکل کے مقام سے گر جاتا ہے، کیونکہ اسکی نظر اللہ تعالیٰ کی ذات کے بجائے اسباب پر جمی ہوئی ہے، وہ اسباب و ذرائع اختیار کرنے میں زیادہ منہمک ہے، حالانکہ مومن کے ایمان کامل کا تقاضا تو یہ ہے کہ اسکی نظر ہر معاملے میں صرف اللہ تعالیٰ کی ذات پر ہو، اور اسباب پر صرف ذرائع کی حد تک ہو، اسی لئے امام غزالی رحمہ اللہ فرماتے ہیں کہ اگر کوئی شخص اپنے گھر سے نکلے وقت دروازے پر تالہ لگائے، اور اس کے باوجود پڑوسی کو بھی خیال رکھنے کی تاکید کرے تو ایسا شخص متوکل لوگوں کی فہرست سے نکل جاتا ہے، کیونکہ اسکی نظر اسباب پر مبالغہ کی حد تک پہنچ چکی ہے جو مقام توکل کے بہر حال منافی ہے۔

مرقاۃ المفاتیح کتاب الطب والرقی، ۳۲۲/۸۔

اس میں کوئی شک نہیں کہ عام مسلمانوں کو امراض و آفات کے دفعیہ کیلئے اسباب و ذرائع اختیار کرنے چاہئیں، یہ اللہ تعالیٰ پر اعتماد اور توکل کے منافی نہیں جبکہ انہیں مؤثر بالذات نہ سمجھا جائے، ہاں اگر کوئی شخص ولایت اور بزرگی کے بلند مقام پر اس طرح پہنچ جائے کہ دنیا کے ساز و سامان اور اسباب سے بالکل اعراض کرتا ہو، دنیا کی کسی چیز کے ساتھ اسکا لگاؤ نہ ہو تو ایسا شخص اسباب و ذرائع اختیار کرنے سے مستثنیٰ ہو جاتا ہے، یہ توکل کا سب سے اعلیٰ مقام ہوتا ہے جو ہر شخص کو حاصل بھی نہیں ہوتا، ایک روایت کے مطابق ایسے ستر ہزار لوگوں کے بارے میں ہی نبی کریم ﷺ نے فرمایا کہ انہیں بغیر حساب کے جنت میں داخل کیا جائیگا، یہ لوگ امراض کے علاج کیلئے نہ تو داغ لگواتے تھے اور نہ جھاڑ پھونک کراتے، محض اللہ تعالیٰ کی ذات پر اعتماد

اور توکل کرتے رہے۔

لیکن یہ ذہن میں رہے کہ اس مقام کو حاصل کر نیک انسان مکلف نہیں ہے اور ویسے بھی اس زمانے میں امراض وغیرہ میں ترک اسباب کیا بھی نہیں جاسکتا کیونکہ طبیعتوں میں کمزوری اور ضعف غالب ہے، اسلئے احکام شریعت پر اعتدال کے ساتھ عمل کرتے رہنا چاہیے، اور امراض وغیرہ سے دفاع کیلئے اسباب کی حد تک علاج وغیرہ ضرور کرایا جائے، لیکن نظر ہر موقع پر صرف اور صرف اللہ تعالیٰ کی ذات پر ہی رہے، کیونکہ وہی ہر مرض سے شفا اور ہر غم سے نجات دینے والے ہیں، ہر موقع پر اسی کو پکارا جائے اور اسی سے مانگا جائے، یہی چیز دنیا اور آخرت میں کامیابی کا باعث ہے۔ تحفۃ الاحوذی ۱۸۲/۶

(۲)..... بعض حضرات نے اس حدیث کا مطلب یہ بیان کیا ہے کہ جو شخص یہ نظریہ رکھے کہ بیماری سے شفا اور صحت ان دو چیزوں یعنی داغنے اور جھاڑ پھونک کرانے میں ہی منحصر ہے، صرف انہی سے ہی شفا حاصل ہوتی ہے، تو ایسا شخص توکل سے بری ہو جاتا ہے کیونکہ اللہ تعالیٰ کسی سبب کے بغیر بھی شفا دینے پر قادر ہے۔ مرقاة المفاتیح ۲۲۳/۸

لا رقیۃ الا من عین او حمة

اس حدیث میں جھاڑ پھونک کا ذکر اگرچہ دو چیزوں میں ہے، لیکن اس سے حصر مراد نہیں ہے، ایسے ہی پہلی حدیث میں تین چیزیں یعنی حمہ، عین اور نمک کا ذکر فرمایا، اس سے دوسرے امراض وغیرہ میں جھاڑ پھونک اور دم کی نفی کرنا مقصود نہیں ہے، ان چیزوں میں چونکہ دم اور جھاڑ پھونک کا اثر زیادہ مفید اور زیادہ بہتر ہوتا ہے، اس لئے ان احادیث میں خاص طور پر انہی کا ذکر کیا گیا ہے۔ تحفۃ الاحوذی ۱۸۱/۶۔

زہر یلے جانور یعنی سانپ بچھو وغیرہ کے ڈسنے کا دم

جب کوئی زہریلا جانور ڈس لے تو احادیث میں اسپر دم کرنے کے مختلف اذکار منقول ہیں، ان میں سے کوئی بھی کیا جاسکتا ہے، ان کی تفصیل یہ ہے:

(۱)..... سانپ وغیرہ ڈس لے تو اسپر سات مرتبہ سورۃ فاتحہ پڑھ کر دم کر لیا جائے۔

(۲)..... ایک دفعہ دوران نماز بچھونے نبی کریم ﷺ کو ڈس لیا، آپ نے نماز سے فارغ ہو کر فرمایا کہ بچھو پر خدا

کی لعنت ہو، نہ نماز پڑھنے والے کو چھوڑتا ہے نہ کسی دوسرے کو، اس کے بعد پانی اور نمک منگایا، اور نمک کو پانی میں گھول کر ڈسنے کی جگہ پر پھیرتے رہے، ساتھ ساتھ سورۃ کافرون اور معوذتین یعنی آخری دو سورتیں پڑھتے رہے۔ حصین مترجم، ص: ۳۱۴، پانچویں منزل بروز پیر، ط: مکتبہ مدینہ لاہور۔

(۳)..... حضرت عبداللہ بن زید کہتے ہیں کہ ہم نے نبی کریم ﷺ کی خدمت میں زہریلے جانور کے کاٹنے کا دم پیش کیا (کہ یہ صحیح ہے یا نہیں) آپ نے اسے سن کر اجازت دی اور فرمایا کہ یہ جنات کے معاہدے کی چیزوں میں ہے، اسے سن کر وہ دور چلے جاتے ہیں اور فرمایا کہ حضرت سلیمان علیہ السلام نے یہ کلمات زہریلے جانوروں سے عہد کے طور پر لئے تھے، اس لئے ان کلمات کو استعمال کرنے میں کوئی حرج نہیں، وہ دم یہ ہے:

”بِسْمِ اللّٰهِ، شَجْعَةً، قَرْيَةً، مِلْحَةً، بَخْرٍ، قَطْطًا۔ تَكْلِمَةُ رَجُلٍ، كِتَابُ الطَّبِّ، بَابُ اسْتِخَارَةِ الرِّقَةِ مِنَ الْعَيْنِ..... ۳۱۹/۴۔“

ملا علی قاری فرماتے ہیں کہ یہ الفاظ ہم نے اپنے مشائخ سے اسی طرح سنے ہیں، اور کتابوں میں بھی اسی طرح منقول چلے آرہے ہیں، ان کے معنی معلوم نہیں ہیں، لیکن چونکہ نبی کریم ﷺ نے ان کلمات سے دم کرنا اجازت دی ہے اس لئے ان سے دم کرنا بغیر کسی کراہت کے جائز ہے۔ مرقاة المفاتیح ۳۰۲/۸ جبکہ بعض حضرات نے اسکا یوں ترجمہ کیا:

”میں اللہ تعالیٰ کا نام لیکر زہر اتارتا ہوں، یہ ایک زخم ہے، سینک یعنی ڈنک والا، اور (زہر

اتارنے کیلئے) اچھے بدلے کے طور پر یہ سمندری نمک ہے“

اس دم کا طریقہ یہ ہے کہ پانی میں نمک ملا لیا جائے، پھر اس نمکین پانی کو ڈسی ہوئی جگہ پر ڈالتے رہیں اور مذکورہ کلمات پڑھتے رہیں۔ حصین مترجم (ص: ۳۱۵)۔

زخم اور پھوڑے پھنسی کا دم

نبی کریم ﷺ زخم اور پھوڑے پھنسی پر ان کلمات سے دم فرماتے:

بِسْمِ اللّٰهِ تَرَبُّةً اَرْضَنَا، بِرَبِّقَةٍ بَغَضْنَا، لِشَفِيٍّ يَدِ سَقِيمُنَا، يَا ذَنْ رُبَّنَا۔

میں اللہ کے نام سے برکت حاصل کرتا ہوں، یہ ہماری زمین کی مٹی ہے، جو ہم میں سے بعض

کے لعاب دہن سے ملی ہوئی ہے، تاکہ اس کے ذریعے ہمارا مریض ہمارے رب کے حکم سے شفا یاب ہو جائے۔

اس دم کا طریقہ یہ تھا کہ نبی کریم ﷺ شہادت کی انگلی سے لعاب مبارک لیتے، پھر اسے منی میں رکھتے، اور منی لگ جانے کے بعد اس انگلی کو مریض کے زخم یا پھنسی پر رکھ کر مذکورہ کلمات ارشاد فرماتے، اس لئے جب کبھی دم کرنا ہو، تو اسی مسنون طریقے کے مطابق کرنا چاہیے۔

منی کی تاثیر چونکہ ٹھنڈی اور خشک ہوتی ہے، اس لئے اس سے زخم کی جگہ اور پھوڑے پھنسی ٹھیک ہو جاتے ہیں، اور زخم خشک ہونے لگتا ہے، اسی طرح لعاب میں بھی یہ خصوصیت ہے۔

لیکن امام قرطبی رحمہ اللہ فرماتے ہیں کہ ان طبی توجیہات اور تاویلات کی سرے سے ضرورت نہیں بلکہ یہ اللہ تعالیٰ کے نام کی برکت کا اثر ہوتا ہے کہ مریض کا زخم اور پھوڑے پھنسی درست ہو جاتے ہیں۔ تملکۃ فیح المصمم، کتاب الطب، باب استحباب الرقیۃ ۳۲۰۔

بَابُ مَا جَاءَ فِي الرُّقِيَةِ بِالْمُعَوَّذَتَيْنِ

یہ باب معوذتین یعنی آخری دو سورتوں سے دم اور جھاڑ پھونک کے بارے میں ہے

عَنْ أَبِي سَعِيدٍ قَالَ: كَانَ رَسُولُ اللَّهِ ﷺ يَتَعَوَّذُ مِنَ الْجَانِّ وَالْعَيْنِ الْإِنْسَانِ حَتَّى نَزَلَتِ الْمُعَوَّذَتَانِ، فَلَمَّا نَزَلَتْ أَخَذَ بِهِمَا وَتَرَكَ مَا سِوَاهُمَا.

ابوسعید خدری سے روایت ہے کہ نبی کریم ﷺ جنات اور انسان کی نظر بد سے پناہ مانگا کرتے تھے، یہاں تک کہ معوذتین نازل ہو گئیں، جب یہ دو سورتیں نازل ہو گئیں تو آپ ﷺ نے (دم کیلئے) انہیں اختیار فرمالیا اور ان کے علاوہ (پناہ مانگنے کے دوسرے کلمات) کو چھوڑ دیا۔

معوذتین سے جھاڑ پھونک کا ذکر

نبی کریم ﷺ ان دو سورتوں کے نزول سے پہلے ان کلمات سے پناہ مانگتے: اَعُوذُ بِاللّٰهِ مِنَ الْجَانِّ وَالْعَيْنِ الْإِنْسَانِ (میں جنات اور انسان کی نظر بد سے اللہ تعالیٰ کی پناہ مانگتا ہوں) پھر جب اللہ تعالیٰ نے آپ پر معوذتین یعنی قل اَعُوذُ بِرَبِّ الْفَلَقِ اور قل اَعُوذُ بِرَبِّ النَّاسِ نازل فرمائیں تو پھر آپ اکثر انہی کے

ذریعہ پناہ مانگتے تھے اور دوسرے کلمات سے بہت کم پناہ مانگتے تھے۔

ان میں سے پہلی سورت یعنی سورۃ فلق میں دیناوی آفات سے اللہ کی پناہ مانگنے کی تعلیم ہے، اور دوسری سورت یعنی سورہ ناس میں اخروی آفات سے بچنے کیلئے اللہ کی پناہ مانگی گئی ہے، حقیقت یہ ہے کہ بہت سی مستند احادیث میں ان دونوں سورتوں کے بڑے فضائل اور برکات منقول ہیں، چند احادیث مندرجہ ذیل ہیں:

(۱)..... حضرت عائشہ صدیقہ رضی اللہ تعالیٰ عنہا فرماتی ہیں کہ رسول اللہ ﷺ کو جب کوئی بیماری پیش آتی تو یہ دونوں سورتیں پڑھ کر اپنے ہاتھوں پر دم کر کے سارے بدن پر پھیلتے تھے، پھر جب مرض وفات میں آپ کی بیماری میں شدت آگئی تو میں یہ سورتیں پڑھ کر آپ کے ہاتھوں پر دم کر دیتی تھی، آپ اپنے تمام بدن پر پھیلتے تھے، میں یہ کام اس لئے کرتی تھی کہ آپ صلی اللہ علیہ وسلم کے مبارک ہاتھوں کا بدل میرے ہاتھوں میں ہو سکتے تھے۔ صحیح مسلم، کتاب الطب، باب استحباب رقیۃ الریض ۲/۲۲۳۔

(۲)..... ایک روایت میں ہے کہ نبی کریم ﷺ نے ان دونوں سورتوں کو ہر نماز کے بعد پڑھنے کی تلقین فرمائی۔

(۳)..... عقبہ بن عامر رضی اللہ عنہ کہتے ہیں کہ ہمیں رسول اللہ ﷺ نے معوذتین پڑھائیں، پھر انہیں مغرب کی نماز میں بھی پڑھا، اور پھر فرمایا کہ ان دونوں سورتوں کو سوتے وقت بھی پڑھا کرو اور اٹھتے وقت بھی۔ سنن النسائی، کتاب الاستعاذۃ ۲/۳۱۲۔

حاصل یہ کہ ان دونوں سورتوں میں بے شمار انوار و برکات اور منافع ہیں، نبی کریم ﷺ اور حضرات صحابہ کرام بڑے اہتمام سے انہیں پڑھا کرتے، اس لئے تمام مسلمانوں کو ان سے استفادہ کرنا چاہیے، کیونکہ ان دونوں سورتوں کی جادو کے توڑ، نظر بد اور تمام روحانی اور جسمانی آفات کو دور کرنے میں بڑی تاثیر ہے، ہو سکے تو ہر نماز کے بعد، درتہ صبح و شام تو انہیں ضرور پڑھنا چاہئے۔

بَابُ مَا جَاءَ فِي الرُّقِيَّةِ مِنَ الْعَيْنِ

یہ باب نظر بد کے دم اور جھاڑ پھونک کے بارے میں ہے

عَنْ عُثَيْبِ بْنِ رِفَاعَةَ الزُّرَقِيِّ أَنَّ أَسْمَاءَ بِنْتَ عُمَيْسٍ قَالَتْ يَا رَسُولَ اللَّهِ إِنَّ

وَلَمَّا جَعَفَرٌ تَسْرِعُ إِلَيْهِمُ الْعَيْنُ أَفَاسْتَرْفَى لَهُمْ؟ قَالَ: نَعَمْ فَإِنَّهُ لَوْ كَانَ شَيْءٌ سَابِقَ الْقَدْرِ لَسَبَقْتَهُ الْعَيْنُ.

اسماء بنت عمیس نے عرض کیا یا رسول اللہ: بیشک جعفر طیار کی اولاد (جو مجھ سے ہے، وہ چونکہ زیادہ خوبصورت و خوب سیرت ہے اس لئے ان) کو بہت جلد نظر لگتی ہے، تو کیا میں ان کیلئے جھاڑ پھونک کر اسکتی ہوں؟ نبی کریم ﷺ نے فرمایا: ہاں، کیونکہ اگر کوئی چیز تقدیر سے آگے بڑھنے والی ہوتی تو نظر بد، اس سے آگے بڑھ جاتی، (یعنی نظر کا اثر یقیناً ایک سخت چیز ہے، لہذا اس کے دفعیہ کے لئے جھاڑ پھونک کرانا جائز ہے)

عَنِ ابْنِ عَبَّاسٍ قَالَ: كَانَ رَسُولُ اللَّهِ ﷺ يُعَوِّذُ الْحَسَنَ وَالْحُسَيْنَ يَقُولُ: أَعِزُّدُكُمْ بِاللَّهِ النَّامَةِ، مِنْ كُلِّ شَيْطَانٍ وَهَامَةٍ، وَمِنْ كُلِّ غَيْبٍ لَآمَةٍ. وَيَقُولُ: هَكَذَا كَانَ إِبْرَاهِيمُ يُعَوِّذُ إِسْحَاقَ وَإِسْمَاعِيلَ.

عبداللہ بن عباس سے روایت ہے کہ رسول اللہ ﷺ حضرت حسن اور حسین رضی اللہ عنہما کیلئے پناہ کی دعا فرماتے اور ان الفاظ سے دم فرماتے: ”اعیزدکم باللہ النامۃ، من کل شیطان وھامۃ، ومن کل غیب لآمۃ۔“ (میں تم دونوں کیلئے اللہ کے ان کلمات کے ذریعہ پناہ مانگتا ہوں جو مکمل ہیں، ہر شیطان اور زہریلے جانور (کے شر) سے، اور ہر اس نظر بد سے جو جنون پیدا کر دے) اور نبی کریم ﷺ فرماتے کہ حضرت ابراہیم علیہ السلام بھی حضرت اسحاق اور اسماعیل علیہما السلام کیلئے اسی طرح پناہ کی دعا کرتے تھے۔

مشکل الفاظ کے معنی:۔ المعین: نظر بد خواہ دشمنی یا حسد کی وجہ سے ہو یا کسی اور وجہ سے ہو۔ نظر لگانے والے کو ”عائن“ اور جس شخص کو نظر لگتی ہے اسے ”معیون“ اور ”مَعْمِین“ کہتے ہیں۔ ولد: (دوا) پر پیش اور لام کے سکون کے ساتھ)۔ اولاد۔ تسرع: نظر جلدی لگ جاتی ہے۔ افاسترقی: تو کیا میں جھاڑ پھونک کر اسکتی ہوں۔ سابق القدر: تقدیر سے سبقت کرنے والی۔ کلمات اللہ: اس سے قرآن مجید مراد ہے، بعض نے کہا کہ اس سے اللہ تعالیٰ کی اسماء اور صفات مراد ہیں۔ النمامۃ: علامہ جزری فرماتے ہیں کہ اللہ کے کلمات کو

تامہ" اس وجہ سے کہا گیا ہے کہ وہ نقص اور عیب سے پاک ہیں۔ بعض نے کہا کہ "سامہ" کے معنی یہ ہیں کہ وہ کلمات پناہ مانگنے والے کیلئے نافع اور مصائب و آفات سے حفاظت کا ذریعہ ہوتے ہیں۔ ہمامہ: (میم کی تشدید کے ساتھ) ایسا زریعہ جانور جس کے کانٹے سے انسان ہلاک ہو جائے جیسے سانپ اسکی جمع "ہوام" ہے، اور جو جانور زہریلا ہو لیکن اس کے کانٹے سے عام طور پر ہلاکت نہ ہوتی ہو تو اسے "سامہ" کہا جاتا ہے مثلاً پچھو پھڑ وغیرہ، اور کبھی "ہمامہ" کا لفظ ہر اس جانور کیلئے بھی استعمال کیا جاتا ہے جو زمین پر چلتا ہے جیسے حشرات الارض وغیرہ۔ کل عین لامہ: اس سے ہر وہ بد نظری مراد ہے جو باعث ضرر اور تکلیف ہو۔ "نہایہ" میں ہے کہ "لسم" جنون اور پاگل پنی کی ایک قسم ہے جو انسان کو عارض ہوتی ہے، ترجمہ یہ ہوگا: ہر اس نظر بد سے پناہ مانگتا ہوں جو جنون پیدا کر دے۔

نظر بد کا علاج قرآن وحدیث سے

امام ترمذی رحمہ اللہ اس باب کی احادیث سے یہ ثابت کرنا چاہتے ہیں کہ نظر بد لگ جائے تو قرآن وحدیث کے کلمات کے ذریعہ جھاڑ پھونک کر کے اسے ختم کرنا جائز ہے، پہلی حدیث میں حضرت اسماء کے پوچھنے پر آپ نے فرمایا کہ نظر کا دم ضرور کرنا چاہیے، یہ انتہائی سخت چیز ہے، اور فرمایا کہ اگر تقدیر سے کوئی شی سبقت کر سکتی تو وہ نظر بد ہوتی، لیکن چونکہ تقدیر سے کوئی چیز سابق نہیں ہو سکتی اس لئے نظر بد بھی اس سے آگے نہیں بڑھ سکتی، اس سے نظر کی سختی اور اسکی جلد تاثیر کو بیان کرنا مقصود ہے، اور دوسری حدیث میں نبی کریم ﷺ کے عمل کا ذکر ہے کہ آپ حضرت حسن وحسین کو نظر بد کا دم فرماتے تھے، قرآن وحدیث سے نظر بد کے علاج کی تفصیل یہ ہے:

(۱)..... سورۃ اخلاص، سورۃ فلق اور سورۃ ناس پڑھ کر اسپردم کیا جائے۔

(۲)..... سورۃ قلم کی آخری آیات: وَإِنْ يُكَذِّبُكَ الَّذِينَ كَفَرُوا لَيُزْلِقُونَكَ بِأَبْصَارِهِمْ لَمَّا سَمِعُوا الذِّكْرَ وَيَقُولُونَ إِنَّهُ لَمَجْنُونٌ، وَمَا هُوَ إِلَّا ذِكْرٌ لِلْعَالَمِينَ، پڑھ کر اس آدمی پردم کیا جائے تو نظر بد کا اثر زائل ہو جاتا ہے۔ مرقاة المفاتیح، کتاب الطب ۳۰۳/۸، معارف القرآن ۵۳۹/۸۔

(۳)..... نظر لگانے والا اگر "مَشْفَاءَ اللَّهِ، لَا خَوْلَ وَلَا قُوَّةَ إِلَّا بِاللَّهِ" کہہ دے تو اسکی وجہ سے بھی نظر بد

کی تاثیر جاتی رہتی ہے۔ فتح الباری ۱۰/۲۵۲

- (۴) باب کی دوسری روایت میں ہے: اَعِيْذُ بِكَلِمَاتِ اللّٰهِ الخ یہ پڑھکر اسپردم کیا جائے۔
 (۵) بِسْمِ اللّٰهِ اَرْفِيْكَ مِنْ كُلِّ شَيْءٍ يُؤْذِيْكَ، وَمِنْ شَرِّ كُلِّ نَفْسٍ اَوْ عَيْنٍ حَاسِدٍ، اَللّٰهُ يَشْفِيْكَ، بِسْمِ اللّٰهِ اَرْفِيْكَ۔ تكملة فتح المصالح ۳/۲۹۶

”میں اللہ کے نام سے تیرا علاج کرتا ہوں ہر اس چیز سے جو تجھے تکلیف پہنچائے، ہر نفس کے شر اور حاسد نظر سے، اللہ ہی تجھے شفا دے گا، میں اللہ کے نام سے آپ پر دم کر رہا ہوں“ یہ ذکر پڑھکر اسپردم کیا جائے
 (۶) بِسْمِ اللّٰهِ اَرْفِيْكَ، وَاللّٰهُ يَشْفِيْكَ مِنْ كُلِّ دَاءٍ فِيْكَ، مِنْ شَرِّ النَّفَاثَاتِ فِيِ الْعُقَدِ، وَمِنْ شَرِّ حَاسِدٍ اِذَا حَسَدَ

”میں اللہ کے نام سے آپ پر جھاڑ پھونک کرتا ہوں، اللہ تعالیٰ آپ کو ہر بیماری سے شفا دے گا، اور گروہوں پر پڑھ پڑھکر پھونکنے والیوں کے شر سے اور حسد کرنے والے کے شر سے جب وہ حسد کرنے لگے (ان تمام شرور و آفات سے محفوظ رکھے گا)۔

- (۷) بِسْمِ اللّٰهِ اَرْفِيْكَ مِنْ كُلِّ دَاءٍ يُّشْفِيْكَ، مِنْ شَرِّ كُلِّ حَاسِدٍ اِذَا حَسَدَ وَمِنْ شَرِّ كُلِّ عَيْنٍ۔

”میں اللہ تعالیٰ کے نام سے آپ کی ہر قسم کی بیماری کا علاج کرتا ہوں، اللہ ہی آپ کو شفا دے گا، ہر حاسد کے شر سے جب وہ حسد کرنے لگے اور ہر نظر کے شر سے (محفوظ رکھے گا) مرقاة المفاتیح ۱۸/۳۰۱۔

بَابُ مَا جَاءَ أَنَّ الْعَيْنَ حَقٌّ وَالْعُسْلُ لَهَا

یہ باب اس بیان میں ہے کہ نظر بد ثابت ہے اور اس کے لئے (یعنی اسے دور کرنا ایک طریقہ) غسل ہے۔

عَنْ حَيْثُ بْنُ حَابِسٍ التَّمِيمِيِّ، حَدَّثَنِي أَبِي أَنَّهُ سَمِعَ رَسُولَ اللّٰهِ ﷺ يَقُولُ: لَا شَيْءَ فِيِ الْهَامِ وَالْعَيْنِ حَقٌّ.

حید بن حابس اپنے والد حابس تمیمی سے روایت ہے کہ انہوں نے نبی کریم ﷺ کو یہ فرماتے

ہوئے سنا: ”ہام“ کی کوئی حقیقت نہیں، اور نظر بد ثابت ہے۔ (یعنی نظر لگنا ایک حقیقت ہے، اسکا انکار نہیں کیا جاسکتا)

عَنِ ابْنِ عَبَّاسٍ قَالَ: قَالَ رَسُولُ اللَّهِ ﷺ: لَوْ كَانَ شَيْءٌ سَابِقُ الْقَدْرِ لَسَبَقْتَهُ الْغَيْنُ، وَإِذَا اسْتَغْسِلْتُمْ فَاغْسِلُوا.

عبداللہ بن عباس سے روایت ہے کہ رسول اللہ ﷺ نے فرمایا: اگر تقدیر پر کوئی چیز غالب آسکتی ہوتی تو نظر بد اس پر غالب آجاتی (لیکن تقدیر پر چونکہ کوئی چیز غالب نہیں آسکتی اسلئے نظر بھی اس پر غالب نہیں آسکتی، کیونکہ اللہ نے پیدائش سے پہلے ہی ہر چیز کی تقدیر لکھ دی ہے) اور جب تم سے (نظر بد کے علاج کیلئے) غسل کا مطالبہ کیا جائے تو غسل کر لیا کرو۔

”ہام“ کی تین تفسیریں

اہل عرب میں اسلام سے پہلے طرح طرح کی رسمیں رائج تھیں، ایسے ہی ان کے ہاں ”ہام“ کے بارے میں بھی کچھ فاسد خیالات پائے جاتے تھے، نبی کریم ﷺ نے ”لا شی فی الہام“ سے ان کے اعتقادات کی نفی فرمادی کہ شرعاً ”ہام“ کی کوئی اصل اور حقیقت نہیں ہے۔

ہام (میم کی تخفیف اور تشدید کے ساتھ) کی تین تفسیریں کی گئی ہیں:

(۱)..... زبیر بن بکار کہتے ہیں کہ زمانہ جاہلیت میں عربوں کا خیال تھا کہ جو آدمی قتل کیا جائے، اور اسکا بدلہ نہ لیا جائے تو اس مقتول کے سر سے ”ہامہ“ یعنی ایک کیڑا نکلتا ہے جو اسکی قبر پر گردش کرتا رہتا ہے، اور کہتا ہے: اسقونی اسقونی (مجھے پلاؤ، مجھے پلاؤ یعنی میرا بدلہ لو) اگر اسکا انتقام لے لیا جائے تو چلا جاتا ہے، ورنہ اوپر ہی رہتا ہے، اسی کے بارے میں ایک عرب شاعر نے کہا:

يَا عَمْرُو! لَا تَذْغُ شَجْمِي وَ مَنَقْصِي أَضْرِبْكَ حَتَّى تَقُولَ الْهَامَةُ اسْقُونِي

اے عمرو! اگر تم نے میری مذمت اور عیب جوئی ترک نہ کی تو میں آپکو قتل کر دوں گا، یہاں تک کہ ”ہامہ“ کہے گا اسقونی (یعنی میرا انتقام لو)

اس تفسیر کے اعتبار سے ”لا شی فی الہام“ کے معنی ہو گئے: ”اس عقیدے کی کوئی اصل نہیں کہ مقتول کے

سر سے ہامہ یعنی کٹر انگلتا ہے۔

(۲) ... ابن الاعرابی کہتے ہیں کہ ”ہام“ سے ایک پرندہ مراد ہے ”جسے اردو میں ”الو“ کہتے ہیں، اہل عرب اس سے بدشگونی لیتے تھے، ان کا خیال تھا کہ الو جس گھر پر آکر بیٹھ جائے تو اس میں کوئی موت ضرور واقع ہوتی ہے اور اس میں غم و حزن اور تباہی آ جاتی ہے۔

اس تفسیر کی رو سے ”لا شئی فی الہام“ کے معنی ہونگے: لا شؤم بالبوۃ (الو میں کوئی بدشگونی اور نحوست نہیں)، اسلئے عربوں کا خیال غلط ہے۔

(۳) ابو عبید کہتے ہیں کہ عرب یہ سمجھتے تھے کہ میت کی ہڈیاں یا اسکی روح ”ہام“ یعنی ایک پرندے کی شکل اختیار کر لیتی تھی، اس پرندے کو ”صدی“ کہا جاتا تھا، پھر یہ پرندہ اڑتا رہتا تھا۔

اس معنی کے اعتبار سے ”لا شئی فی الہام“ کے معنی ہونگے: لا حیاۃ لہامۃ المیت (میت کے ہامہ یعنی پرندے کی کوئی زندگی نہیں ہوتی)، لہذا یہ بے اصل بات ہے، جسکا کوئی اعتبار نہیں۔ فتح الباری ۲/۳۷۳، سنۃ ۲۹۵ھ، سنۃ ۳۷۳ھ

نبی کریم ﷺ نے ان تمام خیالات اور مفروضوں کی نفی فرمادی کہ ان کی شرعا کوئی حقیقت نہیں ہے۔

نظر کی تاثیر ایک حقیقت ہے

”والعین حق“ اس سے دراصل یہ بتانا مقصود ہے کہ نظر بد کا لگ جانا ایک ثابت شدہ حقیقت ہے، یہ زمانہ جاہلیت کے دوسرے باطل اوہام و نظریات کی طرح کوئی باطل چیز نہیں بلکہ حق اور ثابت ہے، بعض لوگ یہ کہہ کر اسکا انکار کر دیتے ہیں کہ ”سب کچھ تقدیر سے ہوتا ہے، نظر بد کچھ نہیں کر سکتی“ ان کی یہ بات دو وجہ سے درست نہیں:

(۱)..... ایک تو اس وجہ سے کہ نبی کریم ﷺ نے جب فرمادیا ”والعین حق“ کہ نظر کی تاثیر ثابت اور حق ہے، تو پھر اس سے انکار کی کوئی گنجائش نہیں۔

(۲)..... دوسرا اس وجہ سے کہ نظر بد کی تاثیر اور اس کے نتیجے میں فساد و بگاڑ اور تباہی یہ بھی تقدیر ہی کا ایک حصہ ہے کیونکہ ”نظر بد“ مؤثر بالذات نہیں، اللہ ہی نے اس نظر میں یہ تاثیر پیدا فرمائی ہے اور اس کے رد عمل میں جو کچھ رونما ہوا، وہ بھی اسی کی قدرت سے ہوا، لہذا نظر بد کی تاثیر اور اس کے برے نتائج بھی تقدیر ہی کا حصہ

ہیں، اللہ تعالیٰ نے تقدیر میں ایسا ہی لکھا ہوا تھا، کیوں کہ کائنات کا ذرہ ذرہ تقدیر کی زنجیر میں جکڑا ہوا ہے، کوئی چیز تقدیر کے دائرے سے باہر نکلنے کی طاقت نہیں رکھتی، حضور اکرم ﷺ نے فرمایا کہ اگر بالفرض کوئی چیز ایسی طاقت رکھ سکتی کہ وہ تقدیر کے دائرے کو توڑ کر نکل جائے تو وہ نظر بد ہوتی کہ وہ تقدیر کو بھی پلٹ دیتی اور اس پر غالب آجاتی، لیکن چونکہ تقدیر پر کوئی چیز غالب نہیں آسکتی اسلئے نظر بد بھی غالب نہیں آسکتی، یہ بھی تقدیر کے تحت ہی ہے، اس حدیث سے یہ بھی معلوم ہوا کہ نظر بد کی تاثیر انتہائی سخت اور جلد اثر کرتی ہے، یہی وجہ ہے کہ بعضوں کی نظر میں اللہ تعالیٰ نے جادو کی طرح تاثیر رکھی ہے کہ جس چیز کو لگ جاتی ہے تو اسکی ہلاکت و تباہی اور نقصان کا ذریعہ بن جاتی ہے۔

نظر بد کی وجہ سے فساد کیوں پیدا ہوتا ہے؟ اس پر علماء کرام نے بڑی تفصیل سے کلام کیا ہے، جسکا حاصل یہ ہے کہ دیکھنے والے کی نظر سے غیر محسوس انداز سے ایسی تباہ کن اور زہریلی شعاعیں نکلتی ہیں، جو معیون (جس کو نظر لگی ہے) کے جسم میں داخل ہو جاتی ہیں، اور فساد و تباہی کا ذریعہ بنتی ہیں، یہ زہریلی شعاعیں بعض لوگوں میں زیادہ اور بعض میں کم ہوتی ہیں۔

حافظ ابن حجر عسقلانی فرماتے ہیں:

”اللہ تعالیٰ نے اجسام و ارواح میں مختلف خصوصیتیں اور صلاحیتیں رکھی ہیں، جن کا مختلف انداز سے ظہور ہوتا ہے، ایک شخص کا چہرہ شرم کی وجہ سے سرخ ہو جاتا ہے، خوف کے وقت چہرہ زرد پڑ جاتا ہے، مریض کو دیکھ کر بعض لوگ بیمار ہو جاتے ہیں، یہ سب کچھ اس وجہ سے ہے کہ اللہ تعالیٰ نے روحوں میں بہت سی تاثیرات رکھی ہیں، لیکن چونکہ نظر کا تعلق روح کے ساتھ انتہائی گہرا ہوتا ہے تو فعل کی نسبت روح کی بجائے نظر کی طرف کردی جاتی ہے، اس وجہ سے نہیں کہ نظر مؤثر بالذات ہے بلکہ صرف اتصال اور قرب کی وجہ سے ورنہ تاثیر تو روح کی وجہ سے ہوتی ہے اور ارواح اپنی طبائع قوی، کیفیات اور خواص کے اعتبار سے مختلف ہوتی ہیں، بعض روحیں بغیر کسی اتصال کے اپنی شرانگیزی کی وجہ سے محض دیکھنے سے ہی دوسرے کے بدن پر اثر انداز ہو جاتی ہیں“

اس سے معلوم ہوا کہ اللہ تعالیٰ کی طرف سے تاثیر جسمانی اتصال پر منحصر نہیں ہے، کبھی تو اسکی وجہ سے ہوتی ہے، کبھی آنے سے سامنے ملاقات سے، کبھی محض دیکھنے سے، کبھی روح کی توجہ ڈالنے سے، اور بسا اوقات یہ تاثیر محض توہم اور خیالات کی وجہ سے بھی واقع ہو جاتی ہے، گویا نظر لگانے والے کی آنکھ سے معنوی طور پر ایک تیر نکلتا ہے، جو دوسرے کے بدن پر لگ کر اثر انداز ہو جاتا ہے، اور بتایا ہی پھیلا دیتا ہے۔ “فتح الباری، کتاب الطب، باب رقیۃ العین ۱۰/۲۳۵۔

حقیقت یہ ہے کہ نظر کی تاثیر اور اسکے برے اثرات کا آئے دن مشاہدہ ہوتا رہتا ہے، اس لئے نظر کا لگ جانا ایک ثابت شدہ امر ہے، اس سے انکار کسی بھی طرح درست نہیں ہے۔

نظر بد دور کرنے کا ایک طریقہ

اس وقت عرب میں یہ دستور تھا کہ جس شخص کی نظر لگتی تھی اس کے ہاتھ، پاؤں اور زیر ناف حصے کو دھو کر وہ پانی اس شخص پر ڈالتے تھے جسے نظر لگ جاتی تھی، اور اس چیز کو شفا کا ذریعہ سمجھتے تھے، اسکا سب سے ادنیٰ فائدہ یہ ہوتا تھا کہ اسکی وجہ سے مریض کا وہم دور ہو جاتا تھا، چنانچہ رسول اللہ ﷺ نے اسکی اجازت دی اور فرمایا کہ اگر تمہاری نظر کسی کو لگ جائے اور تم سے تمہارے اعضاء دھو کر مریض پر ڈالنے کا مطالبہ کیا جائے تو اس کو منظور کر لو۔

حضرت سہیل بن حنیف کو حضرت عامر بن ربیعہ کی نظر لگ گئی تھی، جسکی وجہ سے وہ سخت بیمار ہو گئے تھے، حضور اکرم ﷺ کو معلوم ہوا تو انہیں غسل کر نیکا حکم دیا، چنانچہ انہوں نے اپنا چہرہ، ہاتھ، کبڈیاں، گھٹنے، پاؤں کے اطراف اور سہ بند کا اندرونی حصہ ایک ٹب میں دھویا اور پھر وہ پانی حضرت سہیل پر ڈالا گیا تو وہ ٹھیک ہو گئے۔ مؤطالام مالک، کتاب العین، باب الوضوء من العین۔

اسپر علماء کا اتفاق ہے کہ اگر اس نظر کی وجہ سے نظر زدہ (جس کو نظر لگی ہے) آدمی کے ہلاک ہو جانے کا خطرہ پیدا ہو جائے تو پھر نظر لگانے والے پر یہ غسل کرنا واجب ہو جاتا ہے، کیونکہ اپنی طاقت کے بقدر ایک انسان کی جان بچانے کی کوشش کرنا شرعاً ضروری ہوتا ہے، لیکن اگر خطرہ اس درجہ کا نہ ہو تو پھر یہ غسل کرنا بہتر اور مستحب ہے، ضروری نہیں ہے۔

نظر بد کی وجہ سے ہلاکت کا حکم

نظر بد کی وجہ سے اگر دوسرا شخص سر جائے یا اس کا کوئی عضو شل ہو جائے تو کیا اسکی وجہ سے قصاص اور دیت واجب ہوتی ہے یا نہیں، اس میں اہل علم کا اختلاف ہے، تاہم راجح یہی ہے کہ نظر بد سے ہلاکت کے نتیجے میں نہ قصاص واجب ہوتا ہے اور نہ ہی دیت اور کفارہ، کیونکہ اس میں ہلاکت کا بظاہر کوئی آلہ استعمال نہیں ہوا، بس معنوی طور پر غیر محسوس اثرات سے یہ سب تباہی ہوئی ہے، لہذا نظر بد لگانے والا اگر یہ سمجھتا ہے کہ میری نظر بڑی تباہ کن ہے، اور پھر قصد اتباہی کے ارادے سے ہی کسی پر نظر بد لگائے تو شرعاً وہ بہت گنہگار ہوگا، تاہم دنیاوی احکام کے اعتبار سے اس پر کچھ لازم نہیں ہوگا۔ تكملة فتح المکرم ۳/۲۹۹۔

نظر بد لگانے کے عادی کو مجبوس کیا جاسکتا ہے

قاضی عیاض فرماتے ہیں کہ جو شخص نظر بد لگانے میں مشہور و معروف ہو، تو اس سے اجتناب کرنا چاہیے، اور نہ ہی اس کے سامنے آنا چاہیے، اور اسلامی حکومت کے سربراہ کیلئے مناسب ہے کہ وہ ایسے شخص پر گھر سے باہر نکلنے پر پابندی لگا دے تاکہ وہ لوگوں کے آنے سامنے نہ آئے اور ان کے ساتھ نسبت و برخواست نہ کر سکے، اور اگر وہ شخص غریب و فقیر ہو تو بیت المال سے اسکے اخراجات کے بقدر وظیفہ مقرر کر دے تاکہ وہ اس سے گذر اوقات کر سکے، کیونکہ اس کا ضرر بہت سخت ہے، اس سے لوگوں کو بچانا چاہیے، اس کا ضرر پیاز و تھوم کھانے کی بدبو سے، جذامی اور موذی جانوروں کے ضرر سے کہیں زیادہ ہے، جس طرح شریعت میں یہ ضرر قابل برداشت نہیں، ان کے ازالے کیلئے تدبیر اختیار کی گئیں ہیں، ایسے ہی اس ضرر کے ازالے کے لئے بھی تدبیر اختیار کرنی چاہیے، اور وہ یہی ہے کہ اسے حتی الامکان لوگوں سے دور رکھا جائے، تاکہ لوگ اسکی نظر بد کے ضرر سے محفوظ رہ سکیں۔ شرح مسلم للنووی، ۲/۲۴۰، مرقاة المفاتیح ۸/۳۲۹۔

عائن کیلئے خاص ذکر

جس شخص کی نظر اکثر لگ جاتی ہو، اسے ان امور کا اہتمام کرنا چاہیے:

(۱)..... برکت کی دعا دیدے، یوں کہے: اَللّٰهُمَّ بَادِكْ عَلَیْهِ (اے اللہ اس میں برکت عطا فرما)

(۲)..... یایوں کہے: مَا شَاءَ اللَّهُ، لَا قُوَّةَ إِلَّا بِاللَّهِ۔ زاد المعاد، فصل فيما يفعله العائن ۸۳۴۳۔

ان اذکار کا فائدہ یہ ہے کہ پھر اسکی نظریہ کا اثر ختم ہو جاتا ہے۔

بَابُ مَا جَاءَ فِي أَخْذِ الْأَجْرِ عَلَى التَّعْوِيزِ

یہ باب تعویذ پر اجرت لینے کے جواز کے بارے میں ہے

عَنْ أَبِي سَعِيدٍ قَالَ: بَعَثَنَا رَسُولُ اللَّهِ ﷺ فِي سَرِيَّةٍ فَتَزَلْنَا بِقَوْمٍ فَسَأَلْنَاهُمْ الْقِرَىٰ فَلَمْ يَفْرُونا، فَلَدَغَ سَيْدُهُمْ فَأَتُونَا فَقَالُوا: هَلْ فِيكُمْ مَنْ يَرْقِي مِنَ الْعُقْرِ؟ قُلْتُ: نَعَمْ أَنَا، وَلَكِنْ لَا أُرْقِيهِ حَتَّى تُعْطُونَا غَنَمًا، قَالُوا: فَإِنَّا نُعْطِيكُمْ ثَلَاثِينَ شَاةً فَقَبِلْنَا، فَقَرَأْتُ عَلَيْهِ الْحَمْدَ سَبْعَ مَرَّاتٍ قَبْرًا وَقَبَضْنَا الْغَنَمَ. قَالَ: فَعَرَضَ فِي أَنْفُسِنَا مِنْهَا شَيْءٌ، فَقُلْنَا لَا تَعْمَلُوا حَتَّى تَأْتُوا رَسُولَ اللَّهِ ﷺ، قَالَ: فَلَمَّا قَدِمْنَا عَلَيْهِ ذَكَرْتُ لَهُ الَّذِي صَنَعْتُ، قَالَ: وَمَا عَلِمْتُ أَنَّهَا رَقِيَّةٌ؟ أَقْبِضُوا الْغَنَمَ وَاضْرِبُوا إِلَىٰ مَعَكُمْ بِسَهْمٍ.

ابو سعید خدری سے روایت ہے کہ رسول اللہ ﷺ نے ہمیں ایک فوجی دستہ میں بھیجا، ہم نے ایک قوم کے پاس پڑاؤ ڈالا اور ان سے طعامِ ضیافت کا کہا مگر انہوں نے ہماری مہمان نوازی نہیں کی، اسنے میں ان کے سردار کو کسی زہریلے جانور سانپ یا بچھو نے کاٹ لیا، وہ ہمارے پاس آئے اور کہنے لگے: کیا تم میں ایسا کوئی ہے جو بچھو کے ڈسے ہوئے پر دم اور جھاڑ پھونک کر سکے؟ میں (حضرت ابو سعید خدریؓ) نے کہا: جی ہاں میں ہوں، لیکن میں اس وقت تک جھاڑ پھونک نہیں کروں گا جب تک تم لوگ ہمیں بکریاں نہیں دو گے، اس پر وہ کہنے لگے کہ ہم تمہیں تیس بکریاں دیں گے، ہم نے قبول کر لیا، چنانچہ میں نے اس ڈسے ہوئے پر سات مرتبہ سورہ فاتحہ پڑھی تو وہ ٹھیک ہو گیا، اور ہم نے بکریاں اپنے قبضے میں لے لیں، ابو سعید خدری کہتے ہیں کہ پھر ہمارے دلوں میں کھٹکا اور شہید سا پیدا ہو گیا تو ہم نے کہا کہ تم (بکریاں ذبح کرنے میں) جلدی نہ کرو، یہاں تک تم رسول اللہ ﷺ کے پاس پہنچ جاؤ، ابو سعید خدری کہتے ہیں

کہ جب ہم نبی کریم ﷺ کے پاس آئے تو میں نے حضور اکرم ﷺ کے سامنے اپنے عمل کا ذکر کیا جو میں نے کیا تھا، آپ ﷺ نے فرمایا: تم کو کیسے معلوم ہوا کہ سورہ فاتحہ دم اور منتر ہے، تم ان بکریوں کو لے لو اور میرا حصہ بھی اپنے ساتھ رکھ لینا۔

عَنْ أَبِي سَعِيدٍ أَنَّ نَاسًا مِنْ أَصْحَابِ النَّبِيِّ ﷺ مَرُّوا بِحَيٍّ مِنَ الْعَرَبِ فَلَمْ يَفْقَرُوا لَهُمْ وَلَمْ يُضَيِّفُوهُمْ، فَاشْتَكَى سَيِّدُهُمْ فَاتُّوْنَا فَقَالُوا: هَلْ عِنْدَكُمْ دَوَاءٌ؟ قُلْنَا نَعَمْ وَلَكِنَّكُمْ لَمْ تَقْرُوا وَلَمْ تُضَيِّفُونَا فَلَا نَفْعُ حَتَّى تَجْعَلُوا لَنَا جُعَلًا، فَجَعَلُوا عَلَى ذَلِكَ قِطْعًا مِنْ غَنَمٍ، فَجَعَلَ رَجُلٌ مِّنَّا يَقْرَأُ عَلَيْهِ بِفَاتِحَةِ الْكِتَابِ قَبْرًا، فَلَمَّا أَتَيْنَا النَّبِيَّ ﷺ ذَكَرْنَا ذَلِكَ لَهُ، قَالَ: وَمَا يَذْرِيكَ أَنَّهَا رُقِيَّةٌ؟ وَلَمْ يَذْكُرْ نَهْيًا مِنْهُ، وَقَالَ: كُلُّوْا وَاحْضِرُوا لِي مَعَكُمْ بِسْمِهِمْ.

ابو سعید خدری سے روایت ہے کہ چند صحابہ کرام عرب کے کسی قبیلے کے پاس سے گزرے، قبیلے کے لوگوں نے ان کی نہ مہمان نوازی کی اور نہ ضیافت، اسی دوران ان کا سردار بیمار ہو گیا، وہ ہمارے پاس آئے اور ہم سے پوچھنے لگے: کیا تمہارے پاس کوئی دوا ہے؟ ہم نے کہا جی ہاں ہے، لیکن تم لوگوں نے (چونکہ) ہماری مہمان نوازی اور ضیافت نہیں کی، اس لئے ہم اس وقت تک کچھ نہیں کریں گے جب تک تم ہمارے لئے کوئی معاوضہ متعین نہیں کرو گے، اسپر انہوں نے بکریوں کا ایک ریوڑ دینا منظور کیا، پھر ہم میں سے ایک آدمی سورہ فاتحہ پڑھ کر اسپر دم کرنے لگا، تو (دیکھتے ہی دیکھتے) وہ ٹھیک ہو گیا، پھر جب ہم حضور ﷺ کے پاس آئے تو ہم نے سارا قصہ آپ کے سامنے ذکر کیا آپ ﷺ نے فرمایا: تم کو کیسے معلوم ہوا کہ سورہ فاتحہ دم اور منتر ہے اور فرمایا: (بکریاں ذبح کر کے) کھاؤ اور میرا حصہ بھی اپنے ساتھ لے لینا۔

مشکل الفاظ کے معنی:۔ تعویذ: وہ کاغذ یا تختی جس پر اعداد و اہمیا یا قرآن مجید کی کوئی آیت یا کوئی ذکر لکھ کر گلے میں ڈال دیا جاتا ہے، تاکہ بیماری سے شفاء، جادو سے نجات، مقصد کا حصول اور شرور و آفات سے حفاظت رہے۔ سوریۃ: (سین پر زبر اور را کے زیر کے ساتھ) فوجی دستہ جس میں نبی کریم ﷺ شریک نہ

ہوں۔ قوی: (قاف کے زیر اور را کے زیر کے ساتھ) طعام ضیافت۔ فلم یقرونا: انہوں نے ہماری مہمان نوازی نہیں کی۔ لدغ: (مجبول کا صیغہ ہے) زیر لیے جانور سے وہ ڈسا گیا، خواہ وہ سانپ ہو یا بچھو وغیرہ تاہم لدغ کا اکثر استعمال بچھو کے کانٹے پر ہوتا ہے۔ برا: وہ ٹھیک ہو گئے، صحت یاب ہو گئے۔ اشتکی: بیمار ہو گیا (یعنی اسے کسی چیز نے ڈس لیا)۔ جعل: (جیم کے پیش اور عین کے سکون کے ساتھ) اجر، معاوضہ۔ قطبعا من الغنم: بکریوں کا ریوڑ، گلہ۔ ما علمت انھا رقیۃ؟ آپ کو کیسے پتہ چلا کہ سورہ فاتحہ دم اور منتر ہے۔ وما یدریک انھا رقیۃ: تمہیں کیسے معلوم ہوا کہ سورہ فاتحہ دم اور منتر ہے۔

عربی زبان میں یہ لفظ تعجب اور تعظیم دونوں کیلئے استعمال ہوتا ہے، حافظ ابن حجر فرماتے ہیں کہ تعظیم کے معنی مراد لینا یہاں مناسب ہے، بعض روایات میں اس کا جواب بھی مذکور ہے: قلت: ألقى فی روعی میں نے کہا کہ میرے دل میں یہ بات ڈالی گئی کہ سورہ فاتحہ دم اور منتر ہے، یہ سکر آپ ﷺ نے انہیں منع نہیں فرمایا۔

تعویذ، دم اور جھاڑ پھونک کرنے پر اجرت لینے کا حکم

حدیث باب سے معلوم ہوا کہ اگر کوئی شخص دم اور منتر کرے یا تعویذ لکھے، اور اس پر معاوضہ لے تو یہ جائز ہے، جس طرح کہ صحابہ کرام نے سورہ فاتحہ سے دم کر کے ان لوگوں سے بکریوں کا ایک ریوڑ اور ایک روایت میں ہے کہ میں بکریاں وصول کیں اور آپ ﷺ نے بھی اسے درست قرار دیا، البتہ اس چیز کا خیال رکھا جائے کہ دم اور تعویذ کے کلمات کفریہ یا شرکیہ نہ ہوں، ان کے معنی واضح اور شریعت کے موافق ہوں، اور دم وغیرہ کو مؤثر بالذات نہ سمجھا جائے۔

واضر بوالسبی معکم بسہم "اور میرا حصہ بھی اپنے ساتھ رکھ لینا" اس جملے سے درحقیقت نبی کریم ﷺ صحابہ کرام کو تسلی دے رہے ہیں کہ ان بکریوں کے استعمال کرنے میں کوئی حرج نہیں، انہیں مانوس اور خوش کیا جا رہا ہے کہ تم نے درست کیا، لہذا میرا بھی اس میں حصہ رکھنا۔ تحفۃ الاحوذی ۱۹۱/۶،

تعلیم قرآن پر اجرت لینے کا مسئلہ

امام ترمذی رحمہ اللہ نے اس باب میں دو روایتیں ذکر کی ہیں، ان دونوں میں واقعہ ایک ہی ہے، ان

احادیث سے اور اس مفہوم کی بعض دیگر احادیث سے استدلال کر کے بالکلیہ اور شافیہ کہتے ہیں کہ طاعات پر اجرت یعنی کتاب اللہ کی تعلیم، اذان اور امامت وغیرہ پر اجرت اور تنخواہ لینا جائز ہے، جبکہ حنفیہ اور حنابلہ کے نزدیک کتاب اللہ کی تعلیم وغیرہ پر اجرت لینا جائز نہیں، یہ حضرات مندرجہ ذیل احادیث سے استدلال کرتے ہیں:

(۱)..... عبادہ بن صامت کہتے ہیں کہ ”میں نے اصحاب صفہ میں سے کچھ لوگوں کو قرآن کریم کی تعلیم دی تو ان میں سے ایک نے مجھے کمان ہدیہ میں دی، میں نے رسول اللہ ﷺ سے اس کمان کے متعلق پوچھا (کہ میرے لیے اسکا لینا صحیح ہے یا نہیں) تو آپ نے فرمایا: اگر تم اس بات کو پسند کرتے ہو کہ تمہارے گلے میں آگ کا طوق ڈالا جائے تو پھر اسے قبول کر لو“ اور ایک روایت میں ہے کہ ”اگر آپ اس کمان کو لے لیتے تو اپنے دو کاندھوں کے درمیان آگ کا انگارہ باندھ لیتے۔ سنن ابی داؤد، کتاب الاجارہ، باب کسب المعلم ۱۲۸/۲

اس حدیث پر اگرچہ اہل جرح نے کلام کیا ہے لیکن علامہ ابن عبد البر نے فرمایا کہ یہ حدیث چونکہ عبادہ بن صامت سے دو طریق سے مروی ہے، اس لئے محدثین کے نزدیک یہ حدیث مشہور ہے، جس سے استدلال کیا جاسکتا ہے۔ اعلام السنن، کتاب الاجارۃ، باب الاجرة علی تعلیم القرآن ۱۶/۱۷۱۔

(۲)..... حضرت ابی بن کعب کہتے ہیں کہ ”میں نے ایک آدمی کو قرآن کریم کی تعلیم دی، اس نے بطور ہدیہ مجھے کمان دی، میں نے نبی کریم ﷺ سے اسکا ذکر کیا، تو آپ نے فرمایا: اگر تم اسے لو گے تو گویا جہنم کی آگ کا کمان لو گے، چنانچہ میں نے وہ کمان واپس کر دی۔ سنن ابن ماجہ، ابواب التجارات، باب لا جری علی تعلیم القرآن (ص: ۱۵۶)۔

(۳)..... امام احمد بن حنبل رحمہ اللہ نے ایک روایت عبد الرحمن بن شبل سے نقل کی ہے کہ رسول اللہ ﷺ نے فرمایا: قرآن پڑھو لیکن اس کے ذریعہ کھاؤ مت۔

(۴)..... حضرت ابو الدرداء سے روایت ہے کہ رسول اللہ ﷺ نے فرمایا: جس نے تعلیم قرآن پر ایک کمان (بھی) لی تو اللہ تعالیٰ اسے جہنم کی آگ کا قلاوہ یعنی ہار پہنائیں گے۔

حنفیہ اور حنابلہ کی طرف سے حدیث باب کے مختلف جوابات دیئے گئے ہیں:

(۱)..... حدیث باب، ممانعت کی احادیث سے منسوخ ہے، لیکن نسخ کیلئے ان احادیث کی حتمی تاریخ کا جاننا

ضروری ہے، اور یہاں کوئی ایسی دلیل نہیں جو احادیث نبی کے موخر ہونے کو بظاہر، اس لئے یہ جواب کمزور معلوم ہوتا ہے۔ فتح الباری، کتاب الامارۃ، باب ما یعطی فی الرقیۃ..... ۵۷۴۔

(۲)۔ حدیث باب میں دم کرانے والے چونکہ غیر مسلم تھے، اس لئے ان سے دم کے عوض معاوضہ لینا درست ہے۔

(۳)۔ حدیث باب میں جو واقعہ ہے، اس میں معاہدے کے تحت اس قبیلے کے ذمے مہمان نوازی واجب تھی، اس کے باوجود انہوں نے مہمان نوازی نہیں کی، اس لئے حضور ﷺ نے انہیں وہ بکریاں لینے کی اجازت دی۔

(۴)۔ منتر اور دم چونکہ عبادت مقصودہ اور قربت محضہ نہیں ہے بلکہ وہ علاج کے قبیل سے ہے، لہذا اسپر اجرت لینا جائز ہے، لیکن قرآن کریم کی تعلیم خالص قربت اور نزدیکی حاصل کرنے کا ذریعہ ہے، اس لئے اسپر اجرت لینا جائز نہیں، یعنی قرآن مجید سے پرہیز اگر کسی کو دم کیا جائے تو اسپر اجرت لے سکتے ہیں لیکن تعلیم قرآن پر نہیں لے سکتے۔

لیکن متاخرین حنفیہ نے اجرت علی الطاعات یعنی تعلیم قرآن وغیرہ پر اجرت کے جواز کا فتویٰ دیا ہے، غیر القرون میں چونکہ معلمین و اساتذہ کیلئے سرکاری وظائف مقرر ہوتے تھے، اس لئے متقدمین نے اجرت لینے کو ناجائز قرار دیا تھا، لیکن اب چونکہ سرکاری عطیات اور وظائف کا وہ سلسلہ نہیں رہا، ایسے میں اگر عدم جواز کو باقی رکھا جائے تو اس میں دین کے ضیاع کا خطرہ ہے، اس لئے ضرورت کی وجہ سے متاخرین نے جواز کا فتویٰ دیا ہے۔ مکملۃ فتح الملہم، کتاب الطب، مسئلۃ الاجرۃ علی تعلیم القرآن والرقیۃ بہ ۳۴۰۔

علاقہ بن صحار تسمی کے دم کا واقعہ

دم اور جھاڑ پھونک کا ایک اور حیرت انگیز واقعہ سنن ابی داؤد میں حضرت خارجہ کے چچا علاقہ بن صحار تسمی سے بھی منقول ہے:

”وہ حضور اکرم ﷺ کے پاس آئے، اسلام قبول کیا، صحبت نبوی سے استفادہ کر کے گھر کا سفر شروع کر دیا، راستے میں ایک ایسی قوم پر گذر ہوا جنہوں نے ایک مجنون آدمی کو لوہے سے باندھا ہوا تھا، ان کے قابو میں نہیں آ رہا تھا، بے بس اور انتہائی تنگ تھے، وہ لوگ

حضرت علائقہ سے کہنے لگے کہ ہمیں پتہ چلا ہے کہ تمہارے ساتھی یعنی نبی کریم ﷺ خیر لیکر مبعوث ہوئے ہیں، تم بھی ان کی صحبت پا کر آ رہے ہو، تو کیا تمہارے پاس کوئی دم، کوئی منتر ہے، جس سے تم ہمارے اس مریض کا علاج کر سکو؟ حضرت علائقہ کہتے ہیں، میں نے سورہ فاتحہ سے اسپر دم کیا تو وہ ٹھیک ہو گیا، اسپر انہوں نے مجھے ایک سوکری دی، میں حضور اکرم ﷺ کے پاس حاضر ہوا اور یہ سارا واقعہ بتایا تو آپ نے فرمایا کہ واقعی تم نے اسپر سورہ فاتحہ سے ہی دم کیا ہے، میں نے کہا جی ہاں اسی سے کیا ہے، آپ ﷺ نے فرمایا کہ جو شخص ناجائز دم اور جھاڑ پھونک سے اجرت حاصل کرتا ہے وہ اسپر وبال اور عذاب ہوتا ہے اور جو جائز طریقے سے یعنی قرآن و سنت سے دم اور منتر کرے تو اسپر اجرت لینا جائز ہے۔ سنن ابی داؤد، کتاب الطب، باب کیف الرقی ۱۸۸۲

یہ واقعہ اور حضرت ابوسعید خدری کا واقعہ جسے حدیث باب میں بیان کیا گیا ہے، یہ دونوں الگ الگ واقعے ہیں، اس واقعہ میں وہ مریض مجنون ہے جبکہ حضرت ابوسعید خدری کی روایت میں کچھ سے ڈسے ہوئے پر دم کرینکا ذکر ہے، اس لئے یہ دونوں قصے جدا جدا ہیں۔ فتح الباری، کتاب الا جارة، باب ما یعطی فی الرقیۃ..... ۵۷۴۔

بَابُ مَا جَاءَ فِي الرُّقَى وَالْأَدْوِيَةِ

یہ باب دم، جھاڑ پھونک اور دواؤں کے استعمال کے جواز کے بارے میں ہے۔

عَنْ أَبِي حِزَامَةَ عَنْ أَبِيهِ قَالَ: سَأَلْتُ رَسُولَ اللَّهِ ﷺ قُلْتُ: يَا رَسُولَ اللَّهِ أَرَأَيْتَ رُقَى نَسْتَرُفِيهَا وَذَوَاءَ نَتَذَاوِي بِهِ وَتَفَافَ نَتَفِيهَا، هَلْ تَرُدُّ مِنْ قَدْرِ اللَّهِ شَيْئًا؟ قَالَ: هِيَ مِنْ قَدْرِ اللَّهِ.

ابو خزیمہ اپنے والد یحییٰ سعدی سے روایت کرتے ہیں کہ انہوں نے کہا: میں نے نبی کریم ﷺ سے سوال کیا کہ آپ ہمیں بتائیں گے کہ یہ جھاڑ پھونک جو ہم کراتے ہیں، اور دوا جس کے ذریعے ہم علاج کراتے ہیں اور بچاؤ کا سامان جس سے ہم بچاؤ کر سکیں، کیا یہ چیزیں اللہ کی قدر

دقت اور تقدیر کو رد کر سکتی ہیں؟ تو آپ ﷺ نے فرمایا: یہ بھی تو اللہ کی قضاء و قدر کا حصہ ہیں۔

مشکل الفاظ کی وضاحت:۔ الرقی: (را کے پیش اور قاف پر زبر الف مقصورہ کے ساتھ) رقیہ کی جمع ہے دم، جھاڑ پھونک، تعویذ، وہ مؤثر کلام جسے پڑھ کر دم کیا جائے۔ لادویہ: دوا کی جمع ہے۔ دوا: نسترقیہا: جن کے ذریعے ہم جھاڑ پھونک کراتے ہیں۔ نقاف: (تا پریش کے ساتھ) بچاؤ کا سامان، خوف خدا ج: تُنقی۔ نفعیہا: جس سے ہم بچاؤ اور نجات کر سکیں۔

دم اور علاج کرانا بھی تقدیر کا حصہ ہے

اس حدیث میں صحابی کے سوال کا منشا یہ ہے کہ جب اللہ تعالیٰ نے ہر انسان کی تقدیر میں لکھ دیا ہے کہ فلاں کام ایسا ہوگا، نہیں ہوگا، فلاں مریض ہوگا، جب سب کچھ طے شدہ امر ہے تو پھر دم اور جھاڑ پھونک، علاج معالجہ اور دفاع کیلئے اسلحہ بنانے کا کیا فائدہ؟ نبی کریم ﷺ نے فرمایا کہ یہ تمام امور بھی تقدیر ہی کا حصہ ہیں، جس طرح اللہ نے مرض لکھا ہے ایسے ہی اس نے تقدیر میں یہ بھی لکھ دیا ہے کہ یہ مرض فلاں دوا یا فلاں دم کے ذریعہ زائل ہو جائیگا، یہی صورت دوسری تمام چیزوں میں ہے، اس لئے ان امور کا اختیار کرنا قضاء و قدر کے منافی نہیں بلکہ عین مطابق ہے، اور ظاہری اسباب کی حد تک انہیں ضرور اختیار کرنا چاہیے، اسکی مزید تفصیل پیچھے گزر چکی ہے اور تقدیر سے متعلق مزید بحث انشاء اللہ ابواب القدر میں کی جائیگی۔

بَابُ مَا جَاءَ فِي الْكُمَاءِ وَالْعَجْوَةِ

یہ باب کھنسی اور عجمہ کھجور (کی فضیلت) کے بارے میں ہے

عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ الْعَجْوَةُ مِنَ الْجَنَّةِ، وَفِيهَا شِفَاءٌ مِنَ السُّمِّ وَالْكُمَاءُ مِنَ الِّمْنِ وَمَاؤها شِفَاءٌ لِلْعَيْنِ.

حضرت ابو ہریرہؓ سے روایت ہے کہ رسول اللہ ﷺ نے فرمایا: عجمہ کھجور جنت کے پھلوں میں سے ہے، اور اس میں زہر سے شفاء ہے، اور کھنسی ”من“ کی ایک قسم ہے، اور اسکا پانی آنکھ کیلئے شفاء ہے۔

عَنْ سَعِيدِ بْنِ زَيْدٍ عَنِ النَّبِيِّ ﷺ قَالَ: الْكُمَاةُ مِنَ الْمَنِّ وَمَا وَهَا شِفَاءٌ لِلْعَيْنِ.
سعيد بن زید سے روایت ہے کہ رسول اللہ ﷺ نے فرمایا: کھنسی من میں سے ہے، اور اس کا پانی آنکھ کیلئے شفاء ہے۔

عَنْ أَبِي هُرَيْرَةَ: أَنَّ نَاسًا مِنْ أَصْحَابِ النَّبِيِّ ﷺ قَالُوا: الْكُمَاةُ جُدْرِي الْأَرْضِ، فَقَالَ رَسُولُ اللَّهِ ﷺ: الْكُمَاةُ مِنَ الْمَنِّ وَمَا وَهَا شِفَاءٌ لِلْعَيْنِ، وَالْمَعْوَةُ مِنَ الْجَبَّةِ وَهِيَ شِفَاءٌ مِنَ السَّمِّ.

حضرت ابو ہریرہ سے روایت ہے کہ کچھ صحابہ کرام نے کہا: کھنسی زمین کی چٹپک ہے تو آپ ﷺ نے فرمایا: (نہیں بلکہ) کھنسی ”من“ کی قسم سے ہے، اور اس کا پانی آنکھ کیلئے شفاء ہے، اور معوہ جنت کی کھجور ہے، اور وہ زہر سے شفاء کا باعث ہے۔

عَنْ قَتَادَةَ قَالَ: حَدَّثْتُ أَنَّ أَبَا هُرَيْرَةَ قَالَ: أَخَذْتُ ثَلَاثَةَ أَكْمُوٍ أَوْ خَمْسًا أَوْ سَبْعًا فَعَصَرْتُهِنَّ فَبَجَعْتُ مَاءَ هُنَّ فِي قَارُورَةٍ فَكَعَلْتُ بِهِ جَارِيَةً لِي فَبَرَأَتْ.
قنادہ کہتے ہیں کہ مجھے حضرت ابو ہریرہ کے حوالہ سے بتایا گیا کہ انہوں نے (حضور کا یہ ارشاد سنا) فرمایا: میں نے تین یا پانچ یا سات کھنسیاں لیں اور ان کو نچوڑ لیا (یعنی انہیں پیس کر عرق نکال لیا) اور اس پانی (یعنی عرق) کو ایک شیشی میں بھر کر رکھ دیا، پھر میں اسے اپنی باندی کی آنکھوں میں بطور سرمہ کے ڈالنے لگا تو اسکی آنکھیں ٹھیک ہو گئیں۔

عَنْ قَتَادَةَ قَالَ: حَدَّثْتُ أَنَّ أَبَا هُرَيْرَةَ قَالَ الشُّوْبِزُ دَوَاءٌ مِنْ كُلِّ دَاءٍ إِلَّا السَّامَ. قَالَ قَتَادَةُ: يَأْخُذُ كُلُّ يَوْمٍ إِحْدَى وَعِشْرِينَ حَبَّةً فَيَجْعَلُهُنَّ فِي جِرْقَةٍ فَيَنْقَعُهُ فَيَسْتَعِطُّ بِهِ كُلُّ يَوْمٍ فِي مَنْعَرِهِ الْأَيْمَنِ قَطْرَتَيْنِ وَالْأَيْسَرِ قَطْرَةً، وَالثَّانِي فِي الْأَيْسَرِ قَطْرَتَيْنِ وَفِي الْأَيْمَنِ قَطْرَةً، وَالثَّالِثُ فِي الْأَيْمَنِ قَطْرَتَيْنِ وَفِي الْأَيْسَرِ قَطْرَةً.

حضرت قنادہ کہتے ہیں کہ مجھے بتایا گیا کہ حضرت ابو ہریرہ نے فرمایا: کلونجی موت کے علاوہ ہر مرض کی دوا ہے، قنادہ (کلونجی کے استعمال کا طریقہ) بیان کرتے ہیں کہ آدمی ہر دن کلونجی کے

اکیس دانے لے، پھر ان کو کسی کپڑے میں کر کے پانی میں بھگو دے، پھر اس کے پانی سے ہر دن ناک کے دائیں سوراخ میں دو قطرے اور بائیں میں ایک قطرہ پکائے، اور دوسرے دن بائیں سوراخ میں دو قطرے اور دائیں میں ایک قطرہ، اور تیسرے دن دائیں میں دو اور بائیں میں ایک قطرہ پکائے۔

مشکل الفاظ کے معنی :- کحاة: (کاف کی زیر، میم کے سکون اور ہمزے کی زیر کے ساتھ) یہ مفرد ہے، اسکی جمع کحما (بروزن قلب) ہے، ابن اعرابی نے اس کے برعکس کہا ہے کہ کما واحد ہے، اور کحاة خلاف قیاس جمع ہے، بعض حضرات کی رائے یہ ہے کہ کحاة کا لفظ واحد اور جمع دونوں معنی میں استعمال ہوتا ہے، اور اسکی جمع اکو بھی آتی ہے۔

یہ ایک گھاس اور پودا ہے جس کا پتہ اور تنہ نہیں ہوتا، زمین سے بغیر کسی محنت اور کاشت کے نکلتا ہے، اسے اردو میں ”کھنسی“، ”سانپ کی چھتری“ اور انگریزی میں Mushroom کہا جاتا ہے، یہ کھنسی برسات کے موسم میں آگتی ہے اور انڈے کی طرح سفید ہوتی ہے۔ اہل عرب اسے ”نبات المرعة“ (کڑک اور بجلی کا پودا) بھی کہتے ہیں کیونکہ یہ بادل کی گرج اور کڑک کی وجہ سے زمین سے نکلتی ہے۔ تلمیذ فتح المصلح، کتاب الاطعمہ، باب فضل الکماۃ ۵۴۴۔ عجبوۃ: (میم کی زیر اور جیم کے سکون کے ساتھ) مدینہ کی عمدہ قسم کی ایک کھجور۔ من: (میم کی زیر اور نون کی تشدید کے ساتھ) ترنجبین، وہ چیز جس کو اللہ تعالیٰ نے بطور غذائی اسرائیل پر نازل کیا تھا۔ جلدی: (جیم کے پیش، وال کی زیر، راء کی زیر اور یا کی تشدید کے ساتھ) چیچک، یہ ایک مرض ہے جس میں انسان کے جسم پر دانے نکل آتے ہیں، جو انتہائی تکلیف دہ اور ضرر رساں ہوتے ہیں یہ دراصل بدن کے اندر مضر فضلہ ہوتا ہے، جو دانوں کی صورت میں نمودار ہوتا ہے۔ عصر تھن: میں نے ان کھنسیوں کو نچوڑا یعنی انہیں پس کران کا عرق نکالا۔ حدث: (مجهول کا صیغہ ہے) مجھے حدیث بیان کی گئی، اس سے معلوم ہوتا ہے کہ یہ روایت منقطع ہے۔ قادورۃ: شیشی، بوتل، ج تواریہ۔ کحلت بہ: میں نے وہ عرق سرمہ کے طور پر لگایا۔ برات: اسکی آنکھیں ٹھیک ہو گئیں۔ شونیز: (شین پر پیش، واؤ کے سکون، اور نون کی زیر کے ساتھ) کالا دانہ، کلوچی۔ خرقۃ: (حاء کی زیر اور اراء کے سکون کے ساتھ) پرانے

پھٹے ہوئے کپڑے کا کلچر جمع خرق۔ ينقعہ: وہ اس کلونچی کو پانی میں بھگو دے۔ يستعط: وہ ناک میں دوا ڈالے، نکائے۔ منخو: (میم اور خاء کی زیر کے ساتھ اور خاء کی زیر کے ساتھ بھی درست ہے) نختنا، ناک کا سوراخ، اسکی جمع مناخر ہے۔

عجوة کھجور کی فضیلت

عجوة مدینہ منورہ کی عمدہ اور مشہور کھجور ہے، اس کا درخت نبی کریم ﷺ نے خود لگایا تھا، بہت سی احادیث میں اسکی فضیلت کا ذکر ہے، اور کئی امراض کیلئے انتہائی مفید ہوتی ہے، حدیث باب میں حضور ﷺ کا ارشاد ہے: ”عجوة جنت کی کھجور ہے اور اس میں زہر سے شفاء ہے“

بعض حضرات فرماتے ہیں کہ جب اللہ تعالیٰ نے حضرت آدم کو جنت سے دنیا میں بھیجا تو ان کے ساتھ دنیا کے پھلوں کے ایک ہزار بیج تھے، چنانچہ ”جمع الفوائد“ میں حضرت ابوسعید خدری سے مرفوعاً روایت ہے کہ ”جب حضرت آدم کو جنت سے بھیجا گیا تو جنت کے پھلوں کا انہیں تو شہ دیا گیا، اور ہر ایک کو لگایا طریقہ بھی اللہ تعالیٰ نے انہیں سکھا دیا، لہذا تمہارے یہ پھل جنت کے پھلوں میں سے ہیں، مگر دنیا کے پھل متغیر ہوتے رہتے ہیں جب کہ جنت کے پھلوں میں کوئی تبدیلی نہیں ہوتی۔“

اس سے معلوم ہوا کہ عجوة کھجور کی طرح تمام پھلوں کی اصل جنت سے ہے، اس معنی کے اعتبار سے عجوة کھجور کی کوئی امتیازی صفت ثابت نہیں ہوگی، ہاں اگر یوں کہا جائے کہ دیگر تمام پھلوں میں دنیا میں آنے کے بعد تغیر ہو گیا ہے، اور اس میں تبدیلی کم ہوئی ہے تو پھر اس سے عجوة کھجور کی فضیلت ثابت ہوگی۔ الکلوکب الدرۃ ۹۱/۳۔

علامہ مناوی فرماتے ہیں کہ العجوة من الجنة کے معنی یہ ہیں کہ عجوة کھجور جنت کی عجوة کھجور کے رنگ و شکل اور نام میں صرف مشابہ ہے، لذت اور ذائقہ میں نہیں، مقصود اس سے اس کھجور کی فضیلت کو بیان کرنا ہے کہ یہ کھجور حجاز کی تمام کھجوروں سے عمدہ، لذیذ اور مفید ترین کھجور ہے، اور کھجور کی سب سے اعلیٰ قسم ہے، جو جسم کی طاقت کیلئے بہت موزوں ہوتی ہے۔ تحفۃ الاحوذی ۱۹۶/۶۔

”وفیہا شفا من السم“ (اور اس میں زہر سے شفا ہے)

حضور اکرم ﷺ کی دعا کی برکت سے اسے کھانے سے زہر سے شفا اور جادو سے نجات حاصل ہوتی ہے، چنانچہ صحیح بخاری میں حضرت سعد بن ابی وقاص سے روایت ہے کہ حضور ﷺ نے فرمایا: جس نے صبح کے وقت سات عجوہ کھجوریں کھالیں تو اس کو کوئی زہر اور جادو رات تک نقصان نہیں پہنچائے گا۔“

کیا عجوہ کھجور کی یہ خصوصیت اب بھی باقی ہے؟ اس میں شارحین حدیث کی مختلف آراء ہیں، کچھ لوگوں کی رائے یہ ہے کہ یہ خصوصیت عہد نبوی کے ساتھ خاص تھی، اور کچھ کی رائے یہ ہے کہ یہ خاصیت مدینہ منورہ کے ساتھ خاص ہے کہ وہاں اسے کھانے سے مذکورہ اثر ہوگا، کسی اور جگہ نہیں، لیکن چونکہ حدیث کے الفاظ اس بارے میں عام ہیں، اس لئے جمہور علماء یہ کہتے ہیں کہ عجوہ کھجور کی یہ خصوصیت اب بھی ہے، اور صرف مدینہ کے ساتھ خاص نہیں، بلکہ مدینہ منورہ سے باہر لے جا کر بھی کوئی کھائے گا تو بھی اسکی یہی خاصیت رہے گی، کیونکہ حدیث کے الفاظ میں کسی زمانے یا مدینہ منورہ کی تعین و تخصیص نہیں ہے۔

البتہ یہ بات پیش نظر رہنی چاہیے کہ رسول اللہ ﷺ کا یہ ارشاد عموم اور غالب حالات کے اعتبار سے ہے کہ عجوہ کھجور کھانے سے عموماً مذکورہ فوائد ضرور حاصل ہوتے ہیں، اور کبھی اسکا کوئی اثر ظاہر نہیں بھی ہوتا، اس لئے اگر کبھی ایک آدمی اسکا تجربہ کرے اور اس کا اثر ظاہر نہ ہو تو اسکی وجہ سے حدیث کو خلاف واقع نہیں سمجھا جائیگا، کیونکہ اسکی مثال دوا کی سی ہے، جس طرح بعض دوائیں کچھ امراض کیلئے متعین ہوتی ہیں، عموماً ان کے استعمال سے امراض سے شفا حاصل ہو جاتی ہے، لیکن بسا اوقات انسان بیماری کیلئے دوا کھاتا ہے لیکن شفا نہیں ہوتی، اور بیماری برقرار رہتی ہے، ایسی صورت میں کوئی یہ اشکال نہیں کر سکتا کہ یہ دوا، اس مرض کیلئے مفید نہیں کیونکہ دوا کا اس مرض کیلئے مفید ہونا عموم اور غالب احوال کے اعتبار سے ہے، اسی طرح رسول اللہ ﷺ کا یہ ارشاد مبارک بھی غالب احوال اور عموم کے اعتبار سے ہے، کہ عجوہ کھجور کھانے سے فائدہ ہوتا ہے لیکن کبھی اس کے خلاف بھی ہو سکتا ہے جو اس حدیث کے منافی نہیں۔ فتح الباری، کتاب الطب، باب الدواء بالعجوۃ للسخر ۱۰/۲۹۳، ۲۹۵۔

کھنسی ”من“ کی ایک قسم ہے

اس باب کی احادیث میں ”سانپ کی چھتری“ کی کچھ خصوصیات کا ذکر ہے، حضور اکرم ﷺ نے

فرمایا: ”الکماء من المن“ کھنسی من کی ایک قسم ہے، اس سے کیا مراد ہے؟ شارحین حدیث نے اس کے تین معنی بیان کئے ہیں:

(۱)..... الکماء من المن اس سے وہ ”من“ مراد ہے جو عہد موسیٰ میں بنی اسرائیل پر نازل کیا گیا تھا، معنی یہ ہیں کہ سانپ کی چھتری ”اس“ ”من“ کی جزء ہے جو بنی اسرائیل پر نازل کیا گیا تھا، کیونکہ ”من“ بنی اسرائیل کی مختلف انواع و اقسام اور صورتیں تھیں، بعض شبنم کی صورت میں، بعض سبزیوں کی صورت میں، بعض شکار کی صورت میں، اور کھنسی بھی اسی میں سے تھی، اللہ تعالیٰ نے میدان تیبہ میں بنی اسرائیل کی غذا کماہ یعنی کھنسی بنائی، جو روٹی کے قائم مقام تھی، ان کا سالن سلوی بنایا جو گوشت کے قائم مقام تھا اور ان کا حلوی اس شبنم کو بنایا جو درختوں پر نازل ہوتی تھی، یوں ان کی معیشت کی تکمیل فرمائی، چونکہ اس ”من“ کے مختلف اجزاء اور اقسام تھیں جن میں سے ایک کھنسی بھی ہے، اس لئے نبی کریم ﷺ نے الکماء من المن فرمایا کہ سانپ کی چھتری ”من“ کی ایک قسم ہے، اور ترجمین جو درختوں پر گرتی تھی، وہ بھی ”من“ ہی کی ایک قسم ہے، اگرچہ عرف میں اب ”من“ کا لفظ صرف ترجمین کیلئے ہی استعمال ہونے لگا ہے۔

(۲)..... بعض حضرات فرماتے ہیں کہ نبی کریم ﷺ نے اس جملے کے ذریعے کھنسی کو اس ”من“ کے مشابہ قرار دیا جو بنی اسرائیل پر اترتا تھا، معنی یہ ہیں کہ جس طرح بنی اسرائیل کو یہ ”من“ بغیر کسی محنت و مشقت اور بغیر کاشت کے حاصل ہوتا تھا، اسی طرح سانپ کی چھتری برسات کے موسم میں بغیر کسی محنت و مشقت کے زمین سے نکلتی ہے۔

(۳)..... ابو عبیدہ کہتے ہیں کہ حدیث میں ”من“ سے لغوی معنی یعنی احسان اور نعمت مراد ہیں، اور مطلب یہ ہے کہ ”کھنسی“ اللہ تعالیٰ کی ان نعمتوں میں سے ہے جو انسان کو بغیر کسی محنت و مشقت کے حاصل ہو جاتی ہے، گویا حدیث میں لفظ ”من“ مصدر ہے جو مفعول کے معنی میں ہے یعنی ممنون بہ، یوں تو تمام نعمتیں اور احسانات اللہ تعالیٰ کی طرف سے ہی ہیں لیکن اس حدیث میں خاص طور پر ”کھنسی“ کو اس لئے ذکر فرمایا کہ یہ بغیر کسی محنت و مشقت کے حاصل ہو جاتی ہے۔ فتح الباری، کتاب الطب، باب المن شفاء للعين ۲۰۲/۱۰، بحکمہ فتح المصنوع کتاب الاطعمہ، باب فضل الکماء ۵۴/۴۔

و ماء ها شفاء للعين کا مطلب

کھنسی دو طرح کی ہوتی ہے:

- (۱)..... بالکل سیاہ یا سفید و سرخ، یہ دونوں صحت کیلئے نقصان دہ ہوتی ہیں۔
 - (۲)..... خالص سفید، یہ صحت کیلئے اور بالخصوص آنکھوں کیلئے اسکا پانی بہت نفع بخش ہوتا ہے۔
- اس حدیث میں نبی کریم ﷺ نے ایک طبی نسخہ بیان فرمایا کہ ”کھنسی کا پانی آنکھ کیلئے باعث شفا ہوتا ہے“ اس جملے کی تفسیر میں شارحین حدیث کے پانچ قول ہیں:

(۱)..... علامہ خطابی فرماتے ہیں کہ اس کا مطلب یہ ہے کہ کھنسی کا پانی تنہا آنکھ میں استعمال نہ کیا جائے کیونکہ یہ نقصان پہونچاتا ہے، اس سے سرمہ یا ایسی کوئی چیز تیار کر لی جائے جس میں اس پانی کو ڈالا جائے، اور پھر اسے بطور سرمہ کے استعمال کیا جائے تو وہ مفید ہوگا۔ تکملة فتح الملہم ۵۵/۴۔

(۲)..... امام نووی رحمہ اللہ فرماتے ہیں کہ محض کھنسی کا پانی آنکھ کو شفا بخشتا ہے، اور فرماتے ہیں کہ ہمارے ہاں ایک دیندار عالم نامینا ہو گئے تھے، انہوں نے سانپ کی چھتری کو علاج کے طور پر استعمال کیا، اللہ نے ان کی بینائی واپس عطا فرمادی تھی، لیکن حافظ ابن حجر فرماتے ہیں کہ بعض دوسرے مشائخ نے اس پانی کو استعمال کیا تو آنکھیں ٹھیک ہونے کے بجائے مزید خراب ہو گئیں، اسلئے امام نووی کا قول ایسے آدمی سے متعلق ہے جو حدیث پر پورا اعتقاد کر کے یہ علاج کرتا ہے اور پھر اللہ تعالیٰ کی ذات اسے شفاء عطا فرماتی ہے۔

(۳)..... ابن عربی کے نزدیک اس میں تفصیل ہے کہ اگر آنکھ میں حرارت کی وجہ سے تکلیف ہو تو اس کیلئے کھنسی کا خالص پانی شفا ہوتا ہے، اور اگر صرف حرارت کی وجہ سے تکلیف نہ ہو بلکہ دوسرے اسباب مرض بھی ہوں تو پھر دوسری دواؤں کے ساتھ ملا کر اس کا پانی مفید رہتا ہے۔ فتح الباری ۴۰۳/۱۰ تکملة فتح الملہم ۵۶/۴۔

(۴)..... بعض حضرات فرماتے ہیں کہ اس کے خالص پانی کو نچوڑ کر پکالیا جائے تو پھر اسے آنکھ میں ڈالا جاسکتا ہے، کیونکہ آگ پر پکانے کی وجہ سے اس کے فضلات، رطوبتیں اور فاسد مادے ختم ہو جاتے ہیں اور اس میں صرف نفع بخش اجزاء باقی رہ جاتے ہیں۔

(۵)..... بعض حضرات کے نزدیک اس ”پانی“ سے وہ پانی مراد نہیں جو سانپ کی چھتری سے نچوڑا جاتا ہے

بلکہ اس سے بارش کا وہ پہلا قطرہ مراد ہے جو زمین پر گرتا ہے اور جس سے یہ کھنسی پیدا ہوتی ہے، زاد المعاد لابن القیم، فصل فی حدیث ﷺ فی حفظ صحیحہ العین ۴/۹۴۲۔

ان اقوال میں سے پانچواں قول انتہائی ضعیف ہے، البتہ پہلے چار اقوال میں اسکا امکان ہے کہ وہ اس جملے کی تفسیر ہوں، کیونکہ حدیث میں نبی کریم ﷺ نے صرف یہ بتایا کہ کھنسی کا پانی آنکھ کیلئے مفید ہوتا ہے، اسے کیسے استعمال کیا جائے، کیا تنہا آنکھ میں ڈالا جائے، یا کسی اور چیز کے ساتھ ملا کر، ان طبی تفصیلات کو آپ نے بیان نہیں فرمایا اور ان کا بیان کرنا آپ کی شرعی ذمہ داری بھی نہیں، کیونکہ یہ امور نبوت میں سے نہیں، اس لئے مذکورہ چار اقوال میں سے کوئی قول قطعی اور یقینی طور پر نبی کریم ﷺ کی طرف منسوب نہیں کیا جاسکتا، بسا اوقات اس کا استعمال تنہا مفید ہوتا ہے، اور کبھی مرکب کر کے، بعض امراض کیلئے نفع بخش ہوتا ہے اور بعض کیلئے مضر مختلف افراد کے اعتبار سے اس کا اثر بھی مختلف ہو سکتا ہے، لہذا اس حدیث سے یہ ثابت نہیں ہوتا کہ کھنسی کا ہر پودا، ہر مرض کیلئے، ہر وقت، ہر جگہ اور ہر انسان کیلئے فائدہ مند ہوتا ہے، اس لئے ہر بیماری میں از خود اسے استعمال کرنے کے بجائے کسی طبیب سے رجوع کر کے علاج تجویز کرانا چاہیے، تاہم اگر کوئی مسلمان حضور ﷺ کے اس ارشاد پر کامل یقین رکھتے ہوئے سانپ کی چھتری کو ہر مرض کے علاج کیلئے استعمال کرے تو اللہ تعالیٰ کی ذات سے امید ہے کہ وہ اسے شفاء عطا فرمائیں گے، تكملة فتح المسلمین ۵۶۴، فتح الباری ۱۰/۲۰۴۔

سانپ کی چھتری زمین کی چچک نہیں

بعض اہل عرب ”سانپ کی چھتری“ کو ”زمین کی چچک“ کہتے تھے، اس وجہ سے کہ جس طرح چچک کے دانے جسم میں مضر فضلے اور فاسد رطوبت کی وجہ سے نکلتے ہیں اسی طرح زمین کے اندر زائد فضلات ہوتے ہیں جو کھنسی کی شکل میں زمین پر ظاہر ہوتے ہیں، صحابہ کرام نے بھی اسی اعتبار سے کھنسی کو ”زمین کی چچک“ سے تعبیر فرمایا۔

طبرانی نے حضرت جابر سے روایت نقل کی ہے کہ ”عہد رسالت میں کھنسی کی پیداوار بڑھ گئی تو لوگوں نے اسکا کھانا یہ کہہ کر ترک کر دیا کہ یہ زمین کی چچک ہے، نبی کریم ﷺ کو جب یہ بات معلوم ہوئی تو

آپ نے فرمایا: کھنسی زمین کی چیچک نہیں ہے، وہ ”من“ کی ایک قسم ہے۔ فتح الباری ۲۰۱/۱۰۔

علامہ طیبی فرماتے ہیں کہ حضرات صحابہ نے کھنسی کو زائد فضلات اور فاسد رطوبتوں کی وجہ سے گویا مذمت کے طور پر ”زمین کی چیچک“ قرار دیا، اس پر آپ ﷺ نے فرمایا کہ وہ زمین کا فاسد مادہ یعنی چیچک نہیں بلکہ وہ ”من“ کی ایک قسم ہے، اسے اللہ تعالیٰ نے بغیر کسی محنت و مشقت اور بغیر کاشت کے پیدا فرمایا، جسطرح کہ بنی اسرائیل پر یہ ”من“ بغیر کسی محنت و تکلیف کے ان پر نازل ہوتا تھا، یہ اللہ تعالیٰ کی عظیم نعمتوں میں سے ہے، جس پر اسکا شکر ادا کرنا چاہیے۔ شرح الطیبی، کتاب الطب والرتی ۳۱۰/۸، احسن المعانی ۶۱/۳۔

کھنسی اور کلو نجی کو استعمال کر نیکا ایک ایک طریقہ

امام ترمذی رحمہ اللہ نے باب کے آخر میں حضرت قتادہ کی دو روایتیں ذکر کی ہیں، جو حضرت ابو ہریرہ سے منقول ہیں، پہلی حدیث میں کھنسی کے استعمال کا ایک طریقہ مذکور ہے، کہ حضرت ابو ہریرہ نے تین، پانچ یا سات کھنسیاں لیکر ان کا پانی نچوڑا، پھر وہ عرق باندی کی آنکھ میں ڈالا تو اسکی آنکھیں ٹھیک ہو گئیں۔

دوسری حدیث میں فرمایا کہ کلو نجی موت کے علاوہ ہر بیماری کی دوا ہے، اسے استعمال کر نیکا یہ طریقہ ہے کہ کلو نجی کے اکیس دانے لیکر کسی کپڑے میں کر کے بھگو دے، ساری رات بھیکے رہیں، پھر اس کے پانی سے پہلے دن ناک کے دائیں سوراخ میں دو قطرے اور بائیں میں ایک قطرہ ڈکائے، دوسرے دن صبح بائیں سوراخ میں دو اور دائیں میں ایک قطرہ ڈکائے، اور تیسرے دن دائیں میں دو اور بائیں میں ایک قطرہ ڈکائے، فتح الباری، کتاب الطب، باب الحبة السوداء ۱۷۸/۱۔

اس میں کوئی شک نہیں کہ مذکورہ دونوں طریقے درست ہیں، اور ان کی افادیت میں بھی کوئی شبہ نہیں لیکن چونکہ ہر شخص کا مزاج، مرض اور اسباب مرض مختلف ہوتے ہیں اس لئے بہتر یہی ہے کہ کسی ماہر ڈاکٹر کے مشورے کے بغیر ان چیزوں کا استعمال اپنی طرف سے نہ کیا جائے۔ تکلمہ ص ۵۵۴۔

یہاں ایک شبہ پیدا ہوتا ہے کہ اس باب کی آخری حدیث کو جس میں کلو نجی کا ذکر ہے، اس باب سے کوئی مناسبت نہیں ہے، کیونکہ اس باب میں کھنسی اور عجمہ کھجور کا ذکر ہے، جبکہ اس روایت میں ان دو چیزوں

میں سے کسی کا کوئی ذکر نہیں، تو پھر امام ترمذی رحمہ اللہ نے یہ روایت اس باب میں کس وجہ سے ذکر کی ہے؟
الکلب الدری ۹۴۳۔

یہ درست ہے کہ ظاہر اس حدیث کو باب سے مناسبت نہیں ہے، البتہ یوں تاویل کی جاسکتی ہے کہ
امام ترمذی نے حضرت قتادہ سے کھنسی کے استعمال کے بارے میں حضرت ابو ہریرہ کی روایت ذکر کی تو پھر ضمناً
ابو قتادہ عن ابی ہریرہ والی روایت بھی ذکر کر دی جس میں کھونچی کے استعمال کا طریقہ بیان کیا گیا ہے اگرچہ اس
میں کھنسی اور عجمہ کھجور کا ذکر نہیں ہے۔

بَابُ مَا جَاءَ فِيْ اَجْرِ الْكَاهِنِ

یہ باب کاہن کی اجرت (کی حرمت) کے بارے میں ہے

عَنْ اَبِيْ مَسْعُوْدٍ قَال: نَهَى رَسُوْلُ اللّٰهِ ﷺ عَنْ قَعْنِ الْكَلْبِ، وَمَنْهَرِ
الْبَغْيِ، وَخُلُوَانِ الْكَاهِنِ.

ابو مسعود کہتے ہیں کہ رسول اللہ ﷺ نے کتے کی قیمت لینے، زنا کار عورت کو اجرت دینے اور
کاہن کو رقم دینے سے منع فرمایا ہے۔

کاہن کی اجرت کا شرعی حکم

حلوان (ہاء کے پیش اور لام کے سکون کے ساتھ غفران کی طرح) اس کے لفظی معنی شیرینی اور
مٹھائی کے ہیں، مراد اس سے کاہن کی اجرت اور معاوضہ ہوتا ہے، خواہ رقم کی صورت میں ہو یا ساز و سامان کی
صورت میں۔

حافظ ابن حجر رحمہ اللہ فرماتے ہیں کہ کاہن کی اجرت کو مٹھائی کے ساتھ تشبیہ اس لئے دی ہے کہ کاہن
وہ مال بڑی آسانی کے ساتھ بغیر کسی محنت و مشقت کے حاصل کر لیتا ہے،

کساہن: اہل عرب ہر اس شخص کو کہتے ہیں جو غیب کی خبریں دینے کا دعویٰ کرے۔ فتح الباری،
کتاب البیوع، باب ثمن الکلب ۵۳۷۔

اور کھانہ (کاف کی زیر اور زیر کے ساتھ) غیب کی خبریں بتانے کے پیشہ کو کہتے ہیں، اس پیشہ کو

اختیار کرنے والا ”کماہن“ کہلاتا ہے، علامہ نووی نے ”کماہن“ اور ”عرواف“ کے درمیان یہ فرق بتایا ہے کہ کماہن اس کو کہتے ہیں جو مستقبل کی خبریں بتاتا ہے، اور ”عرواف“ اسے کہتے ہیں کہ جو پوشیدہ باتیں بتاتا ہے، جیسے گمشدہ سامان یا چوری کی ہوئی چیز کے بارے میں کوئی بتا دے، کبھی بول چال میں عراف کو بھی کماہن کہہ دیا جاتا ہے۔

کماہن کے پاس جانا، اسے اجرت دینا اور اسکی باتوں پر اعتماد کرنا تمام فقہاء کے نزدیک اس حدیث کی رو سے حرام ہے، اسی طرح پوشیدہ باتوں کو معلوم کرنے کیلئے، نجومی اور پامسٹ وغیرہ کے پاس جانا اور ان کی بات پر یقین کر لینا شرعاً ناجائز اور حرام ہے اور کماہنوں کو اجرت دینا جائز نہیں، کیونکہ اس میں ”امر باطل“ پر معاوضہ لیا جاتا ہے جو درست نہیں ہے۔ شرح مسلم للنووی، کتاب المساقاة والموارعة، باب تحریم ثمن الکلب وطلوان الکماہن ۱۹/۲، تکملة فتح المسلمین ۵۳۲/۱۔

کہانت کی قسمیں

حافظ ابن حجر رحمہ اللہ نے کہانت کی چار قسمیں ذکر کی ہیں:

(۱)..... بعض لوگ غیب کی خبریں شیاطین اور جنات سے حاصل کرتے ہیں، یہ عالم بالا کی غیبی خبریں سننے کیلئے آسمان کے قریب جاتے ہیں، لیکن انہیں فرشتوں کی باتیں سننے کا موقع نہیں دیا جاتا، کوئی شیطان اگر کبھی کوئی آدمی بات سن کر بھاگتا ہے تو اسے دھکتے ہوئے شعلے سے مار لگائی جاتی ہے، تاکہ وہ دنیا میں پہنچ کر اپنے مرید کاہنوں اور نجومیوں کو کچھ نہ بتا سکے، اسی دھکتے ہوئے شعلے کو ”شہاب ثاقب“ کہا گیا ہے، قرآن کریم میں سورہ صافات کے پہلے رکوع میں اسے بیان کیا گیا ہے۔

(۲)..... بعض جنات کے ساتھ لوگوں کا رابطہ ہوتا ہے، وہ جن انہیں دور کی خبریں بتا دیتے ہیں، جن پر عام طور پر انسان مطلع نہیں ہو سکتا، اور بعض اوقات ان کی کچھ خبریں درست بھی ثابت ہو جاتی ہیں۔

(۳)..... بعض لوگ اپنی دانائی، سمجھ، گمان، اندازے اور انکل سے غیب کی خبریں بتاتے ہیں، اور اس میں انہیں کافی مہارت ہوتی ہے۔

(۴)..... تجربے اور عرف و عادت کی بنیاد پر بعض لوگ غیب کی باتیں بتاتے ہیں۔

ان تمام صورتوں میں چونکہ جھوٹ شامل ہوتا ہے، محض ظن اور وہم کی بناء پر لوگوں کو دھوکا دیا جاتا ہے، اس لئے شرب یہ تمام اقسام درست نہیں ہیں، سب از مذموم ہیں، جن سے اجتناب ضروری ہے۔ فتح الباری، کتاب الطب، باب الکھانہ ۲۶۶/۱۰۔

چنانچہ حضرت ابوہریرہ رضی اللہ عنہ کی مرفوع حدیث ہے، جس میں آپ ﷺ نے فرمایا: جو شخص کاہن یا عراف کے پاس آئے، اور اسکی باتوں کی تصدیق کر دے تو اس نے آپ ﷺ پر نازل کی گئی تعلیمات کو جھٹلادیا۔ سنن الترمذی کتاب الطہارۃ، باب ماجاء فی کراہیۃ اتیان الحائض ۳۵، سنن ابی داؤد، کتاب الطب، باب فی الکھان ۱۸۹/۲۔

مہر البغی کا حکم

”بغی“ (باء کی زبر، غین کی زیر اور یاء کی تشدید کے ساتھ ”توی“ کی طرح) زنا کا رعبورت کو کہتے ہیں اسکی جمع بنایا ہے۔

اور ”بغی“ (غین کے سکون کے ساتھ، اور بغاء (باء کی زیر کیساتھ) زنا کے معنی میں آتا ہے، اللہ تعالیٰ کا ارشاد گرامی ہے: ولا تکرہوا فتیاتکم علی البغاء۔ سورۃ النور، آیت نمبر ۳۳۔

”مہر البغی“ سے وہ مال مراد ہے جو زنا کا رعبورت کو بدکاری کی اجرت کے طور پر دیا جاتا ہے، اور یہ اجرت تمام فقہاء کے نزدیک حرام ہے، یہ معاوضہ چونکہ ایک ”مخصوص عضو“ کو استعمال کرنے کی وجہ سے حاصل ہوتا ہے، اس لئے مجازاً اس کو مہر کہا گیا ہے۔ شرح مسلم للنووی ۱۹/۲، فتح الباری ۳/۵۳۔

کتے کی خرید و فروخت کا حکم

اس حدیث سے استدلال کرتے ہوئے امام شافعی رحمہ اللہ فرماتے ہیں کہ کتے کی خرید و فروخت بالکل جائز نہیں، خواہ اس کتے کو رکھنا شرعاً جائز ہو یا نہ ہو، خواہ وہ سدھایا ہوا ہو یا نہ ہو، لہذا اگر کوئی شخص کتا بیچ دے تو اس کیلئے اس حدیث کی رو سے قیمت لینا حرام ہے۔

خفیہ اور مالکیہ کا قول مختار یہ ہے کہ جس کتے کو پالنا جائز ہے، اسکی خرید و فروخت بھی جائز ہے اور

جس کو پالنا جائز نہیں تو اس کی خرید و فروخت بھی جائز نہیں، اور خنزیر کے علاوہ ہر اس جانور کی خرید و فروخت جائز ہے جس سے فائدہ حاصل کیا جاسکتا ہو، البتہ ”کلب عقور“ یعنی ہڑکا یا کتا، بولا کتا چونکہ نفع بخش نہیں ہے، محض ضرر کیلئے ہے، اسلئے اسکی خرید و فروخت جائز نہیں۔

حنفیہ اور مالکیہ نے مندرجہ ذیل احادیث اور آثار سے استدلال کیا ہے:

(۱)..... جابر بن عبد اللہ سے روایت ہے کہ رسول اللہ ﷺ نے کتے کی قیمت لینے سے منع کیا سوائے شکاری کتے کے (کہ اسکی قیمت لینا جائز ہے)۔

(۲)..... امام طحاوی رحمہ اللہ نے حضرت عبد اللہ بن عمرو بن العاص رضی اللہ عنہ کا عمل نقل کیا ہے کہ انہوں نے شکاری کتا قتل کرنے کی وجہ سے ایک آدمی پر چالیس درہم اور جانوروں کے حفاظتی کتے کو مارنے پر ایک مینڈھے کے تاوان کا فیصلہ فرمایا۔

(۳)..... حضرت عثمان رضی اللہ عنہ نے ایک آدمی پر کتا قتل کر دینا کا تاوان بیس اونٹ مقرر کیا۔

(۴)..... ابن شہاب زہری کہتے ہیں کہ جب کوئی شخص سکھائے ہوئے کتے کو قتل کر دے، تو اسکی قیمت کا تاوان مارنے والے پر لازم ہوگا۔

(۵)..... شکاری کتے اور مویشی و زراعت کی حفاظت کرنے والے کتے کا پالنا صحیح احادیث سے ثابت ہے، جس سے انکار نہیں کیا جاسکتا، جب ان احادیث سے کتے کا قابل انتفاع مال ہونا ثابت ہے، تو پھر کتے کی قیمت اور اسکی خرید و فروخت کیسے حرام قرار دی جاسکتی ہے۔

اس کے علاوہ متعدد صحابہ کرام اور تابعین سے ایسے فتاویٰ منقول ہیں، جن میں یہ بتایا گیا ہے کہ اگر کوئی شخص دوسرے کے کتے کو ہلاک کر دے تو اسکا تاوان اس کے ذمے لازم آئیگا، اور تاوان اسی چیز کا لازم آسکتا ہے جسکی خرید و فروخت ہو سکتی ہو اور جو چیز خریدی اور بیچی نہیں جاسکتی، اس کا تاوان لازم نہیں آتا۔

لہذا مذکورہ احادیث اور صحابہ و تابعین کے فتاویٰ سے یہ بات معلوم ہوتی ہے کہ جس کتے کا پالنا جائز ہے تو اسکی خرید و فروخت بھی جائز ہے۔

حدیث باب کی توجیہ

حنفیہ اور مالکیہ کی طرف سے حدیث باب کی تین توجیہات ہو سکتی ہیں:

(۱)..... حدیث باب اہماء اسلام کے زمانے سے متعلق ہے جس میں نبی کریم ﷺ نے مطلقاً ہر قسم کے کتے کو مارنے کا حکم دیا تھا، اس زمانے میں کتے کی خرید و فروخت جائز نہیں تھی، پھر جب کتوں کو قتل کرنا حکم منسوخ ہو گیا تو اسکی خرید و فروخت کی ممانعت کا حکم بھی منسوخ ہو گیا، چنانچہ حدیث میں ہے: ”کتے کی قیمت اور بچنے لگانے والے کی اجرت حرام ہے پھر بچنے لگانے والے کی اجرت کو آپ نے جائز قرار دیا“ تو بحسب طرح بچنے لگانے کی اجرت کی ممانعت منسوخ ہو گئی اسی طرح کتے کی قیمت دینے کی ممانعت بھی منسوخ ہو گئی، جسکی دلیل یہ ہے کہ حضور ﷺ کے بعد صحابہ اور تابعین نے کتا مارنے پر تاوان مقرر فرمایا۔

حقیقت یہ ہے کہ نبی کریم ﷺ کے زمانے میں کتوں کے احکام تشدید سے تخفیف کی طرف منتقل ہوتے رہے ہیں چنانچہ ابتدا میں حکم یہ تھا کہ کتوں کو قتل کر دیا جائے، پھر بعد میں صرف کالے کتے کو مارنے کا حکم آیا، پھر بعد میں کتے کو پالنے کی مطلق ممانعت کا حکم آیا، پھر اس کے بعد شکار اور مویشی کے حفاظتی کتے کا استثناء آیا، اس سے معلوم ہوا کہ ابتداء میں حکم سخت تھا، تاکہ لوگوں کے دلوں سے جاہلیت کے اثرات مکمل طور پر ختم ہو جائیں، یہ مقصد جب پورا ہو گیا تو حکم میں بھی نرمی اور رخصت آ گئی، چنانچہ وہ صحابہ اور تابعین جو ممانعت کی احادیث کے راوی ہیں، ان کا اپنا عمل رخصت پر تھا، یہ اس کی واضح دلیل ہے کہ ممانعت کا حکم منسوخ ہو گیا۔

(۲)..... ممانعت کی احادیث اس کتے سے متعلق ہیں جسکا شرعاً پالنا جائز نہیں اور جو فائدہ مند بھی نہیں، اور جواز کی احادیث اس کتے کے بارے میں ہیں جسکا پالنا جائز ہے اور جو ضرر رساں نہیں بلکہ نافع ہے۔

(۳)..... ممانعت والی احادیث میں ”نہی“ سے تحریمی نہیں بلکہ نہی تنزیہی مراد ہے، اور اس سے مقصود کتے فروخت کرنے کے پیش کی دنیاءت اور گھشاپن کو ظاہر کرنا ہے، تاکہ لوگ اسے اختیار نہ کریں، اس نہی کے تنزیہی ہونے کی دلیل یہ ہے کہ بعض روایات میں نبی کریم ﷺ نے کتے کے ساتھ بلی کی قیمت دینے سے بھی منع فرمایا، حالانکہ بلی کی خرید و فروخت کسی کے نزدیک بھی حرام نہیں، لہذا اس حدیث میں بھی ”نہی“ سے کراہت تنزیہی ہی مراد ہوگی۔

اور اسکی تائید اس سے بھی ہوتی ہے کہ بعض روایات میں "ثمن کلب" کو "اجرت حجام" (بچپنا دیکھنے والے کی اجرت) کے ساتھ ملا کر منع کیا گیا ہے، حالانکہ بچپنے لگانے کی اجرت بالاجماع جائز ہے، اور خود حضور اقدس ﷺ سے ثابت ہے کہ آپ نے حجام (بچپنے لگانے والا) کو اجرت عطا فرمائی، لہذا اس حدیث میں بھی ممانعت سے کراہت تخریجی ہی مراد ہوگی۔ اور جن روایات میں کتے کی خرید و فروخت سے "نہی" آئی ہے یا "ثمن کلب" کو ناخالصیٹ کہا گیا ہے، اس سے حرمت مراد نہیں ہے، بلکہ صرف کراہت تخریجی مراد ہے کہ یہ پیشہ پسندیدہ نہیں ہے۔ شرح مسلم للنووی، کتاب المساقاۃ ۲/۱۹۲، تملکۃ فتح المصلح، کتاب المساقاۃ والامرارۃ، باب تحریم ثمن الکلب ۵۲۶-۵۳۱، فتح الباری، کتاب البیوع، باب ثمن الکلب ۵۳۶/۳، تقریر ترمذی ۲۱۱/۱۔

کن مقاصد کیلئے کتا پالا جاسکتا ہے

چند مواقع پر کتار کھنے اور پالنے کی شرعا اجازت ہے، جبکہ اسکی "حاجت" اور ضرورت ہو، شکار کیلئے، بھینچی اور جانوروں کی حفاظت کیلئے، اور گھر کی چوکیداری کیلئے کتا پالنا اور رکھنا جائز ہے، تاہم اگر کتار کھے بغیر کسی اور طریقے سے یہ ضرورت پوری ہو سکتی ہو تو کتار کھنے سے احتراز کرنا بہتر ہے، گو کہ مذکورہ مقاصد کیلئے کتا رکھا جاسکتا ہے لیکن چونکہ اس کے ادب وغیرہ کے جراثیم انتہائی زہریلے ہوتے ہیں، عموماً طرح طرح کی امراض کا وہ شکار ہوتا ہے، اس کے مزاج میں لبو و لعب اس انداز کا ہوتا ہے کہ شیطان کی بات کو قبول کرتا ہے نجاست سے پرہیز نہیں کرتا اور دوسرے لوگوں کو اس سے تکلیف پہنچتی ہے، اس لئے کتا پالنے سے اجتناب کرنا زیادہ مناسب ہے، مذکورہ مقاصد کے علاوہ محض اپنے شوق کو پورا کرنے کیلئے کتا پالنا، جیسا کہ اس زمانے میں عموماً شہروں میں لوگ شوقی طور پر کتے پالتے ہیں، شرعاً یہ جائز نہیں ہے، ایسی صورت میں ان کے گھر میں رحمت کے فرشتے بھی داخل نہیں ہوتے، کیونکہ حدیث میں ہے کہ اس گھر میں رحمت کے فرشتے داخل نہیں ہوتے جس میں تصویر یا کتا ہو، اور ضرورت کی بنیاد پر جب مذکورہ مقاصد کیلئے کتا رکھا جائے تو پھر وہ اس وید میں نہیں آتا۔ شرح مسلم للنووی، کتاب المساقاۃ باب الامر بقتل الکلاب ۲/۲۰۲، تملکۃ فتح المصلح ۵۳۰/۱، ۵۳۱، مرقاۃ المفاتیح، کتاب الصيد، الذبائح ۷/۶۹۸۔

بَابُ مَا جَاءَ فِي كَرَاهِيَةِ التَّعْلِيقِ

یہ باب گلے میں تعویذ یا گندہ لگانے کی کراہت کے بیان میں ہے

عَنْ عِيْنِي وَهُوَ ابْنُ عَبْدِ الرَّحْمَنِ بْنِ أَبِي لَيْلَى قَالَ: دَخَلْتُ عَلَى عَبْدِ اللَّهِ بْنِ عَمْرٍو أَبِي عَبْدِ الْعَزِيزِ أَنْعُوذُ بِهِ حُمْرَةً، فَقُلْتُ: أَلَا تَعْلِقُ شَيْئًا؟ قَالَ: الْمَوْتُ أَقْرَبُ مِنْ ذَلِكَ، قَالَ النَّبِيُّ ﷺ: مَنْ تَعْلَقَ شَيْئًا وَكَلَّ إِلَيْهِ.

یعنی بن عبد الرحمن بن ابی لیلی کہتے ہیں کہ میں عبد اللہ بن عیسیٰ بن عبد اللہ بن عمر کے پاس ان کی زیار پر ہی کیلئے گیا، انہیں خسروہ کل آیا تھا، میں نے ان سے کہا: آپ کچھ تعویذ کیوں نہیں لگا لیتے تو انہوں نے فرمایا: موت اس سے زیادہ قریب ہے، اور حضور ﷺ نے فرمایا: جو شخص اپنے اوپر کسی تعویذ کو لگائے (یہ سمجھ کر کہ تعویذ نفع پہنچاتے ہیں اور نقصان کو دور کرتے ہیں) تو وہ اسی کے سپرد کر دیا جاتا ہے (پھر اس کے ساتھ کوئی تائید بھی نہیں ہوتی)

مشکل الفاظ کے معنی :- تعلیق: لگانا، گلے میں تعویذ لگانا۔ حمرة: (ماء پر چیش اور میم کے سکون کے ساتھ) خسروہ، ایک جلدی بیماری جس میں بدن سرخ یا اسپر دانے نکل آتے ہیں، اور اس میں بخار بھی شدید ہوتا ہے۔ الا تعلق شئنا: تم کچھ تعویذ کیوں نہیں لگاتے۔ "تعلق" باب تفعیل سے ہے، بعض حضرات نے اسے باب تفعیل سے قرار دیا ہے، اس صورت میں اس کے شروع سے ایک تا، حذف ہوگی، اصل میں یوں ہوگا الا تعلق شئنا۔ ترجمہ دونوں صورتوں میں ایک ہی ہے۔ وکل الیہ: (باب ضرب سے ماضی مجہول کا صیغہ ہے) اسی کے سپرد کر دیا جاتا ہے، یعنی اگر ان تعویذات وغیرہ کو مؤثر حقیقی سمجھتے تو پھر اللہ تعالیٰ کی مدد اس کے ساتھ نہیں ہوتی، اسے بس ان تعویذات کے ہی سپرد کر دیا جاتا ہے۔

تعویذ کا شرعی حکم

دم اور جھاڑ پھونک چند شرائط کے ساتھ بالاتفاق جائز ہے، جسکی تفصیل باب ما جاء فی کراہیۃ السرقیۃ کے تحت گذر چکی ہے، البتہ بعض حضرات تعویذ لکھنے، پلانے اور گلے میں لگانے کو جائز نہیں سمجھتے، وہ حضرات اسے شرک قرار دیتے ہیں، ان کا استدلال مندرجہ ذیل احادیث سے ہے:

(۱)..... حدیث باب جس میں عبد اللہ بن عکیم نے گلے میں تعویذ نہیں لٹکائے اور کہا کہ موت اس سے زیادہ قریب ہے، حضور ﷺ نے فرمایا: جو شخص کچھ تعویذ لٹکالے تو اسے اسی کے سپرد کر دیا جاتا ہے، پھر اس کے ساتھ تائید نہیں اور مدد نصرت نہیں ہوتی۔

(۲)..... سنن ابی داؤد میں حضرت عبد اللہ بن مسعود سے روایت ہے کہ حضور اکرم ﷺ نے فرمایا:

”إِنَّ الرُّكْبَى وَالْتَمَائِمَ وَالْيَوْلَةَ شُرُكٌ“ بیشک جھاڑ پھونک، تعویذات اور تولہ شرک ہے۔
تمام تمیمہ کی جمع ہے، تعویذ کو کہتے ہیں، جسے اس حدیث میں شرک کہا گیا ہے۔

لیکن جمہور صحابہ، تابعین اور علماء امت کے نزدیک تعویذ لکھنا، پینا، پلانا اور گلے میں باندھنا جائز ہے بشرطیکہ قرآنی آیات یا احادیث میں منقول کلمات سے تعویذ لکھا جائے اگرچہ ان کے معنی معلوم نہ ہوں، یا ایسے الفاظ و کلمات سے تعویذ لکھا جائے جو کفر و شرک کے معنی پر مشتمل نہ ہوں، معنی واضح اور شریعت کے موافق ہوں، مہمل اور بے معنی الفاظ نہ ہوں، اور تعویذات کو نفع و نقصان وغیرہ ہونچانے میں مؤثر حقیقی نہ سمجھا جائے۔

جمہور کا استدلال: (۱)..... ابن ابی شیبہ اور امام ابو داؤد نے عمرو بن شعیب کے طریق سے حضرت عبد اللہ بن عمرو بن العاص کی روایت نقل کی ہے کہ جو شخص خواب میں ڈرتا ہو، حضور اکرم ﷺ نے اس کے متعلق فرمایا کہ وہ یہ کلمات پڑھ لیا کرے:

”بِسْمِ اللَّهِ“ أَعُوذُ بِكَلِمَاتِ اللَّهِ الثَّمَانِيَةِ مِنْ غَضَبِهِ، وَسُوءِ عِقَابِهِ، وَمِنْ شَرِّ عِبَادِهِ، وَمِنْ هَمَزَاتِ الشَّيَاطِينِ، وَأَنْ يَحْضُرُونِ“

”میں اللہ تعالیٰ کے نام سے دم کرتا ہوں، میں اللہ تعالیٰ کے پورے کلمات کے واسطے سے پناہ مانگتا ہوں اسکے غضب اور برے عذاب سے، اس کے بندوں کے شر اور شیاطین کے دوسوں سے اور اس بات سے کہ شیاطین میرے پاس آئیں۔“

روایت میں ہے کہ حضرت عبد اللہ بن عمرو رضی اللہ عنہ اپنے سمجھ دار بچوں کو یہ کلمات سکھا دیتے تھے، اور جو بچے سیکھنے کے قابل نہ ہوتے تو یہ کلمات لکھ کر ان کے گلے میں تعویذ بنا کر لٹکا دیتے۔ مصنف ابن ابی شیبہ ۳۹۸، بذل الحجو، کتاب الطب، باب کیف الرقی ۲۲۲/۱، سنن ابی داؤد ۲۷۸۷۔

(۲) ... حضرت عبداللہ بن عباس سے منقول ہے کہ وہ درود میں بتلا عورت کیلئے ان کلمات کو مفید سمجھتے تھے:

لَا إِلَهَ إِلَّا اللَّهُ الْحَلِيمُ الْكَرِيمُ، سُبْحَانَ اللَّهِ رَبِّ الْعَرْشِ الْعَظِيمِ، الْحَمْدُ لِلَّهِ رَبِّ
الْعَالَمِينَ، كَانَتْهُمْ يَوْمَ يَرُونَهَا لَمْ يَلْبَسُوا إِلَّا عَشِيَّةً أَوْ ضُحَاهَا، كَانَتْهُمْ يَوْمَ يَرُونَ مَا
يُوعَلُونَ لَمْ يَلْبَسُوا إِلَّا سَاعَةً مِّنْ نَّهَارٍ، بَلَاغٌ فَهَلْ يُهْلَكُ إِلَّا الْقَوْمُ الْفَاسِقُونَ

”اللہ کے علاوہ کوئی عبادت کے لائق نہیں، وہی برز بار اور مہربان ہے، میں اللہ کی پاکی
بیان کرتا ہوں جو عرش عظیم کا مالک ہے، تمام تعریفیں اس اللہ کیلئے ہیں جو تمام جہانوں کا
رب ہے، جس روز یہ اس (قیامت) کو دیکھیں گے تو ایسا معلوم ہوگا کہ گویا (دنیا
میں) صرف دن کا آخری حصہ یا اول حصہ ہی رہے ہیں، جس دن یہ لوگ اس عذاب کو
دیکھیں گے جس کا ان سے وعدہ کیا جاتا ہے، تو (ایسا معلوم ہوگا کہ) گویا دن کی ایک
گھڑی ہی (دنیا میں) ٹھہرے تھے، یہ ہے پیغام پہونچا دینا، پس تا فرمانوں کے سوا کوئی
ہلاک نہ کیا جائیگا۔

اسی روایت میں ہے کہ ان کلمات کو کچی سیاہ روشنائی سے لکھ کر عورت کو پلا دیا جائے یا وہ دم کیا ہو اپانی
انکی ناف کے نیچے حصے پر چھڑک دیا جائے اور یا تعویذ بنا کر عورت کے بازو پر باندھ دیا جائے۔

اس حدیث کے راوی علی بن الحسن فرماتے ہیں کہ ہمیں اس مقصد کیلئے اس تعویذ سے بڑھکر کوئی اور نافع چیز نہیں
ملی یعنی یہ بہت ہی مفید ہے۔ فتاویٰ ابن حمیہ، فصل ویکوزان یکتب للمصاب وغیرہ من المرض ۶۴/۱۹۔

(۳) تابعین میں سے سعید بن المسیب، عطاء، مجاہد، محمد بن سیرین، عبید اللہ بن عبد اللہ بن عمر، اور امام
ضحاک رحمہم اللہ سے تعویذات کا جواز منقول ہے۔ تلمیذ فتح الملہم، کتاب الطب، کتابہ التعویذات ۴/۳۱۔

(۴) علامہ ابن تیمیہ رحمہ اللہ نے بھی اپنے فتاویٰ میں تعویذات کے جواز کی تصریح فرمائی ہے۔ فتاویٰ ابن
تیمیہ ۶۴/۱۹۔

جمہور کثیر سے حدیث باب کا جواب یہ دیا گیا ہے کہ اس میں ان تعویذات کا ذکر ہے جو شرکیہ
الفاظ پر مشتمل ہوتے تھے، اور انہی کو نفع و نقصان پہونچانے کا سبب حقیقی سمجھا جاتا تھا، ظاہر ہے اس طرح کے

تعویذات کا استعمال شرعاً جائز نہیں ہے۔

اور حضرت عبداللہ بن مسعود کی حدیث میں ”رقی“ اور ”تمائم“ کو جو شرک کہا ہے، اس سے وہی دم اور تعویذ مراد ہیں جو خلاف شرع کلمات پر مشتمل ہوں ان میں شرکیہ کلمات ہوں، اور یا اسے کوئی مؤثر حقیقی سمجھتے ہوں، انکی تائید اس روایت کے باقی حصے سے بھی ہوتی ہے، اس میں ہے کہ ”عبداللہ بن مسعود کی اہلیہ نے اپنے شوہر سے کہا کہ آپ ایسا کیوں کہتے ہیں کہ تعویذ اور جھاڑ پھونک شرک ہے، واقعہ یہ ہے کہ میری آنکھ آشوب چشم میں مبتلا تھی، میں فلاں یہودی سے دم کراتی تو میری آنکھ ٹھیک ہو جاتی، اس پر عبداللہ بن مسعود نے فرمایا: یہ سب بخوشی طانی عمل ہے، وہ یہودی شیطان سے مدد لیکر دم کرتا ہے، تھوڑی دیر کیلئے وہ آنکھ درست ہو جاتی ہے، آپ وہ کلمات پڑھا کریں جو نبی کریم ﷺ پڑھا کرتے تھے:

أَذْهَبِ الْبَاسُ، رَبُّ النَّاسِ، أَشْفَى، أَنْتَ الشَّافِي، لَا شِفَاءَ إِلَّا بِشِفَائِكَ شِفَاءً لَا يُغَادِرُ سَقَمًا.

”تکلیف کو دور فرما لے لوگوں کے رب، تو اسے شفا دے، تو ہی شفا دینے والا ہے، آپ کی شفا کے علاوہ اور کوئی شفا نہیں، ایسی شفا دے جو ذرا سا مرض بھی نہ چھوڑے“

اس حدیث سے سرائے معلوم ہو رہا ہے کہ جھاڑ پھونک اور تعویذ وہ ممنوع ہے جو اہل شرک کے ہاں رائج تھا جس میں وہ شیاطین اور جنات سے مدد مانگتے تھے، لیکن اگر دم اور تعویذات قرآنی آیات اور احادیث میں منقول کلمات سے ہوں، یا ایسے الفاظ سے جنکا مفہوم واضح اور شریعت کے موافق ہو تو ان میں کوئی حرج نہیں ہے، یہ جائز ہیں بلکہ بعض علماء نے ایسے تعویذات اور دم جو قرآنی آیات و حدیث کے منقول کلمات سے ہوں، انہیں مستحب قرار دیا ہے۔ تکریمۃ فتح الملہم، کتاب الطب، کتابۃ التعویذات ۳/۳۱۷۔ فتح الباری کتاب الطب، باب الرقی بالقرآن ۱۰/۲۳۰ بذل الجھود ۲۱۲/۱۶۔

عام عملیات کا حکم

وم، منتر، جھاڑ پھونک اور تعویذات ذکر کردہ شرائط کے ساتھ جائز ہیں، یہی حکم عام عملیات کا ہے مختلف کلمات، مختلف وظائف کو بعض لوگ مخصوص تعداد اور خاص پابندیوں کے ساتھ پڑھتے ہیں، شرعاً ایسے

عملیات کا حکم یہی ہے کہ اگر ان میں کوئی شریکہ کلمہ اور غیر واضح لفظ نہ ہو، تو جائز ہے۔

یہ دراصل لوگوں کے اپنے اپنے تجربات ہوتے ہیں، کسی نے خاص مقصد کیلئے کوئی کلمہ ایک لاکھ مرتبہ رات کے وقت پڑھ لیا اور اس کا کام ہو گیا، اس نے پھر تجربہ کیا اور کامیاب رہا، اس طرح وہ شخص اس کو باقاعدہ ایک وظیفہ اور ایک عمل کی شکل دیدیتا ہے، اسے کوئی شرعی حکم نہیں سمجھنا چاہیے، یہ ایسا ہی ہے جیسا کہ مختلف جڑی بوٹیوں کی تاثیر لوگوں نے تجربات کر کے معلوم کی ہے، اور مختلف امراض میں ان کا انفرادی یا ترکیبی استعمال مفید رہتا ہے۔

لیکن یہ بات پیش نظر رہے کہ عملیات سے کوئی قطعی حکم ثابت نہیں ہوتا مثلاً بعض لوگ چور معلوم کرنے کیلئے عمل کرتے ہیں، تو صرف اس عمل کی وجہ سے کسی شخص کو واقعاً چور سمجھ لیا اور اس پر چوری کے احکام لاگو کرنا جائز نہیں۔ فتح الباری، ۱۰/۲۴۰۔

بَابُ مَا جَاءَ فِي تَبْرِيدِ الْحُمَّى بِالْمَاءِ

یہ باب ان احادیث پر مشتمل ہے جن میں بخار کو پانی سے ٹھنڈا کرنا ذکر ہے

عَنْ رَافِعِ بْنِ خَدِيجٍ، عَنِ النَّبِيِّ ﷺ قَالَ: الْحُمَّى فَوْزٌ مِنَ النَّارِ فَاَبْرِدُوهَا بِالْمَاءِ.

رافع بن خدیج سے روایت ہے کہ رسول اللہ ﷺ نے فرمایا: بخار جہنم کا شعلہ اور پٹ ہے، اس لئے تم اس کو پانی سے ٹھنڈا کرو۔

عَنْ عَائِشَةَ: أَنَّ رَسُولَ اللَّهِ ﷺ قَالَ: إِنْ الْحُمَّى مِنْ قَبْلِ جَهَنَّمَ فَاَبْرِدُوهَا بِالْمَاءِ. حضرت عائشہ سے روایت ہے کہ رسول اللہ ﷺ نے فرمایا: بخار دوزخ کی تپش اور بھڑک ہے اس لئے تم انکی (گرمی کو) پانی سے ٹھنڈا کر لیا کرو۔

عَنْ ابْنِ عَبَّاسٍ أَنَّ النَّبِيَّ ﷺ كَانَ يَعْلَمُهُمْ مِنَ الْحُمَّى وَمِنَ الْأَوْجَاعِ كُلِّهَا أَنْ يَقُولَ: بِسْمِ اللَّهِ الْكَبِيرِ، أَعُوذُ بِاللَّهِ الْعَظِيمِ مِنْ شَرِّ كُلِّ عَزَقٍ نَعَارٍ، وَمِنْ شَرِّ حَرِّ النَّارِ.

عبداللہ بن عباس سے منقول ہے کہ نبی کریم ﷺ بخار اور تمام دردوں کیلئے صحابہ کرام کو یہ دعا سکھاتے تھے کہ (پورا یا اسکا تھو رد یا پورا پر سی کرنے والا) کہے: بِسْمِ اللّٰهِ الْکَبِیْرِ، اَعُوْذُ بِاللّٰهِ الْعَظِیْمِ مِنْ شَرِّ کُلِّ عَرَقٍ نَّعَارٍ، وَ مِنْ شَرِّ حَرِّ النَّارِ۔ ”میں اللہ کے نام سے شفا چاہتا ہوں جو بڑا ہے، میں عظمت والے اللہ کی پناہ مانگتا ہوں ہر جوش مارنے والی رگ کی شر سے اور آگ کی گرمی کی شر سے“ اور ایک روایت میں: عَرَقٌ یَّقَارُ ہے: بہت زیادہ آواز نکالنے والی رگ۔

مشکل الفاظ کے معانی:۔ تبرید: ٹھنڈا کرنا۔ حمی: (خاء پر پیش اور میم کی تشدید اور انف مقصورہ کے ساتھ) بخار۔ فود: (فاء پر زبر اور واؤ کے سکون کے ساتھ) پیش، شعلہ، لپٹ، بھڑک۔ فابردوہا: (ہمزہ وصلی اور را کے پیش کے ساتھ) باب نصر سے صیغہ امر ہے، اتم اس بخار کو ٹھنڈا کرو۔ حافظ ابن حجر، امام نووی، قاضی عیاض اور امام قرطبی کے نزدیک یہی تلفظ رائج ہے، جبکہ بعض حضرات نے اسے باب افعال سے قرار دیا ہے یعنی ہمزہ قطعی اور را کے نیچے زیر کے ساتھ، لیکن پہلے قول کو نصاحت کے لحاظ سے رائج قرار دیا گیا ہے، اور شعراء بھی عموماً اسے ثلاثی مجرد باب نصر سے ہی استعمال کرتے ہیں، جیسا کہ ایک حماسی شاعر نے کہا:

اِذَا وَجَدْتُ لِهَيْسَبِ الْبُعْصَبِ فِیْ کِبْدِیْ
اَقْبَلْتُ نَحْوَ سِقَاءِ الْقَوْمِ اَلْبَسْرِدِ
هَبْنِیْ بَرْدُثْ بِرْدِ الْمَاءِ ظَاهِرَه
فَمَنْ لِنَارِ عَلٰی الْاَحْشَاءِ تَقْرِدِ

”جب میں اپنے جگر میں عشق و محبت کا شعلہ پاؤں تو ٹھنڈا ہونے کیلئے قوم کے مشکیزے کی طرف آگے بڑھتا ہوں، میں کہتا ہوں مجھے چھوڑو، جانے دو تاکہ میں پانی کی ٹھنڈک سے اپنے کو ٹھنڈا کروں کیونکہ کوئی بھی شخص اس بات کو برداشت نہیں کرتا کہ اسکی آنتیں آگ میں جلیں۔

ان اشعار میں لفظ ”برد“ ثلاثی مجرد باب نصر سے استعمال ہوا ہے۔ فتح الباری ۱۰/۲۱۵، تکملة فتح

لیج: (فاء پر زبر اور یاء کے سکون کے ساتھ) تپش، شعلہ، لپٹ، بھڑک۔ اوجاع: وجع کی جمع ہے: درد۔ ان بقول: اسکا قائل بیمار ہے یا بیمار دار یا بیمار پرسی کرنے والا۔ عرق: (عین کے تھے زبر اور را کے سکون کے ساتھ) رگ۔ نعار: (نون کے زبر اور عین کی تشدید کے ساتھ) یہ اسم مبالغہ ہے: بہت چیخ و پکار کرنے والا۔ اور "عرق نعار" سے وہ رگ مراد ہے جس سے خون نکلے وقت آواز ہوتی ہے، جوش مارنے والی رگ۔
تحدۃ الاحوذی ۲۶/۲۰۶۔

الحمی فور من النار کے معنی

شارحین حدیث نے اس کے تین معنی بیان کئے ہیں:

(۱)..... بعض کے نزدیک الحمی فور من النار کے حقیقی معنی مراد ہیں کہ بخار کی تپش دوزخ کا ایک حصہ اور شعلہ ہے، تاکہ اسکی تپش کو محسوس کر کے لوگ اس دنیا میں جہنم کی گرمی اور عذاب کا کچھ اندازہ کر سکیں، جس طرح کہ خوشی اور لذت و سرور و اصل جنت کی نعمتوں میں سے ہیں، مگر اللہ تعالیٰ کچھ لوگوں کو عبرت کے طور پر دنیا میں بھی یہ نعمتیں عطا فرما دیتے ہیں۔

(۲)..... بعض محدثین کے نزدیک اس سے حقیقی معنی مراد نہیں بلکہ یہ مجاز اور بطور تشبیہ کہا گیا ہے، مطلب یہ ہے کہ بخار کی گرمی جہنم کی گرمی اور تپش کے مشابہ ہے، اس سے دوزخ کی آگ کی شدت اور سختی کو بیان کرنا مقصود ہے تاکہ لوگوں کو تنبیہ اور عبرت ہو جائے۔ فتح الباری، کتاب الطب، باب الحمی من فیج تھم ۲۱۵/۱۰۔

(۳)..... بعض شارحین حدیث نے اس کے یہ معنی بھی بیان کئے ہیں کہ بخار در حقیقت انسان کی غلطیوں کی دنیا میں ہی پیشگی سزا ہے اور یہ اس لئے ہے تاکہ دنیا میں ہی اس کے گناہ دھل جائیں اور آخرت کے عذاب سے وہ محفوظ رہے، اسکی تائید حضرت ابوہریرہؓ کی اس روایت سے ہوتی ہے جس میں نبی کریم ﷺ نے فرمایا: "بخار جہنم کا شعلہ ہے اور یہ مومن کا دوزخ سے حصہ اور نصیب ہے"۔ تكملة فتح المکرم، کتاب الطب، باب لکل داء دوام، ۳۲۲/۳۔

اور حضرت ابوہریرہؓ سے روایت ہے کہ رسول اللہ ﷺ کے پاس بخار کا ذکر ہوا تو ایک شخص نے اسے

براہیلا کہا، اس پر حضور ﷺ نے فرمایا: تم اس بخار کو برا بھلا مت کہو، کیونکہ یہ گناہوں کو یوں ختم کرتا ہے جیسا کہ کس لوہے کے میل کو ختم کر دیتی ہے۔ (زاوائع، فصل فی حدیث ﷺ فی علاج الحمی ۷۷۳-۷۷۴۔)

بخار کو پانی سے ٹھنڈا کیا جائے

احادیث باب میں ہے کہ جب بخار ہو جائے تو اسکی پیش اور تیزمی کو پانی سے ٹھنڈا کیا جائے، آپ ﷺ نے فرمایا: فاسردوها بالماء، یہاں تو مطلقاً "ماء" کا ذکر ہے، کہ کسی بھی پاک پانی سے بخار کو ٹھنڈا کیا جائے، بعض روایات میں "ماء زمزم" کے الفاظ آئے ہیں کہ زمزم کے پانی سے بخار کی پیش کو دور کیا جائے، اسی وجہ سے بعض کے نزدیک بخار کی حرارت کو آب زمزم سے ہی دور کیا جائیگا، لیکن جمہور علماء نے رائے یہ ہے کہ اہل مکہ کیسے تو یہی بہتر ہے کہ وہ آب زمزم استعمال کریں۔ کیونکہ وہ انہیں بروقت آسانی سے میسر ہے، اور باقی لوگوں کیلئے عام پانی کا استعمال بھی درست اور مفید ہے۔

علامہ ابن قیم فرماتے ہیں کہ حدیث میں لفظ "ماء" سے پانی کا استعمال مراد ہے، صدق کرنا مراد نہیں، یہ درحقیقت ان لوگوں پر رد کرنا مقصود ہے جو یہ کہتے ہیں کہ جسطرح پیاس کی شدت اور پیش کو پانی کے ذریعہ بجھایا جاتا ہے، اسی طرح بخار جو جہنم کی آگ کا ایک خاص اثر ہے، اسکی شدت کو صدق کر کے دور کیا جائے، یہ حضرات لفظ "ماء" سے گویا صدق کرنا مراد لیتے ہیں، لیکن جمہور کے نزدیک اس سے پانی کا استعمال کرنا ہی مراد ہے اسکی تائید ان روایات سے ہوتی ہے جن میں دوران بخار پانی استعمال کرنے کے طریقے بیان کئے گئے ہیں، جنکی تفصیل آگے آ رہی ہے، ہاں اگر کوئی صدق کرنا چاہے تو وہ عام ایام کی طرح بیماری کے زمانے میں بھی جائز ہے، اس وجہ سے نہیں کہ اس حدیث میں لفظ "ماء" سے صدق کرنا مراد ہے، بلکہ دیگر آیات اور احادیث کی وجہ سے جو مطلقاً صدق کی فضیلت کے بارے میں منقول ہیں۔ (زاوائع، فصل فی حدیث ﷺ فی علاج الحمی ۷۷۳-۷۷۴۔)

کون سے بخار میں پانی کا استعمال مفید ہوتا ہے

یہاں کسی کو یہ اشکال ہو سکتا ہے کہ بخار کی بعض قسموں میں ٹھنڈا پانی جسم میں استعمال کرنا مفید نہیں

ہوتا، خاص کر سردی لگنے کی وجہ سے جو بخار آتا ہے اس میں پانی کا استعمال نقصان دہ ہوتا ہے، تو پھر حضور ﷺ نے مطلقاً یہ کیسے ارشاد فرمایا کہ بخار میں پانی استعمال کرو؟

اس کا جواب یہ ہے کہ حضور ﷺ کا یہ ارشاد مطلقاً ہر بخار کیسے نہیں، بلکہ یہ بخار کی ان قسموں سے متعلق ہے، جن میں پانی سے جسم کو ٹھنڈا کرنا مفید ہوتا ہے، عموماً جو بخار گرمی اور گرم لو لگنے کی وجہ سے ہوتا ہے اس میں پانی کا استعمال بہت مفید رہتا ہے، اور چونکہ حجاز گرم علاقہ ہے تو وہاں لوگوں کو عموماً گرمی اور تپش کی وجہ سے بخار ہو جاتا تھا، اس لئے حضور ﷺ کا یہ ارشاد اس سے متعلق ہے، ہر قسم کے بخار کے بارے میں نہیں۔ فتح الباری، کتاب الطب، باب الحی من فحج جہنم ۱۰۷۱۔

بخار میں ٹھنڈا پانی کیسے استعمال کیا جائے

حدیث میں بخار کو ٹھنڈا کر نیکاً حکم دیا گیا ہے، تو کیا اس ٹھنڈک ہو نچانے کا کوئی مخصوص طریقہ ہے یا کسی بھی طرح پانی استعمال کیا جاسکتا ہے؟

مختلف احادیث میں بخار ٹھنڈا کرنے کے چند طریقے منقول ہیں، جن کی تفصیل یہ ہے:

(۱)..... اس کا ایک طریقہ حضرت اسماء بنت ابی بکر رضی اللہ عنہا سے منقول ہے کہ وہ بخار والے شخص کے سینے پر پانی چھڑک دیا کرتی تھیں۔ فتح الباری ۱۰۷۱۔

(۲)..... امام ترمذی رحمہ اللہ نے حضرت ثوبان رضی اللہ عنہ سے ایک مرفوع روایت نقل کی ہے، اس میں ایک اور طریقہ بیان کیا گیا ہے، اس حدیث کا حاصل یہ ہے کہ بخار میں مبتلی شخص صبح کی نماز کے بعد اور طلوع آفتاب سے پہلے کسی نہر میں اتر جائے اور جس طرف سے پانی بہہ کر آ رہا ہے، اوپر چہرہ اور سینہ کر دے، اور بِسْمِ اللّٰهِ، اَللّٰهُمَّ اشْفِ عَبْدَكَ وَصَدِيقَ رَسُوْلِكَ (میں اللہ کے نام سے شفاء طلب کرتا ہوں، اے اللہ تو اپنے بندے کو شفاء دے اور اپنے رسول کی بات سچ کر دکھا) کہنہ اس میں تین ڈبکیاں لگائے، تین دن یہ عمل کرے، ٹھیک ہو جائیگا، ورنہ پانچ دن یا پھر سات دن اور یا پھر نو دن یہ عمل دہرائے، تو دن کے اندر اندر یہ بخار ان شاء اللہ ضرور جاتا رہیگا۔ جامع ترمذی، ابواب الطب، باب ۲۸۷۔

(۳)..... حضرت سرہ فرماتے ہیں کہ حضور اکرم ﷺ بخار میں پانی کا مشکیزہ منگواتے، اور اسے اپنے سر کے

بالوں پر ڈال کر غسل فرماتے۔ فتح الباری ۲۱۸/۱۰۔

(۴)..... حضرت انس کی روایت میں ہے کہ بخار زدہ شخص پر صبح کے وقت ٹھنڈا پانی تین دن تک چھڑکا جائے۔

(۵)..... طبرانی کی ایک روایت میں ہے کہ مغرب و عشاء کے درمیان کسی وقت بخار زدہ آدمی پر پانی بہا دیا جائے۔

اس میں کوئی شک نہیں کہ حدیث کی رو سے بخار میں پانی کا استعمال مفید ہوتا ہے تاہم علم طب چونکہ ایک پیچیدہ اور مشکل علم ہے، بسا اوقات ایک دواء ایک مریض کیلئے ایک وقت میں فائدہ مند ہوتی ہے، اور دوسرے وقت میں اس کیلئے دوا نقصان دہ ہو جاتی ہے، اور اطباء کا اس پر اتفاق ہے کہ ایک ہی مرض کا علاج عمر، وقت، جگہ، موسم، عادت، غذا، تاثیر اور طبیعت و مزاج کے اعتبار سے بدلتا رہتا ہے، اس لئے بخار زدہ شخص کو از خود پانی کا استعمال نہیں کرنا چاہیے، جب تک کہ وہ کسی ماہر ڈاکٹر سے مشورہ نہ کر لے، کیونکہ حالات اور اشخاص کے لحاظ سے دواء کی تجویز میں فرق آ سکتا ہے، ڈاکٹر کو معائنہ کرانے سے اگر پانی کا استعمال تجویز ہو تو پھر پانی ضرور استعمال کرنا چاہیے، جیسا کہ اب بھی بعض دفعہ جب بخار زدہ شخص کا بخار ایک سو چار سے بڑھ جائے تو ٹھنڈے پانی سے بھگو کر کپڑے کے ٹکڑے اس مریض کے جسم پر لگائے جاتے ہیں، تاکہ اسکی بخار کی گرمی اور تپش ختم ہو جائے، لیکن ماہر ڈاکٹر کو دکھائے بغیر از خود اس طرح کا کوئی اقدام نہیں کرنا چاہیے، کیونکہ یہ جان لیوا بھی ثابت ہو سکتا ہے۔ تکملۃ فتح الملہم، کتاب الطب، باب لکل داء دواء ۳۳۳، ۳۳۴، ۳۳۵۔ فتح الباری ۲۱۸/۱۰، زاد المعاد ۳/۷۷۔

بَابُ مَا جَاءَ فِي الْعَيْلَةِ

یہ باب دودھ پلانے والی عورت سے جماع کے (جواز کے) بارے میں ہے
عَنْ سَبِّ وَهَبٍ وَهَبٍ جَدَامَةَ، قَالَتْ: سَمِعْتُ رَسُولَ اللَّهِ ﷺ يَقُولُ: أُرِدْتُ
أَنْ أَنْهِيَ عَنِ الْعِيَالِ فَإِذَا فَارِسٌ وَالرُّؤْمُ يَفْعَلُونَ وَلَا يَقْتُلُونَ أَوْ لَا ذَهْمَ.
جدامہ کہتی ہیں کہ میں نے رسول اللہ ﷺ کو فرماتے ہوئے سنا ہے کہ میں نے ارادہ کیا تھا کہ
دودھ پلانے کے زمانہ میں عورت سے جماع کرنے پر پابندی لگا دوں، مگر فارس و روم کے

بارے میں معلوم ہوا کہ وہ لوگ ایسا کرتے ہیں، اور اپنی اولاد کو قتل نہیں کرتے (یعنی اس دودھ سے ان کی اولاد کو کوئی نقصان نہیں ہوتا)

عَنْ جَدَامَةٍ بِنْتٍ وَهَبِ الْأَسَدِيَّةِ: أَنَّهَا سَمِعَتْ رَسُولَ اللَّهِ ﷺ يَقُولُ: لَقَدْ هَمَمْتُ أَنْ أَنْهِيَ عَنِ الْغَيْلَةِ حَتَّى ذُكِرْتُ أَنَّ فَارِسَ وَالرُّومَ يَصْنَعُونَ ذَلِكَ وَلَا يَضُرُّ أَوْلَادَهُمْ.

جدامہ بنت وہب سے روایت ہے کہ انہوں نے رسول اللہ ﷺ کو یہ فرماتے ہوئے سنا کہ تحقیق میں نے غیلہ سے منع کر دینا ارادہ کیا مگر مجھے بتایا گیا کہ فارس و روم کے لوگ دودھ پلانے کے زمانے میں عورت سے جماع کرتے رہتے ہیں اور یہ چیز ان کی اولاد کو ضرر نہیں پہنچاتی (تو پھر میں نے اس سے منع نہیں کیا)

غیلہ کے معنی: غیلہ، غیال: (غین کی زیر کے ساتھ) اور غیل (غین کی زیر کے ساتھ) کے دو معنی ہیں: (۱)..... امام مالک نے اس کے معنی یہ بیان کئے ہیں کہ چھوٹے بچے کو دودھ پلانے کے زمانے میں اس عورت سے جماع کرنا۔

(۲)..... ابن سکیت کہتے ہیں کہ حمل کی حالت میں بچے کو دودھ پلانا غیلہ کہلاتا ہے۔ شرح مسلم للنووی، کتاب النکاح، باب جواز الغیلۃ ۴۶۶۔

حالت حمل اور بچے کو دودھ پلانے کے دوران جماع کرنے کا حکم

زمانہ جاہلیت میں عرب میں یہ دستور تھا کہ وہ حالت حمل یا بچے کو دودھ پلانے کے دوران بیوی سے تعلقات قائم کرنے سے احتراز کرتے تھے، وہ یہ سمجھتے تھے کہ اس دوران جماع کیا جائے تو پھر یہ دودھ بچے کو نقصان دیتا ہے، اس لئے نبی کریم ﷺ نے بھی ارادہ فرمایا کہ ایسی حالت میں بیوی کے پاس جانے سے روک دیا جائے لیکن جب آپ کو پتہ چلا کہ فارس و روم کے لوگ اس حالت میں بیوی سے تعلقات قائم کرتے رہتے ہیں اور اس سے ان کی اولاد کو کوئی نقصان نہیں ہوتا، تو آپ ﷺ نے ممانعت کا ارادہ ترک فرمادیا، اس سے معلوم ہوا کہ حالت حمل اور شیر خوار بچے کو دودھ پلانے کے دوران بیوی سے تعلقات قائم کئے جاسکتے

ہیں، جب تک کہ صحبت کے نتیجے میں بچے کو کوئی تکلیف نہ پہنچے، اور اگر اس حالت میں بچے کو کوئی ضرر پہنچنے کا اندیشہ ہو تو پھر تعلقات قائم کرنے سے احتراز کرنا ضروری ہوگا، لیکن یہ معاملہ چونکہ انتہائی نازک ہے، اس لئے ایسی صورت حال میں کسی ماہر ڈاکٹر سے ضرور مشورہ کیا جائے، مشورہ اور اسکی ہدایت کے بغیر کوئی قدم نہ اٹھایا جائے کیونکہ تھوڑی دیر کی غفلت اور لاپرواہی بسا اوقات بڑی حسرت اور افسوس کا سبب بن جاتی ہے۔ تحفۃ الاحوذی ۶/۲۰۷۔

حدیث میں فارس و روم کو ذکر کر نیکی وجہ

شاہنشاہین حدیث فرماتے ہیں کہ ان احادیث میں نبی کریم ﷺ نے فارس و روم کو ذکر خاص طور پر یا تو اس وجہ سے کیا کہ ان کی تعداد اور آبادی زیادہ تھی، یا اس لئے کہ ان کی اولاد عموماً بیمار یوں سے محفوظ تھی، اور یا اس وجہ سے کہ فارس و روم کے اکثر لوگ حکیم و طبیب تھے، اگر حالت حمل یا بچے کو دودھ پلانے کے دوران جماع کرنا بچے کی صحت کیلئے نقصان دہ ہوتا تو وہ لوگ کبھی بھی بچے کی جان کو خطرے میں ڈال کر اس دوران جماع نہ کرتے، کیونکہ یہ مسلمہ حقیقت ہے کہ اطباء اپنے طرز زندگی میں صحت کے اصول و ضوابط کو نظر انداز نہیں کرتے، ورنہ تو لوگوں کا اعتماد ان سے اٹھ جائیگا۔ بذل المجہود، کتاب الطب، باب فی الغیل ۲۱۱/۱۶۔

احادیث جدامہ و اسماء میں تعارض کا حل

حضرت جدامہ کی روایات باب سے معلوم ہوتا ہے کہ نبی کریم ﷺ نے غیلہ سے منع کرنا صرف ارادہ فرمایا تھا، مگر منع نہیں فرمایا کیونکہ اس سے بچے کو کوئی نقصان نہیں ہوتا

جبکہ سنن ابی داؤد میں حضرت اسماء کی روایت میں غیلہ سے ممانعت کا ذکر ہے، وہ کہتی ہیں کہ میں نے رسول کریم ﷺ کو یہ فرماتے ہوئے سنا ہے کہ تم اپنی اولاد کو نفی طور پر قتل نہ کرو، کیونکہ غیل کا اثر سوار کو بھی پہنچ جاتا ہے اور اسے گھوڑے سے مُرادیتا ہے۔ سنن ابی داؤد، کتاب الطب، باب فی الغیل ۱۸۶/۲۔

اس حدیث کا حاصل یہ ہے کہ غیل کی وجہ سے بچے کے مزاج میں خرابی پیدا ہو جاتی ہے، اس کے قوی ضعیف ہو جاتے ہیں، پھر اس خرابی اور کمزوری کا اثر صرف بچپن ہی تک نہیں بلکہ بالغ ہونے کے بعد تک

رہتا ہے، جبکہ اثر یہ ہوتا ہے کہ وہ بچہ بڑا ہونے کے بعد جب میدان کارزار میں جاتا ہے تو دشمن کے مقابلے میں سست اور کمزور پڑ جاتا ہے اور گھوڑے سے گر پڑتا ہے، اور یہ چیز اس بچے کے حق میں ایسی ہی ہے جیسا کہ اسے مقابلے سے پہلے ہی قتل کر دیا گیا ہو، اس لئے نبی کریم ﷺ نے فرمایا کہ تم غیلہ نہ کرو تا کہ اسکی وجہ سے تم اپنے بچے کے قتل کا سبب نہ بن جاؤ۔

خلاصہ یہ کہ حدیث اسماء سے یہ ثابت ہوتا ہے کہ بچہ پر غیلہ کا اثر پڑتا ہے جبکہ حدیث جدامہ سے یہ معلوم ہوتا ہے کہ بچے کی صحت پر غیلہ کا کوئی اثر نہیں ہوتا، لہذا ان دونوں روایتوں میں بظاہر تعارض پیدا ہو گیا؟ علامہ کرام نے اسے حل کیلئے چار جواب ذکر کئے ہیں:

(۱) علامہ طبری فرماتے ہیں کہ زمانہ جاہلیت میں لوگ غیلہ کو نقصان پہنچانے میں مؤثر حقیقی سمجھتے تھے، اسلئے حدیث جدامہ میں نبی کریم ﷺ نے اس نظریے کی تردید فرمائی کہ حالت حمل یا بچے کو دودھ پلانے کے دوران جماع کرنے سے کوئی ضرر نہیں ہوتا، لیکن چونکہ غیلہ سے کسی قدر طبیعت میں فساد اور خرابی پیدا ہو جاتی ہے، جو ظاہری سبب کے اعتبار سے بچے کی صحت کیلئے نقصان دہ ہو سکتی ہے، اگرچہ مؤثر حقیقی اور صحت و مرض لگانے والے صرف اللہ جل جلالہ ہیں، اس لئے نبی کریم ﷺ نے حدیث اسماء میں غیلہ کے اثر انداز ہونے کا ذکر فرمایا، اور احتیاطاً اس سے بچنے کا حکم دیا۔ شرح الطبری، کتاب النکاح باب الباشرة ۲۶/۳۸۳۔

(۲) بعض حضرات فرماتے ہیں کہ "حدیث اسماء" میں نبی سے مکروہ تنزیہی مراد ہے، اور حدیث جدامہ میں لقد هممت ان انھی عن الغیال میں نبی سے تحریم مراد ہے یعنی حرام ہونے کی نفی کرنا مقصود ہے۔ مرقاة المفاتیح ۲/۳۵۰۔

(۳) بعض نے ان احادیث میں یوں تلبیس دی ہے کہ حدیث جدامہ مقدم ہے اور حدیث اسماء مؤخر ہے نبی کریم ﷺ نے اولاً اہل عرب کی عادت اور خیالات کے مطابق غیلہ سے منع کر دیا ارادہ فرمایا، پھر جب آپ نے اہل فارس اور روم کا عمل دیکھا تو آپ کو ظن غالب ہو گیا کہ غیلہ نقصان دہ نہیں تو آپ ﷺ نے ممانعت کا ارادہ ترک فرما دیا، پھر اللہ تعالیٰ کی طرف سے آپ ﷺ کو بتایا گیا کہ حالت حمل اور دودھ پلانے

کے دوران بیوی سے صحبت کرنا مضر ہوتا ہے، یہ اگرچہ زیادہ نہیں ہوتا، لیکن ضرر قلیل بھی بعض دفعہ طبیعتوں میں اثر انداز ہو جاتا ہے، اس لئے نبی کریم ﷺ نے حدیث اسماء میں کراہت تنزیہی کے طور پر غیلہ سے منع فرمادیا۔ بذل الجھو ۱۶/۲۱۱

(۴)..... بعض حضرات کے نزدیک حدیث نبی اس پر محمول ہے کہ حالت حمل یا دودھ پلانے کے دوران عورت سے کثرت سے جماع کیا جائے، کیونکہ اس سے بچے کو یقیناً ضرر پہونچتا ہے اور حدیث حد امہ اس پر محمول ہے کہ کثرت سے جماع نہ کیا جائے بلکہ کبھی کبھار کیا جائے جبکہ اس سے بچے کو ضرر پہونچنے کا اندیشہ نہ ہو۔ (اعلاء السنن، باب ما ورد فی الغنیۃ: ۲۶۱)۔

بَابُ مَا جَاءَ فِي دَوَاءِ ذَاتِ الْجَنْبِ

یہ باب نمونیا کے علاج کے بارے میں ہے

عَنْ زَيْدِ بْنِ أَرْقَمٍ: أَنَّ النَّبِيَّ ﷺ كَانَ يَنْفَعُ الزُّنْبَ وَالْوُزْنَ مِنَ ذَاتِ الْجَنْبِ. قَالَ قَتَادَةُ وَيُلْدُ مِنَ الْجَنْبِ الَّذِي يَنْشَكِيهِ.

زید بن ارقم سے روایت ہے کہ رسول اللہ ﷺ ذات الجنب یعنی نمویے کے (علاج) کے لئے روغن زیتون اور درس بتلاتے تھے۔ قتادہ کہتے ہیں کہ یہ دو امہ میں اس جانب ٹپکائی جائے جس طرف اسے مرض لاحق ہو۔

عَنْ زَيْدِ بْنِ أَرْقَمٍ قَالَ: أَمَرَنَا رَسُولُ اللَّهِ ﷺ أَنْ نَعْدَاوِي مِنْ ذَاتِ الْجَنْبِ بِالْقُسْطِ الْبَصْرِيِّ وَالزُّنْبِ.

زید بن ارقم کہتے ہیں کہ رسول اللہ ﷺ نے ہمیں ہدایت فرمائی کہ نمویے کا علاج ہم قسط بصری اور روغن زیتون کے ذریعہ کریں۔

مشکل الفاظ کے معنی:- ذات الجنب: ہر اس درد کو کہتے ہیں جو انسان کے پہلو میں اٹھے، یہ درد بسا اوقات گیس کے جمع ہونے سے پیدا ہوتا ہے، یہ ایک مرض ہے جس میں پیچھروے خراب ہو جاتے ہیں، ان میں پانی پڑ جاتا ہے، نمونیا۔ امام ترمذی رحمہ اللہ نے ”ذات الجنب“ کی تفسیر ”سل“ سے کی ہے

سل: (سین کی زیر اور لام کی تشدید کے ساتھ) کے معنی انتہائی ضعف اور کمزوری کے ہیں، اور اصطلاح میں "سل" اس خاص بیماری کو کہا جاتا ہے جس میں پچھپھروں میں زخم ہو جاتے ہیں، اسکی وجہ سے شدید بخار رہتا ہے، اور مریض بہت ہی ناتواں اور کمزور ہو جاتا ہے۔ امام ترمذی رحمہ اللہ کا مقصد اس تفسیر سے یہ نہیں کہ ذات الجنب بعینہ "سل" ہے، بلکہ مقصد یہ ہے کہ جب قسط بخری اور روغن زیتون کے ذریعہ مرض سل سے شفاء ہو جاتی ہے، جو کہ ایک سخت مرض ہے، تو ذات الجنب میں بھی یہ دونوں ضرور نافع ہوں گی کیونکہ یہ تو مرض سل کے مقابلے میں ذرا کم درجے کا مرض ہے۔ الکلوکب الدرری، ابواب الطب، باب ہذا، ۹۵/۳۔ تحفۃ الاحوذی ۲۱۱/۶۔

زیست: (زء پر زبر اور یا کے سکون کے ساتھ) روغن زیتون۔ ورس: (واؤ کی زبر اور راء کے سکون کے ساتھ) ایک قسم کا زرد رنگ کا پودا جو زعفران کی طرح ہوتا ہے اور رنگائی کے کام میں لایا جاتا ہے، اور ہندوستان و عرب اور ملک حبشہ میں پیدا ہوتا ہے، اسکی تاثیر گرم اور خشک ہوتی ہے، داغ، کھجلی اور پھنسیوں کیلئے جسم پر لگانا اور برص کی بیماری کیلئے اسے پینا مفید ہوتا ہے، یہ اپنے خواص اور منافع کے اعتبار سے عود ہندی کے قریب قریب ہے۔ یبلد: (یاء پر پیش اور لام کی زیر کے ساتھ) منہ کی ایک جانب دوا ٹپکائی جائے۔ یشتکیہ: وہ مرض اس کو لاحق ہے۔

ذات الجنب کا علاج

امام ترمذی رحمہ اللہ نے اس بات کے تحت جو احادیث ذکر کی ہیں، ان میں نبی کریم ﷺ نے مرض ذات الجنب کیلئے دو علاج ذکر فرمائے ہیں:

(۱)..... روغن زیتون اور ورس گھاس کے ذریعہ اسکا علاج کیا جائے، اور جس پہلو میں درد ہو، اسی طرف منہ میں انہیں ٹپکایا جائے، روغن زیتون اور ورس کو ایک ساتھ تیار کر کے اکٹھا بھی لدو کیا جاسکتا ہے، اور یہ بھی ممکن ہے کہ دونوں کو الگ الگ منہ میں ٹپکایا جائے۔ مرقاة المفاتیح، کتاب الطب، ۳۰۸/۸۔

(۲)..... عود ہندی اور روغن زیتون سے علاج کیا جائے جسکا طریقہ یہ ہے کہ عود ہندی کو پیں کر بالکل باریک کر کے زیتون کے گرم تیل میں ملا لیا جائے، اور درود کی جگہ مالش کی جائے، یا اسکا عود یعنی چاٹنے کی دوا بنا کر

چانا جائے تو ان شاء اللہ ذات الجنب کی مرض سے شفا ہو جائیگی۔ تحفۃ الاحوزی ۶/۲۱۲۔

ذات الجنب کی قسمیں

حافظ ابن قیم رحمہ اللہ نے ذات الجنب کی دو قسمیں ذکر کی ہیں:

ذات الجنب حقیقی: یہ قسم ورم یعنی سوجن کی شکل میں ہوتی ہے، انسان کی پسلیوں کے اندرونی پٹھوں میں ورم آجاتا ہے، جسکی وجہ سے مریض پانچ تکلیفوں میں مبتلا ہوتا ہے، شدید بخار، کھانسی، نخس (دباؤ)، سانس کی تنگی و تکلیف اور نبض مضاری (آرے کی طرح چلنے والی چیز نبض)، یہ ذات الجنب کی خطرناک قسم ہے، اس سے نبی کریم ﷺ نے خاص طور پر پناہ مانگی ہے۔

(۲)..... ذات الجنب غیر حقیقی: اس سے وہ درد مراد ہے جو گیس کی وجہ سے آدی کے پہلو میں اٹھتا ہے۔

حدیث میں ذات الجنب سے یہی دوسری قسم مراد ہے، اس کے علاج میں عود ہندی مفید ہوتا ہے کیونکہ وہ گیس کو رفع کرتا ہے، اور باطنی اعضاء کو تقویت دیتا ہے، البتہ اگر پہلی قسم غلغم کی وجہ سے پیدا ہو تو ایسی صورت میں عود ہندی اس کے علاج کیلئے بھی مفید ہوگا۔ زاد المعاد، فصل فی حدیہ فی علاج ذات الجنب ۹۹۳، فتح الباری ۱۰/۲۱۲۔

قسط بحرّی اور عود ہندی سے کیا مراد ہے

قسط بحرّی کو عود ہندی، عود بحرّی، قسط (قاف) پیش کے ساتھ) اور کست (کاف کے پیش کے ساتھ) بھی کہتے ہیں۔

یہ ذہن میں رہے کہ ایک عود ہندی مشہور لکڑی ہے، جس کو اردو میں ”اگر“ کہتے ہیں، جو خوشبو اور دھوئی وغیرہ کیلئے استعمال کی جاتی ہے، اور جس کا عطر عود مشہور ہے، یہاں حدیث میں قسط بحرّی اور عود ہندی سے یہ خوشبودار لکڑی مراد نہیں۔

اسی طرح خوشبو کی ایک اور قسم ہے، جس کو عربی میں ”قسط اظفار“ ”اظفار الطیب“ ”کست“ اور اردو میں ”نخ“ کہتے ہیں، اس کا استعمال عموماً عورتیں اس وقت کرتی ہیں جب وہ ماہواری اور

نفاس سے پاک ہو جائیں، تاکہ جسم سے خون اور بدبو وغیرہ کے اثرات ختم ہو جائیں، یہاں حدیث میں قسط سے قسط اظفار بھی مراد نہیں۔

تو پھر حدیث میں قسط بحری اور عود ہندی سے کیا مراد ہے؟

عود ہندی: ایک مفید بڑی بوٹی ہے، جسکی خوشبودار لکڑی دوا اور دھونی کے طور پر استعمال کی جاتی ہے، اس کو اردو میں ”کوٹ“ یا ”کوٹھ“ فارسی میں ”کوشنہ“ اور انگریزی میں **COSTUS** کہتے ہیں۔ اسکی پیداوار ملک چین اور برصغیر میں کشمیر کے علاقے میں زیادہ ہوتی ہے، اسکی عموماً دو قسمیں ہوتی ہیں، ایک سفید اور دوسری سیاہ، سفید کو عود بحری یا قسط بحری کہتے ہیں اور سیاہ کو قسط ہندی یا عود ہندی کہتے ہیں، ان دونوں کی تاثیر گرم و خشک ہے، البتہ عود ہندی کی تاثیر عود بحری کے مقابلے میں زیادہ گرم ہوتی ہے۔

”قسط بحری“ (سندی عود) میں قسط کی نسبت ”بحر“ (سمندر) کی طرف اس لئے کی جاتی ہے کہ یہ لکڑی دوسرے ممالک اور علاقوں سے سمندری راستے سے عرب پہنچتی تھی، اس لئے بحر کی طرف اسکی نسبت کی جانے لگی۔ تفسیر فتح الملہم، کتاب الطب، باب الدوا بالعود الہندی ۴/۲۳۹، ۲۵۰۔

عود ہندی کے فوائد:-

عود ہندی چونکہ عموماً دوا کے طور پر استعمال کی جاتی ہے، اس لئے اطباء نے اس کے بہت فوائد لکھے ہیں مثلاً نفاس والی عورتیں اسکی دھونی لیں تو رکابوفا سد خون جاری ہو جاتا ہے، مضر اور زہریلے جراثیم کو یہ دور کرتی ہے، دماغ، گردے اور جگر کو قوت دیتی ہے، گیس کو ختم کرتی ہے، دماغی بیماریوں جیسے فالج، لقوہ اور ریشہ کیلئے مفید ہے، پیٹ کے کیڑے باہر نکالتی ہے، متاثرہ جگہ پر اسکو ملنے سے چھائیاں اور داغ دھبے جاتے رہتے ہیں، زکام کی حالت میں اسکی دھونی لینا بہترین علاج ہے، نیز اسکی دھونی سے سحر و جادو کے اثرات بھی جاتے رہتے ہیں،..... یہی وجہ ہے کہ علم طب کی کتابوں میں اس کے بہت زیادہ فوائد لکھے ہیں، اسی لئے ایک حدیث میں اسے ”سب سے بہتر دوا“ فرمایا گیا ہے۔ فتح الباری، کتاب الطب، باب المسعوط بالقسط الہندی۔ ۱۸۳/۱۰، مرقاة المفاتیح ۸/۲۹۸۔

بَاب

عَنْ عُثْمَانَ بْنِ أَبِي الْعَاصِ أَنَّهُ قَالَ: أَتَانِي رَسُولُ اللَّهِ ﷺ وَبَنِي وَجَعٌ قَدْ كَادَ يَهْلِكُنِي، فَقَالَ رَسُولُ اللَّهِ ﷺ: امْسَحْ بِمِصْنَكِ سَبْعَ مَرَّاتٍ وَقُلْ: اَعُوذُ بِعِزَّةِ اللَّهِ وَقُدْرَتِهِ وَسُلْطَانِهِ، مِنْ شَرِّ مَا أَجِدُ. قَالَ فَفَعَلْتُ فَأَذْهَبَ اللَّهُ مَا كَانَ بَنِي، فَلَمْ أَزَلْ أَمُرُّ بِهِ أَغْلَبِي وَغَيْرَهُمْ.

عثمان بن ابی العاص کہتے ہیں کہ میرے پاس نبی کریم ﷺ تشریف لائے، اس وقت مجھے ایسا درد تھا جو مجھے مار ڈالنے والا تھا، تو آپ ﷺ نے فرمایا: اپنا دایاں ہاتھ (اس درد کی جگہ پر) سات بار پھیرا اور کہو "اعوذ بعزۃ اللہ وقدرتہ وسلطانہ من شر ما اجد" (میں اللہ تعالیٰ کی عزت، قدرت اور اس کی بادشاہت کے واسطے سے ہر اس چیز کے شر سے پناہ مانگتا ہوں جو میں پاتا ہوں) عثمان کہتے ہیں میں نے ایسا ہی کیا تو اللہ تعالیٰ نے میرا وہ درد دور فرما دیا، اس کے بعد میں اپنے گھروانوں اور دوسرے لوگوں کو ہمیشہ یہ عمل بتاتا رہا۔

درد دور کرنے کی دعا

اس حدیث سے معلوم ہوا کہ جب انسان کو جسم کے کسی حصے پر درد ہو تو درد کی جگہ پر دایاں ہاتھ سات دفعہ پھیر کر یہ دعا پڑھے: اَعُوذُ بِعِزَّةِ اللَّهِ وَقُدْرَتِهِ وَسُلْطَانِهِ مِنْ شَرِّ مَا أَجِدُ، تو اس سے اس کا درد ان شاء اللہ ختم ہو جائیگا، اس حدیث کے راوی حضرت عثمان بن ابی العاص فرماتے ہیں کہ پھر میں یہ دعا اپنے اہل و عیال اور دیگر لوگوں کو سکھاتا اور بتاتا رہا، کیونکہ اس دعا میں اللہ کی عظمت و بڑائی اور شرور و آفات سے پناہ مانگنے کا ذکر ہے، پھر جس طرح بیماری میں بار بار دوا کھائی جاتی ہے، اسی طرح دعا میں بھی تکرار ہوتا ہے، اور سات کا عدد چونکہ طاق ہے اور بہت ہی خصوصیات کا حامل ہے، اس لئے اس حدیث میں سات کا عدد ذکر کیا ہے۔

صحیح مسلم کی روایت میں ہے: ثَمِنْ دَفْعَةٍ بِسْمِ اللَّهِ يَرْفَعُ، اور سات دفعہ یہ دعا پڑھے۔ تحفۃ الاحوذی ۶/۲۱۲

امام ترمذی رحمہ اللہ نے یہ حدیث کتاب الطب میں اس لئے ذکر کی ہے کہ اس میں دعا کے ذریعہ

درد کا علاج بیان کیا گیا ہے، اس لحاظ سے اس حدیث کو کتاب الطب سے مناسبت ہو جاتی ہے۔

بَابُ مَا جَاءَ فِي السَّنَا

یہ باب ”سنا“ کے بیان میں ہے۔

عَنْ أَسْمَاءَ بِنْتِ عُمَيْسٍ أَنَّ رَسُولَ اللَّهِ ﷺ سَأَلَهَا بِمَا تَسْتَمَشِينَ؟ قَالَتْ: بِالشُّبْرَمِ، قَالَ: حَارٌّ جَارٌّ، قَالَتْ: نُمُ اسْتَمَشَيْتُ بِالسَّنَا، فَقَالَ النَّبِيُّ ﷺ: لَوْ أَنَّ شَيْئًا كَانَ فِيهِ شِفَاءٌ مِنَ الْمَوْتِ لَكَانَ فِي السَّنَا.

حضرت اسماء بنت عمیس سے روایت ہے کہ رسول اللہ ﷺ نے ان سے پوچھا کہ تم کس چیز سے جلاب (دست آور) لیتی ہو، تو انہوں نے عرض کیا ”شبرم“ سے، آپ نے فرمایا: شبرم تو بہت سخت گرم ہے، اسماء کہتی ہیں کہ پھر میں نے ”سنا“ سے جلاب لیا (پھر حضور ﷺ نے مجھ سے دوبارہ پوچھایا میں نے خود ہی بتا دیا) تو نبی کریم ﷺ نے فرمایا: اگر کسی چیز میں موت سے شفا ہوتی (یعنی موت کا علاج کسی دوا میں ہوتا) تو وہ ”سنا“ ہوتی۔

مشکل الفاظ کے معنی: سنا: (سین کی زیر کے ساتھ) ایک پودا جو دواؤں میں استعمال ہوتا ہے، اور مسبل اور دست آور ہے، یہ گھاس زیادہ تر حجاز میں ہوتا ہے، اور ”سنائے کی“ فائدے اور نفع بخش ہونے میں زیادہ مشہور ہے۔ بما تستمشین: تم کس چیز سے جلاب لیتی ہو، کوئی دست آور دوا جیتی ہو۔ اور دست آور دوا کو مشی (بر وزن فعلیل) کہتے ہیں، کیونکہ اس میں وہ مریض ہر وقت بیت الخلاء کی طرف آتا جاتا رہتا ہے۔ شبرم: (شین پر پیش، باء ساکن اور ر پر پیش) یہ ایک گھاس اور پودا ہے جو دست آور ہے، اس کا درخت چھوٹا اور بڑا دونوں قسم کا ہوتا ہے، بعض حضرات نے یہ کہا ہے کہ ”شبرم“ سے اس گھاس کے دانے مراد ہیں جو پنے کے برابر ہوتے ہیں، اور اسہال کیلئے ان دانوں کو پانی میں جوش دیکر اسکو پیا جاتا ہے، اور بعض یہ فرماتے ہیں کہ شبرم کسی درخت کی جڑ کا چھلکا ہے جو گرم خشک ہوتا ہے۔ زاد المعاد حرف الشین ۹۲۳/۴، تحفۃ الاحوذی ۳۱۳/۶۔ حار: (حام پر زبر اور راء کی تشدید کے ساتھ) گرم۔ جار: (راء پر تشدید کے ساتھ) یہ ”جو“ سے ہے۔ کھینچنے والا، حدیث کے معنی یہ ہو گئے کہ شبرم تو گرم ہے جو فاسد مادے کے ساتھ زائد مادہ بھی نکال دیتا ہے جس سے نقصان کا اندازہ ہے، بعض نے یہ کہا کہ ”حار جار“ میں دوسرا لفظ خواہ جیم کے ساتھ ہو یا حاء کے ساتھ، یہ

مہمل لفظ ہے جو پہلے کی تاکید کیلئے ذکر کیا گیا ہے، جیسے کہتے ہیں شیطان و یطآن، پانی وائی، روٹی و وٹی، اور بعض نسخوں میں دوسرا لفظ ”یاء“ ہے یعنی ”حار یاز“ یہ مہمل لفظ ہے، جو پہلے کی مزید تاکید کیلئے لایا گیا ہے۔ مرقاة المفاتیح ۳۰۹/۸، تحفۃ الاحوذی ۶/۳۱۳۔ استمشیات: میں نے دست آور واپنی، جلاب لیا۔

”سننا“ ایک دست آور پودا

حدیث باب سے دو باتیں معلوم ہوتی ہیں:

(۱)..... پیٹ کی صفائی اور جلاب کیلئے ”شیرم“ کو نہیں استعمال کرنا چاہیے، کیونکہ یہ شدید گرم ہوتا ہے، اسکی وجہ سے جسم سے فاسد مادے کے ساتھ ساتھ مفید اجزاء اور ضروری مادے بھی نکل جاتے ہیں، جسم سے پانی بھی ختم ہو جاتا ہے، جس سے انسان انتہائی کمزور، ناتواں اور دبا ہو جاتا ہے، حضور اکرم ﷺ نے ”حار جار“ سے اسی حقیقت کو واضح فرمایا ہے، اس لئے اسہال کیلئے اسے استعمال کرنا مناسب نہیں ہے، اگر کبھی اس مقصد کیلئے اسے استعمال کرنا پڑ جائے تو بہت ہی حکمت اور احتیاط سے کام لینا چاہیے۔

(۲)..... اسہال اور جلاب کیلئے ”سننا“ کا استعمال بہت ہی مفید ہوتا ہے، کیونکہ اس میں حرارت مناسب ہوتی ہے، اور اسکی تاثیر میں اعتدال ہوتا ہے، حضور اکرم ﷺ نے حدیث کے آخری جملے میں اسکی تعریف بیان فرما کر اسکے نافع اور مفید ہونے کو بیان فرمایا ہے، یہی وجہ ہے کہ اطباء اپنے تمام نسخوں میں ”سننا“ کو ضرور شامل کرتے ہیں، اور اسے امراض میں شفا کا ذریعہ سمجھتے ہیں، اور ابن ماجہ کی روایت میں ہے کہ نبی کریم ﷺ نے ارشاد فرمایا کہ ”سننا“ سموت کے علاوہ ہر مرض کی دوا ہے۔ مرقاة المفاتیح ۳۱۰/۸۔

سننا کے فوائد

اطباء نے ”سننا“ کے بہت سے فوائد لکھے ہیں مثلاً پیٹ کی صفائی کیلئے نہایت معتدل گھاس ہے صفر، سودا اور بلغم کے اسہال کیلئے بہت مفید ہے، دماغ اور جلد کو صاف کرتی ہے، اور دل کو بہت ہی طاقت فراہم کرتی ہے، سوداوی اور باقھی امراض کے لئے فائدہ مند ہے، جنون کو ختم کرتی ہے اور مرگی سے شفا کا ذریعہ ہے، خارش، پھوڑا پھنسی کیلئے، اور سب سے اہم یہ کہ ”وسواس سوداوی“ کیلئے اسکا استعمال بہت ہی نافع اور

مفید ہوتا ہے۔ تحفۃ الاحوذی ۶/۲۱۳، مرقاة المفاتیح ۸/۳۱۰۔

بَابُ مَا جَاءَ فِي الْغَسْلِ

یہ باب شہد (کی فضیلت) کے بارے میں ہے

عَنْ أَبِي سَعِيدٍ قَالَ: جَاءَ رَجُلٌ إِلَى النَّبِيِّ ﷺ فَقَالَ: إِنَّ أُخِي اسْتَطْلَقَ بَطْنَهُ فَقَالَ: اسْقِهِ غَسْلًا، فَسَقَاهُ ثُمَّ جَاءَ فَقَالَ: يَا رَسُولَ اللَّهِ ﷺ قَدْ سَقَيْتُهُ غَسْلًا فَلَمْ يَزِدْهُ إِلَّا اسْتَطْلَقَ؟ قَالَ فَقَالَ رَسُولُ اللَّهِ ﷺ: اسْقِهِ غَسْلًا، قَالَ: فَسَقَاهُ ثُمَّ جَاءَ فَقَالَ: يَا رَسُولَ اللَّهِ ﷺ إِنِّي قَدْ سَقَيْتُهُ فَلَمْ يَزِدْهُ إِلَّا اسْتَطْلَقَ؟ قَالَ: فَقَالَ رَسُولُ اللَّهِ ﷺ: صَدَقَ اللَّهُ وَكَذَبَ بَطْنُ أُخِيكَ. اسْقِهِ غَسْلًا، فَسَقَاهُ فَبُرَّ.

حضرت ابوسعید خدری فرماتے ہیں کہ ایک شخص حضور اکرم ﷺ کی خدمت میں حاضر ہوا، اور کہنے لگا کہ میرے بھائی کا پیٹ جاری ہے (یعنی اسکو مسلسل دست آرہے ہیں، تو آپ اسکا علاج بتاویں؟) آپ ﷺ نے فرمایا: اسے شہد پلاؤ، اس شخص نے جا کر اپنے بھائی کو شہد پلایا، (کچھ دیر کے بعد) پھر وہ آیا، اور عرض کیا: اے اللہ کے رسول! میں نے اسے شہد پلایا، لیکن شہد نے اس کے علاوہ اور کوئی کام نہیں کیا مگر یہ کہ اس نے پیٹ کو مزید جاری کر دیا، راوی کہتے ہیں پھر آپ ﷺ نے فرمایا: اس کو اور شہد پلاؤ، راوی کہتے ہیں: اس نے پھر بھائی کو شہد پلایا، پھر وہ آیا اور کہنے لگا کہ یا رسول اللہ! میں نے اسے شہد پلایا لیکن شہد نے اس کے علاوہ اور کوئی کام نہیں کیا مگر یہ کہ اس نے پیٹ کو مزید جاری کر دیا (یعنی شہد پلانے کے بعد دستوں میں مزید اضافہ ہو گیا ہے) راوی کہتے ہیں کہ آپ ﷺ نے فرمایا اسے پھر شہد پلاؤ، چنانچہ اس نے پھر بھائی کو شہد پلایا، پھر حاضر خدمت ہو کر کہنے لگا: یا رسول اللہ! بیشک میں نے (تین بار) اسکو شہد پلایا، مگر شہد نے اسکے پیٹ کو مزید جاری کر دیا، راوی کہتے ہیں کہ پھر آپ ﷺ نے فرمایا: اللہ تعالیٰ نے توبہ فرمایا ہے مگر تمہارے بھائی کے پیٹ نے غلطی کی ہے (لہذا) تم اس کو (پھر) شہد پلاؤ، آخر کار اس شخص نے اپنے بھائی کو پھر شہد (خالص یا پانی میں

ملاکر) چلایا تو وہ اچھا ہو گیا۔

مشکل الفاظ کی وضاحت :- استطلق: (تاء پر پیش، طاء ساکن، اور لام کے زیر کے ساتھ) ماضی مجہول کا صیغہ ہے، اسکا پیٹ جاری ہو گیا۔ فتح الباری، کتاب الطب، باب دواء المبطون ۱۰۷۱۔ ۲۰۔ فلم یزده الا اسطلفا: شہد نے اس کے علاوہ اور کوئی کام نہیں کیا مگر یہ کہ اس نے پیٹ کو مزید جاری کر دیا۔ اسقہ: (ہمزے کی زیر کے ساتھ) تم اس کو پلاؤ۔ — را: (راء پر زبر کے ساتھ لغت اہل حجاز کے مطابق: ”قرأ“ کی طرح، اور دیگر عرب راء کی زیر کے ساتھ ”علم“ کی طرح پڑھتے ہیں) ٹھیک اور تندرست ہو گیا۔ کذب بطن اخبک: تیرے بھائی کے پیٹ نے غلطی کی، یہاں ”کذب“ ”خطا اور غلطی“ کے معنی میں ہے، اہل حجاز لفظ ”کذب“ کو اس معنی میں استعمال کرتے رہتے ہیں۔

کیا شہد میں ہر بیماری کی شفا ہے

قرآن مجید میں اللہ تعالیٰ نے فرمایا: فیہ شفاء للناس شہد میں شفا ہے، کیا شہد میں ہر بیماری کی شفا ہے، اس میں دو قول ہیں:

(۱)..... بعض حضرات کے نزدیک اس میں عموم مراد نہیں بلکہ بعض امراض کیلئے شہد شفا کا باعث ہوتا ہے، اور بعض میں اسکا استعمال نقصان دہ ہوتا ہے، اس لئے ”فیہ شفاء للناس“ عام نہیں بلکہ دو وجہ سے مخصوص ہے، ایک اس وجہ سے کہ ”لنناس“ سے بعض لوگ مراد ہیں، اور دوسرا اس وجہ سے کہ آیت میں ”شفاء“ نکرہ ہے، اور موضع اثبات میں واقع ہے، اور قاعدہ ہے کہ نکرہ جب موضع اثبات میں واقع ہو تو وہ عموم پر دلالت نہیں کرتا، اس سے معلوم ہوا کہ شہد تمام امراض کیلئے نہیں بلکہ بعض کیلئے شفا کا ذریعہ ہوتا ہے۔ روح المعانی، سورہ النحل ۱۸۵/۸، فتح الباری ۱۰/۲۱۰۔ عمدۃ القاری ۲۱/۲۳۲۔

(۲)..... دوسرا قول یہ ہے کہ آیت کے الفاظ عام ہیں اور واقعتاً شہد اصلاً تمام امراض کیلئے باعث شفاء ہے تاہم اگر کسی عارض کی وجہ سے شہد نقصان دہ ثابت ہوتا ہے تو اسکا اعتبار نہیں۔ فتح الباری ۱۰/۲۱۰۔

چنانچہ اللہ تعالیٰ کے بعض اہل دل بندے ایسے بھی ہیں جنکو شہد کے کسی بھی مرض کیلئے شفا ہونے میں کوئی شبہ نہیں، ان کو اپنے رب کے قول کے اس ظاہر ہی پر اس قدر مستحکم یقین اور مضبوط اعتقاد ہے کہ وہ

پھوڑے اور آنکھ کا علاج بھی شہد سے کرتے ہیں اور جسم کے دوسرے امراض کا بھی، حضرت ابن عمر کے متعلق روایت میں ہے کہ ان کے بدن پر اگر پھوڑا بھی نکل آتا تو وہ اس پر شہد کا لیپ کر کے علاج کرتے، بعض لوگوں نے ان سے اسکی وجہ پوچھی تو جواب میں فرمایا کہ کیا اللہ تعالیٰ نے قرآن مجید میں فیہ شفاء للناس نہیں فرمایا۔ معارف القرآن، سورۃ النحل ۳۶۵/۳۶۵۔ عمدۃ القاری، کتاب الطب، باب الدواء بالعسل ۲۳۲/۲۱۔

شہد کے منافع

لفظ ”عسل“ مذکور مؤنث دونوں طرح استعمال ہوتا ہے، اور عربی زبان میں اس کے سوسے زیادہ نام ہیں، شہد کے فوائد اور منافع بہت زیادہ ہیں، حافظ ابن حجر رحمہ اللہ نے چند فوائد کی تفصیل اس طرح بیان کی ہے: ”شہد آنسوؤں، رگوں اور جسم کے زائد فضلات کو صاف کرتا ہے، رگیں کھولتا ہے، معدہ، جگر، گردوں اور مثانہ کو قوت بخشتا ہے، جگر اور سینے کو صاف کرتا ہے، ہلکی کھانسی اور ہلکی مزاج رکھنے والوں کیلئے فائدہ مند ہے، شہد دوا بھی ہے اور غذا بھی، شہد میں گوشت اور میوہ جات رکھے جائیں تو ان کی تازگی تین ماہ تک برقرار رہتی ہے، جسم پر ملا جائے تو جوڑوں کو مار دیتا ہے، بالوں میں لگایا جائے تو انہیں خوبصورت اور ملائم بنا دیتا ہے آنکھوں میں لگایا جائے تو بینائی کو جلا بخشتا ہے، دانتوں کو چمکاتا ہے، اور ان کیلئے مفید ہے، اطباء اپنی مرکب دواؤں اور مجموعوں میں اسے ملائے ہیں تاکہ وہ خراب نہ ہوں۔ فتح الباری ۱۰/۱۷۱۔

استطلاق بطن کا علاج شہد کے ذریعہ کیسے؟

اس حدیث میں نبی کریم ﷺ نے دست کے علاج کیلئے شہد پینے کا فرمایا، اس پر طبی لحاظ سے بعض لوگوں کو شبہ ہوا کہ شہد خود مسہل یعنی پیٹ کو جاری کرتا ہے، اور یہاں جب اس شخص کا پیٹ پہلے سے جاری تھا، تو پھر اس کے علاج کیلئے شہد کیونکر تجویز کیا گیا؟

اس اشکال کے مختلف جواب دیئے گئے ہیں:

(۱)..... بعض حضرات نے کہا کہ یہ شبہ محض جہالت پر مبنی ہے، کیونکہ اطباء کا اس پر اتفاق ہے کہ ایک ہی مرض کا علاج عمر، عادت، وقت، جگہ، غذا، تہیہ اور مزاج و طبیعت کے بدلنے سے بدلتا رہتا ہے، اور دست اور اسہال

کا مرض بھی مختلف اسباب کی وجہ سے پیدا ہوتا ہے، اسی اعتبار سے ان کے علاج کے طریقے بھی مختلف ہوتے ہیں، اور جو جلاب اور دست بد ہضمی اور آنتوں کی خرابی کی وجہ سے جاری ہوں، ان کے علاج میں شہد مفید ہوتا ہے، مذکورہ شخص کو اسہال چونکہ بد ہضمی اور آنتوں میں خرابی کی وجہ سے تھا اس لئے حضور اکرم ﷺ اس کو شہد پلانے کا حکم دیتے رہے، یہاں تک کہ جب اس کا معدہ فاسد مادے سے بالکل صاف ہو گیا تو وہ تندرست ہو گیا، لہذا حضور اکرم ﷺ کا اسے شہد پلانے کا حکم دینا اصول طب کے عین مطابق تھا۔ فتح الباری، کتاب الطب، باب دواء المبطون ۲۰۹/۱۰۔

(۲)..... دوسرا جواب یہ دیا گیا کہ حضور اکرم ﷺ کو بذریعہ وحی معلوم ہو گیا تھا کہ اس شخص کو شہد ہی سے شفا ملے گی، اس لئے اسہال میں اضافے کے باوجود آپ اسے شہد پلانے ہی کا حکم دیتے رہے، لہذا طب کے عام اصولوں سے ہٹ کر یہ ایک مخصوص معاملہ تھا، جو شہد عموماً اسہال اور جلاب میں اضافے کا ذریعہ بنتا ہے حضور اکرم ﷺ کے اعجاز اور دعا کی برکت سے وہی شہد اس کے حق میں شفا یابی کا ذریعہ بن گیا اور وہ تندرست ہو گیا۔

(۳)..... بعض ہومیو پیتھک ڈاکٹروں کا کہنا ہے کہ نبی کریم ﷺ نے اسہال کے علاج کیلئے جو شہد پلانے کا علاج تجویز فرمایا، یہ علاج بالمثل کے طور پر تھا کہ ایک مرض کا علاج اسی کے مثل سے کیا گیا، یہ طب کے اصول کے بالکل مطابق ہے، کیونکہ ہومیو پیتھک میں علاج بالمثل ہی اساس اور بنیاد ہے، اسی کے ذریعہ علاج کیا جاتا ہے، مکملہ فتح الکھم، کتاب الطب، باب امدادوی بقی العسل ۳۵۶/۳۔

فلم یزده الاستطلاق:

اس شخص نے بھائی کو شہد پلایا تو دست مزید جاری ہو گئے اس پر کہنے لگا کہ شہد سے تو اسہال مزید جاری ہو گیا، لیکن اس کے باوجود حضور اکرم ﷺ اسے شہد پلانے کا حکم دیتے رہے، کیونکہ اس کے پیٹ میں فاسد مادے اس قدر زیادہ جمع تھے کہ ایک دو دفعہ شہد پلانے سے وہ نکل نہیں پائے تھے، بار بار شہد پلانا علاج کا حصہ تھا، اور اسہال کی شکل میں اسکی بیماری نکل رہی تھی، اور آپ ﷺ اسے مسلسل شہد پلانے کا حکم، اس لئے دیتے رہے کہ آپ کو علم ہو گیا تھا کہ اس کے علاج کیلئے شہد کا پلانا ہی فائدہ مند ہے۔ مکملہ ۳۵۸/۳۔

صدق اللہ و کذب بطن اخیک کے معنی

”صدق اللہ“ اسکی تشریح میں دو احتمال ہیں:

(۱)..... ان الفاظ سے اللہ تعالیٰ کے قول: ”فیہ شفاء للناس“ کی طرف اشارہ کرنا مقصود ہے جس میں اللہ تعالیٰ نے فرمایا کہ شہد میں لوگوں کیلئے شفاء ہے، لہذا اس خاص واقعہ میں بھی اللہ تعالیٰ کا قول صادق ہوگا کہ اس شخص کا پیٹ شہد کے استعمال سے درست ہو جائیگا۔

(۲)..... دوسرا احتمال یہ ہے کہ اللہ تعالیٰ نے نبی کریم ﷺ کو بذریعہ وحی بتا دیا تھا کہ اس مریض کے پیٹ کی شفا شہد میں ہے، اس لئے حضور ﷺ نے فرمایا ”صدق اللہ“ کہ جب اللہ تعالیٰ نے وحی کے ذریعہ بتا دیا ہے کہ شہد پینے سے اس کو نفع ہوگا تو تم اسے شہد پلاتے رہو، یقیناً اس کو نفع ہوگا، کیونکہ اللہ تعالیٰ کی کوئی بات جھوٹی نہیں ہو سکتی۔

و کذب بطن اخیک : آپ کے بھائی کا پیٹ غلط کہتا ہے یعنی وہ ظاہر کر رہا ہے کہ مرض بڑھ رہا ہے لیکن حقیقت میں اس کو شفا ہو رہی ہے۔

اس جملے کے ذریعہ نبی کریم ﷺ درحقیقت صحت میں تاخیر کی وجہ بیان فرما رہے ہیں کہ تمہارے بھائی کے پیٹ میں فاسد مادہ بہت زیادہ جمع ہے، جسکی وجہ سے شہد کی تھوڑی مقدار کارگر نہیں ہو رہی، جب تک وہ مادہ باہر نہیں آجاتا تب تک اسے آرام نہیں آئیگا، لہذا شفاء میں تاخیر اس وجہ سے نہیں کہ شہد نفع نہیں پہنچا رہا، بلکہ اس وجہ سے ہے کہ مرض شدید ہے، اس لحاظ سے دوا کا استعمال تھوڑی مقدار میں ہوا ہے، اس لئے نبی کریم ﷺ نے بار بار اسے شہد پلانے کا حکم دیا۔ مرقاة المفاتیح ۸/۲۹۳، تكملة فتح المصلح ۳/۳۵۷۔

بَاب

عَنِ ابْنِ عَبَّاسٍ عَنِ النَّبِيِّ ﷺ أَنَّهُ قَالَ: مَا مِنْ عَبْدٍ مُسْلِمٍ يَغُودُ مَرِيضًا لَمْ يَخْصُرْ أَجَلَهُ فَيَقُولُ سَبْعَ مَرَّاتٍ: أَسْأَلُ اللَّهَ الْعَظِيمَ، رَبَّ الْعَرْشِ الْعَظِيمِ أَنْ يَشْفِيكَ إِلَّا غُفِيَ.

عبداللہ بن عباس نے نبی کریم ﷺ سے روایت کی کہ نبی کریم ﷺ نے فرمایا: جو مسلمان کسی

ایسے مریض کی عیادت کو جائے جسکی موت ابھی نہیں آئی، اور سات بار یہ دعا پڑے: "اَسْأَلُ
اللّٰهَ الْعَظِيمَ، رَبَّ الْعَرْشِ الْعَظِيمِ، اَنْ يَشْفِيكَ" (میں عظمت والے اللہ اور عرشِ عظیم کے رب سے
یہ دعا مانگتا ہوں کہ وہ آپ کو شفا دے) مگر یہ کہ اللہ تعالیٰ اسے تندرست کر دے گا۔

عیادت کی دعا

اس حدیث میں نبی کریم ﷺ نے عیادت کی دعا کی تعلیم دی ہے کہ جو شخص مریض پر سات مرتبہ یہ دعا
پڑھے اَسْأَلُ اللّٰهَ الْعَظِيمَ، رَبَّ الْعَرْشِ الْعَظِيمِ اَنْ يَشْفِيكَ تو اللہ تعالیٰ اس کو ضرور شفا عطا فرماتے ہیں
بشرطیکہ ظاہری اسباب کے اعتبار سے وہ اس مرض کا علاج معالجہ بھی کرے۔ تحفۃ الاوحی ۶/۲۱۶۔

بَاب

حَدَّثَنَا ثَوْبَانُ، عَنِ النَّبِيِّ ﷺ قَالَ: إِذَا أَصَابَ أَحَدَكُمْ الْحُمَّى، فَإِنَّ الْحُمَّى
قِطْعَةٌ مِنَ النَّارِ، فَلْيُطْفِئْهَا عَنْهُ بِالنَّاءِ فَلْيَسْتَنْقِ فِي نَهْرٍ جَارٍ فَلْيَسْتَقْبِلْ جَرِيَّتَهُ
فَيَقُولُ: بِسْمِ اللّٰهِ اللّٰهُمَّ اشْفِ عَبْدَكَ وَصَدِّقْ رَسُوْلَكَ، بَعْدَ صَلَاةِ
الصُّبْحِ، وَقَبْلَ طُلُوعِ الشَّمْسِ، وَلْيَغْمِسْ فِيهِ ثَلَاثَ غَمْسَاتٍ ثَلَاثَةَ أَيَّامٍ، فَإِنْ
لَمْ يَبْرَأْ فِي ثَلَاثٍ فَاغْمِسْ، فَإِنْ لَمْ يَبْرَأْ فِي غَمْسٍ فَسَبِّحْ، فَإِنْ لَمْ يَبْرَأْ فِي
سَبِّحٍ فَسَبِّحْ، فَإِنَّهَا لَا تَكَاذُ نَجَاوُزُ سَبْعًا بِإِذْنِ اللّٰهِ.

حضرت ثوبان سے روایت ہے کہ رسول اللہ ﷺ نے فرمایا: جب تم میں سے کسی کو بخار ہو جائے اور
بخار جہنم کی آگ کا ایک ٹکڑا ہے، تو اسے چاہیے کہ بخار کو ٹھنڈے پانی سے بجھائے، اس طور پر کہ کسی
چلنے والے میں (حاصل کیلئے) اتر جائے، اور اپنا رخ پانی کے بہاؤ کی طرف کر کے یہ کہے: بسم اللہ
اللهم اشف عبدک وصدق رسولک، (میں اللہ کے نام سے شفا طلب کرتا ہوں، اے اللہ تو اپنے
بندے کو شفا دے اور اپنے رسول کی بات سچ کر دکھا) (یعنی مجھے شفا دیدے) (اور نہر میں) نماز
 فجر کے بعد، طلوع آفتاب سے پہلے (اترے) اور تین دن تک اس میں تین غوطے لگائے، اور اگر
 تین دن میں صبح نہ ہو تو پانچ دن ایسا کرے، اور اگر پانچ دن میں اچھا نہ ہو تو سات دن ایسا

کرے، اور اگر سات دن میں ٹھیک نہ ہو تو نو دن ایسا ہی کرے، کیونکہ یہ بخار اللہ کے حکم سے نو دن سے آگے نہیں بڑھے گا (یعنی اس کو ضرور شفا ہو جائیگی)

مشکل الفاظ کی وضاحت:۔ فلیطفہا: چاہیے کہ وہ اس بخار کی آگ کو (ٹھنڈے پانی سے) بجھائے۔ فلیستنقع: چاہیے کہ وہ ٹھنڈا ہونے کیلئے پانی میں اتر کر ٹھہرا رہے۔ فلیستقبل: چاہیے کہ وہ اپنا رخ کر لے، سامنے ہو جائے۔ جویسہ: (جیم کی زیر اور را کے سکون کے ساتھ) پانی کا بہاؤ، رخ۔ لیغمس: چاہیے کہ وہ غوطہ لگائے۔ فان لم یبرأ: اور اگر وہ بری اور ٹھیک نہ ہو۔ فانھا لا تکاد تجاوز: قریب نہیں کہ یہ بخار (نو دن سے) متجاوز ہو، آگے بڑھے۔

بخار کو ٹھنڈا کر نیکا ایک طریقہ

اس حدیث میں نبی کریم ﷺ نے بخار کو ٹھنڈا کر نیکا ایک طریقہ ذکر فرمایا ہے کہ بخار میں مہملی شخص نماز فجر کے بعد طلوع آفتاب سے پہلے کسی دریا میں اتر جائے اور جدھر سے پانی بہ کر آ رہا ہے، اس طرف کا رخ کر کے یہ کہے: بسم اللہ، اللھم اشف عبدک وصدق رسولک، تین دن تک تین غوطے لگائے، ٹھیک ہو جائیگا، ورنہ پانچ دن یا پھر سات دن اور یا پھر نو دن یہ عمل دہرائے، نو دن کے اندر یہ بخار ضرور اللہ کے حکم سے جا ٲ رہے گا۔

یہ طریقہ کس قسم کے بخار میں اختیار کیا جائے؟..... اسکی پوری تفصیل "باب ماجاء فی ترمید الحی بالماء" کے تحت گزری چکی ہے، اسے دیکھ لیا جائے۔ تھمہ الاحوذی ۲۱۶/۶۔

بَابُ التَّداوِي بِالرَّمَادِ

یہ باب راکھ سے علاج کے بارے میں ہے

عَنْ أَبِي حَازِمٍ، قَالَ: سَمِعْتُ سَهْلَ بْنَ سَعْدٍ وَأَنَا نَسْمَعُ: بِأَيِّ شَيْءٍ دَوِيَ جُرْحُ رَسُولِ اللَّهِ ﷺ؟ فَقَالَ: مَا بَقِيَ أَحَدٌ أَعْلَمُ بِهِ مِنِّي، كَانَ عَلِيٌّ يَأْتِي بِالْمَاءِ فِي ثُرْبِهِ وَفَاطِمَةُ تَغْسِلُ عَنْهُ الدَّمَ، وَأَخْرِقَ لَهُ خَصِيرَ فُحْشِي بِهِ جُرْحُهُ.

ابو حازم کہتے ہیں کہ حضرت سہل بن سعد سے پوچھا گیا، اور میں سن رہا تھا، کہ (غزوہ احد کے موقع پر) رسول اللہ ﷺ کے زخم کا علاج کس چیز سے کیا گیا؟ تو سہل نے فرمایا: اس بارے میں مجھ سے زیادہ جاننے والا اب کوئی (صحابی) باقی نہیں رہا، (واقعہ یہ ہے کہ) حضرت علی اپنی ڈھال میں پانی لاتے تھے، اور حضرت فاطمہ نبی کریم ﷺ (کے چہرہ انور) سے خون دھوتی تھیں، اور آپ کے (زخم کے) لئے چٹائی کو جلایا گیا، پھر اسکی (راکھ کے) ذریعہ آپ ﷺ کا زخم بھر دیا گیا۔

مشکل الزیاض کے معنی: سر ماد: (راپر زبر کے ساتھ) راکھ۔ دووی: باب مقلعہ مداواة سے ماضی۔ مہول کا صیغہ ہے: علاج کیا گیا۔ قوس: (تاء پر پیش اور را کے سکون کے ساتھ) ڈھال۔ حصیر: چٹائی۔ اعلم بہ منی: مجھ سے زیادہ اس واقعہ کو جاننے والا۔ حشی: ماضی مجہول کا صیغہ ہے، بھر دیا گیا۔

زخم کا علاج راکھ کے ذریعہ

زخم اگر معمولی قسم کا ہو تو پانی سے دھولینے سے بھی درست ہو جاتا ہے، لیکن اگر زخم گہرا ہو، خون اس سے ابل رہا ہو تو پھر اسے پانی سے دھونا کافی نہیں ہوتا، اس کے علاج کیلئے کسی دوا کا استعمال ضروری ہوتا ہے، اس زمانے میں زخم سے خون کا روکنا چونکہ راکھ کے ذریعہ مشہور تھا، اس لئے ایک چٹائی جلا کر اسکی راکھ سے آپ ﷺ کا وہ زخم بھر دیا گیا، جس سے خون رک گیا، کیونکہ راکھ کسی بھی چیز کی ہو، اس میں یہ خصوصیت ہوتی ہے کہ اگر اسے زخم پر لگا دیا جائے تو خون رک جاتا ہے۔ فتح الباری، کتاب الطب، باب حرق الحصر لیسد بہ الدم ۲۱۳/۱۔

یہ واقعہ غزوہ احد میں پیش آیا تھا، اس میں آپ صلی اللہ علیہ وسلم کا چہرہ انور زخمی اور خون آلود ہو گیا تھا حضرت علی رضی اللہ عنہ ڈھال میں پانی لا رہے تھے، اور حضرت فاطمہ چہرہ انور سے خون دھوتی تھیں، لیکن جب دیکھا کہ خون رک نہیں رہا بلکہ پانی کی وجہ سے مزید بڑھ رہا ہے، تو ایک چٹائی کو لے کر جلایا اور اس کی راکھ سے وہ زخم بھر دیا تو خون رک گیا۔ فتح الباری، کتاب المغازی، باب لیس لک من الارشع ۳۶۴، تخریج الاحوذی ۲۱۸/۶۔

مابقی احمد اعلم بہ منی مجھ سے زیادہ اس واقعہ کو کوئی زیادہ جاننے والا نہیں، اس وقت چونکہ یہ واقعہ جاننے والے صحابہ باقی نہیں رہے تھے، اس لئے حضرت پہل نے یہ جملہ ارشاد فرمایا، اس سے معلوم ہوا کہ ضرورت کے موقع پر اپنی صلاحیت اور علمی قابلیت کا اظہار جائز ہے، بشرطیکہ اس سے غرور و تکبر اور عجب کا اندیشہ نہ ہو، حدیث باب سے مندرجہ ذیل امور ثابت ہوتے ہیں:

(۱)..... علاج معالجہ کرانا۔ (۲)..... دوران جنگ و حال کا استعمال۔ (۳)..... مذکورہ امور توکل کے منافی نہیں۔ (۴)..... عورت کا اپنے والد اور ذی رحم محرم رشتہ داروں کی خدمت اور بیماری میں علاج معالجہ میں ہاتھ بٹانا۔

مذکورہ امور شریعت کی رو سے جائز ہیں۔ فتح الباری، کتاب الوضوء، باب غسل المرأة اباحا الدم..... ۴۶۸/۱۔

بَاب

عَنْ أَبِي سَعِيدٍ الْخُدْرِيِّ قَالَ: قَالَ رَسُولُ اللَّهِ ﷺ: إِذَا دَخَلْتُمْ عَلَى الْمَرِيضِ فَتَقَسُّوْا لَهُ فِي أَجَلِهِ فَإِنَّ ذَلِكَ لَا يَزِدُّ شَيْئًا وَيُطَيِّبُ نَفْسَهُ.
ابوسعید خدری کہتے ہیں کہ رسول اللہ ﷺ نے فرمایا: جب تم کسی مریض کے پاس (عیادت کیلئے) جاؤ، تو تم عمر کے بارے میں اس کے غم کو (گھٹانے کے ذریعہ) دور کرو (یعنی تم اس سے اس کی درازی عمر کے بارے میں باتیں کرو) اس لئے کہ (تسلی کی) یہ بات کسی تقدیر کو تو بدل نہیں سکتی البتہ اس (مریض) کے دل کو خوش کرو دیتی ہے (اور کسی مسلمان کو خوش کر دینا بھی بہت بڑا کارِ خیر ہے)

بیمار پرسی کا ایک ادب

اس حدیث میں نبی کریم ﷺ نے بیمار پرسی کا ایک ادب بیان فرمایا ہے کہ مریض کی عیادت کے وقت ایسی باتیں کرنی چاہیے جس سے اس کا دل خوش ہو، خاص طور پر زندگی کے بارے میں اسے تسلی دے کہ ”کوئی حرج نہیں، بیماری سے ان شاء اللہ تمہارے گناہ معاف ہو رہے ہیں، یا یوں کہے: اللہ تیری عمر دراز کرے، تمہیں شفا اور عافیت عطا فرمائے“ اس سے اس کا دل خوش ہو جائیگا۔

”فنفسوا له فی أجله“ یہ ”تنفیس“ سے ہے، جس کے معنی غم کو دور کرنے کے ہیں، مطلب یہ ہے کہ زندگی سے متعلق اس مریض کے غم کو گفتگو کے ذریعہ دور کرو، اور تسلی کا ذکرہ کوئی جملہ کہو، علامہ طیبی فرماتے ہیں کہ نفسوا له کے معنی یہ ہیں کہ اسے لمبی عمر کی امیدیں دلاؤ کہ تمہاری یہ بیماری عنقریب ختم ہو جائیگی، اور ایک طویل عرصہ تم حیات رہو گے۔

مذکورہ کلمات اور تسلی سے گو کہ اسکی تقدیر کے فیصلے رد نہیں ہو سکتے اگر تقدیر میں موت لکھی ہے تو وہ ضرور آکر رہے گی، لیکن اس گفتگو سے تھوڑی دیر اسے خوشی ضرور حاصل ہوگی اور اس کا دل باغ باغ ہو جائیگا، اور کسی مسلمان کا دل خوش کرنا بھی عظیم نیکی ہے۔ تحفۃ الاحوذی ۶/۲۱۹۔

قد فرغت من شرح ابواب الطب مساء الخميس، التاسع عشر من شعبان المعظم
۱۳۲۶ھ والحمد لله علی ذالک .

بِسْمِ اللّٰهِ الرَّحْمٰنِ الرَّحِیْمِ

أَبْوَابُ الْفَرَائِضِ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ

یہ ابواب ان احادیث پر مشتمل ہیں جو نبی کریم ﷺ سے فرائض اور میراث کے شرعی حصوں کے بارے میں ہیں۔

علم فرائض کی تعریف:

”فرائض“ فريضۃ کی جمع ہے: شریعت کی طرف سے مقرر کردہ حصے

اور اصطلاح میں ان اصول و ضوابط کو جانتا جن کے ذریعے وراثت کی شرعی تقسیم کی جاسکے، اسے علم فرائض اور علم المیراث کہا جاتا ہے۔

بَابُ مَا جَاءَ فِي مَنْ تَرَكَ مَالًا فَلْيُورَثْهُ

یہ باب اس بیان میں ہے کہ جو شخص مال چھوڑے تو وہ اس کے وارثوں کیلئے ہے

عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: مَنْ تَرَكَ مَالًا فَلْيُورَثْهُ، وَمَنْ تَرَكَ ضَيَاعًا فَلْيُتَّى.

حضرت ابو ہریرہؓ سے روایت ہے کہ حضور اکرم ﷺ نے فرمایا: جو شخص مال چھوڑے تو وہ مال اس کے گھر والوں کا ہے اور جو شخص اولاد یا عیال چھوڑے (لیکن اتنا مال نہ چھوڑے جس سے ان کی پرورش ہو سکے) تو میں ان کا مرجع اور پناہ گاہ ہوں (یعنی ان کے اخراجات میرے ذمے ہیں)۔

میت کا ترکہ وارثوں کیلئے

اس حدیث میں نبی کریم ﷺ نے دو باتیں ارشاد فرمائی ہیں:

(۱)..... اگر کوئی شخص موت کے وقت مال و دولت اور ساز و سامان وغیرہ چھوڑے تو وہ اس کے وارثوں کو ملیگا ان طریقوں کے مطابق جو قرآن و سنت میں بیان کئے گئے ہیں، لہذا اس ترکہ کو تقسیم نہ کرنا اور ناجائز طریقے

سے بعض رشتہ داروں کا اسپر قبضہ کر لینا ناجائز اور حرام ہے، اس لئے وارثوں پر شریعت کی طرف سے یہ حکم عائد ہوتا ہے کہ ترکہ کی شرعی طریقے کے مطابق تقسیم کریں، تاکہ کسی وارث پر کوئی ظلم اور اسکی حق تلفی نہ ہو۔

اس وقت ہمارے مسلم معاشرے میں اس بارے میں بہت ہی لا پرواہی اور کوتاہی پائی جاتی ہے، بہت سے لوگ دوسرے سے وراثت تقسیم ہی نہیں کرتے، یا کئی سالوں کے بعد حصے بانٹتے جاتے ہیں، اس میں دیندار لوگ بھی ملوث نظر آتے ہیں، حالانکہ یہ معاملہ تو بندوں کے حقوق میں سے ہے، اس میں مزید احتیاط کی ضرورت ہے، اس لئے گھریا خاندان میں ایسا کوئی مسئلہ پیش آجائے تو تجویز و تکلیفین کے بعد پہلی فرصت میں میت کے ترکے کو اسکے شرعی وارثوں میں تقسیم کرنا چاہیے، اس میں ٹال مٹول یا تاخیر کسی طور درست نہیں۔

(۲)..... لیکن اگر کوئی شخص اپنے پیچھے مال و دولت چھوڑ کر نہ جائے، صرف اسکی محتاج اولاد یا عیال ہو تو نبی کریم ﷺ نے فرمایا کہ ان کا نان نفقہ اور خرچہ میرے ذمے ہے۔

”ضیاع“ (ضاد پر زیر کے ساتھ) وہ اولاد یا عیال جن کے پاس زندگی گزارنے کیلئے کچھ نہ ہو، غریب اور محتاج ہوں، ”الیتی“ یعنی ”مرجعہ و ماواہ“ یعنی میں ان کا مرجع اور جائے پناہ ہوں، ان کے اخراجات میرے ذمے ہیں۔

اس حدیث سے معلوم ہوا کہ میت اگر غریب و محتاج اولاد یا عیال چھوڑ کر جائے تو مسلم حکمران پر لازم ہے کہ بیت المال سے انکے خرچے کا بندوبست کرے، تاکہ یہ لوگ پر وقار طریقے سے زندگی گزار سکیں، اس میں کوتاہی کی صورت میں وہ گنہگار ہوگا۔ تاملہم فتح الملہم، کتاب الفرائض، باب من ترک مالا فلورثتہ ۲/۷۷۔

نادار میت کا قرضہ بیت المال سے

صحیح بخاری کی روایت میں اس قدر اضافہ ہے: وَمَنْ تَرَكَ ذَيْنًا فَقُلْتُ قَضَاءُهُ جَوْفُ اسطرح وفات پائے کہ اسپر قرض ہو لیکن ادائیگی کیسے کوئی مال نہ چھوڑا ہو تو نبی کریم ﷺ نے فرمایا کہ اس قرض کی ادائیگی میرے ذمہ ہے، میں اسے بیت المال سے ادا کروں گا۔

یہ آپ ﷺ نے اس وقت فرمایا جب اللہ تعالیٰ نے فتوحات کے ذریعہ وسعت عطا فرمائی، اور بیت

المال میں اس قدر منجائش پیدا ہوگئی کہ اس طرح کے بندے کا قرض اس سے ادا کیا جائے، یہی حکم تمام مسلم حکمرانوں کیلئے ہے کہ جب بیت المال میں وسعت موجود ہو تو نادار میت کا قرض اس سے ضرور ادا کیا جائے، یہ اس کے فرائض میں سے ہے، وسعت کے باوجود قرض ادا نہ کیا گیا تو اللہ کے ہاں اس حاکم سے باز پرس ہو سکتی ہے۔ فتح الباری، کتاب الکفالة، باب الدین ۶۰۲/۴، تکملة ۴۳۲/۲۔

بَابُ مَا جَاءَ فِي تَعْلِيمِ الْفَرَائِضِ

یہ باب علم میراث کی تعلیم (کی اہمیت) کے بارے میں ہے

عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: تَعْلَمُوا الْفَرَائِضَ وَالْقُرْآنَ وَاعْلَمُوا النَّاسَ فَإِنِّي مَقْبُوضٌ.

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: علم میراث اور قرآن کو سیکھو، اور لوگوں کو سکھاؤ، کیونکہ میں (عنقریب) انھارا لیا جاؤں گا (یعنی میرا انتقال ہو جائیگا، اس لئے مجھ سے جو کچھ سکھانا ہو تو جلد ہی سیکھ لو)۔

مشکل الفاظ کے معنی :- تعلّموا: تم سیکھو، فرائض: یہ فریضہ کی جمع ہے، اس سے علم میراث مراد ہے، بعض نے کہا کہ اس سے وہ تمام احکام مراد ہیں جو اللہ تعالیٰ نے بندوں پر فرض کئے ہیں۔ علموا: (عین پرزہ اور لام پر تشدید اور زیر) تم سکھاؤ۔ مقبوض: وفات پانے والا ہوں۔

علم فرائض اور اسکے سیکھنے اور سکھانے کی فضیلت

اس حدیث میں علم فرائض کی فضیلت اور اسے سیکھنے اور سکھانے کی ترغیب دی گئی ہے، اور آپ ﷺ نے بڑی تاکید کے ساتھ علم فرائض کو سیکھنے کا حکم الگ سے دیا، اس سے درحقیقت اس بات پر تنبیہ کرنا مقصود ہے کہ اس کا تعلق بندوں کے حقوق سے ہے، اس میں اگر کوتاہی کی گئی تو بندوں کے حقوق پامال ہو گئے، جس سے انہیں تکلیف ہوگی، جو شرعاً ناجائز اور حرام ہے۔

حدیث باب کے علاوہ اور بھی بے شمار روایات میں اس علم کی فضیلت، اسے سیکھنے اور سکھانے کا حکم

دیا گیا ہے، چند روایات کا ترجمہ درج ذیل ہے:

- (۱)..... ابو بکرہ سے روایت ہے کہ حضور اکرم ﷺ نے فرمایا: قرآن مجید اور علم فرائض کو سیکھو اور سکھاؤ، عنقریب ایک ایسا وقت آئے گا جس میں دو آدمی میراث کے مسئلے میں بحث مباحثہ کریں گے، لیکن وہ کسی ایسے آدمی کو نہیں پائیں گے جو ان کے اختلافی مسئلہ میں فیصلہ کر سکے۔ فتح الباری، کتاب الفرائض، باب تعلیم الفرائض ۴۱۲۔
- (۲)..... عبد اللہ بن عمرو بن العاص سے روایت ہے کہ رسول اللہ ﷺ نے فرمایا: علم تو تین ہی چیزیں ہیں، ان کے علاوہ باقی سب زائد ہیں، ایک آیت محکمہ یعنی علم قرآن، دوسرا سنت کا تمہ یعنی علم حدیث، اور تیسرا فریضہ عادلہ یعنی علم فرائض۔ سنن ابی داؤد، کتاب الفرائض، باب ما جاء فی تعلیم الفرائض ۴۳۲۔
- (۳)..... حضرت ابو ہریرہؓ سے روایت ہے کہ رسول اللہ ﷺ نے فرمایا: علم فرائض کو سیکھو اور لوگوں کو سکھاؤ، کیونکہ وہ نصف علم ہے، اور میری امت میں سب سے پہلے اسے بھلایا اور جھینا جائیگا۔ سنن ابن ماجہ، ابواب الفرائض، باب البحث علی تعلیم الفرائض (ص: ۱۹۵)

علم فرائض ”نصف علم“ کیسے ہے، شارحین حدیث نے اسکی مختلف تشریحات ذکر کی ہیں:

- (۱)..... انسان کی دو حالتیں ہیں، ایک زندگی کی اور دوسری موت کی حالت، دیگر علوم میں زندگی میں پیش آنے والے واقعات اور اس سے متعلق احکام کا ذکر ہوتا ہے، جبکہ علم فرائض میں موت کے بعد کی حالت کا ذکر ہوتا ہے کہ موت کے بعد وارث اس علم پر عمل پیرا ہوتے ہیں، اس لحاظ سے علم فرائض کو یا نصف علم ہے۔ فتح الباری، کتاب الفرائض، باب تعلیم الفرائض ۴۱۲۔
- (۲)..... بعض نے کہا کہ علم میراث کو نصف علم اس کی عظمت، شان اور اہمیت کی وجہ سے کہا گیا ہے۔
- (۳)..... علم فرائض کی صورتیں اور مسائل چونکہ بہت زیادہ ہیں، اور مختلف پہلو رکھتے ہیں، لہذا مسائل کی تعداد اور مقدار کے اعتبار سے نصف حصہ ایک مسائل کا ہے اور نصف حصہ میراث کے مسائل کا، اس لئے فرائض کو نصف علم قرار دیا گیا۔ حاشیہ سنن ابن ماجہ (ص: ۱۹۵)

- (۴)..... شرعی احکام دو چیزوں سے ثابت ہوتے ہیں نصوص یعنی قرآن و سنت سے، اور قیاس و اجتہاد سے، اور فرائض کو یہ امتیاز حاصل ہے کہ اس کے تمام مسائل قرآن و سنت سے ثابت ہیں، قیاس کا اس میں کوئی دخل

نہیں، اس خاص وصف کی وجہ سے علم فرائض کو نصف علم کہا گیا ہے۔ فتح الباری ۴/۱۲۳، تاملتہ فتح الملہم ۲/۳۲۔
 ان تمام احادیث سے علم میراث کی فضیلت اور اہمیت ثابت ہو رہی ہے، اس لئے اس علم کو سیکھنے اور
 سکھانے کا اہتمام کرنا چاہیے، تاکہ وراثت کی تقسیم بروقت اور شرعی اصولوں کے مطابق کی جاسکے۔
 امام ترمذی رحمہ اللہ فرماتے ہیں کہ اس حدیث میں ”اضطراب“ ہے، کیونکہ فضل بن ولیم نے عوف
 سے روایت نقل کی تو انہوں نے اسے سند ابی ہریرہ میں شمار کیا، اور جب ابواسامہ نے عوف سے روایت نقل کی
 تو اس کو سند ابن مسعود میں شمار کیا ہے۔

بَابُ مَا جَاءَ فِي مِيرَاثِ الْبَنَاتِ

یہ باب لڑکیوں کی میراث (کے حکم) کے بارے میں ہے

عَنْ جَابِرِ بْنِ عَبْدِ اللَّهِ قَالَ: جَاءَتْ امْرَأَةٌ سَعْدَ بْنَ الرَّبِيعِ بِابْنَتَيْهَا مِنْ سَعْدٍ
 إِلَى رَسُولِ اللَّهِ ﷺ فَقَالَتْ: يَا رَسُولَ اللَّهِ هَاتَانِ ابْنَتَا سَعْدِ بْنِ الرَّبِيعِ قِيلَ
 أَبُوهُمَا مَعَكَ يَوْمَ أُحُدٍ شَهِيدًا، وَإِنْ عَنْهُمَا أُخِذَ مَالُهُمَا فَلَمْ يَدَعْ لِهُمَا
 مَالًا، وَلَا تُنْكَحَانِ إِلَّا وَلَهُمَا مَالٌ. قَالَ: يَقْضِي اللَّهُ فِي ذَلِكَ. فَزَلْتُ آيَةَ
 الْبَصِيرَاتِ، فَبَعَثَ رَسُولُ اللَّهِ ﷺ إِلَيَّ عَنْهُمَا فَقَالَ: أُعْطِيَ ابْنَتِي سَعْدٍ
 الثَّلَاثِينَ وَأُعْطِيَ امْتُهُمَا الثَّمَنَ وَمَا بَقِيَ فَهُوَ لَكَ.

جابر بن عبد اللہ کہتے ہیں کہ (ایک دن) حضرت سعد بن ربیع کی بیوی اپنی دونوں بیٹیوں کو جو
 حضرت سعد سے تھیں، لیکر حضور اکرم ﷺ کی خدمت میں حاضر ہوئیں، اور عرض کیا کہ اے اللہ
 کے رسول! یہ دونوں سعد بن ربیع کی بیٹیاں ہیں، ان کا باپ جو غزوہ احد میں آپ کے ہمراہ
 تھا، میدان جنگ میں شہید ہو گیا ہے، اور ان کا مال ان کے چچا نے لے لیا ہے، (یعنی ان کے
 باپ کا جو ترکہ ان لڑکیوں کے حصے میں آتا وہ زمانہ جاہلیت کی رسم کے مطابق سعد کے بھائی نے
 لے لیا ہے) اور ان کیلئے کچھ مال بھی نہیں چھوڑا، اور جب تک لڑکیوں کے پاس کسی قدر مال نہ
 ہو تو عزت و وقار کے ساتھ ان کا کہیں نکاح بھی نہیں ہو سکتا، رسول اللہ ﷺ نے (یہ سنا کر) فرمایا

کہ (کچھ دنوں کیلئے صبر کرو) اللہ تعالیٰ اس بارے میں (وجہ کے ذریعہ) فیصلہ فرما دے گا، چنانچہ (کچھ دنوں کے بعد) آیت میراث یعنی یوسف علیہ السلام کی آیت نازل ہوئی تو آپ نے کسی کو ان لڑکیوں کے چچا کے پاس بھیجا (اور اسے بلا کر) فرمایا کہ سعدی بیٹیوں کو (سعد کے ترکہ میں سے) دو تہائی اور ان کی ماں کو آٹھواں حصہ دیداد اور جو باقی بچے وہ تمہارا ہے۔

احکام میراث کا نزول

اسلام سے پہلے پوری دنیا میں بچوں اور عورتوں پر طرح طرح کا ظلم و ستم رائج تھا، معاشرے میں ان کا کوئی حق تسلیم نہیں کیا جاتا تھا، اور عرب نے تو یہ اصول مقرر کیا ہوا تھا کہ وراثت کا مستحق صرف وہ شخص ہے جو گھوڑ سوار ہو، اور دشمنوں سے مقابلہ کر کے اس کا مال غنیمت جمع کرے، اس لئے ان کے ہاں صرف نوجوان بالغ لڑکا ہی وارث ہو سکتا تھا، لڑکی مطلقاً وارث نہ سمجھی جاتی تھی، خواہ بالغ ہو یا نابالغ، اور لڑکا بھی اگر نابالغ ہوتا تو وہ بھی وراثت کا مستحق نہ تھا۔

اسلام نے سب سے پہلے اس کمزور طبقے کو حقوق دلانے، ان پر ظلم و ستم کے دروازے بند کر کے ان کے حقوق کی حفاظت کا مکمل انتظام بھی کیا، چنانچہ ان کے حق میں اس صریح ظلم کے خاتمہ کا آغاز اس طرح ہوا کہ رسول اکرم ﷺ کے زمانے میں ایک واقعہ پیش آیا کہ ایک صحابی حضرت اوس بن ثابت انصاری رضی اللہ عنہ کا انتقال ہوا، اور دو لڑکیاں، ایک نابالغ لڑکا اور ایک بیوی وارث چھوڑے، مگر عرب کے قدیم دستور کے مطابق ان کے دو چچا زاد بھائیوں (یا بعض روایات کے مطابق سکے بھائیوں) نے مرحوم کے پورے مال پر قبضہ کر لیا، اولاد اور بیوی میں سے کسی کو کچھ نہ دیا، کیونکہ ان کے نزدیک عورت تو مطلقاً وراثت کی مستحق نہ تھی، اس لئے بیوی اور دونوں لڑکیاں تو یوں محروم ہو گئیں، اور لڑکا نابالغ ہونے کی وجہ سے محروم کر دیا گیا، لہذا پورے مال کے وارث دو چچا زاد بھائی ہو گئے۔

مرحوم کی بیوہ نے یہ بھی چاہا کہ یہ چچا زاد بھائی جو پورے ترکہ پر قبضہ کر رہے ہیں، تو ان دونوں لڑکیوں سے شادی بھی کر لیں تاکہ ان کی فکر سے فراغت ہو جائے، مگر انہوں نے یہ بھی قبول نہ کیا، تب اوس بن ثابت کی بیوہ نے رسول کریم ﷺ سے عرض حال کیا، اور اپنی اور اپنے بچوں کی بے کسی اور محرومی کی شکایت

کی، اس وقت تک چونکہ قرآن حکیم میں آیت میراث نازل نہ ہوئی تھی، اس لئے نبی کریم ﷺ نے انہیں جواب دینے میں توقف فرمایا، انہیں تسلی دی کہ تم صبر کرو، اور اللہ تعالیٰ کے حکم کا انتظار کرو، کیونکہ آپ کو اطمینان تھا کہ وحی کے ذریعہ اس ظالمانہ قانون کو ضرور بدلا جائیگا، چنانچہ اسی وقت یہ آیت نازل ہوئی:

لِّلرِّجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ وَلِلنِّسَاءِ نَصِيبٌ مِّمَّا تَرَكَ

الْوَالِدَانِ وَالْأَقْرَبُونَ مِمَّا قَلَّ مِنْهُ أَوْ كَثُرَ نِسَاءً آیت نمبر ۷

”مردوں کیلئے بھی حصہ مقرر ہے اس چیز میں سے جسکو ماں باپ اور بہت نزدیک کے قربت دار

چھوڑ جاویں، اور عورتوں کیلئے بھی حصہ مقرر ہے اس چیز میں سے جس کو ماں باپ اور بہت نزدیک

کے قربت دار چھوڑ جائیں، خواہ وہ چیز قلیل ہو یا کثیر ہو، حصہ (بھی ایسا جو) قطعی طور پر مقرر ہے“

اس آیت کے نازل ہونے سے اتنا معلوم ہو گیا کہ وراثت میں جس طرح مردوں کا حق ہے، اسی

طرح عورتوں اور بچوں کا بھی حق ہے، اس سے انہیں محروم نہیں کیا جاسکتا، لیکن چونکہ اس آیت میں حصوں کی

تعیین اور تفصیل نہیں تھی اس لئے نبی کریم ﷺ نے حضرت اوس کے ترکہ پر قبضہ کرنے والوں سے فرمایا کہ تم

اس میں سے کچھ بھی نہیں لے سکتے جب تک کہ اس بارے میں کوئی واضح حکم نہ آجائے۔

چنانچہ اس واقعہ کے کچھ ہی عرصے کے بعد دوسرا واقعہ پیش آیا جو امام ترمذی رحمہ اللہ نے یہاں باب

میں ذکر فرمایا ہے، جب حضرت سعد بن ربیع غزوہ احد میں شہید ہو گئے تو زمانہ جاہلیت کے رائج دستور کے

مطابق ان کے چچا زاد بھائیوں نے ان کے سارے ترکے پر قبضہ کر لیا، یوں حضرت سعد کی بیوہ اور دونوں

بیٹیاں محروم رہ گئیں، جب مرحوم کی بیوہ نے حضور اکرم ﷺ کی خدمت میں حاضر ہو کر یہ شکایت عرض کی تو آپ

نے فرمایا: صبر کرو، اللہ تعالیٰ اس بارے میں ضرور فیصلہ فرمائیں گے۔ چنانچہ کچھ دنوں کے بعد یہ آیت میراث

نازل ہوئی:

يُوصِيكُمُ اللَّهُ فِي أَوْلَادِكُمْ لِلذَّكَرِ مِثْلُ النِّثْيَيْنِ..... الخ ..

اللہ تعالیٰ تم کو حکم دیتا ہے تمہاری اولاد کے بارے میں کہ لڑکے کا حصہ دو لڑکیوں کے حصے

کے برابر ہے“

اب جب تمام وارثوں کے حصوں کا تعین ہو گیا تو آپ ﷺ نے حضرت سعد کے بھائیوں کو بلا کر فرمایا کہ اللہ تعالیٰ کے حکم کے پیش نظر اپنے بھائی کے ترکہ میں سے دو تہائی لڑکیوں کو حصہ دیدو، آٹھواں حصہ ان کی ماں کو، اور اس کے بعد جو کچھ بچے وہ تم لے لو، تقسیم اس طرح ہوگی کہ سعد نے جو کچھ چھوڑا ہے پہلے اس کے چوبیس حصے کرلو، پھر ان چوبیس میں سے آٹھ آٹھ حصے دونوں لڑکیوں کو اور تین حصے ان کی ماں کو دیدو اور باقی پانچ حصے تم لے لو۔ معارف القرآن ۳۰۹، ۳۲۲ - روح المعانی، سورۃ نساء ۲۱۰، ۲۱۱۔

میراث میں بیٹی کے حصے

بنی اپنے والد کی میراث سے کبھی محروم نہیں ہوتی، اسکی تین حالتیں ہیں:

(۱)..... اگر صرف ایک بیٹی ہو اور کوئی بیٹا نہ ہو تو میت کے ترکہ میں سے اس کو نصف ملتا ہے، اور اگر میت کا اور کوئی وارث بالکل ہی نہ ہو تو باقی نصف بھی اسی کو مل جاتا ہے۔

(۲)..... اگر دو بیٹیاں ہوں یا دو سے زیادہ ہوں اور کوئی بیٹا نہ ہو تو ان بیٹیوں کو ترکہ میں دو تہائی ملے گا، یہ بیٹیاں اس دو تہائی کو آپس میں برابر تقسیم کر لیں گی۔

(۳)..... اگر بیٹیوں کے ساتھ میت کا بیٹا بھی موجود ہو تو اس صورت میں بیٹی کا کوئی حصہ مقرر نہیں ہے، بلکہ جس قدر بیٹے کو ملے گا اس سے نصف ہر ایک بیٹی کو ملے گا، خواہ ایک بیٹی ہو یا دو چار ہوں، اس حالت میں بیٹیاں ذوی الفروض نہیں ہوں گی بلکہ اپنے بھائی کے ساتھ مل کر عصبہ بالغیر ہوں گی، اور اسی اعتبار سے ان کو حصے ملیں گے۔

جمہور علماء کے نزدیک دولڑکیوں کا حصہ دو تہائی ہے، جبکہ حضرت عبداللہ بن عباس کے نزدیک دو لڑکیاں بھی ایک لڑکی کی طرح نصف میراث کی حقدار ہوتی ہیں، وہ فرماتے ہیں کہ قرآن مجید میں دو تہائی دو لڑکیوں سے زائد کیلئے بیان کیا گیا ہے، قال اللہ تعالیٰ: فان کن نساء فوق اثنتین فلھن ثلثا ما ترک، اور دولڑکیوں کا حصہ قرآن میں مذکور نہیں ہے، لہذا دولڑکیوں کا حکم بھی ایک کی طرح ہوگا، یعنی انہیں بھی نصف ملے گا، جمہور فرماتے ہیں کہ یہ درست ہے کہ دولڑکیوں سے زائد کا حکم تو مذکورہ آیت میں ہے، لیکن چونکہ دو کا حکم اس آیت میں واضح نہیں تھا، محض احتمال کے درجے میں تھا اس لئے حدیث باب نے اس حکم کو واضح کر دیا کہ ”دو تہائی مال“ بحسب طرح دو سے زائد لڑکیوں کیلئے ہے، اسی طرح دولڑکیوں کیلئے بھی یہی حکم ہے۔

حدیث باب جمہور کے موقف کے مطابق ہے، ممکن ہے یہ روایت عبد اللہ بن عباس کو نہ پہونچی ہو، یا ان کے نزدیک یہ روایت صحیح نہ ہو اس لئے انہوں نے ظاہر آیت سے یہ اخذ کیا کہ دو لڑکیوں کا حکم بھی ایک لڑکی کی طرح ہوگا۔ فتح الباری، کتاب الفرائض، باب میراث البنات ۱۵۱۲۔ تحفۃ الاحوذی ۶/۲۲۴۔

بَابُ مَا جَاءَ فِي مِيرَاثِ بَنَاتِ الْاِثْنِ مَعَ بَنَاتِ الصُّلْبِ

یہ باب اس حدیث پر مشتمل ہے جس میں صلی بیٹی کے ساتھ پوتی کی میراث کا ذکر ہے
عَنْ هُرَيْلِ بْنِ شُرَيْبٍ قَالَ: جَاءَ رَجُلٌ إِلَى أَبِي مُوسَى وَسُلَيْمَانَ بْنِ رَبِيعَةَ
وَسَأَلَهُمَا عَنِ ابْنَةٍ وَابْنَةِ ابْنٍ وَأُخْتٍ لِأَبٍ وَأُمٍّ فَقَالَا: لِلْابْنَةِ
النَّصْفُ، وَلِلْأُخْتِ مِنَ الْأَبِ وَالْأُمِّ مَا بَقِيَ. وَقَالَا لَهُ انْطَلِقْ إِلَى عَبْدِ اللَّهِ
فَاسْأَلْهُ فَإِنَّهُ سَيُعَايِنَا، فَاتَى عَبْدَ اللَّهِ فَذَكَرَ لَهُ ذَلِكَ وَأَخْبَرَهُ بِمَا قَالَا. قَالَ
عَبْدُ اللَّهِ: قَدْ ضَلَلْتُ إِذَا مَا أَنَا مِنَ الْمُهْتَدِينَ، وَلَكِنِّي أَقْضِي فِيهَا كَمَا
قَضَى رَسُولُ اللَّهِ ﷺ لِلْابْنَةِ النِّصْفَ وَلِلْبَنَةِ الْاِثْنِ السُّدُسَ تَكْمِلَةَ
الثَّلَاثِينَ، وَلِلْأُخْتِ مَا بَقِيَ.

ہرل بن شریب کہتے ہیں کہ ایک آدمی ابوموسیٰ اور سلیمان بن ربیعہ کے پاس آیا اور ان سے
پوچھنے لگا کہ (مرنے والے کی) ایک بیٹی، اور پوتی اور ایک حقیقی بہن ہے، (اس کے ترکے کو
ان کے درمیان کس طرح تقسیم کیا جائیگا) تو ان دونوں نے کہا کہ بیٹی کو آدھا اور باقی ماندہ حقیقی
بہن کو طے لگا، (پوتی محروم رہے گی) اور ان دونوں نے اس سائل سے کہا کہ تم عبد اللہ بن مسعود
کے پاس جاؤ اور ان سے بھی یہی مسئلہ پوچھو تو وہ بھی ہمارے اس جواب سے اتفاق کریں
گے (یعنی اس مسئلہ کا جو جواب ہم نے دیا ہے، یہی جواب وہ بھی دیں گے) چنانچہ وہ شخص عبد
اللہ بن مسعود کے پاس آیا اور ان کے سامنے یہ مسئلہ ذکر کیا اور انہیں وہ جواب بھی بتایا (جواب
ابوموسیٰ اور سلیمان نے دیا تھا) تو عبد اللہ بن مسعود نے کہا کہ ایسی صورت میں (کہ جو فتویٰ ان
دونوں نے دیا ہے اگر میں بھی وہی دیدوں تو) میں گمراہ ہو جاؤں گا اور میں ہدایت یافتہ لوگوں

میں سے نہیں ہوں گا، لیکن میں اس بارے میں وہ فیصلہ کروں گا جو نبی کریم ﷺ نے فیصلہ فرمایا کہ بیٹی کو نصف اور دو تہائی پورا کرنے کیلئے پوتی کو چھٹا حصہ ملے گا، (یعنی میت کے ترکہ میں سے دو یا دو سے زائد بیٹیوں کو دو تہائی ملتا ہے، اب چونکہ بیٹی ایک ہی ہے اور اس کو آدھا حصہ ملا ہے، تو پوتی کو چھٹا حصہ دیکر دو تہائی پورا کر دیا جائیگا) اور جو کچھ باقی بچے (یعنی ایک تہائی) وہ بہن کا ہے۔

پوتی اور بیٹی کی میراث کا مسئلہ

اس حدیث سے معلوم ہوا کہ جب مرحوم کی بیٹی، پوتی اور حقیقی بہن ہو تو اس کے ترکے کو اس طرح تقسیم کیا جائیگا کہ بیٹی کو نصف، پوتی کو چھٹا حصہ اور باقی ماندہ حقیقی بہن کو عصبہ ہونے کی وجہ سے مل جائیگا، یہ مسئلہ حضرت عبداللہ بن مسعود نے اس سائل کو بتایا، جس نے حضرت ابوموسیٰ اور سلیمان بن ربیعہ سے یہی مسئلہ پوچھا تھا اور انہوں نے بیٹی اور بہن کو آدھا آدھا دینے کا بتایا تھا اور پوتی کو محروم کیا تھا، جب عبداللہ بن مسعود کو بتایا گیا کہ ان دونوں نے یہ جواب دیا ہے تو انہوں نے فرمایا کہ اگر میں بھی یہی جواب دوں تو میں گمراہ ہو جاؤں گا اور ہدایت یافتہ لوگوں میں سے نہیں ہوگا، لہذا میں اس مسئلے کا وہی جواب دوں گا جو نبی کریم ﷺ نے اس مسئلے کا فیصلہ فرمایا ہے۔

ان دونوں حضرات نے قرآن مجید کے ظاہر سے استدلال کیا، کیونکہ بیٹی کے بارے میں قرآن مجید میں ہے: **وَإِنْ كَانَتْ وَاحِدَةً فَلَهَا النِّصْفُ**، اور بہن کے بارے میں یہ فیصلہ اس لئے فرمایا کہ قرآن کریم میں آیت کلامہ میں ہے: **وَإِنْ أَمْرٌ هَلْكَ لِبَنٍ لَهُ وَلَدٌ وَلَهُ اخْتِ فَلَهَا نِصْفُ مَا تَرَكَ** (اگر کوئی شخص مرجائے جسکی اولاد نہ ہو (یعنی نہ مذکر نہ مؤنث اور نہ ماں باپ ہوں) اور اس کی ایک بہن ہو تو اس (بہن) کو اس کے تمام ترکہ کا نصف ملے گا)۔

انہوں نے ”ولد“ سے یا تو عربی استعمال کے اعتبار سے مذکر مراد لیا ہے، کیونکہ عربی محاورے میں عموماً ولد سے مذکر مراد لیا جاتا ہے، اور اس دلیل سے کہ قرآن مجید کی آیت ”وہو یسرہا ان لم یکن لہا ولد“ میں ولد سے بیٹا ہی مراد ہے، یا ان حضرات نے یہ سمجھا کہ بنت تو نصف لیکر الگ ہو چکی ہے، اور دوسرا

نصف بہن کا ہے، اور باقی مال نہیں اس لئے پوتی محروم ہوگی، نیز پوتی کی وراثت کا ذکر قرآن میں بھی نہیں ہے، یہ حضرات چونکہ شرعی مسئلہ کا حل بتانے میں مخلص تھے، اس لئے سائل سے کہا کہ آپ یہ مسئلہ حضرت عبد اللہ بن مسعود سے بھی جا کر پوچھ لیں، وہ بھی ہماری موافقت کریں گے، اور یوں ہی جواب دیں گے، وہ زیادہ فقیہ اور علم والے ہیں۔

عبد اللہ بن مسعود نے فرمایا کہ یہ مسئلہ ان حضرات نے درست نہیں بتایا، ایسے میں اگر میں ان کی موافقت کروں تو گمراہ ہو جاؤں گا، بلکہ میرا فیصلہ اس میں وہی ہے جو اس بارے میں نبی کریم ﷺ نے فرمایا ہے کہ مذکورہ صورت میں بیٹی کو نصف اور پوتی کو چھٹا حصہ تاکہ یہ دونوں حصے دو تہائی کے برابر ہو جائیں، اور باقی ماندہ بہن کو عصبہ ہونے کی وجہ سے مل جائیگا کیونکہ بہن بیٹیوں کی وجہ سے عصبہ بن جاتی ہے، تھختہ الاحوذی ۶/۲۲۵، مرقاة المفاتیح ۶/۲۳۳، باب الفرائض، کتاب البیوع۔

ابوموسیٰ اور سلیمان بن ربیعہ نے اپنے اجتہاد سے اس مسئلے کا حکم بتایا تھا، جب انہیں اس کا صحیح حل بتایا گیا تو انہوں نے اپنے مسئلے سے رجوع کر لیا، ابن عربی فرماتے ہیں کہ اس سے معلوم ہوا کہ حدیث کے علم سے پہلے قیاس پر عمل کیا جاسکتا ہے، اور جب خبر اور حدیث آجائے تو پھر انکی طرف رجوع کیا جائیگا، اور قیاس پر مبنی حکم ختم ہو جاتا ہے جبکہ وہ قرآن و سنت اور اصول شریعت کے خلاف ہو۔

یہ واقعہ حضرت عثمان رضی اللہ عنہ کے دور خلافت کا ہے، حضرت عثمان نے ابوموسیٰ کو کوفہ کا امیر مقرر کیا تھا، ان سے قبل حضرت عبد اللہ بن مسعود کوفہ کے امیر تھے، بعد میں ابوموسیٰ سے پہلے انہیں معزول کر دیا گیا تھا۔ فتح الباری، کتاب الفرائض، باب میراث ابنہ ۱۲/۱۹۔

بَابُ مَا جَاءَ فِي مِيرَاثِ الْإِخْوَةِ مِنَ الْأَبِ وَالْأُمِّ

یہ باب حقیقی بہن بھائیوں کی میراث کے (حکم) کے بارے میں ہے

عَنْ عَلِيٍّ أَنَّهُ قَالَ: إِنَّكُمْ تَقْرَأُونَ هَذِهِ الْآيَةَ: ﴿مِنْ بَعْدِ وَصِيَّةٍ يُوصِيَنَّ بِهَا أَوْ دَيْنٍ﴾ وَإِنَّ رَسُولَ اللَّهِ ﷺ قَضَى بِالَّذِينَ قَبْلَ الْوَصِيَّةِ، وَأَنَّ أَعْيَانَ بَنِي الْأُمِّ يَتَوَارَثُونَ دُونَ بَنِي الْعَلَاتِ، الرَّجُلُ يَرِثُ أَخَاهُ لِأَبِيهِ وَأُمُّهُ دُونَ أُخِيهِ لِأَبِيهِ.

حضرت علیؑ سے منقول ہے کہ انہوں نے (لوگوں سے) کہا کہ تم اس آیت کو پڑھتے ہو ”من بعد وصیہ تو صون بھاودین“ (اس وصیت کے بعد جو تم کر گئے ہو اور قرض کی ادائیگی کے بعد) جبکہ نبی کریم ﷺ نے وصیت پوری کرنے سے پہلے قرض ادا کرنا فیصلہ فرمایا ہے، اور یہ (فیصلہ فرمایا) کہ حقیقی بہن بھائی وارث ہوتے ہیں نہ کہ سوتیلے بھائی، (یعنی حقیقی بھائیوں کی موجودگی میں سوتیلے بھائیوں کو کچھ نہیں ملتا اور یہ کہ) آدمی اپنے حقیقی بھائی کا وارث ہوتا ہے نہ کہ سوتیلے بھائی کا، (یہ جملہ پہلے جملے کی تاکید کے طور پر ہے)

عَنْ عَلِيٍّ قَالَ: قَضَى رَسُولُ اللَّهِ ﷺ أَنْ أَعْيَانُ بَنِي الْأُمِّ يَتَوَارَثُونَ ذُؤُنَ بَنِي الْعَلَاتِ.

حضرت علیؑ فرماتے ہیں کہ رسول اللہ ﷺ نے یہ فیصلہ فرمایا کہ حقیقی بہن بھائی وارث ہوتے ہیں نہ کہ وہ بھائی جو صرف باپ میں شریک ہوں (یعنی سوتیلے بھائی)

مشکل الفاظ کے معنی :- اعیان بنی الام: حقیقی بہن بھائی جنکی ماں اور باپ ایک ہو۔ توارثون: ایک دوسرے کے وارث ہوتے ہیں۔ بنی العلات: باپ شریک بھائی، سوتیلے بھائی۔

حقیقی بہن بھائی وارث ہوتے ہیں نہ کہ سوتیلے

بھائی تین طرح کے ہوتے ہیں اعیانی یعنی حقیقی بہن بھائی، علاتی یعنی باپ شریک بہن بھائی اور اخیانی یعنی ماں شریک بہن بھائی، ان میں وارث بننے کیلئے قوت قرابت کا اعتبار کیا جائیگا، لہذا اگر کوئی شخص فوت ہو جائے اسکی کوئی اولاد نہ ہو، لیکن مختلف قسم کے اس کے بہن بھائی ہوں تو وراثت ان بہن بھائیوں کو ملے گی جو حقیقی ہیں، کیونکہ ان میں قرابت دوگنی ہے، کہ یہ ماں اور باپ دونوں میں شریک ہیں، سوتیلے بہن بھائی محروم ہو گئے، لیکن اگر حقیقی بہن بھائی نہ ہوں تو پھر سوتیلے بھائی وارث ہو گئے۔

حدیث باب میں الرجل یورث اخواہ..... پہلے جملے کی تشریح و تفسیر ہے۔

آیت میں وصیت کو قرض سے پہلے ذکر کرنے کی وجہ

انکم تقرأون هذه الآية.....

شرعی حکم یہ ہے کہ میت پر اگر قرض ہو اور وہ کوئی وصیت بھی کر جائے تو پہلے قرض ادا کیا جائیگا، پھر ایک تہائی مال تک اسکی وصیت نافذ ہوگی، پھر بقیہ ترکہ وارثوں کے درمیان شرعی ترتیب کے مطابق تقسیم کیا جائیگا، لیکن قرآن کریم میں تینوں جگہ جہاں جہاں وصیت کا ذکر آیا ہے وہاں وصیت کا ذکر قرض سے پہلے کیا گیا ہے، اس سے بظاہر یہ معلوم ہوتا ہے کہ وصیت کا حق قرض سے مقدم ہے اسی وجہ سے حضرت علی رضی اللہ عنہ نے اس غلط فہمی کو ختم کرتے ہوئے فرمایا:

”آپ حضرات..... یہ آیت تلاوت کرتے ہیں: ”مَنْ بَعْدَ وَصِيَّةٍ تَوْصُونَ بَهَا أَوْ دِينَ“ اس میں گو کہ لفظ وصیت مقدم ہے، لیکن عملی طور پر حضور اقدس ﷺ نے اس کو قرض کے بعد رکھا ہے“

اب سوال یہ ہے کہ جب وصیت عملاً قرض سے مؤخر ہے تو لفظاً اس کو قرض سے پہلے کیوں بیان کیا گیا ہے؟ اسکی وجہ مفسرین نے یہ لکھی ہے کہ وصیت بھی میراث کی طرح چونکہ بغیر کسی عوض کے ہوتی ہے، اور اس میں رشتہ دار ہونا بھی ضروری نہیں، اور اس میں کسی کی طرف سے مطالبہ بھی نہیں ہوتا، اس لئے وارثوں کی طرف سے وصیت کو نافذ کرنے میں کوتاہی یا تاخیر کا قوی اندیشہ تھا، جس کا سد باب کرنے کیلئے بطور خاص ہر جگہ وصیت کو قرض پر مقدم کیا گیا، اور قرض اگر موت کے وقت موجود بھی ہو تب بھی اس میں کوتاہی کا احتمال بہت کم ہوتا ہے، کیونکہ قرض کا مطالبہ قرض خواہ کی طرف سے ہوتا ہے اس لئے وارث قرض کی ادائیگی سے انکار نہیں کر سکتے، اور نہ ہی اس میں تاخیر یا مال منول کر سکتے ہیں، اس وجہ سے قرض کو ذکر میں مؤخر کیا ہے، اور وصیت کو اہمیت کی بناء پر لفظاً پہلے بیان کیا ہے، اور دونوں کو اللہ تعالیٰ نے ”او“ کے ساتھ ذکر فرمایا ہے، اس طرف توجہ دلانے کیلئے کہ جس طرح قرض کی ادائیگی شرعاً ضروری ہے ایسے ہی وصیت کو نافذ کرنا بھی ضروری ہے، اس میں کوتاہی جائز نہیں ہے۔ روح المعانی، سورہ النساء ۳/۲۴، معارف القرآن ۲/۳۲۹۔

بَابُ مِيرَاثِ الْبَنَيْنِ مَعَ الْبَنَاتِ

یہ باب بیٹیوں کے ساتھ بیٹوں کی میراث کے بارے میں ہے

عَنْ جَابِرِ بْنِ عَبْدِ اللَّهِ قَالَ: جَاءَ نَبِيَّ رَسُولُ اللَّهِ ﷺ يَتَوَدَّدُنِي وَأَنَا مَرِيضٌ فِي بَيْتِي سَلَمَةً، فَقُلْتُ يَا نَبِيَّ اللَّهِ كَيْفَ أَقْسِمُ مَالِي بَيْنَ وَلَدِي؟ فَلَمْ يَرُدَّ عَلَيَّ

شَيْئًا فَنَزَلَتْ: ﴿يُوصِيكُمُ اللَّهُ فِي أَوْلَادِكُمْ لِلَّذِ كَرِ مِثْلُ حَظِّ الْأُنثَىٰ﴾ الآية
جابر بن عبد اللہ کہتے ہیں کہ نبی کریم ﷺ میری عیادت کیلئے میرے ہاں تشریف لائے جبکہ
میں بنی سلمہ میں بیمار تھا، اس موقع پر میں نے پوچھا اے اللہ کے نبی: میں اپنا مال اپنے بچوں
میں کس طرح تقسیم کروں؟ آپ نے مجھے کوئی جواب نہیں دیا، پھر یہ آیت: یوصیکم اللہ فی
اولادکم نازل ہوئی۔

حضرت جابر کے واقعہ میں کوئی آیت نازل ہوئی

حضرت جابر رضی اللہ عنہ فرماتے ہیں کہ رسول کریم ﷺ میری بیمار پرسی کیلئے تشریف لائے تو میں
نے آپ سے پوچھا کہ میں اپنا مال اپنی اولاد یعنی بہنوں میں کس طرح تقسیم کروں؟ روایت میں ”ولد“ سے
حضرت جابر کی توبہ نہیں مراد ہے کیونکہ اس وقت ان کی کوئی اولاد نہیں تھی، ان کا سوال سکر نبی کریم ﷺ نے کوئی
جواب نہیں دیا، پھر وحی کے ذریعہ آیت میراث: یوصیکم اللہ نازل ہوئی۔
یہاں دو امر قابل غور ہیں:

(۱)..... روایت باب سے معلوم ہو ہے کہ آیت میراث یوصیکم اللہ کا نزول حضرت جابر کے واقعہ
میں ہوا ہے، جبکہ باب ماجاء فی میراث البنات کی روایت میں گزر چکا ہے کہ یہ آیت حضرت سعد بن ربیع کی
لڑکیوں کے بارے میں نازل ہوئی ہے، ان دو باتوں میں تعارض ہے؟

(۲)..... حضرت جابر کے قصہ سے متعلق بعض روایات میں ہے کہ اس موقع پر آیت میراث یوصیکم اللہ نازل
ہوئی ہے، جیسا کہ روایت باب اور دیگر بعض احادیث میں ہے، جبکہ بعض روایات میں ہے کہ اس واقعہ میں آیت
کلالہ: یستفتونک قل اللہ یفتیکم فی الکلالۃ نازل ہوئی ہے، بظاہر اس امر میں بھی تعارض ہے؟

نیز جب حضرت جابر کی اولاد نہیں تھی تو آیت میراث یعنی یوصیکم اللہ کو اس واقعہ سے کیا مناسبت ہے؟
شراحین حدیث نے ان متعارض روایات میں یوں تطبیق دی ہے کہ آیت میراث اور آیت کلالہ یعنی
یستفتونک قل اللہ یفتیکم فی الکلالۃ دونوں کا نزول حضرت جابر کے واقعہ میں ہوا ہے، آیت کلالہ تو
اس واقعہ میں نازل ہوئی ہی ہے جیسا کہ اگلے باب میں اسکی تصریح ہے، اور آیت میراث یعنی یوصیکم

اللہ..... کا اس واقعہ میں نازل ہونیکا مطلب یہ ہے کہ اس آیت کے آخر میں جو 'وان كان رجل يورث كلاله.....' ہے، اس حصے کا تعلق حضرت جابر کے واقعے سے ہے کیونکہ اس میں کلالہ کا ذکر ہے، اور آیت میراث کا ابتدائی حصہ حضرت سعد بن ربیع کی لڑکیوں کے بارے میں نازل ہوا ہے، حضرت جابر کے حق میں نہیں ہوا، کیونکہ ان کی اولاد نہیں تھی، اس لئے آیت میراث کا آخری حصہ ہی اس واقعے سے متعلق ہے۔

لہذا حدیث باب میں جو اس واقعے کے بارے میں آیت میراث کے نزول کا ذکر ہے، اس سے انکی آخری آیت وان كان رجل يورث كلاله مراد ہے۔

آیت میراث سے ثابت ہوتا ہے کہ جب اولاد لڑکے اور لڑکیاں ہوں تو ترکہ للہ کرشل حظ الاغنیین کے طور پر تقسیم ہوگا۔ فتح الباری، کتاب الفرائض ۲/۱۲۔ کتاب التفسیر ۳۰۸/۸۔ تكملة فتح المصنوع، کتاب الفرائض، باب میراث الكلالہ ۲۲/۲۔

بَابُ مِيرَاثِ الْأَخَوَاتِ

یہ باب بہنوں کی میراث کے بارے میں ہے

حَدَّثَنَا مُحَمَّدُ بْنُ الْعَنْكَبَرِ، سَمِعَ جَابِرَ بْنَ عَبْدِ اللَّهِ قَالَ: مَرِضْتُ فَاتَانِي رَسُولُ اللَّهِ ﷺ يَخُودُنِي، فَوَجَدَنِي قَدْ أَغْمَى عَلَى فَاتَانِي وَمَعَهُ أَبُو بَكْرٍ وَهُمَا مَا شِئَانِ، فَخَوَّضَا رَسُولُ اللَّهِ ﷺ فَنَصَبَ عَلَيَّ مِنْ وَضُوئِهِ، فَأَلْفَقْتُ فَقُلْتُ يَا رَسُولَ اللَّهِ كَيْفَ أَقْضِي فِي مَالِي أَوْ كَيْفَ أَصْنَعُ فِي مَالِي؟ فَلَمْ يُجِبْنِي شَيْئًا، وَكَانَ لَهُ تِسْعُ أَخَوَاتٍ حَتَّى نَزَلَتْ آيَةُ الْمِيرَاثِ ﴿يَسْتَفْتُونَكَ قُلِ اللَّهُ يُفْتِيكُمْ فِي الْكَلَالَةِ﴾ الْآيَةِ. قَالَ جَابِرٌ: لِي نَزَلَتْ.

محمد بن منکدر نے حضرت جابر سے سنا، وہ فرماتے ہیں کہ میں بیمار ہوا، تو نبی کریم ﷺ میری عیادت کیلئے تشریف لائے، آپ نے مجھے بے ہوشی کی حالت میں پایا، (اس موقع پر) آپ ﷺ تشریف لائے اور آپ کے ساتھ حضرت ابو بکر تھے، اور دونوں پیدل تشریف لائے، پھر آپ ﷺ نے وضو فرمایا، اور اپنے وضو سے بچا ہوا پانی میرے اوپر ڈالا، تو مجھے ہوش

آگیا، پھر میں نے نبی کریم ﷺ سے پوچھا کہ اے اللہ کے رسول! میں اپنے مال کے بارے میں کیسے فیصلہ کروں یا اپنے مال میں (تقسیم) کیسے کروں؟ آپ ﷺ نے (اس وقت) کوئی جواب نہیں دیا، اور حضرت جابر کی نو بہنیں تھیں، یہاں تک کہ آیت میراث یعنی یستفتونک قل اللہ یفتیکم فی الکلالۃ نازل ہوئی۔ حضرت جابر فرماتے ہیں کہ یہ آیت میرے بارے میں نازل ہوئی ہے۔

مشکل الفاظ کی تشریح:- یعودنی: آپ ﷺ میری عیادت کرنے لگے۔ اغمی علی: (ہزے پر پیش کے ساتھ) باب افعال، ماضی مجہول کا صیغہ ہے، مجھ پر غشی اور بے ہوشی طاری ہوگئی، علامہ یعنی نے غشی اور اغماء یعنی بے ہوشی میں یہ فرق کیا ہے کہ غشی ایک ایسا مرض ہے جو طویل تھکاوٹ کی وجہ سے طاری ہوتا ہے، یہ گویا اغماء سے خفیف ہے، جبکہ علامہ کرمانی فرماتے ہیں کہ غشی اور اغماء دونوں ایک ہی معنی میں مستعمل ہوتے ہیں، ان میں کوئی فرق نہیں۔ اور ”اغماء“ ”جنون“ اور نوم یعنی نیند میں یہ فرق ہے کہ بے ہوشی میں عقل مغلوب ہو جاتی ہے، اور پاگل پن میں عقل سلب ہو جاتی ہے اور نیند میں عقل مستور یعنی پوشیدہ کر دی جاتی ہے۔ ص علی: آپ ﷺ نے میرے اوپر (پانی) ڈالا۔ وضوءہ: (واؤ پر زبر کے ساتھ) وہ پانی جس سے وضو کیا جائے۔ حدیث باب میں اس سے مراد وضو کا مستعمل پانی ہے جسے غسالہ کہا جاتا ہے، اور یہ بھی ممکن ہے کہ اس سے وضو کا بچا ہوا پانی مراد ہو۔ تکلمۃ فتح المصلح ۲/۲۱۲، تحفۃ الاحوذی ۶/۲۲۹۔

کلالہ کی تفسیر

”کلالہ“ کی تفسیر میں علماء کا اختلاف ہے، اور چار قول مشہور ہیں:

(۱)..... جمہور کے نزدیک کلالہ اس میت کو کہا جاتا ہے جس کا باپ اور کوئی بیٹا زندہ موجود نہ ہو، ایسی صورت میں اس کے بھائی وارث ہونگے۔

(۲)..... کلالہ ان وارثوں کو کہتے ہیں جن میں کوئی ولد اور والد نہ ہو، اس صورت میں میت کے بھائی کلالہ ہونگے۔

(۳)..... تیسرا قول یہ ہے کہ کلالہ اسم مصدر ہے اور اس میت کی وراثت کو کہتے ہیں کہ جس کا ولد اور والد نہ ہو۔

(۴)..... چوتھا قول یہ ہے کہ کلالہ اس میت کے مال موروث کا نام ہے جس میت کا ولد اور والد دونوں نہ ہوں۔

لیکن قرآن کریم اور حدیث میں کلالہ کا لفظ میت اور وارث دونوں کیلئے استعمال ہوا ہے چنانچہ حدیث باب میں مذکور آیت اور وان کان رجل یورث کلالہ میں کلالہ کا لفظ میت کیلئے استعمال ہوا ہے اور حضرت جابر کی ایک حدیث: انما یورثی کلالہ (میر اور وارث کلالہ ہوگا) میں کلالہ سے وارث مراد ہے۔ اس لئے جمہور علماء کے نزدیک کلالہ کا لفظ دونوں معنی میں استعمال ہوتا ہے تاہم زیادہ تر اس سے وہ میت مراد ہوتا ہے جس کا باپ اور کوئی بیٹا زندہ موجود نہ ہو، البتہ کبھی اس کا اطلاق وارث اور مال موروث پر بھی کر دیا جاتا ہے۔ دوسری بحث یہ ہے کہ کلالہ لغوی اعتبار سے کیا ہے اور یہ کس سے ماخوذ ہے، اس میں اہل لغت کے تین قول ہیں:

- (۱)..... اکثر حضرات کے نزدیک کلالہ مصدر ہے فَكَلَّلَ کا، اور فَكَلَّلَهُ النِّسْبُ کا ترجمہ ہے: تقررۃً: طرف میں ہونا، یعنی کلالہ کی صورت میں اصول اور فروع کی میراث کا حصہ اطراف میں واقع رشتہ داروں کو ملتا ہے۔
- (۲)..... اور بعض کہتے ہیں کہ کلالہ "اِنْكِلَال" سے ماخوذ ہے، جس کے معنی ہیں: ہر وہ چیز جو کسی شی کو تمام اطراف سے گھیر لے، میت کو کلالہ اس وجہ سے کہتے ہیں کہ وارثوں نے اسے تمام اطراف سے گھیرا ہوتا ہے۔
- (۳)..... اور بعض کے نزدیک کلالہ "كُلُّ الشَّيْءِ" سے ماخوذ ہے، جس کے معنی ہیں: نسب کا دور اور منقطع ہو جانا، میت کو کلالہ اس لئے کہتے ہیں کہ اس کا نسب بھی والد اور ولد نہ ہونے کی وجہ سے دور اور منقطع ہو جاتا ہے۔ تكملة فتح الملہم ۲/۱۹۰، فتح الباری، کتاب التفسیر، باب یستفونک ۸/۳۲۰ تحفة الاحوذی ۶/۲۴۹۔

حدیث باب سے چند امور کا ثبوت

اس حدیث سے مندرجہ ذیل امور ثابت ہوتے ہیں:

- (۱)..... نبی کریم ﷺ نہایت سادگی اور بے تکلفی سے زندگی گزارتے تھے، یہی وجہ ہے کہ آپ پیدل چل کر بغیر کسی سواری کے حضرت جابر کی عیادت کیلئے تشریف لے گئے، اس سے معلوم ہوا کہ مسلمان کو دنیا میں عیش و عشرت اور پر تکلف نہیں بلکہ سادگی اور بغیر تکلف کے زندگی گزارنی چاہیے، اس سے اسے سکون قلب حاصل ہوگا۔

(۲) ... بزرگوں اور نیک لوگوں سے تبرک لینا اور اس سے شفا حاصل کرنا جائز ہے، جبکہ اسکا عقیدہ توحید درست ہو۔

(۳) ... دینی مسئلہ معلوم نہ ہو تو کسی ذی علم سے دریافت کر لیا جائے۔

بَابُ مَا جَاءَ فِي مِيرَاثِ الْعَصْبَةِ

یہ باب عصبہ کی میراث کے بارے میں ہے

عَنْ ابْنِ عَبَّاسٍ عَنِ النَّبِيِّ ﷺ قَالَ: أَلْجَفُوا الْفَرَائِضَ بِأَهْلِهَا فَمَا بَقِيَ فَهُوَ لِأَوْلَى رَجُلٍ ذَكَرَ.

عبد اللہ بن عباس سے روایت ہے کہ رسول اللہ ﷺ نے فرمایا: تم متعین حصوں (یعنی نصف، چوتھائی، آٹھواں حصہ...) کو اہل حصہ تک پہنچاؤ، پھر جو باقی بچ جائے وہ اس مرد کیلئے ہے جو میت سے قریب تر ہو۔

مشکل الفاظ کے معنی :- الحقا: (ہمزے پر زبر اور جاء کے نیچے زیر) تم پہنچا دو۔ الفرائض: فریضہ کی جمع ہے: وہ متعین حصے جو اللہ تعالیٰ نے قرآن مجید میں بیان فرمائے ہیں مثلاً نصف، چوتھا حصہ، آٹھواں حصہ، دو تہائی، تہائی اور چھٹا حصہ۔ اولی: اقرب، زیادہ قریبی رشتہ دار، یہ ولی (لام کے سکون کے ساتھ) سے ماخوذ ہے بمعنی قرب۔ ما بقی: جو مال باقی بچ جائے۔ رجل ذکر: مذکر مرد، رجل کے ساتھ ”ذکر“ کی قید لگائی، حالانکہ ہر رجل مذکر ہوتا ہے، یہ قید یا تو محض تاکید کیلئے ہے، یا اس سے خشعی کو خارج کرنا مقصود ہے، یا اس سے مؤنث سے احتراز پیش نظر ہے، کیونکہ عصبہ میں میراث کا سبب مذکر ہوتا ہے نہ کہ مؤنث، چنانچہ عصبہ میں ہر مذکر وارث ہوتا ہے خواہ وہ چھوٹا ہو یا بڑا ہو، البتہ میت کے قریبی عصبہ کی موجودگی میں دور کا عصبہ محروم ہو جاتا ہے۔

فتح الباری ۱۲/۱۲، تحفۃ الاحوذی ۶/۲۳۰۔

وارثوں کی اقسام

شریعت میں وارثوں کی تین قسمیں ہیں:

(۱)..... اصحاب فرائض: یہ وہ لوگ ہیں جن کے حصے تہائی، چوتھائی، وغیرہ شریعت نے مقرر کئے ہیں جیسے والدین، زوجین وغیرہ۔

(۲)..... عصباء: یہ میت کے وہ رشتہ دار ہیں جن کیلئے شرعاً کوئی حصہ مقرر نہ ہو، جیسے بھائی اور بچے۔..... ان کا حکم یہ ہے کہ ذوی الفروض کو دینے کے بعد اگر مال بچ جائے تو ان کو دیا جائیگا اور اگر کچھ نہ بچے تو محروم ہونگے۔

(۳)..... ذوالارحام: میت کے وہ رشتہ دار جو نہ عصبہ ہوں اور نہ ذوی الفروض میں سے ہوں، جیسے بھتیجیاں اور چچا زاد بہنیں، خالہ اور بھوپھی وغیرہ..... ان کا حکم یہ ہے کہ اگر عصباء میں کوئی زندہ ہو تو یہ وارث نہیں ہونگے۔

حدیث باب میں پہلی دو قسموں کو ذکر کیا گیا ہے، کہ میت کا ترکہ ذوی الفروض کے درمیان ان کے شرعی حصوں کے مطابق تقسیم کیا جائیگا، اور جو بچ جائے اسے عصباء کے درمیان تقسیم کیا جائیگا۔

یہ حدیث اس بات میں اصل ہے کہ عصباء وارث ہوتے ہیں، اس پر جمہور اہل سنت علماء کرام کا اجماع ہے، صرف شیعہ حضرات ان کے وارث بننے سے انکاری ہیں، ان کی یہ بات چونکہ قرآن و سنت اور اصول شریعت کے خلاف ہے اس لئے اسکی کوئی حیثیت نہیں ہے۔ تكملة فتح الملہم، کتاب الفرائض، باب الحقوق الفرائض باہلہا ۱۳/۲۔

بَابُ مَا جَاءَ فِي مِيرَاثِ الْجَدِّ

یہ باب داؤد کی میراث کے (حکم کے) بارے میں ہے

عن عمران بن حصین قال: جاء رجل إلى النبي ﷺ فقال: إن ابني مات فما لي من ميراثه؟ فقال: لك الشدس، فلما ولي دعا فقال: لك شدس آخر، فلما ولي دعا فقال: إن الشدس الآخر لك طعمه.

حضرت عمران بن حصین کہتے ہیں کہ ایک شخص رسول کریم ﷺ کی خدمت میں حاضر ہوا، اور عرض کیا کہ میرا پوتا مر گیا ہے، اس کے ترکہ میں سے مجھے کتنا ملے گا؟ آپ ﷺ نے فرمایا: تیرے لئے

چھٹا حصہ ہے، جب وہ (یہ جواب سنکر) واپس ہوا تو آپ نے اسے بلایا اور فرمایا کہ تمہیں چھٹا حصہ اور ملے گا، پھر جب وہ واپس ہوا تو آپ نے بلایا اور ارشاد فرمایا یہ دوسرا چھٹا حصہ تمہارا رزق ہے۔

میراث میں دادے کا حصہ

اسپر اجماع ہے کہ دادا اصحاب فرائض میں سے ہے، اور اسے بطور فرض کے چھٹا حصہ ملتا ہے، اور کبھی اس کے ساتھ عصب ہونے کی وجہ سے بھی کچھ مل جاتا ہے، اور دادا باپ کی عدم موجودگی میں باپ کے مثل ہوتا ہے، اور اگر باپ موجود ہو تو پھر دادا محروم ہوتا ہے۔

حدیث باپ میں حضور اکرم ﷺ نے میت کے ترکہ سے دو تہائی اسکی بیٹیوں کو دیا، ان کی تصریح گو کہ حدیث میں نہیں لیکن ان کو یہ معلوم تھیں اس لئے ان کا ذکر نہیں کیا، باقی ایک تہائی میں سے پہلا چھٹا حصہ اس دادا کو جو سائل تھا، ذوی الفروض میں سے ہونے کی وجہ سے دیا، اور دوسرا چھٹا حصہ اسے عصب ہونے کی حیثیت سے دیا، اس طرح اس شخص کو گویا کل ترکہ میں سے پورا ایک تہائی مل گیا، مگر نبی کریم ﷺ نے ایک ہی دفعہ اسے تہائی مال نہیں دیا بلکہ ابتداء اسے پہلا چھٹا حصہ دیا پھر وہ چلا گیا، دوبارہ بلا کر دوسرا چھٹا حصہ دیا، اس طرف توجہ دلانے کیلئے کہ یہ تہائی اسے ذی فرض ہونے کی حیثیت سے نہیں ملا بلکہ پہلا حصہ اسے بطور فرض کے ملا ہے، اور دوسرا حصہ عصب ہونے کی وجہ سے دیا گیا ہے، یہی وجہ ہے کہ نبی کریم ﷺ نے دوسرے حصے کو ”طعمہ“ فرمایا، کیونکہ پہلا حصہ تو شرعاً متعین ہے، اس میں کوئی تغیر نہیں ہو سکتا، لیکن عصب والے حصے میں تغیر و تبدل ہو سکتا ہے، چنانچہ اگر مذکورہ صورت میں میت کے دوسرے اصحاب الفرائض ہوتے تو پھر دادا کو دوسرا چھٹا حصہ نہ ملتا۔ مرقاة المفاتیح، کتاب المیوع، باب الفرائض ۶/۲۴۴۔

علامہ طبری فرماتے ہیں کہ مذکورہ روایت میں صورت مسئلہ یہ ہے کہ ایک شخص کا انتقال ہوا، جس کے وارثوں میں دو تو بیٹیاں تھیں، اور ایک یہ سائل یعنی دادا تھا، چنانچہ میت کے ترکہ میں سے اس کی دو تو بیٹیوں کو دو تہائی مال دیا گیا، باقی ایک تہائی میں سے آدھا یعنی کل ترکہ کا چھٹا حصہ دادا کو ذی فرض ہونے کی حیثیت سے ملا، اور پھر دوسرا چھٹا حصہ بھی دادا کو عصب ہونے کی وجہ سے مل گیا، یوں ایک پورا تہائی مال میت کے دادا کو

بَابُ مَا جَاءَ فِي مِيرَاثِ الْجَدَّةِ

یہ باب دادی رسانی کی میراث کے (حکم کے) بارے میں ہے

عَنْ قَبِيصَةَ بِنِ ذُوَيْبٍ قَالَتْ: جَاءَتْ الْجَدَّةُ أُمُّ الْأُمِّ أَوْ أُمُّ الْأَبِ إِلَى أَبِي بَكْرٍ فَقَالَتْ: إِنَّ ابْنَ ابْنِي أَوْ ابْنَ ابْنَتِي مَاتَ، وَقَدْ أَخْبَرْتُ أَنَّ لِي فِي الْكِتَابِ حَقًّا، فَقَالَ أَبُو بَكْرٍ: مَا أَجَدُ لَكَ فِي الْكِتَابِ مِنْ حَقٍّ، وَمَا سَمِعْتُ مِنْ رَسُولِ اللَّهِ ﷺ يَقْضِي لَكَ بِشَيْءٍ، وَسَأَلْتُ النَّاسَ، فَشَهِدَ الْمُغِيرَةُ بْنُ شُعْبَةَ أَنَّ رَسُولَ اللَّهِ ﷺ أَعْطَاهَا السُّدُسَ. قَالَ وَمَنْ سَمِعَ ذَلِكَ مَعَكَ؟ قَالَ مُحَمَّدُ بْنُ مُسْلِمَةَ. قَالَ فَأَعْطَاهَا السُّدُسَ ثُمَّ جَاءَتْ الْجَدَّةُ الْأُخْرَى الَّتِي تُخَالِفُهَا إِلَى عُمَرَ، قَالَ سَفِيَانُ: وَرَأَيْتُ فِيهِ مَعْمَرٌ عَنِ الزُّهْرِيِّ، وَلَمْ أَخْفِظْهُ عَنِ الزُّهْرِيِّ، وَلَكِنْ حَفِظْتُهُ مِنْ مَعْمَرٍ أَنَّ عُمَرَ قَالَ: إِنْ اجْتَمَعْنَا فَهَوَ لَكُمْمَا وَإِنْتَكَمَا انْفَرَدْتُ بِهِ فَهَوَ لَهَا.

حضرت قبیصہ بن ذویب کہتے ہیں کہ ایک (میت کی) نانی یا دادی حضرت ابو بکر صدیق رضی اللہ عنہ کی خدمت میں حاضر ہوئی، اور اس نے کہا: بے شک میرا پوتا یا نواسا مر گیا ہے، اور مجھے معلوم ہوا ہے کہ کتاب اللہ میں میرا حق بیان کیا گیا ہے، حضرت ابو بکر نے فرمایا: میں کتاب اللہ میں تیرا کوئی حق نہیں پاتا، اور نہ ہی میں نے رسول اللہ ﷺ سے سنا کہ آپ نے تیرے (حق کے) لئے کوئی فیصلہ فرمایا ہو، (البتہ) میں لوگوں (یعنی علماء صحابہ) سے پوچھوں گا (پھر صدیق اکبر نے اس بارے میں صحابہ کرام سے دریافت کیا) تو حضرت مغیرہ بن شعبہ نے شہادت دی کہ رسول اللہ ﷺ نے اس (دادی یا نانی) کو چھٹا حصہ عطا فرمایا تھا، صدیق اکبر نے فرمایا: اور کس نے آپ کے ساتھ یہ حکم (خضوع ﷺ سے) سنا ہے؟ حضرت مغیرہ نے کہا: محمد بن مسلمہ نے (بھی سنا ہے)، راوی کہتے ہیں: پھر صدیق اکبر نے (میت کے ترکہ میں سے) چھٹا حصہ اس (نانی یا دادی) کو دیدیا، پھر حضرت عمر کے پاس دوسری جدہ (یعنی باپ کی ماں) آئی

جو (پہلی جدہ یعنی نانی کے) مقابل تھی، سفیان کہتے ہیں کہ معمر نے زہری سے اس بارے میں مجھے کچھ زائد بیان کیا مگر وہ مجھے زہری سے یاد نہیں، البتہ معمر سے یاد ہے کہ انہوں نے کہا کہ حضرت عمر نے فرمایا: اگر تم دونوں جمع ہو تو وہ چھٹا حصہ تم دونوں کیلئے مشترک ہوگا، اور اگر تم میں سے کوئی ایک ہے تو وہ چھٹا حصہ اس ایک کیلئے ہوگا۔

عَنْ قَبِيصَةَ بْنِ ذُوَيْبٍ قَالَ : جَاءَتْ الْجَدَّةُ إِلَى أَبِي بَكْرٍ فَسَأَلَتْهُ مِيرَاقَهَا ، قَالَ لَهَا : مَا لَكَ فِي كِتَابِ اللَّهِ شَيْئًا ، وَمَا لَكَ فِي سُنَّةِ رَسُولِ اللَّهِ ﷺ شَيْئًا فَارْجِعِي حَتَّى أَسْأَلَ النَّاسَ ، فَسَأَلَ النَّاسَ ، فَقَالَ الْمُغِيرَةُ بْنُ شُعْبَةَ : خَضَرْتُ رَسُولَ اللَّهِ ﷺ أَعْطَاَهَا السُّدُسَ ، فَقَالَ هَلْ مَعَكَ غَيْرُكَ ؟ فَقَامَ مُحَمَّدُ بْنُ مُسْلِمَةَ فَقَالَ مِثْلَ مَا قَالَ الْمُغِيرَةُ بْنُ شُعْبَةَ ، فَأَنْقَذَهُ لَهَا أَبُو بَكْرٍ ، قَالَ : ثُمَّ جَاءَتْ الْجَدَّةُ الْأُخْرَى إِلَى عُمَرَ بْنِ الْخَطَّابِ فَسَأَلَتْهُ مِيرَاقَهَا ، فَقَالَ : مَا لَكَ فِي كِتَابِ اللَّهِ شَيْئًا وَلَكِنْ هُوَ ذَلِكَ السُّدُسُ ، فَإِنْ اجْتَمَعْتُمَا فِيهِ بَيْنَكُمَا وَابْتَكُمَا خَلَّتْ بِهِ فَهُوَ لَهَا .

حضرت قبیصہ بن ذویب کہتے ہیں کہ ایک (نوت شدہ آدمی کی) جدہ حضرت ابو بکر کی خدمت میں حاضر ہوئی، اور ان سے اپنی میراث دلوائے جانے کا مطالبہ کیا، حضرت ابو بکر نے اس سے فرمایا کہ: کتاب اللہ میں تمہارے لئے کوئی حصہ مقرر نہیں ہے، اور نہ سنت رسول اللہ ﷺ میں تمہارے لئے کوئی حصہ مقرر کیا گیا ہے (یعنی مجھے جو حدیثیں یاد ہیں ان میں سے کسی حدیث میں جدہ کے حصے کا کوئی ذکر نہیں ہے) اسلئے اب تو تم واپس چل جاؤ، میں پھر لوگوں (یعنی علماء صحابہ) سے دریافت کروں گا (شاید ان میں سے کسی کو جدہ کے حصے کے بارے میں آپ ﷺ کا کوئی ارشاد معلوم ہو) چنانچہ حضرت ابو بکر رضی اللہ عنہ نے لوگوں سے پوچھا تو حضرت مغیرہ بن شعبہ نے کہا کہ میں (ایک دن) رسول کریم ﷺ کی خدمت میں حاضر تھا (تو میں نے دیکھا) کہ آپ ﷺ نے ایک جدہ کو چھٹا حصہ دلویا، صدیق اکبر نے مغیرہ سے فرمایا: کیا تمہارے ساتھ اور بھی کوئی شخص (اس وقت موجود) تھا؟ (کہ جس نے یہ حکم سنا ہو) تو محمد بن

مسلمہ (مغیرہ کی تائید کیلئے) کھڑے ہو گئے اور وہی کچھ کہا جو حضرت مغیرہ نے کہا تھا، حضرت ابو بکر (کو جب اطمینان ہو گیا کہ میت کے ترکہ میں سے جدہ کا بھی حصہ ہے تو انہوں) نے اس جدہ کو (میت کے ترکہ میں سے) چھٹا حصہ دینے جانیکا فیصلہ کر دیا، راوی کہتے ہیں: پھر دوسری جدہ (یعنی باپ کی ماں) حضرت عمر کی خدمت میں حاضر ہوئی اور ان سے اپنی میراث دلوائے جانیکا مطالبہ کیا تو حضرت عمر فاروق رضی اللہ عنہ نے فرمایا: تمہارے لئے کتاب اللہ میں کوئی حصہ مقرر نہیں ہے البتہ وہی چھٹا حصہ تمہارے لئے بھی ہے، لہذا اگر تم اس میں دو ہو تو وہ چھٹا حصہ تم دونوں کے درمیان مشترک ہوگا، اور اگر تم میں سے کوئی ایک ہے تو پھر وہ چھٹا حصہ اس ایک کیلئے ہوگا۔

جدہ کی میراث

حدیث کا حاصل یہ ہے کہ صدیق اکبر کے پاس میت کی ثانی آئی اور اس نے میراث کا مطالبہ کیا، تو حضرت ابو بکر کو چونکہ قرآن و سنت میں اس کا حکم معلوم نہیں تھا اس لئے اس سے فرمایا کہ میں دوسرے صحابہ کرام سے دریافت کروں گا، جب پوچھا تو پتہ چلا کہ جدہ کا چھٹا حصہ ہوتا ہے حضرت مغیرہ بن شعبہ اور محمد بن مسلمہ نے آپ ﷺ کا اس بارے میں فیصلہ سنایا، پھر صدیق اکبر نے اس جدہ کو چھٹا حصہ دلوایا۔

عربی زبان میں لفظ ”جدہ“ دادی اور ثانی دونوں کیلئے استعمال ہوتا ہے، حدیث باب میں جو عورت حضرت صدیق اکبر کے پاس آئی تھی، وہ میت کی ثانی تھی، اور حضرت عمر رضی اللہ تعالیٰ عنہ کی خدمت میں جو عورت آئی وہ میت کی دادی یعنی باپ کی ماں تھی، جیسا کہ ایک اور روایت میں اسکی وضاحت موجود ہے۔

ان اجتماعاً لھو لکما.....

علامہ طبری فرماتے ہیں کہ حضرت عمر فاروق رضی اللہ تعالیٰ عنہ نے اس جملے سے درحقیقت جدہ کی میراث کا ایک اصول بیان فرمایا کہ میت کے ترکہ میں جدہ کا چھٹا حصہ ہوتا ہے، خواہ ایک ہو یا کئی ہوں، اگر ایک جدہ ہوگی تو وہ اس چھٹے حصے کی تنہا مالک ہوگی، اور اگر کئی ہوگی تو اس چھٹے حصے کو وہ سب آپس میں برابر برابر تقسیم کر لیں گی البتہ قرہی جدہ کی موجودگی کے وقت دور کی جدہ وراثت سے محروم ہوگی، چنانچہ حضرت ابو

بکر رضی اللہ عنہ نے وہ چھٹا حصہ تھا ایک جدہ یعنی نانی کو دیئے جائیکا حکم دیا کیونکہ انہیں یہ معلوم نہیں تھا کہ میت کی دوسری جدہ یعنی دادی بھی موجود ہے، لیکن حضرت عمر رضی اللہ عنہ کو جب یہ معلوم ہوا کہ میت کی دوسری جدہ بھی ہے تو انہوں نے یہ حکم دیا کہ اس چھٹے حصے میں دونوں جدہ شریک ہوں گی، اسی اصول کی روشنی میں ان دونوں عورتوں یعنی دادی اور نانی کو میت کے ترکہ کا چھٹا حصہ دیئے جائیکا حکم دیا گیا۔ اللکوب الدرر ۱۰۲/۳، مرقاۃ المفاتیح ۶/۲۳۵، شرح الطحطاوی، کتاب الفرائض ۶/۲۰۶۔

بَابُ مَا جَاءَ فِي مِيرَاثِ الْجَدَّةِ مَعَ ابْنِهَا

یہ باب دادی کی اپنے بیٹے کی موجودگی میں (پوتے کی) میراث (دلوائے جانیکے ایک خاص واقعہ) کے بارے میں ہے۔

عَنْ عَبْدِ اللَّهِ بْنِ مَسْعُودٍ قَالَ فِي الْجَدَّةِ مَعَ ابْنِهَا: إِنَّمَا أُولُو جَدَّةٍ أَطْعَمَهَا رَسُولُ اللَّهِ ﷺ سُلْسُلًا مَعَ ابْنِهَا وَابْنُهَا حَتَّىٰ.

حضرت عبد اللہ بن مسعود سے روایت ہے کہ انہوں نے اس دادی کے بارے میں جسکا بیٹا موجود ہو، یہ کہا کہ (میراث دلوائی جانے والی) وہ پہلی دادی تھی جسے رسول اللہ ﷺ نے اس کے بیٹے کی موجودگی میں (پوتے کی میراث میں سے) اسے چھٹا حصہ دلوایا تھا، جبکہ اس (دادی) کا بیٹا (یعنی میت کا باپ) موجود تھا۔

کیا دادی اپنے بیٹے کی موجودگی میں پوتے کی وارث ہوگی

مسئلہ یہ ہے کہ اگر میت کا باپ زندہ ہو تو اسکی دادی ترکہ سے محروم ہوتی ہے، یہی جمہور صحابہ اور تابعین وغیرہ کا مسلک ہے، البتہ حضرت عمر، عبد اللہ بن مسعود اور ابو موسیٰ اشعری رضی اللہ عنہم کے نزدیک دادی اپنے بیٹے یعنی میت کے باپ کی موجودگی میں وارث ہوتی ہے، اس نظریے کو شریع، حسن بصری اور ابن سیرین نے اختیار کیا ہے۔ مرقاۃ ۶/۲۳۶

حدیث باب جمہور کے خلاف ہے، کیونکہ اس میں ہے کہ نبی کریم ﷺ نے میت کے باپ کی موجودگی میں اسکی دادی کو چھٹا حصہ دلوایا ہے، اس لئے جمہور کثیر سے روایت باب کی مختلف تاویلیں کی گئی ہیں:

(۱)..... حدیث باب ضعیف ہے، اس لئے اس سے استدلال نہیں کیا جاسکتا، استدلال کیلئے صحیح حدیث ہونی چاہیے، تحت الاحوذی ۶/۲۳۴۔

(۲)..... حدیث باب میں ایک خاص واقعہ ہے، جس میں آپ ﷺ نے داوی کو اس کے بیٹے یعنی میت کے باپ کی موجودگی میں تبرع اور احسان کے طور پر چھٹا حصہ دلوا دیا تھا، یہ حصہ میراث کے طور پر نہیں تھا۔

(۳) بعض حضرات فرماتے ہیں کہ ممکن ہے اس میت کا باپ کا فریا غلام ہو اس لئے نبی کریم ﷺ نے اسکو میراث نہیں دلوائی، اور داوی کو دلوائی۔

(۴) ... بعض نے یہ گمان ظاہر کیا ہے کہ ہو سکتا ہے کہ جدہ سے ”ثانی“ اور کنہا سے ”میت کا ماموں“ مراد ہو جو ذی الارحام میں سے ہے، مطلب یہ ہے کہ میت کے باپ کی موجودگی میں اسکا ماموں محروم ہوگا، ثانی محروم نہیں ہوگی، اس کو ترکہ سے حصہ ملے گا، البتہ میت کی داوی محروم ہوگی۔ الکوکب الدرر ۳/۱۰۳۔

بَابُ مَا جَاءَ فِي مِيرَاثِ الْخَالِ

یہ باب ماموں کی میراث (کے حکم) کے بارے میں ہے

عَنْ أَبِي أُمَامَةَ بْنِ سَهْلٍ بْنِ حَنِيْفٍ قَالَ: كَتَبَ مَعِيَ عُمَرُ بْنُ الْخَطَّابِ إِلَى أَبِي عُبَيْدَةَ أَنَّ رَسُولَ اللَّهِ ﷺ قَالَ اللَّهُ وَرَسُولُهُ مُوَلَّى مَنْ لَا مُوَلَّى لَهُ، وَالْخَالُ وَارِثٌ مَنِ لَا وَارِثَ لَهُ.

ابو امامہ بن سہل کہتے ہیں کہ عمر بن خطاب نے میرے ہاتھ ابو عبیدہ کی طرف یہ لکھ کر بھیجا کہ رسول اللہ ﷺ نے فرمایا: میں اس شخص کا منتظم ہوں جسکا کوئی منتظم نہ ہو (یعنی میں اس شخص کا وارث ہوں جسکا کوئی وارث نہ ہو) اور (ذوی الارحام میں سے) ماموں اس شخص کا وارث ہوتا ہے جسکا (ذوی الفروض و عصبیات میں سے) کوئی وارث نہ ہو۔

عَنْ عَائِشَةَ قَالَتْ: قَالَ رَسُولُ اللَّهِ ﷺ: الْخَالُ وَارِثٌ مَنِ لَا وَارِثَ لَهُ. حضرت عائشہ رضی اللہ عنہا سے روایت ہے کہ رسول اللہ ﷺ نے ارشاد فرمایا: ماموں اسکا وارث ہوتا ہے جسکا (ذوی الفروض و عصبیات میں سے) کوئی وارث نہ ہو۔

وَاخْتَلَفَ فِيهِ أَصْحَابُ النَّبِيِّ ﷺ قَوَّضَتْ بَعْضُهُمُ الْخَالَ وَالْخَالَ وَالْعَمَّةُ وَالْأُمُّ هَذَا الْخَدِيبُ ذَهَبَ أَكْثَرُ أَهْلِ الْعِلْمِ فِي تَوْرِيثِ ذَوِي الْأَرْحَامِ وَأَمَّا زَيْدُ بْنُ ثَابِتٍ فَلَمْ يُورَثْهُمْ وَجَعَلَ الْمِيرَاثَ فِي بَيْتِ الْمَالِ .

امام ترمذی فرماتے ہیں کہ: اس مسئلے میں صحابہ کرام کا اختلاف ہے (کہ ذوی الارحام وارث ہیں یا نہیں) چنانچہ بعض صحابہ نے ماموں، خالہ اور پھوپھی کو وارث قرار دیا ہے، اس حدیث کی روشنی میں، اکثر اہل علم اس بات کے قائل ہیں کہ ذوی الارحام وارث ہوتے ہیں، جبکہ زید بن ثابت نے ان کو وارث قرار نہیں دیا، اور یہ کہا کہ دیگر رشتہ دار نہ ہونے کی صورت میں اس کے مال کو بیت المال میں جمع کیا جائیگا۔

ذوی الارحام کے وارث ہونے کا مسئلہ

”ذوی الارحام“ فقہی اصطلاح میں ان رشتہ داروں کو کہا جاتا ہے جو ذوی الفروض میں سے ہوں اور نہ عصبات میں سے ہوں، میت کا ترکہ ذوی الفروض کو دینے کے بعد جو کچھ بچے وہ میت کے عصبات یعنی جدی رشتہ داروں کو درجہ بدرجہ دیا جائے گا یعنی قرہی عصبہ کو بعید کے مقابلے میں مقدم رکھا جائیگا، اور اگر عصبات میں سے کوئی موجود نہ ہو تو پھر ذوی الارحام کو دیا جاتا ہے۔

”ذوی الارحام“ کو وارث قرار دیا جائے یا نہیں؟ اس میں حضرات صحابہؓ کے زمانے سے اختلاف چلا آ رہا ہے، اکثر صحابہ کرام حضرت عمرؓ، علیؓ، ابن مسعودؓ، ابو عبیدہؓ، جراح اور معاذ بن جبلؓ وغیرہ اور تابعین میں سے علقمہؓ، نفعیؓ، شریحؓ، حسنؓ، ابن میرینؓ..... وغیرہ اور آئمہ میں سے حنفیہ اور حنابلہ اس بات کے قائل ہیں کہ ذوی الارحام وارث ہوتے ہیں۔

البتہ صحابہ میں سے حضرت زید بن ثابتؓ اور تابعین میں سے سعید بن مسیبؓ اور سعید بن جبیرؓ اور فقہاء میں سے امام مالکؓ اور امام شافعیؓ اس بات کے قائل ہیں کہ ذوی الارحام وارث نہیں ہیں، ایسی صورت میں اس میت کا ترکہ بیت المال میں جمع کر دیا جائیگا۔ الکوکب الدری ۳/۱۰۳، بذیل المجموع ۱۳/۵۱۷،

جمہور نے اپنے موقف کے اثبات کیلئے درج ذیل آیات اور احادیث سے استدلال کیا ہے:

(۱)..... حدیث باب جس میں حضرت ابوامامہ فرماتے ہیں کہ ایک شخص نے دوسرے کو تیرے قتل کر دیا، اس مقتول کا ماموں کے علاوہ اور کوئی وارث نہیں تھا، یہ مسئلہ حضرت ابو عبیدہ سے پوچھا گیا تو انہوں نے اس کا حکم معلوم کرنے کیلئے حضرت عمر فاروقؓ سے رابطہ کیا، حضرت عمر فاروق رضی اللہ عنہ نے اس کا حکم ابوامامہ بن سہل کے ذریعہ ان کی طرف بھیجا کہ رسول اللہ ﷺ نے فرمایا کہ اللہ اور اس کا رسول اس شخص کے منتظم ہیں جس کا کوئی منتظم نہ ہو، اور ماموں اس شخص کا وارث ہوتا ہے جس کا اور کوئی وارث نہ ہو۔ تحفۃ الاحوزی ۶/۲۳۵۔

(۲)..... اس باب کی دوسری حدیث جو حضرت عائشہ سے منقول ہے اس میں بھی یہی ہے کہ ماموں اس شخص کا وارث ہوتا ہے جس کا کوئی وارث نہ ہو۔ اور ماموں نہ تو ذوی الفروض میں سے ہے اور نہ عصبہ میں سے، بلکہ ذوی الارحام میں سے ہے، اس سے معلوم ہوا کہ ذوی الارحام وارث ہوتے ہیں۔

(۳)..... اولوا الارحام بعضهم اولی ببعض فی کتب اللہ (اور رشتہ دار آپس میں حق دار زیادہ ہیں ایک دوسرے کے اللہ کے حکم میں) سورہ انفال آیت نمبر ۵۷، قرآن کی اصطلاح میں ”اولوا الارحام“ کا لفظ مطلقاً تمام رشتہ داروں کیلئے بولا جاتا ہے، خواہ میراث میں ان کے حصے متعین ہوں یا نہ ہوں، جن کے حصے متعین ہوں، ان کو علم میراث کی اصطلاح میں اہل فرائض یا ذوی الفروض کہا جاتا ہے، ان کو دینے کے بعد جو مال بچے وہ عصبہ رشتہ داروں کے درمیان تقسیم کیا جائیگا، اور اگر عصبہات میں سے کوئی زندہ موجود نہ ہو تو پھر باقی رشتہ داروں میں تقسیم کیا جائے گا، عصبہات کے علاوہ جو دوسرے رشتہ دار ہوتے ہیں ان کو علم میراث و فرائض کی خاص اصطلاح میں ”ذوی الارحام“ کہا جاتا ہے، اب یہ لفظ انہی کیلئے مخصوص کر دیا گیا ہے، لیکن یہ اصطلاح بعد میں مقرر کی گئی ہے، قرآن کریم میں یہ لفظ لغوی معنی کے اعتبار سے تمام رشتہ داروں کو شامل ہے، جس میں ذوی الفروض، عصبہات اور ذوی الارحام سب ہی داخل ہیں۔ تفسیر قرطبی، سورہ انفال ۵۹/۸ معارف القرآن سورہ انفال ۴/۳۰۰، مرقاة المفاتیح ۶/۲۳۷۔

(۴)..... للرجال نصیب مما ترک الوالدان والاقربون وللنساء نصیب مما ترک الوالدان والاقربون (ماں باپ اور خویش و اقارب کے ترکہ میں مردوں کا حصہ بھی ہے اور عورتوں کا بھی)

اس میں رجال، نساء اور اقریون کے الفاظ ’ذوی الارحام‘ کو بھی شامل ہیں۔ تحتہ الاحوذی ۶/۲۳۷۔

(۵)..... حدیث میں ہے کہ جب ثابت بن صداح کی وفات ہوئی تو ان کا بھانجے کے علاوہ اور کوئی رشتہ وار موجود نہیں تھا، تو نبی کریم ﷺ نے ان کی میراث ان کے بھانجے ابولبابہ بن عبد المنذر کو دیدی۔
مذکورہ آیات اور احادیث سے یہ ثابت ہوتا ہے کہ ذوی الارحام کو ذوی الفروض اور عصبہ نہ ہونے کی صورت میں میراث سے حصہ دیا جاتا ہے، یہی جمہور کا موقف ہے، اور اسی پر امت کا تعامل چلا آ رہا ہے۔

شافعیہ اور مالکیہ کے دلائل

(۱)..... اللہ تعالیٰ نے آیات میراث میں صرف ذوی الفروض اور عصبہ کے حصے بیان فرمائے ہیں، ذوی الارحام کا کوئی حصہ ذکر نہیں کیا، اگر ان کا کوئی حصہ ہوتا تو اسے ضرور بیان کیا جاتا اس سے معلوم ہوا کہ ذوی الارحام کا کوئی حصہ نہیں ہے۔

(۲)..... حضور اکرم ﷺ سے پھوپھی اور خالہ کی میراث کے بارے میں پوچھا گیا تو آپ نے فرمایا: میرے پاس جبرئیل آئے اور انہوں نے بتایا کہ پھوپھی اور خالہ کیلئے میراث نہیں ہے۔ بذل المجہود، کتاب الفرائض، باب فی میراث ذوی الارحام ۱۳/۱۷۷۔

(۳)..... یہ حضرات کہتے ہیں کہ الخال وارث کن لا وارث له سے ماموں کیلئے وراثت کا ثبوت نہیں بلکہ نفی کرتا مقصود ہے، یہ جملہ بطور محاورے کے ہے، حطرح عربی زبان میں کہتے ہیں: الصبر حيلة من لبس له حيلة، کہ صبر اس کا حیلہ ہوتا ہے جس کا اور کوئی حیلہ اور تدبیر نہ ہو، حالانکہ صبر تو کوئی حیلہ نہیں ہوتا، ایسے ہی یہاں ہے گویا عبارت یوں ہے: من كان وارثه الخال فلا وارث له جس کا وارث ماموں ہو تو اس کا کوئی وارث نہیں، اس سے معلوم ہوا کہ ماموں وارث نہیں لہذا ذوی الارحام کو وارث قرار دینے کیلئے اس حدیث سے استدلال کرنا درست نہیں ہے۔

ان دلائل کی بنیاد پر یہ حضرات کہتے ہیں کہ اگر میت کے ذوی الفروض اور عصبہ رشتہ داروں میں سے کوئی بھی نہ ہو تو اس کے ترکہ کو بیت المال میں جمع کر دیا جائیگا۔ فتح الباری ۲/۳۴۱، مرقاة المفاتیح ۶/۲۳۶۔
جمہور کی طرف سے ان کے دلائل کا جواب:

(۱)..... آیات میراث میں گو کہ ذوی الارحام کا ذکر صراحۃً نہیں ہے، لیکن اس سے ان کے وارث بننے کی نفی لازم نہیں آتی، کیونکہ اولوالارحام والی آیت اور مذکورہ احادیث میں ان کے وارث ہونیکا واضح ثبوت ہے، نیز احکام میراث حالات کے اعتبار سے تغیر و تبدل کے ساتھ بتدریج نازل ہوئے ہیں، ایسے میں کسی حکم کا آیات میراث میں نہ ہونا یہ اس بات کی دلیل نہیں ہو سکتا کہ وہ حکم ثابت نہیں ہے۔

(۲)..... جمہور اس حدیث کے بارے میں کہتے ہیں کہ ممکن ہے کہ یہ حدیث اولوالارحام والی آیت کریمہ کے نزول سے پہلے کی ہو، یا اسکی مراد یہ ہے کہ پھوپھی اور خالہ اس وقت وارث نہیں ہونگی جب میت کے ذوی الفروض اور عصبہ رشتہ داروں میں کوئی موجود ہو، ورنہ ہونگی۔

(۳)..... محاورے کے ذریعہ ماموں کے وارث ہونے کی نفی ثابت کرنا درست نہیں، کیونکہ حدیث کا ابتدائی حصہ اس محاورے کی نفی کر رہا ہے، اس سے یہی ثابت ہوتا ہے کہ ماموں وارث ہوگا، نیز ان کی بات اس وجہ سے بھی درست نہیں کہ نبی کریم ﷺ شریعت کے احکام و مسائل کو عام فہم انداز میں امت کے سامنے پیش فرماتے تھے، انہیں پیچیدہ اور مشکل نہیں کرتے تھے، اس لئے یہ مراد نہیں لیا جاسکتا کہ نبی کریم ﷺ ایک مثبت جملہ ارشاد فرمائیں اور اس سے مقصود نفی ہو، جبکہ حدیث کا ابتدائی حصہ بھی اسکی تائید نہیں کر رہا، اس لئے محاورے کے ذریعہ ان حضرات کا اپنے مسلک پر استدلال کرنا کسی بھی طرح درست نہیں ہے۔ مرقاة المفاتیح، ابواب الفرائض ۲۳۶/۶۔

بَابُ مَا جَاءَ فِي الَّذِي يَمُوتُ وَلَيْسَ لَهُ وَارِثٌ

یہ باب اس شخص (کی میراث کے حکم) کے بارے میں ہے جو مر جائے اور اس کا کوئی وارث نہ ہو۔

عَنْ عَائِشَةَ أَنَّ مَوْلَى النَّبِيِّ ﷺ وَقَعَ مِنْ عَذْقٍ نَخْلَةٍ فَمَاتَ، فَقَالَ النَّبِيُّ ﷺ: انْظُرُوا أَهْلَ لَهُ مِنْ وَارِثٍ؟ قَالُوا: لَا. قَالَ: فَأَذْفَعُوهُ إِلَيَّ بَعْضُ أَهْلِ الْقَرْيَةِ..

حضرت عائشہ سے روایت ہے کہ حضور اکرم ﷺ کا آزاد کردہ غلام بھجور کے درخت کی شاخ

سے گر کر مر گیا تو آپ ﷺ نے فرمایا: دیکھو کیا اسکا کوئی وارث ہے؟ لوگوں نے بتایا کہ اسکا کوئی وارث نہیں، تو آپ ﷺ نے فرمایا: اس کے گاؤں کے بعض لوگوں کو اسکا ترکہ دیدو۔

مشکل الفاظ کے معنی:۔ مولیٰ: آزاد کردہ غلام۔ وقع: گر گئے۔ عین کے نیچے زیر اور ذیل کے سکون کے ساتھ) شاخوں والی ٹہنی، اور اگر عین پر زبر ہو تو اس کے معنی ”کھجور کے پھل دار درخت“ کے ہوتے ہیں۔

آزاد کردہ غلام کی میراث کا حکم

اگر آزاد شدہ غلام کے نسبی رشتہ دار نہ ہوں تو اسکا ترکہ اس کے آزاد کرنے والے کو ملتا ہے، اس لحاظ سے جب نبی کریم ﷺ کا آزاد کردہ غلام مر گیا اور اس کا کوئی نسبی وارث نہیں تھا تو اسکی میراث نبی کریم ﷺ کو ملنی چاہیے تھی، لیکن چونکہ انبیاء کسی کے وارث نہیں ہوتے اور نہ کوئی شخص انبیاء کا وارث ہوتا ہے، اس لئے اس آزاد شدہ غلام کی میراث آپ ﷺ نے خود نہیں لی بلکہ بیت المال کے مصرف میں دیدی، اور بیت المال کے مصرف چونکہ فقراء اور مساکین وغیرہ ہوتے ہیں اس لئے نبی کریم ﷺ نے اس کے ترکہ کو اس کے گاؤں کے کسی محتاج اور مستحق شخص کو دیدینے کا حکم دیا، کیونکہ حالات اور موقع کے اعتبار سے آپ نے یہی مصلحت کے موافق اور مناسب سمجھا۔

اور یہ جو حدیث ہے: انا مولیٰ من لا مولیٰ له، ارث مالہ (میں اس شخص کا منتظم ہوں جسکا کوئی منتظم نہ ہو، میں اس کے مال کا وارث ہوں) اس سے تھیندہ وارث بننا مراد نہیں ہے، بلکہ اس کے معنی یہ ہیں کہ میں اس مال کو صدقہ کر دوں گا یا مسلمانوں کی مصالحوں اور فلاح و بہبود کے امور میں صرف کروں گا، اس لئے اس حدیث سے نبی کریم ﷺ کا وارث بننا لازم نہیں آتا۔ مرقاۃ المفاتیح ۶/۲۳۸۔

کیا انبیاء وارث ہوتے ہیں

اس بات میں تو جمہور کا اتفاق ہے کہ انبیاء کے مال میں وراثت جاری نہیں ہوتی، اگر کوئی نبی مال چھوڑ کر جائے تو وہ رشتہ داروں میں بطور میراث کے تقسیم نہیں ہوتا بلکہ وہ غرباء اور مساکین پر صدقہ کرنے کا حکم ہے، انبیاء کی وراثت مال میں نہیں، علم میں جاری ہوتی ہے، چنانچہ قرآن میں جہاں بھی انبیاء کے ذکر میں

وراثت کا لفظ استعمال ہوا ہے، اس سے وراثت مال نہیں، بلکہ وراثت علم مراد ہے۔

البتہ اس میں اختلاف ہے کہ انبیاء اپنے عزیز و اقارب کے وارث ہوتے ہیں یا نہیں، اس بارے

میں دو نقطہ نظر ہیں:

(۱)..... شافعیہ، مالکیہ، مولانا رشید احمد گنگوہی اور مولانا ظلیل احمد سہارنپوری رحمہم اللہ کے نزدیک انبیاء علیہم

السلام اپنے عزیز و اقارب کے وارث ہو سکتے ہیں، دلیل میں دو باتیں ارشاد فرماتے ہیں:

☆..... حدیث میں لا نورث (ہم وارث نہیں بناتے) کے الفاظ تو ثابت ہیں لیکن لا نرث کا لفظ (ہم وارث

نہیں ہوتے) ثابت نہیں، یہ کسی راوی کا تصرف ہے، اس لئے ”لا نرث ولا نورث“ والی حدیث سے اس بات

پر استدلال کرنا کہ انبیاء وارث نہیں ہوتے، درست نہیں۔

☆..... حضور اکرم ﷺ کے والد حضرت عبد اللہ ترکہ میں کچھ غلام اور بکریاں چھوڑ گئے تھے، آپ ﷺ کو یہ

چیزیں والد کی میراث سے ملی تھیں

ان دلائل سے استدلال کر کے یہ حضرات فرماتے ہیں کہ حضرات انبیاء علیہم السلام اپنے عزیز

واقارب کے وارث ہوتے ہیں۔ بذل النجھود کتاب الفرائض، ۱۷۹/۱۳، الکوکب الدرۃ ۱۰۳/۳۔

(۲)..... حنفیہ اور دیگر حضرات کے نزدیک حضرات انبیاء علیہم السلام اپنے عزیز واقارب کے وارث نہیں

ہوتے، کیونکہ حضور اکرم ﷺ سے منقول ہے کہ آپ نے فرمایا: نحن معاشر الانبیاء لا نرث ولا نورث (ہم یعنی

انبیاء کی جماعت نہ وارث ہوتے ہیں اور نہ وارث بناتے ہیں) یہ حدیث صحیح ہے، اسی مسلک پر اکثر حضرات کا

اتفاق ہے، اور حضرات انبیاء علیہم السلام کا عمل بھی اسی کی تائید کرتا ہے اور حضور اکرم ﷺ کو اپنے والد سے

میراث چونکہ نبی بننے سے پہلے ملی تھی، اس لئے اس سے استدلال درست نہیں، معارف القرآن سورہ

النمل ۲۳۹/۶، تحفۃ الاحوذی ۲۳۸/۶، مفہر الوارثین ص: ۱۳، ط: لاہور۔

بَاب

عَنْ ابْنِ عَبَّاسٍ: أَنَّ رَجُلًا مَاتَ عَلَى عَهْدِ رَسُولِ اللَّهِ ﷺ، وَلَمْ يَدَعْ

وَارِثًا إِلَّا عَبْدًا هُوَ أُعْتِقَهُ، فَأَعْطَاهُ النَّبِيُّ ﷺ مِيرَاثَهُ.

عبداللہ بن عباس سے روایت ہے کہ ایک شخص حضور ﷺ کے زمانے میں مر گیا اور اس نے کوئی وارث نہیں چھوڑا مگر ایک غلام جسکو اس نے آزاد کر دیا تھا، چنانچہ آپ ﷺ نے اس مرحوم آقا کی میراث اس کے (آزاد کردہ) غلام کو دیدی۔

کیا آزاد کردہ غلام اپنے آقا کا وارث ہو سکتا ہے

مسئلہ یہ ہے کہ آزاد کردہ غلام اپنے آزاد کرنے والے آقا کا وارث نہیں ہو سکتا، اگر اس کا کوئی رشتہ دار زندہ نہ ہو تو اس کا ترکہ مسلمانوں کے بیت المال میں جمع کر دیا جائے گا، تاکہ مسلم حکمران مسلمانوں کی فلاح و بہبود میں اسے صرف کر سکے، چنانچہ حدیث باب میں بھی نبی کریم ﷺ نے مرحوم آقا کے آزاد کردہ غلام کو اس کا ترکہ تبرع اور احسان کے طور پر اسی وجہ سے دیا کہ وہ مستحق تھا، اس وجہ سے نہیں دیا کہ وہ غلام مرحوم آقا کے ترکہ کا وارث ہے۔

مذکورہ مسلک جمہور علماء کرام کا ہے، البتہ قاضی شریح اور حضرت طاؤس نے اس حدیث کے ظاہری مفہوم کے پیش نظر کہا ہے کہ جس طرح آزاد کر نیوالا اپنے آزاد کردہ غلام کا وارث ہوتا ہے، ایسے ہی آزاد شدہ بھی اپنے آزاد کرنے والے کا وارث ہو سکتا ہے، اس نظریے کو جمہور نے اختیار نہیں کیا۔

وہ ممالک اور علاقے جہاں اسلامی حکومت نہ ہونے کی وجہ سے بیت المال نہ ہو یا بیت المال کا نظام اسلامی نہ ہو وہاں اس قسم کے مال کو مساجد و مدارس کی ضروریات میں صرف کیا جاسکتا ہے۔ تحفۃ الاحوذی ۶/۲۳۹۔

بَابُ مَا جَاءَ فِي إِبْطَالِ الْوَرَاثَةِ بَيْنَ الْمُسْلِمِ وَالْكَافِرِ

یہ باب مسلمان اور کافر کے درمیان میراث کے ابطال کے بارے میں ہے۔

عَنْ أُسَامَةَ بْنِ زَيْدٍ: أَنَّ رَسُولَ اللَّهِ ﷺ قَالَ: لَا يَرِثُ الْمُسْلِمُ الْكَافِرَ وَلَا الْكَافِرُ الْمُسْلِمَ.

اسامہ بن زید سے روایت ہے کہ رسول ﷺ نے فرمایا: مسلمان کافر کا اور کافر مسلمان کا وارث نہیں ہوتا۔

عَنْ جَابِرٍ عَنِ النَّبِيِّ ﷺ، قَالَ لَا يَتَوَارَثُ أَهْلُ مِلَّتَيْنِ.

حضرت جابر سے روایت ہے کہ رسول اللہ ﷺ نے فرمایا: دولت والے باہم ایک دوسرے کے وارث نہیں ہوتے۔

مسلمان اور کافر کے درمیان میراث کا مسئلہ

اس حدیث کی روشنی میں تمام مسلمانوں کا اس پر اتفاق ہے کہ کافر مسلمان کا وارث نہیں ہوتا، اسی طرح مسلمان کافر کا وارث بھی نہیں ہو سکتا، یہی جمہور صحابہ اور تابعین کا مسلک ہے، البتہ حضرت معاذ بن جبل، معاویہ، ابن اُمیہ اور مسروق وغیرہ فرماتے ہیں کہ مسلمان کافر کا وارث ہو سکتا ہے، ان حضرات کا استدلال مندرجہ ذیل احادیث سے ہے:

(۱)..... الْإِسْلَامُ يَغْلُو وَلَا يُغْلَى عَلَيْهِ (اسلام سر بلند اور غالب ہے، اس پر کوئی چیز غالب نہیں آ سکتی) شرح مسلم للنووی ۳۳۲ کتاب الفرائض۔

(۲)..... الْإِسْلَامُ يَزِيدُ وَلَا يَنْقُصُ (اسلام بڑھتا ہے کم نہیں ہوتا)

جمہور ان احادیث کے بارے میں یہ کہتے ہیں کہ ان میں اسلام کی عظمت اور فضیلت کا ذکر ہے، ان میں میراث کا حکم بیان کرنا مقصود نہیں، جمہور کا استدلال حدیث باب وغیرہ سے ہے۔

لا يتوارث اهل ملتين اس میں ”ملتین“ سے کفر اور اسلام مراد ہے، اور اسلام کے علاوہ دیگر تمام مذاہب چونکہ باطل ہیں اسلئے وہ آپس میں ایک دوسرے کے وارث ہو سکتے ہیں لہذا یہود و نصاریٰ..... وغیرہ ایک دوسرے کے وارث ہو سکتے ہیں۔ فتح الباری ۵۸/۱۲ تکلمۃ الخ لملہم ۱۱۲

مرتد کی میراث کا مسئلہ

اس پر اجماع ہے کہ کافر کی طرح مرتد بھی مسلمان کا وارث نہیں ہوتا، لیکن اس میں اختلاف ہے کہ مسلمان، مرتد کا وارث ہوتا ہے یا نہیں؟ چنانچہ حضرت امام مالک، امام شافعی، ربیعہ اور ابن ابی لیلیٰ وغیرہ فرماتے ہیں کہ مسلمان بھی مرتد کا وارث نہیں ہوتا ان کے نزدیک اس کا مال بیت المال میں جمع کیا جائیگا، جبکہ حنفیہ یہ کہتے ہیں کہ مرتد نے اپنے ارتداد کے زمانے میں جو کچھ کمایا ہے، وہ بیت المال میں جمع کیا جائیگا، اور جو

مال اس نے حلیۃ اسلام میں کمایا ہے وہ اس کے مسلمان وارثوں کو ملے گا۔ تحفۃ الاحوذی ۶/۲۴۱۔

ہکذا رواہ معمر وغیر واحد عن الزہری نحو هذا: اس عبارت کا مطلب یہ ہے کہ زہری سے روایت کرنے والے معمر اور دیگر راویوں نے عمرو بن عثمان (واؤ کے ساتھ) نقل کیا ہے، مالک سے بھی بعض شاگردوں نے اسی طرح نقل کیا ہے، لیکن امام مالک کے اکثر شاگردوں نے عمرو بن عثمان واؤ کے بغیر روایت کیا ہے، جو کہ وہم ہے، اور یہ وہم مالک کو ہوا ہے، صحیح یہی ہے کہ اس روایت میں عمرو بن عثمان واؤ کے ساتھ ہے، یہ حضرت عثمان رضی اللہ عنہ کی اولاد میں سے ہیں اور مشہور و معروف ہیں۔ تحفۃ الاحوذی ۶/۲۴۰۔

بَابُ مَا جَاءَ فِي إِبْطَالِ مِيرَاثِ الْقَاتِلِ

یہ باب قاتل کی میراث کو باطل کرنے کے بارے میں ہے

عَنْ أَبِي هُرَيْرَةَ عَنِ النَّبِيِّ ﷺ: الْقَاتِلُ لَا يَرِثُ

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا کہ قاتل وارث نہیں ہوتا۔

قاتل وارث نہیں ہوتا

اس حدیث کی روشنی میں جمہور یعنی امام ابو حنیفہ، امام شافعی وغیرہ فرماتے ہیں کہ قاتل خواہ قصداً قتل کرے یا خطاً، بہر صورت مقتول کا وارث نہیں ہوگا اور نہ ہی اسے دیت ملے گی، البتہ امام مالک اور حنفی فرماتے ہیں کہ قاتل خطا میں قاتل صرف مال کا وارث ہوگا، دیت کا نہیں، لیکن چونکہ حدیث باب مطلق ہے اس میں کوئی تخصیص نہیں اور صحابہ کرام کا اسی پر عمل رہا ہے، اس لئے جمہور کے نزدیک علی الاطلاق قاتل وارث نہیں ہوگا۔ لیکن اگر وارث اپنے مورث کو ظماً قتل نہ کرے بلکہ اپنا دفاع کرتے ہوئے اسے مار دے تو پھر یہ مقتول کی میراث سے محروم نہیں ہوگا۔ مرقاة المفاتیح ۶/۲۲۳، تحفۃ الاحوذی ۶/۲۴۳۔

بَابُ مَا جَاءَ فِي مِيرَاثِ الْمَرْأَةِ مِنْ دِيَةِ زَوْجِهَا

یہ باب اس بیان میں ہے کہ عورت اپنے مقتول شوہر کی دیت کی وارث ہوگی

عَنْ سَعِيدِ بْنِ الْمُسَيَّبِ قَالَ: قَالَ عُمَرُ الدِّينَةُ عَلَى الْعَاقِلَةِ وَلَا تَرِثُ الْمَرْأَةُ

مِنْ دِيَةِ زَوْجِهَا شَيْئًا، فَأَخْبَرَهُ الصُّحَاكُ بْنُ سُفْيَانَ الْكَلَابِيُّ أَنَّ رَسُولَ
اللَّهِ ﷺ كَتَبَ إِلَيْهِ: أَنْ وَرَثَ امْرَأَةٍ أَشِيمَ الضَّبَابِيِّ مِنْ دِيَةِ زَوْجِهَا.

حضرت سعید بن مسیب فرماتے ہیں کہ حضرت عمر رضی اللہ عنہ فرمایا کرتے تھے کہ دیت عاقلہ پر واجب ہے، اور عورت اپنے شوہر کی دیت سے کچھ بھی وارث نہیں ہوگی، یہاں تک کہ حضرت صحاک بن سفیان کلابی رضی اللہ عنہ نے حضرت عمر کو بتایا کہ حضور اکرم ﷺ نے ان کے پاس یہ لکھ کر بھیجا تھا کہ اشیم ضبابی کی بیوی کو اپنے شوہر کی دیت سے وارث بناؤ۔

مقتول شوہر کی بیوی دیت میں بھی وارث ہوگی

حضرت عمر رضی اللہ عنہ کا ابتداء میں یہ نظریہ تھا کہ اگر کوئی شخص قتل ہو جائے تو اس کی بیوی کو دیت میں سے بطور میراث کے کچھ نہیں دیا جائیگا، ان کا منشا یہ تھا کہ دیت ”عاقلہ“ سے وصول کی جاتی ہے، اور عاقلہ میں صرف مرد داخل ہوتے ہیں، خواتین نہیں، لہذا جب دیت دینے میں خواتین شامل نہیں تو لینے میں کیوں شامل ہوں، لیکن پھر جب حضرت صحاک بن سفیان رضی اللہ عنہ نے بتایا کہ حضور ﷺ کے زمانے میں اشیم ضبابی غلطی سے قتل ہو گئے تھے تو آپ نے حکم دیا کہ اس کی دیت میں اس کی بیوی کو بھی وارث بناؤ۔

یہ حدیث سننے کے بعد حضرت عمر رضی اللہ عنہ نے اپنے قول سے رجوع کر لیا، اور بیوی کو شوہر کی دیت میں سے حصہ دار بنانے لگے، چنانچہ اب تمام فقہاء کرام کا اس پر اتفاق ہے کہ دیت میں مقتول کے تمام وارث حقدار ہوتے ہیں خواہ رشتہ دار مرد ہوں یا خواتین، لہذا اس حدیث سے یہ معلوم ہوا کہ مقتول شوہر کی بیوی دیت میں دیگر رشتہ داروں کی طرح وارث ہوگی، اگر اولاد نہ ہو تو چوتھا حصہ اور اولاد ہو تو آٹھواں حصہ اسے ملے گا۔

عاقلہ میں کون سے لوگ داخل ہیں

مسئلہ یہ ہے کہ قتل خطا اور قتل شہیدہ عمد میں دیت عاقلہ پر واجب ہوتی ہے، سوال یہ ہے کہ عاقلہ کون لوگ ہونگے، خاص طور پر ہمارے زمانے میں یہ مسئلہ بہت پیچیدہ ہو گیا ہے، جب قبائلی زندگی کا رواج تھا اس وقت تو عاقلہ کا تعین آسان تھا کہ قبیلے کے لوگ آپس میں قریب قریب رہتے تھے، اور ان کے درمیان آپس

میں تعاون و تناصر اور مدد و نصرت کا سلسلہ رہتا تھا، لیکن موجودہ دور میں اور خاص طور پر شہری زندگی میں عاقلہ کس کو قرار دیا جائے؟

حضرت امام ابو حنیفہ فرماتے ہیں کہ عاقلہ ہونے کا دار و مدار آپس میں مدد و نصرت پر ہے لہذا جن لوگوں کے درمیان ایک دوسرے کی مدد کا سلسلہ ہو، وہ اسکی عاقلہ ہے، اور جہاں قبائلی نظام منظم ہو، اور ہر شخص کو معلوم ہے کہ اسکا قبیلہ فلاں ہے تو ایسی صورت میں وہ قبیلہ ہی اسکا عاقلہ ہوگا، اور اگر قبیلہ نہیں ہے لیکن منظم برادری ہے تو وہ دیت ادا کرے، اور اگر برادری بھی نہیں ہے تو پھر جیسے آجکل ”ٹریڈ یونین“ ہوتی ہے، اور ان کے درمیان آپس میں مدد و نصرت کا سلسلہ ہوتا ہے، تو وہ اسکی عاقلہ ہو سکتی ہے، اسکی دلیل حضرت عمر فاروق رضی اللہ عنہ کا وہ فیصلہ ہے جو انہوں نے صحابہ کرام کی موجودگی میں کیا تھا، اس میں ”اہل دیوان“ کو عاقلہ مقرر کیا تھا، اہل دیوان کا مطلب یہ ہے کہ جن کے نام ایک رجسٹر میں درج ہوں، مثلاً وہ ایک ہی محکمے کے ملازم ہیں، یا مثلاً ایک فوجی یونٹ کے سپاہی ہیں، ان سب کو آپس میں ایک دوسرے کی عاقلہ قرار دیا تھا، چاہے قبیلے کے اعتبار سے وہ متحد ہوں یا نہ ہوں۔

اس سے معلوم ہوا کہ اصل مدار مدد و نصرت پر ہے، جس گروہ کے درمیان پیشے اور کاروبار وغیرہ کے اعتبار سے باہم تعاون پایا جائیگا، اسکو اسکی عاقلہ کہہ سکتے ہیں، اور اگر اس طرح کا کوئی سلسلہ نہ ہو تو پھر اسکی دیت بیت المال پر واجب ہوگی جبکہ اس میں گنجائش ہو، اس میں گنجائش نہ ہو تو پھر قاتل کے مال میں ہی دیت لازم ہوگی۔ تکملة فتح الملہم، کتاب القسامة، العاقلۃ من ہم، ۲، ۳۷۹۔

یہ دیت عاقلہ پر اسلئے واجب ہوتی ہے تاکہ وہ اسکو اس قسم کے جرائم کے ارتکاب سے باز رکھے اور اسکی تربیت اس طرح کرے کہ وہ قتل پر آمادہ نہ ہو اور اگر کبھی وہ قتل پر آمادہ ہو جائے تو عاقلہ اسے منع کرے، یہ دیت تین سال میں وصول کی جائیگی، اور ایک سال میں ایک آدمی سے تین درہم سے زیادہ وصول نہیں کیے جائیں گے۔ ہدایۃ، کتاب العاقلۃ، ۴، ۶۴۵۔

بَابُ مَا جَاءَ أَنَّ الْمِيرَاثَ لِلنَّوْرَةِ وَالْعَقْلُ عَلَى الْعَصْبَةِ

یہ باب اس بارے میں ہے کہ میراث تو وارثوں کیلئے ہے اور دیت عصب پر ہے

عَنْ أَبِي هُرَيْرَةَ أَنَّ رَسُولَ اللَّهِ ﷺ قَضَى فِي بَيْنِ امْرَأَةٍ مِنْ بَنِي لُحْيَانَ
مَقْطَعًا مِثْلًا بِغُرَّةٍ عَبْدٍ أَوْ أَمَةٍ، ثُمَّ إِنَّ الْمَرْأَةَ الَّتِي قَضَى عَلَيْهَا بِغُرَّةٍ تَوَقَّعَتْ،
فَقَضَى رَسُولُ اللَّهِ ﷺ أَنَّ مِيرَاثَهَا لِبَنِيهَا وَزَوْجِهَا، وَأَنَّ عَقْلَهَا عَلَى
عَصِيَّتِهَا.

حضرت ابو ہریرہؓ سے روایت ہے کہ رسول اللہ ﷺ نے بنو لحيان کی عورت کے اس بچے کے
بارے میں جو (پیٹ میں) مردہ ہو کر گر گیا تھا، ایک غرہ یعنی ایک غلام یا باندی کا فیصلہ فرمایا، پھر
وہ عورت جس پر (یا جس کے لئے) غرہ کا فیصلہ کیا گیا، مر گئی تو آپ ﷺ نے حکم فرمایا کہ اسکی
میراث اس کے بیٹوں اور شوہر کیلئے ہے، اور اسکی دیت اس کے عصبہ پر لازم ہے۔

مشکل الفاظ کے معنی :- جنین: وہ بچہ جو ماں کے پیٹ میں ہو۔ بنی لحيان: (لام کے نیچے زیر) قبیلہ ہذیل
کی شاخ۔ غرہ: (غین پر پیش، راء پر زبر اور تشدید) ایک غلام یا باندی، اور اب چونکہ غلام باندی کا رواج نہیں
ہے، اس لئے اس صورت میں پوری دیت کا بیسواں حصہ یعنی پانچ سو درہم دینے ہو گئے۔ عقل: (عین پر زبر
اور قاف کے سکون کے ساتھ) دیت۔ قحی علیہا: (ماضی مجہول) جس پر فیصلہ کیا گیا۔

میراث اور دیت کا حکم

اس حدیث میں حضرت حمل بن مالک کی دو بیویوں کا واقعہ ہے، ان میں ایک حاملہ تھی، دوسری نے
چتر..... اس کے پیٹ پر اس قدر زور سے مارا کہ اس کا بچہ پیٹ میں ہی مر کر ساقط ہو گیا، نبی کریم ﷺ نے اس
میں ”غرہ“ کا فیصلہ فرمایا، یعنی غلام یا باندی اس عورت کو دی جائیگی، جس کا بچہ مار دیا گیا تھا، اور یہ غرہ اس مار
نے والی عورت کے عصبہ پر واجب ہوگا، اس سے معلوم ہوا کہ اگر کوئی پیٹ میں بچہ مار کر گرا دے تو اس کے
ذمے ”غرہ“ یعنی ایک غلام یا ایک باندی دینا لازم ہوگا، اور اب چونکہ غلاموں کا رواج نہیں اسلئے اس صورت
میں پوری دیت کا بیسواں حصہ یعنی پانچ سو درہم دینے ہو گئے۔ پھر وہ زخمی عورت بھی مر گئی، یہ قتل چونکہ قتل خطایا
ہمبہ عمد ہے، اس لئے اسکی دیت بھی اس کے رشتہ داروں پر لازم ہوگی، اور وہ دیت مقتول عورت کے ورثاء
میں تقسیم ہوگی۔

إن المرأة التي قضى عليها بالغرّة توفيت:

شارحین نے اس عبارت کے دو مطلب بیان کئے ہیں:

(۱) ... قاضی عیاض اور امام نووی فرماتے ہیں کہ اس عبارت کے ظاہر سے معلوم ہوتا ہے کہ فوت ہونے والی عورت چاہیے یعنی مارنے والی ہے، حالانکہ یہ مراد نہیں، مقصود یہ ہے کہ وہ زخمی عورت مرگئی جس کے لئے نبی کریم ﷺ نے غرہ کا فیصلہ فرمایا، اس لئے قاضی علیہا میں ”علی“ ”لام“ کے معنی میں ہے یعنی قاضی لھا، یعنی اس کیلئے فیصلہ کیا گیا۔

البتہ اس صورت میں ضمائر کے مرجع میں انتشار لازم آتا ہے کیونکہ میراثٹھا لنبھا وزوجھا وعقلھا میں ضمیر مؤنث کا مرجع مقتولہ ہے اور ”عصبتھا“ کی ضمیر کا مرجع قاتلہ ہے، مطلب یہ ہے کہ مقتولہ کی میراث اس کے وارثوں یعنی شوہر اور اسکی اولاد کیلئے ہے اور اسکی دیت قاتلہ کے عصبہ پر لازم ہے، ”عصبتھا“ میں ضمیر کا مرجع مقتولہ نہیں ہو سکتا، کیونکہ غرہ اور دیت کا وجوب قاتلہ کے عصبہ پر ہوتا ہے نہ کہ مقتولہ کے عصبہ پر، اس لئے اسکا مرجع ”قاتلہ“ ہی ہے۔ شرح مسلم للنووی ۶/۲۲۲، تحفۃ الاحوذی ۶/۲۳۲۔

(۲) بعض حضرات نے ان الفاظ کو اپنے ظاہر پر ہی رکھا ہے، کہ ان المرأة التي قضى عليها بغرة سے قاتلہ مراد ہے، اسکی جب وفات ہوگئی تو اسکے عاتلہ نے مطالبہ کیا کہ اسکی وراثت سے ہمیں بھی دیا جائے کیونکہ اسکی طرف سے غرہ اور دیت ہم نے ادا کیا ہے، نبی کریم ﷺ نے یہ فیصلہ فرمایا کہ دیت تو عاتلہ پر ہی واجب ہوتی ہے، لیکن قاتلہ کی وراثت اسکے شرعی وارث یعنی شوہر اور اولاد کے لئے ہوگی۔

اس صورت میں میراثٹھا لنبھا وزوجھا میں ضمیر کے مرجع میں انتشار بھی لازم نہیں آیا کیوں کہ یہ ضمیریں قاتلہ کی طرف لوٹ رہی ہیں اور نہ ہی ”علی“ کو لام کے معنی میں ماننا پڑتا ہے۔ اللکوکب الدرر ۱۰۶/۳، تلمیذ فتح الملہم، کتاب القسامة، باب دیت الجنین ۳۷۸/۲۔

بَابُ مَا جَاءَ فِي الرَّجُلِ يُسَلِّمُ عَلَى الرَّجُلِ

یہ باب اس شخص کے حکم کے بارے میں ہے جو کسی مسلمان کے ہاتھ پر اسلام قبول کرتا ہے

عَنْ عَبْدِ اللَّهِ بْنِ مَوْهَبٍ. وَقَالَ بَعْضُهُمْ عَنْ عَبْدِ اللَّهِ بْنِ وَهَبٍ عَنْ تَمِيمٍ

الدَّارِیُّ قَالَ: سَأَلْتُ رَسُولَ اللَّهِ ﷺ: مَا السُّنَّةُ فِي الرَّجُلِ مِنْ أَهْلِ
الشَّرْكَ يُسْلِمُ عَلَى يَدِ رَجُلٍ مِنَ الْمُسْلِمِينَ؟ فَقَالَ رَسُولُ اللَّهِ ﷺ: هُوَ
أَوْلَى النَّاسِ بِمَحْيَاهُ وَمَمَاتِهِ.

حضرت تمیم داری رضی اللہ عنہ کہتے ہیں کہ میں نے نبی کریم ﷺ سے پوچھا کہ اس مشرک کے
بارے میں کیا حکم ہے جو کسی مسلمان کے ہاتھ پر اسلام لایا ہو، (یعنی وہ مسلمان اس نو مسلم کا
مولیٰ ہوتا ہے یا نہیں؟) حضور اکرم ﷺ نے فرمایا کہ: وہ مسلمان (جس کے ہاتھ پر وہ مشرک
اسلام لایا ہے) اسکی زندگی اور موت کے بعد سب سے زیادہ حقدار ہے (یعنی وہ مسلمان اس نو
مسلم کا مولیٰ ہوتا ہے)

عَنْ عَمْرِو بْنِ شُعَيْبٍ عَنْ أَبِيهِ عَنْ جَدِّهِ أَنَّ رَسُولَ اللَّهِ ﷺ قَالَ: أَيُّمَا رَجُلٍ
عَاهَرَ بِخَوْفَةٍ أَوْ أَمَةٍ فَالْوَلَدُ وَلَدُ زَنَّا لَا يَرِثُ وَلَا يُورَثُ.

حضرت عمرو اپنے والد شعیب سے اور شعیب اپنے دادا عبد اللہ بن عمرو بن العاص سے روایت
کرتے ہیں کہ نبی کریم ﷺ نے فرمایا: جو شخص کسی آزاد عورت یا لونڈی سے زنا کرے تو (اسکے
نتیجے میں) جو بچہ ہو گا وہ والد الزنا (یعنی حرامی بچہ) کہلایگا، وہ بچہ نہ کسی کا وارث ہوگا، اور نہ اس
کی میراث کسی کو ملے گی۔

مشکل الفاظ کے معنی:۔ ما السنة: کیا سنت ہے، کیا حکم ہے۔ یسلم: اسلام لاتا ہے، اسلام قبول کرتا
ہے۔ علی یدی الرجل: مسلمان کے ہاتھ پر۔ هو اولی: وہ زیادہ حقدار اور لائق ہے۔ بمعیاہ: اسکی زندگی
میں۔ عاہر: زنا کرے۔ لا یورث (راء پر زبر کے ساتھ): اسکا کوئی وارث نہیں ہوگا۔

حضرت تمیم داری

حضرت تمیم داری ایک جلیل القدر اور مشہور صحابی ہیں، یہ پہلے عیسائی تھے، پھر اللہ نے انہیں ہدایت دی
اور سن ۹ ہجری میں اسلام قبول کر لیا، زہدانہ زندگی اور عبادات میں مشہور تھے، راتوں کو بیدار رہ کر اللہ تعالیٰ کی
خوب عبادت کیا کرتے، ایک رکعت میں قرآن مجید ختم کیا کرتے تھے، اور کبھی کبھی ایک ہی آیت پڑھتے پڑھتے

صبح کر دیتے، اتفاق سے ایک رات تہجد کی نماز نہ پڑھ سکے تو اپنے نفس کو اس طرح سزا دی کہ پورے ایک برس تک نہیں سوئے، مدینہ میں رہتے تھے، لیکن جب حضرت عثمان کی شہادت کا واقعہ پیش آیا تو پھر وفات تک شام میں رہے، حضرت تمیم داری کو یہ امتیاز بھی حاصل ہے کہ انہوں نے سب سے پہلے مسجد میں چراغ روشن کیا۔

عقد موالات کا حکم

ابتداء میں یہ دستور تھا کہ جب کوئی شخص کسی کے ہاتھ پر اسلام قبول کر لیتا، تو اس سے یہ عہد بھی کر لیا جاتا تھا کہ تم میرے کفیل ہو، میری وفات کے بعد تم میرے مال کے حقدار ہو، اگر میں نے کوئی جرم کر دیا جس کی وجہ سے مجھ پر دیت واجب ہو جائے تو وہ بھی تم نے ادا کرنی ہے، یہ ”عقد موالات“ کہلاتا ہے، نبی کریم ﷺ نے اس عقد کو جاری رکھا، اور ایسا عقد کرنے والوں کو ایک دوسرے کا وارث قرار دیا۔

عقد موالات کا حکم اب بھی باقی ہے یا منسوخ ہو چکا ہے، اس میں فقہاء کرام کے درمیان اختلاف ہے۔ جمہور علماء کہتے ہیں کہ ابتداء اسلام میں یہی حکم تھا کہ عقد موالات کرنے والے آپس میں ایک دوسرے کے وارث ہوتے تھے، بعد میں یہ حکم منسوخ ہو گیا، کیونکہ ایک دوسری روایت میں ہے: **الولاء لمن اعتق**، کہ ولاء صرف اس صورت میں ملتی ہے جب کوئی شخص کسی کو آزاد کرے، اس کے علاوہ جو مال ہو گا وہ بیت المال میں جمع کر دیا جائیگا۔ مرقاۃ ۶/۲۳۸

حنفیہ یہ کہتے ہیں کہ اگر ایک شخص دوسرے کے ہاتھ پر اسلام قبول کرتا ہے اور ساتھ ہی عقد موالات بھی کرتا ہے، تو حدیث باب کی رو سے یہ اب بھی جائز ہے، بشرطیکہ مرنے والے کا کوئی رشتہ دار نہ ہو۔ بذل المجہود، کتاب الفرائض ۲۰/۱۳۔

بعض حضرات یہ کہتے ہیں کہ حدیث کے الفاظ ”وہ سب سے زیادہ حقدار ہے“ کی مراد یہ ہے کہ مسلمان کرنے والے پر یہ حق سب سے زیادہ ہے کہ وہ اس نو مسلم کی زندگی میں تو امداد و خیر خواہی کرے اور اس کے مرنے کے بعد اس کی نماز جنازہ پڑھے۔ تحفۃ الاحوذی ۶/۲۳۶

ولد الزنا کا حکم

زنا کی وجہ سے جو بچہ پیدا ہو وہ نہ تو زنا کرنے والے کا وارث ہوتا ہے، اور نہ اس کے کسی رشتہ دار کی میراث اسے ملتی ہے، کیونکہ وراثت نسب کی وجہ سے ثابت ہوتی ہے، جبکہ ولد الزنا اور زنا کرنے والے کے درمیان نسب کا کوئی وجود نہیں ہوتا، اسی طرح زانی اور اس کے رشتہ دار اس بچے کی میراث نہیں پاسکتے، البتہ ولد الزنا کی ماں اسکی وارث ہوتی ہے، اور ایسے ہی وہ اپنی ماں کی میراث کا مستحق ہوتا ہے۔ مرقاة المفاتیح ۶/۲۳۹۔

بَابُ مَنْ يَرِثُ الْوَلَاءَ

یہ باب اس شخص کے بارے میں ہے جو ولایہ کا وارث ہوتا ہے

عَنْ عُمَرَ بْنِ شُعَيْبٍ عَنْ أَبِيهِ عَنْ جَدِّهِ أَنَّ رَسُولَ اللَّهِ ﷺ قَالَ: يَرِثُ الْوَلَاءَ مَنْ يَرِثُ الْمَالَ.

حضرت عمر بن شعیب اپنے والد سے اور وہ اپنے دادا سے نقل کرتے ہیں کہ رسول اللہ ﷺ نے فرمایا: جو شخص مال کا وارث ہوتا ہے وہ ولایہ کا بھی وارث ہوتا ہے۔

عَنْ وَائِلَةَ بِنِ الْأَسْقَعِ قَالَ: قَالَ رَسُولُ اللَّهِ ﷺ: الْمَرْأَةُ تَحْوَزُ ثَلَاثَةَ مَوَارِيثَ: عَتِيقَهَا وَلَقِيطَهَا وَوَلَدَهَا الَّذِي لَا عَتَّ عَنْهُ.

حضرت وائلہ بن اسقع کہتے ہیں کہ رسول کریم ﷺ نے فرمایا: عورت تین قسم کی میراث ایک ساتھ جمع کر سکتی ہے، اپنے آزاد کردہ غلام کی میراث، اپنے لقیط یعنی راستے سے اٹھائے ہوئے بچے کی میراث، اور اپنے اس بچے کی میراث جسکی وجہ سے اس نے لعان کیا ہے۔

مشکل الفاظ کے معنی :- ولایہ: (واو پر زیر کے ساتھ) آزاد شدہ غلام کا مال۔ تحوز: عورت جمع کر سکتی ہے۔ موارث: میراث کی جمع ہے، ترکہ، متروکہ مال۔ عتیق: آزاد کردہ۔ لقیط: راستے سے اٹھایا ہوا بچہ۔ لاعنت عنہ: جس بچے کی وجہ سے اس عورت نے لعان کیا۔

ولاء کی وراثت کا مسئلہ

باب کی پہلی حدیث کا مطلب یہ ہے کہ اگر کسی کا آزاد کردہ غلام مر جائے اور اس کا کوئی رشتہ دار ذوی الفروض اور عصبہ میں سے نہ ہو تو پھر آزاد کر نیوالا اس کا عصبہ بنفسہ ہوگا، اور وہی اس کا وارث ہوگا، اور اگر آزاد کنندہ مر جائے تو اس کے ورثہ اس ولاء کے وارث ہونگے، لیکن ان وارثوں کا عصبہ بنفسہ اور مرد ہونا ضروری ہے، خاتون رشتہ دار کو یہ ولاء نہیں ملے گا، کیونکہ عورتیں عصبہ بنفسہ نہیں ہوتیں، ہاں عورت ایسے آزاد شدہ غلام کے مال کی وارث ہوتی ہے جسے اس نے خود آزاد کیا ہو، یا اس کے آزاد کردہ غلام نے آزاد کیا ہو، کسی رشتہ دار کے آزاد کردہ غلام کی میراث وہ نہیں پاسکتی، چنانچہ اگر باپ کا آزاد کردہ یا آزاد کردہ کا آزاد کردہ مر جائے تو اس کا بیٹا اس ولاء کا وارث ہوگا۔ مرقاة المفاتیح ۶/۲۳۸۔

عورت تین آدمیوں کی میراث پاتی ہے

باب کی دوسری حدیث میں نبی کریم ﷺ نے فرمایا کہ عورت تین طرح کی میراث ایک ساتھ پاسکتی ہے، جنکی تفصیل یہ ہے:

(۱)..... ”اپنے آزاد کردہ غلام کی میراث“، یعنی اگر عورت اپنے غلام کو آزاد کرے اور پھر وہ اس حالت میں مرا کہ اس کا کوئی عصبہ بنفسہ رشتہ دار نہیں تھا تو ایسی صورت میں مرد کی طرح آزاد کرنے والی یہ عورت اس کے ولاء کی وارث ہوگی۔

(۲)..... اگر کوئی عورت راستے سے کسی بچے کو اٹھا کر پرورش کرے، اسکی تعلیم و تربیت کا بندوبست کرے تو اسکی موت کے بعد یہ عورت اسکی وارث ہوگی، حضرت اسحاق بن راہویہ کا یہی مسلک ہے، لیکن جمہور علماء کا مسلک یہ ہے کہ جو عورت کسی بچے کو اٹھا لے اور اسے پالے پوسے تو وہ اسکی وارث نہیں ہوگی، کیونکہ حضور اکرم ﷺ نے لا ولاء الا ولاء العتاقۃ (ولاء صرف آزاد کرنے کی وجہ سے حاصل ہوتی ہے) کے ذریعہ ”ولاء“ صرف آزاد کرنے والے کیلئے مختص کی ہے، لہذا کو اٹھانے والے کیلئے ”ولاء“ کا نہیں فرمایا کیونکہ لقیط آزاد ہوتا ہے، اور آزاد کی کوئی ولاء نہیں ہوتی، چنانچہ ان حضرات کے نزدیک حدیث باب کا یہ جزء منسوخ ہے۔

البتہ قاضی عیاض نے اسکا ایک مطلب بیان کیا ہے، اسکی رو سے اسے منسوخ کہنے کی بھی ضرورت نہیں ہے، وہ فرماتے ہیں کہ اس جملے کے معنی یہ ہیں کہ لقیط کا چھوڑا ہوا مال واسباب بیت المال کا حق ہے، لیکن جس عورت نے لقیط کو اٹھایا اور اسکی پرورش کی، وہ دوسرے مسلمانوں کے مقابلے میں اس مال کی زیادہ حقدار ہے جو اس لقیط نے چھوڑا ہے، اس لئے بہتر یہ ہے کہ وہ مال اس عورت پر صرف کیا جائے۔

(۳)..... جس بچے کے نسب کا شوہرا نکار کر دے اور اسپر لعان کرے تو اس کا نسب باپ سے ثابت نہیں ہوتا اور نہ وہ بچہ اور باپ آپس میں ایک دوسرے کے وارث ہوتے ہیں، کیونکہ وراثت کا تعلق نسب سے ہوتا ہے، جو یہاں ثابت نہیں، البتہ اس بچے کا نسب چونکہ ماں سے ثابت ہوتا ہے اسلئے وہ بچہ اور ماں آپس میں ایک دوسرے کے وارث ہوتے ہیں۔ مرقاة المفاتیح، ۶/۲۳۸، تحفۃ الاحوذی ۶/۲۳۹، الکوکب الدرر ۳/۱۰۹ فرقت من شرح ابواب الفرائض فی شہر محرم الحرام ۱۴۲۷ھ لیلۃ السبت، المطابق ۲۴ من فہرائر ۲۰۰۶، فلله الحمد والشکر، واللہ استعان ان یوفقنی لشرح باقی الابواب بمنہ وفضلہ۔

بِسْمِ اللَّهِ الرَّحْمَنِ الرَّحِيمِ

ابواب الوصایا عن رسول الله ﷺ

نبی کریم ﷺ سے وصیتوں سے متعلق احادیث پر مشتمل ابواب

بَابُ مَا جَاءَ فِي الْوَصِيَّةِ بِالثَّلَثِ

یہ باب تہائی مال میں وصیت کے بارے میں ہے

عَنْ عَامِرِ بْنِ سَعْدٍ بْنِ أَبِي وَقَّاصٍ عَنْ أَبِيهِ قَالَ: مَرِضْتُ عَامَ الْفَتْحِ مَرَضًا أَشْفَيْتُ مِنْهُ عَلَى الْمَوْتِ، فَأَتَانِي رَسُولُ اللَّهِ ﷺ يَمُرُّ دُونِي، فَقُلْتُ: يَا رَسُولَ اللَّهِ إِنْ لِي مَالًا كَثِيرًا وَلَيْسَ بِرَبِّئِي إِلَّا ابْنَتِي فَأَوْصِي بِمَا لِي مِنْهُ؟ قَالَ: لَا، قُلْتُ: فَتُتْنِي مَا لِي؟ قَالَ: لَا، قُلْتُ: فَالْطَّعْنَ؟ قَالَ: لَا، قُلْتُ: فَالْثُلُثُ؟ قَالَ: الْثُلُثُ وَالْثُلُثُ كَثِيرٌ إِنَّكَ أَنْ تَذَرَ وَرَثَتَكَ أَغْنِيَاءَ خَيْرٌ مِنْ أَنْ تَذَرَهُمْ عَالَةً يَتَكَفَّفُونَ النَّاسَ، إِنَّكَ لَنْ تَنْفِقَ نَفَقَةً إِلَّا أُجِرْتَ فِيهَا، حَتَّى الثَّلَاثَةُ تَرْفَعُهَا إِلَى فِي أَمْرٍ أَيْتَكَ. قَالَ قُلْتُ يَا رَسُولَ اللَّهِ أَخْلَفُ عَنْ هَجْرَتِي؟ قَالَ: إِنَّكَ لَنْ تُخْلَفَ بَعْدِي فَتَعْمَلْ عَمَلًا تُرِيدُ بِهِ وَجْهَ اللَّهِ إِلَّا أَزِدْكَ بِهِ رَفْعَةً وَدَرَجَةً، وَلَعَلَّكَ إِنْ تُخْلَفَ حَتَّى يَسْتَفِيعَ بِكَ أَقْوَامٌ وَيَضُرُّ بِكَ آخَرُونَ، اللَّهُمَّ امْنِضْ لِأَصْحَابِي هِجْرَتَهُمْ وَلَا تَرُدَّهُمْ عَلَى أَعْقَابِهِمْ لَكِنَّ الْبَائِسَ سَعْدُ بْنُ خَوْلَةَ: يَزِيئِي لَهُ رَسُولُ اللَّهِ ﷺ أَنْ مَاتَ بِمَكَّةَ.

حضرت سعد بن ابی وقاص کہتے ہیں کہ میں فتح مکہ کے سال اتنا سخت بیمار ہوا کہ موت کے کنارے پہنچ گیا، چنانچہ رسول کریم ﷺ میری عیادت کیلئے میرے پاس تشریف لائے تو میں نے عرض کیا: اے اللہ کے رسول! بیچک میرے پاس بہت مال ہے اور میرا (اصحاب فروض

میں سے) بیٹی کے علاوہ اور کوئی وارث بھی نہیں تو کیا میں سارے مال (کے صدقہ کرنے) کی وصیت کر جاؤں؟ آپ ﷺ نے فرمایا: نہیں، پھر میں نے عرض کیا کہ کیا دو تہائی مال کے بارے میں وصیت کر دوں؟ آپ نے فرمایا: نہیں، پھر میں نے عرض کیا کہ کیا آدھے مال کی وصیت کر دوں؟ آپ نے فرمایا: نہیں، پھر میں نے عرض کیا کہ کیا تہائی مال کے بارے میں وصیت کر دوں؟ آپ نے فرمایا: ہاں تہائی مال کے بارے میں وصیت کر سکتے ہو، اور تہائی بھی بہت ہے، (اور یاد رکھو) بے شک (اگر) تم اپنے وارثوں کو مالدار و خوشحال چھوڑ دو تو یہ اس سے بہتر ہے کہ تم ان کو تنگ دست چھوڑ جاؤ کہ وہ لوگوں کے سامنے ہاتھ پھیلاتے پھریں، یعنی بات ہے کہ تم اپنے مال کا جو بھی حصہ اللہ تعالیٰ کی رضا و خوشنودی کے جذبے سے خرچ کرو گے تو تمہیں اس پر اجر و ثواب ملے گا، یہاں تک کہ تمہیں اس لقمے کا بھی ثواب ملیگا جو تم اپنی بیوی کے منہ تک لے جاؤ گے، سعد کہتے ہیں: میں نے عرض کیا اے اللہ کے رسول کیا میں اپنی ہجرت (کے ثواب) سے پیچھے چھوڑ دیا جاؤں گا (یعنی میری ہجرت قبول نہیں ہوگی اگر میری وفات مدینہ کے بجائے عرض کیجئے سے مکہ مکرمہ میں ہوگئی تو)؟ آپ ﷺ نے فرمایا: بیشک تم میرے بعد زندہ نہیں رہو گے کہ ایسا کوئی عمل کرو جس سے تم اللہ تعالیٰ کی رضا چاہتے ہو مگر یہ کہ تم اس عمل کے ذریعہ بلندی اور درجے کو بڑھاؤ گے، اور ایسا لگتا ہے کہ تم میرے بعد زندہ رہو گے یہاں تک کہ کچھ تو میں تم سے فائدہ اٹھائیں گی، اور کچھ دوسرے لوگوں کو تمہارے ذریعہ نقصان پہونچے گا، (پھر آپ ﷺ دعا کرنے لگے) اے اللہ! میرے صحابہ کی ہجرت کو پایہ تکمیل تک پہونچادے، اور ان کو ایڑیوں کے تل نہ لوٹا، لیکن سعد بن خولہ خستہ حال ہیں، حدیث کے راوی کہتے ہیں کہ نبی کریم ﷺ ان پر ترس کھاتے تھے کہ ان کی وفات (ہجرت کے بعد مدینہ کے بجائے) مکہ مکرمہ میں ہوگئی۔

عن ابی ہریرۃ اَنَّهُ حَدَّثَنَا عَنْ رَسُولِ اللّٰهِ ﷺ قَالَ: اِنَّ الرَّجُلَ لَيَعْمَلُ
وَالْمَرْءَةُ بِطَاعَةِ اللّٰهِ سِتِّينَ سَنَةً ثُمَّ يَخْضُرُهُمُ الْمَوْتُ فَيُضَارُّانِ فِي الْوَصِيَّةِ
فَيَجِبُ لِهَمَا النَّارُ ثُمَّ قَرَأَ عَلَيَّ اَبُو هُرَيْرَةَ: ﴿مِنْ بَعْدِ وَصِيَّةٍ يُوْصَىٰ بِهَا اَوْ

ذَٰنِ غَيْرِ مُضَارٍّ وَصِيَّةً مِنَ اللَّهِ﴾. اِلٰی قَوْلِهِ ﴿ذَٰلِكَ الْقَوْلُ الْعَظِيمُ﴾

حضرت ابو ہریرہ سے روایت ہے کہ انہوں نے شہر بن حوشب کو بتایا کہ رسول اللہ ﷺ نے فرمایا: بیشک مرد و عورت ساٹھ سال تک اللہ تعالیٰ کی عبادت کرتے ہیں، مگر (جب) ان کی موت کا وقت قریب آتا ہے تو وصیت کے ذریعہ وہ (داروں کو) نقصان پہنچاتے ہیں، جسکی وجہ سے ان کیلئے دوزخ لازم ہو جاتی ہے، (شہر بن حوشب کہتے ہیں کہ) پھر حضرت ابو ہریرہ نے میرے سامنے یہ آیت پڑھی ”مَنْ بَعْدَ وَصِيَّةِ يَوْصِي بِهَا اَوْ دِيْنٍ غَيْرِ مُضَارٍّ“ (یعنی وارث اپنا اپنا حصہ لیں) وصیت پوری کرنے کے بعد جسکی وصیت کی جائے یا قرض کے بعد (جسکے وصیت کرنے والا) کسی کو ضرر نہ پہنچائے“ حضرت ابو ہریرہ نے یہ آیت وذلک القول العظیم (اور بڑی کامیابی ہے) تک تلاوت کی۔

مشکل الفاظ کے معنی :- وصایا: ”وصیۃ“ کی جمع ہے، وہ خاص عہد جس پر عمل درآمد وصیت کرنے والے کی موت کے بعد ہوتا ہے۔ اشقیق منہ: میں مرض کی وجہ سے (موت کے) قریب ہو گیا، کنارے پہنچ گیا۔ ویس یوفی: میرا (اصحاب فروض میں سے) کوئی وارث نہیں۔ فلو وصی: کیا میں (سارا مال صدقہ کرنے کی) وصیت کر دوں۔ شطر: (شیں پر زبر اور طاء کے سکون کے ساتھ) نصف، ترکیبی اعتبار سے اس پر تینوں اعراب آسکتے ہیں، ”پیش“ اس وجہ سے کہ یہ مبتدا ہے اور اسکی خبر محذوف ہے یعنی الشطر کاف یا نصف مال صدقہ کرنے کی وصیت کروینا کافی ہے؟ ”زیر“ اسلئے کہ اسکا عطف ہو ”مالی“ پر، اور ”زبر“ اس وجہ سے کہ اسکا عطف ”بمالی“ پر کیا جائے۔ قال: الثلث، آپ نے فرمایا: ہاں تمہاری مال کی وصیت کر سکتے ہو، اس میں ”الثلث“ پر ترکیبی لحاظ سے نصب اور رفع دونوں اعراب پڑھ سکتے ہیں، نصب مفعول بہ ہونے کی وجہ سے یعنی اعط الثلث تم تمہاری مال کی وصیت کر دو، اور رفع اس وجہ سے کہ یہ مبتداء ہے اور خبر محذوف ہے، تقدیر عبارت ہوگی: الثلث کاف، یا فعل محذوف کا فاعل ہوئیگی وجہ سے مرفوع ہے یعنی یکفیک الثلث، تمہاری مال کی وصیت تمہارے لئے کافی ہے۔ فذر بتو چھوڑ دے۔

انک ان تسلو: اس میں ”ان“ حرف شرط اور حرف ناصب دونوں ہو سکتا ہے، اگر اسے حرف شرط

قرار دیا جائے تو قلمو شرط ہونے کی وجہ سے حالت جزم میں ہوگا، اور اسکی جزاء تقدیر عبارت کے بعد یوں ہوگی
 فہو خیر من ان قلمو ہم، اور اگر ان مصدر یہ ہو تو پھر ”قلمو“ منصوب ہوگا، یہ صورت بہتر ہے، کیونکہ اس
 صورت میں محذوف عبارت نکالنے کی ضرورت نہیں پڑتی، اور تقدیر عبارت سے احترام بہر حال بہتر
 ہے۔ عالة: عائل کی جمع ہے محتاج و فقیر، کثیر العیال۔ ینسکفون: مائتے کیلئے لوگوں کے سامنے ہاتھ
 پھیلائیں۔ اخلف عن ہجرتی: (اخلف، ہمزے پر پیش اور لام پر زبر کے ساتھ، مضارع مجہول کا صیغہ
 ہے) کیا مجھے ہجرت کے ثواب سے پیچھے چھوڑ دیا جائیگا (یعنی اگر میری وفات ہجرت کے بعد مدینہ کے بجائے
 مکہ میں مرض کی وجہ سے ہوگئی تو کیا میری ہجرت قبول نہیں ہوگی؟)۔ اجرت: (ہمزے پر پیش اور جیم کے نیچے
 زیر) ماضی مجہول کا صیغہ ہے: تجھے اجر و ثواب دیا جائیگا۔ امض: باب افعال کا صیغہ امر ہے: تو مکمل کر دے،
 پایہ تکمیل تک پہنچا دے۔ ولا تردہم علی اعقابہم: اور تو ان کو ایڑیوں کے بل نہ لٹا، یعنی ان کی ہجرت
 کے ثواب میں کوئی کمی نہ کر۔ نعلک: شاید کہ آپ، ایسا لگتا ہے کہ آپ، ”لعل“ اگرچہ عموماً امید کے معنی میں
 ہوتا ہے لیکن جب اس کا قائل اللہ تعالیٰ ہو یا رسول کریم ﷺ تو پھر یہ ”یقین“ اور امر واقع کے معنی میں ہوتا
 ہے، یہاں یہی مراد ہے۔ ہانس: قابل رحم، خستہ حال، ضرر والا۔ یوفی لہ: آپ ﷺ سعد بن خولہ پر رحم اور
 ترس کھاتے تھے۔ یضاران: وہ دونوں ضرر اور نقصان پہنچاتے ہیں۔

وصیت کا جواز ایک تہائی مال تک

حدیث باب سے معلوم ہوا کہ اگر کوئی شخص وصیت کرنا چاہے تو وہ ایک تہائی مال تک کر سکتا ہے، اس
 سے زیادہ کی درست نہیں کیونکہ اس میں وارثوں کی حق تلفی لازم آتی ہے، حضرت سعد بن ابی وقاص سارا مال
 فقراء اور مساکین کو صدقہ کرنے کی وصیت کرنا چاہتے تھے، اس بارے میں نبی کریم ﷺ سے پوچھا تو آپ
 نے صرف ایک تہائی مال تک وصیت کرنے کی اجازت دی اور فرمایا کہ تہائی بھی بہت ہے، اس لئے وصیت
 ایک تہائی کے اندر ہی ہونی چاہیے، اور اگر وارث تنگدست اور غریب ہوں تو پھر وصیت نہ کرنا ہی بہتر ہے۔

تہائی مال سے زیادہ کی وصیت کرنا بالاتفاق ناجائز ہے، ہاں اگر کوئی تہائی سے زیادہ کی وصیت کرنا چاہے اور
 وارث اسکی اجازت بھی دیں تو پھر یہ وصیت نافذ ہوگی بشرطیکہ وارثوں میں کوئی پاگل اور نابالغ نہ ہو، لیکن اگر

وصیت کرنے والے کا کوئی وارث نہ ہو نہ ذوی الفروض اور عصباء میں سے اور نہ ذوی الارحام میں سے، تو پھر اسکی وصیت علی الاطلاق جائز ہے اگرچہ وہ تہائی سے زیادہ ہی کیوں نہ ہو، البتہ شافعیہ اور مالکیہ کے نزدیک ایسی صورت میں بھی تہائی سے زیادہ کی وصیت نافذ نہیں ہوگی بلکہ تہائی مال تک وصیت نافذ کرنے کے بعد بقیہ مال بیت المال میں جمع کرادیا جائیگا۔

حنفیہ کہتے ہیں کہ عبداللہ بن مسعود رضی اللہ عنہ سے ایسی روایات منقول ہیں جن میں وارث نہ ہونے کی صورت میں تہائی مال سے زیادہ کی وصیت کا ذکر ہے، اس سے معلوم ہوا کہ جب وارث نہ ہوں تو تہائی سے زیادہ کی بھی وصیت کی جاسکتی ہے، اور حدیث باب میں گو کہ تہائی سے زیادہ کی وصیت نہ کرنے کا ذکر ہے لیکن یہ اس صورت میں ہے جب وصیت کرنے والے کے وارث موجود ہوں، اور جس کا کوئی وارث نہ ہو، آیا اسکی وصیت تہائی سے زیادہ میں نافذ نہیں ہوگی؟ اس کا ذکر اس حدیث میں نہیں ہے، لہذا حدیث باب سے یہ استدلال کرنا کہ تہائی سے زیادہ کی وصیت علی الاطلاق ناجائز اور باطل ہے، درست نہیں ہے۔ تملک فتح المصلح ۲/۱۰۰-۱۰۳۔

حضرت سعد کا یہ واقعہ کب پیش آیا، حجۃ الوداع میں یا فتح مکہ کے موقع پر، جمہور کے نزدیک راجح یہ ہے کہ یہ واقعہ حجۃ الوداع کے موقع پر پیش آیا، صرف ابن عیینہ کی روایت میں فتح مکہ کا ذکر ہے، جسے محدثین نے ان کا ”وہم“ قرار دیا ہے، حافظ ابن حجر رحمہ اللہ فرماتے ہیں کہ ممکن ہے حضرت سعد کی بیماری کا واقعہ دو مرتبہ پیش آیا ہو، ایک مرتبہ فتح مکہ کے موقع پر اور دوسری بار حجۃ الوداع کے زمانے میں، پہلی مرتبہ حضرت سعد کا کوئی وارث نہیں تھا، اور حجۃ الوداع کے موقع پر ان کی لڑکی وارث تھی، اس طرح دونوں طرح کی روایات میں تطبیق ہو جاتی ہے۔ فتح الباری، کتاب الوصایا ۵/۳۵۔

”ولیس یوثقی الا ابنتی“ اس جیسے کے ظاہر سے ایسا معلوم ہوتا ہے کہ حضرت سعد کا کوئی وارث نہیں تھا حالانکہ بیٹی کے علاوہ اور عصبہ رشتہ داران کے موجود تھے، اس لئے شارحین حدیث نے اس کے مختلف معنی بیان کئے ہیں:

- (۱)..... معنی یہ ہیں کہ اصحاب فروض میں سے میرا کوئی وارث نہیں۔
- (۲)..... خاص وارث، یا لڑکا یا عورتوں میں سے لڑکی کے علاوہ اور کوئی وارث نہیں۔

(۳)..... یا اس کا مطلب یہ ہے کہ میرا بیٹی کے علاوہ اور کوئی وارث نہیں، اور بیٹی کو بھی مال کی ضرورت نہیں

کیونکہ شرعاً اس کا خرچ اس کے شوہر پر ہے، تو ایسی صورت میں کیا میں سارے مال کی وصیت کر دوں؟

(۴)..... بعض نے یہ معنی بیان کیے ہیں کہ میرے وارثوں میں ایسا وارث جس کے بارے میں مجھے فقر کا

اندیشہ ہے وہ صرف ایک ہی بیٹی ہے۔ فتح الباری ۳/۲۶۵، اللکوب الدری ۳/۱۱۰

والفلس کثیر (تہائی بہت ہے) اس کے تین معنی بیان کیے گئے ہیں:

(۱)..... وصیت کا انتہائی درجہ تہائی ہے، اس سے زائد درست نہیں، اور اس میں بھی بہتر یہ ہے کہ تہائی سے بھی

کم میں وصیت کی جائے۔

(۲)..... یا معنی یہ ہیں کہ تہائی مال کی وصیت یا اسے صدقہ کرنا کامل ترین درجہ ہے، جس کا اجر و ثواب بہت

زیادہ ہے۔

(۳)..... تہائی بھی کثیر ہے لیل نہیں ہے،

شافعیہ نے تیسرے معنی کو ترجیح دی ہے، جبکہ حنفیہ کے نزدیک پہلا معنی راجح ہے۔ فتح الباری ۳/۲۶۵، مشکوٰۃ فتح

المسلم ۱۰/۲۲۱۔

یا رسول اللہ اختلف عن ہجرتی (اے اللہ کے رسول! کیا میں ہجرت کے ثواب کامل) سے

بیچے چھوڑ دیا جائے گا؟ اس سوال کا فتویٰ یہ تھا کہ صحابہ کرام مدینہ منورہ ہجرت کے بعد کسی اور جگہ رہائش اور

وفات کو پسند نہیں کرتے تھے، اسے ہجرت کے ثواب میں نقص اور کمی شمار کرتے تھے، حضرت سعد بن معاذؓ میں

چونکہ مکہ مکرمہ میں شدید بیمار ہو گئے تھے، اس لئے پوچھنے لگے کہ کیا میں آپ کی معیت میں مہاجرین کے ساتھ

مدینہ منورہ نہیں جاؤں گا، کہیں ایسا نہ ہو کہ میری بیہوشی وفات ہو جائے، یوں میری ہجرت میں نقص واقع ہو

جائیگا، نبی کریم ﷺ نے انہیں تسلی دی کہ اگر تم مرض کی وجہ سے مدینہ منورہ نہ جاسکو تو پریشان ہونے کی

ضرورت نہیں کیونکہ تم اس کے بعد جو بھی نیک عمل اللہ تعالیٰ کی رضا کیلئے کرو گے اس سے تمہارے درجات بلند

ہوئے، اور آپ کے زعم کے مطابق ہجرت کے ثواب میں جو کمی واقع ہوگی وہ یوں پوری ہو جائیگی۔

حتیٰ یسئع بک الفوام ویضر بک الاخرون نبی کریم ﷺ نے انہیں پیشین گوئی دی کہ تم

میرے بعد زندہ رہو گے، کچھ لوگوں کو تم سے فائدہ جبکہ بعض دوسروں کو نقصان ہوگا، نفع مسلمانوں کو ہوگا کہ تمہارے ذریعہ کفار و مشرکین کے علاقے عراق وغیرہ فتح ہو گئے، غنیمتیں حاصل ہونگی، اور کافروں کو تمہاری وجہ سے ضرر پہونچے گا، وہ مسلمانوں کے سرنگوں اور ماتحت ہو جائیں گے اور ان کی سرزمین پر اہل اسلام کا تسلط ہو جائیگا، چنانچہ ایسا ہی ہوا ان کے ذریعہ عراق وغیرہ فتح ہوئے، بہت سے لوگوں کو اس طرح بھی فائدہ ہوا کہ وہ پہلے مرتد ہو گئے تھے، انہوں نے اپنے ارتداد سے توبہ کی اور راہ راست پر آ گئے، اور جو ارتداد سے باز نہ آئے، انہیں قتل کر دیا، انہیں گویا حضرت سعد کے ذریعہ ضرر پہونچا، حاصل یہ کہ ”نفع“ میں وہ تمام فوائد داخل ہیں جو سعد کے ذریعہ مسلمانوں کو پہونچے اور ”ضرر“ میں وہ تمام صورتیں شامل ہیں جن کی وجہ سے کافر مشرکین اور مرتد لوگوں کو ضرر لاحق ہوا۔ فتح الباری ۵/۳۶۲، تکملة فتح الملہم ۲/۱۰۶۔

اللہم امض نبی کریم ﷺ صحابہ کرام کیلئے دعا فرما رہے ہیں کہ اے اللہ ان کی ہجرت کو پایہ تکمیل تک پہونچا دے اور ان کے اجر و ثواب میں کمی نہ فرما۔

ولكن البانس سعد بن خولة، خسته حال اور ضرر والا تو سعد بن خولہ ہے، کیونکہ ان کی وفات مدینہ کے بجائے مکہ مکرمہ میں ہوئی ہے، انہوں نے ہجرت کی تھی یا نہیں، اس میں دو قول ہیں:

(۱) عیسیٰ بن دینار کہتے ہیں کہ سعد بن خولہ نے ہجرت نہیں کی تھی، مکہ میں ہی رہے، اور ہمیں ان کی وفات ہوئی، اس لحاظ سے نبی کریم ﷺ کا یہ ارشاد بطور مذمت کے ہوگا۔

(۲) ... اکثر حضرات کی رائے یہ ہے کہ سعد بن خولہ نے مدینہ منورہ کی طرف ہجرت کی تھی، غزوہ بدر میں بھی شریک ہوئے، مگر پھر مکہ مکرمہ واپس چلے گئے تھے اور پھر وہیں پر فوت ہوئے، اس اعتبار سے یہ جملہ نبی کریم ﷺ کی طرف سے بطور رحم کے ہوگا، کہ آپ ﷺ ان پر ترس کھا رہے ہیں کہ ان کی وفات مدینہ کے بجائے مکہ میں ہوئی ہے، اور ان کے خیال کے مطابق ان کی وفات مدینہ میں نہ ہو سکی۔

تحفة الاحوذی ۶/۲۵۳، تکملة فتح الملہم ۲/۱۰۶۔

یونہی له رسول الله ﷺ ان مات بمكة

اس جملے کے قائل کے بارے میں دو قول ہیں، ایک قول یہ ہے کہ اسکے قائل حضرت سعد بن ابی

وقاص ہی ہیں اور دوسرا یہ ہے کہ امام زہری ہیں۔

مکملۃ فتح المصلح، ۲/۸۰۸، فتح الباری ۵/۳۵۹۔

وارثوں کو نقصان پہونچانا جائز نہیں

باب کی دوسری حدیث سے حقوق العباد کی اہمیت ثابت ہوتی ہے، کہ جو لوگ ساری زندگی اللہ تعالیٰ کی عبادت میں گزار دیتے ہیں، لیکن بندوں اور رشتہ داروں کے حقوق کا لحاظ نہیں کرتے تو وہ اللہ تعالیٰ کے غضب کے مستحق ہو جاتے ہیں، چنانچہ نبی کریم ﷺ نے فرمایا کہ جو لوگ خواہ وہ مرد ہوں یا خواتین، ساٹھ سال تک اللہ تعالیٰ کی عبادت کرتے ہیں مگر زندگی کے آخری لحظات میں غیر شرعی طریقے سے ایسی کوئی وصیت کر جاتے ہیں، جس سے ان کے وارثوں کو ضرر و نقصان پہونچتا ہے، تو وہ اس طرح طویل عرصہ عبادت کے باوجود اللہ تعالیٰ کے عذاب اور جہنم کے مستحق ہو جاتے ہیں، کیونکہ اس حق تلفی میں اللہ تعالیٰ کے حکم سے روگردانی اور اسکی مقرر کردہ ہدایات سے تجاوز لازم آتا ہے، حضرت ابو ہریرہ رضی اللہ عنہ نے بطور تائید کے مذکورہ بالا آیت پڑھی، کیونکہ اس آیت سے بھی یہی ثابت ہوتا ہے کہ ایک تہائی سے زیادہ کی وصیت کر کے اپنے وارثوں کو ضرر پہونچانا جائز نہیں ہے۔

وصیت میں ضرر پہونچانے کے معنی

قرآن مجید میں اللہ تعالیٰ نے وصیت کے بارے میں ”غیر مضار“ کا لفظ استعمال فرمایا، جس کے معنی یہ ہیں کہ ایسی وصیت کی جائے جس میں وارثوں کا نقصان نہ ہو، اس نقصان کی مختلف صورتیں ہیں، تہائی مال سے زیادہ کی وصیت کی جائے، کسی ایک وارث کیلئے سارے مال کی وصیت کر جائے، تمام مال ایک ہی وارث کو بیہ کر دے اور دیگر وارثوں کو محروم کر دیا جائے، وصیت کر کے پھر اس سے انکار ہی ہو جائے، اور ایسے لوگوں کیلئے وصیت کی جائے جو اس کے اہل نہ ہوں، یہ تمام صورتیں ایسی ہیں جن میں سے کسی ایک کا بھی ارتکاب کر لیا جائے تو آدمی جہنم کا مستحق ہو جاتا ہے، اور اسکی ساری زندگی کے اعمال صالحہ ضائع ہو جاتے ہیں، اس لئے اس طرح کی وصیت سے احتراز کرنا شرعاً انتہائی ضروری ہے، تاکہ اس وعید سے بچا جاسکے۔ تحفۃ الاحوذی ۶/۲۵۴۔

احادیث باب سے چند امور کا ثبوت

اس باب کی احادیث سے مندرجہ ذیل امور اور نصیحتیں حاصل ہوتی ہیں:

- (۱).....رشتہ داروں سے حسن سلوک کیا جائے، اور دوسروں پر خرچ کرنے کے مقابلے میں اپنے اقرباء پر خرچ کرنا بہتر ہے۔
- (۲).....اہل و عیال پر خرچ کرنے سے ثواب ملتا ہے بشرطیکہ اللہ تعالیٰ کی رضا اور خوشنودی کی نیت کی جائے۔
- (۳).....امر مباح میں اللہ کی رضا کی نیت کی جائے تو وہ بھی عبادت بن جاتا ہے، چنانچہ بیوی کے منہ میں اگر ثواب کے ارادے سے لقمہ ڈالا جائے تو اس میں بھی ثواب ملتا ہے۔
- (۴).....داروں کو دراشت سے محروم کرنا جائز نہیں۔
- (۵).....ایسی وصیت کرنا جس سے رشتہ داروں کو نقصان ہو، جائز نہیں۔
- (۶).....میت پر افسوس اور غم و اعدوہ کا اظہار کرنا جائز ہے جبکہ شرعی حدود کے اندر ہو، زمانہ جاہلیت کے دستور کے مطابق لوحہ کرنا، اور گریبان وغیرہ پھاڑنا جائز نہیں ہے۔

باب ما جاء فی الحث علی الوصیۃ

یہ باب وصیت پر اہمارے کے بارے میں ہے

عن ابن عمر قال: قال رسول الله ﷺ: ما حق امرئ مسلم یبیت لیلین
وله ما یوصی فیہ الا ووصیئہ مکتوبہ عنہ.

عبداللہ بن عمر کہتے ہیں کہ رسول کریم ﷺ نے فرمایا: کسی مسلمان مرد کو یہ حق نہیں کہ وہ دو راتیں گزاریں
جس کا وہ وصیت کرے مگر یہ کہ اس کی وصیت اس کے پاس لکھی ہوئی ہو۔

مشکل الفاظ کی وضاحت: ما: ایس کے معنی میں ہے۔ بیت لیلین، ”امری“ کی دوسری صفت ہے اور ”وله
ما یوصی فیہ، جملہ حالیہ ہے، معنی یہ ہیں کہ اس شخص کے پاس ایسی چیز موجود ہے جس کی وہ وصیت کر سکتا ہے اور
بیت سے پہلے ”أن“ مقدر ہے، عبارت ہے أن یبیت اور یہ ”حق امرئ“ کی خبر ہے۔ مرقاة المفاتیح ۱۵۱/۶

وصیت کا حکم

حدیث باب میں وصیت کی ترغیب دی گئی ہے کہ جس آدمی کے پاس کوئی ایسی چیز ہو جس میں وصیت کی جاسکتی ہو تو اسے چاہیے کہ وہ ضرور وصیت کرے، وصیت کے بغیر دوراتیں بھی اسپر نہ گذرنے پائیں، دوراتوں سے مراد ”قلیل عرصہ“ ہے، یعنی تھوڑا عرصہ بھی وصیت کے بغیر نہیں گذرنا چاہیے، کیونکہ انسان کی زندگی کا کوئی بھروسہ نہیں، نہ معلوم کس لمحہ زندگی کا سلسلہ ختم ہو جائے، ایسے میں اگر وصیت لکھی ہوئی نہ ہوئی تو لوگوں کے حقوق پامال ہو سکتے ہیں۔

جمہور علماء کرام کے نزدیک غیر وارث رشتہ دار کیلئے وصیت کرنا مستحب ہے، ضروری نہیں، جبکہ داؤد ظاہری، اور بعض حضرات فرماتے ہیں کہ ان رشتہ داروں کیلئے وصیت کرنا واجب ہے جو شرعاً وارث نہ ہوں، ان کا استدلال مندرجہ ذیل امور سے ہے:

(۱)..... تَحِبُّبَ عَلَيْهِمْ إِذَا خَضَعَ أَخَذَ كُمْ الْمَوْتُ إِنْ تَرَكَ خَيْرَهُ الْوَصِيَّةُ لِلْأَقْرَبِينَ وَ الْإِقْرَبِينَ بِالسَّمْعِ وَ الْبَصَرِ (تم پر فرض کیا جاتا ہے کہ جب کسی کو موت نزدیک معلوم ہونے لگے بشرطیکہ کچھ مال بھی ترکہ میں چھوڑا ہو تو والدین اور دیگر اقارب کیلئے معقول طور پر کچھ کچھ تھلا جاوے یعنی وصیت کر جائے) سورۃ بقرہ آیت ۱۸۰

(۲)..... دوسرا استدلال حدیث باب سے ہے کہ نبی کریم ﷺ نے فرمایا کہ کسی مسلمان کیلئے یہ جائز نہیں کہ وصیت لکھے بغیر دوراتیں بھی اسپر گزریں۔

(۳)..... حدیث میں لفظ ”حق“ وجوب کے معنی میں ہے۔

جمہور یہ کہتے ہیں کہ میراث کے احکام نازل ہونے سے پہلے وصیت واجب تھی، پھر جب آیہ میراث یعنی لِّلرَّجُلِ مِمَّا تَرَكَ الْوَالِدَانِ وَالْأَقْرَبُونَ..... نازل ہوئی تو پھر یہ آیت منسوخ ہو گئی، اس کی دلیل یہ ہے کہ آیت وصیت میں والدین کیلئے وصیت کا ذکر ہے، حالانکہ والدین کیلئے بالاجماع وصیت جائز نہیں، کیونکہ یہ دونوں وارث ہیں، اور وارث کیلئے وصیت کرنا جائز نہیں، البتہ جو رشتہ دار شرعی وارث نہیں، ان کیلئے وصیت کرنے کی اجازت ایک تہائی مال تک ہے۔

اور حدیث باب کے بارے میں جمہور یہ کہتے ہیں کہ اس سے وصیت کا وجوب ثابت نہیں

ہوتا، کیونکہ صحیح مسلم کے طریق میں الفاظ اس طرح ہیں: لہ شی یوید ان یوصی فیہ“ (اس کے پاس ایسی چیز ہو جس میں وصیت کر نیکا ارادہ ہو) اس میں وصیت کو ارادے کے ساتھ مقید کیا ہے، یعنی اگر وصیت کر نیکا ارادہ ہو، اگر وصیت کا حکم وجوبی ہوتا تو پھر اسے ارادے کے ساتھ مقید نہ کیا جاتا، اس لئے حدیث کے ظاہر سے جمہور کے موقف کی ہی تائید ہوتی ہے۔

البتہ اگر کسی پر قرض ہو، یا اس کے پاس لوگوں کی امانتیں ہوں، یا اس کے ذمے کچھ ادائگیاں ہیں جنہیں زندگی میں ادا کرنے پر وہ قادر نہیں یا اس کے پاس مسجد، مدرسہ اور کسی ادارے کے مختلف فنڈز ہیں تو ایسی صورت میں سب حضرات کے نزدیک اس پر وصیت کرنا واجب ہے، تاکہ کسی کی حق تلفی نہ ہو۔

”مکتوبہ عندہ“ اس سے استدلال کر کے امام احمد فرماتے ہیں کہ وصیت میں صرف تحریر کا کافی ہے، اس پر گواہ بنانا شرط نہیں، جبکہ جمہور کے نزدیک قضاء وصیت کے ثبوت کیلئے شرعی شہادت ضروری ہے، ان کا استدلال قرآن مجید کی آیت ”شہادۃ بینکم اذا حضر احدکم الموت حین الوصیۃ“ سے ہے۔

حدیث باب سے اس بات پر استدلال کرنا کہ شہادت شرط نہیں، درست نہیں، کیونکہ اس میں شہادت کے شرط ہونے یا نہ ہونے کا کوئی ذکر نہیں، لہذا حدیث کے معنی یہ ہیں کہ وصیت اپنی معروف شرائط کے مطابق لکھی ہوئی ہونی چاہیے، اور وصیت پر گواہ بنانا بھی ان معروف شرائط میں سے ہے، اس لئے حدیث باب سے جمہور کی تائید ہی ہوتی ہے۔ تلمذہ صحیح المسلم ۹۳۲-۹۶۔

لفظ ”حق“ سے وجوب پر استدلال کرنا بھی درست نہیں، کیونکہ ”حق“ لغت میں ثابت شدہ شی کو کہا جاتا ہے، اور شریعت میں اس کے معنی ہوتے ہیں ”جس سے کوئی حکم ثابت ہو“ یہ حکم عام ہے خواہ واجب ہو یا مستحب یا مباح، اور یہاں مستحب ہو نیکا قرینہ موجود ہے کہ مسلم کے طریق میں وصیت کو وصیت کرنے والے کے ارادے پر معلق کیا گیا ہے، اگر حق واجب ہوتا تو وصیت کرنے والے کے ارادے کے ساتھ اس کو مقید نہ کیا جاتا۔ اعلاء السنن ۲۹۲/۱۸۔

بَابُ مَا جَاءَ أَنَّ النَّبِيَّ ﷺ لَمْ يُوصِ

یہ باب اس بیان میں ہے کہ نبی کریم ﷺ نے وصیت نہیں کی۔

عن طلحة بن مصرف قال: قُلْتُ لَابْنِ أَبِي أَوْفَى: أَوْصَى رَسُولُ اللَّهِ ﷺ؟ قَالَ: لَا، قُلْتُ: وَكَيْفَ تَحْبِبُ الْوَصِيَّةَ وَكَيْفَ أَمَرَ النَّاسَ؟ قَالَ: بِكِتَابِ اللَّهِ تَعَالَى.

طلحہ بن مصرف کہتے ہیں کہ میں نے ابن ابی اوفی سے پوچھا کہ کیا نبی کریم ﷺ نے وصیت فرمائی؟ انہوں نے کہا: نہیں، میں نے عرض کیا: پھر وصیت کیسے فرض کی گئی اور آپ نے لوگوں کو وصیت کرنا حکم کیسے دیا؟ (جبکہ آپ نے خود وصیت نہیں کی) انہوں نے کہا: نبی کریم ﷺ نے کتاب اللہ (پر عمل کرنے اور اسے مضبوطی سے تھامنے) کی وصیت فرمائی ہے۔

آپ ﷺ نے مال و متاع کی وصیت نہیں کی

طلحہ بن مصرف کے سوال کا منشاء مقصد اور سبب کیا تھا، اس میں شارحین حدیث کے دو قول ہیں:

(۱)..... ممکن ہے ان کا مقصد یہ ہو کہ آپ ﷺ نے مال و متاع اور ساز و سامان کی کسی کیلئے وصیت کی ہے؟ حضرت عبد اللہ بن ابی اوفی نے فرمایا کہ آپ نے ایسی کوئی وصیت نہیں کی، آپ کے پاس جو مال ہوتا وہ صدقہ کر دیا کرتے تھے۔

(۲)..... یا سوال کا منشاء یہ ہے کہ شیعہ نے یہ پروپیگنڈہ کیا تھا کہ حضور ﷺ نے خلافت علی کی وصیت فرمائی تھی لیکن حضرت صدیق اکبر وغیرہ نے ظلماً انہیں خلافت نہیں دی، حضرت عبد اللہ بن ابی اوفی نے فرمایا کہ آپ ﷺ نے خلافت علی کی کوئی وصیت نہیں فرمائی، اسکی تائید صحیح بخاری کی اس روایت سے بھی ہوتی ہے جس میں ہے کہ کچھ لوگوں نے حضرت عائشہ کے پاس حضرت علی کے وصی ہو نیکا ذکر کیا تو حضرت عائشہ نے فرمایا کہ انہیں کب وصیت کی گئی ہے۔ گویا انہوں نے اس طرح کی وصیت کی نفی فرمائی ہے۔

اس حدیث میں حضرت عبد اللہ بن ابی اوفی نے سوال کے غٹا اور اس موقع کی مناسبت سے مال و متاع اور خلافت علی کی وصیت کی نفی کی ہے، مطلق وصیت جو امور دین سے متعلق ہے، مثلاً صدیق اکبر کو خلیفہ بنانے کی وصیت، جزیرہ عرب سے مشرکین کو نکالنے، نماز اور غلاموں کے ساتھ حسن سلوک کی وصیت و تاکید، آنے والے وفد کو انعام و اکرام کے ساتھ رخصت کرنے کی وصیت اور حضرت اسامہ کے لشکر کو بھیجنے کی

وصیت..... جن کا ذکر دیگر احادیث میں ہے، اس طرح کی کسی بھی وصیت کی نفی کرنا مقصود نہیں۔

کتاب اللہ پر عمل کرنے کی وصیت و تاکید

ظہور بن مصرف نے کہا کہ جب نبی کریم ﷺ نے کوئی وصیت نہیں فرمائی تو پھر امت پر اسے فرض کیسے قرار دیا، یہاں انہوں نے ”کتاب“ کا لفظ استعمال کیا جو فرض کے معنی میں استعمال ہوتا ہے، حالانکہ جمہور علماء کرام کے نزدیک عام حالات میں وصیت کرنا محض مستحب ہے، فرض نہیں، ہو سکتا ہے کہ ظہور بن مصرف کے نزدیک وصیت کا وجوب منسوخ نہ ہو یا انہوں نے تاکید کے طور پر لفظ ”کتاب“ استعمال کیا ہے، اس سے ان کی مراد وصیت کا وجوب نہیں۔

حضرت عبداللہ بن ابی اوفی نے فرمایا کہ نبی کریم ﷺ نے امت کو اس بات کی تاکید اور وصیت فرمائی کہ وہ کتاب اللہ پر عمل کریں، اس سے درحقیقت اس حدیث کی طرف اشارہ کرنا مقصود ہے جس میں نبی کریم ﷺ نے قرآن مجید کو مضبوطی سے تھامنے کی وصیت فرمائی ہے، کہ اس پر عمل کرنے سے تم راہ راست پر رہو گے اور گمراہی کا شکار نہ ہو سکو گے، اور کتاب اللہ پر عمل چونکہ رسول اللہ ﷺ کی سنت کے بغیر ممکن نہیں، اسلئے کتاب اللہ پر عمل کرنے کی وصیت میں سنت پر عمل کرنا بھی داخل ہے، لہذا دینی امور سے متعلق آپ کی وہ تمام جزوی وصیتیں جن میں سے بعض کا ذکر اوپر گذر چکا ہے، کتاب اللہ میں داخل ہیں، اگرچہ ابن ابی اوفی نے انہیں اس حدیث میں الگ سے ذکر نہیں کیا۔ ترمذی ۱۲۸۷۲۔ تحفۃ الاحوذی ۶/۲۵۷۔

بَابُ مَا جَاءَ لَا وَصِيَّةَ لِيَوَارِثَ

یہ باب ان احادیث پر مشتمل ہے جن میں ہے کہ وارث کیلئے وصیت نہیں ہے

عن أبي أمامة الباهلي قال: سمعت رسول الله ﷺ يقول في خطبته عام حجة الوداع: إِنَّ اللَّهَ تَبَارَكَ وَتَعَالَى قَدْ أَعْطَى كُلَّ ذِي حَقٍّ حَقَّهُ فَلَا وَصِيَّةَ لِيَوَارِثَ. الْوَلَدُ لِلْفِرَاسِ وَلِلْعَاقِرِ الْحَجَرُ وَجَسَائِهِمْ عَلَى اللَّهِ تَعَالَى، وَمَنْ ادَّعَى إِلَى غَيْرِ أَبِيهِ أَوْ اتَّمَى إِلَى غَيْرِ مَوَالِيهِ فَعَلَيْهِ لَعْنَةُ اللَّهِ

التَّابِعَةُ إِلَى يَوْمِ الْقِيَامَةِ، لَا تَنْفِقُ امْرَأَةٌ مِنْ بَيْتٍ زَوْجَهَا إِلَّا بِإِذْنِ زَوْجِهَا، قِيلَ
يَا رَسُولَ اللَّهِ: وَلَا الطَّعَامَ؟ قَالَ ذَاكَ أَفْضَلُ أَمْوَالِنَا. وَقَالَ: الْعَارِيَةُ
مُؤَدَّاةٌ، وَالْمِنْحَةُ مُرَدُّودَةٌ، وَالَّذِينَ مَقَضَى، وَالزَّعِيمُ غَارِمٌ.

حضرت ابو امامہ کہتے ہیں کہ میں نے نبی کریم ﷺ کو حجۃ الوداع کے سال اپنے خطبے میں یہ
فرماتے ہوئے سنا کہ اللہ تعالیٰ نے ہر حقدار کو اس کا حق دیدیا ہے، لہذا کسی وارث کیلئے کوئی
وصیت نہیں اور بچہ صاحب فراش کیلئے ہے، اور زانی کیلئے پتھر ہے، اور ان کا حساب اللہ تعالیٰ پر
(موقوف) ہے، اور جو شخص اپنے کو غیر باپ کی طرف منسوب کرے یا جو غلام اپنے کو غیر موالی
کی طرف منسوب کرے اس پر اللہ تعالیٰ کی قیامت تک مسلسل لعنت ہو، کوئی عورت اپنے شوہر
کے گھر سے اسکی اجازت کے بغیر خرچ نہ کرے، اور پوچھا گیا اے اللہ کے رسول! اور کھانا بھی
خرچ نہ کرے آپ نے فرمایا: یہ تو ہمارے اموال میں سب سے افضل ہے، اور
فرمایا: عاریت (یعنی مانگی ہوئی چیز) واپس کی جائے اور منہ کو لوٹایا جائے، اور قرض کو ادا کیا
جائے اور قرض کا خامن اسکی ادائیگی کا ذمہ دار ہوتا ہے۔

عَنْ عُمَرُو بْنِ خَارِجَةَ أَنَّ النَّبِيَّ ﷺ خَطَبَ عَلَى نَاقَتِهِ وَأَنَا تَحْتَ جِوَارِيهَا
وَهِيَ تَقْضَعُ بِجِوَارِيهَا، وَإِنْ لُعَانَهَا يَسْمُلُ بَيْنَ كَتِفَيْ، فَسَمِعْتُهُ يَقُولُ: إِنَّ اللَّهَ
عَزَّ وَجَلَّ أَعْطَى كُلَّ ذِي حَقٍّ حَقَّهُ، فَلَا وَصِيَّةَ لِرِثٍ، وَالْوَلَدُ لِلْفِرَاشِ
وَلِلْعَاهِرِ الْحَجَرُ.

عمر و بن خارجه سے روایت ہے کہ نبی کریم ﷺ نے اپنی اونٹنی پر خطبہ دیا، اور میں اسکی گردن کے
نیچے تھا، وہ جگالی کر رہی تھی جس سے اسکا لعاب میرے کندھوں کے درمیان بہ رہا تھا، (اس موقع
پر) میں نے نبی کریم ﷺ کو یہ فرماتے ہوئے سنا کہ: بیشک اللہ تعالیٰ نے ہر حقدار کو اس کا حق دیدیا
ہے، لہذا کسی وارث کیلئے کوئی وصیت نہیں، اور بچہ صاحب فراش کا ہے اور زانی کیلئے پتھر ہے۔

مشکل الفاظ کے معنی:- فریاض: عورت، یہاں حدیث میں اس سے ”صاحب فراش“ مراد ہے۔ عاھر: زنا
کرنے والا۔ ادعی: اپنا نسب منسوب کیا۔ انشمی: منسوب ہونا۔ السعاریۃ: استعمال کیلئے مانگی ہوئی

چیز۔ مؤدافہ: ادا کیا جائے، واپس کیا جائے۔ منحة: (جیم کے نیچے زیر اور نوٹن کے سکون کے ساتھ) عارضی استعمال کیلئے دودھ والا جانور، بچلدار و رخت یا زراعت کیلئے کسی کو زمین دینا۔ مقضی: ادا کیا جائے۔ زعیم: ضامن، کفیل۔ غلام: ادائیگی کا ذمہ دار۔ جسران: (جیم کے نیچے زیر) اونٹ وغیرہ کی گردن کا اندرونی حصہ۔ جسرۃ: (جیم کے نیچے زیر اور را، پر تشدید کے ساتھ) اونٹ کے منہ کا وہ قلم جسے وہ چارہ ملنے تک چباتا رہتا ہے، جگالی۔ تقصع بجر تھا: وہ چارہ کو چبانے کیلئے منہ میں واپس لے جاتی ہے، یعنی جگالی کرتی ہے۔

وارث کیلئے وصیت جائز نہیں

نبی کریم ﷺ نے حجۃ الوداع کے خطبے میں چند احکام ذکر فرمائے، جنکی تفصیل درج ذیل ہے:

(۱)..... میراث کے احکام سے پہلے وصیت کرنا واجب تھا، پھر جب آیت میراث نازل ہو گئی اور وارثوں کے حصے متعین کر دیے گئے، تو اب کسی وارث کیلئے وصیت کرنا جائز نہیں، اور اگر کوئی میت اپنے کسی وارث کیلئے وصیت کر دے کہ اسے مثلاً دوسرے وارثوں سے زیادہ حصہ دیا جائے تو شرعاً اس وصیت کا کوئی اعتبار نہیں، البتہ اگر تمام وارث عاقل اور بالغ ہوں اور خوشدلی سے اس وصیت پر عملدرآمد کر لیں تو یہ جائز ہے، ایسی صورت میں یہ وصیت نافذ ہوگی۔

(۲)..... مرد و عورت زنا کر لیں، جس سے بچہ پیدا ہو جائے تو اس بچے کا نسب صاحب فراش یعنی عورت کے مالک سے ثابت ہوگا خواہ اسکا شوہر ہو، یا باندی ہونے کی صورت میں اسکا آقا ہو اور یا وہ شخص ہو جس نے شہمہ کی وجہ سے اس عورت سے جماع کر لیا تھا اور اگر یہ عورت کسی کی بیوی نہ ہو تو پھر یہ بچہ عورت کے پاس ہی رہے گا۔

وللعاهر الحجو، ”حجر“ کے دو معنی ہیں:

☆..... ”ذلت و رسوائی اور محرومی“ مطلب یہ ہے کہ والد الزنا کا نسب نہ تو زانی سے ثابت ہوگا اور نہ اس کی میراث سے اسے کچھ ملے گا لہذا اس کیلئے ذلت و رسوائی اور محرومی ہی ہے، اکثر محدثین نے اس معنی کو رائج قرار دیا ہے۔

☆..... یا اس سے رجم یعنی سنگسار کرنا مراد ہے کہ زنا کرنے والا اگر شادی شدہ ہو تو اسے سنگسار کیا جائیگا۔ مکملۃً فی العلم، کتاب الرضاع، باب الولد للفرأش ابرہ۔

و حسابہم علی اللہ، ان کا حساب اللہ پر ہے، یعنی ہم دنیا میں اس پر شرعی حد قائم کریں گے، آخرت میں اس کے ساتھ کیا ہوگا، اس کا علم اللہ ہی کو ہے وہ چاہے تو معاف کر دے یا سزا دے۔ بعض حضرات نے اس کا مطلب یہ بیان کیا ہے کہ کسی شخص نے دنیا میں ایسا کوئی سنگین جرم کیا جو قابل حد ہے اور اس پر حد جاری نہیں ہوئی تو اس کا حساب اللہ پر ہے، چاہے تو درگزر کر دے اور چاہے تو عذاب میں مبتلا کر دے۔

(۳)..... جو شخص قصداً اپنا نسب اپنے باپ کے علاوہ کسی اور کی طرف منسوب کرے، یا وہ غلام جسے اس کے مولیٰ نے آزاد کیا وہ اس آزادی کو دوسرے کی طرف منسوب کرے تو یہ جائز نہیں، ایسے لوگوں پر اللہ تعالیٰ کی لعنت قیامت تک برسی رہے گی۔

(۴)..... شوہر کی اجازت کے بغیر بیوی کچھ خرچ نہیں کر سکتی خواہ وہ مال و دولت ہو یا کھانے کی کوئی چیز، اجازت ہو تو خرچ کرنے میں کوئی حرج نہیں۔

(۵)..... مانگی ہوئی چیز کو واپس کرنا ضروری ہے، اگر اسکی تعدی اور زیادتی سے ہلاک ہو جائے تو پھر اسکی قیمت ادا کرنی ہوگی، تعدی کے بغیر اگر ہلاک ہو جائے تو پھر اس پر ضمان لازم نہیں۔ حدایہ ۳/۲۷۹۔

(۶)..... منعہ کو بھی لوٹنا ضروری ہے منہ سے وہ دودھ والا جانور نکری، اونٹنی اور گائے مراد ہے جو عارضی طور پر استفادے کیلئے کسی کو دیدیا جائے، یا پھلدار درخت استعمال کیلئے دیا جائے یا کچھ عرصے کیلئے زمین کا شکاری کیلئے کسی کو دیدی جائے، جس قدر مدت آپس کے معاہدے میں طے ہو جائے، اس کے بعد اس منہ کو، اور اگر وہ ہلاک ہو جائے تو اسکی قیمت دینا ضروری ہے۔

(۷)..... قرض کو ادا کرنا شرعاً واجب ہے، ادائیگی پر قدرت کے باوجود ٹال مٹول کرنا جائز نہیں ہے۔

(۸)..... اگر کوئی شخص کسی چیز کی ذمہ داری لے لے تو پھر اسے چاہیے کہ وہ اس ذمہ داری کو نبھائے، اس میں کوتاہی کرنا کفالت کے خلاف ہے۔ تہذیب الاحوذی ۶/۲۶۰۔

بَابُ مَا جَاءَ يُبْدَأُ بِالَّذِينَ قَبْلَ الْوَصِيَّةِ

یہ باب اس بیان میں ہے کہ وصیت سے پہلے قرض ادا کرنے سے آغاز کیا جائے گا۔

عن علی: أَنَّ النَّبِيَّ ﷺ قَضَىٰ بِاللَّيْنِ قَبْلَ الْوَصِيَّةِ وَانْتَمَ تَقْرَأُ وَنَهَا قَبْلَ اللَّيْنِ.
حضرت علی سے منقول ہے کہ نبی کریم ﷺ نے قرض کی ادائیگی کا حکم وصیت سے پہلے فرمایا
ہے، حالانکہ تم قرآن مجید میں "وصیت" (کے لفظ) کو "دین" (کے لفظ) سے پہلے تلاوت کرتے ہو۔

قرض کو وصیت سے پہلے ادا کیا جائے

اس حدیث سے معلوم ہوا کہ اگر کوئی میت وصیت کر جائے اور اس پر قرض بھی ہو تو وصیت پر عمل سے
پہلے قرض ادا کیا جائیگا، اگرچہ قرآن مجید میں وصیت کا ذکر قرض سے پہلے ہے، اسکی مزید تفصیل ابواب
الفرایض باب ما جاء فی مبراث الإخوة من الأب والام کے تحت گذر چکی ہے۔

بَابُ مَا جَاءَ فِي الرَّجُلِ يَتَصَدَّقُ أَوْ يُعْتِقُ عِنْدَ الْمَوْتِ

یہ باب اس شخص کے حکم کے بارے میں ہے جو موت کے وقت صدقہ کرے یا غلام آزاد
کرے۔

عن أبي حنيفة الطائفي قال: أوصى إلي أنبي بطائفة من ماله، فلقيت أبا
السرذاء، فقلت: إن أنبي أوصى إلي بطائفة من ماله فأين ترى لي وضعه
في الفقراء أو المساكين أو المجاهدين في سبيل الله؟ قال: أما أنا فلو
كننت، لعم أعبدن بالمجاهدين، سمعت رسول الله ﷺ يقول: من قتل الذي
يعتق عند الموت كمثل الذي يهدي إذا شبع.

ابو حنیفہ طائی کہتے ہیں کہ میرے بھائی نے اپنے مال کے کچھ حصے کی مجھے وصیت کی (کہ میں
اکیل طرف سے خرچ کروں) اتنے میں میری ملاقات ابو الدرداء سے ہوئی تو میں نے ان
سے پوچھا کہ میرے بھائی نے اپنے مال کے کچھ حصے کی مجھے وصیت کی ہے تو میرے لئے
آپ کی کیا رائے ہے کہ میں اسے کہاں خرچ کروں، فقراء پر یا مساکین پر یا راہ خدا کے سربلک
مجاہدین پر؟ انہوں نے فرمایا: میں تو مجاہدین کے برابر کسی کو نہیں سمجھتا، (مقصد یہ ہے کہ اگر میں
وصیت کرتا تو صرف مجاہدین کیلئے ہی کرتا) میں نے نبی کریم ﷺ کو یہ فرماتے ہوئے سنا کہ اس

فخص کی مثال جو موت کے وقت آزاد کرے اس فخص کی مانند ہے جو (کوئی شی) ہدیہ کرے جبکہ اپنا پیٹ بھر لے۔

موت کے وقت صدقہ کر نیکا حکم

ابوحیبہ طائی نے حضرت ابوالدرداء سے پوچھا کہ میں اپنے بھائی کی وصیت کے مطابق کچھ مال صدقہ کرنا چاہتا ہوں، آپ مجھے اس کا صحیح مصرف بتائیں کہ میں اسے کہاں خرچ کروں فقراء پر، مساکین پر یا مجاہدین پر، ابوالدرداء نے فرمایا کہ میں تو مجاہدین کے برابر کسی کو نہیں سمجھتا یعنی اگر میں وصیت کرتا تو صرف مجاہدین کیلئے ہی کرتا کیوں کہ ان کا مقام اونچا ہے، سوال کا جواب دینے کے بعد حضرت ابوالدرداء نے حدیث سنائی جس سے ابوحیبہ طائی کو یہ بتانا مقصود ہے کہ تمہارے بھائی نے چونکہ موت کے وقت صدقہ کر نیکی وصیت کی ہے اسلئے اس کا اجر و ثواب بھی کم ہو گا یہ ایسے ہی ہے جیسے کسی کا پیٹ جب بھر جائے تو اس وقت کہے کہ یہ فلاں کو دیدو، کیوں کہ کامل ثواب اس وقت ملتا ہے جب انسان صحت کے زمانے میں اللہ تعالیٰ کے راستے میں خرچ کرے اور اس وقت جبکہ خود اسے اس چیز کی ضرورت ہو پھر بھی صدقہ کر دے، اس لئے موت کے وقت صدقہ کرنا کوئی زیادہ فضیلت کی بات نہیں ہے۔

تھنۃ الاحوذی ۶/۲۶۴۔

حدیث باب سے چند امور کا ثبوت

اس حدیث سے مندرجہ ذیل امور ثابت ہوتے ہیں:

- (۱)..... میت کی طرف سے اسکی وصیت کے مطابق صدقہ کیا جائے تو اسے ثواب پہونچتا ہے، اس لئے ایصال ثواب کی نفی کرنا درست نہیں ہے۔
- (۲)..... موت سے پہلے صحت کے زمانے میں صدقہ کیا جائے تاکہ مکمل ثواب حاصل ہو۔
- (۳)..... کسی مسئلے کا حکم معلوم نہ ہو تو کسی ماہر عالم سے دریافت کیا جائے، جو لوگوں کی صحیح طریقے سے راہنمائی کرتا ہو۔

باب

عَنْ عُرْوَةَ أَنَّ عَائِشَةَ أَخْبَرَتْهُ أَنَّ بَرِيرَةَ جَاءَتْ تَسْتَعِينُ عَائِشَةَ فِي كِتَابِهَا وَلَمْ تَكُنْ قَطَعَتْ مِنْ كِتَابِهَا شَيْئًا، فَقَالَتْ لَهَا عَائِشَةُ: ارْجِعِي إِلَى أَهْلِكَ فَإِنْ أَخْبَرُوا أَنَّ أَقْصَى عَنْكَ كِتَابُكَ وَيَكُونُ وَلَاؤُكَ لِي فَعَلْتُ، فَذَكَرْتُ ذَلِكَ بِرَبْرَةَ لِأَهْلِهَا فَأَبْرَأُوا وَقَالُوا: إِنْ شَاءَتْ أَنْ تَحْتَسِبَ عَلَيْكَ وَيَكُونَ لَنَا وَلَاؤُكَ فَلْنَفْعَلْ فَذَكَرْتُ ذَلِكَ لِرَسُولِ اللَّهِ ﷺ فَقَالَ لَهَا رَسُولُ اللَّهِ ﷺ: إِنِّي أَعِيشِي فَأَعِيشِي فَإِنَّمَا الْوَلَاءُ لِمَنْ أَغْنَى ثُمَّ قَامَ رَسُولُ اللَّهِ ﷺ فَقَالَ: مَا بَالُ أَقْوَامٍ يَشْتَرُطُونَ شُرُوطًا تَيْسَّرُ لِي كِتَابُ اللَّهِ؟ مَنْ اشْتَرَطَ شُرُوطًا تَيْسَّرُ لِي كِتَابُ اللَّهِ فَلَيْسَ لَهُ وَإِنْ اشْتَرَطَ مِائَةَ مَرَّةٍ.

عروہ کہتے ہیں کہ حضرت عائشہ نے انہیں بتایا کہ بریرہ ان (یعنی حضرت عائشہ) کے پاس آئیں اپنے بدل کتابت کی ادائیگی میں مدد لینے کیلئے، اور بریرہ نے ابھی تک اپنا بدل کتابت کچھ بھی ادا نہیں کیا تھا، حضرت عائشہ نے ان سے کہا: تم اپنے موالی کے پاس جاؤ (ان سے مشورہ کرو) اگر وہ اس بات کو پسند کرتے ہیں کہ میں تمہارا بدل کتابت ادا کر دوں اور تمہاری ولاء میرے لئے ہو تو میں ایسا کرنے کیلئے تیار ہوں، بریرہ نے اپنے موالی کے سامنے اسکا ذکر کیا تو انہوں نے انکار کر دیا اور کہنے لگے:

اگر عائشہ چاہیں تو تمہارا بدل کتابت ادا کر کے اللہ سے اجر کی امید رکھیں اور تمہاری ولاء ہمارے لئے ہو تو پھر وہ ایسا کر لیں، حضرت عائشہ نے یہ واقعہ حضور اکرم ﷺ کے سامنے ذکر کیا تو آپ نے ان سے فرمایا: اسے خرید لو پھر آزاد کر دو کیونکہ ولاء اسی کیلئے ہوتی ہے جو آزاد کرے پھر نبی کریم ﷺ خطبہ دینے کیلئے کھڑے ہو گئے اور فرمایا: ان لوگوں کا کیا حال ہے جو ایسی شرطیں لگاتے ہیں جو کتاب اللہ میں نہیں ہیں؟ جو شخص ایسی شرط لگائے جو کتاب اللہ میں نہیں ہے تو یہ اس کیلئے جائز نہیں اگرچہ وہ سو مرتبہ شرط لگائے۔

حضرت بربرہ کی آزادی کا واقعہ

اس حدیث میں حضرت بربرہ کی آزادی کا واقعہ بیان کیا گیا ہے کہ ان کے مولیٰ نے انہیں مکاتبہ بنا دیا تھا، لیکن وہ بدل کتابت کا بندوبست نہ کر سکیں، حضرت عائشہ سے درخواست کی کہ وہ ان کے ساتھ اس بارے میں تعاون کریں، حضرت عائشہ نے ان سے فرمایا کہ جاؤ اپنے مولیٰ سے گفتگو کرو کہ میں بدل کتابت ادا کرتی ہوں لیکن اسکی ولاء پھر میری ہوگی، اگر وہ اس پر رضامند ہوں تو میں ایسا کرنے کیلئے تیار ہوں، لیکن ان کے مولیٰ نے ولاء چھوڑنے سے انکار کر دیا، حضرت عائشہ نے یہ قصہ نبی کریم ﷺ کو بتایا، آپ نے فرمایا: تم اسے خرید کر آزاد کرو، کیونکہ شرعاً ولاء اسی کو ملتی ہے جو آزاد کرے، پھر نبی کریم ﷺ نے کھڑے ہو کر خطبہ دیا اور فرمایا کہ ان لوگوں کا کیا حال ہے جو معاملات میں ایسی شرطیں لگاتے ہیں جو کتاب اللہ میں نہیں، مقصد یہ ہے کہ اس قسم کی شرط لگانا جائز نہیں جو مقتضائے عقد کے خلاف ہو، اگرچہ سو مرتبہ وہ شرط لگائی جائے، پھر بھی اس کا کوئی اعتبار نہیں ہوگا۔

بدل کتابت کی ادائیگی میں ولاء کی شرط لگانے کا مسئلہ

صحیح مسلم میں اس حدیث کا ایک طریق هشام بن عروہ سے ہے، اس میں یہ الفاظ ہیں:

”اشعربہا واعتقہا واشترطی لہم الولاء، آپ ﷺ نے حضرت عائشہ سے فرمایا: تم بربرہ کو خرید کر آزاد کرو، اور ولاء کی شرط فروخت کرنے والوں کیلئے ہی لگا دو، اس سے معلوم ہوتا ہے کہ نبی کریم ﷺ نے فروخت کرنے والے کیلئے ولاء کی شرط کی اجازت دی ہے، پھر آپ نے اس خریداری کو درست قرار دیا اور ولاء شرط کے خلاف حضرت عائشہ کو ہی ولاء دی اور فرمایا کہ ولاء اسکو حاصل ہوتی ہے جو آزاد کرتا ہے، اس سے استدلال کر کے ابن ابی لیلیٰ کہتے ہیں کہ شرط فاسد سے بیع فاسد نہیں ہوتی، بس صرف شرط ہی لغو قرار پاتی ہے، جبکہ جمہور علماء کرام کے نزدیک شرط فاسد سے بیع فاسد ہو جاتی ہے، لیکن حدیث کا یہ طریق بظاہر جمہور کے خلاف ہے، کیونکہ اس میں ولاء کی شرط فروخت کرنے والے کیلئے لگائی گئی ہے اور اس کے باوجود اس عقد کو جائز قرار دیا گیا، اس اشکال کو حل کرنے کیلئے مختلف توجیہات اور جوابات دیئے گئے ہیں، جنکی

تفصیل یہ ہے:

(۱)..... بعض حضرات فرماتے ہیں کہ اشترطی اللحم الولاء کا مطلب یہ ہے کہ تم فروخت کرنے والے کو ولاء کی شرط اپنے لئے لگانے دو، اسپران سے کوئی بحث نہ کرو، بس تم خرید کر آزاد کر دو اس شرط لگانے کا ان کو کوئی فائدہ نہیں ہوگا، وہ شرط لگائیں یا نہ لگائیں اس سے اصل معاملے پر کوئی فرق نہیں پڑے گا، کیونکہ شرعاً ولاء آزاد کرنے والے کیلئے ہوتی ہے، اس میں رد و بدل نہیں ہو سکتا۔ فتح الباری، کتاب المکاتب، باب استحباب المکاتب ۲۳۹/۵۔

(۲)..... امام نووی فرماتے ہیں کہ یہ ایک خاص واقعہ ہے جس میں فروخت کرنے والے کیلئے ولاء کی شرط کی اجازت دی گئی ہے، اور پھر اگر شرط کے مطابق عمل نہیں کیا گیا، اور اسے باطل قرار دیا گیا، ایسا اس لئے کیا گیا تاکہ جاہلیت کی یہ رسم کہ ولاء فروخت کرنے والے کیلئے ہوگی، مؤثر طریقے سے ختم کی جاسکے، جیسا کہ نبی کریم ﷺ نے جاہلیت کی ایک رسم ختم کرنے کیلئے صحابہ کرام کو حج کے مہینوں میں حج کا احرام پہنے کی اجازت دی، پھر انہیں حکم دیا کہ حج کا احرام فتح کر کے اسے عمرہ بنا لیں، آپ ﷺ نے ایسا اس لئے کیا تاکہ زمانہ جاہلیت کا یہ دستور کہ ”حج کے مہینوں میں عمرہ درست نہیں“ عمل کے ذریعہ توڑا جاسکے۔ شرح صحیح مسلم للنووی، کتاب العتق، باب بیان ان الولاء لمن اعتق ۴۹۳/۱۔ تاملہ فتح المکالم ۲۸۰/۱۔

(۳)..... سب سے بہتر جواب یہ ہے کہ خرید و فروخت کے معاملات ہر قسم کی شرط سے فاسد نہیں ہوتے، بلکہ ایسی شرط سے فاسد ہوتے ہیں جسکا پورا کرنا انسان کے اختیار میں ہو، اور ایسی شرط جسے پورا کرنا عقلاً یا شرعاً آدمی کے بس میں ہی نہ ہو، وہ اگر کسی معاملے میں لگائی جائے، تو اس سے اس معاملے کی صحت پر کوئی اثر نہیں پڑتا، اس سے وہ بیع فاسد نہیں ہوگی، مثلاً کوئی شخص یہ عہد لے کہ ”میں آپکو یہ کپڑا اس شرط پر فروخت کرتا ہوں کہ آپ پر نماز فرض نہیں یا آپکی وراثت سے تمہارے بیٹے کو کچھ نہیں ملے گا“ ان شرطوں کو پورا کرنا چونکہ انسان کی طاقت میں نہیں، اسلئے یہ لغو ہوگئی اور خرید و فروخت کا معاملہ درست ہو جائیگا، لہذا اگر وہ شرط جسکا پورا کرنا عقلاً یا شرعاً ممکن نہ ہو، جو خلاف شرع امر پر مشتمل ہو، جو سود تک پہنچا دے، جو آپس کے نزاع اور لڑائی جھگڑے کا باعث بنے، وہ لغو اور باطل ہوگی، اور اسکی وجہ سے اصل معاملے کی صحت پر کوئی فرق نہیں پڑے گا۔

اور شرعاً ولاء چونکہ آزاد کرنے والے کا حق ہوتا ہے، اس لئے اس حدیث میں ولاء کی جو شرط فروخت کرنے والے کیلئے لگائی ہے، یہ شرط بھی لغو ہوگی کیونکہ اس کا پورا کرنا خریدار کے بس میں نہیں ہے، لہذا اصل عقد درست ہو جائے گا اور نبی کریم ﷺ کے اس ارشاد ”واشتروا طی لہم الولاء“ کے معنی یہ ہونگے کہ اس شرط کا ذکر کیا جائے یا نہ کیا جائے، تم شرط لگاؤ یا نہ لگاؤ، اصل شرعی حکم میں کوئی فرق نہیں واقع ہوگا، کیونکہ ولاء بہر حال آزاد کرنے والے کیلئے ہوگی۔ مکملہ فتح المسکون، کتاب العتق، قصۃ حق بریرہ ۲۸۱۔

مکاتب کی بیع کا مسئلہ

وہ غلام جس کو مولیٰ نے مکاتب بنادیا ہو یعنی یہ کہا ہو کہ تم اپنا بدل کتابت ادا کرو تو تم آزاد ہو، اس ”عبد مکاتب“ کی خرید و فروخت ہو سکتی ہے یا نہیں، اس میں فقہاء کرام کے درمیان اختلاف ہے۔ امام احمد بن حنبل اور ایک قول میں امام مالک کا مسلک یہ ہے کہ مکاتب غلام کی خرید و فروخت ہو سکتی ہے، مولیٰ چاہے تو اسے فروخت کر سکتا ہے، وہ خریداری کے بعد بھی مکاتب ہی رہے گا اگر وہ اپنا بدل کتابت خریدار کو ادا کر دے تو آزاد ہو جائے گا اور اس کی ولاء خریدار کو ملے گی، اور اگر وہ بدل کتابت ادا کرنے سے عاجز ہو جائے تو پھر خریدار کا غلام برقرار رہے گا، ان حضرات کا استدلال حضرت بریرہ کے اس واقعے سے ہے، کہ وہ مکاتبہ تھیں آپ ﷺ نے حضرت عائشہ سے فرمایا کہ تم اسے خرید کر آزاد کرو، اس سے معلوم ہوا کہ مکاتب غلام کی خرید و فروخت ہو سکتی ہے۔ مگر امام ابو حنیفہ اور امام شافعی فرماتے ہیں کہ مکاتب کی خرید و فروخت اس وقت تک جائز نہیں جب تک کہ کتابت کا معاملہ فسخ نہ کر دیا جائے، یعنی جب وہ بدل کتابت ادا کرنے سے عاجز ہو جائے۔

حنیفہ اور شافعیہ حدیث باب کے بارے میں یہ کہتے ہیں کہ حضرت بریرہ اپنا بدل کتابت ادا کرنے سے عاجز ہو گئی تھیں، اسلئے انہوں نے اپنی آزادی کے بارے میں حضرت عائشہ سے مدد طلب کی، حضرت عائشہ نے انہیں خرید کر آزاد کر دیا، نیز حنفیہ یہ کہتے ہیں کہ اگر عبد مکاتب بیع پر راضی ہو جائے تو پھر عقد درست ہو جاتا ہے، اور حضرت بریرہ بھی چونکہ اس بیع پر راضی تھیں اس لئے حضرت عائشہ نے انہیں خرید کر آزاد کر دیا، اس لئے اس حدیث سے مکاتب کی بیع پر استدلال کرنا درست نہیں ہے۔ فتح الباری ۵/۲۳۳ مکملہ فتح

”ان اقصی عنک کتابتک“ اس سے بظاہر یہ معلوم ہوتا ہے کہ حضرت عائشہ فرید سے بغیر ہی بدل کتابت ادا کر کے اسکی ولاء کا مطالبہ کر رہی تھیں، ایسا ہرگز مراد نہیں کیونکہ حضرت عائشہ تو محض تبرع و احسان کر کے انہیں آزادی دلانا چاہتی تھیں، اسلئے دوسری روایات کو سامنے رکھ کر اس کے معنی یہ ہیں کہ حضرت عائشہ انہیں خریدنا چاہتی تھیں تاکہ پھر انہیں اللہ کی رضاء کیلئے آزاد کیا جاسکے، اسکی تائید اس روایت سے بھی ہوتی ہے جس میں حضرت بریرہ نے حضرت عائشہ سے گزارش کی: اشترینی فأعتقنی آپ مجھے خرید کر آزاد کر دیں۔

”من اشترط شرطاً لیس فی کتاب اللہ“ اس سے وہ تمام شرائط مراد ہیں جو کتاب اللہ کے خلاف ہوں، ان کا قرآن کریم، سنت رسول، اجماع اور قیاس سے کوئی ثبوت نہ ہو، لہذا وہ شرائط جو ان چار اصول میں سے کسی سے ماخوذ ہوں، صراحت کے ساتھ یا ضمناً، وہ کتاب اللہ کے معارض نہیں ہونگی، اور معاملات میں ان کا اعتبار کیا جائیگا۔ تكملة فتح المصم ۲۸۲، ۲۸۳

قائدہ: حضرت بریرہ کے اس واقعے سے علماء کرام نے بہت سے مسائل اور احکام ثابت کئے ہیں، جنکی تفصیل حدیث کی بڑی کتابوں میں ہے۔ تحفۃ الاحوذی ۶/۲۶۶۔

بِسْمِ اللَّهِ الرَّحْمَنِ الرَّحِيمِ

أَبْوَابُ الْوَلَاءِ وَالْهَبَةِ

نبی کریم ﷺ سے ہبہ اور ولاء سے متعلق احادیث پر مشتمل ابواب

بَابُ مَا جَاءَ أَنَّ الْوَلَاءَ لِمَنْ أُعْتِقَ

یہ باب اس بیان میں ہے کہ ولاء اس شخص کیلئے ہے جو آزاد کرے

عن عائشة: أَنَّهُمَا أَرَادَتْ أَنْ تَشْتَرِيَ بَرِيرَةَ فَأَشْتَرَطُوا الْوَلَاءَ، فَقَالَ

النَّبِيُّ ﷺ: الْوَلَاءُ لِمَنْ أُعْطِيَ الثَّمَنُ أَوْ لِمَنْ وَلِيَ النِّعْمَةَ.

حضرت عائشہ سے روایت ہے کہ انہوں نے بریرہ کو خریدنے کا ارادہ کیا تو ان کے موالی نے

ولاء کی شرط اپنے لئے لگا دی، اس پر حضور اکرم ﷺ نے فرمایا: ولاء اس شخص کیلئے ہے جو غلام کی

قیمت دے یا جو آزادی کی نعمت کا ذمہ دار ہو (یعنی آزاد کرے)

ولاء کا حکم

ولاء (واؤ پر زبر) اس ترکے کو کہتے ہیں جو آزاد کرنے والے کو آزاد کردہ غلام کے مرنے کے بعد ملتا

ہے، اس حدیث میں نبی کریم ﷺ نے ولاء کا حکم بیان فرمایا کہ ولاء اس شخص کو ملتا ہے جو غلام کو خریدے یا جو

غلام کو آزاد کرے، اسکی مزید بحث گذشتہ باب میں گزر چکی ہے۔ تحفۃ الاحوذی ۶/۲۶۷

بَابُ النَّهْيِ عَنْ بَيْعِ الْوَلَاءِ وَهَبِهِ

یہ باب اس حدیث پر مشتمل ہے جس میں ولاء کو فروخت کرنے اور اسکو ہبہ کرنے کی

ممانعت کا ذکر ہے

أَخْبَرَنَا عَبْدُ اللَّهِ بْنُ دِينَارٍ سَمِعَ عَبْدَ اللَّهِ بْنَ عَمْرٍو أَنَّ رَسُولَ اللَّهِ ﷺ نَهَى

عَنْ بَيْعِ الْوَلَاءِ وَهَبِهِ.

عبداللہ بن دینار نے عبداللہ بن عمر کو فرماتے ہوئے سنا کہ نبی کریم ﷺ نے ولاء کو فروخت اور

اسکو ہبہ کرنے سے منع فرمایا ہے۔

حق ولاء کو نیچے اور ہبہ کر نیک حکم

اس حدیث سے استدلال کر کے جمہور علماء کرام فرماتے ہیں کہ شریعت میں بعض ایسے حقوق ہیں، جن کی خرید و فروخت اور ہبہ ناجائز اور حرام ہے، ان میں انسان اس طرح کا کوئی تصرف نہیں کر سکتا، جیسے حق شفعہ، حق ولاء، حق نسب اور حق قصاص وغیرہ ہیں جبکہ بعض حضرات کے نزدیک حق ولاء کی بیع اور ہبہ جائز ہے، امام نووی فرماتے ہیں کہ ممکن ہے ان تک حدیث باب نہ پہنچی ہو، اس لئے انہوں نے یہ موقف اختیار کیا، ورنہ جمہور کا مسلک یہی ہے کہ حق ولاء وغیرہ کی بیع اور ہبہ جائز نہیں ہے۔ تکریمۃ صحیح مسلم ۱/۳۶۱

امام ترمذی فرماتے ہیں کہ عبد اللہ بن عمر سے یہ روایت عبد اللہ بن دینار نے نقل کی ہے، اور پھر ان سے روایت کرنے والے سفیان بن عیینہ، شعبہ، سفیان ثوری اور مالک بن انس ہیں، شعبہ فرماتے ہیں کہ جس وقت عبد اللہ بن دینار یہ روایت بیان کرتے تو اس وقت میرا دل چاہتا ہے کہ میں ان کا سر چوم لوں، کیونکہ یہ روایت صرف ابن دینار ہی ابن عمر سے نقل کرتے ہیں، ان کے علاوہ کسی اور نے یہ روایت عبد اللہ بن عمر سے نقل نہیں کی، اسی وجہ سے امام مسلم فرماتے ہیں: الناس کلہم عیال علی عبد اللہ بن دینار فی هذا الحديث، تمام لوگ اس حدیث کی روایت میں عبد اللہ بن دینار کے عیال ہیں مقصد یہ ہے کہ اس روایت کے نقل کرنے میں عبد اللہ بن دینار اگرچہ متفرد ہیں لیکن پھر بھی یہ روایت صحیح ہے، کیونکہ یہ ثقہ ہیں، لہذا ان کا تفرد حدیث کے حجت ہونے پر اثر انداز نہیں ہوگا، پھر یہ روایت عبد اللہ بن دینار سے ۳۵ طرق سے منقول ہے۔ صحیح مسلم ۱/۳۹۵

بَابُ مَا جَاءَ فِي مَنْ تَوَلَّى غَيْرَ مَوَالِيهِ أَوْ ادَّعَى إِلَى غَيْرِ أَبِيهِ

یہ باب اس شخص (کے حکم) کے بیان میں ہے جو اپنے موالی کے علاوہ کسی اور کو اپنا موالی

بنائے یا جو اپنے نسب کو غیر باپ کی طرف منسوب کرے۔

عَنْ إِبْرَاهِيمَ التَّمِيمِيِّ عَنْ أَبِيهِ قَالَ : خَطَبْنَا عَلِيًّا فَقَالَ : مَنْ زَعَمَ أَنَّ عِنْدَنَا شَيْئًا نَقْرُوهُ إِلَّا كِتَابَ اللَّهِ وَهَذِهِ الصَّحِيفَةُ ، صَحِيفَةٌ فِيهَا أَسْنَانُ الْإِبِلِ

وَأَشْيَاءَ مِنَ الْجَوَارِحَاتِ فَقَدْ كَذَبَ، وَقَالَ فِيهَا: قَالَ رَسُولُ اللَّهِ ﷺ
 الْمَدِينَةُ حَرَمٌ مَا بَيْنَ غَيْرِ إِلَى تَوْبَةٍ، فَمَنْ أَخَذَ فِيهَا حَدَثًا أَوْ آوَى مُعَدَّنًا
 فَعَلَيْهِ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ، لَا يَقْبَلُ اللَّهُ مِنْهُ يَوْمَ الْقِيَامَةِ
 صَرْفًا وَلَا عَدْلًا، وَمَنْ ادَّعَى إِلَى غَيْرِ أَبِيهِ أَوْ تَوَلَّى غَيْرَ مَوَالِيهِ فَعَلَيْهِ لَعْنَةُ
 اللَّهِ وَالْمَلَائِكَةِ وَالنَّاسِ أَجْمَعِينَ، لَا يَقْبَلُ مِنْهُ صَرْفٌ وَلَا عَدْلٌ، وَذِمَّةُ
 الْمُسْلِمِينَ وَاحِدَةٌ يَسْعَى بِهَا أَذْنَاؤُهُمْ.

ابراہیم تمی اپنے باپ سے روایت کرتے ہیں کہ حضرت علی نے ہمیں خطبہ دیا اور فرمایا کہ جو شخص
 یہ گمان کرے کہ ہمارے پاس، کتاب اللہ اور اس صحیفہ کے علاوہ جس میں اونٹوں کی عمریں اور
 زخموں کے بارے میں کچھ احکام درج ہیں، کوئی اور چیز ہے جس کو ہم پڑھتے ہیں تو یقیناً اس نے
 جھوٹ بولا، اور حضرت علی نے فرمایا کہ صحیفہ میں ہے کہ نبی کریم ﷺ نے ارشاد فرمایا: بندہ یہ جیل
 عمر سے ٹور تک حرم ہے، جو شخص مدینہ میں کسی نئی چیز یعنی بدعت کا ایجاد کرے گا یا جو شخص کسی
 بدعتی (اور مجرم) کو پناہ دے گا تو اس پر اللہ تعالیٰ فرشتوں اور تمام لوگوں کی لعنت ہوگی، اللہ تعالیٰ
 قیامت کے دن نہ تو اس کے کسی فرض کو قبول کریں گے اور نہ نفل کو، (یا معنی یہ ہیں کہ اسکی توبہ اور
 فدیہ کو قبول نہیں کریں گے) اور جو شخص اپنا نسب غیر باپ کی طرف منسوب کرے یا جو غلام اپنے
 مولیٰ کے علاوہ کسی اور کی طرف منسوب کرے (اپنی آزادی کو) بتائے، تو اس پر اللہ تعالیٰ فرشتوں
 اور تمام لوگوں کی لعنت ہوگی، نہ تو اس کا کوئی فرض قبول ہوگا نہ نفل، اور تمام مسلمانوں کا عہد و امان
 ایک ہی ہے، ایک ادنیٰ درجے کا مسلمان بھی اس کا ذمہ دار ہو سکتا ہے۔

مشکل الفاظ کے معنی :- تو کسی ذمہ دار بنائے، آزادی کی نسبت کرے۔ موالی: مولیٰ کی جمع ہے، آزاد
 کرنے والے۔ اسنان: ”سن، کی جمع ہے، عمر، اسنان الابل اونٹوں کی عمریں۔ اشیاء: شئی کی جمع ہے، یہاں
 اس سے ”احکام“ مراد ہیں۔ جوارحات: جوارح کی جمع ہے، زخم۔ احدث: ایجاد کرے، حدثا: (حاء اور
 دال پر زبر کے ساتھ) نئی چیز۔ اونی: ٹھکانہ دے۔ محدثا: یہ لفظ دال پر زبر اور زیر کے ساتھ یعنی اسم فاعل
 اور مفعول دونوں طرح پڑھا گیا ہے، دال کے کسرے کے ساتھ اس کے دو معنی ہیں:

(۱)..... مجرم، (۲)..... ملا علی قاری کے نزدیک بدعتی شخص، مطلب یہ ہے کہ جو شخص کسی مجرم کو پناہ دے، تاکہ اس پر اس جرم کی شرعی سزا جاری نہ ہو سکے، یا جو کسی بدعتی کو ٹھکانہ دے، اور محدث جبکہ دال پر زبر کے ساتھ یعنی اسم مفعول کا صیغہ ہو تو اس کے معنی ”بدعت“ کے ہونگے، مراد یہ ہے کہ جس شخص نے بدعت کو روکا نہیں، اس پر راضی رہا، اس نے گویا بدعت کو ٹھکانہ دیا، ملا علی قاری رحمہ اللہ نے محدث (دال کے کسرے کے ساتھ) صحیح قرار دیا ہے۔ لحنۃ: دور کرنا، دھتکارنا۔ صرف و عدل: ان کے دو معنی منقول ہیں: (۱)..... جمہور کے نزدیک ”صرف“ سے فرض اور عدل سے نفل مراد ہے۔ (۲)..... اصمعی کہتے ہیں کہ صرف سے توبہ اور عدل سے فدیہ مراد ہے، دونوں معنی میں کوئی تعارض نہیں، لہذا دونوں جمع بھی ہو سکتے ہیں، ذمۃ: (ذال کے نیچے زیر اور میم کی تشدید کے ساتھ) عہد و امان۔ یسعی: ذمہ دار ہو سکتا ہے۔ تحفۃ الاحوذی ۶: ۲۷۰

اپنے نسب کو غلط منسوب کرنے پر وعید

حدیث باب میں مندرجہ ذیل امور کا ذکر ہے، جنکی تفصیل یہ ہے:

(۱)..... عبد اللہ بن سبا کے پیروکار اور شیخہ نے لوگوں میں یہ عقیدہ پھیلا یا ہوا تھا کہ نبی کریم ﷺ نے حضرت علیؑ کو ایسی وصیت لکھوائی ہے جو صرف حضرت علیؑ کو ہی معلوم ہے، کسی اور کو نہیں، اس میں حضرت علیؑ کی خلافت کا بھی ذکر ہے، اور ردائض کے دیگر (باطل) نظریات کا بھی اس میں ذکر ہے، نبی کریم ﷺ نے بطور راز کے یہ چیزیں حضرت علیؑ کو لکھوائی تھیں،..... چونکہ یہ مفروضہ پھیلا ہوا تھا، اس لئے حضرت علیؑ سے متعدد مقامات پر لوگوں نے اس بارے میں پوچھا، اور بعض دفعہ حضرت علیؑ خود ہی اپنے خطاب میں اس شبہ کا ازالہ فرماتے۔ چنانچہ حدیث باب میں بھی حضرت علیؑ نے اپنے خطبے میں اسی وہم کو دور کیا کہ ہمارے پاس صرف دو چیزیں ہیں کتاب اللہ اور یہ صحیفہ جس میں اونٹ کی عمر سے متعلق تفصیلات ہیں اور زخموں کے بارے میں شرعی احکام ہیں دیت وغیرہ کے، اس کے علاوہ اور کچھ نہیں، لہذا خصوصی وصیت کو میری طرف منسوب کر کے بیان کرنا سراسر جھوٹ ہے، اس کا حقیقت کی دنیا سے کوئی تعلق نہیں۔

(۲)..... غیر اور ثور دونوں مدینہ منورہ کے پہاڑ ہیں، عبید بن سلام کہتے ہیں کہ ”ثور“ راوی سے غلطی سے لکھا گیا ہے، اصل میں لفظ ”احد“ تھا، کیونکہ جبل ثور مدینہ میں نہیں، مکہ میں ہے، لیکن محققین کی رائے یہ ہے کہ مدینہ

منورہ میں بھی احد کے پیچھے شمالی جانب میں ٹور نامی چھوٹا سا پہاڑ موجود ہے، اس لئے یہ کہنا کہ یہاں راوی کو وہم ہوا ہے، درست نہیں ہے۔

اس روایت سے استدلال کر کے ائمہ ثلاثہ فرماتے ہیں کہ مدینہ منورہ کیلئے بھی ایسا ہی حرم ہے جس طرح کہ مکہ معظمہ کیلئے ہے، وہ تمام احکام جو حرم مکہ کے ہیں، وہی اس کے بھی ہیں، البتہ امام شافعی اور امام مالک کے نزدیک حرم مدینہ میں شکار کرنے یا درخت کاٹنے سے کوئی ضمان واجب نہ ہوگا، اگرچہ ان کے نزدیک بھی ایسا کرنا جائز نہیں ہے۔

حنفیہ یہ کہتے ہیں کہ حرم مدینہ حرم مکہ کی طرح نہیں اور نہ ہی اس کے وہ احکام ہیں جو حرم مکہ کے ہیں، ان کا بنیادی استدلال اس حدیث سے ہے یا ابا عمیر ما فعل النعیر اے ابو عمر خیر یعنی بلبل کا کیا ہوا، یہ صحابی مدینہ میں ہی تھے اور اسے اپنے پاس رکھا ہوا تھا، اگر حرم مدینہ کے وہی احکام ہوتے جو حرم مکہ کے ہیں تو آپ ضرور انہیں منع فرما دیتے، ائمہ ثلاثہ حدیث بخیر کے بارے میں یہ کہتے ہیں کہ ہو سکتا ہے کہ یہ واقعہ مدینہ کی حرمت سے پہلے کا ہو یا یہ جانور حرم کا نہ ہو بلکہ حل کا ہو، لیکن یہ تاویلیں چونکہ محض احتمال پر مبنی ہیں، دلیل سے ان کا ثبوت نہیں، اس لئے یہ احناف کے نزدیک قابل اعتبار نہیں ہیں، اور حنفیہ حدیث باب کے بارے میں یہ کہتے ہیں کہ نبی کریم ﷺ نے تعظیم کی وجہ سے مدینہ کو حرم کہا ہے ورنہ مکہ والی قیودات اور شرائط امر اور نہی۔ اعلاء السنن، باب حرمة المدينة ۳۸۸/۱۰

(۳)..... مدینہ منورہ میں بدعت ایجاد کرنا یا کسی بدعت کو پناہ دینا گناہ کبیرہ ہے، اس پر اللہ تعالیٰ فرشتوں اور تمام لوگوں کی لعنت نازل ہوتی ہے، بدعت کا ایجاد خواہ کسی بھی جگہ ہو، ناجائز اور حرام ہے، اس حدیث میں خاص طور پر مدینہ منورہ کا ذکر اس لئے کیا گیا ہے کہ مدینہ تمام عالم اسلام کا مرکز ہے، وہاں اگر کوئی بدعت کا ایجاد ہو جائے تو فوراً ہی وہ پوری دنیا میں پھیل جائیگی اور لوگ اسے دین سمجھ کر کرتے رہیں گے، اس لئے مدینہ منورہ میں بدعت کا ایجاد اور زیادہ برا اور قبیح ہے۔

(۴)..... جو شخص اپنا نسب غیر باپ کی طرف منسوب کرے، یا جو غلام اپنی آزادی کو آزاد کرنے والے آقا کے علاوہ کسی اور کی طرف منسوب کرے تو یہ دونوں شخص ملعون ہیں، کیونکہ اس طرح کرنے میں دھوکہ دہی، اور

نعمت کی ناشکری ہے، اس سے وراثت کے احکام اور ولاء کا معاملہ خراب ہو جاتا ہے، اور قطع رحمی لازم آتی ہے، اس لئے اس طرح کرنا جائز نہیں۔

(۵)..... تمام مسلمان عہد و امان کے حق میں برابر ہیں، لہذا اگر کوئی مرتبہ کے اعتبار سے ادنیٰ مسلمان بھی کسی کو امان دیدے تو وہ تمام مسلمانوں پر نافذ ہوگا، سب کو اسکی پابندی کرنی ہوگی۔ تحفۃ الاحوذی ۶/۲۷۶۔ عمدۃ القاری، کتاب الحج، باب حرم المدینہ، ۹/۲۲۹، ط: کوئٹہ رشیدیہ

بَابُ مَا جَاءَ فِي الرَّجُلِ يَنْتَفِي مِنْ وَلَدِهِ

یہ باب اس شخص کے حکم کے بارے میں ہے جو (تعریض و کنایہ سے) اپنے بچے کے نسب سے بری الذمہ ہو جائے (یعنی اسکے نسب کی نفی کر دے)

عَنْ أَبِي هُرَيْرَةَ قَالَ: جَاءَ رَجُلٌ مِنْ فِزَارَةَ إِلَى النَّبِيِّ ﷺ فَقَالَ: يَا رَسُولَ اللَّهِ، إِنَّ امْرَأَتِي وَلَدَتْ غُلَامًا أَسْوَدَ، فَقَالَ لَهُ النَّبِيُّ ﷺ: هَلْ لَكَ مِنْ إِبِلٍ؟ قَالَ: نَعَمْ، قَالَ: فَمَا أَتَوَّأْنَهَا؟ قَالَ: حُمْرٌ، قَالَ: فَهَلْ فِيهَا أَوْزَقٌ؟ قَالَ: نَعَمْ، إِنَّ فِيهَا لَوْزَقًا، قَالَ: أَنَسَى أَتَاهَا ذَلِكَ؟ قَالَ: نَعْلٌ عِرْقًا نَزَعَهَا، قَالَ: فَهَذَا لَعَلُّ عِرْقًا نَزَعَهُ.

حضرت ابو ہریرہؓ فرماتے ہیں کہ قبیلہ فزارہ کا ایک شخص حضور اکرم ﷺ کی خدمت میں حاضر ہوا، اور عرض کیا یا رسول اللہ: بے شک میری بیوی نے سیاہ رنگ کا بچہ جنا ہے (یہ تعریض تھی کہ میں تو سفید ہوں اور لڑکا سیاہ ہے تو وہ میرا بیٹا کس طرح ہو سکتا ہے) حضور اکرم ﷺ نے اس سے فرمایا: کیا تیرے پاس اونٹ ہیں؟ اس نے کہا: ہاں، آپ نے پوچھا: وہ کس رنگ کے ہیں؟ اس نے کہا: سرخ رنگ کے ہیں، آپ نے پوچھا: کیا ان میں کوئی سفید مائل بہ سیاہی خاکی رنگ بھی ہے؟ اس نے کہا: ہاں، آپ نے فرمایا: ایسا کیونکر ہوا؟ اس نے کہا: شاید کسی رگ نے اس کو کھینچا ہو، آپ ﷺ نے فرمایا: تو ہو سکتا ہے کہ تیرے اس بیٹے کو بھی کسی رگ نے کھینچا ہو۔

مشکل الفاظ کی وضاحت :- یَنْتَفِي مِنْ وَلَدِهِ: اپنے بچے سے بری الذمہ ہو جائے یعنی تعریض و کنایہ سے

اسکے نسب کی نفی کرے۔ حمور: (جاء پر پیش اور میم کے سکون کے ساتھ) سرخ رنگ۔ اوردق: وہ اونٹ جس کا رنگ سفید سیاحی مائل ہو، اسکی جمع وردق (واؤ پر پیش اور راء کے سکون کے ساتھ) ہے۔ انسی اتساہا ذلک: اس رنگ کا اونٹ کہاں سے آیا، یہ کیونکر ہوا۔ عرفا: (عین کے نیچے زیر اور راء کے سکون کے ساتھ) رگ۔ نزعہا: اس کو کھینچا ہو۔

تعریف و کنایہ سے بچے کے نسب کی نفی کر نیک حکم

اگر کوئی شخص صراحۃً اپنے بچے کے نسب کا انکار نہ کرے بلکہ تعریفاً انکار کرے، تعریف کا مطلب یہ ہوتا ہے کہ کوئی ایسی بات ذکر کرتا ہے جس سے اشارۃً دوسری کوئی بات معلوم ہوتی ہو، مثلاً یوں کہے کہ ”میرا رنگ تو سفید ہے، یہ بچہ کالے رنگ کا کیوں پیدا ہوا“ اس جملے کا یہ مطلب ہو سکتا ہے کہ بچہ میرا نہیں ہے، چنانچہ حدیث باب میں ایک ”رجل“ نے اسی قسم کا سوال کیا، اس آدمی کا نام ضمیم بن قنادہ تھا، اس نے آکر کہا: ان امراتی ولدت غلاماً اسود یہ گویا تعریف کر رہا تھا، چنانچہ صحیح مسلم میں اس روایت کے بعض طرق میں اس جملے کے بعد یہ الفاظ بھی ہیں یَعْوِضُ بَانٍ يَنْفِيهِ یعنی وہ اس لڑکے کی اپنے سے نفی کرنا چاہ رہا تھا کہ میں تو سفید ہوں اور لڑکا کالا ہے، یہ میرا بیٹا کیسے ہو سکتا ہے؟

حضور اکرم ﷺ نے اس کے فہم و مزاج اور ماحول کے مطابق سوال کیا کہ یہ بتاؤ کہ اونٹ مختلف رنگ کے کیوں ہوتے ہیں، سرخ اونٹ کا بچہ بسا اوقات سیاہ رنگ کا ہوتا ہے، ایسا کیوں ہے؟ اس نے کہا لعل عرقا زعمہ یعنی کوئی رگ اسکو کھینچ لیتی ہے، مطلب یہ ہے کہ اس کی اوپر کی نسلوں میں کوئی اونٹ اس رنگ کا رہا ہوگا جسکی وجہ سے بعد میں کوئی اونٹ کا بچہ اس کا رنگ اختیار کر لیتا ہے، حضور اکرم ﷺ نے فرمایا تو پھر انسانی نسلوں میں ایسا کیوں نہیں ہو سکتا کہ تیرے یا تیری بیوی کے آباء و اجداد میں کوئی کالے رنگ والا گذرا ہو اور اس اصل نے یہ رنگ جذب کر لیا ہو جسکی وجہ سے تیرا بیٹا کالے رنگ کا پیدا ہو گیا، اس مثال سے اسکے شیعہ کا ازالہ کیا گیا۔

امام نووی فرماتے ہیں کہ اس روایت سے یہ بات ثابت ہوتی ہے کہ محض رنگ کے فرق کی وجہ سے کسی بچے کے نسب سے انکار نہیں کیا جاسکتا، ایسا ہو سکتا ہے کہ والدین کے رنگ کچھ ہوں اور بچے کا رنگ ان سے مختلف ہو، اس سے نسب کے ثبوت میں کوئی فرق نہیں پڑتا۔

اس تعریض پر لعان واجب ہوتا ہے یا نہیں، اس میں اختلاف ہے، حضرات خفیہ، شافعیہ اور جمہور علماء کے نزدیک تعریض پر نہ حد قذف جاری ہوگی، اور نہ ہی زوجین کے درمیان لعان کر لیا جائیگا البتہ تعزیراً اس کو سزا دی جاسکتی ہے، حضرات مالکیہ کے نزدیک تعریض کی وجہ سے لعان اور حد و نون جاری ہونگے بشرطیکہ تعریض سے قذف اور تہمت کے معنی سمجھ آتے ہوں، اور حدیث باب میں سائل تہمت نہیں لگا رہا، بلکہ اسے شک ہوا جسے نبی کریم ﷺ کی خدمت میں حاضر ہو کر پوچھا، آپ نے جب اونٹ کی مثال سے اسے سمجھایا تو اس کا شک دور ہو گیا اور اس کو یہ یقین ہو گیا کہ یہ میرا ہی فرزند ہے۔ فتح الباری، کتاب الطلاق، باب اذا عرض بعمی الولد۔ ۵۵۲/۹، تجلۃ الاحوذی ۲۷۲/۶

بَابُ مَا جَاءَ فِي الْقَافَةِ

یہ باب قیافہ شناسوں (کے قول کے ذریعہ نسب کے ثبوت کے) حکم کے بارے میں ہے۔
عن عائشة أَنَّ النَّبِيَّ ﷺ دَخَلَ عَلَيْهَا فَسَوَّرَ أَصَابِرَ وَجْهِهِ
فَقَالَ: أَلَمْ تَرَيِ أَنْ مُجَرِّزًا نَظَرَ أَنْفًا إِلَى زَيْنِ بْنِ حَارِثَةَ وَأَسَامَةَ بْنِ زَيْدٍ
فَقَالَ: هَذِهِ الْأَقْدَامُ بَعْضُهَا مِنْ بَعْضٍ.

حضرت عائشہ سے روایت ہے کہ رسول اللہ ﷺ (ایک دن) بہت خوش خوش میرے ہاں تشریف لائے، آپ کے چہرے (اور پیشانی) کے خطوط (بکلی کھلے) چمک رہے تھے، اور فرمایا اے عائشہ کیا تمہیں معلوم نہیں کہ (مشہور قیافہ شناس) مجرزمحی نے ابھی ابھی زید بن حارثہ اور اسامہ کو (لیٹے ہوئے) دیکھا اور کہا کہ یہ پاؤں ایک دوسرے کے مطابق ہیں (یعنی یہ پاؤں جن دو آدمیوں کے ہیں وہ آپس میں باپ بیٹے ہیں)

عن عائشة وَرَأَتْ فِيهِ: أَلَمْ تَرَيِ أَنْ مُجَرِّزًا مَرَّ عَلَى زَيْنِ بْنِ حَارِثَةَ وَأَسَامَةَ
بَنِ زَيْدٍ وَقَدْ غَطَّيَا رُؤُوسَهُمَا وَبَدَتْ أَقْدَامُهُمَا، فَقَالَ: إِنَّ هَذِهِ الْأَقْدَامَ
بَعْضُهَا مِنْ بَعْضٍ۔

اسی روایت کے ایک دوسرے طریق میں یوں اضافہ ہے کہ آپ ﷺ نے حضرت عائشہ سے

فرمایا کہ تمہیں معلوم نہیں کہ مجز مد لہجی زید بن حارثہ اور اسامہ کے پاس سے گذرا (وہ دونوں اس طرح لیٹے ہوئے تھے کہ) انہوں نے (چادر سے) اپنے سر ڈھانپے ہوئے تھے اور ان کے پاؤں کھلے تھے، تو اس نے کہا کہ ان دونوں کے پاؤں ایک دوسرے کے مطابق ہیں۔

مشکل الفاظ کے معنی:۔ فافہ: قائف کی جمع ہے، قیافہ شناس، وہ شخص جو ہاتھ پاؤں کے خطوط اور نشانات دیکھ کر یہ بتا دے کہ یہ فلاں کا بیٹا یا بھائی یا فلاں خاندان کا ہے۔ تہرق: بجلی کی طرح چمک رہے تھے، جگمگا رہے تھے۔ اساریس: یہ اسرار اور اسرار کی جمع ہے، پیشانی اور چہرے کے خطوط۔ الم تسوی: کیا تمہیں معلوم نہیں، اصل میں یہ ”ترین“ تھا، ”لم“ حرف جازم کی وجہ سے نوں اعرابی گر گیا۔ بعضھا من بعض: بعض قدم بعض سے ہیں یعنی ایک دوسرے کے مطابق ہیں۔ عطیہ: ان دونوں نے ڈھانپا ہوا تھا۔ بدت: ان کے پاؤں ظاہر اور کھلے تھے۔

قیافہ شناس کے قول سے ثبوت نسب کا حکم

امام نووی فرماتے ہیں کہ حضرت زید بن حارثہ بہت گورے اور خوبصورت آدمی تھے، جبکہ ان کے صاحبزادے اسامہ بن زید کالے اور سیاہ تھے، اور اپنی ماں کے ہم شکل تھے، ان کی ماں ایک حبشی عورت تھی، چنانچہ نام برکہ اور کنیت ام ایمن ہے یہ ایک لونڈی تھیں، نبی کریم ﷺ کو اپنے والد حضرت عبداللہ کی طرف سے ملی تھیں، آپ نے انہیں آزاد کر دیا تھا یہ وہی ام ایمن ہیں جن کا نبی کریم ﷺ کی خدمت اور بچپن میں پرورش میں اہم کردار ہے، حضرت زید سے قبل ان کی شادی عبید حبشی سے ہوئی، ان سے ان کا ”ایمن“ نامی بچہ پیدا ہوا، اسی سے ان کی کنیت ام ایمن مشہور ہو گئی پھر ان کی شادی حضرت زید رضی اللہ عنہ سے ہو گئی، باپ بیٹے کی رنگت میں فرق کی وجہ سے منافقین حضرت اسامہ کے نسب میں عیب لگاتے تھے، اور دلیل یہ دیتے کہ ایسے حسین اور خوبصورت باپ کا بیٹا اس قدر کالا کیسے ہو سکتا ہے، نبی کریم ﷺ ان کی اس طبعی زنی پر بہت رنجیدہ اور افسردہ تھے، کہ اسی دوران یہ واقعہ پیش آیا کہ مجز مد لہجی جو عرب کا مشہور قیافہ شناس تھا، جسکی بات کو اہل عرب سند کے طور پر لیتے تھے، یہ اپنے اس فن میں بہت ماہر تھا، آدمی کی شکل و صورت اور ہاتھ پاؤں دیکھ کر حالات و اوصاف اور خصوصیات کا اندازہ کر لیا کرتا تھا، ایک دن مسجد نبوی میں آیا اور دیکھا کہ حضرت زید اور

اسامہ لیٹے ہوئے ہیں ان کے پاؤں دیکھ کر کہنے لگا کہ یہ پاؤں جن دو آدمیوں کے ہیں ان کو آپس میں باپ بیٹا ہونا چاہیے، اس بات سے نبی کریم ﷺ بہت خوش ہوئے کہ اسکی اس بات سے حضرت اسامہ کے نسب پر طعنہ زنی اور عیب جوئی بند ہو جائے گی کیونکہ اس وقت اہل عرب کے ہاں قیافہ شناس کا قول معتبر ہوا کرتا تھا، اور اس کے فیصلے کو سند کا درجہ دیا جاتا تھا۔ تختۃ الاحوذی ۶/۲۷۳۔ فتح الباری، کتاب الفرائض، باب التائلف ۱۲/۶۵

شرعی احکام اور کسی کے نسب کے ثابت کرنے میں قیافہ شناس کا قول معتبر ہوتا ہے یا نہیں، اس میں فقہاء کرام کے درمیان اختلاف ہے، ائمہ ثلاثہ حدیث باب سے استدلال کر کے یہ کہتے ہیں کہ شرعی احکام اور اثبات نسب میں قیافہ شناس کا قول حجت ہے اور سند کا درجہ رکھتا ہے، اسی وجہ سے نبی کریم ﷺ مجوزہ لمی کی بات سے خوش ہوئے اور اسکی حوصلہ شکنی نہیں کی، اگر اسکا قول حجت نہ ہوتا تو آپ ﷺ ضرور اسے رد فرما دیتے اور اسپر ناگواری کا اظہار فرماتے، اسپر استنباط کرتے ہوئے یہ حضرات کہتے ہیں کہ اگر ایک باندی دو آدمیوں میں مشترک ہو، اسکا بچہ پیدا ہو جائے، اور دونوں ہی اس کے نسب کا دعویٰ کر دیں یعنی ہر ایک یہ کہے کہ یہ میرا بچہ ہے تو اس صورت میں ان دونوں کو قیافہ شناس کی طرف رجوع کرنا چاہیے، بچے کے نسب کے بارے میں وہ جو فیصلہ کرے، اسے قبول کر لینا چاہیے، کیونکہ شرعاً قیافہ شناس کا قول حجت ہے۔

جبکہ احناف یہ کہتے ہیں کہ قیافہ شناس کا قول شرعی احکام اور اثبات نسب میں معتبر نہیں ہے، کیونکہ قرآن مجید میں اللہ تعالیٰ نے فرمایا: وَلَا تَقْفُ مَا لَيْسَ لَكَ بِهِ عِلْمٌ (آپ اس چیز کے درپے نہ ہوں جسکا علم آپ کو نہیں) اور نسب کے ثبوت کا معاملہ ایک ایسا معاملہ ہے جس کا علم اللہ تعالیٰ کے علاوہ کسی کو نہیں ہو سکتا اس لئے قیافہ شناس کا قول اس میں شرعاً حجت نہیں ہوگا۔

حدیث باب سے ائمہ ثلاثہ کا استدلال درست نہیں کیونکہ نبی کریم ﷺ مجوزہ لمی کی گفتگو سے اس وجہ سے خوش نہیں ہوئے کہ حضرت اسامہ کا نسب زید سے اب ثابت ہوا ہے، کیونکہ نسب تو پہلے سے ثابت تھا، بلکہ اس وجہ سے خوش ہوئے کہ ایک ایسے شخص نے بھی اس نسب کی تصدیق اور تائید کر دی جسکی بات کو اہل عرب اور منافقین حجت سمجھتے ہیں اور اسے معتبر قرار دیتے ہیں، اسکی مثال ایسی ہے جیسے چند عادل آدمی چاند

دیکھنے کی شہادت دیدیں، ساتھ ہی بخوبی بھی ان کی تائید کر دے تو اس سے اس بخوبی کے قول کا حجت ہونا لازم نہیں آتا، اور نہ ہی اس سے کسی طرح کا کوئی حکم ثابت ہوگا، ہاں اس سے صرف اس شہادت کی تائید اور تصدیق ہوتی ہے، اسی طرح حدیث باب میں مجزئہ لمی کی گفتگو سے حضرت اسامہ کے نسب کی تائید ہوتی ہے، اس سے ان کے نسب کو ثابت نہیں کیا جا رہا، اسی وجہ سے نبی کریم ﷺ نے اسکی بات کو رد نہیں کیا بلکہ خوش ہوئے کہ اب اہل عرب اور منافقین حضرت اسامہ کے نسب کے بارے میں اپنے عقیدے کے مطابق بھی طعن زنی کی ہمت نہیں کر سکیں گے۔

اور مشترک باندی کے بچے کے نسب کے بارے میں امام ابو حنیفہ رحمہ اللہ یہ کہتے ہیں کہ وہ بچہ شرعی حکم کے اعتبار سے دونوں کا ہوگا اور وہ باندی دونوں کی ام ولد ہوگی۔ عمدۃ القاری، کتاب المناقب، باب صفۃ النبی ﷺ ۱۰۹/۱۶۔ مرقاۃ المفاتیح، کتاب النکاح، باب اللعان ۴۷۳/۶۔

بَابُ مَا جَاءَ فِي حَثِّ النَّبِيِّ ﷺ عَلَى الْهَدْيَةِ

یہ باب اس حدیث پر مشتمل ہے جس میں نبی کریم ﷺ نے ہدیہ کرنے پر براہِ حجتہ کیا ہے۔
عن اَبِي هُرَيْرَةَ عَنِ النَّبِيِّ ﷺ قَالَ: تَهَادَوْا فَإِنَّ الْهَدْيَةَ تُذْهِبُ وَخَرَّ الصُّلْبُ، وَلَا تَحْقِرَنَّ جَارَةً لِّجَارَتِهَا وَلَوْ حَقَّ لِرُؤْسَيْنِ ضَاةٌ
حضرت ابو ہریرہ سے روایت ہے کہ نبی کریم ﷺ نے ارشاد فرمایا: تم آپس میں ایک دوسرے کو ہدیہ دیا کرو، کیونکہ تحفہ سینے کی کدورت، جلن اور کینہ کو دور کرتا ہے، اور (یاد رکھو) کوئی پڑوسن اپنی پڑوسن (کے واسطے کسی معمولی چیز کے تحفے) کو حقیر نہ سمجھے اگرچہ وہ بکری کے کمر کا ایک ٹکڑا ہی کیوں نہ ہو۔

مشکل الفاظ کے معنی:- تهادوا: (دال پر زیر کے ساتھ) تم آپس میں ایک دوسرے کو ہدیہ دیا کرو۔ تذهب: ختم کرتا ہے، دور کرتا ہے۔ وخر: (واو پر زیر اور حاء پر زیر اور سکون کے ساتھ): جلن، کدورت، کینہ، غیظ و غضب۔ لا تحقرن: ہرگز وہ حقیر نہ سمجھے۔ جارة: پڑوسن۔ شق: (شین کے نیچے زیر اور قاف کی تشدید کے ساتھ) ٹکڑا، حصہ، جزء۔ فرسن: (فاء اور سین کے نیچے زیر اور راء کے سکون کے ساتھ) بکری پاؤں کا

کھر، (ج) فراس۔ ولو شق فرسن شاة: اصل عبارت یوں ہے: ولو کانت شق..... کانت میں ”ہی“ ضمیر ”حد یہ“ کی طرف لوٹ رہی ہے۔

ایک دوسرے کو ہدیہ دینے کی ترغیب کا ذکر

حدیث باب میں ہدیہ دینے کی ترغیب اور اس کے چند فوائد کو بیان کیا گیا ہے، ہدیہ دینے کا سب سے بڑا اور اہم فائدہ یہ حاصل ہوتا ہے کہ اس سے دل کی کدورتیں، غیظ و غضب، جلن اور بغض و عداوت کے جراثیم ختم ہو جاتے ہیں، دلوں میں نفرت کے بجائے محبت والفت کی بہاریں قائم ہو جاتی ہیں، اس لئے اس سنت پر بڑے اہتمام سے عمل کرنے کی ضرورت ہے، کیونکہ آجکل تقریباً ہر خاندان اور سوسائٹی میں محبتوں کے بجائے دشمنیاں اور نفرتیں بہت زیادہ ہیں، اس سنت پر عمل کیا جائے، تا کہ نفرت اور بے رخی کی یہ آگ ٹھنڈی پڑ جائے۔

لا تحتقرون..... اس کا مطلب یہ ہے کہ اگر کوئی پڑوسن محبت و جذبے سے دوسری پڑوسن کو کوئی معمولی سی چیز تحفہ دے، تو اس کو کمتر اور حقیر سمجھ کر رد نہ کیا جائے، خواہ وہ معمولی چیز بکری کے کھر کا ٹکڑا ہی کیوں نہ ہو، کھر کا ذکر بطور مبالغہ کے کیا گیا ہے کہ بھلے وہ چیز کتنی ہی معمولی کیوں نہ ہو تو بھی اسے دل و جان سے قبول کیا جائے، واپس نہ کیا جائے، کیونکہ اس نے انس و پیار اور محبت سے وہ چیز دی ہے، اور بعض حضرات نے اس کا مطلب یہ بیان کیا ہے کہ اگر کسی کے پاس ہدیہ دینے کی کوئی بڑی چیز نہ ہو، قلیل یا معمولی قسم کی کوئی چیز ہو تو اسے بھی وہ ہدیہ میں دیدیا کرے، یہ سمجھ کر کہ یہ تو حقیر چیز ہے اس کو ہدیہ کر نیکا فائدہ اور پھر اس وجہ سے اسے ہدیہ میں نہ دینا سنت کے خلاف ہے۔ تحفۃ الاحوذی ۲۷۵/۶۔ مرقاة المفاتیح، کتاب البیوع باب فی الہبة والحدیہ ۲۱۵/۶۔

بَابُ مَا جَاءَ فِي كَرَاهِيَةِ الرُّجُوعِ فِي الْهَبَةِ

یہ باب اس بیان میں ہے کہ جبہ میں رجوع کرنا ناپسندیدہ ہے

عَنِ ابْنِ عَسْمَرَ أَنَّ رَسُولَ اللَّهِ ﷺ قَالَ: مَثَلُ الَّذِي يُعْطِي الْعَطِيَّةَ ثُمَّ يَرْجِعُ

فِيهَا كَالْكَلْبِ أَكَلَ حَتَّى إِذَا شَبَّ قَاءَ ثُمَّ عَادَ فَرَجَعَ فِي قَيْبِهِ.

عبداللہ بن عمر سے روایت ہے کہ رسول اللہ ﷺ نے فرمایا: جو شخص کسی کو عطیہ دیکر واپس لے لیتا ہے اسکی مثال اس کتے کی سی ہے جس نے (پیٹ بھر کر) کھایا اور جب اسکا پیٹ بھر گیا تو قے کر ڈالی اور پھر اس قے کو چاٹنے لگا۔

عَنْ ابْنِ عُمَرَ وَ ابْنِ عَبَّاسٍ يَرْفَعَانِ الْحَدِيثَ قَالَا: لَا يَحِلُّ لِرَجُلٍ أَنْ يُعْطِيَ عَطِيَّةً ثُمَّ يَرْجِعُ فِيهَا إِلَّا الْوَالِدَ لِمَا يُعْطَى وَلَذَلِكَ، وَمَنْعِلُ الْيَدِ يُعْطَى الْعَطِيَّةُ ثُمَّ يَرْجِعُ فِيهَا كَمَثَلِ الْكَلْبِ أَكَلَ حَتَّى إِذَا شَبَّ قَاءَ ثُمَّ عَادَ فِي قَيْبِهِ.

ابن عمر اور ابن عباس سے مرفوعاً روایت ہے کہ رسول اللہ ﷺ نے فرمایا: کسی شخص کیلئے یہ حلال نہیں ہے (یعنی مناسب نہیں) کہ وہ کسی کو اپنی کوئی چیز دے اور پھر اس کو واپس لے لے، البتہ باپ اپنی اس چیز کو واپس لے سکتا ہے جو اس نے اپنے بیٹے کو عطیہ میں دی ہو، باقی ترجمہ پہلی حدیث کی طرح ہے۔

مشکل الفاظ کے معنی:۔ ضیع: (شیمین پر زبر اور باء کی زیر کے ساتھ) میرا بھو گیا، پیٹ بھر لیا۔ رجوع فی قیبه: اپنی قے میں لوٹا یعنی اس قے کو چاٹنے لگا۔ يعطى العطية: ہبہ اور عطیہ دیتا ہے۔

ہبہ میں رجوع کرنا حکم

اگر کوئی شخص دوسرے کو کوئی چیز ہبہ کر دے اور پھر اسے واپس کرنا چاہے تو کیا ہبہ میں رجوع جائز ہے یا نہیں، اس مسئلہ میں فقہاء کرام کے درمیان اختلاف ہے۔

ائمہ ثلاثہ یعنی امام شافعی، امام مالک اور امام احمد بن حنبل کے نزدیک ”رجوع فی الہبہ“ ناجائز اور حرام ہے، ہبہ کرنے والا کسی طرح رجوع نہیں کر سکتا، نہ قضاء اور نہ دیاتہ البتہ اگر والد نے کوئی چیز بیٹے کو ہبہ کی ہو اور اب وہ واپس لینا چاہے تو لے سکتا ہے، ان حضرات کا استدلال باب کی احادیث سے ہے، جن میں ”لا یحل“ اور العائد فی ہبہ کالکلب..... کے الفاظ سے ہے، اور والد کا استثناء ابو داؤد و شریف میں عبد اللہ بن عمر کی روایت میں ہے، اس لئے باپ بیٹے کو جو ہبہ کرے اس میں رجوع جائز ہے، باقی کسی اور کیلئے

جائز نہیں۔

جبکہ حنفیہ یہ کہتے ہیں کہ اگر واہب نے اپنے محرم رشتہ دار کے علاوہ کسی اور کو بہہ کیا ہو تو اسے واپس لینا نامناسب اور مروت کے خلاف ہے، تاہم اگر وہ لینا چاہے تو قضاء لے سکتا ہے، لیکن جو بہہ کسی محرم رشتہ دار مثلاً بھائی، بہن، بیٹا، ماں اور خالہ وغیرہ کو کیا ہو تو اسے شرعاً واپس کرنے کی گنجائش نہیں۔

حنفیہ کا استدلال اس حدیث سے ہے: الواہب احق بہتہ مالہ یشب منها، واہب اپنے بہہ کا زیادہ حقدار ہے جب تک کہ اسے اس کا معاوضہ نہ دیا جائے۔

حنفیہ یہ کہتے ہیں کہ حدیث باب میں ”لا یحل“ لا ینبغی کے معنی میں ہے کہ ”مناسب نہیں“ اس سے عدم جواز مراد نہیں۔ (اعلاء السنن، باب کراہۃ الرجوع فی الہبۃ ۱۰۰/۱۶)۔

اور العائد فی ہبتہ..... جس سے آئمہ ثلاثہ نے استدلال کیا ہے، حنفیہ نے اس کے دو جواب دیئے ہیں:

(۱)..... نبی کریم ﷺ نے رجوع فی الہبہ کو قے چاٹنے کے ساتھ تشبیہ دی ہے، عرف میں اس سے اس عمل کی قیاحت و شاعت اور برائی بیان کرنا مقصود ہوتا ہے، معنی یہ ہیں کہ کسی کو کوئی چیز دیکر واپس کرنا بے مروتی اور نا پسندیدہ بات ہے، مکروہ ہے، یہ مطلب نہیں کہ رجوع کرنا حرام ہے، اس لئے اگر واہب کو ضرورت ہو تو وہ واپس کر سکتا ہے۔

(۲)..... اس حدیث میں دیانت کا حکم بیان کیا جا رہا ہے کہ واہب کیلئے دیانۃ جائز نہیں کہ وہ اپنے بہہ کو واپس لے، اس حدیث میں قضا کا حکم نہیں بیان کیا گیا، قضا کا حکم اس حدیث میں ہے الواہب احق بہتہ مالہ یشب منها، اس طرح ان دونوں روایات میں تطبیق بھی ہو جاتی ہے کہ واہب کے لئے واپس لینا جائز نہیں لیکن اگر قاضی واپسی کا فیصلہ کر دے تو پھر رجوع فی الہبہ جائز ہے۔

الا الوالد من ولده ائمہ ثلاثہ کہتے ہیں کہ باپ بیٹے کو بہہ کرے تو وہ واپس لے سکتا ہے، حنفیہ کہتے ہیں کہ واپس نہیں لے سکتا اس لئے کہ وہ محرم رشتہ داروں میں سے ہے، اور عبد اللہ بن عمر کی روایت جس میں یہ استثناء ہے، اس کے بارے میں یہ کہتے ہیں کہ یہ انت و مالک لایبک (تم اور تمہارا مالی والد کیلئے ہے) کے

قبیل سے ہے کہ اس چیز کی واپسی اس وجہ سے نہیں کہ بہہ میں رجوع جائز ہے، بلکہ باپ ہونے کی وجہ سے والد کو یہ حق ہے کہ وہ اپنے بیٹے کا مال ضرورت کے وقت لے سکتا ہے، بہہ نہ کیا ہو تو بھی لے سکتا ہے، اور جب بہہ کیا ہو تو وہ بطریق اولیٰ لے سکے گا، اس سے معلوم ہوا کہ یہ حقیقت میں رجوع فی الہبہ نہیں ہے، اور اس استثناء کی ضرورت اس لئے پیش آئی کہ ذی محرم رشتہ دار کو بہہ دیکر واپس نہیں کیا جاسکتا، اس سے یہ شبہ ہو سکتا تھا کہ والد اگر کوئی چیز بیٹے کو بہہ کرے تو پھر اس کا واپس لینا ممنوع اور مکروہ ہوگا، اس استثناء سے اس شبہ کو ختم کیا گیا کہ یہ رجوع فی الہبہ کے قبیل سے نہیں ہے بلکہ انت و مالک لا یمیک کی وجہ سے والد کیلئے وہ شی واپس کرنا جائز ہے۔ تحفہ ۶/۷۷، تاملتہ فتح الملہم، کتاب الہبہ، مسئلۃ الرجوع فی الہبہ ۲/۵۷

سات مواقع میں رجوع فی الہبہ جائز نہیں

محرم رشتہ دار کے علاوہ کسی اور کو کوئی چیز بہہ کی جائے تو اس میں قاضی کے فیصلے یا باہمی رضامندی سے رجوع ہو سکتا ہے لیکن سات مواقع ایسے ہیں کہ ان میں رجوع فی الہبہ جائز نہیں، جنکی تفصیل یہ ہے:

(۱)..... موہوبہ شی میں ایسی کوئی زیادتی اور اضافہ ہو جو اس کے ساتھ متصل ہو، جیسے موہوبہ زمین میں کوئی عمارت یا درخت وغیرہ لگا دیئے جائیں۔

(۲)..... بہہ کرنے والا یا جس کو بہہ کیا گیا، یعنی واہب یا موہوب لہ میں سے کوئی مر جائے۔

(۳)..... موہوب لہ نے بدلے میں واہب کو کوئی چیز دیدی ہو۔

(۴)..... وہ چیز موہوب لہ کی ملکیت سے نکل چکی ہو۔

(۵)..... ان دونوں میں میاں بیوی کا تعلق ہو۔

(۶)..... وہ دونوں آپس میں محرم رشتہ دار ہوں۔

(۷)..... موہوبہ چیز ہلاک ہو جائے۔ ہدایۃ، باب ما یصح رجوعہ و ما لا یصح ۳/۲۸۹

بِسْمِ اللّٰهِ الرَّحْمٰنِ الرَّحِیْمِ

أَبْوَابُ الْقَدْرِ عَنْ رَسُولِ اللّٰهِ ﷺ

یہ ابواب ان احادیث پر مشتمل ہیں جو نبی کریم ﷺ سے تقدیر کے بارے میں منقول ہیں

قضاء و قدر کے معنی

قدر (قاف پر زبر اور وال پر زبر اور سکون کے ساتھ) یا تقدیر کے معنی لغت میں اندازہ لگانے اور تخمینہ کرنے کے ہیں، اور شریعت میں تقدیر سے وہ تمام فیصلے اور اندازے مراد ہیں جو اللہ تعالیٰ نے تمام چیزوں کو پیدا کرنے سے پہلے اپنے علم ازلی کی روشنی میں ہر چیز کے بارے میں قائم فرمائے تھے کہ یہ چیز فلاں وقت میں ان ان اوصاف کے ساتھ پیدا کی جائیگی، پھر ہر چیز کو اس کے وقت میں مخصوص صفات کے ساتھ پیدا کرنے کو قضاء کہا جاتا ہے۔

بعض حضرات نے قضاء و قدر کے ایک ہی معنی بیان کئے ہیں اور ان کے درمیان کوئی فرق نہیں کیا۔

تقدیر پر ایمان لانے کا حکم

تقدیر پر ایمان لانا فرض اور ضروری ہے، اس کے بغیر آدمی مؤمن نہیں ہو سکتا، یعنی یہ اعتقاد رکھنا کہ بندوں کے تمام اعمال خواہ وہ نیک ہوں یا بد، ان کا خالق اللہ تعالیٰ ہے، اور انسانوں کی پیدائش سے پہلے ہی لوح محفوظ میں یہ لکھ دیئے گئے ہیں، بندہ سے جو عمل بھی سرزد ہوتا ہے وہ اللہ تعالیٰ کے علم و اندازہ، قضاء و قدر، مشیت اور ارادے کے مطابق ہوتا ہے، لیکن اللہ نے انسان کو عقل و دانش کی نعمت دے کر اس کے سامنے نیکی اور بدی دونوں راستے واضح کر دیئے ہیں، اور ان پر چلنے کا ہر قسم کا اختیار بھی دیدیا ہے، اور ساتھ ہی بتا دیا کہ اگر نیکی کے راستے کو اختیار کرو گے تو اللہ تعالیٰ کی خوشنودی کا باعث ہوگا، جس پر طرح طرح کے جزاء و انعام سے نوازے جاؤ گے اور اگر برائی کا راستہ اختیار کیا تو اللہ تعالیٰ کی ناراضگی اور غضب کا باعث ہوگا، جسکی وجہ سے سزا اور عذاب کے مستحق ہو جاؤ گے۔ مرقاة المفاتیح، کتاب الایمان باب

تقدیر کی اقسام

تقدیر کی دو قسمیں ہیں:

- (۱)..... تقدیر مبرم: وہ قطعی فیصلہ جو اللہ تعالیٰ کسی چیز کے بارے میں فرمادیں، اس میں کوئی تبدیلی نہیں ہو سکتی۔
- (۲)..... تقدیر معلق: وہ امر جو اللہ تعالیٰ کے علم میں مبرم اور قطعی ہو، لیکن فرشتوں کی نظر میں معلق ہو مثلاً اگر والدین سے اچھا سلوک کرے گا تو یہ ہوگا، اچھا سلوک نہیں کرے گا تو یہ فیصلہ ہوگا۔

بَابُ مَا جَاءَ مِنَ التَّشْدِيدِ فِي الْخَوْضِ فِي الْقَدْرِ

یہ باب تقدیر کے بارے میں بحث و مباحثہ اور گفتگو کرنے کی (ممانعت کی) شدت کے بارے میں ہے

عَنْ أَبِي هُرَيْرَةَ قَالَ: خَرَجَ عَلَيْنَا رَسُولُ اللَّهِ ﷺ وَنَحْنُ نَتَنَازَعُ فِي الْقَدْرِ، فَغَضِبَ حَتَّى اخْضَرَّ وَجْهُهُ حَتَّى كَانَتْمَا فُفْيَ فِي وَجْتَيْهِ الرُّمَّانُ، فَقَالَ: أَبْهَذَا أُمِرْتُمْ أَمْ بِهَذَا أُرْسِلْتُ إِلَيْكُمْ؟ إِنَّمَا هَلَكَ مَنْ كَانَ قَبْلَكُمْ حِينَ تَنَازَعُوا فِي هَذَا الْأَمْرِ، عَزَمْتُ عَلَيْكُمْ أَلَّا تَنَازَعُوا فِيهِ.

حضرت ابو ہریرہؓ سے روایت ہے کہ (ایک دن) نبی کریم ﷺ تشریف لائے ہم آپس میں قضاء و قدر کے مسئلہ پر نزاع اور بحث کر رہے تھے، (ہماری یہ حالت دیکھ کر) آپ ناراض ہوئے اور چہرہ انور (غصہ کی وجہ سے) سرخ ہو گیا (اور ایسا معلوم ہوتا تھا کہ) گویا انار آپ کے رخساروں پر نچوڑ دیا گیا ہو، آپ نے فرمایا: کیا تمہیں اسی چیز کا حکم دیا گیا ہے؟ کیا میں اسی لئے تمہاری طرف (رسول بنا کر) بھیجا گیا ہوں؟ (یاد رکھو) بے شک تم سے پہلے لوگ اس وقت ہلاک ہوئے جب انہوں نے اس معاملے میں آپس میں بحث، مباحثہ اور نزاع کو مشغلہ بنالیا تھا، لہذا میں تمہیں اس بات کی قسم دیتا ہوں کہ اس مسئلہ پر تم بحث اور نزاع نہ کیا کرو۔

مشکل الفاظ کے معنی: - الخوض فی القدر: تقدیر کے بارے میں بحث و مباحثہ اور گفتگو میں مشغول ہونا۔
نتنازع فی القدر: ہم تقدیر کے بارے میں لڑائی جھگڑا یعنی بحث مباحثہ کر رہے تھے۔ فقی: نچوڑا گیا۔

وجنتیہ: آپ کے رخسار المومان: انار۔ عزمت علیکم: میں تم کو قسم دیتا ہوں۔

تقدیر کے بارے میں بحث و مباحثہ سے اجتناب کیا جائے

صحابہ کرامؓ میں تقدیر کے مسئلے پر بحث کر رہے تھے، بعض صحابہؓ تو یہ کہہ رہے تھے کہ جب سب کچھ تقدیر میں لکھا جا چکا ہے تو پھر ثواب و عذاب کا ترتیب یہاں ہوتا ہے، اور کچھ حضرات یہ کہہ رہے تھے کہ اس میں اللہ کی کیا مصلحت و حکمت ہے کہ بعض انسانوں کو جنت کیلئے پیدا کیا اور بعض انسانوں کو دوزخ کیلئے پیدا کیا ہے، کچھ صحابہؓ نے اس کا جواب دیا کہ یہ اس لئے ہے کہ انسانوں کو ہر قسم کا عمل کرنے کا اختیار دیا گیا ہے، کچھ نے کہا کہ یہ اختیار کس نے دیا، اسی قسم کی گفتگو ہو رہی تھی کہ نبی کریم ﷺ تشریف لائے، صحابہؓ کو ان باتوں میں مشغول پانے کی وجہ سے آپ کا چہرہ انور غیظ و غضب کی وجہ سے سرخ ہو گیا، یوں گویا کہ آپ کے رخساروں پر انار نچوڑا گیا ہے، اس لئے صحابہؓ کرامؓ کو بتا دیا گیا کہ مسئلہ تقدیر اللہ کا ایک راز ہے جو کسی پر ظاہر نہیں کیا گیا، اس میں عقل کی بنیاد پر بحث و مباحثہ کرنا درحقیقت گمراہی کا راستہ اختیار کرنا ہے، چنانچہ نبی کریم ﷺ نے فرمایا کہ میں اس لئے دنیا میں نہیں بھیجا گیا کہ تمہیں تقدیر کے بارے میں بتاؤں اور تم اس میں الجھتے رہو، میری بعثت کا مقصد صرف یہ ہے کہ اللہ تعالیٰ کے احکام تم تک پہنچاؤں، اور دین و شریعت کے فرائض و اعمال کے کرنے کا تمہیں حکم دوں، تم لوگ تقدیر کے مسئلے میں مت پڑو، اس کے بارے میں تمہارا اتنا ہی اعتقاد کافی ہے کہ یہ خدا کا ایک راز ہے جس کی حقیقت و مصلحت وہی جانتا ہے لہذا اس کو اسکی مرضی پر ہی چھوڑ دو۔

منقول ہے کہ ایک شخص نے حضرت علیؓ سے قضاء و قدر کے بارے میں سوال کیا، حضرت علیؓ نے فرمایا: طریق مظلم لا تسلكہ یہ ایک تاریک اور دشوار گزار راستہ ہے اس پر نہ چلو، اس شخص نے پھر یہی سوال کیا تو حضرت علیؓ نے فرمایا: بسحر عمیق لا تلجہ، یہ ایک سمندر ہے اس میں نہ اترو، اس نے پھر یہی سوال کیا تو حضرت علیؓ نے فرمایا: سر اللہ قد خفی علیک فلا تفتشہ یہ اللہ کا ایک راز ہے جو تم سے پوشیدہ ہے اس لئے اسکی تحقیق و جستجو میں مت پڑو۔

لہذا مومن کی فلاح و سعادت اور کامیابی اس میں ہے کہ تقدیر پر مکمل ایمان و اعتقاد رکھے، کہ اللہ تعالیٰ نے قضاء و قدر سے متعلق جو امور بھی طے فرمائے ہیں وہ عین حکمت و مصلحت کے مطابق ہیں، خواہ ان کی

حقیقتیں اور مصلحتیں ہماری سمجھ میں آئیں یا نہ آئیں، اور انسان کو تقدیر کے فیصلوں پر مجبور محض نہیں بنایا بلکہ انسان کو خیر اور شر، نیکی اور بدی، ہر طرح کا عمل کرنے کا مکمل اختیار دیدیا ہے، اور ساتھ ہی انجام بھی بتا دیا کہ جو اچھے اعمال اور تقویٰ کے مطابق زندگی گزارے گا تو وہ اللہ کی جنت اور اسکی نعمتوں کا مستحق ہوگا، جو محض اسکا فضل و کرم ہوگا، اور جو کفر و ضلالت اور برے اعمال کا راستہ اختیار کرے گا تو وہ دوزخ میں ڈالا جائیگا جو عین عدل ہوگا۔ مرقاة، کتاب الایمان، باب الایمان بالقدر ۲۵۶، ۲۹۹، تحفۃ الاحوذی ۶/۲۷۹۔

ہلک من کان قبلکم، اس ہلاکت سے غالباً گمراہی مراد ہے، کیونکہ قرآن وحدیث میں ہلاکت کا لفظ گمراہی کے معنی میں بکثرت استعمال ہوا ہے، اس بناء پر آپ کے ارشاد کا مطلب یہ ہوگا کہ گذشتہ امتوں میں اعتقادی گمراہیاں اس وقت آئیں جب انہوں نے مسئلہ تقدیر کو بحث ومباحثہ کا موضوع بنایا۔

حدیث باب سے چند امور کا ثبوت

(۱)..... کوئی استاذ یا شیخ و مربی اصلاح و تربیت کی غرض سے طلبہ اور متعلقین پر کبھی غصہ کر لے تو یہ جائز ہے، نبی کریم ﷺ کو بھی سخت غصہ غالباً اسی وجہ سے آیا تھا کہ صحابہ کرام آپ کی تربیت میں تھے، اور آپ سے براہ راست دین حاصل کر رہے تھے، ان کو غلطی پر دیکھا تو آپ کو دلی رنج اور افسوس ہوا۔

(۲)..... تقدیر کے بارے میں بحث ومباحثہ کرنا درست نہیں۔

(۳)..... اس حدیث میں تقدیر کی حقیقت ومصلحت..... کے بارے میں نزاع اور بحث ومباحثہ سے منع کیا گیا ہے، لیکن اگر کوئی شخص تقدیر پر مکمل ایمان رکھتے ہوئے صرف اطمینان قلبی کے لئے اس مسئلہ کے بارے میں کسی اہل علم سے سوال کرے تو یہ درست ہے، اسکی ممانعت نہیں ہے۔ معارف الحدیث، ۱/۱۷۵۔

باب

عَنْ أَبِي هُرَيْرَةَ عَنِ النَّبِيِّ ﷺ قَالَ: اخْتَجَّ آدَمُ وَمُوسَى فَقَالَ مُوسَى يَا آدَمُ أَنْتَ الَّذِي خَلَقَكَ اللَّهُ بِيَدِهِ وَنَفَخَ فِيكَ مِنْ رُوحِهِ، أَغْوَيْتَ النَّاسَ وَأَخْرَجْتَهُمْ مِنَ الْجَنَّةِ، قَالَ فَقَالَ آدَمُ: أَنْتَ مُوسَى الَّذِي اضْطَفَاكَ اللَّهُ

بِكَلَامِهِ، أَتَلُو مُبْنًى عَلَى عَمَلٍ عَمِلْتُهُ كَتَبَهُ اللَّهُ عَلَى قَبْلِ أَنْ يُخْلَقَ
السَّمَوَاتِ وَالْأَرْضِ، قَالَ: فَتَخَّجَ آدَمُ مُؤْمِنًا.

حضرت ابو ہریرہؓ سے روایت ہے کہ نبی کریم ﷺ نے فرمایا: (عالم ارواح میں) آدم و موسیٰ علیہما السلام نے (اپنے پروردگار کے سامنے) مناظرہ کیا، حضرت موسیٰ نے کہا: اے آدم آپ وہی ہیں جسے اللہ تعالیٰ نے اپنے ہاتھ (یعنی قدرت) سے پیدا کیا، اور آپ میں اپنی روح پھونگی تھی (پھر) آپ نے لوگوں کو گمراہ کیا اور ان کو جنت سے نکالا، راوی کہتے ہیں کہ حضرت آدم نے کہا: تم وہی موسیٰ تو ہو جسے اللہ نے اپنے ساتھ ہمکلامی کیلئے منتخب فرمایا تھا، کیا آپ مجھے اس کام پر ملامت کرتے ہیں جس کو میں نے کیا، اور جسے اللہ تعالیٰ نے آسمان و زمین کی پیدائش سے بھی پہلے میرے لئے لکھ دیا تھا، حضور اکرم ﷺ نے فرمایا: آدم موسیٰ پر (اس دلیل سے) غالب آگئے۔

آدم و موسیٰ کے درمیان یہ مناظرہ کہاں ہوا

اس میں شارحین حدیث کے مختلف اقوال ہیں:

- (۱)..... بعض کہتے ہیں کہ یہ مباحثہ دنیا میں ہوا۔
- (۲)..... بعض کی رائے یہ ہے کہ یہ گفتگو ان حضرات کے درمیان قیامت کے دن ہوگی۔
- (۳)..... اکثر حضرات کے نزدیک یہ مناظرہ عالم بالا میں ان کی روحوں کے درمیان ہوا تھا، اس کی تائید ان روایات سے بھی ہوتی ہے جن میں ”عند ربہما“ (اپنے رب کے پاس) کے الفاظ ہیں۔ تاملتہ فیہم، کتاب القدر، باب حجاج آدم و موسیٰ علیہما السلام ۵/۳۸۶، مرقاۃ ۱۵/۲۶۲

خلق اللہ بیدہ، اس میں ”ید“ سے قدرت مراد ہے کہ اللہ تعالیٰ نے اپنی قدرت سے آپکو پیدا فرمایا، یہ خاص انداز حضرت آدم علیہ السلام کی تخلیق کے بارے میں محض اکرام و اعزاز اور شرف کی وجہ سے ہے کہ اللہ تعالیٰ نے انہیں والدین کے واسطے کے بغیر براہ راست اپنی قدرت سے پیدا فرمایا ہے، لفظ ”ید“ مشابہات میں سے ہے، جمہور کا موقف یہ ہے کہ اس کے حقیقی معنی پر ہمارا ایمان ہے، اگرچہ اسکی کیفیت اور

حقیقت کا ہمیں علم نہیں، اسکی مزید تفصیل باب ما جاء ان القلوب بين اصبغی الرحمن میں آجائگی۔
 ”اغویت الناس“ آپ نے لوگوں کو گمراہ کیا، اس میں حضرت آدم کی طرف گمراہی کی نسبت سبب کے اعتبار سے ہے کہ ممانعت کے باوجود آپ نے درخت کا دانا کھایا، جو جنت سے نکل جانے کا باعث ہوا، اگر جنت میں ہوتے تو سب نیک اور متقی ہوتے، مگر جب دنیا میں آ گئے، تو خواہشات اور شیطان کے مکر میں آ گئے، یوں لوگوں کے دو گروہ ہو گئے، آدھے جنت کیلئے اور آدھے جہنم کیلئے، تو سبب بننے کی وجہ سے گمراہی کی نسبت حضرت آدم علیہ السلام کی طرف کی گئی ہے۔

اعلمو منی علی عملی عملته کتبہ اللہ علی کتبہ اللہ سے مراد وہ اللہ ہے کہ جو چیز اللہ تعالیٰ نے میرے مقدر میں لکھ دی ہے، کیا اس پر آپ مجھے ملامت کرتے ہیں۔

بعض علماء فرماتے ہیں کہ حضرت آدم علیہ السلام کے عمل میں دو چیزیں جمع ہیں ایک ان کا کسب یعنی اپنے اختیار سے عمل کرنا، اور دوسری تقدیر یعنی اللہ تعالیٰ کی طرف سے یہ فیصلہ کہ اگر حضرت آدم نے اس درخت کا دانا کھالیا تو ان کی وہ غلطی ہو کہ توبہ کے بعد معاف کر دی جائیگی، لیکن اس کے رد عمل میں انہیں جنت سے نکال کر دنیا میں خلیفہ بنا کر ضرور بھیجا جائیگا، یہ اللہ تعالیٰ کی طرف سے طے شدہ تھا، اسی وجہ سے حضرت آدم علیہ السلام نے حضرت موسیٰ کے جواب میں اپنے عمل کا ذکر نہیں کیا، صرف تقدیر کا ذکر کیا، کیونکہ عملی کوتاہی توبہ سے معاف کر دی جاتی ہے، چنانچہ اللہ تعالیٰ نے حضرت آدم کی خطا کو معاف کر دیا، ان کی توبہ کو قبول کر لیا، اور تقدیر میں لکھی ہوئی چیز چونکہ محض اللہ تعالیٰ کی طرف سے ہوتی ہے، اس میں کسی انسان کا کوئی عمل دخل نہیں ہوتا، اس لئے اسکی وجہ سے کسی انسان کو ملامت نہیں کی جاسکتی۔

آج اگر کوئی شخص گناہ کے بعد یہ کہے کہ یہ میری تقدیر میں لکھا ہوا تھا، اسلئے اس پر مجھے نہ تو ملامت کی جائے اور نہ ہی سزا دی جائے، تو اس کا یہ کہنا درست نہیں ایک تو اس وجہ سے کہ حضرت آدم علیہ السلام کا یہ معاملہ اس دنیا کا نہیں جو کہ دار الحکلیف ہے، دوسرا اس لئے کہ آدمی اس دنیا میں کوئی بھی کام اپنے اختیار سے کرتا ہے، اس پر کسی بھی طرح کا کوئی جبر نہیں ہوتا، وہ اپنا اختیار استعمال کر کے اچھا یا برا کام کرتا ہے، لہذا اگر وہ برائی کرے گا تو اس پر اسے جزاء و سزا ضرور ہوگی، اور اللہ تعالیٰ چونکہ عالم الغیب ہے، اسے علم ہے کہ کون آدمی

اپنا ارادہ کس کام میں استعمال کر لگا، اس لئے اللہ تعالیٰ پہلے سے بتا دیتا ہے کہ یہ آدمی نیک بخت ہے یا بد بخت، جنتی ہے یا جہنمی، اس کے یہ معنی نہیں کہ اللہ تعالیٰ نے اسے مجبور کیا ہے، اس سے جبریہ پر رد ہو جاتا ہے جو یہ کہتے ہیں کہ انسان مجبور محض ہے، ان کا نظریہ قرآن و سنت کے خلاف ہے۔ فتح الباری، کتاب القدر، باب تحاج آدم و موسیٰ ۶۲۳/۱، ۶۲۵، تکملة فتح المصنوع ۴۸۷/۵

قبل ان یخلق السموات والارض اس روایت سے یہ معلوم ہوتا ہے کہ حضرت آدم علیہ السلام کا یہ سارا واقعہ آسمان و زمین کی تخلیق سے بھی پہلے تقدیر میں لکھا جا چکا تھا جبکہ صحیح بخاری کی روایت میں ہے: قدّره اللہ علیّ قبل ان یخلّقنّی بأربعین سنة، اس سے یہ ثابت ہوتا ہے کہ یہ واقعہ حضرت آدم کی تخلیق سے چالیس سال قبل لکھا گیا ہے، بظاہر دونوں میں تعارض ہے؟ اس تعارض کو دو طرح سے دور کیا گیا ہے:

- (۱) اصل واقعہ تو آسمان و زمین کی پیدائش سے بھی پہلے تقدیر میں لکھا جا چکا تھا، لیکن فرشتوں کو یہ واقعہ حضرت آدم کی تخلیق سے چالیس سال پہلے بتایا گیا ہے۔ فتح الباری ۶۲۳/۱، کتاب القدر
- (۲) ابن جوزی کہتے ہیں کہ اللہ تعالیٰ کا علم اپنی تمام مخلوقات کو ازل سے محیط ہے، کوئی چیز اس کے علم سے باہر نہیں، لیکن اس علم ازلی کے اعتبار سے تمام مخلوق کی تقدیریں مختلف اوقات میں لکھی گئی ہیں، اس لئے جس روایت میں قبل ان یخلق السموات والارض کے الفاظ ہیں، اس میں اللہ تعالیٰ کے علم ازلی کا ذکر ہے کہ اللہ تعالیٰ کو ہر چیز کا علم آسمان و زمین کی تخلیق سے پہلے ہی حاصل تھا، اور جس روایت میں حضرت آدم کی تخلیق سے چالیس سال پہلے کا ذکر ہے، اس سے تو رات میں لکھنا مراد ہے، چونکہ تقدیریں مختلف اوقات میں لکھی گئی ہیں، اس لئے دونوں روایتوں میں تعارض نہیں۔ تکملة فتح المصنوع ۴۸۹/۵

فتح آدم موسیٰ، حضرت آدم علیہ السلام حضرت موسیٰ علیہ السلام پر غالب آ گئے، اس سے معلوم ہوتا ہے کہ نبی کریم ﷺ نے حضرت آدم علیہ السلام کی تائید فرمائی ہے۔

بَابُ مَا جَاءَ فِي الشَّقَاءِ وَالسَّعَادَةِ

یہ باب بد بختی اور نیک بختی کے بیان میں ہے

عَنْ عَبْدِ اللَّهِ بْنِ عُمَرَ قَالَ: قَالَ عُمَرُ يَا رَسُولَ اللَّهِ أَرَأَيْتَ مَا نَعْمَلُ فِيهِ أَمْرٌ مُبْتَدَعٌ أَوْ مُبْتَدَأٌ أَوْ فِيمَا قَدْ فُرِغَ مِنْهُ؟ قَالَ: فِيمَا قَدْ فُرِغَ مِنْهُ يَا ابْنَ الْخَطَّابِ وَكُلُّ مُبَسَّرٍ. أَمَّا مَنْ كَانَ مِنْ أَهْلِ السَّعَادَةِ فَإِنَّهُ يَعْمَلُ لِلْسَّعَادَةِ، وَأَمَّا مَنْ كَانَ مِنْ أَهْلِ الشَّقَاءِ فَإِنَّهُ يَعْمَلُ لِلشَّقَاءِ.

حضرت عمرؓ نے نبی کریم ﷺ سے پوچھا: اے اللہ کے رسول (یہ بتا دیجئے) جو عمل ہم کرتے ہیں کیا وہ نیا اور جدید ہوتا ہے (کہ وقوع کے بعد اللہ تعالیٰ کے علم میں آتا ہے) یا وہ ایسا ہے جس سے فراغت ہو چکی ہے (یعنی تقدیر میں پہلے سے لکھا جا چکا ہے)؟ نبی کریم ﷺ نے فرمایا: اے عمر بن الخطاب اس سے فراغت ہو چکی ہے، (لیکن) ہر ایک کیلئے معاملہ آسان کر دیا گیا ہے، لہذا جو شخص اہل سعادت میں سے ہوگا وہ سعادت والے کام کریگا، اور جو بد بختوں میں سے ہوگا تو وہ بد بختی والے کام کریگا۔

عَنْ عَلِيٍّ قَالَ: بَيْنَمَا نَحْنُ مَعَ رَسُولِ اللَّهِ ﷺ وَهُوَ يَنْكُثُ فِي الْأَرْضِ إِذْ رَفَعَ رَأْسَهُ إِلَى السَّمَاءِ ثُمَّ قَالَ: مَا مِنْكُمْ مِنْ أَحَدٍ إِلَّا قَدْ عَلِمَ. قَالَ وَكَيْفَ إِلَّا قَدْ كُتِبَ. مَقْعَدُهُ مِنَ النَّارِ وَمَقْعَدُهُ مِنَ الْجَنَّةِ. قَالُوا: أَفَلَا تَتَكَلَّمُ يَا رَسُولَ اللَّهِ؟ قَالَ: لَا اْعْمَلُوا فُكُلٌ مُبَسَّرٌ لِمَا خُلِقَ لَهُ.

حضرت علیؓ فرماتے ہیں کہ ہم نبی کریم ﷺ کے ساتھ تھے اور آپ ﷺ زمین کرید رہے تھے کہ اچانک آپ ﷺ نے آسمان کی طرف سر اٹھایا، پھر ارشاد فرمایا: تم میں سے ہر ایک کا ٹھکانا جان لیا گیا ہے، وکیع کہتے ہیں کہ آپ نے فرمایا ہر ایک کا ٹھکانا لکھ دیا گیا ہے کہ وہ جہنم ہے یا جنت ہے، صحابہ نے عرض کیا: جب یہ بات ہے تو کیا ہم (تقدیر پر ہی) بھروسہ نہ کر لیں (اور محنت و عمل کو چھوڑ دیں) آپ ﷺ نے فرمایا: نہیں، عمل ضرور کرو، کیونکہ ہر شخص کیلئے وہی عمل آسان کر دیا گیا ہے جس کے لئے اسے پیدا کیا گیا ہے۔

مشکل الفاظ کے معنی :- امر مبتدع: نیا اور جدید امر کہ جس کا علم اللہ تعالیٰ کو بندے کے عمل کے بعد ہوا

ہو۔ قد فرغ: (فاء پر پیش اور راء کے نیچے زیر، ماضی مجہول) اس سے فراغت ہو چکی ہے، یعنی اللہ تعالیٰ نے پہلے سے ہی اسکی تقدیر میں لکھ دیا ہے۔ سنکت فی الارض: زمین کرید رہے تھے، ایسا اس وقت کیا جاتا ہے جب کسی معاملے کے بارے میں پوری گہرائی کے ساتھ غور و فکر کیا جائے۔ افلا نکتل: کیا ہم اس لکھی ہوئی تقدیر پر ہی بھروسہ نہ کر لیں، اور اعمال کرنا ترک کر دیں۔

سعادت و شقاوت کا معیار

مذکورہ احادیث میں نبی کریم ﷺ نے یہ حکم دیا کہ ہر انسان کی تقدیر پہلے سے لکھی جا چکی ہے، کہ وہ کس قسم کے کام کریگا، اہل جنت میں سے ہوگا یا اہل جہنم میں سے، اس چیز کا علم صرف اللہ جل شانہ کے پاس ہے اس کے علاوہ کسی اور کو نہیں، لیکن یہ ذہن میں رہے کہ تقدیر کھینے کا یہ مطلب نہیں کہ اللہ تعالیٰ انسان سے جبراً کوئی کام کرائے گا، بلکہ اس کے معنی یہ ہیں کہ اللہ تعالیٰ علم غیب کی بنیاد پر ہر انسان کے بارے میں یہ جانتا ہے کہ وہ کیسے کام کریگا، اس کے اعمال جنت میں لے جائیگا ذریعہ ہو گئے یا جہنم میں لے جائیگا، جیسے کوئی استاذ کسی شاگرد کے بارے میں پہلے ہی بتا دے کہ یہ کامیاب ہوگا یا ناکام، استاذ کا یہ بتانا اس کے پاس یا فیل ہو سکی دلیل نہیں ہوتا، ایسے ہی اللہ تعالیٰ کا محض علم کسی انسان کیلئے جنت یا جہنم میں لے جائیگا باعث نہیں ہوگا، بلکہ جنت یا جہنم میں لے جائیگا باعث انسان کے اعمال ہیں، اپنے اختیار سے انسان جیسے اعمال کرنا چاہے گا اللہ تعالیٰ اسی طرح وہ افعال پیدا کر دیں گے، اگر نیک کام میں مصروف رہا تو یہ اس کیلئے جنت میں جائیگا ذریعہ ثابت ہو گئے ورنہ جہنم میں جائیگا باعث نہیں گئے۔ تکلمہ ص ۹۵/۹۶

حضرت عمر رضی اللہ عنہ نے سوال کیا کہ یا رسول اللہ ﷺ ہم جو عمل کرتے ہیں یہ ابھی پیدا ہوتے ہیں کہ ان کے وقوع کے بعد اللہ تعالیٰ کو علم ہوتا ہے یا تقدیر میں پہلے سے لکھے جا چکے ہیں، حضور اکرم ﷺ نے فرمایا کہ سب کچھ پہلے سے لکھا جا چکا ہے، چنانچہ جو شخص اللہ کے علم میں نیک بخت ہوگا تو اسے انہی اعمال کی توفیق ہوگی جو سعادت کا باعث ہو گئے، اور جو اللہ کے علم میں بد بخت ہو گئے وہ شقاوت والے کام کریں گے، عمل کرنا ضروری ہے کیونکہ ہر انسان کو انہی اعمال کی توفیق دی جاتی ہے جو اس کی تقدیر میں لکھے جا چکے ہیں، یہ کہنا کہ جب تقدیر پہلے سے لکھی جا چکی ہے تو پھر عمل کرنے کی کیا ضرورت ہے، درست نہیں ہے اس لئے کہ

انسان اپنے کام اپنی مرضی اور منشاء کے مطابق کرتا ہے، تقدیر کی طرف سے اس پر کوئی جبر نہیں ہوتا، اور اختیاری اعمال پر ہی جزاء و سزا کا فیصلہ ہوتا ہے۔

اور حقیقت یہ ہے کہ یہ اعمال بھی جنت میں لے جائیکے حقیقی اسباب نہیں ہیں صرف ظاہری اسباب ہیں، کیونکہ کوئی بھی شخص محض اپنے اعمال کی بنیاد پر جنت میں نہیں جائیگا بلکہ یہ سب کچھ محض اللہ تعالیٰ کے فضل و کرم سے ہوگا، تاہم ہر مسلمان اس بات کا پابند کیا گیا ہے کہ وہ اعمال صالحہ میں مشغول رہے کہ ان کی برکت سے ان شاء اللہ اسے جنت میں داخل کر دیا جائیگا۔

کتاب مقعده من النار، ایک روایت میں ہے کہ ہر آدمی کیلئے دو ٹھکانے ہیں ایک جنت اور ایک جہنم اور بعض روایات میں ہے کہ جنتی آدمی کو اسکا جہنم کا ٹھکانہ دیکھایا جائیگا کہ اگر جنت والے اعمال نہ کرتا تو یہ جگہ ہوتی، ایسے ہی جہنمی شخص کو جنت کا ٹھکانہ دیکھایا جائیگا کہ تم اگر نیک عمل کرتے تو تمہارا یہ ٹھکانا ہوتا، یہ ٹھکانے اگرچہ ہر شخص کے دو ہونگے لیکن انتہاء بہر حال کسی ایک ٹھکانے پر ہی ہوگی۔ تحفۃ الاحوذی ۶/۲۸۴

بَابُ مَا جَاءَ أَنَّ الْأَعْمَالَ بِالْخَوَاتِيمِ

یہ باب اس بیان میں ہے کہ اعمال کا دار و مدار انجام اور خاتمے پر ہے

عَنْ عَبْدِ اللَّهِ بْنِ مَسْعُودٍ قَالَ: خَلَقْنَا رَسُولَ اللَّهِ ﷺ وَهُوَ الصَّادِقُ الْمُسْلِمُ: إِنَّ أَحَدَكُمْ يُجْمَعُ خَلْقُهُ فِي بَطْنِ أُمِّهِ أَرْبَعِينَ يَوْمًا، ثُمَّ يَكُونُ عِلْقَةً مِثْلَ ذَلِكَ، ثُمَّ يَكُونُ مُضْغَةً مِثْلَ ذَلِكَ، ثُمَّ يُرْسِلُ اللَّهُ إِلَيْهِ الْمَلَكَ فَيَنْفَخُ فِيهِ الرُّوحَ وَيَوْمَئِذٍ يَكْتُبُ رِزْقَهُ وَأَجَلَهُ وَعَمَلَهُ وَشَقِيٌّ أَوْ سَعِيدٌ، فَوَالَّذِي لَا إِلَهَ غَيْرُهُ إِنَّ أَحَدَكُمْ لَيَعْمَلُ بِعَمَلِ أَهْلِ الْجَنَّةِ حَتَّى مَا يَكُونُ بَيْنَهُ وَبَيْنَهَا إِلَّا ذِرَاعٌ ثُمَّ يُسَبِّقُ عَلَيْهِ الْكِتَابُ فَيُحْتَمُّ لَهُ بِعَمَلِ أَهْلِ النَّارِ فَيَدْخُلُهَا، وَإِنْ أَحَدٌ كَمَلَّ بِعَمَلِ أَهْلِ النَّارِ حَتَّى مَا يَكُونُ بَيْنَهُ وَبَيْنَهَا إِلَّا ذِرَاعٌ ثُمَّ يُسَبِّقُ عَلَيْهِ الْكِتَابُ فَيُحْتَمُّ لَهُ بِعَمَلِ أَهْلِ الْجَنَّةِ فَيَدْخُلُهَا.

حضرت عبد اللہ بن مسعود رضی اللہ عنہ سے روایت ہے کہ ہمیں رسول اللہ ﷺ نے بتایا اور آپ

صادق و مصدوق ہیں بیشک تم میں سے ہر شخص کی خلقت کو اسکی ماں کے پیٹ میں چالیس دن جمع کیا جاتا ہے، پھر اتنے ہی دنوں یعنی چالیس دن کے بعد وہ جما ہوا خون ہو جاتا ہے، پھر اتنے ہی دنوں کے بعد وہ لوتھڑا ہو جاتا ہے، پھر اللہ تعالیٰ اسکی طرف فرشتہ بھیجتا ہے وہ اس میں روح پھونکتا ہے، اور اسے چار چیزیں لکھنے کا حکم کیا جاتا ہے، وہ اس کے رزق، اسکی موت (کا وقت) اسکا عمل اور اسکا بد بخت یا نیک بخت ہونا لکھتا ہے، اس ذات کی قسم جس کے سوا کوئی معبود نہیں بیشک تم میں سے ایک آدمی اہل جنت کا عمل کر رہا ہوتا ہے یہاں تک کہ اس کے اور جنت کے درمیان ایک ہاتھ کا فاصلہ رہ جاتا ہے کہ تقدیر کا لکھا ہوا آگے یعنی غالب آ جاتا ہے، کہ اہل نار کے عمل پر اسکا خاتمہ ہو جاتا ہے اور وہ جہنم میں داخل ہو جاتا ہے، اور بیشک تم میں سے ہر ایک دو چیزوں کے سنے اعمال کرتا رہتا ہے یہاں تک کہ اس کے اور جہنم کے درمیان ہاتھ بھر کا فاصلہ رہ جاتا ہے، کہ تقدیر کا لکھا ہوا اسپر غالب آ جاتا ہے، (اور وہ جنتیوں والے اعمال کرنے لگتا ہے) اور اسکا خاتمہ جنتیوں والے اعمال پر کر دیا جاتا ہے چنانچہ وہ جنت میں داخل ہو جاتا ہے۔

مشکل الفاظ کے معنی: - علقۃ: (عین، لام اور قاف پر زبر کے ساتھ) جما ہوا گاڑھا خون جس سے رحم مادر میں بچہ بنتا ہے۔ مصطفیٰ: (میم پر پیش اور ضاد کے سکون کے ساتھ) گوشت کا ٹکڑا۔ ذراع: ہاتھ کے برابر فاصلہ، حدیث میں اس سے زیادہ قریب اور نزدیک مراد ہے۔

حسن خاتمہ کی فکر کی جائے

اس حدیث میں نبی کریم ﷺ نے دو چیزوں کا ذکر فرمایا:

(۱).....ابتداء میں انسانی پیدائش کے مختلف مراحل اور درجات کو بیان فرمایا۔

(۲).....انسان جب رحم مادر میں ہوتا ہے اور اسپر تین چلے گزر جاتے ہیں اور روح پھونکنے کا وقت آتا ہے تو اللہ کا مقرر کردہ فرشتہ اس کے متعلق چار باتیں لکھتا ہے اسکی مدت عمر، اس کے اعمال، اس کا رزق اور اس کا نیک بخت یا بد بخت ہونا۔

اس روایت سے یہ بتلانا مقصود ہے کہ تقدیر کی اس تحریر میں کوئی تبدیلی اور رد و بدل نہیں ہوتا، یہ فیصلہ اتنا اہل ہوتا ہے کہ ایک شخص جو اس تحریر میں دوزخیوں میں لکھا ہوتا ہے بسا اوقات ایک مدت تک اہل جنت والے کام کرتا ہے، یہاں تک کہ وہ جنت کے بہت قریب ہو جاتا ہے لیکن پھر ایک دم اس کے رویے میں تبدیلی ہو جاتی ہے اور وہ دوزخ میں لے جانے والے برے اعمال کرنے لگتا ہے، اور اسی حال میں مر رہا یا آخر وہ دوزخ میں چلا جاتا ہے، اور اس کے برعکس ایسا بھی ہوتا ہے کہ ایک آدمی جو فرشتہ کی تحریر میں اہل جنت میں لکھا ہوتا ہے، وہ ایک عرصے تک دوزخیوں کی سی زندگی گزارتا رہتا ہے اور دوزخ کے اتنا قریب ہو جاتا ہے کہ اس کے اور دوزخ کے درمیان گویا ایک ہاتھ سے زیادہ فاصلہ نہیں رہتا لیکن پھر ایک دم وہ سنبھل جاتا ہے، راہ راست پر آ جاتا ہے اور ایسے اعمال صالحہ کرنے لگتا ہے جو جنت میں لے جانے کا باعث بنتے ہیں، چنانچہ اسی حال میں مر کر وہ جنت میں چلا جاتا ہے۔

اس حدیث سے یہ سبق حاصل ہوتا ہے کہ کسی انسان کو کفر و شرک یا بد اعمالیوں کی وجہ سے حقیر و ذلیل اور اس پر قطعی دوزخی ہو نیک حکم نہیں لگانا چاہیے، کیا معلوم زندگی کے باقی ایام میں وہ صحیح راستے پر آ جائے اور اللہ کے ہاں کامیاب ہو جائے، ایسے ہی اگر اللہ تعالیٰ نے کسی کو اعمال صالحہ اور دینی خدمات کرنے کی توفیق عطا فرما رکھی ہے تو اسے بھی غرور اور تکبر نہیں کرنا چاہیے، بلکہ مسلسل اس فکر میں رہے کہ حسن خاتمہ ہو جائے اور دنیا سے جاتے وقت زبان پر کلمہ نصیب ہو جائے۔

”وہو الصادق المصدوق“ یہ جملہ معترضہ ہے، صادق سے مراد یہ ہے کہ آپ قول و فعل میں سچے ہیں، نبوت سے پہلے بھی آپ سچائی اور امانت و دیانت میں مشہور تھے، اور مصدوق کے معنی ہیں کہ آپ کو سچا قرار دیا گیا ہے کہ آپ جو تعلیمات بذریعہ وحی لائے ہیں وہ تمام صحیح ہیں۔

یجمع خلقہ فی بطن امہ ، علامہ قرطبی فرماتے ہیں کہ اس ”خلق“ سے منی مراد ہے کہ تعلقات مخصوصہ کی وجہ سے منی چونکہ منتشر ہو جاتی ہے، اس لئے اس کو رحم مادر میں چالیس دن میں اللہ تعالیٰ جمع کرتا ہے۔

ثم یرسل الملک فیبع فیہ الروح ، اس فرشتہ سے ممکن ہے وہ فرشتہ مراد ہو جو رحم پر مقرر کیا

جاتا ہے، اس معنی کے لحاظ سے فرشتے کو بھیجنے سے مراد اسے حکم کرنا ہوگا، یا یہ معنی ہیں کہ اسے لوح محفوظ بھیجا جاتا ہے تاکہ وہ اسکی تقدیر دیکھ کر آئے اور اس کے مطابق تحریر کرے، اور یہ بھی ہو سکتا ہے کہ یہ فرشتہ رحم پر مقرر فرشتے کے علاوہ اور کوئی فرشتہ ہو۔ تاملہم ۱/۵

ایک اشکال اور اسکا جواب

ویکتب رزقہ، یہاں یہ اشکال ہوتا ہے کہ اللہ تعالیٰ نے جب ہر چیز کی تقدیر آسمان و زمین کی تخلیق سے پچاس ہزار سال پہلے لکھ دی تھی، تو پھر نو مولود کی روح ڈالنے کے وقت دوبارہ یہ چیزیں لکھنے کے کیا معنی ہیں؟
حضرت شاہ ولی اللہ رحمۃ اللہ علیہ نے اسکا جواب یہ دیا ہے کہ تقدیر کے مختلف مراتب اور درجات ہیں، جنکا خلاصہ یہ ہے:

(۱)..... ازل میں جبکہ اللہ تعالیٰ کے سوا کچھ بھی نہ تھا، زمین و آسمان، ہوا، پانی، عرش و کرسی میں سے کوئی چیز بھی پیدا نہ کی گئی تھی، اس وقت بھی اللہ تعالیٰ کو بعد میں پیدا ہونے والی ساری کائنات اور مخلوقات کا پورا پورا علم تھا کہ اس ترتیب سے انہیں پیدا کیا جائیگا، یہ تقدیر کا پہلا درجہ ہے۔

(۲)..... پھر ایک وقت آیا جبکہ پانی اور عرش پیدا کئے جا چکے تھے مگر زمین و آسمان ابھی پیدا نہ ہوئے تھے، اس وقت اللہ تعالیٰ نے تمام مخلوقات کی تقدیریں پہلی ازل کی تقدیر کے مطابق لکھ دیں، یہ تقدیر کا دوسرا درجہ ہے۔

(۳)..... اولاد آدم کو حضرت آدم علیہ السلام کی پشت سے عالم ارواح میں نکالنے کے بعد لکھا گیا کہ کون بد بخت ہوگا اور کون نیک بخت، کون فرمانبردار ہوگا اور کون نافرمان، یہ تیسرا درجہ ہے۔

(۴)..... پھر انسان کی تخلیق کے وقت جب اس میں روح ڈالنے کا موقع آتا ہے تو اللہ تعالیٰ کا مقرر کردہ فرشتہ اللہ تعالیٰ سے علم حاصل کر کے اس کے بارے میں ایک تحریر لکھتا ہے جس میں اسکی مدت حیات..... وغیرہ کی تفصیل ہوتی ہے، یہ تقدیر کا چوتھا درجہ ہے۔

(۵)..... تقدیر کا پانچواں درجہ یہ ہے کہ انسان جب کوئی کام کرنا چاہتا ہے تو وہ اللہ تعالیٰ کے حکم اور اس کے ارادے سے کرتا ہے، کیونکہ انسانوں کے دل اللہ تعالیٰ کے بقدر قدرت میں ہیں، وہ جد ہر چاہتا ہے پھیر دیتا ہے۔

اس سے معلوم ہوا کہ کتابت تقدیر کے مختلف درجات ہیں، جس سے مذکورہ اشکال ختم ہو جاتا ہے۔

یسبق علیہ الكتاب اس پر تقدیر کا لکھا ہوا غالب آجاتا ہے، مطلب یہ ہے کہ یہ شخص اپنے اختیار اور ارادے سے اہل جنت یا اہل جہنم کا عمل شروع کر دیتا ہے، اور اللہ تعالیٰ کو چونکہ پہلے سے علم ہے کہ یہ شخص اپنا اختیار کس طرح کے کاموں میں استعمال کرے گا، اس لئے اللہ تعالیٰ تقدیر میں پہلے سے ہی لکھ دیتا ہے کہ یہ اہل جنت میں سے ہے یا اہل جہنم میں سے، اس لکھنے سے مجبور کرنا مراد نہیں ہے۔ تكملة فتح المصنف، کتاب القدر، باب کیفیۃ خلق آدم ۴۷۲۵

بَابُ مَا جَاءَ كُلُّ مَوْلُودٍ يُؤْتَدُ عَلَى الْفِطْرَةِ

یہ باب اس بیان میں ہے کہ ہر بچہ فطرت پر پیدا ہوتا ہے

عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: كُلُّ مَوْلُودٍ يُؤْتَدُ عَلَى الْفِطْرَةِ قَبْلَ أَنْ يَهُودِيَهُ وَيُنَصِّرَانِهِ وَيُنَاصِرَانِهِ، قَبْلَ أَنْ يَرْسُولَ اللَّهُ: فَمَنْ هَلَكَ قَبْلَ ذَلِكَ؟ قَالَ اللَّهُ: أَعْلَمُ بِمَا كَانُوا عَامِلِينَ بِهِ

حضرت ابو ہریرہؓ سے روایت ہے کہ رسول اللہ ﷺ نے فرمایا: ہر بچہ ملت اسلامیہ پر پیدا ہوتا ہے، پھر اس کے ماں باپ اسکو یہودی یا عیسائی یا شرک بنا دیتے ہیں، پوچھا گیا یا رسول اللہ جو اس (یہودی بننے) سے پہلے ہی مر جائیں (تو ان کا کیا حکم ہوگا) آپ نے فرمایا: اللہ ہی زیادہ جانتا ہے کہ وہ کیا عمل کرنے والے تھے

مشکل الفاظ کے معنی :- یہود دانہ: والدین اسکو یہودی بنادیتے ہیں۔ ينصرانہ: والدین اسکو عیسائی بنادیتے ہیں۔

فطرت سے کیا مراد ہے

حدیث باب میں ”ملت“ سے مراد فطرت ہے، اور فطرت کی مراد میں شارحین کے مختلف اقوال ہیں، دو قول زیادہ مشہور ہیں:

(۱)..... امام احمد، امام بخاری اور ابن عبد البر وغیرہ کی رائے یہ ہے کہ فطرت سے ”اسلام“ مراد ہے، مطلب یہ

ہے کہ اللہ تعالیٰ نے ہر انسان کو اپنی تخلیق کے اعتبار سے مسلمان پیدا کیا ہے، اگر اس کو گروہ پیش اور ماحول خراب نہ کرے تو ہر پیدا ہونے والا بچہ مسلمان ہی ہوگا مگر عادتاً ہوتا یہ ہے کہ والدین اس کو بعض اوقات اسلام کے خلاف چیزیں سکھا دیتے ہیں جس کے سبب وہ اسلام پر قائم نہیں رہتا۔

(۲)..... علامہ طیبی، شاہ ولی اللہ اور شیخ عبدالحق محدث دہلوی کے نزدیک فطرت سے مراد استعداد ہے یعنی ہر انسان میں اللہ تعالیٰ نے پیدائشی طور پر یہ استعداد اور صلاحیت رکھی ہے کہ وہ حق اور باطل کے درمیان امتیاز کر سکے، اپنے خالق و مالک کو پہچان سکے، وہ اگر کافر بھی ہو تو بھی فطرۃً اس کے اندر اسلام قبول کرنے کی صلاحیت اور استعداد موجود ہوتی ہے، مگر گھر اور خاندان کا ماحول خصوصاً والدین اس استعداد کو ظاہر نہیں ہونے دیتے اس لئے وہ یہودی، نصرانی اور مجوسی ہو جاتے ہیں اگر اسے درست ماحول میسر آتا تو اس استعداد کی بناء پر ضرور وہ اسلام قبول کر لیتا۔

ان حضرات کے نزدیک حدیث میں فطرت سے یہی استعداد اور صلاحیت مراد ہے، جسکو استعمال کر کے انسان اسلام قبول کر سکتا ہے، یہی قول زیادہ صحیح اور رائج ہے اس لئے کہ پہلے قول پر متعدد اشکالات ہیں۔

پہلا اشکال یہ ہے کہ فطرت سے اسلام مراد لینے سے قرآن کریم اور حدیث میں تعارض واقع ہو جاتا ہے اس لئے کہ قرآن سے معلوم ہوتا ہے کہ فطرت (اسلام) کو کوئی نہیں بدل سکتا اور حدیث باب میں ہے کہ والدین کا ماحول اس کو بدل دیتا ہے، فطرت سے استعداد مراد لی جائے تو پھر تعارض لازم نہیں آتا کیونکہ استعداد کو نہیں بدلا جاسکتا۔

دوسرا اشکال یہ ہے کہ حضرت خضر علیہ السلام نے جس لڑکے کو قتل کیا تھا اس کے متعلق صحیح حدیث میں ہے کہ اس لڑکے کی فطرت میں کفر تھا اس لئے خضر علیہ السلام نے اسے قتل کیا، یہ حدیث بھی اس کے منافی ہے کہ ہر انسان اسلام پر پیدا ہوتا ہے، فطرت سے استعداد مراد لی جائے تو کوئی اشکال نہیں ہوگا کیونکہ کافر ہونے کے باوجود استعداد موجود ہوتی ہے۔

تیسرا شبہ یہ ہے کہ اگر اسلام کوئی ایسی چیز ہے جو انسان کی فطرت میں اس طرح رکھ دیا گیا ہے جسکی تبدیلی پر بھی اسکو قدرت نہیں تو وہ کوئی اختیاری فعل نہ ہوا پھر اس پر آخرت کا ثواب کیسا؟ کیونکہ ثواب تو اختیاری

عمل پر ملتا ہے۔

چوتھا شبہ یہ ہے کہ احادیث صحیحہ کے مطابق فقہاء امت کے نزدیک بچہ بالغ ہونے سے پہلے ماں باپ کے تابع سمجھا جاتا ہے، اگر ماں باپ کافر ہوں تو بچے کو بھی کافر قرار دیا جائیگا، اسکی تجہیز و تکفین اسلامی طرز پر نہیں کی جائیگی، فطرت سے اسلام، مراد لینے کی صورت میں چونکہ مذکورہ اشکالات پیش آتے ہیں اس لئے دوسرے معنی ہی رائج ہیں کیونکہ اس معنی کے اعتبار سے کوئی اشکال پیش نہیں آتا۔ معارف القرآن، سورۃ روم ۶/۴۶

اللہ اعلم بما کانوا عاملین اسکے دو مطلب بیان کئے گئے ہیں:

- (۱)..... اللہ کو علم ہے کہ اگر وہ بچپن میں نہ مرتے اور زندہ رہتے تو بڑے ہو کر کیا عمل کرتے، لہذا اب ان کے ساتھ جو معاملہ ہوگا وہ اس کے مطابق ہوگا، اگر اللہ کے علم میں یہ ہے کہ یہ زندہ ہوتا تو کفر کی زندگی گزارتا تو اسے عذاب ہوگا اور اگر اللہ کے علم میں یہ ہے کہ مسلمان ہو کر زندگی گزارتا تو اسے جنت میں داخل کیا جائیگا۔
- (۲)..... دوسرا قول یہ ہے کہ اس بارے میں توقف اور خاموشی اختیار کی جائے، نہ تو ان پر دوزخی ہونیکا حکم لگایا جائے اور نہ جنتی ہونیکا، جمہور علماء کے نزدیک یہی قول مختار اور رائج ہے۔

جبکہ بعض حضرات یہ کہتے ہیں کہ نبی کریم ﷺ نے یہ جملہ اس وقت ارشاد فرمایا تھا جب کہ ابھی تک مشرکوں کی اولاد کے بارے میں وحی کے ذریعہ کچھ معلوم نہیں ہوا تھا، بعد میں ان کے بارے میں حکم نازل ہو گیا تھا۔

اطفال مشرکین کا حکم

اس میں اہل علم کا اختلاف ہے کہ مشرکین و کفار کے نابالغ بچے اگر مر جائیں تو وہ جنت میں جائیں گے یا جہنم میں، اس میں تین مذاہب مشہور ہیں، بعض کہتے ہیں کہ والدین کے تابع ہو کر جہنم میں جائیں گے اور بعض کے نزدیک اس میں توقف اور سکوت کرنا اولیٰ ہے لیکن جمہور علماء کرام کے نزدیک رائج یہ ہے کہ اطفال مشرکین اہل جنت میں سے ہونگے۔

ان کا استدلال مندرجہ ذیل روایات سے ہے:

- (۱)..... صحیح بخاری میں حضرت سمرہ بن جندب رضی اللہ عنہ سے ایک طویل روایت ہے جس میں ہے کہ نبی

کریم ﷺ نے حضرت ابراہیم علیہ السلام کو جنت میں دیکھا اور آپ کے آس پاس لوگوں کے بچے ہیں، جنکی وفات فطرت پر ہوئی تھی، صحابہ نے پوچھا کہ یا رسول اللہ! شرکین کی اولاد بھی جنت میں جائے گی؟ آپ نے فرمایا: شرکین کی اولاد بھی جنت میں جائیگی۔

(۲)..... حضرت انس سے مرفوع روایت ہے کہ نبی کریم ﷺ نے فرمایا کہ میں نے اللہ تعالیٰ سے دعا کی کہ نابالغ بچوں کو عذاب نہ دیں تو اللہ تعالیٰ نے اسے قبول فرمایا کہ میں ان کو عذاب نہیں دوں گا۔

(۳)..... امام احمد نے حضرت خضاء کے طریق سے روایت نقل کی ہے، وہ فرماتی ہیں کہ میں نے نبی کریم ﷺ سے پوچھا کہ جنت میں کون جائیں گے؟ آپ نے فرمایا: نبی، شہید اور نابالغ بچے جنت میں ہونگے۔ تحفۃ الاحوذی ۶/۲۸۸

(۴)..... قرآن مجید میں اللہ تعالیٰ نے فرمایا: وَمَا كُنَّا مُعَذِّبِينَ حَتَّىٰ نَبْعَثَ رَسُولًا، ہم کسی قوم پر عذاب نازل نہیں کرتے یہاں تک کہ ہم وہاں رسول بھیج دیں، وہ لوگ رسول کی بات نہ مانیں تو پھر ان پر عذاب اتارا جاتا ہے، اس سے معلوم ہوا کہ جب اللہ تعالیٰ عظیم اور نابالغ لوگوں کو دعوت کے بغیر عذاب نہیں دیتا تو جو بچہ ہو ہی بے سمجھ اور بے شعور تو اسے بطریق اولیٰ عذاب نہیں ہوگا۔ تكملة فتح الملہم کتاب القدر، حکم اطفال المشرکین ۵۰/۵

بَابُ مَا جَاءَ لَا يَرُدُّ الْقَدْرَ إِلَّا الدُّعَاءُ

یہ باب اس بیان میں ہے کہ تقدیر کو صرف دعائی رد کر سکتی ہے

عَنْ سَلْمَانَ قَالَ: قَالَ رَسُولُ اللَّهِ ﷺ: لَا يَرُدُّ الْقَضَاءُ إِلَّا الدُّعَاءُ، وَلَا يَرُدُّ فِي الْعُمُورِ إِلَّا الْبِرُّ.

حضرت سلمان کہتے ہیں کہ رسول اللہ ﷺ نے فرمایا: قضاء و قدر کو صرف دعائی بدل سکتی ہے اور عمر میں اضافہ صرف نیکی ہی کرتی ہے۔

کیا تقدیر دعا سے بدل سکتی ہے

اس حدیث میں نبی کریم ﷺ نے دو باتیں ارشاد فرمائی ہیں:

- (۱)..... دعا سے تقدیر کا فیصلہ تبدیل ہو سکتا ہے، تقدیر کی دو قسمیں ہیں تقدیر مبہم اور تقدیر مطلق، تقدیر مبہم میں تو کوئی زد و بدل اور تبدیلی نہیں ہو سکتی البتہ تقدیر مطلق میں تبدیلی ہو سکتی ہے لیکن یہ تبدیلی فرشتوں کے علم کے اعتبار سے ہے، اللہ کے علم میں تو اصل ہے، یہ ذہن میں رہے کہ دعا سے کسی چیز کا رد ہوتا یہ بھی اللہ تعالیٰ کی طرف سے تقدیر میں طے ہوتا ہے جیسے مریض کو دوا کھلائی جائے تو وہ موت سے بچ جاتا ہے تو اس کا موت سے بچ جانا بھی تقدیر کا حصہ ہے، اسی طرح یہاں بھی تقدیر میں تھا کہ دعا کرے گا تو یہ ملے گا یہ آفت اور مصیبت دور ہوگی۔
- (۲)..... نیکی عمر میں اضافہ کرتی ہے۔

اس اضافے سے کیا مراد ہے؟ اس میں دو قول ہیں:

- (۱)..... یا تو حقیقی اضافہ مراد ہے کہ اسکی تقدیر میں یوں لکھا ہوتا ہے کہ اگر یہ نیکی کرے گا حج و عمرہ یا جہاد کریگا تو اسکی عمر ساٹھ سال ہوگی، نیکی نہیں کریگا تو اسکی عمر چالیس سال ہوگی، اب اگر وہ نیکی کرے تو فرشتوں کے سامنے اسکی عمر کے بیس سال بڑھ جاتے ہیں۔
- (۲)..... بعض نے یہ کہا ہے کہ اس اضافے سے حقیقی اضافہ نہیں بلکہ اسکی عمر میں برکت مراد ہے کہ اس کے اوقات ضائع نہیں جاتے، فضول کاموں میں صرف نہیں ہوتے حتیٰ کہ تھوڑے سے وقت میں وہ بڑے بڑے کام سرانجام دیتا ہے۔ تحفۃ الاحوذی ۶/۲۸۹

بَابُ مَا جَاءَ أَنَّ الْقُلُوبَ بَيْنَ أَصْبَعَيْ الرَّحْمَنِ

یہ باب اس بیان میں ہے کہ دل رحمن کی دو انگلیوں کے درمیان ہے

عَنْ أَنَسٍ قَالَ: كَانَ رَسُولُ اللَّهِ ﷺ يُكَيِّرُ أَنْ يَقُولَ: يَا مُقَلِّبَ الْقُلُوبِ
بَيِّتْ قَلْبِي عَلَى دِينِكَ، فَقُلْتُ: يَا نَبِيَّ اللَّهِ آمَنَّا بِكَ وَبِمَا جِئْتَ بِهِ فَهَلْ
تَخَافُ عَلَيْنَا؟ قَالَ نَعَمْ إِنَّ الْقُلُوبَ بَيْنَ أَصْبَعَيْنِ مِنْ أَصَابِعِ اللَّهِ يُقَلِّبُهَا
كَيْفَ شَاءَ.

حضرت انس رضی اللہ عنہ سے روایت ہے کہ رسول اللہ ﷺ اکثر یہ دعا مانگتے: یا مقلب القلوب
ہبت قلبی علی دینک (اے دلوں کو پھرنے والے: میرے دل کو اپنے دین پر ثابت

کردیتے ہیں) میں نے عرض کیا: اے اللہ کے نبی: ہم آپ کی نبوت و رسالت پر اور اس چیز پر ایمان لائے ہیں جو آپ لیکر آئے ہیں (یعنی کتاب و سنت پر) تو کیا آپ کو ہمارے بارے میں اندیشہ ہے (کہ ہم دین سے پھر جائیں گے)؟ آپ نے فرمایا: جی ہاں (مجھے اندیشہ رہتا ہے) کیونکہ دل اللہ تعالیٰ کی انگلیوں میں سے دو انگلیوں کے درمیان ہیں وہ انہیں جیسے چاہتا ہے بدل دیتا ہے۔

مشکل الفاظ کے معنی :- یکشور ان بقول: اکثر یہ دعا فرماتے۔ یا مقلب القلوب: اے دلوں کو پھرنے والے بدلنے والے۔ ثبت: ثابت رکھیے، استقامت عطا فرما دیجئے۔ امنابک: ہم آپ پر یعنی آپ کی نبوت و رسالت پر ایمان لائے۔ ولما جنت به: اور اس پر جو آپ لیکر آئے یعنی قرآن و سنت پر اصابع: اصبع کی جمع ہے انگلیاں۔

دین پر ثابت قدمی کی دعا

حدیث باب میں ہے کہ نبی کریم ﷺ کثرت سے دین پر ثابت قدم رہنے کی دعا فرماتے یا مُقَلِّبُ الْقُلُوبِ ثَبِّثْ قَلْبِي عَلَى دِينِكَ، اس سے درحقیقت امت کو تعلیم دینا مقصود ہے کہ مسلمان کو ہر وقت دین پر ثابت قدم رہنے کی فکر اور دعا کرتے رہنا چاہیے، کیونکہ انسان کے دل اللہ تعالیٰ کے قبضہ قدرت میں ہیں وہ انہیں طاعت کی طرف، گناہ کی طرف، دینی بیداری یا غفلت کی طرف، غرض یہ کہ جدھر چاہے، پھیر سکتا ہے۔ حضرت انس فرماتے ہیں کہ میں نے نبی کریم ﷺ سے عرض کیا کہ ہم آپ کی نبوت و رسالت اور کتاب و سنت پر ایمان لے آئے ہیں تو اب بھی آپ کو ہمارے بارے میں یہ اندیشہ ہے کہ ہم دین سے پھر جائیں گے، نبی کریم ﷺ نے فرمایا جی ہاں مجھے اندیشہ رہتا ہے کیونکہ ہمارے دل اللہ تعالیٰ کے قبضہ قدرت میں ہیں وہ جسطرح چاہے انہیں پھیر سکتا ہے۔

صفات متشابہ کا حکم

اس حدیث میں اللہ تعالیٰ کیلئے ”اصالح“ کا لفظ استعمال کیا گیا ہے، یہ درحقیقت صفات متشابہ میں سے ہے، متشابہات دو قسم کے ہیں ایک وہ ہیں جن کے لغوی ہی معلوم نہیں جیسے بعض سورتوں کے شروع میں

حروف مقطعات ہیں، جیسے اَلَمْ، حَسَمَ..... اس قسم کے حروف کے متعلق صحابہ و تابعین اور جمہور سلف کی تحقیق یہ ہے کہ یہ خاص رموز ہیں، ان کے معنی غالباً رسول کریم ﷺ کو بتلائے گئے ہیں مگر آپ نے عام امت کو صرف ان علوم و معارف سے آگاہ فرمایا جن کو ان کے ذہن برداشت کر سکیں، اور جن کے معلوم نہ ہونے سے امت کے کاموں میں کوئی حرج واقع ہوتا ہے، حروف مقطعه کے رموز ایسے نہیں جن پر امت کا کوئی کام موقوف ہو یا ان کے نہ جاننے سے ان کا کوئی حرج ہو، اس لئے رسول کریم ﷺ نے بھی ان کے معانی کو امت کیلئے غیر ضروری سمجھ کر بیان نہیں فرمایا، اس لئے ہمیں بھی اسکی تفتیش میں نہ پڑنا چاہیے، کیونکہ یہ امر یقینی ہے کہ اگر انکے معنی جاننے میں ہماری کوئی مصلحت ہوتی تو رحمت عالم صلی اللہ علیہ وسلم اس کے بیان کرنے میں کوتاہی نہ فرماتے۔ معارف القرآن ۴/۳۹۹

دوسرے مشابہات وہ ہیں جن کے لغوی معنی تو معلوم ہیں لیکن اس کی کیفیت کا علم نہیں جیسے قرآن و حدیث میں اللہ تعالیٰ کیلئے ید، ساق، وجہ، استواء اور قدم وغیرہ کا ذکر ہے، جمہور علماء کا مسلک یہ ہے کہ اس بات پر ایمان لایا جائے کہ یہ کلمات اپنی جگہ برحق ہیں، اور ان سے اللہ تعالیٰ کی جو مراد ہے وہ صحیح ہے اگرچہ اسکی کیفیت اور حقیقت کا ہمیں علم نہیں، اور جن متاخرین علماء نے ان چیزوں کے کوئی معنی بیان فرمائے ہیں کہ ”ید“ سے قدرت ”وجہ“ سے ذات اور اصبعین سے قدرت کی طرف اشارہ ہے، ان کے نزدیک بھی وہ محض ایک احتمال کے درجے میں ہیں کہ شاید یہ معنی ہوں اس معنی کو وہ یقینی نہیں فرماتے، اور ظاہر ہے کہ محض احتمالات کسی حقیقت کا انکشاف نہیں کر سکتے، اس لئے بہتر یہی ہے کہ ان چیزوں کی حقیقت کو اللہ تعالیٰ کے علم کے سپرد کر دیا جائے۔ تکملة الحج المکملہ ۵/۳۹۶

بَابُ مَا جَاءَ أَنَّ اللَّهَ كَتَبَ كِتَابًا لِأَهْلِ الْجَنَّةِ وَأَهْلِ النَّارِ.

یہ باب اس بارے میں ہے کہ اللہ تعالیٰ نے اہل جنت اور اہل جہنم کو لکھ دیا ہے

عَنْ عَبْدِ اللَّهِ عَمْرٍو قَالَ: خَرَجَ عَلَيْنَا رَسُولُ اللَّهِ ﷺ وَفِي يَدِهِ كِتَابَانِ،

فَقَالَ أَمْلُؤُونِ مَا هَذَانِ الْكِتَابَانِ؟ فَقُلْنَا: لَا يَا رَسُولَ اللَّهِ إِلَّا أَنْ تُخْبِرَنَا،

فَقَالَ لِلَّذِي فِي يَدِهِ الْيُمْنَى: هَذَا كِتَابٌ مِنْ رَبِّ الْعَالَمِينَ فِيهِ أَسْمَاءُ أَهْلِ

الْجَنَّةِ وَأَسْمَاءُ آبَائِهِمْ وَقَبَائِلِهِمْ، ثُمَّ أُجْمِلَ عَلَى آخِرِهِمْ فَلَا يُزَادُ فِيهِمْ وَلَا يُنْقَصُ مِنْهُمْ أَبَدًا، ثُمَّ قَالَ لِلَّذِي فِي سَمَائِهِ هَذَا كِتَابٌ مِنْ رَبِّ الْعَالَمِينَ فِيهِ أَسْمَاءُ أَهْلِ النَّارِ وَأَسْمَاءُ آبَائِهِمْ وَقَبَائِلِهِمْ ثُمَّ أُجْمِلَ عَلَى آخِرِهِمْ فَلَا يُزَادُ فِيهِمْ وَلَا يُنْقَصُ مِنْهُمْ أَبَدًا. فَقَالَ أَصْحَابُهُ: فَفِيمَ الْعَمَلُ يَا رَسُولَ اللَّهِ إِنْ كَانَ أَمْرٌ قَدْ فُرِعَ مِنْهُ؟ فَقَالَ: سَدُّوا وَقَارِبُوا فَإِنَّ صَاحِبَ الْجَنَّةِ يُخْتَمُ لَهُ بِعَمَلِ أَهْلِ الْجَنَّةِ وَإِنْ عَمِلَ أَيْ عَمَلٍ، وَإِنْ صَاحِبَ النَّارِ يُخْتَمُ لَهُ بِعَمَلِ أَهْلِ النَّارِ وَإِنْ عَمِلَ أَيْ عَمَلٍ، ثُمَّ قَالَ رَسُولُ اللَّهِ ﷺ بِيَدِيهِ فَبَدَّهُمَا ثُمَّ قَالَ: فَرَعَ رَبُّكُمْ مِنَ الْعِبَادِ، فَرِيقٌ فِي الْجَنَّةِ وَفَرِيقٌ فِي السَّعِيرِ.

حضرت عبد اللہ بن عمرو کہتے ہیں کہ (ایک مرتبہ) نبی کریم ﷺ باہر تشریف لائے، آپ کے ہاتھوں میں دو کتابیں تھیں، اور (صحابہ سے خطاب کرتے ہوئے) فرمایا: تم جانتے ہو کہ یہ دونوں کتابیں کیا ہیں؟ ہم نے عرض کیا: یا رسول اللہ! میں کیا معلوم، آپ ہی بتا دیجئے (کہ یہ کیا کتابیں ہیں) آپ نے اس کتاب کے بارے میں فرمایا جو آپ کے داہنے ہاتھ میں تھی کہ یہ اللہ تعالیٰ کی جانب سے ہے۔ جس میں اہل جنت، ان کے باپ اور ان کے قبیلوں کے نام لکھے ہیں، پھر آخر میں ان کی جمع بندی بھی کر دی گئی ہے لہذا ان میں کمی بیشی نہیں ہوتی، اس کے بعد بائیں ہاتھ والی کتاب کے متعلق فرمایا کہ یہ اللہ کی جانب سے ایک ایسی کتاب ہے جس پر اہل دوزخ، ان کے باپ اور ان کے قبیلوں کے نام درج ہیں پھر آخر میں جمع بندی کر دی گئی ہے، لہذا اب نہ تو اس میں کمی ہوتی ہے اور نہ زیادتی، (یہ سکر) صحابہ نے عرض کیا یا رسول اللہ! اگر یہ چیز پہلے سے ہی طے ہو چکی ہے (کہ جنت و دوزخ میں جائزہ کار تقدیر کی تحریر پر ہے) تو پھر عمل کی کیا ضرورت ہے؟ آپ نے فرمایا: اپنے اعمال میں درستگی اور استقامت طلب کرتے رہو اور میانہ روی اختیار کرو (یا یہ کہ اللہ تعالیٰ کا قرب حاصل کرو) اس لئے کہ جنتی کا خاتمہ اہل جنت کے اعمال پر ہوتا ہے خواہ (زندگی میں) اس نے کیسے ہی (نیک یا بد) عمل کئے ہوں اور دوزخی کا خاتمہ اہل دوزخ کے عمل پر ہوتا ہے خواہ اسکے اعمال جیسے بھی رہے ہوں، پھر نبی

کریم ﷺ نے اپنے دونوں ہاتھوں سے اشارہ کر کے دونوں کتابوں کو اپنے پیچھے کی طرف پھینک دیا، اور فرمایا: تمہارا پروردگار بندوں کے بارے میں یہ پہلے سے طے کر چکا ہے کہ ایک جماعت جنت میں جائے گی اور ایک جماعت جہنم میں۔

عَنْ أَنَسٍ قَالَ: قَالَ رَسُولُ اللَّهِ ﷺ: إِنَّ اللَّهَ إِذَا أَرَادَ بِعَبْدٍ خَيْرًا اسْتَعْمَلَهُ، فَيَقِيلُ: كَيْفَ يَسْتَعْمَلُهُ يَا رَسُولَ اللَّهِ؟ قَالَ: يُؤَفِّقُهُ لِعَمَلٍ صَالِحٍ قَبْلَ الْمَوْتِ.

حضرت انس سے روایت ہے کہ رسول اللہ ﷺ نے فرمایا: بے شک اللہ تعالیٰ جب کسی بندے کے ساتھ بھلائی کا ارادہ فرماتے ہیں تو استعمال فرماتے ہیں پوچھا گیا یا رسول اللہ اسے کیسے استعمال کرتے ہیں؟ فرمایا: اللہ تعالیٰ اسے موت سے پہلے نیک عمل کی توفیق دیدیتے ہیں۔

مشکل الفاظ کے معنی:- اجمل (ہزے پر پیش اور میم کے نیچے زیر) علیٰ آخرہم: یا اجمل الحساب سے ہے جس طرح حساب کرنے والوں کی عادت ہوتی ہے کہ پہلے وہ تفصیلاً لکھتے ہیں پھر آخر میں اس کا ٹوٹل اور میزان لگایا جاتا ہے اسی طرح اہل جنت اور اہل جہنم کو پہلے تفصیلاً ان کے آباء و اجداد اور قبیلوں کے ناموں کے ساتھ لکھا گیا، اور پھر ان کا ٹوٹل اور میزان کر دیا گیا تو جس طرح میزان اور ٹوٹل میں کمی بیشی نہیں ہوتی، اسی طرح اہل جنت اور اہل جہنم میں بھی کمی بیشی نہیں ہوگی۔ فرغ: (فاء پر پیش اور راء کے نیچے زیر) مجہول کا صیغہ ہے: اس سے فارغ ہو چکے، یہ معاملہ طے ہو چکا ہے۔ مسددوا: اپنے اعمال کے ذریعے درستگی اور استقامت کو طلب کرو۔ قاربوا: ہر معاملے میں میانہ روی اختیار کرو، اللہ کا قرب حاصل کرو۔ نبذہما: ان کو پھینک دیا۔ ثم قال رسول اللہ بیدہ: یہ ”قال“ ”اشار“ کے معنی میں ہے: آپ نے اپنے ہاتھوں سے اشارہ کیا۔ يستعمله: اس کو نیک عمل کی توفیقی عطا فرمادیتے ہیں۔

ما هذان الكتابان کے معنی

نبی کریم ﷺ باہر تشریف لائے تو آپ کے ہاتھ میں دو کتابیں تھیں ایک میں اہل جنت کے اسماء درج تھے اور ایک میں اہل جہنم کے، پھر انہیں پھینک دیا، ان کتابوں سے کیا مراد ہے، کیا واقعہ دو کتابیں تھیں یا محض

مثال کے طور پر ذکر فرمایا، اس میں شارحین حدیث کے دو قول ہیں:

(۱)..... حقیقت میں دو کتابیں تھیں مگر صحابہ کے مشاہدے اور نظر میں نہیں آ رہی تھیں، اس لئے آپ نے فرمایا کہ معلوم ہے میرے ہاتھوں میں کیا ہے۔

(۲)..... بعض حضرات کی رائے یہ ہے کہ یہ دو کتابیں بطور مثال کے ہیں، حقیقت میں آپ کے ہاتھوں میں کوئی کتاب نہیں تھی، لیکن چونکہ آپ کو ایک پوشیدہ امر کا مشاہدہ اور یقینی علم حاصل ہو چکا تھا، اس لئے صحابہ کرام کو ذہن نشین کرانے کیلئے بطور مثال کے محسوس کے انداز میں پیش فرمایا۔

”فَبِذْهَبَا“ بعض حضرات کے نزدیک ”ہما“ ضمیر ”یدین“ کی طرف لوٹ رہی ہے، کیونکہ کتابوں کا پھینک دینا نبی کریم ﷺ کی عادت مبارکہ سے بعید معلوم ہوتا ہے۔

ملا علی قاری فرماتے ہیں کہ اگر کتابیں ہتھیتے مراد ہوں تو پھر اس کے معنی ہذا علی الارض کے نہیں جس سے اہانت لازم آئے بلکہ اس کے معنی نبذہما الی عالم الغیب یعنی عالم غیب کی طرف ہو نچا دینا مراد ہے اور اگر کتابوں سے محض مثال پیش کرنا مقصود ہو تو پھر ”بسیبیدین“ یعنی دونوں ہاتھوں کا پھینک دینا مراد ہوگا۔ تحفۃ الاحوذی ۶/۲۹۳۔

بَابُ مَا جَاءَ لَا عُدْوَى وَلَا هَامَةٌ وَلَا صَفَرٌ

یہ باب عدوی، ہامہ اور صفری لفظی میں ہے

عَنِ ابْنِ مَسْعُودٍ قَالَ: قَامَ فِينَا رَسُولُ اللَّهِ ﷺ فَقَالَ: لَا يُعْدِي حَسِيًّا. فَقَالَ أَغْرَابِيُّ: يَا رَسُولَ اللَّهِ، الْبَعِيرُ أَجْرَبُ الْحَقِيقَةِ نَذْبُهُ فَيَجْرِبُ الْإِبِلَ كُلُّهَا؟ فَقَالَ رَسُولُ اللَّهِ ﷺ: فَمَنْ أَجْرَبُ الْأَوَّلُ؟ لَا عُدْوَى وَلَا صَفَرٌ، خَلَقَ اللَّهُ كُلَّ نَفْسٍ فَكَتَبَ حَيَاتَهَا وَرِزْقَهَا وَمَصَائِبَهَا.

حضرت عبد اللہ بن مسعود سے روایت ہے کہ رسول اللہ ﷺ ہمارے درمیان (خطبہ دینے کیلئے) کھڑے ہوئے، اور فرمایا: کوئی بیماری کسی کو کوئی بیماری نہیں لگاتی، اعرابی نے عرض کیا یا رسول اللہ وہ اونٹ جس کے مخصوص عضو پر خارش ہو، ہم اس کو باز میں داخل کرتے ہیں تو وہ

سب اونٹوں کو خارش بنا دیتا ہے، آپ ﷺ نے فرمایا: (یہ بتائیے کہ) پہلے اونٹ کو کس نے خارش کیا تھا؟ (اس لئے) نہ تو بیماری کا متعدی ہونا ہے اور نہ صفر ہے، ہر نفس کو اللہ تعالیٰ نے پیدا فرمایا اور اسکی زندگی، رزق اور مصائب کو لکھ دیا (اس لئے اس تحریر و تقدیر میں کوئی رد و بدل نہیں ہو سکتا)

مشکل الفاظ کے معنی: - عدوی: ایک دوسرے کی طرف بیماری کا بڑھنا، لگ جانا۔ لا یعدی: بیماری نہیں لگتا۔ اجرب الحشفة: وہ اونٹ جس کے مخصوص عضو پر خارش ہو یعنی خارش اونٹ، حشفہ کا ذکر خاص طور پر اس لئے کیا کہ عموماً یہ بیماری اسی عضو سے شروع ہوتی ہے۔ بدنہ: (نون پر پیش اور وال کے سکون کے ساتھ، صیغہ جمع مشکلم) ہم اس اونٹ کو باڑ میں یعنی اونٹوں کے بیٹھنے کی جگہ میں داخل کرتے ہیں۔ بعض نسخوں میں "بدنہ" ہے، یعنی وہ اپنی دم ہلاتا ہے، جس سے دوسرے اونٹوں کو خارش بنا دیتا ہے۔

عدوی کے بارے میں جاہلانہ تصور

اس حدیث میں نبی کریم ﷺ نے زمانہ جاہلیت کے کچھ توہمات اور جاہلانہ نظریات کی نفی فرمائی ہے، چنانچہ ان کا نظریہ یہ تھا کہ ایک کی بیماری دوسرے کی طرف متعدی ہو جاتی ہے، دوسرے کی بیماری کا سبب قطعی طور پر پہلی بیماری ہے، گویا بیماری کو وہ مؤثر حقیقی سمجھتے تھے، اس حدیث میں نبی کریم ﷺ نے فرمایا کہ بیماری متعدی نہیں ہوتی، اسپر اعرابی نے پوچھا کہ ہم یہ دیکھتے ہیں کہ ایک خارش اونٹ جب دوسرے اونٹوں کے ساتھ ملتا ہے، تو سب کو خارش بنا دیتا ہے، اس سے تو بظاہر یہی معلوم ہوتا ہے کہ بیماری ایک سے دوسرے کی طرف متجاوز ہو جاتی ہے، دوسرے کو لگ جاتی ہے، آپ ﷺ نے فرمایا کہ بیماری اپنی ذات میں ایسی کوئی تاثیر نہیں رکھتی کہ وہ از خود دوسرے کو لگ جائے، اگر بیماری ہی سبب اصلی ہوتی تو سوال یہ ہے کہ پھر پہلے اونٹ کو کس نے خارش میں مبتلا کیا، اس لئے بیماری سبب نہیں ہوتی، اللہ تعالیٰ ہی کی طرف سے صحت و مرض کے فیصلے ہوتے ہیں، اس نے ہر نفس کی زندگی، رزق اور اسپر آنے والی مشکلات وغیرہ کو لکھ دیا ہے، اسی کے مطابق یہ واقعات پیش آتے ہیں، اسکی مزید تفصیل ابواب الاطعمۃ، باب ما جاء فی الاکل مع المجنوم میں گزر چکی ہے، اسے ضرور دیکھ لیا جائے۔

ہامہ کے معنی

”ہامہ“ کی تین تفسیریں بیان کی گئی ہیں جسکی تفصیل ”ابواب الطب، باب ما جاء ان العين حق والغسل لہا“ میں گزر چکی ہے۔

صفر کے بارے میں فاسد نظریات

اسکی تفسیر میں علماء کے مختلف اقوال ہیں، جسکی تفصیل درج ذیل ہے:

(۱)..... بعض حضرات فرماتے ہیں کہ اہل عرب بعض اوقات ماہ محرم کو اپنے وقت سے مؤخر کر کے ماہ صفر کو محرم قرار دیتے اور اسے ”محترم مہینوں“ میں شمار کر لیتے، اسلام نے اس رسم کو باطل قرار دیا، چنانچہ قرآن مجید میں انما النسی زیادۃ فی الکفر میں اسی کا ذکر کیا گیا ہے۔

(۲)..... امام بخاری نے طب میں اسکی تفسیر یہ کی ہے کہ عرب کے ہاں ”صفر“ سے پیٹ کی ایک بیماری مراد ہے۔

(۳)..... روئے بن عجاج کہتے ہیں کہ ”صفر“ ایک سانپ ہے جو پیٹ میں ہوتا ہے، بھوک کے وقت کاٹا ہے اور کبھی اس قدر شدت سے کاٹا ہے کہ آدمی ہلاک ہو جاتا ہے۔

(۴)..... بعض کے نزدیک ”صفر“ پیٹ کے اندر ایک قسم کا کیڑا ہے جو بھوک کے وقت کاٹا ہے اور کبھی انسان کے بدن میں درو پیدا کر کے ہلاک بھی کر دیتا ہے۔

(۵)..... بعض نے کہا کہ اس سے ماہ صفر مراد ہے کہ عرب زمانہ جاہلیت میں اسے منحوس سمجھتے تھے، اس میں شادی بیاہ سے بھی اجتناب کرتے تھے جیسا کہ آجکل بھی بعض لوگ یہی ذہنیت رکھتے ہیں۔

حضور اکرم ﷺ نے ولا صفر سے ان تمام فاسد اعتقادات اور خیالات کی تردید فرمادی کہ شرعاً ان کی کوئی حیثیت نہیں ہے۔ تاملہ فتح المسلمم، کتاب الطب، باب لا عدوی ولا طیرۃ ۳/۲۷۳، تحفۃ الاحوزی ۶/۲۹۶

بَابُ مَا جَاءَ أَنَّ الْإِيمَانَ بِالْقَدْرِ خَيْرٌ وَشَرٌّ

یہ باب اس بیان میں ہے کہ تقدیر پر ایمان لانا ضروری ہے خواہ وہ اچھی ہو یا بری

عَنْ جَابِرِ بْنِ عَبْدِ اللَّهِ قَالَ: قَالَ رَسُولُ اللَّهِ ﷺ: لَا يُؤْمِنُ عَبْدٌ حَتَّى يُؤْمِنَ

بِالْقَدْرِ خَيْرُهُ وَشَرُّهُ، حَتَّى يَعْلَمَ أَنَّ مَا أَصَابَهُ لَمْ يَكُنْ لِيُخْطِئَهُ، وَأَنَّ مَا أَخْطَأَهُ لَمْ يَكُنْ لِيُصِيبَهُ.

جابر بن عبد اللہ سے روایت ہے کہ رسول اللہ ﷺ نے فرمایا: کوئی بندہ مؤمن نہیں ہو سکتا یہاں تک کہ وہ تقدیر پر ایمان لائے خواہ وہ تقدیر اچھی ہو یا بری ہو، اور یہاں تک کہ اسے یقین ہو کہ جو کچھ (مصیبت یا نعمت.....) اسے پہنچی ہے وہ اس سے بہتے اور ٹٹنے والی نہ تھی اور دھچک جو خیر و شر اس سے رک گئی، وہ درحقیقت اس کو پہنچنے والی ہی نہیں تھی۔

عَنْ عَلِيٍّ قَالَ: قَالَ رَسُولُ اللَّهِ ﷺ: لَا يُؤْمِنُ عَبْدٌ حَتَّى يُؤْمِنَ بِأَرْبَعٍ: بِشَهْدِ أَنْ لَا إِلَهَ إِلَّا اللَّهُ وَأَنِّي رَسُولُ اللَّهِ تَعْنِي بِالْحَقِّ، وَيُؤْمِنُ بِالْمَوْتِ، وَيُؤْمِنُ بِأَلْبَعَثَ بَعْدَ الْمَوْتِ، وَيُؤْمِنُ بِالْقَدْرِ.

حضرت علیؓ سے روایت ہے کہ رسول اللہ ﷺ نے فرمایا: کوئی بندہ مؤمن نہیں ہو سکتا یہاں تک کہ وہ چار چیزوں پر ایمان نہ لائے، گواہی دے کہ اللہ کے علاوہ کوئی عبادت کے لائق نہیں، اور یہ کہ میں اللہ کا رسول ہوں، اس نے مجھے حق کے ساتھ بھیجا ہے، اور موت پر ایمان لائے، اور موت کے بعد (میدان حشر میں) دوبارہ اٹھنے پر ایمان لائے، اور تقدیر پر ایمان لائے۔

تقدیر پر ایمان لانا ضروری ہے

اس باب کی احادیث میں اس بات کی تاکید کی گئی ہے کہ آدمی اس وقت تک مؤمن نہیں ہو سکتا جب تک کہ اس کا یہ عقیدہ نہ ہو کہ مجھے جو کچھ خیر یا شر، مصیبت یا نعمت..... پہنچتی ہے یہ سب اللہ تعالیٰ کی طرف سے تقدیر میں طے شدہ ہے، اور جو خیر اسے حاصل نہ ہو سکی یا جو آفت و مصیبت اس کو نہیں پہنچی، وہ حقیقت میں اس کی تقدیر میں ہی نہیں تھی۔

اس سے دراصل یہ درس دینا مقصود ہے کہ مؤمن کو اللہ تعالیٰ پر توکل اور قناعت اختیار کرنی چاہیے، اور مصائب و مشکلات پر جزع فزع اور گلے شکوے کے بجائے صبر و استقامت سے کام لینا چاہیے یہی ایمان کامل کی علامت ہے۔

باب کی دوسری حدیث میں نبی کریم ﷺ نے چار چیزوں کا ذکر فرمایا شہادت، ایمان بالموت، ایمان بالبعث اور ایمان بالقد رکا، اور فرمایا ان پر ایمان لائے بغیر آدمی مؤمن نہیں ہو سکتا۔

ملا علی قاری فرماتے ہیں کہ اس حدیث میں لایع من سے کمال ایمان کی نفی مراد نہیں بلکہ اصل ایمان کی نفی مراد ہے کہ جو ان امور پر ایمان نہ لائے تو وہ سرے سے مؤمن ہی نہ ہوگا۔ تحفۃ الاحوذی ۶/۲۹۸

بَابُ مَا جَاءَ أَنَّ النَّفْسَ تَمُوتُ حَيْثُ مَا كُتِبَ لَهَا

یہ باب اس بیان میں ہے کہ انسانی جان کی موت اسی جگہ پر واقع ہوتی ہے جو اس کیلئے (تقدیر میں) لکھ دی گئی ہو۔

عَنْ مَطَرِ بْنِ عِكَاظٍ قَالَ: قَالَ رَسُولُ اللَّهِ ﷺ: إِذَا قَضَى اللَّهُ لِعَبْدٍ أَنْ يَمُوتَ بِأَرْضٍ جَعَلَ لَهُ إِلَيْهَا حَاجَةً.

حضرت مطربن عکاظ سے روایت ہے کہ رسول اللہ ﷺ نے فرمایا: جب اللہ تعالیٰ کسی بندے کی موت کے بارے میں فیصلہ فرماتے ہیں کہ وہ (فلاں) جگہ پر واقع ہوگی تو اس زمین کی طرف اسے لیجانے کی کوئی ضرورت بھی پیدا فرما دیتے ہیں۔

موت کا مقام طے شدہ ہے

اس حدیث سے معلوم ہوا کہ ہر انسان کی موت کی جگہ متعین ہے، تقدیر میں پہلے سے طے شدہ ہے، جب موت کا وقت قریب آتا ہے تو اللہ تعالیٰ ایسا کوئی سبب یا اسکی ایسی کوئی ضرورت پیدا فرما دیتے ہیں جس کی وجہ سے وہ اس جگہ پر دیوانہ وار پہنچ جاتا ہے، پھر وہ موت کا شکار ہو جاتا ہے۔

بَابُ مَا جَاءَ لَا تَرُدُّ الرُّقَى وَالِدُّوَاءَ مِنْ قَدَرِ اللَّهِ شَيْئاً

یہ باب اس بارے میں ہے کہ جھاڑ پھونک اور دوا اللہ تعالیٰ کی تقدیر کو رد نہیں کر سکتے

عَنِ ابْنِ أَبِي عِزَّةَ عَنْ أَبِيهِ: أَنَّ رَجُلًا أَتَى النَّبِيَّ ﷺ فَقَالَ: أَرَأَيْتَ رُقَى نَسْتَرِقُهَا وَدَوَاءَ نَتَدَاوِي بِهِ وَتَفَاةَ نَتَقِيهَا، هَلْ تَرُدُّ مِنْ قَدَرِ اللَّهِ شَيْئاً؟ قَالَ:

هِيَ مِنَ الْقَدْرِ اللَّهِ.

مذکورہ حدیث، اس کا ترجمہ اور مزید تفصیل ابواب الطب باب ماجاء فی الرقی والادویۃ میں گزر چکی ہے۔

بَابُ مَا جَاءَ فِي الْقَدْرِۃ

یہ باب فرقہ قدریہ (کی مذمت اور حکم) کے بارے میں ہے۔

عَنِ ابْنِ عَبَّاسٍ قَالَ: قَالَ رَسُولُ اللَّهِ ﷺ: جَنَّانٌ مِّنْ أُمَّتِي لَيْسَ لَهُمَا فِي الْإِسْلَامِ نَصِيبٌ: الْمَرْجُوعُ وَالْقَدْرِۃ.

عبداللہ بن عباس سے روایت ہے کہ رسول اللہ ﷺ نے فرمایا: میری امت میں دو فرقے ایسے ہیں جنہیں اسلام کا کچھ بھی حصہ نصیب نہیں اور وہ ”مرجوعہ“ اور ”قدریہ“ ہیں۔

مرجوعہ اور قدریہ

”مرجوعہ“ یہ لفظ ”ارجاء“ سے ماخوذ ہے، جس کے معنی مؤخر کرنے کے ہیں ان کے نزدیک ایمان صرف قول یعنی اقرار باللسان کا نام ہے عمل کی حاجت نہیں، گویا عمل کو مؤخر کرنے کی وجہ سے انہیں ”مرجوعہ“ کہا جاتا ہے۔

مرجوعہ کہتے ہیں کہ تمام افعال اللہ تعالیٰ ہی کے فیصلے سے ہوتے ہیں، بندے کو اس میں کوئی اختیار نہیں ہوتا، اور افعال کی نسبت بندوں کی طرف ایسی ہے جیسے ان کی نسبت جمادات اور پتھروں کی طرف کی جائے کہ جس طرح جمادات اور پتھروں میں کوئی اختیار نہیں ہوتا، اسی طرح انسان بھی کسی اختیار کا مالک نہیں، گویا انسان مجبور محض ہے، اس کے لئے نہ طاعت مفید ہے اور نہ نافرمانی اور معصیت۔

قدریہ (قاف اور دال پر زبر کے ساتھ) یہ وہ فرقہ ہے جو سرے سے تقدیر کا ہی انکار ہی ہے، ان کا کہنا ہے کہ بندے کے اعمال میں تقدیر کا کوئی عمل دخل نہیں ہے، بلکہ بندہ خود اپنے اعمال کا خالق اور اپنے افعال میں خود مختار ہے، وہ جو کچھ عمل کرتا ہے، اپنی قدرت و اختیار کی بنیاد پر کرتا ہے۔ گویا مرجعہ نے بندوں کے اعمال کے بارے میں افرامہ اور قدریہ نے تفریط سے کام لیا ہے۔

ان کو قدریہ اس لئے کہا جاتا ہے کہ یہ لوگ تقدیر کے بارے میں زیادہ بحث مباحثہ کیا کرتے تھے،

ان دونوں کے مقابلے میں اہل سنت والجماعت کا مسلک یہ ہے کہ اس دنیا میں جو کچھ رونما ہوتا ہے وہ سب اللہ تعالیٰ کے حکم، ارادہ اور علم سے ہوتا ہے، اسی طرح بندوں سے جو افعال سرزد ہوتے ہیں خواہ وہ نیک ہوں یا بد، یہ بھی تقدیر میں طے شدہ ہیں لیکن انسان کو عقل و دانش، فہم و فراست اور اچھے برے کی تمیز دیکر اسے دوراستے دکھادیئے، ایک اچھا راستہ جس پر چل کر وہ کامیاب ہو سکتا ہے اور دوسرا برابر راستہ جس پر چلنا سراسر تباہی اور ہلاکت ہے۔

لیس لہما فی الاسلام نصیب جمہور کے نزدیک یہ دونوں فرقے اگرچہ فتن و ضلالت اور گمراہی کے اعتبار سے بہت آگے ہیں، لیکن یہ دونوں کافر نہیں، بلکہ فاسق اور گمراہ ہیں، کیونکہ کسی بھی گمراہ فرقے کی تکفیر اس وقت تک درست نہیں جب تک کہ اس سے صریح کفر سرزد نہ ہو، اور یہاں تو اس بحث سے ان کا مقصود کفر نہیں بلکہ حق تک رسائی ہے، لہذا اس حدیث کے بارے میں یہی کہا جائیگا کہ اس سے ان فرقوں کی زبردست ملامت کو بیان کرنا مقصود ہے، تاکہ لوگ ان کے مکر و فریب اور عقائد سے محفوظ رہیں۔ تحفۃ الاحوذی ۳۰۲/۶

باب

عَنْ عَبْدِ اللَّهِ بْنِ الشَّخِيرِ عَنْ أَبِيهِ عَنِ النَّبِيِّ ﷺ قَالَ: مُثَلَّ ابْنُ آدَمَ وَإِلَى جَنْبِهِ تَسْعُ وَتَسْعُونَ مِئَةً، إِنْ أَخْطَا نَفْسَهُ الْمَنَابَا وَقَعَ فِي الْهَرَمِ حَتَّى يَمُوتَ.
عبداللہ بن شخیر سے روایت ہے کہ رسول اللہ ﷺ نے فرمایا: ابن آدم کو پیدا کیا گیا اور اس کے پہلو میں ننانوے مہلک آفات یعنی موت کے اسباب ہوتے ہیں، اگر یہ اسباب موت اس سے تجاوز کر جائیں (یعنی اسے لاحق نہ ہوں) تب بھی بالآخر وہ بڑھاپے میں مبتلا ہوگا حتیٰ کہ وہ مر جائیگا۔

مشکل الفاظ کی وضاحت :- مثل: (میم پر پیش اور ثاء پر تشدید اور زیر، مجہول کا صیغہ ہے) پیدا کیا گیا، صورت دیا گیا۔ جنبہ: اس کے پہلو، اس کے قریب۔ مئۃ: مہلک آفات و مصیبت یعنی موت کے اسباب، انکی جمع منایا ہے۔ أخْطَا نَفْسَهُ: وہ اسباب اس سے تجاوز ہو جائیں یعنی بیماری، بھوک، جلنا، ڈوب جانا..... ان میں سے کوئی سبب بھی اسے نہ ہوئے۔ الْهَرَم: بڑھاپا۔

مصائب پر صبر کیا جائے

اس روایت سے معلوم ہوتا ہے کہ انسان کی پیدائش کے ساتھ ہی اس پر آنے والی مصائب و مشکلات کو بھی پیدا کیا جاتا ہے، حدیث میں ننانوے مصیبتوں کا ذکر کثرت کیلئے ہے اس سے تحدید مقصود نہیں، معنی یہ ہیں کہ بہت سی آفتیں مختلف صورتوں میں اسے پیش آتی رہیں گی، یہ مصائب و آفات درحقیقت موت کے اسباب ہیں، کبھی فلاں بیماری، کبھی فلاں مرض، کبھی بھوک، کبھی کیا..... اور اگر بالفرض اسے دنیا میں کوئی مصیبت نہ بھی پہنچے تو بالآخر بڑھاپا اس پر ضرور طاری ہوگا جس کا انجام موت ہی ہے، عربی میں محاورہ ہے: البسوا اهداف البلیا لوگوں پر مصائب لازم ہیں، یہی وجہ ہے کہ اس دنیا میں عموماً ہر شخص کسی نہ کسی پریشانی میں ضرور مبتلا رہتا ہے، حضور اکرم ﷺ نے فرمایا: دنیا مؤمن کیلئے قید خانہ اور کافر کیلئے جنت ہے، اس لئے مسلمان کو چاہیے کہ وہ اللہ کے احکام کے مطابق زندگی گزارتا رہے اور اس کے فیصلوں پر راضی رہے۔

تحدید الاحادیث ۶/۳۰۴

بَابُ مَا جَاءَ فِي الرِّضَاءِ بِالْقَضَاءِ

یہ باب اللہ تعالیٰ کے فیصلے پر راضی رہنے (کی فضیلت) کے بارے میں ہے
عَنْ سَعْدِ بْنِ ابْنِ دِقَاسٍ قَالَ قَالَ رَسُولُ اللَّهِ ﷺ مِنْ مَعَادَةِ ابْنِ آدَمَ رِضَاءَهُ بِمَا قَضَى اللَّهُ لَهُ، وَمَنْ شَقَاوَةَ ابْنِ آدَمَ تَرْكُهُ اسْتِخَارَةَ اللَّهِ، وَمِنْ شَقَاوَةِ ابْنِ آدَمَ سُخْطُهُ بِمَا قَضَى اللَّهُ لَهُ.

حضرت سعد بن ابی وقاص سے روایت ہے کہ رسول اللہ ﷺ نے فرمایا: ابن آدم کی سعادت و نیک بختی ہے کہ وہ اس فیصلے پر راضی رہے جو اللہ نے اس کیلئے کیا ہے، اور انسان کی بد بختی ہے کہ وہ اللہ سے مشورہ اور خیر طلب کرنا چھوڑ دے، اور انسان کی بد بختی ہے کہ وہ اللہ کے فیصلے سے ناراض ہو۔

رضاء بالقضاء کا حکم

اللہ تعالیٰ کا فیصلہ بندے کے حق میں چونکہ سراسر اس کی بھلائی اور فائدے کے مطابق ہوتا ہے، اس

لئے اسپر خوش رہنا چاہیے خواہ اسکی مصلحت سمجھ میں آئے یا نہ آئے، زبان پر مٹکے شکوے اور ناشائستہ گفتگو سے اجتناب کرنا چاہیے، اس حدیث میں نبی کریم ﷺ نے رضا بالقضاء کو سعادت کی علامت قرار دیا ہے، علامہ طیبی فرماتے ہیں کہ یہ سعادت تندی و دو وجہ سے ہے ایک تو یہ کہ آدمی جب اللہ تعالیٰ کے قضاء و قدر پر راضی ہوگا تو پوری یکسوئی کے ساتھ اللہ تعالیٰ کی عبادت اور اپنے معمولات ادا کر سکے گا، اس کے برعکس اگر رضا بالقضاء نہ ہو تو ایسا آدمی ہر وقت متھکرا اور پریشان رہتا ہے، ایسے میں وہ کوئی کام یکسوئی سے نہیں کر سکتا، دوسرا اس وجہ سے کہ اللہ تعالیٰ کے فیصلے پر ناراضگی سے اللہ تعالیٰ ناراض ہو جاتے ہیں، یوں وہ اللہ کے غضب کا شکار ہو جائیگا، اس لئے مسلمان کر چاہیے کہ وہ یہ عقیدہ رکھے کہ خیر و شر، نفع اور نقصان سب کچھ اللہ تعالیٰ کی طرف سے ہے، طبیعت کے خلاف بات پیش آجائے تو اسپر صبر کرے اور جو بات غشاء کے مطابق ہو اسپر اللہ تعالیٰ کا شکر ادا کر لیا کرے۔

ومن شقاوة ابن آدم تركه استخارة الله یہ جملہ درمیان میں ذکر فرما کر اس طرف اشارہ کرنا مقصود ہے کہ جو شخص اپنے تمام امور کو اللہ کے سپرد کر دے تو اسے بھی اللہ سے مشورہ اور خیر کو ضرور طلب کرتے رہنا چاہیے۔

استخارہ مباح امور میں ہوتا ہے، بہتر یہ ہے کہ کم از کم تین دن تک اسے کیا جائے اگر خواب میں کوئی اشارہ ہو جاتا ہے تو بہت اچھا ورنہ استخارے کے بعد جس پر دل مطمئن ہو جائے اس کام کو کر لیا جائے، انہیں انشاء اللہ خیر ہوگی، استخارے میں خواب دیکھنا لازمی نہیں ہے۔ تحفۃ الاحوذی ۶/۳۰۵

باب

عن نافع أن ابن عمر جاءه رجل فقال: إن فلانا يقرئ عليك السلام، فقال: إنه بلغني أنه قد أخذت، فإن كان قد أخذت فلا تقرئه مني السلام، فإني سمعت رسول الله يقول: في هذه الأمة أو في أمتي الشك منه خشف أو مسح أو قذف في أهل القدر.

نافع ہے روایت ہے کہ حضرت عبد اللہ بن عمر کے پاس ایک شخص آیا اور کہنے لگا کہ فلاں شخص

نے آپ کو سلام کہا ہے حضرت ابن عمرؓ نے فرمایا: مجھے معلوم ہوا ہے کہ اس شخص نے دین میں کوئی نئی بات نکالی ہے لہذا اگر واقعی اس نے دین میں کوئی نئی بات پیدا کی ہے تو میری طرف سے (جواب میں) اسے سلام نہ پہنچاؤ، اسلئے کہ رسول اللہ ﷺ کو یہ فرماتے ہوئے میں نے سنا ہے: اس امت میں یا فرمایا میری امت میں (امام ترمذی کے شیخ محمد بن یسار کو شک ہے) زمین میں جنس جانا یا صورت کا مسخ ہو جانا یا سنگباری (کا عذاب ہوگا) اہل قدر پر (یعنی ان لوگوں پر جو تقدیر کا انکار کرنے والے ہیں)

عَنْ عَبْدِ الْوَاحِدِ بْنِ سُلَيْمٍ قَالَ: قَدِمْتُ مَكَّةَ فَلَقَيْتُ عَطَاءَ بْنَ أَبِي رَبَاحٍ فَقُلْتُ لَهُ: يَا أَبَا مُحَمَّدٍ، إِنَّ أَهْلَ الْبَصْرَةِ يَقُولُونَ فِي الْقَدْرِ، قَالَ: يَا بُنَيَّ، اتَّقُوا الْقُرْآنَ؟ قُلْتُ: نَعَمْ، قَالَ: فَاقْرَأِ الزُّحُوفَ، قَالَ: فَقَرَأْتُ: ﴿حَمِّ الْكِتَابِ الْمُبِينِ، إِنَّا جَعَلْنَاهُ قُرْآنًا عَرَبِيًّا لَعَلَّكُمْ تَعْقِلُونَ، وَإِنَّ فِي أُمِّ الْكِتَابِ لَدِينًا لَعَلَىٰ حَكِيمٍ﴾ قَالَ: أَتَدْرِي مَا أُمُّ الْكِتَابِ؟ قُلْتُ: اللَّهُ وَرَسُولُهُ أَعْلَمُ. قَالَ: فَإِنَّهُ كِتَابُ كَتَبَهُ اللَّهُ قَبْلَ أَنْ يَخْلُقَ السَّمَاءَ وَقَبْلَ أَنْ يَخْلُقَ الْأَرْضَ، فِيهِ أَنْ يَرْغُونَ مِنْ أَهْلِ النَّارِ، وَفِيهِ ﴿تَبَّتْ يُدَا أُمِّي لَهَبٍ وَتَبَّ﴾

قَالَ عَطَاءٌ: فَلَقَيْتُ الْوَلِيدَ بْنَ غُبَاذَةَ بْنَ الصَّامِتِ صَاحِبِ رَسُولِ اللَّهِ ﷺ، فَسَأَلْتُهُ: مَا كَانَتْ رَحِيَّةُ أَبِيكَ عِنْدَ الْمَوْتِ؟ قَالَ: دَعَانِي فَقَالَ يَا بُنَيَّ اتَّقِ اللَّهَ وَاعْلَمْ أَنَّكَ لَنْ تَنْفِيَ اللَّهَ حَتَّى تُؤْمِنَ بِاللَّهِ وَتُؤْمِنَ بِالْقَدْرِ كُلِّهِ خَيْرِهِ وَشَرِّهِ، فَإِنْ مِتُّ عَلَىٰ غَيْرِ هَذَا دَخَلْتُ النَّارَ. إِنِّي سَمِعْتُ رَسُولَ اللَّهِ ﷺ يَقُولُ: إِنَّ أَوَّلَ مَا خَلَقَ اللَّهُ الْقَلَمُ، فَقَالَ: اكْتُبْ. قَالَ: مَا أَكْتُبُ؟ قَالَ: اكْتُبِ الْقَدَرَ مَا كَانَ وَمَا هُوَ كَائِنٌ إِلَى الْأَبَدِ.

عبد الواحد بن سلیم کہتے ہیں کہ میں مکہ کرمہ آیا تو عطاء بن ابی رباح سے ملاقات کی، میں نے

ان سے پوچھا کہ اے ابو محمد بیشک اہل بصرہ تقدیر کے بارے میں کچھ کہتے ہیں (یعنی تقدیر کا انکار کرتے ہیں) حضرت عطاء نے فرمایا: اے میرے بیٹے! کیا تو قرآن کی تلاوت کرتا ہے؟ میں نے کہا: جی ہاں میں قرآن پڑھتا ہوں، فرمایا: سورۃ زخرف پڑھو، میں نے حم والکتاب اٰمین، انا جعلناہ قرآنا عربیاً لعلکم تعقلون، واذ فی ام الکتاب لدینا لعلی حکیم، پڑھا، فرمایا: کیا تجھے معلوم ہے کہ ”ام الکتاب“ کیا ہے؟ میں نے کہا اللہ اور اسکا رسول زیادہ جانتے ہیں، فرمایا: یہی وہ کتاب ہے جسے اللہ تعالیٰ نے آسمان وزمین کی پیدائش سے پہلے لکھا ہے، اسی میں (یہ بھی) ہے کہ فرعون اہل جہنم میں سے ہوگا اور اس میں ”تبت ید الٰہی لصب وحب“ بھی ہے۔

حضرت عطاء فرماتے ہیں کہ میں نے صحابی رسول حضرت ولید بن عبادہ بن صامت رضی اللہ عنہ سے ملاقات کی، تو میں نے ان سے پوچھا کہ آپ کے باپ نے موت کے وقت کیا وصیت کی تھی؟ انہوں نے جواب میں فرمایا کہ میرے باپ نے مجھے بلا کر فرمایا کہ اے میرے بیٹے! اللہ کا خوف کرو اور جان لو کہ تم اللہ تعالیٰ سے ہرگز نہیں ڈر سکتے یہاں تک کہ تم اللہ تعالیٰ پر اور ہر قسم کی تقدیر پر ایمان لے آؤ خواہ وہ تقدیر خیر ہو یا شر، اور اگر تم اس (عقیدے) کے بغیر مر گئے تو جہنم میں داخل ہو گے، بیشک میں نے نبی کریم ﷺ کو یہ فرماتے ہوئے سنا کہ سب سے پہلی وہ چیز جسے اللہ تعالیٰ نے پیدا فرمایا وہ قلم ہے، پھر اسے حکم دیا کہ لکھ، قلم نے پوچھا: کیا لکھوں؟ فرمایا: تقدیر کو، جو کچھ کہ ہو چکا اور جو قیامت تک ہوگا۔

عَنْ عَبْدِ اللَّهِ بْنِ عَمْرٍو يَقُولُ: سَمِعْتُ رَسُولَ اللَّهِ ﷺ يَقُولُ: قَدَّرَ اللَّهُ الْمَقَادِيرَ قَبْلَ أَنْ يَخْلُقَ السَّمَوَاتِ وَالْأَرْضِينَ بِخَمْسِينَ أَلْفَ سَنَةٍ.
عبد اللہ بن عمر فرماتے ہیں کہ میں نے رسول اللہ ﷺ کو یہ فرماتے ہوئے سنا کہ اللہ تعالیٰ نے آسمان وزمین کی پیدائش سے پچاس ہزار سال قبل تقدیروں کو مقدر کر دیا تھا۔

عَنْ أَبِي هُرَيْرَةَ قَالَ: جَاءَ مُشْرِكُو قُرَيْشٍ إِلَى رَسُولِ اللَّهِ ﷺ يُخَاصِمُونَ فِي الْقَدْرِ فَنَزَلَتْ هَذِهِ الْآيَةُ ﴿يَوْمَ يُسْحَبُونَ فِي النَّارِ عَلَىٰ وُجُوهِهِمْ ذُوقُوا مَسَّ سَقَرَ﴾، إِنَّا كُلَّ شَيْءٍ خَلَقْنَاهُ بِقَدَرٍ ﴿۱﴾

حضرت ابو ہریرہ رضی اللہ عنہ فرماتے ہیں کہ شریکین قریش نبی کریم ﷺ کے پاس مسئلہ تقدیر پر بحث و مباحثہ اور جھگڑنے کیلئے آئے تو یہ آیت نازل ہوئی: یوم یسحبون فی النار علی وجہہم ذوقوا مس سقر، انا کل شیء خلقناہ بقدر (جس روز یہ لوگ اپنے مونہوں کے بل جہنم میں گھسیٹے جاویں گے تو ان سے کہا جائیگا کہ دوزخ (کی آگ) کے تکتے کا مزہ چکھو، ہم نے ہر چیز کو (خاص) انداز سے پیدا کیا ہے۔

مشکل الفاظ کے معنی: - احدث: نئی چیز کا ایجاد کیا، بدعت نکال لی۔ خسف: (خار پر زبر اور سین پر جزم) زمین میں دھنس جانا۔ مسخ: صورت کا تبدیل ہو جانا، بگڑ جانا۔ قذف: سنگ باری، پتھر برسانا۔ قدر: (قاف اور وال پر زبر) تقدیر الہی، اللہ کا فیصلہ جو بندوں کیلئے کر دیا گیا ہو۔ المقادیر: مقدار کی جمع ہے: تقدیر الہی، وہ شیء جس سے کسی چیز کا اندازہ لگایا جائے۔ یسحبون: بکھینچنا اور بھگڑنے لگے۔ یسحبون: انہیں کھینچنا اور گھسیٹنا جائیگا۔ ذوقوا تم مزہ چکھو۔ مس سقر: عذاب جہنم کا لگنا، اسکا اثر۔

منکرین تقدیر کے بارے میں عذاب کی وعید

امام ترمذی رحمہ اللہ نے اس باب کے تحت ایسی احادیث ذکر فرمائی ہیں، جن میں ان لوگوں کے بارے میں مختلف قسم کے عذاب کی وعیدیں منقول ہیں جو تقدیر الہی کا انکار اور اسکی تکذیب کرتے ہیں۔

حضرت نافع کہتے ہیں کہ حضرت ابن عمر کو ایک ایسے شخص کا سلام پہونچایا گیا جو تقدیر سے انکاری تھا، آپ نے فرمایا کہ اس شخص نے چونکہ دین میں ایک نئی بات یعنی بدعت کا اضافہ کیا ہے یہاں بدعت سے مراد تقدیر کا انکار ہے، اس لئے میری طرف سے سلام کا جواب نہ دیا جائے، کیونکہ ہمیں حکم دیا گیا ہے کہ ایسے لوگوں سے سلام کلام نہ کریں، اور تعلقات قائم نہ کریں جو دین میں بدعات کا ارتکاب کرتے ہیں اور اللہ کی مقرر کردہ حدود سے تجاوز کرتے ہیں، یہی وجہ ہے کہ علماء کرام نے اس حدیث سے یہ مسئلہ ثابت کیا ہے کہ فاسق و فاجر اور بدعتی آدمی کے سلام کا جواب دینا نہ واجب ہے اور نہ ہی سنت ہے بلکہ اصلاح کی غرض سے ان سے بایکٹ بھی کیا جاسکتا ہے۔

فی هذه الامة او فی امتی. الشک منه. خسف او مسخ..... اس میں ”الشک منه“

سے مراد یہ ہے کہ امام ترمذی فرماتے ہیں کہ ان الفاظ میں شک شیخ محمد بن بشار کی طرف سے ہے کہ انہوں نے یوں ہی اسے روایت کیا ہے۔

حضور اکرم ﷺ نے فرمایا کہ جو لوگ تقدیر کی تکذیب اور انکار کرتے ہیں، ان پر اللہ تعالیٰ کی جانب سے یہ شدید عذاب آسکتے ہیں زمین میں جنس جانیکا، شکل و صورت تبدیل ہو جانے اور سنگباری کا، اس حدیث میں لفظ ”او“ کے ساتھ یہ عذاب ذکر کئے گئے ہیں، بعض حضرات فرماتے ہیں کہ یہ راوی کی طرف سے شک ہے کہ یہ عذاب ہوگا یا یہ..... علامہ طبری فرماتے ہیں کہ ہو سکتا ہے کہ لفظ او سے مختلف عذابوں کی طرف اشارہ ہو، کہ منکرین تقدیر پر مختلف قسم کے یہ عذاب آسکتے ہیں۔

یہاں اشکال ہوتا ہے کہ مذکورہ عذاب تو اللہ تعالیٰ نے اس امت سے نبی کریم ﷺ کی دعا کی برکت سے ختم کر دیئے ہیں، پھر اس حدیث میں ان کو کیسے ثابت کیا گیا ہے؟
 شارحین حدیث نے اس کے مختلف جواب دیئے ہیں:

(۱)..... بعض حضرات فرماتے ہیں کہ اس حدیث میں بطور شرط کے یہ سزائیں ذکر کی گئی ہیں، معنی یہ ہیں کہ اگر نصف مسخ جیسے دردناک عذاب اس امت پر ہوتے تو وہ منکرین تقدیر پر ہوتے، لیکن چونکہ آپ کی دعا سے یہ عذاب اس امت سے ختم کر دیئے گئے ہیں، اس لئے ان پر یہ عذاب نہیں آتے۔

(۲)..... مذکورہ عذاب پوری امت پر عمومی طور پر نہیں آئیں گے لیکن بعض لوگوں پر ان کی سرکشی وغیرہ کی وجہ سے یہ عذاب آسکتے ہیں۔

(۳)..... علامہ تورپشتی فرماتے ہیں کہ اس حدیث سے زجر و توبیخ اور ڈرنا مقصود ہے تاکہ لوگ تقدیر کے بارے میں افراط و تفریط سے دوچار نہ ہوں۔

(۴)..... قرب قیامت میں جب اس امت میں سرکشی و بغاوت حد سے بڑھ جائیگی اور لوگ تقدیر کی تکذیب کرنا شروع کر دیں گے تو اس وقت ان پر یہ عذاب نازل ہونگے، اور یہ علامات قیامت میں سے ہے۔

باب کی دوسری روایت میں ان اہل بصرہ کا ذکر ہے جو تقدیر کا انکار اور اسکی تکذیب کرتے تھے، حضرت عطاء بن ابی رباح نے سورۃ زخرف کی آیات سے اس پر رد فرمایا کہ تقدیر سے انکار نہیں کیا جاسکتا کیونکہ یہ ام الکتاب یعنی

لوح محفوظ میں آسمان و زمین کی تخلیق سے بھی پہلے لکھی جا چکی ہے، حضرت ولید بن عبادہ نے اپنے والد کی وصیت ذکر فرمائی جس میں ہے کہ اگر آدمی کا تقدیر پر ایمان نہ ہو اور اسی میں وہ مرجائے تو اسے جہنم میں داخل کیا جائیگا۔

سب سے پہلے کس چیز کو پیدا کیا گیا

ان اول ما خلق الله القلم ، حافظ ابن حجر رحمہ اللہ فرماتے ہیں کہ ”مخلوق اول“ یعنی سب سے پہلے کس چیز کو پیدا کیا گیا، اس بارے میں روایات حدیث میں اختلاف ہے بعض روایات میں ہے کہ سب سے پہلے پانی کو پیدا کیا گیا، بعض میں اولیت کی نسبت عرش کعترف ہے جبکہ حدیث باب وغیرہ میں اولیت کی نسبت قلم کعترف کی گئی ہے۔

ان تمام روایات میں تطبیق اس طرح دی گئی ہے کہ سب سے پہلے پیدا ہونیکا شرف پانی کو حاصل ہے، چنانچہ حضرت ابو رزین عقیلی سے مرفوع روایت منقول ہے: ان الماء خلق قبل العرش (بے شک پانی کو عرش سے پہلے پیدا کیا گیا) اور امام سدی رحمہ اللہ نے اپنی تفسیر میں متعدد اسانید سے روایت نقل کی ہے: ان الله لم يخلق شيئا ما خلق قبل الماء (اللہ تعالیٰ نے پانی سے پہلے کسی مخلوق کو پیدا نہیں کیا، گو یا سب سے پہلے پانی کو پیدا فرمایا)، ان تمام روایات سے ثابت ہوتا ہے کہ اولیت حقیقیہ پانی کو حاصل ہے، پھر اس کے بعد عرش کو پیدا کیا گیا جیسا کہ دکان عرشہ علی الماء سے معلوم ہوتا ہے۔ چنانچہ حضرت محمد اللہ بن عباس سے دکان عرشہ علی الماء کے بارے میں پوچھا گیا کہ عرش پانی پر تھا تو پانی کس چیز پر تھا؟ ابن عباس نے جواب دیا کہ پانی ہوا پر تھا اور قلم کیلئے اولیت کی نسبت حقیقی نہیں ہے بلکہ اضافی ہے، معنی یہ ہیں کہ پانی، عرش اور ہوا کے علاوہ دیگر مخلوقات کی نسبت قلم کو پہلے پیدا کیا گیا ہے۔

پھر اس میں اختلاف ہے کہ عرش اور قلم میں سے پہلے کس کو پیدا کیا گیا ہے، ابن جریر اور ان کے پیروکار کہتے ہیں کہ قلم کو پہلے پیدا کیا گیا ہے جبکہ جمہور کے نزدیک عرش کو قلم سے پہلے پیدا کیا گیا ہے، دلائل کے اعتبار سے یہی قول راجح ہے۔ فتح الباری، کتاب بدء الخلق باب ما جاء في قول الله تعالى وهو الذي بدأ الخلق ثم بعید ۶/۳۵۵، تحفۃ الاحوذی ۶/۳۰۷۔

کتابتِ تقدیر کے معنی

کتابتِ تقدیر کے یہ معنی نہیں کہ اللہ تعالیٰ نے خود اپنے ہاتھ سے تقدیریں لکھ دی تھیں، بلکہ اس کا مطلب یہ ہے کہ اللہ تعالیٰ نے قلم کو لوح محفوظ پر جاری کر کے تمام پیش آنے والے حالات و واقعات ثبت فرما دیئے جیسے کوئی کتاب اپنے ذہن کے خاکے اور نقش کو کاغذ پر لکھ دیتا ہے، تاہم اس کتابت کی حقیقت، نوعیت اور کیفیت کیا تھی، یہ صرف اللہ تعالیٰ ہی کو معلوم ہے۔

حضرت شاہ ولی اللہ محدث دہلوی رحمہ اللہ فرماتے ہیں کہ عربی زبان میں کسی چیز کے طے کر دینے اور معین و مقرر کر دینے کو بھی کتابت سے تعبیر کیا جاتا ہے، اس لحاظ سے مطلب یہ ہوگا کہ اللہ تعالیٰ نے زمین و آسمان کی پیدائش سے پچاس ہزار سال قبل تمام مخلوقات کی تقدیریں معین کیں، اور جو کچھ ہونا ہے اس کو مقرر فرمایا۔ تحفۃ الاحوذی ۶/۳۰۹، حجۃ اللہ البالغہ ۲۲۱، باب الایمان بالقدر۔

اكتب القدر ما كان وما هو كائن الى الابد ، بعض نے کہا ہے کہ ”ما کان“ کے معنی ہیں عرش، پانی، ہوا، اور اللہ تعالیٰ کی ذات اور حضرت گنگوہی رحمہ اللہ فرماتے ہیں کہ یا تو اس سے قلم کو پیدا کرنے سے پہلے کی مخلوقات یا امر کتابت سے پہلے کی مخلوق مراد ہے۔

”السی الابد“ اس سے ”طویل زمانہ“ مراد ہے، چنانچہ ابن عباس کی روایت میں الی ان تقوم الساعة (قیامت تک) کی تصریح ہے۔ الکوکب الدرر ۱۲/۳

قبل ان یخلق السموات والارض بخمسين الف سنة ، امام نووی فرماتے ہیں کہ اصل تقدیر چونکہ ازلی ہے، اسکی کوئی ابتدا نہیں، لہذا وقت کی تحدید اصلی تقدیر کے اعتبار سے نہیں بلکہ لوح محفوظ میں لکھنے کے اعتبار سے ہے۔

بعض حضرات اشکال کرتے ہیں کہ جب آسمان و زمین اس وقت موجود نہیں تھے تو گویا زمانہ کا وجود بھی نہیں تھا، کیونکہ زمانہ نام ہے حرکت فلک کا، جب حرکت ہی نہیں تو زمانہ بھی نہ ہوا پھر روایت میں خمسين الف سے کیسے درست ہے؟

اس کے مختلف جواب دیئے گئے ہیں:

(۱) ... اس سے تحدید مقصود نہیں بلکہ طویل مدت مراد ہے اسلئے کہ عربی زبان میں پچاس ہزار سال سے طویل زمانہ بھی مراد لیا جاتا ہے۔

(۲) وقت کی یہ تحدید عرش کی حرکت کے اعتبار سے بیان کی گئی ہے نہ کہ آسمان کی حرکت کے اعتبار سے اور عرش اس وقت موجود تھا۔ مرقاۃ ۱۴۶/۱

(۳) "خمسين الف سنة" کا عدد تخمینی ہے یعنی اگر اس وقت آسمان موجود ہوتا تو اسکی حرکت کی مقدار پچاس ہزار سال کے بقدر ہوتی۔ شرح الطیسی ۲۱۵/۱

تقدیر کے بارے میں قریش کا مباحثہ

قریش مکہ حضور ﷺ سے مسئلہ تقدیر میں مباحثہ کرنے لگے تو اس موقع پر مذکورہ آیت نازل ہوئی، اس آیت کا مطلب یہ ہے کہ ہم نے تمام کائنات کی ایک ایک چیز کو اپنی تقدیر ازل کے مطابق بنایا ہے یعنی کائنات میں پیدا ہونے والی ہر چیز، اسکی مقدار، زمان و مکان اور اس کے گھٹنے اور بڑھنے کا پیمانہ عالم کے پیدا ہونے سے پہلے ہی لکھ دیا تھا، چنانچہ جو کچھ عالم میں پیدا ہوتا ہے وہ اسی تقدیر ازل کے مطابق ہی ہوتا ہے۔

اس لئے تقدیر کے بارے میں بحث و مباحثہ یا اس کا انکار کسی طرح درست نہیں، کیونکہ تقدیر کا یہ مسئلہ اسلام کا قطعی عقیدہ ہے اس کا منکر کافر ہے اور جو لوگ یا فرقتے کسی تاویل کے ذریعہ اس کا انکار کرتے ہیں وہ فاسق ہیں۔ اس آیت میں "قدر" سے مراد تقدیر ہے، اس میں تقدیر کو ثابت کیا جا رہا ہے۔ تحفۃ الاحوذی ۶/۳۰۹،

معارف القرآن ۲۳۸/۸

قد وقع الفراغ من شرح ابواب القدر بفضل الله تعالى وحسن توفيقه صباح الاثنين، الرابع عشر من شهر ذيقعدة ۱۳۲۸ھ من الهجرة النبوية.

والحمد لله بنعمته تتم الصالحات وصلى الله على النبی الامی محمد وعلى اله وصحبه و من تبعهم باحسان الى يوم الدين، هذا واسئال الله سبحانه وتعالى ان يوفقني لإتمام باقى الشرح كما يحبه ويرضاه انه سمیع قريب مجیب الدعوات وهو على كل شئ قدير، وبالإيجابة جدير، ولا حول ولا قوة الا بالله العلی العظيم. ولبیه ان شاء الله تعالى فی المجلد الثانی شرح ابواب الفتن.

مراجع و مصادر معارف ترمذی (جلد اول)

قرآن مجید	علامہ محمود آلوسی	مکتبہ امدادیہ بنگالہ
روح المعانی	حافظ ابن کثیر	قدیمی کتب خانہ
تفسیر ابن کثیر	قاضی ثناء اللہ پانی پتی	مکتبہ رشیدیہ کوئٹہ
تفسیر مظہری	مولانا شبیر احمد عثمانی	طبعة الملك فهد
تفسیر عثمانی	مفتی محمد شفیع صاحب	ادارہ المعارف کراچی
معارف القرآن	محمد بن اسماعیل بخاری	قدیمی کتب خانہ کراچی
صحیح بخاری	امام مسلم	" " "
صحیح مسلم	ابو یحییٰ ترمذی	ایچ ایم سعید کراچی
سنن ترمذی	سلیمان بن اشعث	مکتبہ رشیدیہ کوئٹہ
سنن ابی داؤد	حافظ احمد بن شعیب	قدیمی کتب خانہ کراچی
سنن نسائی	ابو عبد اللہ بن ماجہ	" " "
سنن ابن ماجہ	حسین بن مسعود بنغوی	" " "
مشکاۃ المصابیح	امام محمد بن حسن	نور محمد کتب خانہ کراچی
الموطا	امام طحاوی	ایچ ایم سعید کراچی
شرح معانی الآثار	احمد بن حنبل	دار النشر بیروت
مسند احمد	عبدالرزاق بن ہمام	ادارۃ القرآن کراچی
مصنف عبدالرزاق	محمد بن عبد اللہ الحاکم	بیروت
المستدرک علی الصحیحین		

معارف ترمذی جلد اول	۶۳۳	مراجع و مصادر
مجمع الزوائد	علی بن ابی بکر البکری	دار الفکر بیروت
کنز العمال	علی المصطفیٰ الہندی	ادارہ تالیفات ملتان
عمدة القاری	علامہ بدر الدین عینی	مکتبہ رشیدیہ کوئٹہ
فتح الباری	حافظ ابن حجر عسقلانی	دار الکتب العلمیہ بیروت
تحفة الاحوذی	عبدالرحمن بن عبد الرحیم مبارکی پوری	" " "
عارضۃ الاحوذی	ابن العربی مالکی	دار احیاء التراث العربی بیروت
شرح الطیبی	حسین بن محمد الطیبی	ادارۃ القرآن کراچی
مرقاۃ المفاتیح	ملا علی قاری	مکتبہ تحانیہ پشاور
الکوکب الدری	رشید احمد گنگوہی	ادارۃ القرآن کراچی
الحرف الہندی علی جامع الترمذی	مولانا انور شاہ کشمیری	ایچ ایم سعید کراچی
ارشاد الساری	احمد بن حجر القسطلانی	مصر
معارف السنن	محمد یوسف بنوری	مکتبہ بنوریہ کراچی
بذل الحیوود	خلیل احمد سہانپوری	دار الکتب العلمیہ بیروت
کشف الباری	مولانا سلیم اللہ خان	مکتبہ فاروقیہ کراچی
التعلیق الصبح	محمد ادریس کاندھلوی	مکتبہ عثمانیہ لاہور
تکملہ فتح الہلہم	محمد تقی العثماني	مکتبہ دارالعلوم کراچی
درس ترمذی	محمد تقی العثماني	" " "
شمائل ترمذی	شیخ الحدیث محمد زکریا	مکتبہ رحمانیہ لاہور
احمد المعانی فارسی	شیخ عبدالحق دہلوی	مکتبہ نور بیہ سکھر
الاصابة فی تمییز الصحابة	حافظ ابن حجر العسقلانی	دار الفکر بیروت
زاد المعاد	ابن قیم الجوزی	موسسة الرسالہ بیروت

مکتبہ رحمانیہ لاہور	محمود الطحان	تیسیر مصطلح الحدیث
دارالفکر بیروت	ابن حجر عسقلانی	تہذیب العہد
مؤسسہ شعبان بیروت	حسین بن محمد المالکی	تاریخ الخلیس
مکتبہ شرکت علیہ ملتان	علی بن ابی بکر مرغینانی	ہدایہ
دارالفکر بیروت	شمس الدین السرخسی	المبسوط
ایچ ایم سعید کراچی	ابن عابدین شامی	ریختار
مکتبہ رشیدیہ کوئٹہ	علامہ ابن الہمام	فتح القدر
" " "	جماعۃ من العلماء	فتاوی ہندیہ
مکتبہ تجارتیہ بیروت	ابن قدامہ	المغنی
طبعة الملک فہد	احمد بن تیمیہ	فتاوی ابن تیمیہ
مکتبہ دارالعلوم کراچی	اشرف علی التھانوی	امداد الفتاوی
مکتبہ لدھیانوی کراچی	رشید احمد لدھیانوی	حسن الفتاوی
دارالاشاعت	علامہ میری	حیات الحيوان
مبین پبلشرز کراچی	محمد تقی عثمانی	اصلاحی خطبات
مکتبہ مدنیہ لاہور	محمد بن محمد جزری	حصن حصین
المصباح لاہور	خالد سیف اللہ رحمانی	جدید فقہی مسائل
نشر ادب المجوزہ، ایران	ابن منظور الافریقی	لسان العرب
دارالفکر بیروت	محمد بن ابی بکر الرازی	مختار الصحاح

قطبی کی بہترین اردو شرح

تیسیر قطبی

مفتی محمد طارق

استاذ حدیث جامعہ فریدیہ اسلام آباد

مکتبہ شیخ الہند

خان پلازہ کوہاٹی بازار نزد جامعہ فرامیہ راولپنڈی

0333-5375336

اسلامی عبادات

مفتی محمد طارق

استاذ حدیث جامعہ فریدیہ اسلام آباد

مکتبہ اشباح الہند

خان پلازہ کوہاٹی بازار نزد جامعہ فرقانیہ راولپنڈی

0333-5375336